




تمام فنون کے کتب ہمارے ویب سائٹ اور پلے سٹور سے فری ڈاؤن لوڈ کریں۔ ہم روزانہ کی بنیاد پر اس میں مزید نئے کتب شامل کر رہے ہیں نئے شامل شدہ کتب لیے روزانہ ہمارے پلے سٹور اور ویب سائٹ کو باقاعدگی سے چیک کیا کریں۔

اپنی کتاب کو ہمارے ویب سائٹ پر شائع کرنے کے لیے رابطہ کریں

منطق	خطبات	تفاسیر
معانی	سیرت	احایث
تصوف	تاریخ	فقہ
تقابل ادیان	صرف	سوانح حیات
تجوید	نحو	درس نظامی
نعت	فلسفہ	لغت
تراجم	حکمت	فتاوی
تبلیغ و دعوت	بلاغت	اصلاحی
تمام فنون	مناظرے	آڈیو درس

بسم الله الرحمن الرحيم

- د دې کتاب ليکنه د الله ﷻ په توفيق په دار الهجرة (پېښور - پاکستان) کې په ۱۴۱۱/۲/۳ هـ ق = ۱۳۶۹/۶/۲ هـ ش نيټه د جمعې د شې په دوه بجو پيل، او په ۱۴۲۶/۴/۱۲ هـ ق = ۱۳۸۴/۱/۳۱ هـ ش نيټه پای ته ورسېده.
- په ۱۴۲۹/۱/۱ هـ ق = ۱۳۸۶/۱۰/۲۰ هـ ش نيټه يې بيا کتنه، تصحيح او ډيزاين ترسره شوه او د الله ﷻ په فضل چاپ نه چمتو شو.
- له شروع نه تر پايه ورباندې اوولس کاله، څلور مياشتې او اوولس ورځې تېرې شوي، البته په دې حساب کې هره مياشت د دېرشو ورځو په لحاظ نيولې شوې ده.
- کمپوز: مولوي نبيان الحق عزيز حقاني، تصحيح: قاضي اسامه عزيز، د (دکتور اظهار الحق عزيز، نبراس الحق عزيز او حذيفه عزيز) په همکاري، ډيزاين: نبراس الحق عزيز، د حذيفه عزيز په همکاري.

څلورم چاپ

۱۴۳۷ هـ ق / ۱۳۹۵ هـ ش




د دې کتاب ټول حقوق محفوظ دي

د اړيکو پټې:

(۱) برېښنالیک azizultafasir@gmail.com
(۲) گرځنده تلفون (۰۰۹۲۳۰۰۵۸۴۶۳۵۱)، (۰۰۹۲۳۱۶۵۲۷۹۳۰۳)

د لاسته راوړلو پټې:

(۱) رشيديه کتب خانہ، کابل، افغانستان
گرځنده تلفون (۰۷۷۱۹۶۱۰۲۸)، (۰۷۹۰۹۶۲۸۰۷)
(۲) رشيديه کتب خانہ، صدف پلازه، محله جنگي، د قصه خواني شاته، پېښور، پاکستان
تلفون (۰۹۱۲۵۶۵۵۳۸)



﴿أَفَرَأَيْتُمُ اللَّاتَ وَالْعُزَّىٰ﴾ (۱۹) وَمَنْوَةَ الثَّالِثَةَ الْآخَرَىٰ ﴿۲۰﴾ أَلَكُمُ الذَّكَرُ وَلَهُ الْأُنثَىٰ ﴿۲۱﴾ تِلْكَ إِذًا قِسْمَةٌ ضِيزَىٰ ﴿۲۲﴾ إِنْ هِيَ إِلَّا أَسْمَاءٌ سَمَّيْتُمُوهَا أَنْتُمْ وَءَابَاؤُكُمْ مَا أَنْزَلَ اللَّهُ بِهَا مِنْ سُلْطَانٍ إِنْ يَتَّبِعُونَ إِلَّا الظَّنَّ وَمَا تَهْوَى الْأَنْفُسُ وَلَقَدْ جَاءَهُمْ مِنْ رَبِّهِمْ الْهُدَىٰ ﴿۲۳﴾ أَمْ لِلْإِنْسَانِ مَا تَمْنَىٰ ﴿۲۴﴾ فَلِلَّهِ الْآخِرَةُ وَالْأُولَىٰ ﴿۲۵﴾ وَكَمْ مِنْ مَلَائِكَةٍ فِي السَّمَوَاتِ لَا تُغْنِي شَفَعَتُهُمْ شَيْئًا إِلَّا مِنْ بَعْدِ أَنْ يَأْذَنَ اللَّهُ لِمَنْ يَشَاءُ وَيَرْضَىٰ ﴿۲۶﴾ إِنَّ الَّذِينَ لَا يُؤْمِنُونَ بِالْآخِرَةِ لَيُسَمُّونَ الْمَلَائِكَةَ تَسْمِيَةً الْأُنثَىٰ ﴿۲۷﴾ وَمَا لَهُمْ بِهِ مِنْ عِلْمٍ إِنْ يَتَّبِعُونَ إِلَّا الظَّنَّ وَإِنَّ الظَّنَّ لَا يُغْنِي مِنَ الْحَقِّ شَيْئًا ﴿۲۸﴾

[۱۹] (ای مشرکانو! مونږ ته) خبر راکړئ چې ایا نو تاسو د لات او عزی (په نومونو بوتانو) ته.

[۲۰] او (هم) د مناة (په نامه) درېم وروستنی بوت ته (د بنات الله لقب ورکوي او د عبادت

مستحق یې گڼي؟)

[۲۱] ایا ستاسو دپاره نارینه (اولادونه) دي او الله ﷻ ته ښځینه (اولادونه) دي؟

[۲۲] دغه (وېش) په دغه وخت کښې بې عدالته وېش دی (او د بې انصافی او نواقصو څخه

ډک دی).

[۲۳] دا بوتان نه دي مگر محض نومونه دي چې تاسو او ستاسو پلرونو (پرې) نومولي دي (او

هیڅ واقعیت نه لري او عقل یې نه شي قبلولی او په دې باندې علاوه) الله ﷻ ورباندې (د ثبوت په

هکله) هیڅ دلیل نه دی نازل کړی (که بالفرض واقعیت یې درلودی نو په نقلي دلیل به یې ضرور

ثبوت موندلی وی).

(نو په همدې بنیاد) مشرکان پیروي نه کوي مگر د گومان (خیال) او د هغه شي کوم چې د دوی

نفسونه یې غواړي، حال دا چې دوی ته د خپل رب ﷻ د پلوه پوره لارښودانه ورغلې ده (خو دوی د

پنولاندې کړې ده او په وهمیاتو پسې خغلي).

[۲۴] ایا انسان ته هغه شی شته (لاس ته ورځي) د کوم چې آرزو کوي؟

[۲۵] (دغسې نه ده) ځکه چې خاص الله ﷻ لره وروستنی دنیا او اولنی دنیا ده (په دواړو کښې

فقط د همدې حکم چلېږي او بس).

[۲۶] (د همدې کبله) په اسمانونو کښې څومره ډېرې پریښتې دي چې شفاعت یې (هیڅا ته) د

هیڅ شي گټه نه شي رسولی، مگر د هغه څخه وروسته چې الله ﷻ ورته د هغه چا دپاره اجازه وکړي

کوم ته یې چې اراده وشي او (په شفاعت کولو یې) راضي شي. (حال دا چې د کفارو شفاعت ته نه

الله ﷻ اراده کوي او نه ورباندې راضي کېږي).

[۲۷] یقیناً کوم کسان چې په وروستني کور باندې باور نه کوي هر ورو هغوی پرېښتې د ښځینه مخلوق په نوم سره نوموي (او د بنات الله لقب ورکوي).

[۲۸] حال دا چې هغوی ته په دغه (نومولو) باندې هیڅ (عقلي او نقلي) علم شتون نه لري. (بلکې) هغوی پیروي نه کوي مگر د گومان (او وهم)، او یقیناً گومان (او وهم) د حق (او واقعیت) څخه هیڅ شی نه شي افاده کولی (او حقیقت ته هیڅ تغیر نه شي کولی).

ارتباط او د مطلب خلاصه

په وړاندېنيو ایتونو کېښې د اسلام د دین حقانیت او عجیبه کیفیات نازل شوي وه او په دې ایتونو کېښې د مشرکانو د خرافي دین څو ټکو ته اشاره کېږي، ترڅو هغوی د مقایسې په توګه د خپل دین په بطلان باندې اعتراف وکړي. نو حاصل یې داسې راخبري چې:

ای پیغمبره! مشرکان مخاطب کړه او د پوښتنې په توګه ورته ووايه چې:

۱- ای مشرکانو! ایا نو تاسو د اسلامي دین په حقانیت باندې د پوهېدلو سره سره د بوتانو عبادت ته ادامه ورکوي؟ یا په بل عبارت: ایا تاسو د لات او عزی په نومونو او هم د وروستني درې منات په نوم بوتانو عبادت کوي حال دا چې په ثبوت باندې یې ستاسو په لاس کېښې هیڅ برهان او دلیل نشته؟

۲- ایا ستاسو دپاره نارینه اولادونه غوره برېښي حال دا چې همدا ستاسو په نزد د الله ﷻ دپاره زنانه اولادونه دي چې پرېښتو ته بلا دلیل د لورګانو لقب ورکوي؟. دغه وېش په دغه وخت کېښې چې ستاسو د گومان مطابق دی، ډېر بد وېش او بد قسمت دی، چې په حقیقت کېښې خپلو ځانونو ته په الله ﷻ باندې فضیلت ورکوي. ایا دغه کار الله ﷻ ته په کم نظر کتل نه دي چې د یو پلوه د ولدیت په ثابولو د جنایت مرتکب وگرځېدلی او د بله پلوه مو د تحقیر او سپک نظر جنایت په غاړه واخست؟.

۳- ای مشرکانو! حقیقت دا دی چې ستاسو بوتان نه دي مگر محض نومونه دي چې تاسو او ستاسو پلرونو ورباندې ایښي دي او هیڅ واقعیت نه لري، او دا ځکه چې واقعیت هغه شی درلودلی شي په کوم باندې چې الله ﷻ څه دلیل او برهان نازل کړي وي، لکه څنګه یې چې د اسلام د دین په واقعیت باندې نازل کړی دی. اما د دغو بوتانو او باطلو معبودانو په واقعیت باندې الله ﷻ هیڅ دلیل نه دی نازل کړی او نه یې په ثبوت کوم دلیل شته.

۴- نو ای پیغمبره! په همدې بنیاد مشرکان د هیڅ ثابت شي پیروي نه کوي مگر د خپل گومان پیروي کوي او په هغه شي پسې روان دی او ورپسې خفلي کوم یې چې نفسونه او شهوتونه غواړي. حال دا چې همدوی ته د خپل رب ﷻ د پلوه ښه پوره هدایت ورغلی دی او په براهینو سره ورته حقاني دین نازل شوی دی، خو دوی ورته شا کړې ده او په باطلو پورې کلک نښتي دي.

۵- مشرکان خو د دې کبله د بوتانو عبادت ته ادامه ورکوي چې د شفاعت کولو تمه ورته لري، حال دا چې هره یوه آرزو واقعیت نه شي موندلی.

یا په بل عبارت: ایا انسان ته هر هغه شی لاس ته ورځي د کوم چې آرزو کوي؟ واقعیت دا دی چې د دنیا او آخرت کارونه ټول د الله ﷻ د ارادې پورې اختصاص لري، نو بدون د ده ﷻ د ارادې څخه نه په دنیا کېنې گټه او تاوان صورت نیولی شي او نه په آخرت کېنې کوم شی په درد خوري او څوک خپلې آرزو ته رسېدلی شي.

۶- نو د همدې کبله په اسمانونو کېنې څومره ډېرې لوړ رتبه پرېنستې دي چې په آخرت کېنې یې شفاعت کول هیڅا ته گټه نه شي رسولی او نه د چا په درد دوا کېږي، مگر هله چې الله ﷻ ورته د شفاعت کولو اذن وکړي، او پوره واضحه ده چې د الله ﷻ د پلوه د هغه چا په هکله د شفاعت کولو اذن صورت نیسي کوم ته چې الله ﷻ اراده وکړي او کوم ته چې همدې ﷻ په شفاعت کولو راضي شي، حال دا چې الله ﷻ نه د کفارو شفاعت ته اراده کوي او نه یې په شفاعت کولو باندې خوښ او راضي دی، او دا ځکه چې هغوی په دنیا کېنې د توحید عقیده نه وه خپله کړې او په شرکي عقیده کلک وه.

۷- ای پیغمبره! کوم کسان چې په آخرت عقیده نه لري د هغوی کفریات یوازې په بوت پرستی کېنې منحصر نه دی بلکې هغوی نورې کفرې خبرې هم کوي. د مثال په توگه: هغوی وایي چې لات، عزی، مناة درېواړه بوتان د الله ﷻ لورگانې دي، او همدارنگه هغوی په پرېستو باندې هم د بنځینه مخلوق اطلاق کوي او وایي چې دوی د الله ﷻ لورگانې دي، حال دا چې الله ﷻ په ﴿لَمْ يَلِدْ وَلَمْ يُولَدْ﴾ باندې موصوف دی.

په دې باندې علاوه هغوی ته د خپلې ذکرې شوې خبرې په ثبوت باندې څه علم نشته چې د کوم عقلي یا نقلي دلیل څخه یې سرچینه اخستې وي او د هغوی د پرېستو د خلق په وخت کېنې موجود وه چې په خپلو سترگو یې لیدلې وي. بلکې فقط هغوی پرته د کوم دلیل د گومان او وهم پیروي کوي حال دا چې دغه کار د حق څخه هیڅ شی نه شي افاده کولی او نه حقیقت او واقعیت ته څه بدلون ورکولی شي.

توضیحات

- ۱- که څه هم مشرکانو زښت ډېر بوتان درلودل خو په ﴿أَفَرَأَيْتُمُ اللَّاتَ﴾ الایة- کېنې د درېوو بوتانو نومونه ځکه یاد کړي شوه چې دا ډېر مشهور وه او په عبادت یې زښت ډېر خلک اخته وه.
- ۲- د دغو درېواړو بوتانو (اللّات، العزی، المناة) په ارتباط مفسرینو کرامو په متعددو لحاظونو سره بحثونه کړي دي^۱، د مثال په توگه: ځینو یې صرفي تحلیل (اشتقاق) ته توجه کړې ده او په دغو نومونو سره یې د نومولو وجوه ته اشاره کړې ده، ځینو یې اشکال شرحه کړي دي چې څنگه-څنگه خبرې یې درلودې، ایا مشرکانو په خپلو لاسونو جوړ کړي وه او که صنعت پکېنې څه دخل نه

۱، روح المعانی ج ۲۷ ص ۵۵: تفسیر القرطبي ج ۱۷ ص ۱۰۰: تفسیر الکشاف ج ۴ ص ۴۲۳: تفسیر القاسمي ج ۱۵ ص ۲۳۹: تفسیر الطبري ج ۲۷ ص ۶۰: الباب فی علوم الکتاب ج ۱۸ ص ۱۷۷

درلود بلکه اصلي ډبرې او ونې وې؟ او بالاخره ذکر شوي بوتان په کومو کومو وطنونو کښې معبودان گرځولي شوي وه او په کومو کومو ځايونو کښې يې موقعيت درلود او داسې نور.

خو مونږ په همدې اړوند فقط د لاندې څلورو ټکو په ليکلو باندې اکتفاء کوو:

اول: د اُحد د غزا په پای کښې ابو سفیان - چې په دغه وخت کښې د "رضي الله عنه" لایق نه وه - په صحابه وو کرامو ﷺ باندې غږ وکړ چې: "لَنَا الْعُزَىٰ وَلَا عُزَىٰ لَكُمْ" یعنې مونږ د عُزَى په نوم بوت لرو او تاسو عُزَى نه لرئ. نو نبي کریم ﷺ مجاهدینو ته جواب ورزده کړ چې ووايي: «اللَّهُ مُؤَلَّاتَا وَلَا مَوْلَىٰ لَكُمْ»^(۱) یعنې الله ﷻ زموږ ناصر (مددگار) دی او تاسو ته ناصر نشته.

دوهم: د جاهليت په زمانه کښې د همدغو بوتانو په نامه هم مشرکانو سوگندونه یادول او په همدې باندې عادت شوي وه، چې د اسلام څخه وروسته به هم د ځینو په ژبه بلا اختیاره کله-کله دغه ډول سوگندونو جریان پیدا کاوه. نو د همدې کبله نبي کریم ﷺ ورته په یوه حدیث کښې ارشاد وفرمایه چې: «مَنْ خَلَفَ فَقَالَ فِي حَلِيفِهِ وَاللَّاتِ وَالْعُزَىٰ فَلْيَقُلْ لَا إِلَهَ إِلَّا اللَّهُ»^(۲) یعنې هر چا چې د سوگند یادولو په وخت کښې بلا اختیاره په لات او عُزَى باندې سوگند یاد کړ نو سمدستي دې د توحید کلمه ووايي او د شرکي وخت عادت دې ورباندې د منځه یوسي.

درېم: کله چې مکه معظمه فتحه شوه نو ذکر شوي درېواړه بوتان د نبي کریم ﷺ په امر د مجاهدینو په لاس میده میده شوه او د منځه لاړه^(۳).

څلورم: د وخت مشرکانو لکه څنګه چې پرېستو ته د بنات الله لقب ورکاوه همدارنګه يې ذکر شوي درېواړه بوتان هم په همدغه لقب باندې بلل^(۴)؛ د همدې کبله الله ﷻ د دغو بوتانو د نومونو په تعقیب د ﴿أَلَكُمُ الذَّكْرُ وَلَهُ الْأُنثَىٰ﴾ ایت هم نازل کړ.

نحوي تحليلونه

۳- په دې مقام کښې باید لاندې تحليلونه په نظر کښې ونیولی شي:

الف: په ﴿أَفَرَأَيْتُمُ اللَّاتَ﴾ کښې د ﴿أَفَرَأَيْتُمُ﴾ کلمه - لکه څنګه چې مونږ د الله ﷻ په توفیق د

[الأنعام: ۴۰] ایت لاندې ليکلي دي - د "أَخْبِرُونِي" معنی ورکوي، چې دوه مفعوله غواړي: لومړی

مفعول يې په دې مقام کښې د خپلو معطوفاتو سره د ﴿أَلَلَّتْ﴾ کلمه ده، او په دوهم مفعول کښې

يې مفسرينو کرامو متعدد اقوال کړي دي^(۵) مونږ ته پکښې دا غوره برېښي چې دوهم مفعول به يې

مقدر وي چې په "أَهْنُ بَنَاتُ اللَّهِ" سره ترې تعبير کېدلی شي.

(۱) صحيح البخاري ج ۲ ص ۵۷۹

(۲) صحيح البخاري ج ۲ ص ۷۲۱

(۳) تفسير ابن کثير ج ۴ ص ۲۵۴

(۴) المحرر الوجيز ج ۱۵ ص ۲۶۷

(۵) تفسير ابي السعود ج ۸ ص ۱۵۸؛ تفسير القاسمي ج ۱۵ ص ۲۴۲

ب: په ﴿ وَمَنْوَةُ الثَّالِثَةِ الْآخَرَى ﴾ کښې د "آخري" کلمه لاندې دوه احتماله درلودلی شي:
 اول: چې دا کلمه د "آخر" - لکه "آزر" - دپاره موثنه وگڼله شي^(۱)، په دې تقدير به د "مناة" دپاره د
 ﴿ الثَّالِثَةِ ﴾ غوندې تاکيدي صفت وگرځي چې دواړه صفتونه د "مغايرة" معنی ورکوي کوم چې پوره
 واضحه دی او بیان ته څه اړتیا نه لري.
 دوهم: چې دا کلمه د "آخر" - لکه "کنف" - دپاره موثنه کلمه وگڼله شي چې د وروسته پاتې (حقیر)
 معنی ورکوي^(۲).

د ذکر و شوو تحلیلونو په نظر کښې نیولو سره به یې د معنی حاصل داسې راوڅیږي چې:
 ای مشرکانو! د دې څخه وروسته چې د الله ﷻ د عالي شان بیان مو واورېد اوس مونږ ته خبر
 راکړئ چې ایا دغه بوتان - چې مناة بوت یې په شمېر کښې درېم او مغایر او هم وروسته پاتې بوت
 دی، خو په ناتوانۍ او حقارت کښې درېواړه یو برابر دي - بنات الله جوړېدلی شي او د عبادت
 لیاقت درلودلی شي؟ ایا تاسو د خپلو ځانونو دپاره نارینه اولادونه خوښوئ او ستاسو په گومان د
 الله ﷻ دپاره لورگانې دي چې پرېستې دي او ذکر شوي بوتان دي؟

ج: په ﴿ بَلْكَ إِذَا قِسْمَةُ ضِیْرَى ﴾ کښې د ﴿ بَلْكَ ﴾ کلمه هغه "قِسْمَة" ته اشاره ده په کوم باندې چې
 وړاندې کلام دلالت کوي. او د ﴿ ضِیْرَى ﴾ کلمه پکښې د "ضِیْر" - لکه "بِیْع" - څخه اشتقاقه شوې
 ده، چې د جور (ظلم) او بې عدلی معنی ورکوي^(۳).

یعنې ای مشرکانو! کله چې تاسو د الله ﷻ په هکله دغسې ویشل وکړه نو تاسو د بې عدالتۍ او
 بې انصافی په لاره روان شوی او د یوې سپین سترگۍ د پاسه مو بله سپین سترگي اختیاره کړه
 چې ولد مو ورته نسبت کړ او په ولد کښې مو بیا ورته لورگانې تجویز کړې.

ماثور تفسیر

۴ - نبي کریم ﷺ دا ایت شریف ﴿ أَمْ لِلْإِنْسَانِ مَا تَعْنَى ﴾ ډېر ښه تفسیر کړی دی چې فرمایلي یې
 دي: «إِذَا تَمَنَّى أَحَدُكُمْ فَلْيَنْظُرْ مَا يَتَمَنَّى فَإِنَّهُ لَا يَذَرِي مَا يَكْتُمُ لَهُ مِنْ أَمْنِيَّتِهِ»^(۴) یعنې کله چې ستاسو یو
 کس څه آرزو کوي نو ودې گوري چې د څه شي آرزو کوي (قابل د ورکړې ده او که نه؟) ځکه چې
 یقیناً شان دا دی چې نوموړی کس نه پوهېږي چې د ده دپاره به د آرزو کړی شوي شي څخه څومره
 برخه ولیکلی شي (او ور به کړی شي)؟

﴿ فَأَعْرِضْ عَنْ مَنْ تَوَلَّى عَنْ ذِكْرِنَا وَلَمْ يُرِدْ إِلَّا الْحَيَاةَ الدُّنْيَا ﴾ ذَالِكَ مَبْلَغُهُمْ مِّنْ

(۱) روح المعاني ج ۲۷ ص ۵۶

(۲) لسان العرب ج ۴ ص ۱۵: نظم الدرر ج ۷ ص ۳۲۲

(۳) المحرر الوجيز ج ۱۵ ص ۲۶۷: اللباب في علوم الكتاب ج ۱۸ ص ۱۸۳

(۴) مسند احمد بن حنبل ج ۳ ص ۲۷۸

أَلْعَلِمُ إِنَّ رَبَّكَ هُوَ أَعْلَمُ بِمَنْ ضَلَّ عَنْ سَبِيلِهِ ۚ وَهُوَ أَعْلَمُ بِمَنِ اهْتَدَى ﴿٢٩﴾ وَلِلَّهِ مَا فِي السَّمَوَاتِ وَمَا فِي الْأَرْضِ لِيَجْزِيَ الَّذِينَ أَسْتَوُوا بِمَا عَمِلُوا وَيَجْزِيَ الَّذِينَ أَحْسَنُوا بِالْحُسْنَى ﴿٣٠﴾ الَّذِينَ يَجْتَنِبُونَ كَبِيرَ الْإِثْمِ وَالْفَوَاحِشَ إِلَّا اللَّمَمَ إِنَّ رَبَّكَ وَاسِعُ الْمَغْفِرَةِ ۖ هُوَ أَعْلَمُ بِكُمْ إِذْ أَنْشَأَكُمْ مِنَ الْأَرْضِ وَإِذْ أَنْتُمْ أَجْنَّةٌ فِي بُطُونِ أُمَّهَاتِكُمْ ۖ فَلَا تُزَكُّوا أَنْفُسَكُمْ ۖ هُوَ أَعْلَمُ بِمَنِ اتَّقَى ﴿٣١﴾

[۲۹] (ای پیغمبره!) نو ته د هغه چا څخه څنگ وکړه کوم چې زمونږ د ذکر (قرآن کریم) څخه مخ اړوي او د حقیر (او نژدې) ژوند څخه پرته نور څه نه غواړي. (او دا ځکه چې:)

[۳۰] د پوهې د حیثه د دوی د رسېدلو ځای (فقط) دغه (حقیر ژوند) دی (په اخروي امورو نه پوهېږي). یقیناً ستا رب ﷻ همدې په هغه چا باندې ډېر ښه پوهېږي کوم چې د ده ﷻ د لارې څخه بې لارې شوی دی او همدې ﷻ په هغه چا باندې هم ډېر ښه پوهېږي کوم چې په سمه لاره روان دی.

[۳۱] او یوازې په الله ﷻ پورې هغه مخلوقات (د ملکیت په حیث) اختصاص لري کوم چې په اسمانونو کې موجود دي او کوم چې په ځمکو کې شتون لري.

(نو الله ﷻ د همدغه کامل قدرت او کامل ملکیت په بنیاد) د دې دپاره (قیامت قائموي) ترڅو هغو کسانو ته په خپلو کړو وړو سره جزا ورکړي کومو چې بدې کړې دي (او د جنايتونو مرتکب شوي دي) او هغو کسانو ته په ښایسته مراتبو سره جزا ورکړي کومو چې احسان کړی وي (او خپله عقیده او عمل یې سوچه ګرځولې وي).

[۳۲] (دا محسنین) هغه کسان دي کوم چې د لویو گناهونو او بې شرمه گناهونو څخه ډډه کوي مګر وړې گناهونه (چې دا ورته د دې کبله عفو کړی شوي دي چې: یقیناً ستا رب ﷻ د پراخه مغفرت درلودونکی دی).

(ای خلکو!) همدې ﷻ لا په هغه وخت کې په تاسو باندې پوهېد کله یې چې تاسو د ځمکې څخه (د آدم ﷺ په پیدا کولو سره په اول ځل) پیدا کړئ، او په هغه وخت کې هم کله چې تاسو د مورگانو په کېدو کې پټ (پراته) وئ (او هر یوه د جنین لقب درلود).

نو تاسو خپل ځانونه (په قول سره د الله ﷻ په حضور کې) مه ترکیه کوئ (بلکې په عمل سره یې ترکیه کړئ)، الله ﷻ په هغه چا باندې ډېر ښه علم لري کوم چې (لږ یا ډېر او یا بالکل د گناهونو څخه) خپل ځان بچ ساتلی وي (او په هر حیث یې تقوی خپله کړې وي).

د مطلب خلاصه

د مشرکانو د کفریاتو د بیان څخه وروسته په دې ایتونو کې د ارشاداتو مخ نبي کریم ﷺ ته

ارولی شوی دی چې حاصل یې داسې راڅیږي:
ای پیغمبره! د خپلې تسلی دپاره لاندې ارشاداتو ته متوجه شه:
۱- څرنگه چې مشرکان عناد نیولی دی او د شرکي عقیدې څخه لاس نه اخلی نو د هغه چا څخه
مخ واپوه او ناندري ورسره مه وهه (خپل قیمتي وخت ورباندې مه ضائع کوه) کوم چې د لاندې
خاصیتونو درلودونکي دي:

الف: چا چې زموږ ذکر (قرآن کریم) ته شا کړې وي او د جادو او کوډونوم ورباندې ږدي.
ب: چا چې دغه حقیر ژوند اصلي هدف نیولی وي او آخرت یې بالکل هیر کړی وي بلکې د دغه
نژدې ژوند څخه پرته د بل هیڅ شی اراده نه لري او د هیڅ شي پرواگیر نه وي. یا په بل عبارت: د چا
چې دغه د حقیر ژوند کارونه او مزي چرچې د پوهې منتهي وي او د دې څخه ورباندې د هیڅ پوهې
درلودونکی نه وي او همدارنگه نه غواړي چې دغه ډول پوهه ترلاسه کړي.
۲- ای پیغمبره! د دغسې خلکو په بې ایماني باندې ځکه ډېر مه غمزن کېږه چې ستا رب ﷻ په
هغه چا باندې ډېر ښه پوه دی کوم چې د همدې ﷻ د لارې څخه بې لارې شوي دي، حال دا چې ستا
رب ﷻ په هغه چا باندې هم د ښې پوهې درلودونکی دی کوم چې په سمه لاره روان وي او ستا
ارشادات یې قبول کړي وي.

۳- او دا ځکه چې د هغو ټولو مخلوقانو ملکیت په الله ﷻ پورې اختصاص لري کوم چې په
اسمانونو کې شتون لري او هم کوم چې په ځمکو کې موقعیت لري، نو د همدغه کامل ملکیت
او کامل قدرت په اساس به د قیامت ورځ قائمه کړي ترڅو
الف: هغو کسانو ته په خپلو بدو عملونو سره جزا ورکړي کومو چې بدې کړې وي او خپله عقیده
او عمل یې د جنایتونو څخه نه وي تصفیه (تزکیه) کړی.
ب: او هغو کسانو ته په ډېرو ښایسته مراتبو سره بدله ورکړي کومو چې د عقیدې او عمل په
هکله ښایسته لاره غوره کړې وي او په شریعت باندې کلک ولاړ وي.

۴- البته دغه په ښایسته لارې باندې تلونکي د هغو کسانو څخه عبارت دي چې:
الف: کومو چې توحیدي عقیده خپله کړې وي او په همدغې عقیدې باندې کلک وي.
ب: کوم چې د کبیره گناهونو او هم د بې شرمه معاصیو څخه ځان په ځنگوي مگر د صغیره
گناهونو ارتکاب د هغوی د ښایسته مراتبو په ورکړه باندې کوم اغېز نه اچوي چې ستا د رب ﷻ
مغفرت ډېر پراخه دی، که نه نو د صغیره گناهونو په ارتکاب باندې به یې هم نیولې وي او په دې
تقدیر به د معصومو بندگانو څخه پرته هیڅوک د نیونې څخه نه وي بچ شوی او دا ځکه چې:

۵- په تاسو باندې خپل رب ﷻ ډېر ښه کامل علم لري بلکې تاسو لا ورته په هغه وخت کې
معلوم وی په کوم کې یې چې تاسو د آدم ﷺ په پیدایښت سره د ځمکې څخه پیدا کړئ، او په
هغه وخت کې مو هم ورته حالات ښه پوره معلوم وه کله چې تاسو د مورگانو په گېډو کې د

بچیانو په حیث قرار درلود او د یوه حالت څخه بل حالت ته په حرکت کښې وې. نو ستاسو د پیدایښت او طبیعت سره د صغیره گناهونو ارتکاب ډېر نژدې دی او څه فاصله ترې نه لري.

۶- نو ای بنیادمانو! څرنگه چې الله ﷻ ته ستاسو ټول حالات ښه پوره څرگند دي او په هغه چا باندې ډېر ښه پوهېږي کوم چې د تقوی خاوند وي، برابره ده چې تقوی یې عقیدوي ښه لري او که عملي، نو تاسو خپل ځانونه مه ترکیه کوئ او د الله ﷻ په وړاندې د تقوی دعوی مه کوئ.

توضیحات

۱- د ذکر و شوو ایتونو څخه د رومښو دواړو ایتونو مضمون ته ښې کریم ﷺ په یوه حدیث کښې د خپل امت د تعلیم دپاره اشاره کړې ده او فرمایلي دي چې: «وَلَا تَجْعَلِ الدُّنْيَا أَكْبَرَ هَمِّمًا وَلَا مَبْلَغَ عِلْمِنَا»^(۱) یعنې ای الله! ته زموږ دپاره دنیا ډېر مهم مطلوب ونه ګرځوي او نه یې زموږ د علم (پوهې) منتهی وګرځوي، چې آخرت هېر کړو او ټولې هلې ځلې مو په دنیا پورې ځانګړې ګرزولي وي.

څونکات

۲- په ﴿الَّذِينَ يَجْتَنِبُونَ كَبِيرَ الْإِثْمِ وَالْفَوَاحِشَ﴾ الآية- کښې باید لاندې نکاتو ته توجه وکړه شي:

الف: د «الْفَوَاحِش» کلمه د «فَاحِشَة» جمع ده او د الله ﷻ په توفیق د [آل عمران: ۱۳۵] ایت لاندې پوره شرحه شوې ده چې د هغو گناهونو څخه عبارت ده چې بدې یې د حده زیاته وي او هر څوک یې پېژني، څه لري نه ده چې په بې شرمه گناهونو سره ترې تعبیر وکړي شي.

ب: په ﴿إِلَّا أَلْتَمَسْ﴾ کښې د «إِلَّا» توری د منقطعي استثناء دپاره دی^(۲).

ج: د «تَمَمَّ» کلمه د لږوالي دپاره وضعه شوې ده لکه چې عرب وايي: «فُلَانٌ يَفْعَلُ كَذَا لَمَمًا» یعنې فلانی سړی دغه کار کله-کله کوي، او هم وايي: «زِيَارَتُهُ إِنْقَامٌ»^(۳). یعنې د فلانی سړي زیارت ډېر لږ دي.

د: د «تَمَمَّ» کلمه علماوو کرامو په دې مقام کښې په متعددو معناوو سره تفسیره کړې ده چې تقریباً شپږو ته رسېږي^(۴)، مګر ظاهره دا ده چې دلته ترې وړې گناهونه (صغائر) مطلب شي^(۵).

ه: هوا کله-کله یې په مطلق گناه باندې هم اطلاق کېږي لکه چې ښې کریم ﷺ فرمایلي دي چې: «إِنْ تَغْفِرَ اللَّهُ تَغْفِرْ جَمًّا وَأَيُّ عَبْدٍ لَكَ لَا أَلْمَا»^(۶) یعنې ای الله! چې ته مغفرت کوي نو ډېر مغفرت وکړه او دا ځکه چې ستا دپاره کوم یو بنده دی چې هیڅ گناه یې نه وي کړې (الا من شاء الله). یا په بل عبارت: ستا د شان سره د ډېرو گناهونو مغفرت زیات تناسب لري چې مهرباني دې ډېره پراخه ده.

(۱) جامع الترمذی ج ۲ ص ۱۸۸

(۲) روح المعانی ج ۲۷ ص ۶۲

(۳) مفردات الرغب ص ۴۷۴

(۴) زاد المسیر ج ۷ ص ۲۳۲

(۵) تفسیر القاسمي ج ۱۵ ص ۲۴۹

(۶) جامع الترمذی ج ۲ ص ۱۶۴

و: د ورې گناه او د غټې گناه د فرق په باب مونږ د [النساء: ۳۱] ایت لاندې ښه تحقیقي بحث کړی دی والحمد لله ﷻ، چې بیا تحقیقولو ته یې څه اړتیا نه گورو. نو د ایت شریف مضمون به داسې راوڅیږي چې: محسان هغه کسان دي کوم چې د کبیره گناهونو څخه عموماً او د بې شرمه کبیره وو گناهونو څخه خصوصاً اجتناب کوي مگر صغیره گناهونه ورته د الله ﷻ د پلوه عفو ده، خو د دې کبله نه چې دا ډول گناهونه معاصي نه دي بلکې د دې کبله ورته عفو ده چې یقیناً ستا د رب ﷻ مغفرت ډېر پراخه دی.

تزکیه څه معنی؟

۳- په ﴿فَلَا تُزَكُّوا أَنْفُسَكُمْ﴾ کښې د ﴿فَلَا تُزَكُّوا﴾ کلمه د "تزکیه" - لکه "تکرمة" - څخه اشتقاقه شوې ده چې په ډېرو معناوو سره یې استعمال موندلی دی لکه زیادت او برکت، تصفیه او ستاینه او داسې نور^(۱).

د خپل ځان تزکیه دوه صورتونه درلودلی شي^(۲):

الف: یو ډول په فعل سره تزکیه ده، او په ایت شریف کښې دا ډول مطلب نه ده بلکې د هر چا فریضه ده چې خپل ځان په صالحو عملونو او طاعتونو سره تزکیه او تصفیه کړي. الله ﷻ همدغه ډول ته داسې اشاره کړې ده چې: ﴿قَدْ أَفْلَحَ مَنْ زَكَّهَا﴾ [الشمس: ۹] یعنې یقیناً هغه چا کامیابي مونده کړه چې خپل نفس یې (په طاعتونو او عبادتونو سره) تزکیه او تصفیه کړه.

ب: بل ډول په قول سره تزکیه ده، چې په ایت شریف کښې همدغه ډول تزکیه ممنوعه ګرځولې شوې ده او په بل ایت کښې ورته داسې اشاره شوې ده چې: ﴿قُلْ أَتَعْلَمُونَ أَنَّ اللَّهَ بِدِينِكُمْ﴾ [الحجرات: ۱۶] یعنې ای پیغمبره! اعرابو ته (د الله ﷻ د پلوه) ووايه چې: ایا تاسو بل چا ته نه بلکې الله ﷻ ته د خپل دین ښودنه کوئ (چې مونږ کامل مومنان یاستو) حال دا چې الله ﷻ په هغو ټولو مخلوقاتو باندې پوره علم لري کوم چې په اسمانونو کښې دي او کوم چې په ځمکو کښې دي. لنډه دا چې د الله ﷻ په وړاندې د خپل ځان تزکیه کول جواز نه لري، اما د بندګانو په وړاندې د ضرورت په وخت کښې او د څه اصلاحي موخې په ملحوظ جائزه ده خو په دې شرط چې تکبر او ریاکاري ورسره ملګرتیا ونه لري. د ښه وضاحت دپاره لاندې ټکي ولولئ:

اول: الله ﷻ د یوسف علیهِ السلام څخه حکایت نازل کړی دی چې: ﴿إِنِّي حَفِیْظٌ عَلَیْکَ﴾ [یوسف: ۵۵] یعنې ای پاچا! ما په خزانو باندې وټاکه، یقیناً زه ښه ساتونکی (امانتګر او په مالي چارو کښې) ښه پوه یم.

دوهم: نبي کریم ﷺ په یوه اوږده حدیث کښې فرمایلي دي چې: «أَنَا سَيِّدُ وَلَدِ آدَمَ یَوْمَ الْقِیَامَةِ وَلَا

(۱) لسان العرب ج ۱۴ ص ۲۵۸

(۲) مفردات الراغب ص ۲۱۸

فخر»^(۱) یعنی زه به د قیامت په ورځ د آدم ﷺ د اولادې (د ټولو بنیادمانو) غوره (مشر) یم، حال دا چې (ماته ورباندې) هیڅ فخر (تکبر) نشته.

درېم: د خپل ځان څخه د اتهام او تهمت د مخنیوي په غرض هم د خپل ځان تزکیه بدکار نه دی چې نبی کریم ﷺ فرمایلي دي: «مَنْ قُتِلَ دُونَ مَالِهِ فَهُوَ شَهِيدٌ»^(۲) یعنی هر څوک چې د خپل مال څخه په دفاع کښې ووژل شي نو هغه شهید دی. (چې د خپل مال څخه دفاع شرعي حق دی حال دا چې د خپل پت او عزت ساتل د مال څخه په رتبه کښې وړاندې دي).

د موټن ورور تزکیه کول

۴- که څوک وایي چې د خپل ځان څخه په غیر د بل موټن ورور یا خور تزکیه څه حکم لري؟ موټن وایو چې: د دغې موضوع حکم د ملحوظاتو او حالاتو په نظر کښې نیولو سره مختلف ډولونه لري، چې وضاحت یې لاندې لوستلی شی:

الف: د یوه حدیث لاندې مضمون دی چې یو ځل أم العلاء رضی الله عنها د عثمان بن مظعون رضی الله عنه جنازه چې په مهاجرینو کښې لومړنۍ جنازه وه- مخاطبه کړه چې: زه په تاباندې شهادت ادا کوم (زما دې سوکند وي) چې یقیناً ته الله ﷻ معزز او مکرم ګرځولی یې.

نبی کریم ﷺ ذکره شوې تزکیه رده کړه او تزکیه کوونکې یې یې رضی الله عنها ته وویلې چې: «وَمَا يُذْرِيكَ أَنْ اللَّهَ قَدْ أَكْرَمَهُ»^(۳) یعنی او ته څه شي پوه کړې چې (یقیناً) الله ﷻ عثمان بن مظعون رضی الله عنه مکرم ګرځولی دی؟

ب: نبی کریم ﷺ په یوه حدیث کښې فرمایلي دي چې: «مَنْ كَانَ مِنْكُمْ فَأَدْحَا أَخَاهُ لَا مَخَالََةَ فَلْيَقُلْ أَحِبُّ فَلَانًا وَاللَّهُ حَسْبُهُ وَلَا أَرْكَبِي عَلَى اللَّهِ أَخْذًا»^(۴) یعنی هر څوک چې د خپل ورور ضرور مدحه کوونکی (تزکیه کوونکی) وي، نو ودې وایي چې زه په فلاني باندې (دغسې) ګومان کوم او الله ﷻ یې حساب کوونکی دی (چې هر څه ورته معلوم دي) او زه په الله ﷻ باندې (په یقین سره) هیڅوک نه تزکیه کوم.

ج: په تزکیه کښې مبالغه هم جواز نه لري او دا ځکه چې یوه ورځې نبی کریم ﷺ واورېده چې یو سړی د بل کس ستاینه کوي او په مدحه کښې مبالغه کوي، نو نبی کریم ﷺ وویلې چې: «أَهْلَكْتُمْ أَوْ قَطَعْتُمْ ظَهْرَ الرَّجُلِ»^(۵) یعنی تاسو (په دغې مبالغې سره د دین په لحاظ) سړی هلاک کړ او یا مو ملا ورماته کړه.

(۱) مسند احمد بن حنبل ج ۱ ص ۶۰۳

(۲) جامع الترمذي ج ۱ ص ۲۶۱

(۳) صحيح البخاري ج ۱ ص ۱۶۶: مسند احمد بن حنبل ج ۱ ص ۴۰۹

(۴) صحيح البخاري ج ۱ ص ۳۶۶

(۵) صحيح البخاري ج ۲ ص ۸۹۵

د: که تزکیه کوونکی باور لري چې په تزکیه باندې یې موټن ورور تکبر نه خپلوي او په اصطلاح خان ترې نه ورکېږي (چې د معنوي هلاکت سره مخامخ شي) نو مناسبه مدحه یې جائزه ده. د ښه وضاحت دپاره د نبی کریم ﷺ سره د ابو بکر رضی الله عنه لاندې مباحثه ولولئ: نبی کریم ﷺ: هرڅوک چې خپل لنگ د تکبر د کبله په ځمکه راکاږي (او د ښنگرو څخه یې ښکته کړي) نو الله ﷻ به ورته د قیامت په ورځ (د رحمت) نظر ونه کړي. ابو بکر رضی الله عنه: ای د الله رسول! یقیناً زما د لنگ یوه څنډه (بلااختیاره) زورندېږي (او د ښنگرو څخه ښکته کېږي) مگر چې حفاظت یې وکړم (او ورته متوجه شم، ایا زه هم په ذکر شوي وعید کښې شامل یم).

نبی کریم ﷺ: «إِنَّكَ لَتَمُنُّ بِمَنْ يَصْنَعُ ذَلِكَ خِيَلًا»^(۱) یعنې یقیناً ته د هغو کسانو څخه نه یې کوم چې دغه کار د تکبر د کبله کوي (نو ته په وعید کښې شامل نه یې). ه: امیر المؤمنین ته جائزه ده چې د خپل مقرر کړی شوی حاکم یا قومندان تزکیه وکړي ترڅو یې اطاعت ته عوام خلک او مجاهدین غاړې کېږدي چې اختلاف پیدا نه شي. لاندې مثال یې ولولئ: أسامه بن زید رضی الله عنه د یوې غزا دپاره د مجاهدینو مشر ټاکلی شوی وه خو خلکو ورباندې خپله ناخوښي څرګنده کړې وه، نو نبی کریم ﷺ په یوه حدیث کښې دغه ناخوښي رده کړه او نوموړی صحابي رضی الله عنه یې داسې تزکیه کړ چې: «...وَإِنْ أَبْنُو هَذَا مِنْ بَعْدِهِ لَأَخْبُ النَّاسَ إِلَيَّ فَاسْتَوْصُوا بِهِ خَيْرًا فَإِنَّهُ مِنْ خِيَارِكُمْ»^(۲) یعنې یقیناً زید بن حارثه رضی الله عنه د امارت دپاره لیاقت درلود او ماته ډېر گران وه، او یقیناً د ده زوی (أسامه بن زید رضی الله عنه) د هغه د وفات څخه وروسته ماته ډېر گران (او محبوب) دی نو تاسو د ده په هکله د خیر توصیه قبوله کړئ (او اطاعت یې وکړئ) ځکه چې نوموړی ستاسو د غوره کسانو څخه دی.

و: مونږ د الله ﷻ په توفیق د [الحجرات: ۱۲] ایت لاندې په دلایلو سره لیکلي دي چې: په ځینو مواردو کښې غیبت کول جواز لري. په دې مقام کښې ورباندې وراضافه کوو چې په همغو مواردو کښې په همغو دلایلو سره تزکیه هم جائزه ده، لکه راویان، شاهدان او داسې نور. نو هیله ده چې هلته یو ځل مراجعه وکړئ شي.

په اشارې سره تزکیه

۵. په ایت شریف کښې هغه تزکیه هم د ممنوعیت په حیث شمولیت لري کومه چې د اشارې په توګه صورت ونیسي^(۳)، او دا ځکه چې زینب بنت أبي سلمه رضی الله عنها وایي چې: په ما باندې خپل پلار د بَرَّة (نېکه ښځه) نوم ایښی وه، خو نبی کریم ﷺ زما پلار ته ارشاد وکړ چې: «لَا تُرْكُوا أَنْفُسَكُمْ اللَّهَ أَعْلَمُ

(۱) سنن النسائي ج ۲ ص ۲۹۸

(۲) مستد احمد بن حنبل ج ۲ ص ۴۳۵

(۳) روح المعاني ج ۲۷ ص ۶۴

بِأَهْلِ الْبَيْرِ مِنْكُمْ» یعنی تاسو خپل ځانونه مه ترکیه کوی، الله ﷻ په اهل البر (د نېکیو په خاوندانو) باندې ډېر ښه پوهېږي. نو بیا هغه وویل چې «مَا تُسَمِّيَهَا؟» څه نوم پرې کېږدو؟. نبي کریم ﷺ ورته وفرمایل چې: «سَمَّوْهَا زَيْنَبٌ»^(۱) زینب نوم پرې کېږدی.

زَيْنَبُ د زَنْبٍ - لکه شَرْفٌ - څخه اشتقاق موندلی دی چې د ښایسته خوشبویه ونې معنی ورکوي^(۲).

سوال جواب

ع- که څوک وایي چې نبي کریم ﷺ ځینې نومونه تبدیل کړي دي حال دا چې په هغو کېنې به د اشارې په توګه هم ترکیبې موجودیت نه درلود لکه چې په هغه سړي باندې یې (سهل) نوم کېښود د کوم چې "حُزْنٌ" نوم وه^(۳)، په ځینو احادیثو کېنې د دغه ډول نومونو یوه مجموعه روایت شوې ده^(۴)؛ نو پوښتنه دا ده چې په دغه بدلون کېنې څه حکمت وه؟

مونږ وایو چې: نبي کریم ﷺ ذکر شوي بدلون ته د نېک فال په توګه صورت ورکړی دی هیله ده چې د فال په ارتباط عموماً او د نېک فال په اړه خصوصاً لاندې څو وضاحتونو ته توجه وکړئ:

الف: مونږ د الله ﷻ په توفیق د [الإعراف: ۱۳۱] ایت لاندې لیکلي دي چې د جاهلیت په زمانه کېنې به خلکو د مرغانو د الوزولو په ذریعه خپل کارونه اجراء کول هغه داسې چې: که مرغې به ښي طرف ته پرواز وکړ نو مطلوب کار ته به یې اقدام کاوه چې دا کار گټور دی، او که چپ طرف ته به یې الوتنه پیل کړه نو د مطلوب کار څخه به یې صرف نظر کاوه چې دا کار گټور نه دی بلکې تاوان پکښې نغښتی دی.

لنډه دا چې هغوی د مرغې الوتنه د کارونو په ګټه او تاوان کېنې اغېزمنه ګڼله.

ب: د ذکرې شوې عملیې اجراء کول لکه چې د تطير په نامه یادېږي همدارنګه ورته د فال کلمه هم وضعه شوې ده، چې په پښتو کېنې لومړي شق ته نېک فال وایي او دوهم شق د بد فال په نامه یادېږي چې د (سپېره) نوم هم ورته اخلي، کله-کله د فال کلمه د اول شق پورې اختصاص پیدا کوي، او یوازې دوهم شق د تطير په نامه یادېږي^(۵).

ج: نبي کریم ﷺ د فال دواړه شقونه بې اثره اعلان کړل په یوه حدیث کېنې یې وفرمایل چې: «لَا عَذْوَى وَلَا طَيْرَةٌ»^(۶) یعنی نه د مریض څخه بل چاته د مرض سرایت شته او نه تطير "فال" شته (دواړه بې اثره دي).

(۱) سنن ابی داؤد ج ۲ ص ۳۲۱

(۲) لسان العرب ج ۱ ص ۴۵۳

(۳) مستند احمد بن حنبل ج ۹ ص ۱۷۰

(۴) سنن ابی داؤد ج ۲ ص ۳۲۱

(۵) لسان العرب ج ۱۱ ص ۵۱۳

(۶) سنن ابن ماجه ص ۲۵۲

د: نبي کریم ﷺ فرمایلي دي چې: «لَا طَيِّرَةَ وَخَيْرُهَا الْقَالُ» يعني تطير نشته (بې اثره دی) او بهتر بې (لومړی شق) قال دی. چا وويلي: «يَا رَسُولَ اللَّهِ وَمَا الْقَالُ؟» ای د الله رسول له! قال څه شی دی؟. نبي کریم ﷺ په جواب کښې وويلي چې: «الْكَلِمَةُ الصَّالِحَةُ يَسْتَعْفِفُ أَحَدُكُمْ»^(۱) قال د صالحې خبرې څخه عبارت دی چې ستاسو کوم یو بې وادري (او ورته خوشاله شي).

ه: او په یوه بل حدیث کښې یې فرمایلي دي چې: «وَيُعْجِبُنِي الْقَالُ الصَّالِحُ الْكَلِمَةُ الْخَسَنَةُ»^(۲) يعني او زما صالح قال خوښېږي چې د ښایسته خبرې څخه عبارت دی.

و: «كَانَ رَسُولُ اللَّهِ ﷺ يَتَفَاءَلُ وَلَا يَتَطَيَّرُ وَيُعْجِبُهُ الْإِسْمُ الْحَسَنُ»^(۳) يعني رسول الله ﷺ وه چې ښک قال یې نیوه او بد قال یې نه نیوه او (د همدې کبله یې) ښایسته نوم خوښاوه.

ز: «كَانَ النَّبِيُّ ﷺ يُعْجِبُهُ الْقَالُ الْخَسَنُ وَبُكَرَةُ الطَّيْرِ»^(۴) يعني نبي کریم ﷺ وه چې ښک (ښایسته) قال یې خوښاوه او بد قال یې نه خوښاوه (که څه هم دواړه بې اثره دي).

ح: نبي کریم ﷺ په یوه حدیث کښې فرمایلي دي چې: «وَيُعْجِبُنِي الْقَالُ الصَّالِحُ وَالْقَالُ الصَّالِحُ الْكَلِمَةُ الْخَسَنَةُ»^(۵) او صالح قال ما په تعجب کښې اچوي (خوښېږي مې) او صالح قال د ښایسته خبرې څخه عبارت دی.

ط: کله چې د حدیبیه په مقام کښې د سهیل په نوم یو سړی د مشرکانو د استازي په حیث صلحي ته راغی نو نبي کریم ﷺ یې په نامه باندې ښک قال ونيوه (اساني یې ترې فهمه کړه) او صحابه کرام ؓ یې مخاطب کړه چې: «قَدْ سَهَّلَ لَكُمْ مِنْ أَمْرِكُمْ»^(۶) يعني تاسو ته ستاسو کار اسان کړی شو (موضوع حل شوه).

یوه پوښتنه او د هغې جواب

۷- که څوک وايي چې: څرنگه چې قال نیول مطلقاً (ښه وي او که بد وي) بې اثره دی نو څه وجه ده چې د نبي کریم ﷺ فقط ښک قال خوښېده او بس؟

مونږ وايو چې: ښک قال په امید دلالت کوي او د بد قال څخه د ناامیدۍ بوی پورته کېږي، او پوره څرګنده ده چې الله ﷻ ته امید کول بهتر کار دی چې سړی ورباندې ډاډه کېږي. لاندې وضاحتونه ولولئ:

الف: که څه هم د مرضونو د معالجې په ځای کښې شفا (رغېدل) او مرګ دواړه پېښېږي خو د ښک تفاءل په توګه دغه ځای ته په عربي ژبه کښې "مستشفى" وايي چې په پښتو کښې د روغتون

(۱) صحيح مسلم ج ۲ ص ۲۳۱

(۲) صحيح البخاري ج ۱ ص ۸۵۶

(۳) مسند احمد بن حنبل ج ۱ ص ۶۵۱

(۴) سنن ابن ماجه ص ۲۵۲

(۵) سنن ابی داود ج ۲ ص ۱۹۰

(۶) صحيح البخاري ج ۱ ص ۳۷۹

په نامه یادېږي او په فارسي کښې د شفاخانې په نامه نومول کېږي ترڅو مریض ته ډاډ ورکړی شي. او مهلک یا هلاکخانه ورته نه وايي چې د مریض زړه ونه لوېږي.

ب: په بیابان او خالي بیدیا کښې د هلاکت خطر ډېر وي خو په عربي ژبه کښې ورته د ښک فال په توګه د "مفازة" نوم ایښودلی شوی دی چې د "فوز" څخه یې اشتقاق موندلی دی او د کامیاب ځای معنی ورکوي^(۱)، ترڅو سفر کوونکي خلک د زړه اطمینان ترلاسه کړي او ورخطا نه شي.

یادونه

۸- زمونږ په خیال که څوک په خپلو اولادونو باندې د تزکیه کولو په نیت نه بلکې د ښک فال نیولو په نیت د "صالح، سعید" او نور داسې نومونه کېږدي چې د اشارې په توګه ترې تزکیه څرګندېږي نو هغه به ښه کار کړی وي، ان شاء الله.

یوه اشاره

۹- د ﴿هُوَ أَعْلَمُ بِمَنِ اتَّقَى﴾ د جملې څخه د اشارې په توګه څرګندېږي چې په بنیادمانو کښې داسې بندگان هم شته چې د ټولو ګناهونو څخه یې تقوی او پرهیزګاري کړې وي، شاید چې د دې جملې په نزول کښې به پیغمبرانو ته اشاره وي، والله اعلم وعلمه اتم واکمل.

﴿أَفَرَأَيْتَ الَّذِي تَوَلَّى﴾ وَأَعْطَى قَلِيلًا وَأَكْدَى ﴿۱۸﴾ أَعِنْدَهُ عِلْمُ الْغَيْبِ فَهُوَ يَرَى ﴿۱۹﴾ أَمْ لَمْ يُنَبِّأْ بِمَا فِي صُحُفِ مُوسَى ﴿۲۰﴾ وَإِبْرَاهِيمَ الَّذِي وَفَّى ﴿۲۱﴾ أَلَا تَزِرُ وَازِرَةٌ وِزْرَ أُخْرَى ﴿۲۲﴾ وَأَنْ لَّيْسَ لِلْإِنْسَانِ إِلَّا مَا سَعَى ﴿۲۳﴾ وَأَنْ سَعْيَهُ سَوْفَ يَرَى ﴿۲۴﴾ ثُمَّ يُجْزَاهُ الْجَزَاءَ الْأَوْفَى ﴿۲۵﴾ وَأَنْ إِلَى رَبِّكَ الْمُنْتَهَى ﴿۲۶﴾ وَأَنْهُ هُوَ أَضْحَكَ وَأَبْكَى ﴿۲۷﴾ وَأَنْهُ هُوَ آمَاتَ وَأَحْيَا ﴿۲۸﴾ وَأَنْهُ خَلَقَ الزَّوْجَيْنِ الذَّكَرَ وَالْأُنثَى ﴿۲۹﴾ مِنْ نُطْفَةٍ إِذَا تُمْنَى ﴿۳۰﴾ وَأَنْ عَلَيْهِ النَّشْأَةُ الْأُخْرَى ﴿۳۱﴾ وَأَنْهُ هُوَ أَغْنَى وَأَقْنَى ﴿۳۲﴾ وَأَنْهُ هُوَ رَبُّ الشِّعْرَى ﴿۳۳﴾ وَأَنْهُ أَهْلَكَ عَادًا الْأُولَى ﴿۳۴﴾ وَثَمُودًا فَمَا أَبْقَى ﴿۳۵﴾ وَقَوْمَ نُوحٍ مِنْ قَبْلُ إِنَّهُمْ كَانُوا هُمْ أَظْلَمَ وَأَطْفَى ﴿۳۶﴾ وَالْمُؤْتَفِكَةَ أَهْوَى ﴿۳۷﴾ فَغَشَّاهَا مَا غَشَّى ﴿۳۸﴾ فَبِأَيِّ آلَاءِ رَبِّكَ تَتَمَارَى ﴿۳۹﴾

[۳۳] (ای پیغمبره!) ایا نو ته هغه کس ګوري کوم چې (د ایمان څخه) مخ واراوه (او مرتد شو)؟

[۳۴] او (چې مقرر کړی شوی) مال یې لږ ورکړ او سختي یې وکړه (متبقي مال یې ور نه کړ).

- [۳۵] ایا د هغه په نزد غیبي علم (وحي) موجودیت لري نو (خپله لاره حقه) گوري (خپل خان ورته حق په جانب برېښي)؟
- [۳۶] او ایا هغه ته په هغو (احکامو) سره خبر نه دی ورکړی شوی کوم چې د موسی ﷺ په صحیفو کښي (نازل شوي) وه؟
- [۳۷] او (کوم چې) د هغه ابراهیم ﷺ (په صحیفو کښي نازل شوي وه) چې (د الله ﷻ په ټولو ارشاداتو باندې) یې پوره وفا کړې وه (او ټول یې عملي کړي وه).
- [۳۸] (هغه احکام دا وه) چې: یقیناً هیڅ بار پورته کوونکی نفس د بل نفس (د گناه) پېټی نه پورته کوي (هرڅوک د خپلې گناه پخپله مسئول دی او بس).
- [۳۹] او (دا هم وه چې) یقیناً بنیادم ته هیڅ استحقاق نشته مگر د هغه (عمل ثواب) چې پخپله یې کوښښ کړی وي (او بس، خود الله ﷻ فضل بېله خبره ده).
- [۴۰] او (دا هم وه چې) یقیناً د هر بنیادم کوښښ کړی شوی (عمل) به (ورته) ورولید کړی شي (پټ به پرېښودل شي).
- [۴۱] بیا به نوموړي ته په خپل عمل سره جزا ورکړی شي، پوره جزا.
- [۴۲] او (دا هم وه چې) بې شکه ستا رب ﷻ ته (د قیامت په ورځ د ټولو مخلوقاتو) انتها ده (چې ټول به بیا ژوندي کړی شي).
- [۴۳] او (دا هم وه چې) یقیناً ستا رب ﷻ همدی ﷻ خندول او ژړول کوي.
- [۴۴] او (دا هم پکښې وه چې) یقیناً ستا رب ﷻ همدی ﷻ مړه کول کوي او ژوندي کول کوي.
- [۴۵] او (دا هم پکښې وه چې) بې شکه ستا رب ﷻ همدی ﷻ جوړه پیدا کړې ده چې د نر او ښځې څخه عبارت ده.
- [۴۶] البته د یوه څاڅکي اوبو څخه کله چې (په رحم کښي) وڅڅولی شي.
- [۴۷] او (دا هم پکښې وه چې) یقیناً ستا په رب ﷻ باندې بل څل پیدا کول شته دي (په خپل اقدس ذات باندې یې ضرور گرځولی دی).
- [۴۸] او (دا هم پکښې وه چې) یقیناً ستا رب ﷻ (د فقیرانو) غني کول کوي او سرمایه دار جوړول (یې هم) کوي (د احتیاج څخه اضافه مال ورکوي).
- [۴۹] او (دا هم پکښې وه چې) یقیناً ستا رب ﷻ همدی ﷻ د شعری (ستوري) رب هم دی (چې مشرکان یې عبادت کوي).
- [۵۰] او (دا هم پکښې وه چې) یقیناً ستا رب ﷻ همدی ﷻ رومېني عادیان هلاک کړي دي.
- [۵۱] او ثمودیان (یې هم هلاک کړي دي) چې هیڅوک یې (ژوندي) باقي نه دي پرېښي.
- [۵۲] او د نوح ﷺ قوم یې (د عادیانو او ثمودیانو څخه) مخکښي (هلاک کړي) دي، بې شکه دوی چې وه همدوی ډېر ظالمان او ډېر سرکشان وه.
- [۵۳] او (دا هم پکښې وه چې) ستا رب ﷻ (د لوط ﷺ د قوم) سرچپه کړی شوي ښارونه د

اوچتولو څخه وروسته په ځمکه باندې سر په څړۍ، راوغورزول.
 [۵۴] نو بیا یې په هغومره قرتکانو باندې پټ کړه په څومره یې چې پټ کړه (اندازه یې یوازې ستا رب ﷻ ته معلومه ده او بس).
 [۵۵] نو (ای انسانه!) ته د خپل رب ﷻ د نعمتونو څخه په کوم یوه کښې شک کوې (او باور ورباندې نه کوې)؟

ارتباط او شان نزول

۱- د وړاندېنیو ایتونو په مضامینو کښې دا مضمون هم شامل وه چې د قیامت په ورځ به هرڅوک د خپلو کړو وړو مسئول وي او جزا به یې گالي، په دې ایتونو کښې د هغه چا عقیده رده شوې ده کوم چې د ذکر شوي مضمون په خلاف تمه درلوده چې د خپلو جنايتونو بار به په بل چا باندې ورواچوي او خپلې اوږې به ترې سپکې کړي.
 ۲- همدې مطلب ته د شان نزول په روایت کښې اشاره شوې ده چې مونږ یې د الله ﷻ په توفیق په لاندې ډول راښودو:

یوه ورځې ولید بن المغیره د نبي کریم ﷺ د دین پیروي قبوله کړه او ایمان یې ورباندې راوړ، کله چې ورباندې مشرکان خبر شوه نو د همدوی څخه یو سړی ورغی او لاندې سوال جواب یې ورسره وکړ:

ولید: ما په محمد ﷺ باندې ایمان راوړی دی.
 مشرک سړی: ایا تا د خپلو پلرونو دین پرېښود او هغوی کفار بولې چې په دوزخ کښې دي؟
 ولید: هو، ما د پلرونو دین پرېښی دی او هغوی په اور کښې گڼم.
 مشرک سړی: په تاباندې څه باعث وه چې دغه کار ته دې اقدام وکړ؟
 ولید: زه د الله ﷻ د عذابو وډار شوم البته کله چې شرکي عقیده باطله وي.
 مشرک سړی: ته ډارېږه مه، ستا د جنايتونو زه ضامن یم او زه یې متحمل کېږم خو په دې شرط چې ماته څه مال راکړې او بېرته خپلې پلرنۍ عقیدې ته ورتاو شي.
 نو الله ﷻ ذکر شوي ایتونه نازل کړه^(۱)، چې حاصل یې داسې راخېږي:

د مطلب خلاصه

ای پیغمبره! د قیامت د بیان څخه وروسته د یوه مشرک څه حالت په خپل امت باندې قرائت کړه. هغه دا چې:
 ۱- ایا نو هغه څوک تا لیدلی دی او ته یې د عجیب حالت څخه خبر راکولی شي، کوم چې د آخرت څخه مخ اړوي او خپل جنايات د څه مال په مقابل کښې د بل چا په اوږو ورباروي؟ حال دا

(۱) اسباب النزول للواحدی ص ۲۶۷: تفسیر المرائی ج ۲۷ ص ۶۲: المحرر الوجیز ج ۱۵ ص ۲۷۶: تفسیر القرطبي ج ۱۷ ص ۱۱۱

چې د وعده کړی شوي مال د لږ برخې د ورکړې څخه وروسته یې د بخل د کبله د متبقي مال په ورکړه باندې لاس ونيوه او خپل لوظ یې مات کړ، مگر کفري عقیده یې پرېښودله او ورباندې کلک پاتې شو.

۲- ایا نوموړی خپلې تگلارې ته د څه غیبي علم په بنیاد صورت ورکوي او په وحې سره ورته ثابته شوې ده چې یو کس د بل کس د جنایتونو پېټی پورته کولی شي، نو ځکه ورته خپل ځان حق په جانب برېښي؟

۳- ایا نوموړي ته په هغو ارشاداتو باندې خبر نه دی ورکړی شوی کوم چې د موسی (عليه السلام) او ابراهیم (عليه السلام) په صحیفو کښې نازل شوي وه؟ البته هغه ابراهیم (عليه السلام) چې د خپل رب (عليه السلام) په ټولو ارشادانو باندې یې پوره وفا کړې وه او ورباندې کلک ولاړ وه. لنډه دا چې په پیغمبرانو (عليهم السلام) باندې خو د ذکرې شوې عقیدې بطلان نازل شوی دی، خو نوموړې مشرک ورباندې خپل ځان گول اچولی دی چې ماته پرې نه چا خبر راکړی دی او نه پرې پخپله خبر یم.

۴- د موسی (عليه السلام) او ابراهیم (عليه السلام) دواړو په صحیفو کښې لاندې ارشادات نازل شوي وه:
اول: د قیامت په ورځ هیڅوک د بل چا د گناه پېټی نه شي اوچتولی بلکې په دغې ورځ کښې به د هر چا گناه په خپله غاړه پرته وي.

دوهم: او همدارنگه په دغې ورځ کښې هیڅ انسان استحقاق نه لري مگر د هغه عمل چې پخپله یې ورته کوښښ کړی وي او پخپله یې گټلی وي. اما د الله (جل جلاله) فضل د استحقاق څخه علاوه خبره ده چې چاته پرته د استحقاقه د بل چا په طفیل یا په غیر طفیل څه اجر ورکړي، څوک یې مخه نه شي بندولی. درېم: په دغې ورځ کښې به هر چا ته خپل هغه کړه وړه ورولیده کړی شي کومو ته یې چې په دنیا کښې صورت ورکړی وي، برابره خبره ده چې ښه وي او که بد. بیا به نو د همدغو کړو وړو په سبب پوره جزا ورکړی شي برابره خبره ده چې ثواب وي او که عقاب.

څلورم: دا خبره هم نازله شوې وه چې: یقیناً ستا رب (جل جلاله) ته د هر چا منتهي ده چې هرڅوک به یوازې د همدغه (جل جلاله) په حضور کښې د حساب کتاب دپاره درولی کېږي.

پنځم: یقیناً یوازې الله (جل جلاله) هغه اقدس ذات دی چې هم خندول کوي او هم ژړول کوي، ښادي او غم یوازې د همدغه (جل جلاله) په قدرت کښې قرار لري او بس، غیر الله پکښې هیڅ مداخله نه شي کولی لکه چې مشرکان خیال لري.

شپږم: الله (جل جلاله) بالیقین مړه کول کوي او ژوندي کول کوي، مړگ او ژوند فقط د همدغه (جل جلاله) په واک او قدرت کښې دي او بس.

اووم: شان دا دی چې یقیناً یوازې ستا رب (جل جلاله) نارینه او ښځینه پیدا کړي دي او په خپل کامل قدرت باندې یې دلایل گرځولي دي. او دا ځکه چې: دغه دواړه مختلف مخلوقات د اختلاف سره سره فقط د یوې نطفې څخه په هغه وخت کښې پیدا کوي چې کله په رحمونو کښې واچوله شي. لنډه دا چې الله (جل جلاله) د یوې نطفې څخه په یوه رحم کښې نارینه او ښځینه مخلوقات پیدا کوي حال

دا چې دغه دواړه ډوله مخلوقات د ډېر شدید اختلاف درلودونکي دي
اتم: هلته دا خبر هم نازل شوی وه چې یقیناً الله ﷻ په خپل اقدس ذات باندې د مخلوقاتو بیا
راژوندي کول ضروري کړي دي چې دغه کار ته به هر وړو صورت ورکوي او قیامت به قائموي.
نهم: دې خبرې هم پکښې موجودیت درلود چې یقیناً یوازې الله ﷻ بنیادم مالدار ګرځوي (فقري
بې د منځه وړي) او هم یې سرمایه دار جوړوي چې د اړتیا وړ څخه اضافه ثروت ورکوي، دغه
کارونه د همدې څخه په غیر د هیچا د لاسه پوره نه دي
لسم: یقیناً ستا رب ﷻ یوازې همدې ﷻ د شعری د ستوري رب هم دی، نو خلکو ته په کار دي
چې د دغه ستوري عبادت ونه کړي بلکې د ده د رب ﷻ عبادت خپل کړي.
یوولسم: بې شکه الله ﷻ رومبني عادیان هم د کفریاتو په سبب هلاک کړي دي چې ډېر قوتناک
او دنگ-دنگ خلک وه.

دولسم: وروستني عادیان (ثمودیان) یې هم د هلاک سره د بل شي د کبله نه بلکې د کفریاتو د
کبله مخامخ کړي او پوښا کړي دي، چې یو کس یې هم ژوندی نه دی پرېښی.
دیارلسم: د عادیانو او ثمودیانو څخه وړاندې یې لا د نوح ﷺ قوم هم هلاک او تباہ کړي دي
چې ډېر سخت ظالمان او ډېر سخت سرکشان وه، حتی چې د نهه نیم سوه کاله دعوت د اثر لاندې
هم واقع نه شوه او د کفریاتو او شرکیاتو څخه یې لاسونه وانخستل.
خوارلسم: الله ﷻ د لوط ﷺ د قوم ګڼ ښارونه ړنګ او سرچپه وګرځول او د پاسبه یې ورباندې د
ګانو باران ووراوه، او داسې یې پکښې پټ کړه چې اندازه یې یوازې همدې ﷻ ته معلومه ده او بس،
چې د قرتګانو تعداد به څومره ته رسېده.
نو ای انسانه! د ذکر شوي بیان څخه وروسته ته د خپل رب ﷻ د نعمتونو څخه په کوم یوه نعمت
کښې شک کوې چې په ناشکری باندې کلک ولاړ یې، ایا ته په خپل ځان باندې د عادیانو او
ثمودیانو د مهلک عذاب غوندې عذابه نه ډارېږې چې د خپل رب ﷻ د پلوه به درېاندې درنازل
کړی شي او بنیاد به دې وباسي؟

توضیحات

۱- په ځای کېدو واکندې ۴ کښې د "اکندې" کلمه اصلاً د "مُذَبَّة" - لکه "فَذَرَّة" - څخه اشتقاقه شوې
ده، "مُذَبَّة" په ځمکه کښې هغه کلکوالي ته وضعه شوې ده په کوم باندې چې کولنګ اثر نه شي
کولی. عرب وايي چې: "حَقَرْتُ فَاكَنْدِي" ^(۱) یعنې فلاني سړي کوهی وکنود خو ډېر کلک ځای ته ورسېد
چې د اضافه کنودلو توان یې نشته.
ذکره شوې کلمه د کنایې په توګه په زیات بڼل کښې استعمالېږي چې دلته همدغه استعمال
مطلب دی.

(۱) مفردات الرافع ص ۴۴۴

یعنی ایا ته هغه سړی گوري چې د خپلو جنايتونو د تحمل دپاره يې يو کس ته څه مال ورکړ او بيا يې بخل وکړ (د ورکړې څخه يې لاس ونيوه) خو په ذکره شوې عقیده کلک پاتې شو؟

سوالونه او جوابونه

۲- په دې مقام کېنې بايد لاندې سوالونه او جوابونه په ذهن کېنې وساتل شي:

الف: که څوک وايي چې: په څه ملحوظ دلته د موسی عليه السلام او ابراهيم عليه السلام په نومونو باندې صراحت وکړی شو چې د دوی دواړو په صحيفو کېنې دا خبره نازل شوې وه چې د يوه کس د گناه پېټې بل کس په اوږو نه شي اخستې؟

مونږ وايو چې: د ځينو علماوو کرامو په قول د نوح عليه السلام په شريعت کېنې په دنيا کېنې يو کس د بل کس په گناه باندې نيول کېدی شو خو د ابراهيم عليه السلام په شريعت کېنې دغه حکم منسوخ وگرځولی شو او همدغې نسخې د موسی عليه السلام په شريعت (تورات) کېنې هم ادامه وکړه^(۱)، نو ځکه د دغو دواړو پیغمبرانو په نومونو باندې صراحت نازل شوی دی.

مگر دغه جواب چندان مزه ناک نه دی، ځکه چې په سياق او سباق (وړاندې بېرته) کېنې اخروي مواخذه (نيونه) نفې شوې ده او په همدې کېنې بحث روان دی، اما دنياوي مواخذه دلته هيڅ مطرح نه ده.

نو بهتر جواب دا دی - والله اعلم چې د دغو دواړو پیغمبرانو عليهم السلام په نومونو باندې ځکه صراحت نازل شوی دی چې په موسی عليه السلام باندې تورات نازل شوی وه چې د قرآن کریم څخه دوهم لمبر اسماني کتاب دی او جهاني شهرت لري، او ابراهيم عليه السلام خود ټولو اهل الاديانو په نزد مقبول شخصيت وه او ټولو ورته د قدر په نظر کتل او لا ورته گوري.

ب: که څوک وايي: نبي کریم صلى الله عليه وسلم فرمايلي دي چې: «بُعْذُ الْقَمِيَّتِ يَبْكَاءُ أَهْلُهُ عَلَيْهِ»^(۲) يعنی مړی په دې سبب معذېبېږي چې خپل اقارب ورباندې ژاري (ویر کوي)، نو معلومه شوه چې د يو کس د بل کس په جنايت باندې اخروي (د مرگ څخه وروسته) مواخذه شته؟

مونږ وايو چې: د دغه سوال دپاره علماوو کرامو زښت ډېر جوابونه کړي دي او د ايت او حديث تطبيق ته يې صورت ورکړی دی^(۳)، هيله ده چې اوږدو کتابونو ته مراجعه وکړی شی، مونږ دلته يوازې د عائشې رضي الله عنها د جواب په ذکر باندې اکتفاء کوو. هغه دا چې: «إِنَّمَا كَانَتْ يَهُودِيَّةً قَائَتْ فَسَمِعَهُمُ النَّبِيُّ صلى الله عليه وسلم يَبْكُونَ عَلَيْهَا قَالَ إِنَّ أَهْلَهَا يَبْكُونَ عَلَيْهَا وَإِنَّهَا تُعَذَّبُ فِي قَبْرِهَا»^(۴) يعنی يوه يهودی ښځه مړه شوې وه چې خپلوانو يې ورباندې ژړل او نبي کریم صلى الله عليه وسلم يې ژړا واورېده نو ويې فرمايل چې په

(۱) البحر المحیط ج ۱ ص ۲۳

(۲) مستند احمد بن حنبل ج ۱ ص ۸۵: سنن النسائي ج ۱ ص ۲۶۲

(۳) شرح النووي علی صحيح مسلم ج ۱ ص ۳۰۲

(۴) سنن ابن ماجه ص ۱۱۴

دغې مړې ښځې باندې خپلوان ژاړې حال دا چې دا په خپل قبر کېنې معذېږي.
یا په بل عبارت: هغه په قبر کېنې د خپلو کفریاتو د کبله د تعذیب لاندې ده^(۱)، خو خپلوان یې په تعذیب باندې نه ژاړي بلکې په مرگ باندې یې ژاړي چې په تعذیب یې خبر نه دي.
ج: که څوک وایي چې: د ﴿وَأَنْ لَّيْسَ لِلْإِنْسَانِ إِلَّا مَا سَعَى﴾ څخه څرگندېږي چې انسان ته فقط خپل عمل ګټه رسولی شي او د بل چا د عمل ورته هیڅ ګټه نه رسېږي، حال دا چې ځینو مفسرینو کرامو تقریباً شل (۲۰) مثالونه راغونډ کړي دي چې ټول په ګټه رسونه باندې دلالت کوي^(۲)، په دې باندې علاوه، په [الطور: ۲۱] ایت کېنې ورباندې صراحت نازل شوی دی چې الله ﷻ د ځینو پلرونو په ښک عملی سره د هغوی اولادونه هم لوړو درجو ته اوچتوي. نو پوښتنه دا ده چې: ایا په همدې موضوع کېنې د نصوصو تناقض صورت نه نیسي؟

مونږ وایو چې: ځینو مفسرینو کرامو د دغه تناقض د منځه وړلو دپاره زښت ډېر غیر متبادر جوابونه کړي دي مثلاً: د انسان څخه کافر انسان مطلب دی، یا د لـ توری د علیٰ معنی ورکوي او داسې نور^(۳). مګر بهتر جواب دا دی چې: په ﴿لِلْإِنْسَانِ﴾ کېنې د لـ توری د انتفاع دپاره نه دی ترڅو اعتراض وارد شي، دلته د انتفاع موضوع هیڅ مطرحه نه ده، بلکې د استحقاق دپاره دی^(۴) چې په همدې معنی باندې په بل ایت کېنې استعمال شوی دی چې: ﴿لَيْسَ لَكَ مِنَ الْأَمْرِ شَيْءٌ﴾ [آل عمران: ۱۲۸] یعنې ای پیغمبره! تاته د تګویني امر څخه هیڅ شی نشته (ته په تګویناتو کېنې د تصرف کولو هیڅ استحقاق نه لري).

نو د معنی حاصل به یې داسې راوخېژي چې: هلته (د موسی ﷺ او ابراهیم ﷺ په شریعتونو کېنې) دا حکم هم ثبت وه چې د بنیادم دپاره د هیڅ شی استحقاق نشته مګر د هغه شی د کوم په هکله یې چې پخپله سعی او کوشش کړی وي، او پخپله یې ګټلی وي، نو الله ﷻ دغه شی نه ضائع کوي، اما د الله ﷻ د فضل ساحه ډېره پراخه ده چا ته یې چې اراده وشي نو پرته د استحقاقه او کوشنېه فقط په خپل فضل سره ورته ثوابونه او أجرونه ورکوي، که څه هم دغه فضلي ثوابونه او أجرونه ورته د بل چا د عمل په ذریعه ترلاسه شوي وي.

د که څوک وایي چې: ایا داسې احادیث شته چې په ذکر شوي بهتر جواب باندې دلالت وکړي؟
مونږ وایو چې: په ذکر شوي بهتر جواب باندې زښت ډېر احادیث دلالت کوي، د مثال په ډول:
اول: نبي کریم ﷺ فرمایلي دي چې: «أَيُّهَا مَيِّمَاتٌ وَغُلَبِ صِيَامٌ فَلْيُصْفَهُ عَنْهُ وَلْيُؤْ»^(۵) یعنې هر مړی

(۱) صحیح البخاري ج ۲ ص ۵۶۷

(۲) اللباب فی علوم الکتاب ج ۱۸ ص ۲۰۶

(۳) روح المعاني ج ۲۷ ص ۶۶ زاد المسیر ج ۷ ص ۲۳۷: أضواء البیان ج ۷ ص ۷۰۹: تفسیر ابي السعود ج ۸ ص ۱۶۴: حاشیه الشیخ زاده علی تفسیر البصاوي ج ۴ ص ۴۱۶

(۴) مفردات الراغب ص ۴۶۴

(۵) مسند احمد بن حنبل ج ۹ ص ۳۴۰: صحیح مسلم ج ۱ ص ۳۶۲

چې په داسې حال کې شوی وي چې فرضي روزې ورباندې پاتې وي نو د ده څخه دې خپل اقارب (خپلوان) روزه ونیسي.

دوهم: یو ځل یوې زنانه د نبی کریم ﷺ څخه پوښتنه وکړه چې: ای د الله رسوله! زما مور په داسې حال کې وفاته شوې ده چې د حج فریضه یې نه وه ادا کړې نو ایا زه د هغې څخه د حج فریضه ادا کړم؟ نبی کریم ﷺ جواب ورکړ چې: «نَعَمْ حُجِّي عَنْهَا»^(۱) یعنې هو، د هغې څخه د حج فریضه ادا کړه. درېم: د یوه حدیث لاندې مضمون دی چې یوه ورځې نبی کریم ﷺ ته یوه ښځه ورغله او عرض یې وکړ چې زما مور په خپل ځان باندې د حج ادا کول نذر کړي وه خو د نذر د پوره کولو څخه وړاندې مړه شوه، ایا زه د هغې څخه حج وکړم (چې نذر یې پوره شي)؟ نبی کریم ﷺ جواب ورکړ چې: «نَعَمْ حُجِّي عَنْهَا»^(۲) هو، د هغې څخه حج ادا کړه.

څلورم: د سلفو صالحینو څخه یو سړی وایي چې: مونږ د حج کوونکو په حیث په سفر تللي وو، چې د یوه سړي سره مخامخ شوو (مونږ نه پېژانده چې دا ابو هریره ؓ دی)، نوموړي مونږ مخاطب کړو چې: ایا په تاسو کې داسې څوک شته چې ماته ضمانت وکړي چې په هغه «مَسْجِدُ الْعَشَار» کې زما دپاره دوه رکعت یا څلور رکعت له منځ ادا کړي کوم چې ستاسو په وطن کې واقع دي، او بیا ووايي چې دا له منځ دې د ابو هریره وي؟ او دا ځکه چې ما د خپل دوست ابو القاسم ؓ څخه اورېدلي دي چې: «إِنَّ اللَّهَ يَبْعَثُ مِنْ مَسْجِدِ الْعَشَارِ يَوْمَ الْقِيَامَةِ شَهِدَاءَ لَا يَقُومُ مَعَ شَهِدَاءِ بَدْرٍ غَيْرُهُمْ»^(۳) یعنې یقیناً الله ﷻ به د قیامت په ورځ د مسجد العشار څخه داسې شهیدان را اوچت کړي چې د بدر د شهیدانو سره به د همدوی څخه په غیر نور څوک ونه درېږي.

فريادرس الله ﷻ دی

۳- یوه شاعر د «وَأَنَّهُ هُوَ أَضْحَكَ وَأَبْكَى» مضمون څومره ښه تمثیل کړی دی چې: خو چې خاورو لره ورشي برابر شي :: که چا غوندې وي اغوستی که اطلس هم هغه مې خندوي چې ژړوي مې :: بل څوک نشته د رحمان فريادرس^(۴).

دوه لغات

۴- په «وَأَنَّهُ هُوَ أَغْنَى وَأَقْنَى» کې د «أَقْنَى» کلمه د «قَنِيَّة» - لکه «قَدِيَّة» - څخه اشتقاقه شوې ده او د هغه مال معنی ورکوي کوم چې د کفایت څخه وروسته ذخیره او سرمایه کړی شي^(۵). یعنې او یقیناً الله ﷻ هغه اقدس ذات دی چې غني کول کوي (د مخلوقاتو اړتیاوې وپوره کوي) او هم

(۱) جامع الترمذي ج ۱ ص ۱۸۶

(۲) صحيح البخاري ج ۲ ص ۱۰۸۸

(۳) سنن أبي داود ج ۲ ص ۲۳۶

(۴) د عبد الرحمن مومند ديوان ص ۷۱

(۵) لسان العرب ج ۱۵ ص ۲۰۳

سرمایه دار ګرځول کوي چې د اړتیا څخه اضافه مالونه هم ورکوي.
او په ﴿وَأَنَّهُ هُوَ رَبُّ الشَّعَرَى﴾ کې د "شَعَرَى" کلمه د یوه ستوري نوم ده چې مشرکانو به یې عبادت کاوه^(۱)، شاید چې د نورو ستورو د جملې څخه به یې د "همدغه معبودیت" د کبله په نامه باندې صراحت نازل شوی وي. یعنې او یقیناً الله ﷻ همدی ﷻ د ستاسو د معبود (شَعَرَى ستوري) هم رب دی لکه څنګه چې ستاسو او نورو ټولو مخلوقاتو رب دی.

هېر مونه شي

۵- په دې مقام کې باید لاندې مطالب هېر نه کړي شي:
الف: د موسى ﷺ او ابراهيم ﷺ د صحیفو مضامین د ﴿أَلَا تَرَى﴾ الآیة- څخه پیل او په ﴿تَتَعَارَى﴾ باندې ختم شوي دي چې په اتلسو ایتونو کې نازل شوي دي^(۲).
ب: په ﴿وَالْمُؤْتَفِكَةَ أَهْوَى﴾ کې د "مُؤْتَفِكَةَ" کلمه د لوط ﷺ د هلاک کړی شوي قوم د سرچپه ښارونو څخه عبارت ده چې د [التوبة: ۷۰] ایت لاندې ښه تحلیل شوې ده.
ج: په ﴿فَيَأْتِيْءُ الْآءِ رَبِّكَ﴾ کې د ﴿الْآءِ﴾ د کلمې تحلیل هم د [الأعراف: ۶۹] ایت لاندې تېر شوی دی والحمد لله ﷻ، چې د نعمتونو معنی ورکوي.
د: که څه هم په وړاندېنيو ایتونو کې د عذابونو ذکر ته هم اشاره شوې ده خو د عبرت اخستلو په لحاظ عذابونه هم نعمتونه ګڼلي کېږي.
ه: په ﴿رَبِّكَ﴾ کې د "رَبِّكَ" سره مطلق انسان^(۳) او یا کافر انسان مخاطب دی^(۴).
و: د ﴿تَتَعَارَى﴾ کلمه اصلاً د "مِرْيَةٍ" لکه "فِدْيَةٍ" څخه مشتقه شوې ده چې د شدید شک معنی ورکوي^(۵).

ز: په دې مقام کې د ﴿تَتَعَارَى﴾ څخه د "تَفَاعُل" د باب خاصیت تجرید کړی شوی دی او د مبالغې په ملحوظ فقط په یوه فاعل باندې تمامېږي او بس^(۶).

﴿هَذَا نَذِيرٌ مِّنَ النَّذْرِ الْأُولَى﴾ ﴿أَزِفَتِ الْأَازِفَةُ﴾ ﴿لَيْسَ لَهَا مِن دُونِ اللَّهِ كَاشِفَةٌ﴾ ﴿أَفَمِنَ هَذَا الْحَدِيثِ تَعْجَبُونَ﴾ ﴿وَتَضْحَكُونَ وَلَا تَتَّبِعُونَ﴾ ﴿وَأَنْتُمْ سَعِيدُونَ﴾
﴿فَاسْجُدُوا لِلَّهِ وَاعْبُدُوا﴾ ﴿﴾

(۱) المحرر الوجيز ج ۱۵ ص ۲۸۳

(۲) البحر المحيط ج ۱۰ ص ۲۸

(۳) تفسير الخازن ج ۶ ص ۱۱۹

(۴) تفسير القرطبي ج ۱۷ ص ۱۲۱

(۵) مفردات الراغب ص ۴۸۷

(۶) روح المعاني ج ۲۷ ص ۷۱

[۵۶] دغه (محمد ﷺ) د پخوانیو ډاروونکو (پیغمبرانو) د جملې څخه یو ډاروونکی دی.

[۵۷] رانژدې کېدونکی قیامت رانژدې شو (چې محمد ﷺ مبعوث شو).

[۵۸] دغه (قیامت) ته د الله ﷻ څخه پرته هیڅ لوڅوونکی (نفس یا حالت) نشته (یوازې الله ﷻ

ته معلوم دی چې کله به قائمېږي).

[۵۹] ایا نو تاسو (ای مشرکانو!) د دغې خبرې (قرآن کریم) څخه تعجب کوئ؟

[۶۰] او (ایا) تاسو (د همدغه قرآن کریم څخه) خدا کوئ او ژړا نه کوئ؟

[۶۱] حال دا چې (د قرآن کریم د تلاوت په وخت کې هر ډول) عبثیات کوونکي (او تکبر

کوونکي) یاست.

[۶۲] نو تاسو (ټول) خاص الله ﷻ ته په سجده پرېوځئ او (خاص همدغه ﷻ ته) عبادت (او

بندګي) وکړئ.

ارتباط او د مطلب خلاصه

په دې ایتونو کې د یو پلوه د وړاندېنیو ایتونو مضامین تائید شوي دي او د بله پلوه پکې مشرکانو ته توبیخ ورکړی شوی دی چې حاصل یې داسې راخېږي:

ای پیغمبره! د الله ﷻ د طرفه خپل دعوتي اُمت په لاندې مطالبو باندې مخاطب کړه:

۱- ای مشرکانو! دغه (محمد ﷺ) بل څوک نه دی بلکې د پخوانیو پیغمبرانو او ډاروونکو څخه یو پیغمبر او ډاروونکی دی، او د هغوی غوندې ورباندې اسماني کتاب نازل شوی دی (په بنیادي احکامو کې د هغوی څخه هیڅ فرق نه لري).

یا په بل عبارت: لکه څنګه چې د هغوی په شریعتونو کې د قیامت قیام او بعث بعد الموت ضروري بنودلی شوی وه، همدارنګه د ده ﷻ په شریعت کې هم حتمي بنودل کېږي، چې د الله ﷻ څخه پرته هیڅوک یې مخنیوی نه شي کولی، او چې کله واقع شي نو د همدغه ﷻ څخه په غیر یې هیڅوک د منځه نه شي وړلی، حال دا چې الله ﷻ یې مخنیوی نه کوي او چې کله یې واقع کړي نو بیا یې د منځه نه وړي چې حساب کتاب او جزا او سزا ناتمامه پرېږدي، په دې باندې علاوه د همدغه ﷻ څخه په غیر یې د قیام په وخت هیڅوک نه پوهېږي.

۲- د محمد ﷺ په شریعت کې د قیامت قیام ډېر نژدې دی چې پخپله د همدغه ﷻ مبعوثیت یې د ډېر نژدېوالي غټ دلیل دی، چې وروستنی پیغمبر دی او وروسته ترې بل پیغمبر نه مبعوث کېږي، ته به وایې چې دغه دی راغی.

۳- ای مشرکانو! ایا تاسو د دغه قرآن کریم څخه -چې د قیامت د قیام په خبر مشتمل دی او تاسو ته د نجات د لارې ښودنه کوي- تعجب کوئ، او د مسخرو او ملنډو په توګه ورباندې خاندئ؟ تاسو ته په کار دي چې د خدا په عوض په خپل درېښېدونکي حالت باندې وژاړئ. حال دا چې تاسو په غفلت او جهالت کې پراته یاست او د قرآن کریم د اورېدلو څخه په لېو لعب او

سرودونو باندې مشغول یاست چې راتلونکی ژوند مو هېر کړی دی.
۴- ای خلکو! تاسو د غفلت د خوبه راویښ شئ او خاص الله ﷻ ته سر په سجده شئ او خاص همدۀ ﷻ ته د عبادت او بندګۍ څرګندونه وکړئ.

توضیحات

۱- ځینو علماوو کرامو په ﴿ هَذَا نَذِيرٌ ﴾ کښې د ﴿ هَذَا ﴾ اشاره قرآن کریم ته ګڼلې ده^(۱) یعنې دغه قرآن کریم ډاروونکی دی، خو مونږ ته بهتره برهښي چې دلته به په ﴿ هَذَا ﴾ سره نبي کریم ﷺ ته اشاره وي، چې په یوه حدیث کښې نبي کریم ﷺ خپل ځان د «النَّذِيرُ الْغُرَيَّانُ»^(۲) سره تشبیه کړی دی. یعنې دغه پیغمبر د پخوانیو ډاروونکو څخه یو ډاروونکی دی. او النذیر العریان (برېنده ډاروونکی) د هغه چا څخه کنایې دی کوم چې خپل قوم په ډېر اخلاص سره د ډېر خطرناک دښمن څخه ډاروي.

أزف څه معنی؟

۲- په ﴿ أَزِفَتِ الْأَازِفَةُ ﴾ کښې د «أَزِفَتْ» او «آزِفَةٌ» دواړه کلمې د «أَزَفَ» لکه «شَرَفَ» څخه اشتقاقې شوې دي، چې د نژدېوالي معنی ورکوي^(۳)، یعنې نژدې کېدونکې ورځ ډېره نژدې شوې ده چې د قیامت د ورځې څخه عبارت ده. د دغې ورځې نژدېکت د احادیثو په رڼا کښې د الله ﷻ په توفیق د [الأحزاب: ۶۳] ایت لاندې ښه پوره تشریح شوی دی.

د کَاشِفَةٍ معنی

۳- په ﴿ لَيْسَ لَهَا مِنْ دُونِ اللَّهِ كَاشِفَةٌ ﴾ کښې د ﴿ كَاشِفَةٌ ﴾ کلمه مفسرینو کرامو په متعددو ډولونو سره تفسیره کړې ده^(۴)، خو کوم تفسیر چې مونږ ته غوره برهښي هغه په لاندې ټکو کښې خلاصه کوو:

الف: ذکره شوې کلمه د «كَشَفَ» لکه «ضَرَبَ» څخه اشتقاقه شوې ده چې د لوڅولو او د پوهېدلو معنی ورکوي^(۵).
ب: د ﴿ كَاشِفَةٌ ﴾ کلمه د خپل موصوف (نفس، حالة) په ملحوظ د ﴿ لَيْسَ ﴾ دپاره خبر ده^(۶). یعنې د قیامت د ورځې دپاره د الله ﷻ څخه پرته هیڅ نفس یا هیڅ حالت نشته چې وخت یې رالوڅ کړي چې په فلانکې وخت کښې به قیام وکړي.

(۱) تفسیر القرطبي ج ۱۷ ص ۱۲۱

(۲) صحیح مسلم ج ۲ ص ۲۴۸

(۳) مفردات الراغب ص ۱۳

(۴) روح المعاني ج ۲۷ ص ۷۱؛ تفسیر الکشاف ج ۴ ص ۴۲۹

(۵) لسان العرب ج ۹ ص ۳۰۰

(۶) المحرر الوجيز ج ۱۵ ص ۲۸۸

همدا مضمون په بل ایت کښې داسې نازل شوی دی چې: ﴿لَا تُجِلِّيَهَا لَوْفَتَهَا إِلَّا هُوَ﴾ [الأعراف: ۱۸۷] یعنې د قیامت د قیام علم زما رب ﷻ د خپل اقدس ذات سره پټ ساتلی دی حتی چې په خپل وخت کښې یې هم نه څرگندوي (تحقق نه ورکوي) مگر همدې ﷻ او بس (او هیڅوک ورباندې علم نه لري).

د الله ﷻ له ډاره ژړل

۴- په ﴿وَلَا تَبْكُونَ﴾ کښې مشرکان توبیخ کړی شوي دي چې د قرآن کریم د قرائت په وخت کښې ملنډې وهي او خندنۍ کوي، حال دا چې ورته په کار وه چې په خپلو راتلونکو بدو حالاتو باندې یې ژړلي وی او د الله ﷻ څخه ډار شوي وی.

د هغې ژړا په هکله د نبی کریم ﷺ څخه ډېر احادیث روایت شوي دي کومه چې د الله ﷻ د ډاره صورت نیسي چې مونږ یې دلته په لاندې دوه مثالونو باندې اکتفاء کوو:

الف: «لَا يَلِجُ النَّارَ رَجُلٌ بَكَى مِنْ خَشْيَةِ اللَّهِ حَتَّى يُعَوَّذَ اللَّيْلُ فِي الضَّرْعِ وَلَا يَجْتَمِعُ غُبَارٌ فِي سَبِيلِ اللَّهِ وَدُخَانُ جَهَنَّمَ»^(۱) یعنې هغه سړی به دوزخ ته داخل نه شي کوم چې د الله ﷻ د ډاره وژاري آن تردې چې شوده بېرته غولانزې ته ننوځي (چې دا کار محال دی)، او هم به د الله ﷻ په لار کښې گرد او د دوزخ لوږی سره یو ځای نه شي. یا په بل عبارت: په کوم اندام باندې چې د جهاد گرد لوږلی وي الله ﷻ به هغه د دوزخ څخه وساتي.

ب: «لَوْ تَعْلَمُونَ مَا أَغْلَمُ لَضَجَّكُمْ قَلِيلًا وَلَبَكَيْتُمْ كَثِيرًا»^(۲) یعنې که چرته تاسو په هغه حالاتو باندې پوهېدلې په کومو باندې چې زه پوهېږم نو تاسو به لږ خندلي وی او ډېر به مو ژړلي وی.

سُود څه معنی؟

۵- په ﴿وَأَنْتُمْ سَعِيدُونَ﴾ کښې د ﴿سَعِيدُونَ﴾ کلمه د "سُود" - لکه "زُول" - څخه اشتقاقه شوې ده، "سُود" ډېرې معناوې لري لکه اعراض، غفلت، تکبر، سندرې ویل او داسې نور^(۳).

څه لري نه ده چې په دې مقام کښې د "سُود" څخه د بدلیت په لحاظ ټولې معناوې بلکې ټول عبثیات اراده کړی شي، او دا ځکه چې مشرکانو به د قرآن کریم د نه اورېدلو په غرض په حرم شریف کښې د هر ډول عبثیاتو څخه کار اخست، چې ځینو مثالونو ته یې د الله ﷻ په توفیق د [الأنفال: ۳۵] او د [حم السجدة: ۲۶] ایتونو لاندې اشارې شوې دي.

نو حاصل به یې داسې راوڅیږي چې: ای مشرکانو! ایا تاسو د بلې خبرې څخه نه بلکې د قرآن کریم څخه په داسې حال تعجب او خندا کوئ، چې اعراض کوونکي، غفلت کوونکي، تکبر

(۱) جامع الترمذي ج ۲ ص ۲۹۲

(۲) مسند احمد بن حنبل ج ۳ ص ۴۲۵

(۳) لسان العرب ج ۳ ص ۲۱۹: القاموس المحيط ج ۹ ص ۶۰۹: الدر المنثور ج ۷ ص ۶۶۷: زاد المسیر ج ۷ ص ۲۴۰

کوونکي، سندري و یونکي، شپېلی غږوونکي او غومبر وهونکي، شور او غوغا کوونکي، لاسونه پرقوونکي او بالاخره د تخرگونو څخه اواز ویستونکي یاست.

د تلاوت دولسمه سجده

۶- که څه هم د ﴿فَاسْجُدُوا لِلَّهِ وَاعْبُدُوا﴾ ایت سجده د تلاوت دولسمه سجده ده چې د الله ﷻ په توفیق یې ځینې ضروري احکام د [الأعراف: ۲۰۶] آیت لاندې لیکلی شوي دي، مگر په نزول کښې لومړنۍ سجده ده. د همدې کبله کله چې په ذکر شوي ایت کښې د سجده کولو امر نازل شو نو ټول حاضرین بلا اختیاره په سجده پریوتل [لا من شاء الله] که څه هم ځینې پکښې مشرکان او کفار وه. د ښه وضاحت دپاره لاندې احادیث ولولئ:

الف: عبد الله بن عباس رضی الله عنهما وایي چې: «سَجَدَ النَّبِيُّ ﷺ بِاللُّجْمِ وَسَجَدَ مَعَهُ الْمُسْلِمُونَ وَالْمُشْرِكُونَ وَالْجِنُّ وَالْإِنْسُ»^(۱) یعنې نبي کریم ﷺ د "اللُّجْم" سورت په تلاوت سره سجده وکړه او همدارنگه ورسره مسلمانانو او مشرکانو او هم پیریانو او بنیادمانو سجده وکړه.

ب: عبد الله بن مسعود ؓ وایي چې: «أَوَّلُ سُورَةٍ أُنْزِلَتْ فِيهَا سَجْدَةُ اللُّجْمِ فَسَجَدَ رَسُولُ اللَّهِ ﷺ وَسَجَدَ مَنْ خَلَقَهُ إِلَّا رَجُلًا رَأَيْتُهُ أَخَذَ كَفًّا مِنْ ثَرَابٍ فَسَجَدَ عَلَيْهِ فَرَأَيْتُهُ بَعْدَ ذَلِكَ قَبِلَ كَافِرًا وَهُوَ أُمَيَّةُ بْنُ خَلْفٍ»^(۲) یعنې لومړنۍ سورت چې سجده پکښې نازله کړې شوه د "اللُّجْم" سورت وه، نو نبي کریم ﷺ د تلاوت سجده وکړه او هغه چا هم کوم چې د نبي کریم ﷺ وروسته وه (مسلمانان وه او که مشرکان وه) مگر یو سړی مې ولید چې یو موټی خاورې یې (خپلې تنډې ته) اوچتې کړې او سجده یې ورباندې وکړه (چې همدا راته کفایت کوي)، نو بیا مې وروسته نوموړی سړی (د أحد په غزا کښې) ولید چې د کفر په حال ووژلی شو، دغه سړی أمیه بن خلف وه.

اللَّهُمَّ اجْعَلْنَا لَكَ مِنَ السَّاجِدِينَ الْقَائِدِينَ الْمُخْلِصِينَ. آمِينَ.

د "اللُّجْم" سورت په پښتو ژبه ژباړه او تفسیر د الله ﷻ په توفیق ختم شو.

۱۴۲۴/۹/۲۰ هـ ق - ۱۳۸۲/۸/۲۴ هـ ش.

(۱) صحيح البخاري ج ۲ ص ۷۲۱

(۲) صحيح البخاري ج ۲ ص ۷۲۱: صحيح مسلم ج ۱ ص ۲۱۵

القمر (۵۴)

سرینه

۱۔ د دې سورت نوم (القَمَر) د لومړي ايت څخه اخستلی شوی دی او په همدې نامه سره د نورو سورتونو څخه جدا کړی شوی دی.

۲۔ دا سورت د جمهورو علماوو کرامو په نزد مکي سورت دی او د هجرت څخه وړاندې نازل شوی دی^(۱).

۳۔ د دې سورت عددونه په لاندې ډول دي^(۲):

الف: ایتونه یې پنځه پنځوس (۵۵) دي.

ب: کلمات یې درې سوه او دوه څلوېښتو (۳۴۲) ته رسېږي.

ج: د تورو تعداد یې یو زر څلور سوه او دروېشتو (۱۴۲۳) تورو ته پورته شوی دی.

۴۔ د دې سورت محتویات د نورو مکي سورتونو غوندې د عقیدوي احکامو په محور څرخېږي، لکه وعد او وعید، توحید او نبوت، بعث بعد الموت او د قیامت قیام او داسې نور.

۵۔ دا سورت (القَمَر) د وړاندېني سورت (النَّجْم) سره قوي تناسب لري. لاندې مثالونه یې ولولئ:

الف: دواړه مکي سورتونه دي او د عقیدوي بحثونو پورې کلک تړاو لري.

ب: دواړه په نومونو کښې هم متشابه دي، چې د هغه نامه ژباړه "ستوری" ده او د دې نوم په "سپوږمۍ" سره ترجمه کېږي، چې ستوری او سپوږمۍ (دواړه) په یوه فضاء کښې دي.

ج: هلته د څلورو هلاکو شوو قومونو نومونه اخستل شوي وه لکه عادیان، ثمودیان، د نوح عليه السلام قوم او د لوط عليه السلام قوم، خو دلته پرته د ترتیبه څلورو وارو ته لږ څه تفصیل ورکړی شوی دی او بیا د فرعونیانو بنیاد ویستلو ته هم اشاره شوې ده.

بِسْمِ اللَّهِ الرَّحْمَنِ الرَّحِيمِ

﴿ أَقْرَبَتِ السَّاعَةُ وَأَنْشَقَّ الْقَمَرُ ۚ وَإِنْ يَرَوْا ءَايَةً يُعْرِضُوا وَيَقُولُوا سِحْرٌ مُّسْتَمِرٌّ ۚ وَكَذَّبُوا وَاتَّبَعُوا أَهْوَاءَهُمْ ۚ وَكُلُّ أَمْرٍ مُّسْتَقَرٌّ ۚ وَلَقَدْ جَاءَهُمْ مِنَ الْأَنْبَاءِ مَا فِيهِ مُزْدَجَرٌ ۚ حِكْمَةٌ بَلِیْغَةٌ ۚ فَمَا تُغْنِ الْنُذُرُ ۚ فَتَوَلَّ عَنْهُمْ يَوْمَ يَدْعُ الدَّاعِ إِلَىٰ شَيْءٍ نُّكْرٍ ۚ خُشْعًا أَبْصَرُهُمْ يَخْرُجُونَ مِنَ الْأَجْدَاثِ كَأَنَّهُمْ جَرَادٌ مُّنتَشِرٌ ۚ مُّهْطِعِينَ إِلَى الدَّاعِ يَقُولُ الْكَافِرُونَ هَذَا يَوْمٌ عَسِرٌ ۚ ﴾

(۱) تفسیر القرطبي ج ۱۷ ص ۱۲۵

(۲) تفسیر الغازن ج ۶ ص ۱۲۰: الباب فی علوم الکتاب ج ۱۸ ص ۲۲۹

د ډېر مهربان (او) ډېر با رحمہ اللہ ﷺ په نامه.

- [۱] د قیامت ورځ ډېره نژدې شوه او سپوږمۍ وچاوده (دوه توتې شوه).
- [۲] او که چرته مشرکان (کفار د توحید او نبوت) یوه نښه وگوري، نو سمدستي ترې اعراض کوي او وایي چې دا دوامداره (یا قوي) جادو دی (چې همدا لقب یې په شق القمر باندې هم کېښود).
- [۳] او (همدارنگه یې پیغمبر ﷺ ته) د دروغژن نسبت وکړ او د خپلو خواهشاتو پیروي یې وکړه (او دوام یې ورکړ)، حال دا چې هر کار قرار نیوونکی دی (نهایی هدف ته رسېدونکی دی، چې د همدې قبیلې څخه د اسلام پرمختګ هم دی).
- [۴] او یقیناً کفارو ته د خبرو څخه هغه خبرونه ورغلي دي په کومو کېښې چې (د عبرت په لحاظ) منعه پرته ده.
- [۵] (دغه د پخوانیو هلاکو شوو قومونو خبرونه) سراسري حکمت (او په ګټه رسونه کېښې نهایت ته) رسېدلي دي، خو (عنادي کفارو ته) ډاروونکي (عبرتي خبرونه او درسونه) ګټه نه رسوي.
- [۶] نو (ای پیغمبره!) د دغو (عنادیانو کفارو) څخه مخ واړوه (مګر خپل دعوت ته ادامه ورکړه او) هغه ورځ ورته یاده کړه چې کله یوه ناآشنا شي ته بلونکی بلل وکړي (چې هغه د قیامت ورځ ده).
- [۷] حال دا چې د کفارو سترګې به (په دغه وخت کېښې) ذلیلې وي (او) د قبرونو څخه به په داسې کیفیت سره بهر راوځي لکه چې یقیناً دوی خواره واره (تیت پرک) مولخان وي.
- [۸] حال دا چې دوی به (د ډارېدونکي) بلونکي خوا ته ورځغېږدونکي وي، کفار به وایي چې دغه ډېره سخته ورځ ده.

ارتباط او شان نزول

- ۱- د وړاندېني سورت (الْجُمُ) په وروستیو ایتونو کېښې د ﴿أَزِفَتِ الْأَرْفَةُ﴾ په نزول سره د قیامت قیام ته اشاره شوې وه چې ډېر نژدې راروان دی، په دې ایتونو کېښې په عین مطلب باندې د یوې څرګندې نښې په صورت کېښې صراحت نازل شوی دی.
- ۲- د شان نزول په هکله یې انس رضی الله عنہ وایي چې: «سَأَلَ أَهْلُ مَكَّةَ أَنْ يُرِيَهُمْ آيَةً فَأَرَاهُمُ انْشِقَاقَ الْقَمَرِ»^(۱) یعنې یوه شپه د مکې خلکو د نبي کریم ﷺ څخه وغوښتل چې د خپل نبوت یوه معجزه ورته ورولیده کړي، نو نبي کریم ﷺ هغوی ته د سپوږمۍ دوه پرته چوول وروښودل.
- بیا الله ﷻ همدا موضوع په قرآن کریم کېښې یاده کړه او د ﴿أَفَتَرَبَّتْ﴾ څخه تر ﴿مُتَمَرِّجٌ﴾ پورې دوه ایتونه یې نازل کړه^(۲).

د مطلب خلاصه

یعنې ای پیغمبره! د قیامت د قیام په ارتباط په خپل امت باندې دغه ارشادات قرائت کړه:

(۱) صحیح البخاري ج ۲ ص ۷۲۲

(۲) جامع الترمذي ج ۲ ص ۱۶۴

- ۱۔ د قیامت د ورځې تحقق ډېر رانژدې شوی دی او لږ وخت ورته پاتې دی چې ظهور وکړي، او دا ځکه چې سپوږمۍ وچاوده او دوه ټوټې وگرځېده خو د څه وخت څخه وروسته بېرته وصله شوه او دواړه ټوټې یې سره یو تریله ونښتلې. خو داسې وخت نژدې راروان دی چې د سپوږمۍ په شمول به ټول ستوري د اسمانه راودوړېږي او پرچه پرچه او تیت پرک به جوړ شي چې همدا به د قیامت قیام وي.
- ۲۔ سپوږمۍ وچاوده او د قیامت په قیام باندې یې ښودانه وکړه او هم یې د پیغمبر ﷺ د صداقت دپاره د معجزې په توګه ظهور وکړ، مګر مشرکانو ورباندې ایمان رانه ووړ او د پیغمبر په صفت یې قبول نه کړ. د مشرکانو همدغه خاصیت یوازې د شق القمر په نسبت صورت نه نیسي بلکې هغوی که هره معجزه او د نبوت هره ښه وګوري د ایمان راوړلو څخه انکار کوي او عناداً کفر او شرک ته ادامه ورکوي، او د بهانې نیولو په منظور ورباندې د جادو نوم ږدي چې دا هم د هغه جادو څخه یو ډول جادو دی چې محمد ﷺ یې په دوامداره توګه ښودانه کوي.
- ۳۔ نو په همدغسې بهانو نیولو باندې خپلو ځانونو ته قناعت ورکوي او د نبوت په تکذیب باندې کلک پاتې کېږي او د خپلو خواهاشاتو پیروي لا کلکوي.
- ۴۔ ای پیغمبره! که مشرکان هرڅومره هلې ځلې وکړي او ستا د دین د منځه وړلو دپاره هر څومره دسیسې په کار واچوي هم هیڅ ګټه به ورته ونه شي رسولی او ډېر لږ وخت وروسته به ستا د دین حقانیت او د شرکي عقیدې بطلان د لمر په شان څرګند شي، او دا ځکه چې هر کار خپلې انتهای ته رسېدونکی دی او په خپل نهایی منزل کېنې قرار نیوونکی دی، چې په دغه وخت کېنې د هر کار ټول کیفیات راڅرګندېږي برابره خبره ده چې حق وي او که باطل.
- ۵۔ یقیناً کفارو ته د غیبی خبرونو څخه هومره ورغلي او ورته ابلاغ شوي دي چې د کفر د مخنیوي دپاره یې کفایت کوي البته په هغه وخت کېنې چې د عناد څخه لاس واخلي او حقایقو ته په دقت سره وګوري. او دا ځکه چې: ذکر شوي غیبی خبرونه د هغو حکمتي خبرونو څخه عبارت دي چې په خپل احکام او قوت او هم په خپل صداقت او واقعیت کېنې نهایت ته رسیدلي دي، لکه د پخوانیو قومونو د حالاتو بیان او یا لکه د راتلونکو کیفیاتو څرګندوالی.
- ۶۔ خو د دې سره سره کفار په خپل کفر باندې کلک دي او ډاروونکي خبرونه ورته هیڅ ګټه نه شي رسولی او د کفرې او شرکي عقیدې اصلاح یې نه شي کولی. نو ته د دغو عنادیانو څخه مخ واړوه او په ناندريو سره یې وخت مه ضائع کوه او مه یې په کفر باندې ډېر زیات غمژن کېږه.
- ۷۔ ای پیغمبره! مشرکانو ته یو ځل بیا حکمتي خبرونه ابلاغ کړه او د قیامت د ورځې څه حالات ورباندې قرائت کړه هغه دا چې:
الف: هغه ورځ ورته یاده کړه په کومې چې هغوی یوه ناشنا شي ته وبللی شي، چې هلې د قبرونو څخه په زغرده اوچت شي او د حساب کتاب دپاره د محشر په میدان کېنې ودرېږي.
ب: نو په دغه وخت کېنې به په داسې حال کېنې د قبرونو څخه بهر شي چې سترګې به یې ذلت او حقارت احاطه کړې وي او د خجالت سره به مخ وي.

ج: نو د پتنگانو غوندې به په ډېر زیات ازدحام کېنې د قبرونو څخه راپورته شي او د خورو ورو ملخانو په څېر به د ځمکې مخ پټ کړي.
د: په عین حال کېنې به د حشر میدان ته په تلوار او توندۍ سره د بلونکي اجابت کوونکي وي چې: هلی ژر شی هلته وروغلی.
ه: نو په دغه وخت کېنې به کفار او مشرکان ووايي چې دغه ده ناشنا ورځ او دغه ده ډېره سخته ورځ چې مونږ ترې په دنیا کېنې په غفلت کېنې پراته وو او باور مو ورباندې ونه کړ.

توضیحات

۱- د شق القمر (د سپوږمۍ د چاودلو) په ارتباط د مقام په ملحوظ لاندې معلومات ولولی:
الف: کله چې یو شی خپل نهایی عمر ته ورژدې شي نو د زوال نېنې پکېنې راڅرګندېږي، لکه چې د ځوان سړي وینستان سپینېږي او ملا یې کروېږي او داسې نور. د همدې کبله د قیامت د نژدېکت دپاره د سپوږمۍ انشقاق د نژدېکت یوه نښه وګڼله شوه، چې د دنیا عمر لږ پاتې دی او ډېر ژر به قیامت قائم شي. په همدغه نژدېکت باندې د الله ﷻ په توفیق د احادیثو په رڼا کېنې د [الأحزاب: ۶۳] ایت لاندې بحث تېر شوی دی، هیله ده چې هلته یو ځل مراجعه وکړی شي.
ب: ډېر لږ مفسرین کرام په ﴿وَأَنشَقَّ الْقَمَرُ﴾ کېنې د "انْشَقَّ" ماضي کلمه د "يَنْشَقُّ" مضارع کلمې په معنی تفسیروي چې: انشقاق القمر تېر شوی نه دی بلکې په آینده کېنې د قیامت د قیام په مهال به صورت ونیسي^(۱). دغه ډول تفسیر په دې مقام کېنې د وړاندېنۍ جملې ﴿أَقْرَبَتْ السَّاعَةُ﴾ او هم د وروستنۍ جملې ﴿وَإِنْ يَرَوْا آيَةً يُعْرَضُوا﴾ سره ښه پیوند نه اخلي، د همدې کبله جمهورو مفسرینو کرامو ذکره شوې ماضي په خپله معنی سره اخستې ده، چې انشقاق القمر تېر شوی دی^(۲).
ج: د جمهورو مفسرینو کرامو نظر په زبنتو ډېرو احادیثو کېنې هم روایت شوی دی چې که متواتر نه وي لکه چې ځینې مفسرین کرام وایی^(۳)، نو شهرت ته خورسېدلي دي، د دې احادیثو راویان دولس تنه عظیم الشان صحابه کرام ؓ دي چې عبد الله بن عباس رضی الله عنهما او عبد الله بن مسعود ؓ هم پکېنې شمولیت لري^(۴).
د: څرنگه چې په دې موضوع کېنې د احادیثو په تواتر کېنې اشتباه ده او د مفسرینو کرامو اجماع هم یقیني نه ده، نو د شق القمر منکر نه کافر کېږي^(۵) چې وایی د سپوږمۍ انشقاق تر اوسه نه دی پېښ شوی او په راتلونکي کېنې به پېښ شي.
ه: د قرآن کریم او احادیثو په بنیاد شق القمر واقع شوی دی نو د تواریخو عدم ذکر ورباندې هېڅ

(۱) تفسیر القرطبي ج ۱۷ ص ۱۲۶

(۲) زاد المبرج ج ۷ ص ۲۴۲

(۳) تفسیر ابن کثیر ج ۴ ص ۲۶۱

(۴) احکام القرآن للجصاص ج ۳ ص ۴۱۴

(۵) روح المعاني ج ۲۷ ص ۷۷

منفي اثر نه شي اچولی. لکه څنگه چې د ذو القرنین بند په قرآن کریم او احادیثو سره په اثبات رسېدلی دی نو د دنیاوالو عدم موندل ورباندې څه منفي اغېز نه شي غورزولی. نو د همدې کبله څه اړتیا نشته چې مونږ د معاندینو د قناعت دپاره ځینو جوابونو ته لاس واچوو، لکه^(۱):
اول: شق القمر د عربستان په مطلع کښې صورت نیولی وه او د مطالعو اختلاف او وړاندېوالی وروستوالی خو د هیچا څخه پټ نه دی.

دوهم: امکان لري چې په دغه وخت کښې به په نورو مطالعو کښې اسمان وریځ وه او سپوږمۍ به څرگنده نه ښکاره کېدله.

درېم: شق القمر د شپې واقع شوې وه او د شپې د پلوه خو ټولو خلکو اسمان ته سترگې نه وې نیولې چې څه پېښېږي؟ حال دا چې خلک مخکښې خبر شوي هم نه وه چې داسې کار کېدونکی دی. څلورم: په دې باندې علاوه شق القمر د اوږده وخت دپاره دوام هم نه وه کړی لکه څومره چې خسوف دوام کوي، حتی په خسوف باندې هم ټول خلک د څرمې خبر نه وې چې ټول یې په خپلو سترگو وگوري. د نن^(۲) څخه تقریباً پنځه شپې وړاندې سپوږمۍ تندر نیولې وه (خسوف واقع شوی وه) خو ټولو خلکو ونه لیده بلکې سبا ته ورباندې یو د بل د خولې څخه خبر شوه.

و: کله چې شق القمر واقع شو نو مشرکانو یې د منلو څخه انکار وکړ او د جادو نوم یې ورباندې کېښود که څه هم په عین حال کښې ابو جهل نورو ته مخ ورواړاوه چې تاسو په دغه لقب ورکولو سره عجله مه کوئ، یو ځل د خپلو هغو کسانو څخه چې په بیدیا کښې اوسېږي او خپل څاروي څروي پوښتنه وکړې^(۳)، او ځینو نورو مشرکانو وویل چې د هغو خلکو څخه هم معلومات واخلي کوم چې په نورو وطنونو کښې د سفر په حال دي^(۴)، چې هغوی ذکر شوی صورت حال لیدلی دی او که نه؟، حتی ځینو کسانو په دې پلټنه باندې زیات ټینګار وکړ په دې دلیل چې که محمد ﷺ جادو کړی وي نو په مونږ باندې به یې کړی وي، په ټولو خلکو باندې خو جادو نه شي کولی^(۵).
که څه هم د مشرکانو پلټنو مثبت نتیجه ورکړه مګر دوی د جادو په لقب ورکولو باندې کلک ودرېده، لکه چې په ایت شریف کښې ورته اشاره شوې ده.

ز: شق القمر واقعه په اسمان کښې پېښه شوي ده چې سپوږمۍ په دوه وو ټوټو سره جدا شوه او بیا دواړه ټوټې هملته سره بېرته وصلې شوې (ځمکې ته یې کومه ټوټه نه ده راکوزه شوې).

د همدې کبله عبد الله بن مسعود ؓ وايي چې: «الشَّقُّ الْقَمَرُ عَلَى عَهْدِ رَسُولِ اللَّهِ ﷺ حَتَّى رَأَيْتُ الْجَبَلَ مِنْ بَيْنِ فُرْجَتَي الْقَمَرِ»^(۶) یعنې د نبی کریم ﷺ په زمانه کښې سپوږمۍ په دوه وو ټوټو سره

(۱) روح المعاني ج ۲۷ ص ۷۶

(۲) ۱۴۲۴/۹/۲۵ هـ

(۳) البحر المحیط ج ۱۰ ص ۳۲

(۴) تفسیر ابن کثیر ج ۴ ص ۲۶۲

(۵) جامع الترمذی ج ۲ ص ۱۶۴

(۶) مستند احمد بن حنبل ج ۲ ص ۸۷

وچاوده حتی چې ما د سپوږمۍ د دواړو ټوټو ترمنځ غر ولید (چې په منځکښې یې حائل شوی وه او واضحه لیده کېده).

ح: که څوک وایي: انس رضی الله عنہ ویلي دي چې: «ان اهل مكة سألوا رسول الله ﷺ ان يريهم آية فآراهم الشقاق القمر قرئين»^(۱) یعنې د مکې خلکو د نبی کریم ﷺ څخه وغوښتل چې یوه معجزه ورته ور ولیده کړي، نو نبی کریم ﷺ هغوی ته د سپوږمۍ چاودېدل دوه کرته ورولید کړه. نو پوښتنه دا ده چې ایا شق القمر یو کړت صورت نیولی دی او که دوه کرته؟

مونږ وایو چې: په حدیث شریف د «قرئين» کلمه په «انشقاق» پورې تعلق نه نیسي ترڅو اعتراض وارد شي چې انشقاق دوه کرته صورت نیولی دی، بلکې په «فآراهم» پورې متعلقه ده چې ورلیدلو یې دوه کرته تحقق وموند چې یو کړت یې سترگې پټې کړې او بیا یې بېرته کړې او شق القمر لا باقي وه وصل شوی نه وه.

ط: په ذکر شوي جواب باندې د عبد الله بن عباس رضي الله عنهما یو روایت ډېر ښه دلالت کوي چې په لاندې پنځو ټکو کې خلاصه شوی دی:

اول: اهل مكة نبی کریم ﷺ ته ورغله او ویې ویلې چې: ایا داسې کومه معجزه شته چې مونږ ورباندې ستا نبوت تصدیق کړو چې ته په حقه پیغمبر یې؟
دوهم: په دغه وخت کې جبرائیل عليه السلام رابښکته شو او نبی کریم ﷺ ته یې وویل چې: ای محمده! اهل مكة وو ته ووايه چې که دوی دغه راتلونکې شپه د خپلو ځایونو څخه بې ځایه شي (بیدیا ته ووځي) نو د نبوت غټه معجزه به وگوري.

درېم: کله چې نبی کریم ﷺ هغوی خبر کړل نو د میاشتې په څوارلسمه ورځ باندې دوی ټول بیدیا ته ووتل او سپوږمۍ یې د صفا او مروه په مقام کې ولیده چې دوه پرځه شوه.
څلورم: اهل مكة وو ورته ښه په خیر سره وکتل بیا یې ترې سترگې راواړولې او ښي یې وموښلې چې: ایا رښتیا سپوږمۍ دوه پرځه ده که په نظر کې مو څه نقصان پېښ شو؟ نو د موښلو څخه وروسته یې بیا ورته وکتل چې سپوږمۍ دوه پرځه ده.

پنځم: هغوی په درېم ځل هم د سترگو موښل تکرار کړه او په درېم ځل باندې یې هم سپوږمۍ د انشقاق په حال کې ولیده نو ویې ویلې چې: «يَا مُحَمَّدُ! مَا هَذَا إِلَّا سِحْرٌ ذَاهِبٌ»^(۲) یعنې ای محمده! دغه انشقاق نه دی مگر روان جادو دی چې ډېر ژر به تېر شي (یا په بل عبارت: دا هم ستا د جادوگرۍ یو قوي ډول دی).

ي: که څوک وایي چې: د الله ﷻ قانون دی چې کله کوم قوم د غوښتلې شوې معجزې څخه انکار وکړي نو د هغوی ټولو بنیاد وباسي لکه چې د صالح عليه السلام د قوم بنیاد یې وويست. نو پوښتنه دا ده

(۱) صحیح مسلم ج ۲ ص ۳۷۳

(۲) الدر المنثور ج ۷ ص ۶۷۲

چې د څه حکمت په بنیاد په اهل مکه وو (کفارو) باندې ذکر شوی قانون تطبیق نه کړی شو چې پوپنا کړی شوي وی؟

مونږ وایو^(۱) چې: د یو پلوه انشقاق القمر د یوې لحظې کار وه او د صالح عليه السلام د اعجازي ناقې (اوبسې) غوندې اوږد مهالې نه وه، او د بله پلوه د معجزې فرمایش د ټولو خلکو د پلوه صورت نه وه نیولی بلکې د یوې ډلې کار وه، نو ځکه الله تعالى هغوی په عذاب سره پوپنا نه کړه، والله تعالى أعلم بحقیقة الحال وإلیه المرجع والمآل.

یا: بالآخره، شق القمر د نبی کریم ﷺ د نبوت د اظهار دپاره په مکه معظمه کښې د بعثت په پنځم کال صورت نیولی وه^(۲) اما په مکه معظمه کښې یې ځینو علماوو کرامو د مینا مقام ښودلی دی^(۳) او ځینې وایي چې دغه پېښه د صفا او مروه د دوه وو غونډیو په اسمان کښې رامنځته شوې ده^(۴).

د څو لغاتو معناوې

۲- په دې مقام کښې د لاندې لغاتو معناوې ولولئ:

الف: په ﴿سَخَّرَ مُشْتَمِرٌ﴾ کښې د ﴿مُشْتَمِرٌ﴾ کلمه د اشتقاق په لحاظ لاندې دوه احتماله درلودلې شي:

اول: چې اصلاً د "مِرَّة" - لکه "هِرَّة" - څخه اشتقاقه وگڼلې شي چې د قوت او محکموالي معنی ورکوي^(۵). یعنې مشرکانو شق القمر ته اشاره وکړه او ویې ویلې چې دا ډېر قوي او محکم جادو دی. دوهم: چې اصلاً د "مُرُور" - لکه "عُبُور" - څخه مشتقه کړی شي چې د تېرېدلو معنی ورکوي. یعنې هغوی وویلې چې: شق القمر یو تېرېدونکی جادو دی، ادامه نه لري تاسو د خپلې پلارنۍ عقیدې څخه لاس مه اخلئ.

ب: په ﴿وَكُلُّ أَمْرٍ مُّشْتَقِرٌّ﴾ کښې د ﴿مُشْتَقِرٌّ﴾ کلمې اصلاً د "قَرَار" - لکه "شَرَاب" - څخه اشتقاق موندلی دی، چې د ثبات او عدم حرکت معنی ورکوي. یعنې هر کار استقرار او ثبات نیوونکی دی چې کله نهایي هدف ته ورسېږي، د همدې کبله د نبی کریم ﷺ دین هم مخ په کمال روان دی او ډېر ژر خپل هدف ته رسېدونکی دی چې په ټوله نړۍ کښې به نشر شي، که تاسو یې پیروي وکړئ نو دا کار به فقط ستاسو په گټه تمام شي او بس.

ج: په ﴿مَا فِيهِ مُزْدَجَرٌ﴾ کښې د ﴿مُزْدَجَرٌ﴾ کلمه اصلاً د "زَجَرَ" - لکه "ضَرْب" - څخه اشتقاقه شوې ده چې د منعي معنی ورکوي^(۶)، په دغې کلمه کښې د "د" توري د "ت" د توري څخه بدل دی،

(۱) تفسیر القاسمي ج ۱۵ ص ۲۶۱؛ حواشي صحيح البخاري ج ۱ ص ۵۱۳

(۲) روح المعاني ج ۲۷ ص ۷۴

(۳) مسند احمد بن حنبل ج ۲ ص ۱۷۷

(۴) الدر المنثور ج ۷ ص ۶۷۲

(۵) مفردات الراغب ص ۴۸۵؛ القاموس المحيط ج ۲ ص ۲۲۶

(۶) لسان العرب ج ۴ ص ۳۱۸

چې په اصل کېسې "مُؤَلَّجِرٌ" وه. یعنې: مشرکانو ته د پخوانیو هلاکو شوو قومونو د خبرونو څخه زښت ډېر خبرونه ورغلي او په قرآن کریم کېسې ورباندې قرانت شوي دي، همدغه خبرونه کفایت کوي چې د هغوی د شرکي عقیدې مخه ونیسي او د غیر الله د اتباع څخه یې منعه کړي، خو هغوی ترې عبرت نه اخلي او خپلې کفرې لارې ته ادامه ورکوي.

یو نحوي تحلیل

۳- د ﴿جَعَلَهُ بَلَاءً﴾ په اعراب کېسې خو مفسرینو کرامو متعدد تحلیلونه لیکلي دي^(۱)، مونږ ته بهتره دا برېښي چې دلته به د "هي" کلمه مقدره وي چې مبتدا ده او د ﴿الْأَنْبَاءِ﴾ کلمې ته راجع ده. یعنې کوم خبرونه چې په کفارو باندې د عبرت دپاره قرانت کړي شوي دي هغه سراسري حکمت دی او په قوت او محکموالي کېسې لوړې درجې ته رسېدونکي دي، خو افسوس چې د عنادي کفارو څخه ډاروونکي د څه عذاب مخه نه شي نیولی چې د جنایتونو څخه یې منعه کړي شي. همدې مضمون ته په بل ایت کېسې داسې اشاره شوې ده چې: ﴿وَمَا تُغْنِي الْآيَاتُ وَالنُّذُرُ عَنْ قَوْمٍ لَا يُؤْمِنُونَ﴾ [یونس: ۱۰۱] یعنې او دلایل او ډاروونکي د داسې قوم څخه د عذاب مخه نه شي نیولی کوم چې (عناداً او قصداً) ایمان نه راوړي.

هېر مونه شي

۴- هېر مونه شي چې په دې سورت (القمر) کېسې د "نُذْرٌ" کلمه یوولس ځله نازله شوې ده، چې د لغت کتابونو په لاندې درې ډوله سره تحلیلېده^(۲):

الف: دغه کلمه "نُذْرٌ" د هغه "نَذِيرٌ" جمع ده کوم چې د "نُذِيرٌ" معنی ورکوي، لکه چې "نَذِيرٌ" د "نَذِيرٌ" معنی ورکوي.

ب: دا کلمه د هغه نذیر جمع ده کوم چې د "إِلْذَارٌ" سره مرادفه ده.

ج: بالآخره، دا کلمه پخپله مصدر ده، مفرد ده او د بلې کلمې جمع نه ده.

که څه هم په درېواړو تحلیلونو کېسې په اصلي مطلب باندې چندان اثر نه پرېوځي خو مونږ ته لومړی تحلیل غوره برېښي.

دا د یو پلوه، او د بله پلوه ذکره شوې کلمه (نُذْرٌ) ټولو ډاروونکو ته شامله ده، برابره خبره ده چې پیغمبران وي، که معجزات، یا اسماني عذابونه، یا د پخوانیو هلاکو شوو کفارو تهدیدي خبرونه او داسې نور. نو مونږ په دغو یوولسو واړو ځایونو کېسې د همدغې کلمې (نُذْرٌ) دپاره پوه یا ډېر معناوې د مثال په توګه لیکلي دي او حصر مو مطلب نه دی.

(۱) روح المعاني ج ۲۷ ص ۷۹

(۲) القاموس المحيط ج ۴ ص ۳۵۲ لسان العرب ج ۵ ص ۲۰۱ مفردات الراغب ص ۵۰۸

یادونه

۵۔ په ډ مَهْطِعِينَ إِلَى الدَّاعِ ډ کښې د ډ مَهْطِعِينَ ډ کلمه د "إِهْطَاع" لکه "إِكْرَام" څخه اشتقاقه شوې ده او مونږ د الله ﷻ په توفیق د [ابراهیم: ۴۳] ایت لاندې لیکلي دي چې "إِهْطَاع" هغې منډې او ځغاستې ته ویل کېږي د کومې سره چې ډار هم ملګری وي. یعنې کله چې مشرکان او کفار د قیامت په ورځ د حشر میدان ته وروبلل شي نو په داسې حال به هلته ځغېدونکي وي چې زړونه به یې له ډاره ډک وي او خړې (ذلیلې) سترګې به یې نیولې وي.

ډ كَذَّبَتْ قَبْلَهُمْ قَوْمُ نُوحٍ فَكَذَّبُوا عَبْدَنَا وَقَالُوا مَجْنُونٌ وَازْدُجِرَ ﴿١٠﴾ فَدَعَا رَبَّهُ أَنِّي مَغْلُوبٌ فَانْتَصِرَ ﴿١١﴾ فَفَتَحْنَا أَبْوَابَ السَّمَاءِ بِمَاءٍ مُنْهَرٍ ﴿١٢﴾ وَفَجَّرْنَا الْأَرْضَ عُيُونًا فَالْتَقَى الْمَاءُ عَلَى أَمْرٍ قَدْ قُدِرَ ﴿١٣﴾ وَحَمَلْنَاهُ عَلَى ذَاتِ الْوَاحِ وَدُسِّرَ ﴿١٤﴾ تَجْرِي بِأَعْيُنِنَا جَزَاءً لِمَنْ كَانَ كُفِرَ ﴿١٥﴾ وَلَقَدْ تَرَكْنَاهَا آيَةً فَهَلْ مِنْ مُدَكِّرٍ ﴿١٦﴾ فَكَيْفَ كَانَ عَذَابِي وَنُذُرٍ ﴿١٧﴾ وَلَقَدْ يَسَّرْنَا الْقُرْآنَ لِلذِّكْرِ فَهَلْ مِنْ مُدَكِّرٍ ﴿١٨﴾

[۹] د دې زمانې د مشرکانو څخه مخکې د نوح ﷺ قوم (ټولو پیغمبرانو ته) د دروغو نسبت وکړ نو (پخپله) زمونږ بنده (نوح ﷺ) یې هم تکذیب کړ او ویې ویلې چې (دا) لیونی دی او (د دعوت څخه په رجم سره) منعه کړې شوی (او تهدید کړې شوی) دی.

[۱۰] نو نوح ﷺ خپل رب ﷻ ته سوال وکړ چې: (ای ربه!) یقیناً زه (د دعوت په هکله) مغلوب یم (زما دعوت ونه منل شو) نو (د مشرکانو څخه زما) انتقام واخله (او عذاب ورباندې نازل کړه).

[۱۱] نو مونږ په بهېدونکو اوبو سره د اسمان دروازې بېرته کړې (چې ورباندې ور ونه ورېدې بلکې ورباندې ورتوی شوې).

[۱۲] او ځمکه مو د چینو د حیثه خبرې کړه (ټوله مو چینې چینې وگرځوله)، نو (د اسمان او ځمکې دواړو) اوبه په هغه کار باندې سره پیوسته شوې کوم چې (په ازل کښې) اندازه کړې شوی (او) مقدر کړې شوی، وه (هغه دا چې:)

[۱۳] (مونږ ټول مشرکان غرق کړه) او نوح ﷺ مو (د خپلو ملګرو په شمول) د لرګیو د تختو او میخونو خاونده (بېړۍ) کښې اوچت کړ (جوړښت یې د همدغو شیانو څخه وه).

[۱۴] دا (بېړۍ) زمونږ په حفاظتونو سره (په اوبو کښې) چلېدله (او د غرق څخه بچ وه) دا ټول کارونه مو د دې دپاره وکړه چې مونږ هغه چا ته (په نجات سره او د دښمن په هلاک سره) جزا ورکړو (او غچ ورته واخلو) کوم چې وه چې ناشکري یې کړې شوې وه (کوم چې د نوح ﷺ څخه عبارت وه).

[۱۵] او یقیناً مونږ ذکره شوې بېړۍ (د وروستیو قومونو دپاره د خپل قدرت) لویه ښه

وگرخوله، نو ایا کوم عبرت اخستونکی شته؟

[۱۶] نو (وگوره) زما عذاب او زما ډاروونکي څنگه (سره یو تربله نژدې) وه؟

[۱۷] او یقیناً مونږ دا قرآن کریم د پند اخستلو دپاره اسان کړی دی (چې حقائق مو پکښې هو

بهو نازل کړي دي) نو ایا پند اخستونکي (او عبرت اخستونکي) څوک شته؟

ارتباط او د مطلب خلاصه

په وړاندېنيو ایتونو کښې دا مضمون هم شامل وه چې مشرکانو او کفارو ته د پخوانیو کافرو هلاکو شوو قومونو ډېر عبرتي درسونه ورغلي دي. د دې ایتونو څخه نیولې آن تر [۴۲] ایت پورې په (۳۴) ایتونو کښې د عبرت او پند اخستلو په منظور، د پخوانیو کفري هلاک کړی شوو قيصو ته د مثال په توګه اشارې شوې دي چې تفصیل یې په نورو سورتونو کښې تېر شوی دی او یا پکښې راروان دی. نو حاصل یې داسې راخېږي:

ای پیغمبره! په خپل دعوتي اُمت باندې د عبرت اخستلو دپاره د نوح عليه السلام د هلاک کړی شوي قوم څه لنډ حالات قرائت کړه هغه دا چې:

۱- د نوح عليه السلام قوم د مکې معظمې د مشرکانو څخه وړاندې د ټولو پیغمبرانو تکذیب وکړ چې بالکل د نبوت څخه انکاری شوه او همدغه انکار ته یې تر ډېرې زمانې پورې ادامه ورکړه. نو د همدغه کلک انکار په بنیاد زمونږ د بنده (نوح) په تکذیب باندې هم باقي پاتې شوه آن تر دې چې:

۲- د نوح عليه السلام په هکله یې سره یو تربله وویلې چې: نوموړی لیونی دی، که نه نو مونږ خو ورته اخطار ورکړی دی چې که نوموړی خپل دعوت ته ادامه ورکړي نو هرومرو به په ډېرو باندې ووژلی شي. که نوموړی لیونی نه وی نو ذکر شوی اخطار به یې په نظر کښې نیولی وی او په لوی لاس به یې خپل خان نه رجم کولی او مونږ به یې نه مجبورولی چې خپل اخطار ورباندې عملي کړو.

۳- نو په دغه وخت کښې نوح عليه السلام خپل رب ته د سوال لاسونه پورته کړه چې: ای ربه! زه د کفارو د پلوه مغلوب کړی شوی یم، او زه په هغوی باندې د خپل دعوت په قبول کښې پاتې راغلم، بلکې زه باور لرم چې هغوی په راتلونکي کښې هم زما د دعوت قبلولو ته تیار نه دي. نو د مهرباني د مخې د هغوی څخه په دنیا کښې زما انتقام واخلي او یو کس یې هم په ځمکه باندې ژوندي پرېږدي (ټول پوښنا کړي).

۴- مونږ د نوح عليه السلام سوال قبول کړ او هغوی مو د څرمې غرق کړل هغه داسې چې:

الف: د ډېرو اوبو په مخ مو د اسمان دروازې بېرته کړي او په شدت سره مو ورباندې وربښت پیل کړ.
ب: د ځمکې څخه مو هم په ډېر قوت سره اوبه راوخوتولې او ټوله ځمکه مو څیرې څیرې کړه او چینې چینې مو وگرخوله چې فواري یې هوا ته پورته کېدلې.

ج: نو د اسمان او ځمکې اوبو سره لاس یو کړ او په هغه کار باندې متفقې شوې چې د الله ﷻ د پلوه مقدر کړی شوې او په ازل کښې لیکل شوی وه نو هغوی ټول غرق کړی شوه او ټوله ځمکه دریاب وگرځېده.

د: خو په عین حال کښې مونږ نوح عليه السلام او د ده سره ملګري مؤمنان په هغې بېړۍ کښې سواره کړل او نجات مو ورکړ، کومه چې د تختو او مېخونو خاونده وه. یا په بل عبارت: د کومې د لرګي تختې چې د اوسپنې په میخونو باندې میخ کړی شوي وې او سوري یې په ډېر ښه شان سره بند کړی شوي وه.

ه: دغه بېړۍ زمونږ د حفاظتونو لاندې جوړه کړی شوې وه او زمونږ د حفاظتونو لاندې په عظیم الشان دریاب کښې یې خطرې چلېده.

و: دا کار مونږ د دې دپاره عملي کړ ترڅو هغو ناشکرانو ته په دنیا کښې د راتلونکو قومونو د عبرت دپاره جزا ورکړو او د دې دپاره هم چې د هغه چا انتقام ترې واخلو د کوم چې ناشکري کړی شوي وه، کوم چې ورته نهه نیم سوه کاله نصیحتي دعوت چلولی وه.

بالآخره، مونږ ذکره شوې بېړۍ د خپل کامل قدرت یوه ښه پریښودله چې ځینو خلکو په خپلو سترګو ولیده چې په جودې نومې غره باندې ولاړه وه او د قیامت تر قیامه پورې نور خلک ورباندې خبر کړی شو چې عبرتي درس ترې واخلي. نو ایا کوم عبرت اخستونکی او پند اخستونکی شته چې عبرت او پند ترې واخلي؟

۵- نو زما عذاب څنگه وه؟ چا یې مخه ونیوله شوه؟ او زما د ډاروونکو څخه انکار کول او ناشکري کول څنگه وه؟ ایا بنیاد ویستونکی عذاب یې په تعقیب کښې صورت ونه نیوه؟

۶- ای پیغمبره! بې شکه مونږ دا قرآن کریم د عبرت اخستلو دپاره اسان کړی دی او هرڅوک کولی شي چې په اسانۍ سره ترې عبرتي گټې اوچتې کړي. نو ایا کوم عبرت اخستونکی او پند اوچتونکی شته چې عبرت ترې واخلي او پند ترې اوچت کړي؟

یا په بل عبارت: مونږ د قرآن کریم په نزول سره د پخوانیو کفري هلاک کړی شوو قومونو څخه د عبرت اخستل اسان کړي دي، چې پخواني حوادث مو پکښې هوښو او کټ مټ نازل کړي دي. که بالفرض مونږ دا کار نه وی کړی نو د هغوی حالات به یاد وروستنیو خلکو څخه بالکل پټ پاتې وي یا به ورته کټ مټ نه وي رسېدلي او بالاخره یا به د هغوی د هلاک وجه کفر نه وی ښودلې شوې. نو په دغو درېواړو صورتونو کښې به د هغوی د حالاتو څخه عبرتي درس اخستل اسان کار نه وی.

توضیحات

۱- که څوک وایي: د ﴿فَكَذَّبُوا عَبْدَنَا﴾ د جملې مضمون خو د ﴿كَذَّبَتْ قَبْلَهُمْ قَوْمُ نُوحٍ﴾ د جملې په مضمون کښې شامل دی، نو د ذکر شوي مضمون په تکراري نزول کښې څه حکمت دی؟
مونږ وایو: ^(۱)

الف: په اولنۍ جمله کښې اجمال دی او په دوهمه جمله کښې همدغه اجمال د منځه وړل شوی دی او پوره واضحه ده چې د اجمال څخه وروسته تفصیل په اذهانو کښې ډېر ښه تقرر نیسي.

(۱) روح المعاني ج ۲۷ ص ۸۱: تفسیر القاسمي ج ۱۵ ص ۲۶۵

ب: په هغې جمله کې د ﴿كَذَّبَتْ﴾ مفعول مقدر دی چې مونږ ترې په "الرُّسُلُ" سره تعبیر کولی شو او ټولو پیغمبرانو ته شمولیت لري، او په دوهمه جمله کې یوازې نوح ﷺ ته تکذیب متوجه دی چې د زیات ترحم دپاره ترې په ﴿عَبَدْنَا﴾ سره تعبیر صورت نیولی دی. یعنې د نوح ﷺ قوم خاص د نوح ﷺ په تکذیب باندې اکتفاء نه وه کړې، بلکې د عامو پیغمبرانو څخه انکاری وه چې بالکل نبوت ثبوت نه لري.

۲- په ﴿مَجْنُونٌ وَازْدُجِرَ﴾ کې د "ازْدُجِرَ" کلمه د "ازْدَجَارَ" - لکه "اِفْتِغَالَ" - څخه اشتقاقه شوې ده چې د [القمر: ۴] ایت لاندې لږ وړاندې تحلیل شوې ده - وَالْحَمْدُ لِلَّهِ - او د منعې معنی ورکوي. یعنې مشرکانو وویلې چې: نوح ﷺ لیونی دی او د دعوت څخه زمونږ د پلوه منعه کړې شوی دی چې په رجم سره اخطار ورکړی شوی دی، د نوموړي د لیونتوب یوه نښه دا ده چې د دعوت څخه لاس نه اخلي او مونږ مجبوروي چې خپل اخطار او تهدید ورباندې عملي کړو. د هغوی تهدید او اخطار ته په بل ایت کې داسې اشاره شوې ده چې: ﴿قَالُوا لَئِنْ لَمْ تَنْتَهِ يَنُوحُ لَتَكُونَنَّ مِنَ الْمَرْجُومِينَ﴾ [الشعراء: ۱۱۶] یعنې مشرکانو وویلې چې: ای نوحه! که چرته زمونږ په غوښتنه ته د خپل دعوت څخه منعه نه شي، نو هرومرو او ضرور به ته زمونږ د پلوه د رجم کړی شو کسانو د ډلې څخه وگرځولی شي.

[نهمار څه معنی؟]

۳- په ﴿بِمَاءٍ مُّهِيرٍ﴾ کې د ﴿مُهِيرٍ﴾ کلمه د "إِنْهَارٍ" - لکه "إِنْصِرَافٍ" - څخه اشتقاقه شوې ده چې د اوبو د بهېدلو معنی ورکوي^(۱). یعنې مونږ د اوبو په مخ د اسمان دروازې پرانستلې چې راوړېدلې نه بلکې رابهېدلې او په شدت سره په ډېره لویه پیمانه کې رابښکته کېدلې.

د دسار معنی

۴- په ﴿ذَاتِ الْوَاحِ وَدُسِرٍ﴾ کې د "دُسِرٍ" کلمه د "دَسَارٍ" - لکه "كِتَابٍ" - جمعه ده چې د مېخ معنی ورکوي^(۲). یعنې مونږ نوح ﷺ او د ده ﷺ ملګري په بهرۍ کې اوچت کړل او د غرق څخه مو وساتل، البته هغه بهرۍ چې د لرګي د تختو څخه د میخونو په ذریعه زمونږ په هدایت جوړه کړې شوې وه. نو په دې مقام کې د بهرۍ څخه د صفاتو په ذکر سره اکتفاء کړی شوې ده. په همدغه مضمون باندې په بل ایت کې صراحت نازل شوی دی چې: ﴿إِنَّا لَمَّا طَغَا الْمَاءُ خَمَلْنَاكَ فِي الْجَارِيَةِ﴾ [الحاقة: ۱۱] یعنې یقیناً کله چې اوبو طغیان وکړ (او ښې ډېرې شوې) مونږ تاسو په بهرۍ کې پورته کړی (چې په اوبو کې چلېدله).

(۱) لسان العرب ج ۵ ص ۲۶۶

(۲) مفردات الراغب ص ۱۷۱ - المحرر الوجيز ج ۱۵ ص ۲۹۹

یو نحوي تحلیل

۵۔ د ﴿ جَزَاءٌ لِّمَن كَانَ كُفِرَ ﴾ جمله په لاندې ډول تحلیلله کېدلی شي:

الف: د ﴿ جَزَاءٌ ﴾ کلمه د ﴿ فَفَتَحْنَا ﴾، ﴿ وَفَجَّرْنَا ﴾، ﴿ وَحَمَلْنَاهُ ﴾ درېواړو افعالو دپاره د تنازع په توګه د 'مفعول له' په حیث منصوبه ده^(۱).

ب: په ﴿ لِّمَن ﴾ کېنې د 'ل' توری په ﴿ جَزَاءٌ ﴾ پورې تعلق نیسي او د 'مَن' کلمه د نوح عليه السلام څخه کنایې ده.

ج: د ﴿ كُفِرَ ﴾ کلمه مجهوله ماضي ده او د اشتقاق په ملحوظ دوه احتماله درلودلی شي^(۲): یو دا چې د 'کُفِرَ' څخه مشتقه فرض کړی شي کوم چې د شکر نقيض دی او پخپله متعدي دی. او بل دا چې دا د 'کُفِرَ' څخه مشتقه فرض کړی شي کوم چې د ایمان نقيض دی او په 'ب' سره متعدي ګرځي او په 'کفر به' سره ترې تعبیر کېدلی شي.

نو د پاسني تحلیل په نظر کېنې نیولو سره د ذکرې شوې جملې د معنی حاصل داسې راڅپړي چې: مونږ وړاندېني کارونه د دې دپاره ترسره کړه ترڅو هغه کس ته د دښمنانو په هلاک او د مؤمنانو په نجات جزا ورکړو او انتقام ورته واخلو کوم کس چې ناشکره کړی شوی وه (بې قدرې یې شوې وه) او یا ورباندې ایمان نه وو راوړ شوی، چې هغه کس د نوح عليه السلام څخه عبارت دی.

یو صرفي تحلیل

۶۔ په دې سورت (القمر) کېنې د ﴿ فَهَلْ مِنْ مُّذَكِّرٍ ﴾ جمله د موضوعاتو په ملحوظ شپږ ګرته نازله شوې ده، او په ټولو جملو کېنې د ﴿ مُذَكِّرٍ ﴾ کلمې اصلاً د 'ذکر' څخه اشتقاق موندلی دی، چې په اصل کېنې 'مُذَكِّرٌ' - لکه 'مُكْتَسِبٌ' - وه، بیا په ټولو کلمو کېنې د صرفي قانون په بنیاد^(۳) د 'ذ'، 'ت' دواړو تورو د 'د' په تورو سره د تخفیف دپاره ابدال موندلی دی او بیا په هره یوه کلمه کېنې د 'د' توري سره ادغام شوی دی او د هرې یوې کلمې څخه د 'مُذَكِّرٌ' کلمه جوړه شوې ده.

سوال جواب

۷۔ که څوک وایي چې: په دې سورت کېنې د ذکرې شوې مجموعې دوه وروستني ایتونه [۱۶]، [۱۷] څلور څلور ګرته نازل شوي دي، نو په دغه تکراري نزول کېنې څه حکمت دی؟

مونږ وایو چې:

الف: که څه هم ظاهراً ذکر شوي ایتونه تکرار برېښي مګر په حقیقت کېنې پکېنې تکرار نشته،

(۱) تفسیر القرطبي ج ۱۷ ص ۱۳۳: تفسیر الکشاف ج ۴ ص ۴۳۵

(۲) لسان العرب ج ۵ ص ۱۴۴

(۳) صرف العزیز ص ۲۷۵

او دا ځکه چې په لحاظونو سره د یوه ځای ایت د بل ځای د ایت څخه مغایر دی او په اعتباراتو او لحاظونو سره خو څیزونه تغیر مومي.

د همدې کبله یوه ورځې نبی کریم ﷺ د غوا هغې غوښې ته اشاره وکړه کومه چې بریرې رضی الله عنها ته د خیرات (صدقې) په توګه ورکړه شوې وه او هغې بیا أم المؤمنین عائشې رضی الله عنها ته د سوغات (تحفې) په توګه ورکړې وه، حال دا چې په نبی کریم ﷺ باندې د خیرات (صدقات) اخستل حرام وه او سوغات (هدیه) ورته حلاله وه، نو ویې فرمایل چې: «هَذَا لِبَرِيرَةَ صَدَقَةٌ وَلَنَا هَدِيَّةٌ»^(۱) یعنې دغه غوښه بریرې رضی الله عنها ته خیرات (او صدقه) ده او زموږ دپاره (د هغې د خوا څخه) سوغات (او تحفه) ده.

ب: په دې باندې علاوه ذکر و شو دواړو ایتونو د زیات اهتمام دپاره بیا بیا نزول موندلی دی او د دغسې غرض دپاره خو تکرار څه ناآشنا کار نه دی. لکه:

اول: نبی کریم ﷺ د حجة الوداع په اوږده حدیث کښې لاندې کلمات څو واره تکرار کړه چې: «فَإِنْ دِمَاءَكُمْ وَأَمْوَالَكُمْ وَأَعْرَاضُكُمْ عَلَيْكُمْ حَرَامٌ كَحُرْمَةِ يَوْمِكُمْ هَذَا فِي بَلَدِكُمْ هَذَا فِي شَهْرِكُمْ هَذَا»^(۲) یعنې نو (ای مومنانو!) یقیناً ستاسو وینې او ستاسو مالونه او ستاسو عزتونه په تاسو باندې داسې حرام (او محترم) دي لکه ستاسو د دغې ورځې حراموالی (او احترام، البته) ستاسو په دغه ښار (مکه معظمه) کښې، ستاسو په دغې میاشت (ذو الحجه) کښې.

دوهم: ابو بکره ؓ وایي: یو ځل نبی کریم ﷺ په یوه حدیث کښې وفرمایل چې: «...وَشَهَادَةُ الزُّورِ أَوْ قَوْلُ الزُّورِ»^(۳) یعنې او په لویو گناهونو (کبائرو) کښې د ډېرو لویو گناهونو څخه د دروغو شهادت یا دروغ خبره هم ده. په دغه وخت کښې نبی کریم ﷺ تکیه وهلې وه نو راکېناست حال دا چې «شهادة الزور» یا «قول الزور» کلمه یې تکراروله، آن تردې چې مونږ وویلې چې ای کاش! چې نبی کریم ﷺ چپ شوی وی او تکرار یې بس کړی وی.

درېم: انس ؓ په یوه حدیث کښې وایي چې: «كَانَ إِذَا تَكَلَّمَ بِكَلِمَةٍ أَغَاذَهَا ثَلَاثًا حَتَّى تُفْهَمَ عَنْهُ»^(۴) یعنې یقیناً نبی کریم ﷺ وه چې کله به یې یو مهمه خبره کوله نو درې کرته به یې تکراروله ترڅو چې ترې فهم کړی شي (او ترې زده کړی شي).

﴿كَذَبْتَ عَادٌ فَكَيْفَ كَانَ عَذَابِي وَنُذْرِي﴾ (٢٥) ﴿إِنَّا أَرْسَلْنَا عَلَيْهِمْ رِيحًا صَرْصَرًا فِي يَوْمِ نَحْسٍ مُّسْتَمِرٍّ﴾ (٢٦) ﴿تَنْزِعُ النَّاسَ كَأَنَّهُمْ أَعْجَازُ نَخْلٍ مُّنْقَعِرٍ﴾ (٢٧) ﴿فَكَيْفَ كَانَ عَذَابِي وَنُذْرِي﴾ (٢٨) ﴿وَلَقَدْ يَسَّرْنَا الْقُرْآنَ لِلذِّكْرِ فَهَلْ مِنْ مُّذَكِّرٍ﴾ (٢٩) ﴿كَذَبْتَ ثَمُودُ بِالنُّذْرِ﴾ (٣٠) ﴿فَقَالُوا أَبَشْرًا

(۱) مسند احمد بن حنبل ج ۹ ص ۵۴۳

(۲) صحيح البخاري ج ۱ ص ۲۲۴

(۳) صحيح مسلم ج ۱ ص ۶۴

(۴) صحيح البخاري ج ۱ ص ۲۰

مِنَّا وَاجِدًا نَتَّبِعُهُ إِنَّا إِذَا لَفِيَ ضَلَالٍ وَسُعُرٌ ﴿١٨﴾ أَلْقَى الذِّكْرَ عَلَيْهِ مِنْ بَيْنِنَا بَلْ هُوَ
 كَذَّابٌ أَشِرٌّ ﴿١٩﴾ سَيَعْلَمُونَ غَدًا مِّنَ الْكَذَّابِ الْأَشِرِّ ﴿٢٠﴾ إِنَّا مُرْسِلُوا النَّاقَةِ فِتْنَةً لَهُمْ
 فَارْتَقِبْهُمْ وَاصْطَبِرْ ﴿٢١﴾ وَنَبِّئْهُمْ أَنَّ الْمَاءَ قِسْمَةٌ بَيْنَهُمْ كُلُّ شِرْبٍ مُحْتَضَرٌ ﴿٢٢﴾ فَنادَوْا
 صَاحِبَهُمْ فَتَعَاطَى فَعَقَرَ ﴿٢٣﴾ فَكَيْفَ كَانَ عَذَابِي وَنُذْرٍ ﴿٢٤﴾ إِنَّا أَرْسَلْنَا عَلَيْهِمْ صَيْحَةً
 وَاحِدَةً فَكَانُوا كَهَشِيمِ الْمُخْتَطِرِ ﴿٢٥﴾ وَلَقَدْ يَسَّرْنَا الْقُرْآنَ لِلذِّكْرِ فَهَلْ مِن مُّدْكِرٍ ﴿٢٦﴾

[۱۸] عادیانو (د هود ﷺ په شمول ټولو پیغمبرانو ته) د دروغو نسبت کړی وه، نو (وگوره چې) زما عذاب او زما ډارول څنگه وه (څه نتیجه یې ورکړه)؟

[۱۹] یقیناً مونږ ورباندې ډېر تېز باد د پرله پسې بدۍ په وخت کښي ورولبېږه (چې اوه شپې او اته ورځې یې ادامه ولرله).

[۲۰] چې دغه باد به خلک (د ثمودیانو نارینه، ښځینه، غټان او ماشومان د پټو ځایونو څخه) راویستل (او په ځمکه به یې داسې غورزول) لکه چې یقیناً دوی د بېخه راوتلي د خرما وو ډډونه وي (او په ځمکه غځولی شوي وي).

[۲۱] نو (وگوره چې) زما عذاب او زما ډاروونکی څنگه (سره یو تربله نژدې) وه.

[۲۲] او یقیناً مونږ قرآن کریم د پند اخستلو دپاره اسان کړی دی (چې حقایق پکښې هوښو او د واقع مطابق نازلوو) نو ایا څوک پند اخستونکی شته؟

[۲۳] ثمودیانو هم ډاروونکو ته د دروغو نسبت کړی وه (چې نه یې پیغمبر قبول کړه او نه یې په معجزه باندې عقیده خپله کړه).

[۲۴] نو ثمودیانو (د ډاروونکو په هکله) وویلې چې: ایا زمونږ د جملې څخه یوه سړي لره مونږ پیروي وکړو (چې په مونږ باندې هیڅ بهتري نه لري)؟ یقیناً مونږ به په دغه وخت کښي هرومرو په گمراهۍ او لیونتوب کښي اخته یاستو.

[۲۵] ایا په دغه (یوه سړي) باندې زمونږ د ټولو د منځ څخه پند وراچولی کېږي (و چې ورته کېږي او بل هیچا ته و چې نه کېږي)؟

(نو معلومه شوه چې نوموړی د نبوت په دعوه کښي رښتینی نه دی) بلکې ډېر دروغزن متکبر دی (غواړي چې ځان ته مشري کسبه کړي).

[۲۶] (مونږ صالح ﷺ ته و چې) ثمودیان به سباته (د عذاب د نزول په ورځ) ډېر ژر پوه شي چې ډېر دروغزن متکبر څوک دی؟

[۲۷] یقیناً مونږ د امتحان دپاره ثمودیانو ته (په خارق العاده توگه) د اوبښې وړلېږونکي یاستو،

نو ته دوی ته منتظر اوسه او (په ستغو سپورو خبرو یې) صبر ته ادامه ورکړه.
 [۲۸] او ثمودیان خبر کړه چې یقیناً د دوی او د اوبنې ترمنځ اوبه ویشلې شوې (په نوبت) دي،
 چې د اوبو هر نوبت (ته وارگړی) حاضر کړی شوی دی (یو لوری به پر بل لوري تجاوز نه کوي).
 [۲۹] نو (په نتیجه کښې) ثمودیانو خپل ملگري ته (د اوبنې د هلاکولو دپاره) غږ وکړ، نو هغه
 راوښوه نو زخمي یې کړ (او بیا یې قتل کړه).
 [۳۰] نو (وگوره! چې) زما عذاب او زما ډاروونکي سره څنگه (پیاوړې) اړیکې لري؟
 [۳۱] یقیناً مونږ په ثمودیانو باندې (د جبرائیل علیه السلام) یوه کړیکه ورواستوله نو (هغوی ټول
 سمدستي) د شپول جوړوونکي د میده کړی شوو خاشاکو غونډې وگرځېدل (او په ځمکه باندې
 خواره واره پرېوتل).
 [۳۲] او یقیناً مونږ قرآن کریم د پند اخستلو دپاره اسان کړی دی نو ایا څوک پند اخستونکي شته؟

د مطلب خلاصه

پدې ای پیغمبره! د عبرتي درسونو په لړ کښې څه نور بیان په خپل امت باندې قرائت کړه:
 ۱- عادیانو ټولو پیغمبرانو ته عموماً او هود علیه السلام ته خصوصاً د دروغو نسبت کړی وه. نو وگوره
 چې زما عذاب او زما ډاروونکي سره یو تربله څومره نژدې اړیکې لري؟ ایا د ډاروونکو د تکذیب
 په تعقیب ورباندې بنیاد ویستونکي عذاب ورنازل نه شو؟
 ۲- یقیناً مونږ په هغوی باندې د تکذیب په نتیجه کښې په لاندې ډول مهلک عذاب ورولبړه:
 الف: دا عذاب داسې سوزوونکی او تېز باد وه چې په عادیانو باندې اوه شپې او اته ورځې
 وچلېد چې نه یې د هغوی غټان ژوندي پرېښودل او نه ماشومان، بلکې ټول یې د څرمې هلاک کړه.
 ب: دا عذاب داسې تېز باد وه چې خلک (د عادیانو نارینه او ښځینه) به یې (د پټو ځایونو څخه)
 راویستل او په ځمکه باندې به یې په شدت سره غورزول، تا به ویل لکه چې دوی د بېخونو څخه
 راوتلي د خرما ډډونه دي چې اوږده اوږده غزه دلي پراته دي.
 ۳- نو ای پیغمبره! ته د عادیانو د حال څخه تعجب وکړه او وگوره چې د تکذیب په نتیجه کښې
 پرې څومره قوي عذاب ورنازل شو او زما د عذاب او زما د ډاروونکو ارتباط سره څومره قوي دي.
 ۴- یقیناً مونږ قرآن کریم د پند اخستلو دپاره اسان کړی دی او حقایق مو پکښې هوبهو او
 کټ مټ نازل کړي دي، نو ایا څوک شته چې پند ترې واخلي او گټه ترې پورته کړي؟ که بالفرض
 مونږ په قرآن کریم کښې د حقایقو بیان پوره نه وی نازل کړی نو عبرت او پند اخستل به هم ترې
 اسان کار نه وی.

۵- ای پیغمبره! د عادیانو په تعقیب ثمودیانو هم د ټولو پیغمبرانو عموماً او د صالح علیه السلام
 خصوصاً تکذیب وکړ او ټول ډاروونکي یې دروغ وگڼل، نو په تعجب سره یې وویل چې:
 الف: ایا مونږ د یوه بنیادم پیروي وکړو حال دا چې زموږ او د هغه ترمنځ په بشریت کښې هیڅ

توپیر نشته؟ که بالفرض نوموړی پیغمبر وی نو بشر به نه وی او یا به مونږ ټول پیغمبران وی. همدارنگه نوموړی په مونږ کښې یو سړی دی (پيروان نه لري)، که بالفرض نوموړی په خپله د نبوت په دعوه کښې رښتینی وی نو څه پيروان خو به یې درلودلي وی.

ب: نوموړی مونږ په دوزخ سره تهدیدوي چې که ایمان مو رانه وړ ضرور به په سوزوونکي اور کښې معذب کړی شی. حال دا چې مونږ په دې عقیده یاستو که بالفرض مونږ په نوموړي باندې ایمان راوړو نو په دغه وخت کښې به په گمراهۍ کښې یاستو، بلکې د عقل څخه به خلاص (ليونيان) یاستو. نو په همدې بنیاد د نوموړي پیروي د اور څخه د نجات وسیله نه ده بلکې د لیونتوب سبب دی.

ج: ایا دا عجیبه نه ده چې زمونږ د ټولو د جملې څخه یوازې په صالح عليه السلام باندې وحې نازلې شوه او یوازې همدې پیغمبر وگرځولی شو؟ حال دا چې په مونږ کښې ډېر کسان موجود دي چې د نوموړي څخه د مال او عزت د حیثه زیات دي او د نبوت دپاره ترې زیات استحقاق لري.

د: نو د همدې کبله مونږ په دې عقیده یاستو چې نوموړی په خپله نبوتي دعوه کښې دروغژن دی، بلکې نوموړی دروغژن متکبر دی چې د دروغو په ذریعه په مونږ باندې خپل ریاست قائلول غواړي.

۶- مونږ صالح عليه السلام ته وحې وکړه چې د کفارو په ستغو سپورو لقبونو باندې مه متاثر کېږه، چې ډېر ژر به سبا ته (بله ورځ) پوه شي چې دروغژن متکبر د چا لقب دی؟ دا د هغه چا لقب دی کوم چې د عذاب د نزول په ورځ په عذاب اخته شي، نه د هغه چا چې په دغې ورځ کښې نجات موندنه کړي.

۷- د عذاب د نزول ورځ رانژدې ده او دا ځکه چې یقیناً مونږ شمودیانو ته د ازمېښت په حیث د معجزانه اوبښې لېږونکي یاستو چې په همدغې ازموینه کښې به هغوی د ناکامۍ سره مخامخ شي او د عذاب د نزول لاره به ورته برابره شي. نو په همدې بنیاد ته همدغې ورځ ته منتظر اوسه او د هغوی په سپکو سپورو لقبونو باندې صبر وکړه او خپل ثبات او استقامت ته ادامه ورکړه.

۸- ای صالحه! د معجزانه اوبښې په هکله شمودیانو ته خبر ورکړه چې: دا اعجازي اوبښه ده، تاسو یې د خوراک او څښاک مخه مه نیسئ او په اوبه خور باندې ورسره نوبت وتړئ چې یو وخت به دغه اوبښه اوبه څښکي او بله ورځ به ستاسو څاروي د اوبو څخه استفاده کوي. لنډه دا چې هر وارگړی به خپل وار (نوبت) ته حاضرېږي او د یوه طرفه به هم په بل طرف باندې په اوبو څښلو کښې مزاحمت او تعرض نه وی.

۹- شمودیانو د اوبو د نوبت کولو خبره هم قبوله نه کړه او د نوبت مراعات یې ونه ساته نو د همدې کبله یې خپل بدبخته انډیوال ته غږ وکړ ترڅو ذکره شوې اوبښه قتلې کړي. نو همدغه شریر سړی ورغی او اوبښه یې راوښوه او زخمي یې کړه او بالاخره په قتل یې ورسوله، حتی چې د الله ﷻ د عذاب د نزول خبره ورباندې ثابته شوه او د هلاک مستحق وگرځېده.

۱۰- نو وگوره چې زما د عذاب او زما د ډاروونکو اړیکې څومره نژدې او کلکې دي؟ یا په بل

عبارت کله چې نمودیانو زما د ډاروونکو او د صالح عليه السلام په شمول زما د معجزانه دلیل سپکاوی وکړ نو سمدستي مو ورباندې یوه تېزه کړیکه مسلطه کړه چې ټول ورباندې د شپول جوړوونکي د شپول د خاشاکو او خړانګو غوندې میده میده په ځمکه باندې خواره واره او تیت پرک ولويدل.

۱۱- ای پیغمبره! یقیناً مونږ دا قرآن کریم د پند اخستلو دپاره ډېر اسان کړی دی چې په مسنره نوکه پکښې بیابیا حقایق نازلوو، نو ایا څوک شته چې د عبرت درس ترې واخلي او د خپلې عقیدې د اصلاح دپاره ترې استفاده وکړي؟ وخت او فرصت تېرېدونکی دی او د ارمان ورځ راروانه ده.

توضیحات

۱- په ﴿فِي يَوْمٍ نَخَسُ مُنْتَمِرًا﴾ کښې د ﴿نَخَسُ﴾ کلمه د الله تعالى په توفیق د [حیم السجدة ۱۶] ایت لاتدې ته تحلیل شوې ده چې د غمونو او دردونو څخه د ډکې ورځې معنی ورکوي په دې مقام کښې ورباندې وراضافه کوو چې دلته د ﴿يَوْمٍ﴾ څخه مطلق وخت مطلب دی ^۱، او دا ځکه چې په عادیانو باندې یوه ورځ یاد نه وه چېدلای بلکې اوه شپې او اته ورځې یې ادامه درلوده. یعنې مونږ په عادیانو باندې تېر سوړونکی یاد ورواستاوه چې د غمونو په وخت کښې یې څو ورځې مسله ادامه درلوده.

د «نُفِرَ» معنی

۲- که څه هم په ﴿إِنَّا إِذَا لَقِيَ ظَلَمٌ وَنُفِرَ﴾ کښې د «نُفِرَ» کلمه د تېر اوړ معنی ورکوي، د همدې کبله په یوه اوږده حدیث کښې نبي کریم صلی الله علیه و آله ابو بصیر رضی الله عنه نومي صحابي ته د «نُفِرَ حَرْبٌ» لقب ورکړی دی ^۲، چې نوموړی اوړ لږوسی دی اوړ ورباندې تازه کېږي او تېرېږي. مګر ذکر شوي کلمه د حَتُونِ الْبُوتُوبِ دپاره هم وجعه شوې ده ^۳، او په دې مقام کښې همدغه معنی مراده ده یعنې که بالفرض مونږ د صالح عليه السلام پېروي خپله کړو نو مونږ به په دغه وخت کښې په گمراهۍ او لبوتوب کښې اخته یاستو.

د «أُشِرَ» معنی

۳- په ﴿يَلْهُو كَذِبٌ أُشِرٌ﴾ او په ﴿مَنْ أَلْكَأْتُ الْأُشْرَ﴾ کښې د «أُشِرَ» دواړه کلمې صفت شبه دی ^۴، او د «أُشِرٌ» لکه «فَطَرٌ» څخه اشتقاقې شوې دي چې د تکبر د شدت او هواپرستي معنی ورکوي ^۵، یعنې نمودیانو وویلې چې صالح عليه السلام دروغزن او هواپرست متکبر دی، خو الله تعالى

۱- روح المعانی ج ۲۷ ص ۸۴

۲- صحيح البخاري ج ۴ ص ۳۸۹

۳- السير المعرب ج ۴ ص ۳۶۶

۴- القاموس المحيط ج ۱ ص ۱۵۰

۵- معجم الرائد ص ۱۴

جواب ورزده کړه چې د عذاب د نزول په ورځ به خبره سپینه شي چې دروغژن او هواپرست متکبر څوک دی؟ (دا به همغه کس وي کوم چې په عذاب اخته شي).

په یاد ولری

۴- په یاد ولری چې په ﴿أَنَّ الْمَاءَ فِشْمَةٌ بَيْنَهُمْ﴾ کښې د هُم ضمیر د ذوالعقولو دپاره وضعه شوی دی او په دې مقام کښې ثمودیانو او د معجزې اوبې ته راجع دی. که څه هم دغه اوبښه د ذوالعقولو څخه نه وه مگر د تغلیب په توګه د ذوالعقولو څخه ګرځولې شوې ده او دا ډول ګرځول په ټولو ژبو کښې او په تېره بیا په عربي ژبه کښې په کثرت سره صورت نیسي.

تعاطي څه ته وايي؟

۵- په ﴿فَتَعَاطَىٰ فَعَقَرَ﴾ کښې د "تعاطي" کلمه د "تعاطي" - لکه "تغالي" - څخه اشتقاقه شوې ده، "تعاطي" د هغه شي په رانيولو کښې استعمالېږي د کوم رانيول چې ناحقه وي او جواز نه لري^(۱). يعنې د ثمودیانو شریر سړي د خپل قوم بلنه ومنله او ناجائز (ناروا) کار ته یې لاس واچاوه چې د معجزې اوبښه یې زخمي او بیا قتل کړه.

"مُحْتَظِرٌ" څه صیغه ده؟

۶- په ﴿فَكَانُوا كَهَشِيرِ الْمُحْتَظِرِ﴾ کښې د "هشيم" کلمه خود الله ﷻ په توفیق د [الكهف: ۴۵] ایت لاندې ښه پوره تحلیل شوي ده چې د هغه پوست او نرم شي څخه عبارت ده کوم چې میده-میده او مات-مات شي.

دا د یو پلوه، او د بله پلوه د "مُحْتَظِرٌ" کلمه د اسم فاعل صیغه ده چې د حظيرة جوړوونکي معنی ورکوي، "حظيرة" هغې احاطې ته وضعه شوې ده کومه چې د غڼو، یا درمو، یا د ونو د ښاخونو (خرانګو) څخه د ګډو او نورو څارویو د حفاظت دپاره جوړوله کېږي^(۲)، چې په پښتو کښې ورته "شپول" یا "مندو" وايي. نو لکه څنګه چې ذکرې شوې غڼې او د رمې او یا د ونو څانګې په پای کښې د څارویو د پښو لاندې میده-میده ګرځي همدارنګه د جبرائیل ﷺ د تېزې کړېکې څخه وروسته ثمودیان هم میده-میده او په ځمکه خواره واره پرېوتل.

﴿كَذَّبَتْ قَوْمُ لُوطٍ بِالْأُنْذَرِ ۖ إِنَّا أَرْسَلْنَا عَلَيْهِمْ حَاصِبًا ۖ إِلَّا آلَ لُوطٍ نَّجَّيْنَاهُمْ بِسَحَرٍ ۚ نِعْمَةٌ مِّنْ عِنْدِنَا ۚ كَذَلِكَ نَجْزِي مَنْ شَكَرَ ۖ وَلَقَدْ أَنْذَرَهُمْ بَطْشَتَنَا فَتَمَارَوْا بِالْأُنْذَرِ ۖ وَلَقَدْ رَاوَدُوهُ عَنْ ضَيْفِهِ ۖ فَطَمَسْنَا أَعْيُنَهُمْ فَذُوقُوا عَذَابِي وَنُذِرِ ۖ وَلَقَدْ

(۱) لسان العرب ج ۱۵ ص ۷۰

(۲) مفردات الرامح ص ۱۲۲، لسان العرب ج ۴ ص ۲۰۳

صَبَّحَهُمْ بُكْرَةً عَذَابٌ مُسْتَقِرٌّ ﴿۲۸﴾ فَذُوقُوا عَذَابِي وَنُذُرِ ﴿۲۹﴾ وَلَقَدْ يَسَّرْنَا الْقُرْءَانَ لِلذِّكْرِ فَهَلْ مِنْ مُدَكِّرٍ ﴿۳۰﴾ وَلَقَدْ جَاءَ ءَالَ فِرْعَوْنَ النُّذُرُ ﴿۳۱﴾ كَذَّبُوا بِآيَاتِنَا كُلِّهَا فَأَخَذْنَاهُمْ أَخْذَ عَزِيزٍ مُقْتَدِرٍ ﴿۳۲﴾

[۳۳] د لوط عليه السلام قوم ډاروونکو ته د دروغو نسبت وکړې.

[۳۴] (نو) يقينا مونږ په هغوی باندې ډېرې وروونکي باد ورواستاوه، مگر د لوط عليه السلام تېر، چې مونږ ورته په سهار (چرگبانگ) کښې نجات ورکړې.

[۳۵] (البته چې دغه نجات ورته) زمونږ د نزده د انعام (او نعمت) په توگه (صورت ونيوه).
مونږ دغه ډول جزا هغه چا ته ورکوو کوم چې شکرگزارې کوي (دا به د قيامت تر ورځې پورې جاري وي).

[۳۶] او يقينا لوط عليه السلام زمونږ د کلکو نيولو څخه هغوی ډارولې وه (چې عذاب به ورباندې نازل شي) خو هغوی ډاروونکو (په ډارولو) کښې شک خپل کړ (او هيڅ پروا يې ورباندې ونه لرله).
[۳۷] او د همدې کبله هغوی غوښتل چې په لوط عليه السلام باندې د مېلمنو د کبله غلبه مونده کړي (او د ده عليه السلام د کوره يې وباسي)، نو مونږ د هغوی سترگې محوه (ړندې) کړې نو (ورته وويلی شوه چې) زما د عذاب مزه وځکي او زما د ډاروونکو (د تکذيب) نتيجه (وگوري).
[۳۸] او بې شکه د سهار په وخت کښې ورته قرار نيوونکي عذاب ورغی (او) د ورځې تر اوله (لمر خاته) پورې (يې ادامه وکړه).

[۳۹] نو (يو ځل بيا ورته وويلی شوه چې) زما د عذاب او زما د ډاروونکو (نتايج) وځکي!
[۴۰] او يقينا مونږ قرآن کریم د پند اخستلو دپاره اسان کړی دی نو ايا پند اخستونکي څوک شته (چې گټه ترې پورته کړي)؟

[۴۱] او يقينا د فرعون تېر (او د ده اراکينو) ته ډاروونکي (دوه پيغمبران او معجزات) ورغلي وه.
[۴۲] (خو) هغوی زمونږ ټولو دلايلو ته (د پيغمبرانو او معجزاتو په شمول) د دروغو نسبت وکړې، نو مونږ (د غرق په عذاب سره) ونيول، د کلکې ارادې (او) مقتدر ذات نيول (چې په هيڅ وجه يې نجات مونده نه کړ).

د مطلب خلاصه

يعنې اې پيغمبره! د عبرتي درسونو په لړ کښې څه نور مثالونه هم په خپل امت باندې قرائت کړه هغه دا چې:

۱- د لوط عليه السلام قوم هم ډاروونکو ته د دروغو نسبت وکړ چې نه يې د پيغمبر دعوت قبول کړ او نه يې معجزې ته د واقعيت په نظر وکتل، بلکې د کفر سره سره يې فاحشو جنايتونو ته هم ادامه ورکړه.

۲۔ مونږ د لوط عليه السلام په قوم باندې د هغه وروسته چې د دوی ټول ښارونه مو سرچپه په ځمکه وغورزول، وروونکی باد هم مسلط کړ چې د توهین دپاره یې ورباندې د قرټکانو باران وکړ.

۳۔ البته دغه عذاب د سهار په وخت کښې نازل شو او تر لمر خاته پورې یې اداام وکړ، خو په همدغه مهال مو لوط عليه السلام او د ده مسلمانې کورنۍ ته نجات ورکړ، چې همدغه نجات او د کفارو هلاک د لوط عليه السلام دپاره زمونږ په نزد یو لوی عظیم الشان نعمت وه.

۴۔ ای پیغمبره! دغه نجات یوازې د لوط عليه السلام پورې اختصاص نه درلود، بلکې مونږ هر هغه چا ته په دنیا او آخرت کښې ښکته جزا ورکړو کوم چې زمونږ شکریه کوي او د سمې عقیدې درلودونکی وي، برابره خبره ده چې په هره زمانه کښې او د هر ځای اوسېدونکی وي.

۵۔ د ذکر شوي عذاب د وقوع څخه وړاندې لوط عليه السلام هلاک شوی قوم زمونږ د نیولو څخه ډارولی وه، چې د کفر څخه لاس واخلي او د توحید عقیده خپله کړي که نه نو الله تعالی به ورباندې بنیاد وټیټونکی عذاب درنازل کړي، خو هغوی د ټولو ډاروونکو په هکله جگړې کولې او د شک په نظر یې ورته کتل چې نه یې پیغمبر ومانه، نه معجزه او نه یې نصیحت ته غوږ ایښود.

۶۔ دغه هلاک کړی شوی قوم د لوط عليه السلام څخه د مېلمنو د کبله ډېره کلکه غوښتنه وکړه چې زمونږ په لاس یې راکړه ترڅو ورسره مونږ هغه کار اجرا کړو کوم چې زمونږ خوښ دی.

هغوی اراده درلوده چې په همدغې مطالبه کښې بریالي شي که نه نو د زور څخه به کار واخلي او خپل مطلب ته به ځانونه ورسوي. خو مونږ د هغوی سترګې پندې کړې چې ځای په ځای ودرېدل او هیڅ توان یې ونه شو درلودلی چې کوم لور ته حرکت وکړي.

۷۔ د الله تعالی د پلوه ورته په همدغه حالت کښې وویلی شوه چې د بنیاد وټیټونکی عذاب څخه وړاندې زما د دغه عذاب مزه هم وڅکي او زما د ډاروونکو د تکذیب خوند هم واخلي.

۸۔ په دغه فاجر قوم باندې په اول سهار کښې بنیاد وټیټونکی عذاب ورنازل شو او ورپورې ونښت، چې د هغه څخه د ځان د بچ کولو وسه په هیچا کښې موجوده نه شوه او په ټولو باندې یې استقرار ونيوه او د لمر خاته پورې یې دوام وکړ.

۹۔ په دغه وخت کښې ورته یو ځل بیا د الله تعالی د پلوه د تزییح او تخجیل دپاره وویلی شوه چې زما د عذاب مزه وڅکي او زما د ډاروونکو د تکذیب خوند واخلي.

۱۰۔ یقیناً مونږ دا قرآن کریم د پند اخستلو دپاره اسان کړی دی چې په ډېره څرګنده توګه پکښې هوښو حقایق بیانوو، نو ایا څوک شته چې د دغو حقایقو څخه ګټه پورته کړي او پند ترې واخلي؟

۱۱۔ ای پیغمبره! یقیناً د فرعون ټبر او د ده اراکینو ته هم ډاروونکي ورغلي وه، چې موسی عليه السلام او هارون عليه السلام ورته متعددي معجزې او د نبوت براهین څرګند کړه ترڅو هغوی کفري عقیده پرېږدي او توحیدي عقیده خپله کړي.

۱۲۔ هغوی زمونږ ټولو دلایلو ته د دروغو نسبت وکړ چې نه یې د نبوت معجزه قبوله کړه او نه یې موسی عليه السلام او هارون عليه السلام ومنل بلکې د جادو او جادوګرانو په لقب ورکولو باندې کلک ودرېده.

۱۳۔ نو په نتیجه کښې ټول فرعونیان مونږ د غرق په عذاب سره ونيول او د څرمې مو هلاک کړل، البته چې دا نیول د بل چا نیول نه وه چې څوک ترې ځان بچ کړی شي، بلکه دا د الله ﷻ نیول وه چې د کلکې ارادې درلودونکي دي او هیڅوک نه شي کولی چې د ارادې په اجراء کښې ورته خنډ واقع کړي، او همدارنګه د پوره کامل قدرت درلودونکی دی چې هر شی یې د توانه پوره دی او هر څه کولی شي.

توضیحات

۱۔ په ﴿ إِنَّا أَرْسَلْنَا عَلَيْهِمْ حَاصِبًا ﴾ کښې د "حَاصِب" کلمه هغه تېز باد ته وضعه شوې ده کوم چې خاورې او شګې پورته کوي^(۱)، په دې مقام کښې د هغو قرتکانو باران ته اشاره ده په کوم باندې چې په [هود: ۸۲] ایت کښې صراحت نازل شوی دی. یعنې مونږ د لوط عليه السلام د قوم په ښارونو باندې د سرچپه کولو څخه وروسته د قرتکانو باران ووراهه.

طمس څه معنی؟

۲۔ په ﴿ فَطَمَسْنَا أَعْيُنَهُمْ ﴾ کښې د "طَمَسْنَا" کلمه د "طَمَس" لکه "ضَرَب" څخه اشتقاقه شوې ده او مونږ د [یونس: ۸۸] ایت لاندې لیکلي دي چې: "طَمَس" د یوه شي د اثارو د منځه وړلو څخه عبارت دی، په دې مقام کښې اکثر مفسرینو کرامو همدغه معنی غوره کړې ده^(۲). یعنې: نو مونږ د هغوی سترګې بالکل د منځه یووړې حتی چې په مخونو کښې یې ژوروالی ورک شو تابه ویل چې بالکل یې سترګې نه درلودې.

سوال جواب

۳۔ که څوک وایي چې: په ﴿ وَلَقَدْ صَبَّحَهُم بُكْرَةً عَذَابٌ مُسْتَقِرٌّ ﴾ کښې د ﴿ صَبَّحَهُمْ ﴾ کلمه د "تَضَبَّح" څخه اشتقاقه شوې ده چې د سبا (سهار) په وخت کښې ورتللو ته وضعه شوې ده^(۳)، او د ﴿ بُكْرَةً ﴾ کلمه د ورځې اولني وخت (لمرځاته) معنی ورکوي^(۴)؛ نو پوښتنه دا ده چې ایا ذکرې شوې دواړه کلمې سره څه منافات نه لري؟

مونږ وایو چې: په ﴿ صَبَّحَهُمْ ﴾ کښې د عذاب شروع ته اشاره ده او په ﴿ بُكْرَةً ﴾ کښې د "إلى" په تقدیر سره د عذاب ختم مطلب دي. یعنې د لوط عليه السلام په قوم باندې سهار (سبا) د عذاب نزول پیل شو او په لمرځاته سره ختم شو.

(۱) لسان العرب ج ۱ ص ۳۲۰

(۲) تفسیر البغوي ج ۴ ص ۲۶۳؛ تفسیر القرطبي ج ۱۷ ص ۱۴۲

(۳) لسان العرب ج ۲ ص ۵۰۲

(۴) مفردات الراغب ص ۵۵

په همدغه مضمون باندې په [الحجر: ۶۶، ۷۲] ایتونو کښې مسراحت نازل شوی دی، هیله ده چې د ښه پوهېدلو دپاره هلته یو ځل مراجعه وکړی شي.

﴿اَكْفَارُكُمْ خَيْرٌ مِنْ اُولَئِكَ اَمْ لَكُمْ بَرَاءَةٌ فِي الزُّبُرِ﴾ (۱۷) اَمْ يَقُولُونَ نَحْنُ جَمِيعٌ مُنْتَصِرٌ ﴿۱۸﴾ سَيُزَمُّ الْجَمْعُ وَيُوَلُّونَ الدُّبُرَ ﴿۱۹﴾ بَلِ السَّاعَةُ مَوْعِدُهُمْ وَالسَّاعَةُ اَذْهَىٰ وَاَمْرٌ ﴿۲۰﴾

[۴۳] (ای د مکې اوسېدونکوا) ایا ستاسو کفار د هغو کفارو څخه بهتر دي (د کومو چې په هلاکو شوو کښې لږ وړاندې نومونه واخستل شوه)؟ یا ستاسو (د کفارو) دپاره په پخوانیو اسماني کتابونو کښې برائت موجود دی (چې دوی به د هغوی غوندې په کفر نه نیولی کېږي)؟

[۴۴] یا ستاسو کفار وایي چې: مونږ متفق (یو ټولګی او هم د خپلو غلیمانو څخه) انتقام اخستونکي یاستو (چې د هیچا زور راباندې د پاسه نه دی)؟

[۴۵] ډېر ژر به دغه د کفارو جمعیت مات کړی شي او (د جنګ میدان ته) به شاګانې واړوي (او وبه تښتي).

[۴۶] (دغه دنیاوي عذاب د کفارو وروستی عذاب نه دی، بلکې (د عذاب) موعد یې د قیامت ورځ ده، حال دا چې دغه ورځ (د عذاب د حیثه) زښته ډېره دهشتناکه او ډېره زیاته ترڅه ده.

د مطلب خلاصه

په وړاندېنيو ایتونو کښې د ځینو هلاکو شوو کفري قومونو ذکر وه او په دې ایتونو کښې په همدغې موضوع باندې یوې تبصرې ته اشاره شوې ده چې حاصل یې داسې راخپړي:

ای پیغمبره! د مکې خلکو ته لاندې پوښتنې راجع کړه او ورته ووايه چې:

۱- ای د مکې معظمي اوسېدونکوا ایا ستاسو کفار او د شرکي کفري عقیدې درلودونکي د پخوانیو هلاکو شوو کفارو څخه بهتر دي؟ ایا د هغوی څخه یې ثروت او مالداري زیاته ده او هم د هغوی څخه د عمرونو او بدني قوتونو د حیثه اوچت دي او کولی شي چې په خپل بدني او مالي قوت سره د عذاب مخه د خپلو ځانونو څخه واړوي؟

۲- ایا ستاسو کفارو ته په اسماني کتابونو کښې د عذاب څخه برائت او خلاصون ورکړی شوی دی چې تاسو په کفر باندې نه نیولی کېږئ بلکې ستاسو کفر د هغوی څخه خفیف دی؟

پوره واضحه ده چې د ذکر شوو دواړو پوښتنو جوابونه منفي دي، چې د دې زمانې کفار نه د هغوی څخه بهتر دي او نه یې کفر د هغوی څخه خفیف دی او بالاخره نه د خپل نجات دپاره کوم پیغمبري منقول سند په لاس کښې لري. نو بیا ولې د هغوی څخه عبرت نه اخلي او په څه دلیل په کفري عقیده کلک ولاړ دی؟

۳- ایا د مکې د خلکو کافره ډله وایي چې مونږ ټول متفق یاستو او خبره مو یوه ده (بې اتفاقي په مونږ کښې سرايت نه شي کولی، بلکې مونږ د خپل هر یو غلیم او دښمن څخه انتقام اخستونکي

یاستو ز مونږ زور په هر چا باندې د پاسبه دی؟
 ۴- ای پیغمبره! دغسې نه ده لکه چې دوی خیال کوي بلکې ډېر ژر به یې جمعیت مات شي او د خپلو ځانونو د نجات او انتقام هیڅ توان به ونه لري او د شکست سره به مخامخ شي، نو د جنگ میدان ته به شاګانې وروواړوي او ټول به ښه سخته ماتې وخورې.
 په دغه دنیاوي عذاب باندې علاوه، د دغو کفارو دپاره د تعذیب بله موقع او بل وخت د قیامت ورځ ده چې د دغې ورځې عذاب ډېر دهشتناک او ډېر تریخ دی چې هیڅ انقطاع او خاتمه نه لري، حال دا چې هیڅوک ترې ځان نه شي بچ کولی.

توضیحات

۱- که څه هم ځینو مفسرینو کرامو په ﴿اُكْفَارُكُمْ﴾ کښې د "کُفْر" په کلمې سره مطلق "عربو" ته خطاب کښلی دی^(۱)، مګر ظاهره دا ده چې دا خطاب به اهل مکه وو ته متوجه وي^(۲)، چې په مستقیمه توګه په همدوی کښې بحث روان دی.

د نبوت یو بل دلیل

۲- دغه دوه ایتونه د ﴿سَيُزَمُّ﴾ څخه نیولې تر ﴿وَأَمْرٌ﴾ پورې په لاندې شرحې سره د نبی کریم ﷺ د نبوت یو بل دلیل دی چې:

الف: دا ایتونه د بدر د غزا څخه اوه کاله وړاندې په مکه معظمه کښې نازل شوی وه^(۳)، په دغه وخت کښې د چا په خیال کښې هم نه تېرېده چې د قریشو ټولګی به د ماتې سره مخامخ شي.

ب: حتی امیر المؤمنین عمر ؓ، وایي چې: زه د ایتونو د نزول په وخت کښې هیڅ نه پوهېدم چې کوم جمعیت به د ماتې سره مخ شي^(۴)، خو کله چې د بدر د غزا په مهال نبی کریم ﷺ د وړوکې څیمې څخه رابهر شو او ذکر شوي دوه ایتونه یې لوستل نو زه پوه شوم چې هرو مرو به د مشرکانو جمعیت ماتې وخوري، چې ماتې یې وخوره او د نبی کریم ﷺ وړاندوینې تحقق وموند.

ج: د بدر د غزا په مهال د ذکر شوو دواړو ایتونو قرائت د عبد الله بن عباس رضی الله عنهما څخه هم روایت شوی دی^(۵).

دَاهِيَةٌ څه معنی؟

۳- په ﴿أَذْهَىٰ وَأَمْرٌ﴾ کښې د ﴿أَذْهَىٰ﴾ کلمه د "دَاهِيَةٌ" دپاره د تفضیل صیغه ده^(۶)، په "دَاهِيَةٌ"

(۱) تفسیر القرطبي ج ۷ ص ۱۴۵

(۲) روح المعاني ج ۲۷ ص ۹۲

(۳) اللباب فی علوم الکتاب ج ۱۸ ص ۲۷۷

(۴) الدر المنثور ج ۷ ص ۶۸۱ تفسیر البغوي ج ۴ ص ۲۶۴

(۵) صحیح البخاري ج ۲ ص ۷۲۲

(۶) نظم الدرر ج ۷ ص ۲۶۶

کښې د "ت" توري د تانيث دپاره نه دي چې اسم تفضیل يې بايد د "فُعْلَى" لکه "لُصْرَى" په وزن استعمال شوی وي، بلکې د (مبالغې) دپاره دي.

"ذاهية" د هغه هولناک او دهشتناک شي معنی ورکوي د کوم چې مخنيوي امکان نه لري^(۱). يعنې د مشرکانو د جمعيت دنياوي شکست وړوکی عذاب دی چې په مرگ سره ختمېږي، خو د قيامت د ورځې عذاب يې ډېر زيات او ډېر خطرناک دی چې دانسي دی او اختتام نه لري او په دې باندې علاوه د دنياوي عذاب په پرتله ډېر تريخ هم دی.

﴿إِنَّ الْمُجْرِمِينَ فِي ضَلَالٍ وَسُعُرٍ﴾ (۴۷) يَوْمَ يُسْحَبُونَ فِي النَّارِ عَلَىٰ وُجُوهِهِمْ ذُوقُوا مَسَّ سَقَرَ ﴿۴۸﴾ إِنَّا كُلَّ شَيْءٍ خَلَقْنَاهُ بِقَدَرٍ ﴿۴۹﴾ وَمَا أَمْرُنَا إِلَّا وَاحِدَةٌ كَلَمْحٍ بِالْبَصَرِ ﴿۵۰﴾ وَلَقَدْ أَهْلَكْنَا أَشْيَاعَكُمْ فَهَلْ مِنْ مُدْكِرٍ ﴿۵۱﴾ وَكُلُّ شَيْءٍ فَعَلُوهُ فِي الزُّبُرِ ﴿۵۲﴾ وَكُلُّ صَغِيرٍ وَكَبِيرٍ مُسْتَطَرٌ ﴿۵۳﴾ إِنَّ الْمُتَّقِينَ فِي جَنَّاتٍ وَنَهَرٍ ﴿۵۴﴾ فِي مَقْعَدٍ صَدَقَ عِنْدَ مَلِيكٍ مُّقْتَدِرٍ ﴿۵۵﴾

[۴۷] يقيناً مجرمان (کفار) په گمراهۍ او سوزېدلو کښې (واقع) دي.

[۴۸] (البته) په هغې ورځ چې په مخونو باندې په اور کښې کښولې کېږي (او د تخجيل دپاره ورته ويل کېږي چې) د ذوب کوونکي دوزخ عذاب وڅکي.

[۴۹] يقيناً مونږ هر شي (پيدا کړی)، پيدا کړی مو دی په ټاکلې (ازلي) اندازې سره.

[۵۰] او زموږ امر (د سرعت د حیشه) نه دی مگر يوه کلمه (کن) ده، لکه په سترگو سره اشاره (بلکې لا د دې څخه هم په زيات سرعت سره تحقق مومي).

[۵۱] او (ای مشرکانو!) يقيناً مونږ (په پخوانيو زمانو کښې) ستاسو امثال (ډېر) هلاک کړي دي نو (په تاسو کښې) کوم عبرت اخستونکی (او پند اخستونکی) شته؟

[۵۲] او هر شي چې هغوی کړي دي (هغه يې) په اعمالنامو کښې ثبت دي.

[۵۳] او هر وړوکی عمل او لوی عمل (يې) په لوح محفوظ کښې ليکلی شوی دی.

[۵۴] يقيناً متقيان په جنتونو او وياړو کښې دي.

[۵۵] (او هم) د صدق په مقاعدو (ناست ځايونو) کښې (ناست) دي، (البته) د واکدار قدرتمند

(الله ﷻ) په نزد.

د مطلب خلاصه

يعنې ای پيغمبره! د وړاندېنيو ايتونو په تعقيب په خپل امت باندې د قيامت د ورځې په ارتباط څه نور مطالب هم قرائت کړه:

(۱) البحر المحيط ج ۱۰ ص ۴۸؛ لسان العرب ج ۱۴ ص ۲۷۵

۱۔ یقیناً مجرمان او کفري جنايتکاران په گمراهی کښې واقع دي چې کفري تدابير به ورته هېڅ گټه ونه شي رسولی، او همدارنگه په سوزوونکي اور کښې پراته دي.

دا به په هغې ورځ کښې ښه په څرگنده وليدل شي چې هغوی به د دوزخ په داخل کښې په مخور باندې راکشول کېږي او په عين حال کښې به ورته د توبيخ او تخجيل دپاره ويل کېږي چې د دوزخ مسه کول او د دوزخ عذاب وڅکي چې تاسو ورباندې په دنيا کښې عقیده نه درلوده.

۲۔ ای پیغمبره! مونږ هر شی په قدر سره پیدا کړی دی چې په ازل کښې مو د هر شي د موجودېدلو وخت او نور کیفیات په اندازه کړي دي، چې د هماغې اندازې په مطابق موجودیت صورت نیسي.

نو د قیامت د ورځې مقدر وخت نه دی رارسېدلی ځکه ټال ده، که نه نو کله یې چې ټاکلی وخت پوره شي نو هلته به بیا د سترگو په رپ کښې قائمه شي او دا ځکه چې زمونږ امر د یوه شي په موجودولو کښې نه دی مگر فقط یوه کلمه ده چې د "کن" څخه عبارت ده، او د سترگو په رپ کښې تحقق مومي.

۳۔ زمونږ د پلوه کفارو ته ابلاغ کړه چې یقیناً مونږ ستاسو غوندې ډېرې کفرې ډلې هلاکې کړې دي، البته چې کله یې د هلاکت وخت رارسېدلی دی. نو کله چې ستاسو د هلاکت وخت راورسېږي نو تاسو به هم په بنيادي هلاک سره د منځه یوسو. نو ایا څوک پند او عبرت اخستونکی شته چې د هغوی د هلاک څخه عبرت او پند واخلي او د کفري (شرکي) عقیدې څخه لاس په سر شي؟

۴۔ د هغوی تعذیب په دنيایي هلاک باندې نه دي ختم شوي، بلکې مونږ د هغوی هر عمل په اعمالنامو کښې ثبت کړی دی،

او په دې باندې علاوه د هغوی هر وړوکی او غټ عمل مو په لوح محفوظ کښې ساتلی دی.

۵۔ دا خو د مجرمانو اخروي حال وه او د متقیانو څه اخروي حال دا دی چې:

الف: یقیناً دوی به په آخرت کښې په جنتونو (باغونو) او څلور ډوله ویالو کښې استوگن وي.

ب: دوی به د مقتدر الله ﷻ په نزد چې د هر شي مالک دی او په هر شي قادر دی، په رښتینې

مقامونو کښې په کرسیو باندې ناست وي (او د الله ﷻ په دیدار به مشرف شي).

توضیحات

۱۔ په ﴿ذُوقُوا مَسَّ سَقَرَ﴾ کښې د ﴿مَسَّ﴾ کلمه د عذاب او درد څخه کنایې ده^(۱)، او د ﴿سَقَرَ﴾

کلمه د ذوب کوونکي معنی ورکوي^(۲) چې د دوزخ د نومونو څخه یو نوم دی^(۳)، کوم چې مونږ د

الله ﷻ په توفیق د [النساء: ۱۴۵] ایت لاندې لیکلي دي.

(۱) روح المعاني ج ۱۷ ص ۹۳

(۲) مفردات الراغب ص ۲۴۰: لسان العرب ج ۴ ص ۳۷۲

(۳) تفسیر الطبري ج ۲۷ ص ۱۱۰

یعنی اوس نو د ذوب کوونکي دوزخ درد او عذاب وځکی کوم چې تاسو د خپلو ځانونو دپاره گټلي دي.

څو نکات

۲- په دې مقام کې باید لاندې نکات په ذهن کې وساتل شي:

الف: یوه ورځې نبي کریم ﷺ ته د مکې مشرکان ورغله چې په ازلي قدر کې یې ورسره جگړه کوله، نو د ﴿يَوْمَ يُنْحَبُونَ﴾ څخه نیولې تر ﴿إِنَّا كُلُّ شَيْءٍ خَلَقْنَاهُ بِقَدَرٍ﴾ پورې ایتونه نازل شوه^(۱).

ب: د ازلي قدر په ارتباط ځینو مفسرینو کرامو زبنت ډېر احادیث راغونډ کړي دي^(۲)، چې مونږ د لاندې احادیثو په رانقلولو سره اکتفاء کوو:

الف: په یوه اوږده حدیث کې جبرائیل ؑ د نبي کریم ﷺ څخه پوښتنه وکړه چې ایمان څه شی دی؟ نبي کریم ﷺ جواب ورکړ چې: «أَنْ تُؤْمِنَ بِاللَّهِ وَمَلَائِكَتِهِ وَكُتُبِهِ وَرُسُلِهِ وَالْيَوْمِ الْآخِرِ وَبِالْقَدَرِ خَيْرِهِ وَشَرِّهِ»^(۳) یعنی ایمان دې ته ویل کېږي چې په الله ﷻ سره ایمان راوړې او په پریستو سره یې هم او د ده ﷻ په کتابونو هم او په وروستۍ ورځې هم (او بالاخره) په ازلي قدر باندې هم، د خیر وي او که د شر (چې ټول د الله ﷻ د پلوه په ازل کې ټاکل شوي دي).

دوهم: نبي کریم ﷺ فرمایلي دي چې: «كُلُّ شَيْءٍ بِقَدَرٍ حَتَّى الْفَجْرُ وَالْكَسْفُ»^(۴) یعنی هر شی په ازلي قدر سره دي آن تر دې چې بې عقلي او هوښیاري هم (په ازل کې لیکلې شوې ده).

درېم: عبد الله بن عباس رضی الله عنهما ویلي دي چې: «كُلُّ شَيْءٍ بِقَضَاءٍ وَقَدَرٍ حَتَّى وَضَعْتَ بِذَلِكَ عَلَى خَدِّكَ»^(۵) یعنی هر شی د الله ﷻ په قضاء او قدر سره صورت نیسي حتی ته چې په خپل مخ باندې لاس ږدي (دا هم په قضاء او قدر کې ثبت دي).

مَقْعَدُ صِدْقٍ د کوم مقام نوم دی؟

۳- په ﴿فِي مَقْعَدِ صِدْقٍ عِنْدَ مَلِيكٍ مُّقْتَدِرٍ﴾ کې د ﴿مَقْعَدٍ﴾ کلمه اسم جنس ده^(۶) چې د «مَقَاعِد» معنی ورکوي. یعنی جنتیان به د جنت په داخل کې په داسې ځایونو کې کهنولی شي کومو ته چې هغوی د صدق او قوي ایمان په برکت رسېدلي وي.

نبي کریم ﷺ په یوه اوږده حدیث کې همدغه «مَقَاعِد» ډېر ښه تفسیر کړي دي^(۷)، چې مونږ یې د

(۱) جامع الترمذي ج ۲ ص ۱۶۴

(۲) تفسیر الخازن ج ۶ ص ۱۳۱

(۳) مستند احمد بن حنبل ج ۱ ص ۷۰

(۴) صحيح مسلم ج ۲ ص ۲۳۶

(۵) الدر الثور ج ۷ ص ۶۸۴

(۶) البحر المحيط ج ۱۰ ص ۴۹

(۷) جامع الترمذي ج ۲ ص ۸۱: سنن ابن ماجه ص ۳۲۴

ځينو برخو خلاصه په لاندې ټکو کښې وړاندې کوو:

الف: الله ﷻ به ټولو جنتيانو ته د جنت د روضو څخه په يوه روضه کښې خپل اقدس ديدار ورغنايت کړي.

ب: نو د ديدار کولو دپاره به ممبرونه (کرسۍ) کېښودلې شي، چې ځينې به د نور څخه جوړې وي، ځينې د ملغلرو څخه، ځينې د ياقوتو څخه، ځينې د زبرجدو څخه، ځينې د سرو زرو څخه او ځينې د سپينو زرو څخه.

ج: که څه هم په جنتيانو کښې ادنی نشته خو د همدوی ادنی جنتي به د مشکو او کافورو په غونډيو باندې کېښولې شي.

د: دغو په غونډيو باندې ناستو کسانو ته به داسې نه برېښي چې په کرسيو باندې ناست جنتيان د دوی څخه د ناستې د حيثه بهتر دي (هر څوک به دا گومان کوي چې د ده څخه بهتر بل څوک نشته).

اللَّهُمَّ اجْعَلْنَا مِنَ الدِّينِ هُمْ فِي مَقْعَدِ صِدْقٍ عِنْدَ مَلِيكَ مُقْتَدِرٍ

د "القمر" سورت پښتو ترجمه او تفسير په همدې ځای د الله ﷻ په توفيق بشپړه شوه.
۱۴۲۴/۱۰/۷ هـ ق = ۱۳۸۲/۹/۹ هـ ش.

الرحمن (۵۵)

سرینه

۱۔ د دې سورت دپاره خپله اولنۍ کلمه ﴿الرَّحْمٰنُ﴾ نوم گرځولې شوې ده او د نورو سورتونو څخه ورباندې جدا کړې شوی دی. څرنگه چې په دې سورت کې د الله ﷻ دېرو نعمتونو ته اشاره شوې ده نو په هغو ټولو باندې د دې سورت نوم "الرَّحْمٰن" په اجمالي توګه احتمال لري.

۲۔ د دې سورت اعداد په لاندې ډول دي^(۱):

الف: ټول ایتونه یې اته اويا (۷۸) دي.

ب: د کلمو شمېر یې درې سوه یو پنځوس (۳۵۱) دی.

ج: د حرفونو تعداد یې یو زر شپږ سوه شپږ دېرشو (۱۶۳۶) ته رسېږي.

۳۔ دا سورت د جمهورو علماوو کرامو په نزد مکي سورت دی او د هجرت څخه وړاندې نازل شوی دی^(۲). د دې سورت په مکتوب باندې د اسماء بنت ابی بکر رضی الله عنها څخه روایت شوی حدیث هم دلالت کوي چې مضمون یې لاندې لوستلی شی:

اسماء رضی الله عنها وايي چې: نبي کریم ﷺ لا مامور شوی نه وه چې خپل دعوت علني وگرځوي چې ما ترې دا ایت ﴿فَإِیَّ ۚ اِلَّا ۚ رَبِّکُمْ لَا تُکَذِّبَانِ﴾ واورېد چې په لمانځه کې یې قرأت کاوه، «وَالْمُشْرِکُونَ يَسْتَمِعُونَ»^(۳) یعنې حال دا چې مشرکانو ورته غوږ ایښی وه.

۴۔ په دې سورت کې هم د نورو مکي سورتونو غوندې په عقیدوي موضوعاتو پورې زیات تماس نیولی شوی دی، لکه د الله ﷻ عالي صفات، د قیامت (بعث بعد الموت) څه کیفیات او داسې نور.

۵۔ دا سورت "الرَّحْمٰن" د وړاندېني سورت (الْقَمَر) سره په دې کې تناسب لري چې دواړه مکي دي او دواړه د عقیدوي موضوعاتو سره تړاو لري. په دې باندې علاوه، دا سورت د هغه سورت د وروستیو ایتونو دپاره د تفصیل حیثیت لري چې هلته د مجرمانو او متقیانو اخروي حالاتو ته څه اشاره شوې وه او په دې ایتونو کې یې ښه پوره تفصیل نازل شوی دی.

دا د یو پلوه، او د بله پلوه په دغو دواړو سورتونو کې په مکرر ډول سره خلک توبیخ کړي شوي دي، خو هلته په دې توبیخ شوي وه چې د پخوانیو هلاک کړي شوو کفري قومونو څخه عبرت نه اخلي، او دلته تکراراً په دې توبیخېږي چې د الله ﷻ قدرداني او شکریه نه کوي.

بِسْمِ اللَّهِ الرَّحْمَنِ الرَّحِيمِ

﴿الرَّحْمٰنُ ۝ عَلَّمَ الْقُرْآنَ ۝ خَلَقَ الْإِنْسَانَ ۝ عَلَّمَهُ الْبَيَانَ ۝ الشَّمْسُ وَالْقَمَرُ ۝﴾

(۱) تفسیر الخازن ج ۶ ص ۱۳۵: الباب فی علوم الکتاب ج ۱۸ ص ۲۹۱

(۲) روح المعاني ج ۲۷ ص ۹۶: تفسیر القرطبي ج ۱۷ ص ۱۵۱

(۳) مسند احمد بن حنبل ج ۱۰ ص ۲۷۴

يَحْسَبَانِ ﴿٦٠﴾ وَالنَّجْمُ وَالشَّجَرُ يَسْجُدَانِ ﴿٦١﴾ وَالسَّمَاءَ رَفَعَهَا وَوَضَعَ الْمِيزَانَ ﴿٦٢﴾ أَلَّا تَطْغَوْا فِي الْمِيزَانِ ﴿٦٣﴾ وَأَقِيمُوا الْوَزْنَ بِالْقِسْطِ وَلَا تُخْسِرُوا الْمِيزَانَ ﴿٦٤﴾ وَالْأَرْضَ وَضَعَهَا لِلْأَنَامِ ﴿٦٥﴾ فِيهَا فَاكِهَةٌ وَالنَّخْلُ ذَاتُ الْأَكْمَامِ ﴿٦٦﴾ وَالْحَبُّ ذُو الْعَصْفِ وَالرَّيْحَانُ ﴿٦٧﴾ فَبِأَيِّ آلَاءِ رَبِّكُمَا تُكَذِّبَانِ ﴿٦٨﴾

د ډېر مهربان (او) ډېر با رحمہ الله ﷻ په نامه.

[۱] (ملیک مقتدر الله ﷻ) زبنت ډېر مهربان دی.

[۲] ډېر مهربان الله ﷻ (هغه چا ته) قرآن کریم بنودلی (کوم ته یې چې اراده شوې ده لکه پرېښتې، بنیادمان او پیریان).

[۳] بنیادم یې پیدا کړی دی.

[۴] بنیادم ته یې بیان بنودلی دی (چې په ژبه او لیک سره د زړه خبره څرگندولی شي).

[۵] لمر او سپوږمۍ (د خلکو د گټو د پاره) په حساب سره (د الله ﷻ په امر چلېږي او وختونو ته تغیر ورکوي).

[۶] او ستورې او ونې (بوتې) دواړه (الله ﷻ ته) سجدې کوي (او ارشاداتو ته یې غاړه ایښودونکي دي).

[۷] او (الله ﷻ) اسمان (اوچت کړی دی) اوچت کړی یې دی (بلکې اوچت یې پیدا کړی دی) او (په اسمان او ځمکه کېنې) یې عدل ایښی دی.

[۸] (البته دا د دې دپاره) چې تاسو په اختیاري عدل (تله) کېنې طغیان ونه کړئ.

[۹] او (تاسو ته ارشاد دی چې) تاسو وزن (تول) په انصاف سره ودرؤئ (صورت ورکړئ) او تله مه کمؤئ (چې ډنډې پکښې ووهئ او یا ناقص کانه استعمال کړئ).

[۱۰] او الله ﷻ ځمکه (ایښې ده) د پیریانو او انسانانو دپاره یې ایښې ده.

[۱۱] په ځمکه کېنې میوجات شتون لري او د کجورې ونې هم چې د شخولو درلودونکي دي.

[۱۲] او د بوسو (وښو) درلودونکې دانې او کشمالي (خوش بویه بوتې) هم (پکښې شته).

[۱۳] نو (ای پیریانو او بنیادمانو!) تاسو د خپل رب ﷻ د نعمتونو (څخه) د کوم یوه ناشکري کوئ (کوم یو د تکذیب او ناشکری لیاقت لري)؟

ارتباط او د مطلب خلاصه

داسې برېښي لکه چې ذکر شوي ایتونه د هغه سوال دپاره د جواب په حیث نازل شوي وي کوم یې د وړاندېني سورت (الْقَمَر) د وروستني ایت څخه د چا په ذهن کېنې گرځېده، هغه دا چې د ملوک مقتدر، الله ﷻ صفات کوم کوم دي؟ نو حاصل یې داسې راڅپړي:

ای پیغمبره! په بسم الله الرحمن الرحيم سره په خپل اُمت باندې د الله ﷻ په هکله څه نور معلومات هم قرائت کړه چې:

۱- الله ﷻ هغه اقدس ذات دی چې برسېره په کامل مالکیت او کامل اقتدار د لاندې عالي صفاتو او عالي شان درلودونکی هم دی:

الف: د کامل قدرت او کاملې واکمنۍ سره سره الله ﷻ ډېر زیات مهربان دی بلکې مهرباني او رحمت یې په غضب باندې مخکښې دی.

ب: د همدغې زیاتې مهربانۍ په بنیاد یې د قرآن بنودانه کړې ده چې د ټول بشریت دپاره عالي شان معنوي نعمت دی او د قیامت تر ورځې پورې د نبوت لویه معجزه ده، که د ده ﷻ مهرباني نه وي شوې او خلکو ته یې په ژبو باندې قرآن کریم نه وي اسان کړی نو مخلوق چرته او د الله ﷻ کلام چرته؟

ج: مقتدر اقدس ذات ﷻ انسان د خاورې او بیا د نطفې څخه پیدا کړی دی او په ځمکه کښې یې مکرم گرځولی دی، د همدغه ﷻ څخه په غیر د بل هیچا د وسې نه ده پوره چې د خړو خاورو څخه یو گل پیدا کړي پاتې خو لا انسان.

د: همدغه مقتدر اقدس ذات ﷻ انسان ته د ما في الضمير د څرگندولو توان هم وربښلی دی چې عقل یې ورکړی دی او د نطق قوت یې ورپېرزو کړی دی، چې هم په ژبه په مختلفو لغاتو سره بیان کولی شي او هم په لیکنه او تصویر سره خپلې څرگندونې کوي.

۲- د انسان د بدن څخه بهر هم الله ﷻ ټوله دنیا پوره منظمه پیدا کړې ده چې هیڅ ډول بې نظامي پکښې څوک نه شي موندلی. د مثال په توګه: لمر او سپوږمۍ د الله ﷻ په امر په دقیق حساب او دقیقې اندازې سره هر یو په خپل خپل مدار کښې څرخېږي، چې د یوې ذرې په اندازه نه وړاندې کېږي او نه بېرته پاتې کېږي، حال دا چې همدغه جریان د پیدایښت د وخت څخه جاري دی او د قیامت تر وخته پورې به جاري وي.

۳- ای پیغمبره! هر یو ستوری الله ﷻ ته سجدې کوي او ورته منتقاد دی چې په دوامداره توګه په خپل مدار کښې چورلېږي.

همدارنګه د ځمکې ټول نباتات، برابره خبره ده چې په ځمکه باندې خواږه واره پراته وي چې ډډونه نه لري او یا د ځمکې څخه اوچت وي چې ډډونه لري، د الله ﷻ امر ته منقاد دی او د همدغه ﷻ د امر په مطابق نشو، او نما کوي او د مختلفو کیفیاتو سره مخامخ کېږي.

۴- الله ﷻ اسمان اوچت پیدا کړی چې هیڅوک ورته د رسېدلو توان نه لري، او د رالوېدلو څخه یې محفوظ هم گرځولی دی.

۵- الله ﷻ اسمان اوچت پیدا کړی دی خو د دې سره سره یې پکښې عدل پیاده کړی دی، چې هر یوه اسماني مخلوق ته یې خپل خپل حق ورکړی دی او هم یې هر یوه ستوري ته خاص خاص مدار ټاکلی دی چې نه یو د بل په مدار باندې تجاوز کوي او نه یې لاره بندوي چې ټکر ته مجبوریت پېښ شي، همدارنګه یې په ځمکني مخلوقاتو کښې هم په طبعي ډول عدل ته صورت ورکړی دی.

یا په بل عبارت: الله ﷻ په مخلوقاتو کېنې عدل طبعي شی ګرځولی دی، البته دا د دې دپاره چې تاسو ترې عبرت واخلئ او په اختیاري اُمورو کېنې د طغیان (سرکشی) څخه خپل ځانونه بچ وساتئ او هر چاته خپل-خپل حق پوره ورکړي.

۶- الله ﷻ ځمکه د ځمکنیو مخلوقاتو دپاره ارامه ایښي (ګرځولې) ده چې د ټولو د ژوندانه اسباب یې پکېنې ځای په ځای کړي دي او د ټولو په روزیو باندې یې مشتمله جوړه کړې ده، چې د هر شي د اړتیا وړ شيان یې پکېنې تعین کړي دي. د مثال په توګه:

الف: په دغې ځمکه کېنې هر ډول میوجات شتون لري چې بنیادمان ترې د خوراک استفاده کوي. ب: او د کجورو ونې هم شته چې د شخولو درلودونکي دي، نو د کجورو څخه یې تاسو د خوراک استفاده کوئ او شخولې او د کجورو زړې په خپلو څارویو خوروی.

ج: په ځمکه کېنې هر ډول دانې رازرغونې چې ډول-ډول وښه هم ورسره ملګري دي لکه بوس، پانې او داسې نور، چې ستاسو او ستاسو د څارویو ګوزاره ورباندې روانه ده.

د: بالاخره، په ځمکه کېنې داسې خوشبویه بوتی هم موجودیت لري چې تاسو ترې د خوراک څخه په غیر د بویولو ګټه اوچتوئ لکه د کشمالي بوتې، د ګلاب غونډې ګلونه او داسې نور.

۷- نو ای بنیادمانو او پیریانو! تاسو د الله ﷻ د نعمتونو څخه د کوم یوه نعمت تکذیب کوئ (تاسو ته پکېنې کوم دروغ برېښي)؟ پوره څرګنده ده چې جواب منفي دی، نو په څه دلیل تاسو کفري او شرکي عقیده خپله کړې ده او لا روان یاست ادامه ورکوئ؟

توضیحات

۱- ځینو مفسرینو کرامو لیکلي دي^(۱) چې د ﴿الرَّحْمَنُ﴾ کلمه مبتدا ده او د ﴿عَلَّمَ الْقُرْآنَ﴾ جمله ورته خبر واقع کېږي، چې د ﴿عَلَّمَ﴾ دوهم مفعول یې ﴿الْإِنْسَانَ﴾ ښودلی دی. یعنې: ډېر مهربان الله ﷻ انسان ته قرآن کریم ښودلی دی چې عظیم الشان نعمت دی او د ډېرې مهربانۍ څخه نمایندګي کوي.

خو مونږ ته بهتر برېښي چې ذکره شوې کلمه به د هغه مقدر (هُوَ) دپاره خبر وي کوم چې د وړاندېني سورت (الْقَمَر) په وروستني ایت کېنې ﴿مَلِكٌ مُّقْتَدِرٌ﴾ ته راجع دی، یعنې ملېک مقتدر ﷻ زېږت ډېر مهربان دی. مونږ ځکه دا وجه بهتره وګڼله چې د ﴿الرَّحْمَنُ﴾ کلمه مستقل ایت ښودلی شوی دی او په ایت کېنې غوره دا ده چې د پوره معنی درلودنکی وي نه دا چې په بل ایت سره یې معنی تمامه شي^(۲).

همدارنګه مونږ ته دا غوره څرګندېږي چې د ﴿عَلَّمَ﴾ دوهم مفعول به پیریان او انسانان وي چې په دې سورت کېنې یو ډېرش (۳۱) کرته همدوی دواړو جنسونو ته خطاب متوجه شوی دی.

(۱) روح المعاني ج ۲۷ ص ۹۸

(۲) اللباب فی علوم الكتاب ج ۱۸ ص ۲۹۱

بیان څه معنی؟

۲۔ په ﴿عَلَّمَهُ الْبَيَانَ﴾ کښې د "بَيَان" کلمه د هغه کشف څخه عبارت ده کوم چې د نطق څخه عام دی^(۱) او کتابت ته هم شامل دی. همدغه غوره تفسیر دی که څه هم نور تفسیرونه هم لري^(۲) خو په بل ایت کښې یوازې په کتابت باندې صراحت شوی دی چې: ﴿الَّذِي عَلَّمَ بِالْقَلَمِ﴾ [العلق: ۴] یعنی الله ﷻ هغه اقدس ذات دی چې په قلم سره یې هم ښودانه کړې ده. دا د یو پلوه، او د بله پلوه د ﴿عَلَّمَهُ الْبَيَانَ﴾ ایت د ﴿خَلَقَ الْإِنْسَانَ﴾ ایت دپاره تفسیر واقع شوی دی، ته به وایې چې د انسان پیدایښت د بیان د پیدایښت سره یو برابر دی، یا په بل عبارت: د بیان په درلودلو سره د څارویو څخه انسان ممتاز ګرځېدلی دی. همدې مطلب ته یوه عربي شاعر اشاره کړې ده چې وایي:

لِسَانُ الْفَتَى نِصْفٌ وَنِصْفٌ فَوَادُهُ :: فَلَمْ يَبْقَ إِلَّا صُورَةُ اللَّحْمِ وَالْدَّمِ

یعنې نیمایي ځوان (انسان) ژبه ده، او نیمایي نور یې زړه دی (په همدغو داوړو سره انسان تکمیل دی)، نو باقي پاتې نه شوه مګر غوښه او وینه (چې څاروي هم غوښې او وینې لري).

د حُسْبَان معنی

۳۔ په ﴿الشَّمْسُ وَالْقَمَرُ بِحُسْبَانٍ﴾ کښې د "حُسْبَان" کلمه ډېرې معناوې درلودلې شي خو په دې مقام کښې عبد الله بن عباس رضی الله عنهما په "حِسَاب" سره تفسیره کړې ده^(۳). دا د یو پلوه، او د بله پلوه دلته د "يَجْرِيَان" کلمه مقدره ده چې په ﴿بِحُسْبَانٍ﴾ کښې د "ب" توري ورپورې تعلق نیسي^(۴). یعنې لمر او سپوږمۍ دواړه په حساب سره چلېږي ترڅو ترې مختلف فصلونه پيدا شي او هم په ورځو او شپو باندې اثر واچوي.

دوه ډوله تفسیر

۴۔ په ﴿وَالنَّجْمُ وَالشَّجَرُ يَسْجُدَانِ﴾ کښې د "النَّجْم" کلمه په لاندې دوه ډوله تفسیره شوې ده: الف: عبد الله بن عباس رضی الله عنهما او ځینو نورو مفسرینو کرامو د "الشَّجَر" مناسبت ته کتلي دي او ویلي یې دي چې دلته د "النَّجْم" څخه هغه نباتات مطلب دي کوم چې د "شَجَر" په شان ساق (ډډ) ونه لري او په ځمکه باندې خواره خواره پراته وي^(۵)، لکه هندوانه، مرغونی او داسې نور. یعنې: په ځمکه باندې پراته نبات (بې ساقه) او په ځمکه باندې اوچت ولاړ (ساقدار) نبات ټول الله ﷻ ته سجدې کوي او امر ته یې غاړې ایښودونکي دي.

(۱) مفردات الرأغب ص ۶۶

(۲) زاد المسیر ج ۷ ص ۲۷۴

(۳) الدر المنثور ج ۷ ص ۶۹۱

(۴) تفسیر ابی السعود ج ۸ ص ۱۷۶

(۵) تفسیر ابن کثیر ج ۴ ص ۲۷۰: المحرر الوجیز ج ۱۵ ص ۳۲۱

ب: او ځینې علماء کرام وایي چې دلتہ "النجم" کلمه په خپله مشهوره معنی سره ده^(۱)، چې ستوری دی. یعنې ټول ستوري او ټولې ونې الله ﷻ ته په مستمره توګه سجدې کوي.

تبصره

۵. څرنگه چې ذکر شوي دواړه تفسیرونه سره څه منافات نه لري او ممکنه ده چې د "ما یطلق علیه النجم" په لحاظ دواړه اراده کړي شي، نو زموږ په نزد به دواړه مراد وي، والله ﷻ اعلم.

د میزان معنی

۶. د "میزان" د کلمې مشهوره معنی هغه آله ده په کومې سره چې تلل (تول) کولی شي کومه چې په دې زمانه کې زبنت ډېر ډولونه او شکلونه لري، چې په پښتو کې ورته (تله) وایي. خو د دغې مشهورې معنی سره یې عدل (حق پوره ورکول) بالکل لازم دی^(۲)، نو د همدې کبله ذکره شوې کلمه د عدل په معنی سره هم زبنته ډېره استعماله شوې ده او لا استعمالېږي^(۳).

په دې مقام کې ذکره شوې کلمه درې ځله نازل شوې ده چې په لاندې ټکو کې واضحه کېږي: الف: په ﴿وَوَضَعَ الْمِيزَانَ﴾ کې د "میزان" کلمه د عدل معنی ورکوي^(۴). یعنې الله ﷻ په اسمانونو او ځمکو کې ټولو مخلوقاتو ته خپل خپل حقونه ورکړي دي او هر یوه ته یې ټاکلی شوی حق طبعي ګرځولی دی چې نه د خپله حقه تجاوز کوي او نه د بل په حق طغیان او تېري کوي.

ب: په ﴿أَلَّا تَطْغَوْا فِي الْمِيزَانِ﴾ کې د "میزان" کلمه د ټولو اشکالو او ډولونو په ملحوظ خپله مشهوره معنی ورکوي چې د تلې څخه عبارت ده.

دا د یو پلوه، او د بله پلوه په همدغه ایت کې د "ان" توري مصدریه دي او د "لا" توري پکې د نفی دپاره دي خو د اجلیه "ل" توري ورسره مقدر دي چې په وړاندېني ایت کې په "وضع" پورې تعلق نیسي^(۵)، ته به وایې چې داسې نازل شوي دي چې: "لأن لا تطغوا في الميزان" یعنې ای بنیادمانو او پیریانو! الله ﷻ د اسمانونو او ځمکو په ټولو مخلوقاتو کې د دې دپاره عدل ایښی دی او ټولو ته یې طبعي ګرځولي دي چې تاسو ترې عبرت واخلي او د اختیاري کارونو په ارتباط په تله کې طغیان (د حق څخه تجاوز) ونه کړئ او هر چا ته په کنده باندې برابر حق ورکړئ.

ج: په ﴿وَلَا تُخْسِرُوا الْمِيزَانَ﴾ کې د "میزان" کلمه هم همدغه مشهوره (تله) معنی ورکوي. که څه هم د عربي ژبې د قواعدو غوښتنه دا ده چې دغه کلمه د دوهم ځل دپاره په ضمیر سره "ولا تخسروه" نازل شوی وي، خو شاید -والله ﷻ اعلم- چې دوهم ځل به یې په نامه باندې د زیات

(۱) اضاء البیان ج ۷ ص ۷۲۷

(۲) المحرر الوجیز ج ۱۵ ص ۳۲۳

(۳) لسان العرب ج ۱۳ ص ۴۴۶: القاموس المحيط ج ۴ ص ۶۰۷

(۴) تفسیر القاسمي ج ۱۵ ص ۲۸۰: زاد المسیر ج ۷ ص ۲۵۵: الدر المنثور ج ۷ ص ۶۹۲: تفسیر القرطبي ج ۱۷ ص ۱۵۴

(۵) تفسیر ابی السعود ج ۸ ص ۱۷۷

تاکید دپاره صراحت نازل شوی وي، چې تاسو ډېر زیات متوجه اوسئ چې په تله کښې نقصان واقع نه کړئ چې یا ډنډې ووهئ، یا سپک کاني وکاروئ او یا پکښې بل ډول نقصان پېښ کړئ.

د "انام" معنی

۷- په ﴿وَالْأَرْضَ وَضَعَهَا لِلْأَنَامِ﴾ کښې که څه هم د "انام" کلمه د هغو ټولو مخلوقاتو دپاره وضعه شوې ده کوم چې د ځمکې په مخ شتون لري^(۱)، او همدارنگه د پیریانو او انسانانو مجموعې ته هم وضعه شوې ده^(۲).

مونږ ته و الله ﷻ اعلم. په دې مقام کښې همدغه دوهمه معنی په زړه پورې برهښي او دا ځکه چې په ﴿فَبِأَيِّ آلَاءِ رَبِّكُمَا تُكَذِّبَانِ﴾ کښې همدغه دواړه ډلې مخاطبې گرځولی شوې دي او بس.

د څو لغاتو معناوې

۸- په دې مقام کښې باید د لاندو لغاتو معناوې په ذهن کښې وساتلې شي:

الف: په ﴿ذَاتُ الْأَكْمَامِ﴾ کښې د "اکمات" کلمه مونږ د الله ﷻ په توفیق د [حم السجدة: ۴۷] ایت لاندې تشریح کړې ده چې جمعه ده او د شخولو معنی ورکوي په کومو کښې چې کجوري یا نورې مېوې په ونه کښې نغښتلې زرغونېږي. یعنې الله ﷻ په ځمکه کښې د خرما ونې هم پیدا کړې دي چې کجوري یې په عجیب کیفیت سره په شخولو کښې پټې وي.

ب: په ﴿ذُو الْعَصْفِ وَالرَّيْحَانُ﴾ کښې عبدالله بن عباس رضی الله عنهما ویلي دي^(۳)، چې د "عصف" د بوسو (وچو وښو) معنی ورکوي او "ریحان" د هغه نبات څخه عبارت دی کوم چې ښه بوی لري او د بویولو دپاره ترې کار اخستلی کېږي، چې په پښتو کښې ورته کشمالی وايي.

ج: په ﴿فَبِأَيِّ آلَاءِ رَبِّكُمَا تُكَذِّبَانِ﴾ کښې د ﴿آلَاءِ﴾ کلمه مونږ د الله ﷻ په توفیق د [الأعراف: ۶۹] ایت لاندې ښه پوره تحلیل کړې ده چې د نعمتونو معنی ورکوي، هیله ده چې هلته یو ځل مراجعه وکړئ شي.

یوه پوښتنه او د هغې جواب

۹- که څوک وایي چې دغه ایت شریف ﴿فَبِأَيِّ آلَاءِ رَبِّكُمَا تُكَذِّبَانِ﴾ په دې سورت کښې ډېرش (۳۱) کرته نازل شوي دي، نو په دغه تکراري نزول کښې یې څه حکمت دی؟

مونږ وایو چې: ذکر شوی سوال د الله ﷻ په توفیق د [القمر: ۱۷] ایت لاندې جواب شوی دی چې په اعتباراتو سره د یو شي عینیت د منځه ځي او په تکرار کښې عینیت ضرور دی، نو د دې سورت

(۱) لسان العرب ج ۱۲ ص ۳۷

(۲) القاموس المحيط ج ۱ ص ۱۹۰

(۳) الدر المنثور ج ۷ ص ۶۹۳

(الرحمن) یو دهرش (۳۱) ایتونه یو د بل څخه د خپل متعلق په اعتبار سره غیر دی، "عین" نه دی ترڅو اعتراض وارد شي.

په دې باندې علاوه په دې مقام کې ځینو مفسرینو کرامو^(۱) د عربي منظوم کلام او غیر منظوم کلام څه مثالونه راحکایت کړي دي چې دغه ډول تکرار د فصاحت او بلاغت سره څه منافات نه لري بلکې کله ورته ضرورت پېښېږي^(۲).

د پیریانو جواب

۱۰- د یوه حدیث شریف مضمون دی چې: یوه ورځې نبي کریم ﷺ د خپله کوره راووت او په خپلو صحابه وو کرامو ﷺ باندې یې د "الرحمن" سورت د اول څخه تر آخره پورې قرائت کړ، خو صحابه کرامو ﷺ فقط غوږ نیولی وه او ټول چې ناست وه. نبي کریم ﷺ هغوی مخاطب کړل چې: دغه سورت ما په پیریانو باندې هم په "لیلة الجن" کې قرائت کړی وه، خو هغوی ستاسو څخه د جواب د حیثه بهتر وه، ځکه هر کله به چې زه ﴿فَبِأَيِّ ءَالٍ رَّبِّكُمْ تُكَذِّبَانِ﴾ ته ورسېدم نو پیریانو به د همدغې الهي پوښتنې په جواب کې ویل چې: «لَا بَشْيَءٍ مِنْ نِعْمَتِكَ رَبَّنَا تُكَذِّبُ فَلَكَ الْحَمْدُ»^(۳) یعنې ای زموږ ربه! ستا د نعمتونو څخه موږ په یوه شي باندې هم تکذیب نه کوو (چې ناشکري یې وکړو) نو تاته حمد دی.

﴿خَلَقَ الْإِنْسَانَ مِنْ صَلْصَلٍ كَالْفَخَّارِ﴾ ۱۰ وَخَلَقَ الْجَانَّ مِنْ مَّارِجٍ مِنْ نَارٍ ﴿۱۱﴾ فَبِأَيِّ ءَالٍ رَّبِّكُمْ تُكَذِّبَانِ ﴿۱۲﴾ رَبُّ الْمَشْرِقَيْنِ وَرَبُّ الْمَغْرِبَيْنِ ﴿۱۳﴾ فَبِأَيِّ ءَالٍ رَّبِّكُمْ تُكَذِّبَانِ ﴿۱۴﴾ مَرْجَ الْبَحْرَيْنِ يَلْتَقِيَانِ ﴿۱۵﴾ بَيْنَهُمَا بَرْزَخٌ لَا يَبْغِيَانِ ﴿۱۶﴾ فَبِأَيِّ ءَالٍ رَّبِّكُمْ تُكَذِّبَانِ ﴿۱۷﴾ مَخْرُجُ مِنْهُمَا اللُّؤْلُؤُ وَالْمَرْجَانُ ﴿۱۸﴾ فَبِأَيِّ ءَالٍ رَّبِّكُمْ تُكَذِّبَانِ ﴿۱۹﴾ وَلَهُ الْجَوَارِ الْمُنشَآتُ فِي الْبَحْرِ كَالْأَعْلَامِ ﴿۲۰﴾ فَبِأَيِّ ءَالٍ رَّبِّكُمْ تُكَذِّبَانِ ﴿۲۱﴾ كُلُّ مَنْ عَلَيْهَا فَانٍ ﴿۲۲﴾ وَيَبْقَىٰ وَجْهُ رَبِّكَ ذُو الْجَلَلِ وَالْإِكْرَامِ ﴿۲۳﴾ فَبِأَيِّ ءَالٍ رَّبِّكُمْ تُكَذِّبَانِ ﴿۲۴﴾ يَسْأَلُهُ مَنْ فِي السَّمَوَاتِ وَالْأَرْضِ كُلُّ يَوْمٍ هُوَ فِي شَأْنٍ ﴿۲۵﴾ فَبِأَيِّ ءَالٍ رَّبِّكُمْ تُكَذِّبَانِ ﴿۲۶﴾ ﴿۱۴﴾

الله ﷻ د خامې وچې اواز کوونکې ختې څخه انسان (آدم ﷺ) پیدا کړی دی چې د گردونې (په اور باندې د پخې شوې ختې) غوندې کلکه وه.

(۱) روح المعاني ج ۲۷ ص ۹۷: تفسیر الخازن ج ۶ ص ۱۳۸

(۲) المحرر الوجيز ج ۱۵ ص ۱۶۴

(۳) جامع الترمذي ج ۲ ص ۱۶۴

[۱۵] او الله ﷻ پیری (د پیریانو پلار) د سوچه اور څخه پیدا کړی دی (چې لوگی یې نه درلود).
[۱۶] نو (ای پیریانو او بنیادمانو) تاسو د خپل رب ﷻ د نعمتونو (څخه) په کوم یوه باندې تکذیب کوي (او ترې انکاری جوړهږئ)؟

[۱۷] الله ﷻ د دواړو مشرقونو (د اوږي او ژمي) او د دواړو مغربونو (د اوږي او د ژمي) رب ﷻ دی (ټول واک یې د همدې ﷻ په اختیار کېږي دي).

[۱۸] نو (ای پیریانو او انسانانو) تاسو د خپل رب ﷻ د نعمتونو (څخه) په کوم یوه سره تکذیب خپلوئ (او ناشکري یې کوئ)؟

[۱۹] الله ﷻ دوه دریابونه په داسې حال کېږي خوشي کړي (بېولي) دي چې یو تربله پیوسته کېږي (مگر ګډه پري نه. او دا ځکه چې).
[۲۰] د دغو دواړو دریابونو (خوږ او ترېو) ترمنځ (د الله ﷻ د پلوه) ډېره قوي پرده پرته ده چې یو دریاب پر بل بغاوت نه کوي (چې ورسره ګډ او خلط ملط شي).

[۲۱] نو (ای پیریانو او بنیادمانو) تاسو د خپل رب ﷻ د نعمتونو (څخه) کوم یوه ته د دروغو نسبت کوئ؟ (چې د توحید د قبول څخه انکاری یاست)؟
[۲۲] (د الله ﷻ په امر سره) د دغو دواړو دریابونو څخه ملغلرې او مرجان (وړې ملغلرې) راوځي (او تاسو ترې گټې اخلي).

[۲۳] نو (ای پیریانو او بنیادمانو) تاسو د خپل رب ﷻ د نعمتونو (څخه) په کوم یوه سره (ناشکري او) تکذیب کوئ؟
[۲۴] او خاص الله ﷻ لره (د ملکیت په لحاظ) په دریاب کېږي د غرونو غونډې اوچتې کړي شوي بېرې دي.

[۲۵] نو (ای پیریانو او انسانانو) تاسو دواړه ډلې د خپل رب ﷻ د نعمتونو (څخه) د کوم یوه نعمت تکذیب کوئ؟
[۲۶] هر هغه څوک (هر شي) چې په ځمکه باندې (موجود) دی، فاني کېدونکی (او د منځه تلونکی) دی.

[۲۷] او (ابد الآباد) یوازې ستا د رب ﷻ اقدس ذات باقي پاتې کېږي چې د جلال (پاکۍ) او د عزت ورکولو خاوند دی (همدا یې د باقي پاتې کېدلو دلیل او برهان دی).

[۲۸] نو (ای پیریانو او بنیادمانو) تاسو دواړه ډلې د خپل رب ﷻ د نعمتونو (څخه) د کوم یوه نعمت تکذیب کوئ؟

[۲۹] الله ﷻ ته (د حال او قال په ژبو) هغه کسان (او شیان) سوال کوي کوم چې په اسمانونو او ځمکو کېږي (موجود) دي.

(نو د همدې کبله) الله ﷻ هره ورځ (هر وخت) په عالي کار کېږي دي (چې چا ته یو شی ورکوي او چا ته بل شی).

[۳۰] نو (ای پیریانو او انسانانو) تاسو دواړه ډلې د خپل رب ﷻ د نعمتونو (څخه) کوم یوه ته د دروغو نسبت کوئ (او ترې انکاری گرځی)؟

ارتباط او د مطلب خلاصه

په دې ایتونو کې د یو پلوه د ذکر و ځینو نعمتونو تفصیل نازل شوی دی او د بله پلوه پکې د الله ﷻ څه نورو عالي صفاتو او عالي شان ته اشاره شوې ده، چې حاصل یې داسې راڅیږي: ای پیغمبره! په خپل امت باندې د الله ﷻ د عالي صفاتو او عالي شان د بیان په ضمن کې د انسان او پیري د خلق (پیدا کولو) موضوع هم په وضاحت سره قرائت کړه چې:

۱- الله ﷻ انسان د داسې سختې وچې کلکې خټې څخه پیدا کړي دي چې گردونې غوندې وه، تابه ویل چې په اور باندې پخه شوې او کلکه شوې ده. خو د دغه وچوالي سره سره چې کله ترې آدم ﷺ جوړ شو نو رطوبت پکې وچلېد او وینه یې په غوښو او رگونو کې جاري شوه.

۲- او پیری یې د داسې اور څخه پیدا کړی دی چې لوگی یې نه درلود او سوچه تیز اور وه، خو د پیري د پیدایښت سره سم پکې هغه رطوبت موجودیت مونده کړ کوم چې د اور سره بالکل تناقض او منافات لري.

۳- نو ای انسانانو او پیریانو! تاسو دواړه ډلې د خپل رب ﷻ د نعمتونو څخه د کوم یوه نعمت تکذیب کوئ او ترې منکرېږئ؟

۴- الله ﷻ د اوږي او د ژمې د دواړو مشرقونو رب دی بلکې د هغو مشرقونو رب هم دی کوم چې د ذکر و ډواړو مشرقونو ترمنځ تحقق مومي او د کال په اوږدو کې یې دوه ځله مجموعه کمال ته رسېږي (یو ځل د ژمې په آخر کې او بل ځل د اوږي په پای کې).

همدارنگه الله ﷻ د هغو دواړو مغربونو رب هم دی کوم چې د مشرقونو غوندې په اوږي او ژمي کې خپل ځایونه بدلوي او مخلوقاتو ته گڼ شمېر فایدې او گټې رسوي.

۵- نو ای انسانانو او پیریانو! تاسو دواړه ډلې د خپل رب ﷻ (د نعمتونو څخه) د کوم یوه نعمت تکذیب کوئ او ناشکري یې خپلوئ؟ ایا تاسو د دغو نعمتونو څخه انکار کولی شئ؟

۶- الله ﷻ دوه دریابونه (یو خوږ او بل تریو) په داسې حال خوشي کړي او بهولي دي چې یو تریله پیوسته کېږي مگر گډېږي نه، چې دواړه خپل خپل خاصیت پرېږدي چې یا دواړه خواږه شي او یا دواړه تروه او بالاخره یا ترې میخوش دریابونه جوړ شي.

او دا ځکه چې الله ﷻ د دواړو دریابونو ترمنځ قوي پرده قائمه کړې ده چې یو هم په بل باندې بغاوت نه کوي چې اوبه یې ورسره گډې وډې شي.

۷- نو ای انسانانو او پیریانو! تاسو دواړه ډلې د خپل رب ﷻ د نعمتونو د جملې څخه د کوم یوه نعمت ناشکري کوئ او ترې منکرېږئ؟ ایا په دغو کې کوم یو د انکار او کفران لیاقت لري؟

۸- د الله ﷻ په امر د همدغو دواړو دریابونو څخه چې یو خوږ دی او بل ترېو دی. کوچنی

ملغلرې او غټې ملغلرې راوځي چې تاسو ترې د گانو استفاده کوئ او هم یې په بازارونو کې پلورئ او خپل اقتصاد ورباندې پیاوړی کوئ.

۹- نو ای انسانانو او پیریانو تاسو دواړه ډلې د خپل رب ﷻ د نعمتونو څخه د کوم یوه نعمت تکذیب کوئ؟ کوم یو درته نعمت او د شکرگزاری لایق نه برهښي؟

۱۰- په دریابونو کې د دنگو-دنگو بهرېو چلول هم په الله ﷻ پورې اختصاص لري چې د ډېر ثقل سره سره نه ډوبېږي او داسې اوچتې پکې چې لکه چې غرونه د اوبو په مخ روان وي.

۱۱- نو ای پیریانو او انسانانو تاسو دواړه ډلې د خپل رب ﷻ د نعمتونو څخه د کوم یوه نعمت ناشکري کوئ او کفران ته یې ملاوې ترې چې توحید ته شاوې گرځوئ او کفر (شرک) ته مخونه وراړوئ؟

۱۲- د نورو ټولو شیانو په شمول هرڅومره انسانان او هرڅومره پیریان چې د ځمکې پر مخ موجودیت لري، ټول پناکېدونکي دي او هیڅوک بقا نه شي درلودلی، مگر یوازې ستا د رب ﷻ ازلي اقدس ذات د ابد او همېشه دپاره باقي پاتې کېدونکي دي چې د لویۍ او انعام خاوند دي او د پنا په شمول د هر ډول عیب او نقص څخه پاک او منزّه دي.

۱۳- نو ای انسانانو او پیریانو تاسو دواړه ډلې د خپل رب ﷻ د نعمتونو څخه په کوم یوه نعمت باندې ناشکري کوئ چې په کفریاتو او شرکیانو باندې ډېر کلک ولاړ یاست؟

۱۴- الله ﷻ هغه اقدس ذات دی چې هغه ټول مخلوقات ورته احتیاج دي او خپل ضروریات ترې غواړي کوم چې په اسمانونو او ځمکو کې موجودیت لري، او د ټولو اړتیاوې د همېشه دپاره په مستمره توګه پوره کوي. نو الله ﷻ هره ورځ او هر وخت د خپلو عالي شانونو څخه په یو شان کښي دی چې چا ته یو نعمت ورکوي او چا ته بل، د چا یو ډول احتیاج پوره کوي او د چا بل ډول خو د دې سره سره چې د یو کس اړتیا پوره کوي په عین وخت کې د بل کس د اړتیا وو پوره کولو مخه نه نیسي چې نوبت ورته ونه رسېږي.

۱۵- نو ای انسانانو او پیریانو تاسو دواړه ډلې د خپل رب ﷻ د نعمتونو څخه په کوم یوه نعمت باندې انکار خپلوئ؟ کوم درته د شکرگزاری لایق نه برهښي؟

توضیحات

۱- مونږ د الله ﷻ په توفیق د [الحجر: ۲۶] ایت لاندې لیکلي دي چې د "ضُفَال" کلمه د هغې کلکې تنګېدونکې خټې څخه عبارت ده کومې ته چې اور نه وي رسېدلی. او کومه خټه چې په اور سره کلکه وگرځي لکه کردونی نو هغې ته د "فُخَار" کلمه وضعه شوې ده. یعنې الله ﷻ آدم ﷺ د داسې کلکې خټې څخه پیدا کړي دي چې بدون د اوره دومره کلکه وه او تنګار یې کاوه تا به ویل چې په اور باندې پخه شوې ده.

دا د یو پلوه، او د بله پلوه مونږ هلته هغه سوال جواب کړی دی کوم چې د آدم ﷺ په اصلیت

الرحمن (۵۵)

باندې واردېږي چې په ځينو ځايونو کښې خاوره بنودلې شوې ده، په ځينو کښې خټه او په ځينو کښې نور شيان. همدارنگه مونږ هلته د پرېستو او جن او د آدم ﷺ د پيدايښت په هکله د نبي کریم ﷺ يو حديث هم ليکلی دی چې بيا ليکلو ته يې څه اړتيا نه گورو، والحمد لله ﷻ.

سوال جواب

۲- که څوک وايي چې: په [الحجر: ۲۷] ايت کښې الله ﷻ اشاره کړې ده چې 'جَن' د 'سَعْم' څخه پيدا کړی شوی دی چې د هغه سوچه اور څخه عبارت دی د کوم سره چې لوگي ملگری نه وي، حال دا چې په ﴿وَخَلَقَ الْجَانَّ مِنْ مَّارِجٍ مِنْ نَارٍ﴾ کښې د نوموړي اصل هغه اور بنودلی شوی دی کوم چې د لوگي سره خلط ملط وي، او دا ځکه چې د ﴿مَّارِجٍ﴾ کلمه د 'مَرْج' - لکه 'ضَرْب' - څخه اشتقاقه شوې ده چې د گډ او خلط معنی ورکوي؟

مونږ وايو: د 'مَّارِج' کلمه هغه اور ته هم استعماله شوې ده کوم چې بالکل لوگی نه لري^(۱) او همدغه معنی په دې مقام کښې مراده ده چې د 'سَعْم' د کلمې سره مرادفه ده، نو اعتراض نه واردېږي.

دوه مشرقونه او دوه مغربونه

۳- مونږ د الله ﷻ په توفيق د [الصفات: ۵] ايت لاندې په ﴿رَبُّ الشَّرْقَيْنِ وَرَبُّ الْمَغْرِبَيْنِ﴾ کښې د 'شَرْقَيْنِ' کلمه ډېر ښه تحليله کړې ده چې په عين تحليل سره د 'مَغْرِبَيْنِ' کلمه هم تحليلدلی شي نو مستقل تحليل ته يې څه اړتيا نه گورو.

لنډه دا چې دلته د اوږي دوه مشرقونه (اول او آخر) او هم د ژمي دوه مغربونه (اول او آخر) مراد دی چې دواړه د مابين په مشرقونو او مغربونو باندې استعمال لري.

مَرْج څه معنی؟

۴- په ﴿مَرْجَ الْبَحْرَيْنِ﴾ کښې د ﴿مَّارِجٍ﴾ کلمه د 'مَرْج' - لکه 'ضَرْب' - څخه اشتقاقه شوې ده چې د خوشې کولو معنی ورکوي. عرب وايي چې: 'مَرْجَتُ الدَّابَّةِ فِي الْفَرْعَى'^(۲) يعنې خپل خاړوی مې په خرڅای کښې خوشې کړی وه چې ازاد پکښې (گډوډ) وگرځي راوگرځي.

يعنې الله ﷻ دوه دريابونه خوشي کړي دي چې دواړه يو د بل سره د قوي پردې د کبله فقط اتصال کولی شي او يو هم بغاوت نه کوي چې په بل باندې وروځېږي او د اوبو مزه يې د منځه يوسي.

پاتې شوه دا خبره چې دغه دواړه دريابونه د کومو-کومو دريابونو څخه عبارت دي؟ نو دا موضوع د الله ﷻ په توفيق د [الفرقان: ۵۳] ايت لاندې ښه پوره خبرلې شوې ده چې په بيا خبرلو باندې يې کتاب اوږدېږي هيله ده چې هملته مراجعه وکړي شي.

(۱) لسان العرب ج ۲ ص ۳۶۶

(۲) الصحاح الجيز ج ۱ ص ۳۲۹: التناهي في غريب الحديث والامثال ج ۴ ص ۳۱۴: لسان العرب ج ۲ ص ۳۶۴

د "لؤلؤ" او "مرجان" معناوي

۵۔ په ﴿يَخْرُجُ مِنْهَا اللَّوْلُؤُ وَالْمَرْجَانُ﴾ کښې د "لؤلؤ" کلمه مطلق ملغلرو ته وضعه شوې ده، برابر خبره ده چې وړې وي او که غټې، اما د "مرجان" کلمه د وړو (کوچنیو) ملغلرو معنی ورکوي^(۱). دا د یو پلوه، او د بله پلوه په دریاب کښې یو ډول حیوانات (ساکښان) ژوند کوي چې د هر یوه ته یې "صدف" ویل کېږي، دغه حیوانات د ملغلرو دپاره د غلافونو او معادنو حیثیت لري^(۲). او دا ځکه چې عبد الله بن عباس رضی الله عنهما فرمایلي دي: "إِذَا أَفْطَرَتِ السَّمَاءُ فَتَحَتِ الْأَصْدَافُ فِي الْبَحْرِ أَفْوَاقَهَا، فَمَا وَقَعَ فِيهَا فَهُوَ اللَّوْلُؤُ"^(۳) یعنی کله چې په دریاب باندې آسمان وورېږي نو صدقونه (د ملغلرو غلافونه) په دریاب کښې خپلې خولې پرانستې ونیسي نو هغه څاڅکي چې د هغو په خولو کښې ولوېږي نو د هغه څاڅکي څخه (د هغو په کېده کښې) ملغره جوړېږي (او د جوړښت څخه وروسته په دریاب کښې پریوځي).

هېر مونه شي

۶۔ هېر مونه شي چې که څه هم جمهور علماء کرام په دې عقیده دي چې ملغلرې او مرجان یوازې په تروه دریاب کښې موندلی کېږي چې غواصان (لامبو وهونکي) یې ترې راوباسي، او په خواږه دریاب کښې شتون نه لري چې غواصانو پکښې نه دي موندلي^(۴). مگر بهتره دا ده چې د غواصانو د عدم استخراج او عدم وجدان د کبله ایت شریف ته داسې تاویل ورنه کړی شي^(۵) چې: په ﴿يَخْرُجُ مِنْهَا﴾ کښې د "هَمَّا" ضمیر په وړاندېني ایت کښې د ﴿الْبَحْرَيْنِ﴾ کلمې ته راجع دی خو مطلب پکښې یوازې یو بحر (تړیو) دی او دواړه (خوږ او تړیو) بحرونه مطلب نه دی. ذکر شوی مضمون په بل ایت کښې په صراحت سره نازل شوی دی چې د تاویل مخه یې بنده کړې ده، الله ﷻ فرمایلي دي چې: ﴿وَمِنْ كُلِّ تَاكُلُونَ لَحْمًا طَرِيًّا وَتَسْتَخْرِجُونَ حِلْيَةً تَلْبَسُونَهَا﴾ [فاطر: ۱۲] یعنی او تاسو د هر یوه دریاب (خوږ او تړیو) څخه د ماهیانو تازه غوښې خورئ او داسې گانې ترې راوباسي چې تاسو یې اغونډئ.

د "نشا" معنی

۷۔ په ﴿وَلَهُ الْجَوَارِ الْمُنشَآتُ فِي الْبَحْرِ كَالْأَغْلَمِ﴾ کښې د "مُنشآت" کلمه د اسم مفعول صیغه ده چې اصلاً د هغه "نشا" لکه "ضرب" څخه اشتقاقه شوې ده کوم چې د اوچتولو معنی ورکوي^(۶). شاید چې

(۱) القاموس المحيط ج ۴ ص ۲۲۲: لسان العرب ج ۲ ص ۱۵۰

(۲) لسان العرب ج ۹ ص ۱۸۸

(۳) تفسیر ابن کثیر ج ۴ ص ۲۷۲

(۴) تفسیر القرطبي ج ۷ ص ۱۶۳: المحرر الوجيز ج ۱۵ ص ۳۳۳

(۵) انوار البیان ج ۷ ص ۷۴۸

(۶) لسان العرب ج ۱ ص ۱۷۲: القاموس المحيط ج ۴ ص ۷۷۰

بهریو ته به ځکه دغه لقب ورکړی شوی وي چې خلک د بهریو د پاسه لرگی اوچت دروي او بیا یې په کپړو باندې پوښوي ترڅو هوا واخلي او د بهریو په چلښت کښې ګرځندیتوب او سرعت زیات کړي. یعنې خاص الله ﷻ ته د خلق او ملک په حیث هغه بهری هم دي کومې چې په لرگیو او کپړو سره اوچتې کړی شوې وي او د لوړو غرونو په شکل په دریابونو کښې چلېږي.

یادونې

۸- په دې مقام کښې باید لاندې یادونې په ذهن کښې وساتلی شي چې د الله ﷻ په توفیق د [القصص: ۸۸] ایت لاندې تېرې شوې دي:

الف: دلته په ﴿كُلُّ مَنْ عَلَيَّا فَاِنْ﴾ کښې د "فَاِنْ" کلمه چې په اصل کښې "فَانِي" ده او د "هَالِك" د کلمې سره په مصداق کښې متحده ده چې دواړه د معدومیت څخه نمایندګي کوي.^(۱) نو څرنگه چې هلته واضحه شوې ده چې هر شی د خپل ذات په اعتبار سره هالک دی، او د الله ﷻ د ارادې په لحاظ باقی دی، همدارنګه هر شی د خپل ذات په اعتبار سره فاني هم دی او د الله ﷻ د ارادې په لحاظ باقی دی.

ب: په ﴿وَيَبْقَى وَجْهَ رَبِّكَ﴾ کښې د ﴿وَجْهَ﴾ څخه د الله ﷻ اقدس ذات مطلب دی او ﴿رَبِّكَ﴾ ته یې اضافت بیاني دی، چې په ﴿ذُو الْجَلَلِ وَالْإِكْرَامِ﴾ کښې ورته د "ذُو" کلمه صفت واقع شوې ده د همدې کبله مرفوعه نازله شوې ده.

که بالفرض دغه کلمه د ﴿وَجْهَ﴾ دپاره صفت نه وی بلکې په ﴿رَبِّكَ﴾ کښې د "رَبِّ" دپاره صفت وی، نو ضرور به مجروره نازله شوې وی لکه چې په ﴿تَبَرَّكَ أَتَمُّ رَبِّكَ ذِي الْجَلَلِ وَالْإِكْرَامِ﴾ [الرحمن: ۷۸] کښې مجروره نازله شوې ده.

ج: د "ذَات" څخه په ﴿وَجْهَ﴾ سره په تعبیر کښې دېته اشاره ده چې الله ﷻ ځکه ازلي او ابدی دی او هیڅ زوال ورباندې نه شي ورتلای چې وجود یې ذاتي دی، او د نورو موجوداتو وجود ذاتي نه دی بلکې د الله ﷻ د پلوه دی، چې دغه کلمه په اشرفیت دلالت کوي.

د: د ﴿وَجْهَ﴾ څخه د "ذَات" مرادول په ټولو لغاتو کښې متبادر دي او تاویلي معنی هغه ده کومه چې متبادره نه وي، نو د دې اعتراض مخنیوی وکړی شو چې دا تاویلي معنی ده. خو د مقام په لحاظ دلته ورباندې لاندې وضاحتونه ورافاضه کوو:

اول: په ﴿كُلُّ مَنْ عَلَيَّا فَاِنْ﴾ کښې د "مَنْ" کلمه د تغلیب په توګه هغو ټولو موجوداتو شامله ده کوم چې د ځمکې په مخ موجودیت لري، برابره خبره ده چې ساکنان وي او که نه.^(۲) دوهم: په همدې عبارت کښې د "هَآ" ضمیر ځمکې ته راجع دی چې څو ایتونه وړاندې ذکره ده او

(۱) روح المعانی ج ۲۷ ص ۱۰۸
(۲) المحرر الوجیز ج ۱۵ ص ۳۳۳

په دې ایت کښې ورباندې بحث دلالت کوي، ته به وایې چې حکماً ذکره ده.
 درېم: نبي کریم ﷺ فرمایلي دي چې: «أَلِظُوا بَيْنَا ذَا الْجَلَالِ وَالْإِكْرَامِ»^(۱) یعنې تاسو په خپلو دعاگانو کښې په «يَا ذَا الْجَلَالِ وَالْإِكْرَامِ» ویلو سره کلک او ثابت اوسئ (مه یې هېروئ).
 څلورم: نبي کریم ﷺ هغه سړی مخاطب کړ کوم چې په خپله دعاء کښې د «يَا ذَا الْجَلَالِ وَالْإِكْرَامِ» کلمات لوستل: «لَقَدْ سَأَلْتَ اللَّهَ بِاسْمِ اللَّهِ الْأَعْظَمِ الَّذِي إِذَا دُعِيَ بِهِ أَجَابَ وَإِذَا سُئِلَ بِهِ أُعْطِيَ»^(۲) یعنې یقیناً تا د الله ﷻ څخه د الله ﷻ په هغه نامه سره سوال وکړ چې کله ورباندې وبلل شي (عبادت یې وکړې شي) هغه قبلوي او کله چې ترې ورباندې سوال وکړې شي هغه ورکوي.

مجاهد علیه الرحمة څه وایي؟

۹- مونږ د الله ﷻ په توفیق د [یونس: ۶۱] ایت لاندې په ﴿كُلُّ يَوْمٍ هُوَ فِي شَأْنٍ﴾ کښې د ﴿شَأْنٍ﴾ کلمه واضحه کړې ده چې د هغه کار څخه عبارت ده کوم چې ډېر اهمیت او عالي رتبه ولري. خو په دې مقام کښې مجاهد علیه الرحمة داسې تفسیره کړې ده چې: ﴿كُلُّ يَوْمٍ يُجِيبُ دَاعِيًا وَيُكْشِفُ كَرْبًا وَيُجِيبُ مُضْطَرًّا وَيُغْفِرُ ذَنْبًا﴾^(۳) یعنې الله ﷻ هر ورځ (هر وخت) د عبادت کوونکي اجابت کوي (عبادت یې قبلوي) او (د غمژن څخه) غم لرې کوي او د مجبور اجابت کوي (سوال یې قبلوي) او بالاخره گناه بښي. شاید چې نوموړي مفسر علیه الرحمة به محض د څو مثالونو ذکر مطلب وي او حصر به یې مطلب نه وي ځکه چې هر څه د الله ﷻ په اراده موجودې وي او معدومېې.

﴿سَنَفْرُغُ لَكُمْ أَيُّهَ الثَّقَلَانِ﴾ ﴿فَبِأَيِّ آلَاءِ رَبِّكُمَا تُكَذِّبَانِ﴾ ﴿يَمَعْشَرِ آلِجِنِّ وَالْإِنْسِ﴾
 ﴿إِنْ أَسْتَطَعْتُمْ أَنْ تَنْفُذُوا مِنْ أَقْطَارِ السَّمَوَاتِ وَالْأَرْضِ فَانْفُذُوا لَا تَنْفُذُونَ إِلَّا بِسُلْطَانٍ﴾ ﴿فَبِأَيِّ آلَاءِ رَبِّكُمَا تُكَذِّبَانِ﴾ ﴿يُرْسَلُ عَلَيْكُمَا شَوْاظٌ مِّنْ نَّارٍ وَنُحَاسٌ فَلَا تَنْتَصِرَانِ﴾ ﴿فَبِأَيِّ آلَاءِ رَبِّكُمَا تُكَذِّبَانِ﴾ ﴿﴾

[۳۱] ډېر ژر به مونږ ستاسو (د محاسبې) دپاره اوزگار شو (د دنیا کارونه به ختم کړو او ستاسو د محاسبې وخت به راورسېږي) ای دوه وو درنو ډلو!

[۳۲] نو تاسو دواړه ډلې د خپل رب ﷻ د نعمتونو (څخه) د کوم یوه تکذیب کوئ؟

[۳۳] ای پیریانو او انسانانو! که تاسو وسه لرئ چې د اسمانو او ځمکو د څنډو څخه بهر ووځئ (او د اخروي محاسبې یا د دنیاوي مرگ څخه ځانونه بچ کړئ) نو ووځئ (ځنډ مه کوئ)، تاسو بهر

(۱) جامع الترمذي ج ۲ ص ۵۶۸: مسند احمد بن حنبل ج ۶ ص ۱۸۷

(۲) مسند احمد بن حنبل ج ۴ ص ۲۴۱

(۳) الدر المنثور ج ۷ ص ۷۰۰

نه شی تلی مگر په تسلط (او قوت) سره (چې تاسو یې درلودونکی نه یاست).

[۳۴] نو تاسو دواړه ډلې د خپل رب ﷻ د نعمتونو (څخه) د کوم یوه تکذیب کوئ.

[۳۵] (د تنبهدلو په صورت کې به د الله ﷻ د جانبه) په تاسو دواړو (تنبهدونکو) ډلو باندې د اور څخه بې لوګي اور او بې اوره لوګی درواستولی شي نو تاسو دواړه (تنبهدونکي) ډلې به نصرت مونده نه کړئ (او نه به یوه د بلې سره مرسته وکړئ چې انتقام او بدل ورته واخلي او یا نجات ورکړئ).

[۳۶] نو تاسو دواړه ډلې د خپل رب ﷻ د نعمتونو (څخه) د کوم یوه تکذیب کوئ (چې په غیبي حالاتو باندې یې خبر درکي)؟

ارتباط د مطلب خلاصه

په وړاندېنيو ایتونو کې د الله ﷻ د عالي شان هغو مثالونو ته اشاره شوې وه کومو چې د دنیاوي اُمورو سره تړاو درلود، او په دې ایتونو کې یې د عالي شان څه هغو مثالونو ته اشاره کېږي کوم چې په اخروي کارونو پورې ارتباط لري. نو حاصل یې داسې راخپړي:

ای پیغمبره! د الله ﷻ د پلوه پیریان او انسانان مخاطب کړه او ورته ووايه چې:

۱- ای پیریانو او انسانانو! هغه وخت ډېر ژر تېرېدونکی دی کوم چې مونږ د دنیاوي اُمورو دپاره ټاکلي دي او هغه وخت ډېر ژر راتلونکی دی په کوم کې چې مونږ اخروي کارونه پیل کوو. یا په بل عبارت: مونږ به ډېر ژر د هغو کارونو څخه اوزگار شو (هغه به ختم کړو) او په دې کارونو باندې به شروع وکړو، تاسو ته د هغه وخت پورې اختیار دی څه مو چې خوښه وي هغه وکړئ خو د عکس العمل سره به یې مخامخ شئ.

۲- نو ای پیریانو او بنیادمانو! تاسو دواړه ډلې د خپل رب ﷻ د نعمتونو څخه انکاری یاست؟ ایا دا تاسو ته لوی نعمت نه دی چې په اخروي عاقبت باندې یې خبر کړئ؟

۳- ای پیریانو او بنیادمانو! په دغې ورځ کې به تاسو ته د تعجیز او تخجیل دپاره وویلې چې: که تاسو د اسمانونو او ځمکو د څنډو څخه د وتلو توان لرئ چې وتبئ او زمونږ د نیونې څخه ځانونه بچ کړئ نو ډیل مه کوئ، وتبئ او خپل ځانونه وباسئ چې مونږ مو په عذاب اخته نه کړو. خو حقیقت دا دی چې تاسو دواړه ډلې دغه کار نه شی کولی او نه ستاسو سره توان شته چې دغه کار ترسره کړئ، ځکه چې دغه کار په قوت او سلطې پورې اړه لري چې تاسو په الله ﷻ باندې سلطه ولرئ حال دا چې په الله ﷻ باندې سلطه درلودل محال او نه کېدونکی کار دی.

۴- نو ای دغو دواړو ډلو! تاسو د خپل رب ﷻ د نعمتونو څخه په کوم یوه نعمت باندې انکار خپلوئ؟ ایا تاسو ته دا لوی نعمت نه برېښي چې په هغې خبره باندې نن ورځ په دنیا کې مخاطب وگرځولی شوی په کومو باندې به چې په آخرت کې مخاطب وگرځولی کېږي، ترڅو تاسو د اخروي تخجیل او توهین څخه خپل ځانونه بچ کړئ او په توحید باندې کلکې منګولې ولګوئ (کفري او شرکي عقیده د پښولاندې کړئ)؟

۵۔ په دغې ورځ کښې به په تاسو دواړو ډلو باندې (کومو چې نن کفري عقیده خپله کړې ده) د الله ﷻ د پلوه د نورو عذابونو په ضمن کښې لاندې عذابونه هم درواستولی شي:

الف: د اور څخه به په تاسو باندې سوچه لمبې درواستولی شي چې لوگی به ورسره نه وي.

ب: همدارنگه به په تاسو باندې د اور څخه سوچه لوگی درواستولی شي چې لمبې به ورسره موجودیت نه لري. نو په دغه وخت کښې به تاسو نه د مرستې غوښتنه وکړی شی او نه به د تعذیب انتقام واخستلی شی، او په همدغو دواړو عذابو سره به مو د تېښتېدلو مخه بنده کړی شي.

۶۔ نو ای دواړو ډلو تاسو د خپل رب ﷻ د نعمتونو څخه د کوم یو نعمت انکار او تکذیب کوئ؟ ایا دا نعمت د انکار قابل دی چې په دنیا کښې یې په اخروي عذاب باندې خبر کړئ ترڅو ترې په صحیح ایمان راوړلو سره ځانونه بچ کړئ البته د هغې ورځ څخه وړاندې چې د بچ کېدلو ټولې دروازې ترلې شوې وي؟

توضیحات

۱۔ په دې مقام کښې لاندې ټکي په ذهن کښې ساتل په کار دي:

الف: په ﴿سَنَفْرُغُ لَكُمْ﴾ کښې د ﴿سَنَفْرُغُ﴾ کلمه د «فَرَاغ» لکه «عَذَاب» څخه اشتقاقه شوې ده چې د اوزگارېدلو معنی ورکوي^(۱)، او د قدرت په محدودیت باندې دلالت کوي، لکه چې بنده گان د یوه کار کولو په وخت کښې بل کار نه شي کولی مثلاً چې هم لیکل وکړي او هم خیاط جوړ شي.

په دې مقام کښې مطلب دا دی چې دنیا د تکلیف دار دی او آخرت د جزا دار دی، نو د دواړو دارونو کارونه سره منافات لري کله چې یو ختم شي بل به شروع کېږي، نو ډېر ژر به مونږ تکلیفي کارونه ختم کړو او قیامت به قائم کړو او د هر چا سره به د حساب تصفیه پیل کړو چې تاسو ورباندې عقیده نه لرئ.

لنډه دا چې په ذکره شوې جمله کښې کفار تهدید شوی دی چې دارالتکلیف مخ په ختمېدلو دی او د دارالجزاء پیل کېدل نژدې شوي دي، نو ډېر ژر به د خپلو کړو وړو نتائج وگورئ.

ب: په دې مقام کښې پیریان او انسانان د مجموع په لحاظ د جمعې په ضمیر سره مخاطب کړي شوي دي، لکه ﴿لَكُمْ﴾، ﴿فَأَنفُذُوا﴾ او د دوه وو ډلو په ملحوظ د مثنی په ضمیر سره مخاطب ګرځولی شوی دی لکه ﴿رَبِّكُمْ﴾، ﴿فَلَا تَنْتَصِرَانِ﴾، نو دواړه تعبیرونه په اصل مطلب او مصداق باندې څه اثر نه غورزوي^(۲).

ج: په ﴿أَيُّهَا الْفَلَاحُ﴾ کښې د «ثقل» کلمه مثنی ده چې د پیریانو او انسانانو دپاره لقب ګرځولی شوې ده، لکه چې نبي کریم ﷺ په یوه اوږده حدیث کښې فرمایلي دي چې: کافر یا منافق به په قبر کښې د دواړو غوږونو ترمنځ د اوسپنې په ګورز باندې وهل کېږي، «فَيَصِيحُ صَيْحَةً يَسْمَعُهَا مَنْ يَلِيهِ إِلَّا

(۱) مفردات الراغب ص ۳۹۱

(۲) التفسير الكبير ج ۲۹ ص ۱۱۴

الثقلین»^(۱) نو داسې تهرې چغې به وهي چې ورسره نژدې ټول کسان به یې اوري په غیر د پیریانو او انسانانو څخه (ترڅو ایمان بالغیب یې بالعیان جوړ نه شي او مکلفیت یې د منځه لاړ نه شي).
 شاید چې ذکر و شوو دواړو ډلو ته به دغه لقب د دې کبله ورکړی شوی وي چې دوی دواړه ډلې د ځمکې په مخ مکلفې ډلې دي او تکلیفي احکام یې پر اوږو بار دي او د قیامت په ورځ د سوال جواب سره مخامخ کېدونکي دي.

دوه ډوله تفسیر

۲- د ﴿يَمْعَثَرُ الْجَنِّ وَالْإِنْسُ﴾ الآية- په تفسیر کېنې د علماء کرامو دوه نظره ولولې:
 الف: جمهور علماء کرام وايي چې: ذکر شوی خطاب به هلته (په آخرت کېنې) هغه وخت صورت ونيسي چې کله کفار پیریان وي او که انسانان- د تعذیب څخه د نجات هڅه وکړي، نو د تعجیز دپاره به ورته وویل شي چې د اسمانونو او ځمکو د څنډو څخه بهر شي که توان لرئ^(۲). خو هغوی به په خپلې ناتوانۍ اعتراف وکړي او وبه وايي چې: ﴿أَيْنَ الْقَرُّ﴾ [القيامة: ۱۰] یعنې نن ورځ د تېنېدلو ځای څرته دی (یقیناً د تېنېدلو او پنا وړلو ځای نشته).
 ب: د ځینو علماءو کرامو نظر دا دی چې ذکر شوی خطاب په دنیا کېنې کفارو ته- برابره خبره ده چې پیریان وي او که بنیادمان وي- متوجه دي^(۳) چې: ای کفارو! که تاسو د مرګ څخه او زموږ د ارادې څخه د پنا اخستلو او تېنېدلو څه اراده لرئ نو صرفه مه کوئ، څرته پنا واخلئ او خپلو ځانونو ته نجات ورکړئ. خو حقیقت دا دی چې دا کار به ستاسو د لاسه هغه وخت پوره شوی وي چې تاسو په الله ﷻ باندې زورور وی او قدرت مو ورباندې د پاسه وی.
 همدې مضمون ته په بل ایت کېنې داسې اشاره شوې ده چې: ﴿وَمَا أَنْتُمْ بِمُعْجِزِينَ فِي الْأَرْضِ وَلَا فِي السَّمَاءِ﴾ [العنکبوت: ۲۲] یعنې او ای کفارو! تاسو نه په ځمکه کېنې د الله ﷻ عاجز ګرځوونکي یاست او نه په اسمان کېنې (چې زور مو پرې دپاسه شي او د اسمان او ځمکو د څنډو څخه بهر شي).
 او داسې اشاره هم ورته شوې ده چې: ﴿أَنْتُمْ تَكُونُوا يُدْرِكُكُمُ الْمَوْتُ وَلَوْ كُنْتُمْ فِي بُرُوجٍ مُّشِيدَةٍ﴾ [النساء: ۷۸] یعنې په هر ځای کېنې چې تاسو یاست هلته به مو مرګ ومومي (ترې خلاص به نه شي) اگر که تاسو په محکمو مانیو (قلاګانو) کېنې یاست.

تبصره

۳- مونږ ته داسې برېښي چې ذکر شوي دواړه تفسیرونه سره هیڅ تضاد نه لري، نو که د بدلیت په لحاظ دواړه اراده کړی شي هیڅ باک یې نشته بلکې بهتره ده.

(۱) صحیح البخاري ج ۱ ص ۱۷۸: مسند احمد بن حنبل ج ۴ ص ۲۵۳
 (۲) تفسیر ابن کثیر ج ۴ ص ۲۷۲: التفسیر الکبیر ج ۱۹ ص ۱۱۳: تفسیر القرطبي ج ۱۷ ص ۱۶۹: البحر المحیط ج ۱۰ ص ۶۴
 (۳) المعرود الوجیز ج ۱۵ ص ۳۳۷: اللباب فی علوم الکتاب ج ۱۸ ص ۳۳۱

د شواظ او نحاس معناوي

۴۔ په ﴿يُرْسَلُ عَلَيْكُمَا شَوَاظٌ﴾ الآية- کښې د ﴿شَوَاظٌ﴾ کلمه هغه اورته وضعه شوې ده کوم چې لوگي نه لري. او په همدې ايت کښې د 'نحاس' کلمه د هغه لوگي معنی ورکوي د کوم سره چې اور ملگری نه وي^۱. دغه ايت شريف د ارتباط په لحاظ په لاندې دوه ډوله تفسیرېدلی شي:

الف: چې د ﴿يَنْمَعَتْرَ آلَيْنِ وَالْإِنْسِ﴾ الآية- سره ارتباط ورنه کړی شي (مستقل حکم وگنلی شي). نو حاصل به یې داسې راوڅرې چې: ای د دواړو ډلو کفارو! د قیامت په ورځ به په تاسو دواړو ډلو باندې د سوچه اور او یا د سوچه لوگي عذاب هم درواستلی شي او تاسو دواړه ډلې به ترې هیڅ نجات موندنه نه کړئ.

ب: چې د ذکر شوي ايت سره اړونده وگنلی شي. نو حاصل به داسې راوڅرې چې: ای پیریانو او انسانانو! که بالفرض تاسو په آخرت کښې د تعذیب څخه او یا په دنیا کښې د مرگ څخه د بچ کېدلو په غرض وتښتی او د نجات هڅې وکړئ نو هرومرو به مونږ په تاسو باندې یوازې اور او هم یوازې لوگي درواستو او د ناکامۍ سره به مو مخامخ کړو، او د تښتېدلو لاره به مو کلکه بنده کړو چې په خجالت سره بیرته راستانه شئ.

سوال جواب

۵۔ که څوک وايي چې: په ذکر و شوو ایتونو کښې تهديد او تعجيز او هم تعذیب ته اشاره شوې ده، حال دا چې ﴿فَبِأَيِّ آلَاءِ رَبِّكُمَا تُكَذِّبَانِ﴾ پکښې درې کرته نزول موندلی دی چې په یوه کړت کښې هم نعمت موجودیت نه لري؟

مونږ وايو چې: که څه هم تهديد، تعجيز او تعذیب یو هم د خپل ذات په اعتبار سره نعمت نه دی مگر د اطلاع او اخبار په لحاظ سره هر یو لوی نعمت دی ترڅو خلک په خپل عجز او ناتوانۍ باندې اعتراف وکړي او د متکبرانه ویناوو او افعالو څخه او هم د کفرې عقائدو څخه خپل ځانونه بچ وساتي او یا یې ترې بچ کړي.

هېر مونه شي

۶۔ هېر مونه شي چې په دې مقام کښې مطلب دا دی چې هیڅوک د اسمانونو او ځمکو د احاطې څخه بهر نه شي وتلی (پیری وي او که بنیادم). اما ستورو ته د ختلو او نه ختلو موضوع دلته هیڅ مطرحه نه ده، نو که څوک ستورو ته وروڅرې هم د ایتونو سره هیڅ منافات نه لري، بلکې اسمان ته د ختلو دعوه لا تر اوسه پورې هیڅا نه ده کړې او نه به یې وکړي پاتې لا د اسمان د خنډو څخه د وتلو دعوه.

(۱) مفردات الراسب ص ۵۰۶ - لسان العرب ج ۷ ص ۴۴۶ - القاموس المحيط ج ۱ ص ۷۷۶

الرحمن (۵۵)

﴿ فَإِذَا أَنْشَقَّتِ السَّمَاءُ فَكَانَتْ وَرْدَةً كَالدِّهَانِ ﴿٣٧﴾ فَبِأَيِّ آلَاءِ رَبِّكُمَا تُكَذِّبَانِ ﴿٣٨﴾ فَيَوْمَئِذٍ لَا يُسْأَلُ عَنْ ذَنْبِهِ إِنْسٌ وَلَا جَانٌّ ﴿٣٩﴾ فَبِأَيِّ آلَاءِ رَبِّكُمَا تُكَذِّبَانِ ﴿٤٠﴾ يُعْرِفُ الْمُجْرِمُونَ بِسِيمَاهُمْ فَيُؤْخَذُ بِالنُّوَصِي وَالْأَقْدَامِ ﴿٤١﴾ فَبِأَيِّ آلَاءِ رَبِّكُمَا تُكَذِّبَانِ ﴿٤٢﴾ هَذِهِ جَهَنَّمُ الَّتِي يُكَذِّبُ بِهَا الْمُجْرِمُونَ ﴿٤٣﴾ يَطُوفُونَ بَيْنَهَا وَبَيْنَ حَمِيمٍ ءَانِ ﴿٤٤﴾ فَبِأَيِّ آلَاءِ رَبِّكُمَا تُكَذِّبَانِ ﴿٤٥﴾ ﴾

[۳۷] نو کله چې اسمان وچوي نو د سرې خرمنې غوندي تک سور شي (نو دغه وخت به ډېر دهشتناک وخت وي).

[۳۸] نو (ای پریانو او انسانانو) تاسو دواړه ډلې د خپل رب ﷻ د نعمتونو (څخه) د کوم یوه تکذیب کوئ؟

[۳۹] نو په دغې ورځ کبې به هیڅ انسان د خپلې گناه څخه ونه پوښتلی شي او نه هیڅ پیری.

[۴۰] نو تاسو دواړه ډلې د خپل رب ﷻ د نعمتونو (څخه) د کوم یوه تکذیب کوئ؟

[۴۱] مجرمان (کفار) به (په دغې ورځ) په خپلو نښانو سره پېژاندل کېږي نو په تېږو او قدمونو سره به (د پریستو د پلوه) نیولې کېږي (او دوزخ ته به وراچولی کېږي).

[۴۲] نو تاسو دواړه ډلې د خپل رب ﷻ د نعمتونو (څخه) د کوم یوه تکذیب کوئ؟

[۴۳] (په دغې ورځ کبې به کفارو ته ورواورولی شي چې): دغه هغه جهنم دی کومې ته چې مجرمانو (کفارو) د دروغو نسبت کاوه.

[۴۴] مجرمان (کفار) به د جهنم (د اوس ترمخ او د ډېرو گرمو (خوټېدونکو) اوبو ترمخ گرځي راگرځي (خي راځي چې کله به په یوه معذیبېږي او کله به په بل).

[۴۵] نو تاسو دواړه ډلې د خپل رب ﷻ د نعمتونو (څخه) د کوم یوه تکذیب کوئ؟

د مطلب خلاصه

یعنې ای پیغمبره! په خپل امت باندې د هغو کارونو څو نور مثالونه هم قرائت کړه کوم به چې د دنیا د اختتام څخه وروسته په آخرت کبې صورت ونیسي، هغه دا چې:

۱- نو کله چې د اسمان قوت ختم شي او وچوي او رنگ یې تک سور واوړي لکه سره خرمن، نو دغه وخت به ډېر دهشتناک او خطرناک وخت وي.

۲- نو ای بنیادمانو او پریانو! تاسو دواړه ډلې د خپل رب ﷻ د نعمتونو څخه د کوم یوه نعمت تکذیب کوئ؟ ایا دا لوی نعمت نه دی چې د قیامت د ورځې د ځینو حالاتو څخه یې خبر کړئ چې تیارې ورته ونیسي.

۳۔ نو په دغې ورځ کښې به نه انسان د گناه د حیثه پوښتلی کېږي او نه پیری، چې تا څه گناه کړې ده او ته په څه گناه باندې اخته وي.

۴۔ نو ای پیریانو او بنیادمانو! تاسو دواړه ډلې د خپل رب ﷻ د نعمتونو څخه په کوم یوه نعمت باندې ناشکري کوئ او انکاری ترې جوړېږئ؟ ایا دا یو نعمت نه دی چې د مرگ څخه په وروسته حال باندې خبر کړی شوی؟

۵۔ په دغې ورځ کښې به مجرمان (کفار) په کفري نښو او علامو سره پېژندل کېدی شي، او پوښتې به دې ته څه اړتیا نه لري چې د هغوی د پېژندلو په غرض پوښتنه وکړي چې دوی کوم کوم کسان دي. نو په همدې بنیاد به د پوښتنې پرته د سر او پښو څخه نیولې کېږي او د یوې غونډوسکې په څېر به دوزخ ته وراچول کېږي.

۶۔ نو ای پیریانو او بنیادمانو! تاسو دواړه ډلې د خپل رب ﷻ د نعمتونو څخه د کوم یوه نعمت تکذیب کوئ؟ تاسو ته په کار دي چې د همدغه خبر شکریه وکړئ او داسې عقیده او عمل خپل کړئ چې د ذکر شوي حالت څخه نجات مونده کړئ.

۷۔ په عین وخت کښې به مجرمان (کفار) په غوږ وهل کېږي او ورته به وراورولې کېږي چې دا هغه ورځ ده چې مجرمانو (کفارو) یې تکذیب کاوه او په دنیا کښې یې ورباندې عقیده نه درلوده.

۸۔ ای پیغمبره! کفارو ته په دوزخ کښې د گرم اور څخه په غیر نور ډېر ډولونه تعذیبونه متوجه وي، حتی چې دوی به د دوزخ په داخل کښې د گرم اور د ډېرو گرمو خوتېدونکو اوبو ترمنځ تگ راتگ کوي، چې کله به په یوه عذاب باندې معذیبه کېږي او کله به بل.

۹۔ نو ای پیریانو او بنیادمانو! تاسو دواړه ډلې د خپل رب ﷻ د نعمتونو څخه په کوم یوه نعمت سره تکذیب کوئ؟ ایا دا لوی نعمت نه دی چې په دنیا کښې د دوزخ د عذابونو څخه تاسو ته خبر درکړی شو ترڅو ترې په توحیدي عقیدې سره خپل ځانونه بچ کړئ؟

توضیحات

۱۔ په ﴿ فَإِذَا أَنْشَقَّتِ السَّمَاءُ ﴾ الآية- کښې لاندې ټکو ته توجه په کار ده:

الف: د ﴿ وَرَدَّةٌ ﴾ کلمه د سره رنگ معنی ورکوي، شاید چې د گلاب گل ته به ځکه د "وَرْد" کلمه نوم ایښودلی شوی وي چې دغه گل سور رنگ لري^(۱).

ب: د "دَهَان" کلمه د سرې څرمنې دپاره وضعه شوې ده^(۲).

ج: ذکر شوی ایت شریف شرطیه جمله ده چې جواب یې مقدر دی^(۳)، څه لرې نه ده چې مونږ ترې په "تَحَقُّقُ هَوْلٍ عَظِيمٍ" سره تعبیر وکړو.

(۱) مفردات الراغب ص ۵۵۷: روح المعاني ج ۲۷ ص ۱۱۳

(۲) المحرر الوجيز ج ۱۵ ص ۳۳۹: لسان العرب ج ۱۲ ص ۱۶۲: القاموس المحيط ج ۲ ص ۲۲۶

(۳) المحرر الوجيز ج ۱۵ ص ۳۳۹: تفسیر ابي السعود ج ۸ ص ۱۸۲

یعنی کله چې اسمان د شنه رنگ په عوض تک سور شي او داسې جوړ شي لکه سره خرمن، نو په دغه وخت کې به ډېر لوی ډار او وارخطايي تحقق ومومي.

یو نحوي تحقیق

۲- په ﴿فَيَوْمَئِذٍ لَا يُسْأَلُ عَنْ ذَنْبِهِ إِنْسٌ وَلَا جَانٌّ﴾ کې د ﴿ذَنْبِهِ﴾ ضمیر د ﴿إِنْسٌ﴾ کلمې ته راجع دی چې د ﴿جَانٌّ﴾ کلمه ورباندې عطفه ده، که څه هم دغه مرجع د ضمیر څخه په ذکر کې وروسته ده مګر په رتبه کې ورباندې مخکې ده چې د ﴿لَا يُسْأَلُ﴾ دپاره د نائب فاعل په حیث مرفوع ده او د ضمیر د ارجاع دپاره رتبوي تقدم هم کفایت کوي. دا د یو پلوه، او د بله پلوه په ایت شریف کې د مجرمانو (کفارو) څخه هغه پوښتنې نفی کړی شوې دي کومې چې د معلوماتو د ترلاسه کولو دپاره صورت نیسي، چې د هغوی جرم به څرګند وي. اما د توبیخ او تخجیل دپاره خو به هغوی ضرور وپوښتلې شي چې تاسو د دغو جرمونو ولې مرتکب شوي یاست؟ دا هم څه لرې نه ده چې پوښتنې په ځینو ځینو واقفو کې صورت ونیسي نه په ټولو کې.

د همدې موضوع په ارتباط د الله ﷻ په توفیق د [الأعراف: ۶] ایت لاندې څه تحقیق تېر شوی دی، او ځینو مفسرینو کرامو پکې دلتنه هم ډېر ښه تحقیقي بحث کړی دی^(۱).

د کفارو د پېژاندلو نښې

۳- په ﴿يُعْرِفُ الْمُجْرِمُونَ بِسِيمَتِهِمْ﴾ کې د "سیمه" کلمه هغو نښو ته اشاره ده په کومو سره به چې د قیامت په ورځ کفار د ورايه پېژاندل کېږي، په دغو نښو باندې په نورو ایتونو کې صراحت نازل شوی دی. د ښه وضاحت دپاره یې لاندې مثالونه ولولئ:

الف: ﴿وَجُوهُهُمْ مُسْوَدَّةٌ﴾ [الزمر: ۶۰] یعنې د قیامت په ورځ به ته هغه کسان ګوري چې مخونه به یې تګ تور وي کومو چې په دنیا کې په الله ﷻ باندې دروغ تېلي وي.

ب: ﴿وَنَحْشُرُ الْمُجْرِمِينَ يَوْمَئِذٍ زُرْقًا﴾ [طه: ۱۰۲] یعنې مونږ به د قیامت په ورځ مجرمان (کفار) په داسې حال حشر کړو چې سترګې به یې تګې شوي وي (نه به پکې تور وي او نه به پکې سپین).

یادوني

۴- په دې مقام کې باید لاندې یادوني هېرې نه کړي شي:

الف: مونږ د الله ﷻ په توفیق د [الحج: ۱۹] ایت لاندې په ﴿بَيْنَا وَبَيْنَ حَمِيمٍ﴾ کې د ﴿حَمِيمٍ﴾ کلمه د یوه حدیث په رڼا کې شرحه کړې ده چې د خوتېدونکو اوبو څخه عبارت ده. نو څرنگه چې په دې مقام کې ذکره شوې کلمه د ﴿إِنْ﴾ په کلمې سره هم تاکیده شوې ده او "آِنْ" - لکه "زَام" -

(۱) اضواء البيان ج ۷ ص ۷۵۳: تفسیر القاسمي ج ۱۵ ص ۲۹۵

د هغو گرمو اوبو معنی ورکوي کومې چې په تودوخي کښې انتها ته رسېدلې وي^{۱۱}، نو د معنی حاصل به یې داسې راوڅرې چې: کفار به د دوزخ په داخل کښې د اور او ډېرو سختو خوتېدونکو اوبو ترمنځ ځي راځي چې کله به په اور باندې معذبېږي او کله به گرمو خوتېدونکو اوبو باندې.

همدې مضمون ته په بل ایت کښې داسې اشاره شوې ده چې: ﴿تُسْقَىٰ مِنْ عَيْنٍ أَبْيَتْ﴾ [الغاشية: ۵] یعنې ځینې مخونه (کفار) به په گرمو خوتېدونکو اوبو سره څړوبولی کېږي.

ب: د ایتونو د وړاندېنۍ مجموعې د پنځمې توضیح سوال جواب باید کت مټ د دغې مجموعې په هکله هم تطبیق کړی شي په کومه کښې چې بحث پای ته ورسېد.

﴿وَلَمَنْ خَافَ مَقَامَ رَبِّهِ جَنَّاتٍ ۖ فِيهَا ۖ فَبِأَيِّ آلَاءِ رَبِّكُمَا تُكَذِّبَانِ ۚ ذَوَاتَا أَفْنَانٍ ۖ﴾
 ﴿فَبِأَيِّ آلَاءِ رَبِّكُمَا تُكَذِّبَانِ ۖ فِيهَا عَيْنَانِ ۖ تَجْرِيَانِ ۖ فَبِأَيِّ آلَاءِ رَبِّكُمَا تُكَذِّبَانِ ۖ فِيهِمَا مِنْ كُلِّ فَاكِهَةٍ زَوْجَانِ ۖ﴾
 ﴿فَبِأَيِّ آلَاءِ رَبِّكُمَا تُكَذِّبَانِ ۖ مُتَكِينِينَ ۖ عَلَىٰ فُرُشٍ بَطَآئِنُهَا مِنْ إِسْتَبْرَقٍ ۖ وَجْنَىٰ الْجَنَّتَيْنِ دَانٍ ۖ﴾
 ﴿فَبِأَيِّ آلَاءِ رَبِّكُمَا تُكَذِّبَانِ ۖ فِيهِنَّ قَصِيرَاتُ الْطَّرْفِ لَمْ يَطْمِئِنَّ ۖ إِنْسٌ قَبْلَهُمْ وَلَا جَانٌ ۖ﴾
 ﴿فَبِأَيِّ آلَاءِ رَبِّكُمَا تُكَذِّبَانِ ۖ كَأَنَّهُنَّ الْيَاقُوتُ وَالْمَرْجَانُ ۖ﴾
 ﴿فَبِأَيِّ آلَاءِ رَبِّكُمَا تُكَذِّبَانِ ۖ هَلْ جَزَاءُ الْإِحْسَنِ إِلَّا الْإِحْسَنُ ۖ﴾
 ﴿فَبِأَيِّ آلَاءِ رَبِّكُمَا تُكَذِّبَانِ ۖ﴾

[۴۶] او خاص د هغه چا دپاره (په آخرت کښې) دوه جنتونه دي کوم چې د خپل رب ﷻ په حضور کښې د محاسبې، د درېدلو څخه ډارېږي (او د مناهيوو څخه ډډه کوي).

[۴۷] نو (ای پریانو او بنیادمانو) تاسو دواړه ډلې د خپل رب ﷻ د نعمتونو (څخه) د کوم یوه تکذیب کوئ؟

[۴۸] (دا دواړه جنتونه) د (ډېرو اوږدو) څانگو خاوندان دي.

[۴۹] نو تاسو دواړه ډلې د خپل رب ﷻ د نعمتونو (څخه) د کوم یوه تکذیب کوئ؟

[۵۰] په دغو دواړو جنتونو کښې د شرابو دوه چینې بهېږي.

[۵۱] نو تاسو دواړه ډلې د خپل رب ﷻ د نعمتونو (څخه) د کوم یوه تکذیب کوئ؟

[۵۲] په دغو دواړو جنتونو کښې د هرې مېوې څخه دوه ډوله شته دي (چې یو ډول به یې په زړه کښې تېرې شوې وي او بل ډول به یې په زړه کښې هم نه وي تېرې شوې).

[۵۳] نو تاسو دواړه ډلې د خپل رب ﷻ د نعمتونو (څخه) د کوم یوه تکذیب کوئ؟

[۵۴] حال دا چې (ذکر شوي ډارېدونکي) به په داسې فرشونو باندې تکیه وهونکي وي چې د هغو استرونه به د غټو ورېښمنو څخه (جوړ) وي (او د هغو مخونه به په لیدلو پورې اړه لري)، او (په دې باندې علاوه) د دواړو جنتونو راشکولې شوې مېوه به (جنتیانو ته) نژدې وي (چې په هر حال به ترې استفاده کولی شي).

[۵۵] نو تاسو دواړه ډلې د خپل رب ﷻ د نعمتونو (څخه) د کوم یوه تکذیب کوئ؟

[۵۶] په دغو جنتونو کېنې به (په خپلو خاوندانو پورې) نظر لندوونکې حورې وي (چې بل چا ته به نه گوري)، دا حورې به د خپلو خاوندانو څخه مخکېنې نه انسان مسه کړې وي او نه پیري (چې جنسي ارتباط یې ورسره نیولی وي، نو دوی به ورسره اولني ارتباط نیوونکي وي).

[۵۷] نو (ای پیریانو او بنیادمانو!) تاسو دواړه ډلې د خپل رب ﷻ د نعمتونو (څخه) د کوم یوه تکذیب کوئ؟

[۵۸] (دا حورې به په صفایي او بنایست کېنې داسې وي) لکه چې دوی یاقوت او مرجان (کوچنی ملغلرې) وي.

[۵۹] نو تاسو دواړه ډلې د خپل رب ﷻ د نعمتونو (څخه) د کوم یوه تکذیب کوئ؟

[۶۰] ایا د احسان جزا ده؟ (نه ده) مگر احسان (د نېکو کارانو جزا نه ده مگر نېکي ده).

[۶۱] نو (ای پیریانو او بنیادمانو!) تاسو دواړه ډلې د خپل رب ﷻ د نعمتونو (څخه) د کوم یوه تکذیب کوئ؟

د مطلب خلاصه

یعنې ای پیغمبره! د مجرمانو د اخروي حالاتو د بیان په تعقیب په خپل اُمت باندې د متقیانو څه اخروي حالات هم قرائت کړه، چې د مقایسې په توګه پکېنې تفکر وکړي هغه دا چې:

۱- د قیامت په ورځ د هغه چا دپاره کوم چې د خپل رب ﷻ په حضور کېنې د درېدلو څخه ډارېږي، د جنت په داخل کېنې دوه ډوله جنتونه ټاکلي شوي وي چې یو به د سرو زرو څخه جوړ وي او بل به د سپینو زرو څخه، برابره خبره ده چې ډارېدونکي کس انسان وي او که پېری.
نو ای انسانانو او پیریانو! تاسو دواړه ډلې د خپل رب ﷻ د نعمتونو څخه د کوم یوه نعمت ناشکري او تکذیب کوئ؟ ایا دغه نعمتونه د ناشکري لیاقت لري؟

۲- ذکر شوي دواړه جنتونه او باغونه د زېښتو ډېرو ښاخونو او څانګو درلودونکي دي.
نو ای پیریانو او بنیادمانو! تاسو دواړه ډلې د خپل رب ﷻ د نعمتونو څخه د کوم یوه نعمت تکذیب کوئ او تیاری ورته نه نیسئ؟

۳- په دغو دواړو جنتونو کېنې دوه چینې دي چې تل پکېنې بهېږي او دوامداره جریان لري، چې دواړه چینې د شرابو څخه دي.

نو ای پیریانو او انسانانو! تاسو د خپل رب ﷻ د نعمتونو څخه د کوم یوه نعمت ناشکري او تکذیب کوئ، او موندلو پسې یې هڅې نه کوئ؟

۴۔ په دغو دواړو جنتونو کېنې د هرې میوې څخه دوه ډوله موجودیت لري چې جنتیانو به په دنیا کېنې د یوه ډول نوم اورېدلی وي او د بل ډول به یې لا نوم هم نه وي اورېدلی.
نو ای پیریانو او انسانانو! تاسو دواړه ډلې د خپل رب ﷻ د نعمتونو څخه د کوم یوه نعمت تکذیب کوئ او د لاس ته راوړلو هڅې یې نه کوئ؟

۵۔ جنتیان به په جنت کېنې په داسې فرشونو باندې ناست وي او تکیاگانې به یې پرې لگولي وي چې د هغو فرشونو استروونه به د غټو ورېښمنو څخه جوړ وي، نو یوازې الله ﷻ پوهېږي چې د دغو فرشونو مخونه به د څه ډول رختونو څخه چمتو کړي شوي وي. دا د یو پلوه، او د بله پلوه د جنتي ونو څخه به جنتیانو ته راشکول شوي میوجات ډېر نژدې وي، چې په ناسته او ملاسته بلکې په ټولو حالونو سره ترې استفاده صورت نیولی شي.

نو ای پیریانو او بنیادمانو! تاسو دواړه ډلې د خپل رب ﷻ د نعمتونو څخه د کوم یوه نعمت تکذیب کوئ او د موندلو هڅې یې نه کوئ؟

۶۔ په جنتونو کېنې د جنتیانو دپاره داسې حورې هم شتون لري چې د هغوی کتل او نظر کول به خپلو خپلو خاوندانو ته ځانگړی وي، بلکې دوی به پرې عاشقانه وي په دې باندې علاوه د دغو حورو لومړنۍ مسه کوونکي به همدوی وي چې د دوی څخه وړاندې به هغوی ته نه بنیادم لاس وروړی وي او نه پیري. یا په بل عبارت: د ذکر و شوو حورو سره به یوازې همدوی د جنسي ارتباط نیوونکي وي او بس، چې نه به ورسره پخوا چا ارتباط نیولی وي او نه به یې ورسره د دوی څخه پرته وروسته څوک ونیسي.

نو ای پیریانو او بنیادمانو! تاسو دواړه ډلې د خپل رب ﷻ د نعمتونو څخه د کوم یوه نعمت ناشکري کوئ او ورباندې کافر کېږئ؟

۷۔ ذکرې شوې جنتي حورې به داسې ښایسته او سپېڅلې وي لکه چې یاقوت او ملغلرې سپېڅلې او ډولي دي.

نو ای پیریانو او انسانانو! تاسو دواړه ډلې د خپل رب ﷻ د نعمتونو څخه د کوم یوه نعمت څخه انکاری جوړېږئ او په موندلو پسې یې زیارښاسئ؟

۸۔ ای پیغمبره! دغه نعمتونه (چې وړاندې بیان شوه) د احسان کوونکو او مخلصو بندگانو جزا ده چې د خپل رب ﷻ د پلوه په آخرت کېنې ورکوله کېږي. ایا احسان کوونکو ته د احسان څخه په غیر بله جزا شته؟ بله جزا ورته مناسبه ده؟ پوره واضحه ده چې جواب منفي دی نو ځکه ورته خپل رب ﷻ دغسې لویه جزا چمتو کړې ده.

نو ایا پیریانو او انسانانو! تاسو دواړه ډلې د خپل رب ﷻ د نعمتونو څخه د کوم یوه نعمت تکذیب کوئ؟ کوم یو درته دروغ برېښي؟

توضیحات

۱۰۔ په ﴿وَلَمَنْ خَافَ مَقَامَ رَبِّهِ جَنَّاتٍ﴾ کېنې مفسرینو کرامو د ﴿مَقَامٍ﴾ کلمه په ډېرو ډولونو

سره تحلیلہ کړې ده^(۱)، خو مونږ فقط د دوه وو تحلیلونو په ذکر باندې اکتفاء کوو^(۲) چې دواړه متبادر برېښي او په مصداق کېنې سره دواړه متحد دي، نو که دواړه د بدلیت په لحاظ اراده کړي شي غوره به وي. هغه دا چې:

الف: د ﴿مَقَامٌ﴾ کلمه مصدر ده او د بنده صفت ده خو د ﴿رَبِّهِ﴾ کلمې ته یې د کوچني تړاو د کبله اضافت موندلی دی. یعنې: د هغه چا دپاره د الله ﷻ په نزد دوه جنتونه دي کوم چې د خپل رب ﷻ په حضور کېنې د حساب کتاب دپاره د خپلو درېدلو څخه ډارېږي او د جنايتونو څخه ډډه کوي. همدغه مضمون په بل ایت کېنې داسې نازل شوی دی چې: ﴿وَأَمَّا مَنْ خَافَ مَقَامَ رَبِّهِ وَتَتِبَىٰ أَلْفَسَ عَنِ أَهْوَىٰ﴾ [النازعات: ۴۰] یعنې او هر هغه څوک چې د خپل رب ﷻ په حضور کېنې د خپل قیام څخه ډارېږي او خپل نفس د خواهشاتو څخه منعه کوي (نو جنت د همدغو کسانو دپاره استوگنځای دی).

ب: ذکره شوې کلمه مصدر ده او د الله ﷻ صفت ده چې د مراقبت معنی ورکوي. یعنې: هغه څوک چې د خپل رب ﷻ د مراقبت څخه ډارېږي او د گناهونو څخه ډډه کوي هغه ته د الله ﷻ په نزد دوه جنتونه ټاکلي شوي دي.

همدا مضمون په ډېرو نورو ایتونو کېنې هم نازل شوي دي. لاندې مثالونه یې ولولئ:

اول: ﴿إِنَّ رَبَّكَ لَبِالْمِرْصَادِ﴾ [الفجر: ۱۴] یعنې یقیناً ستا رب ﷻ په مراقبت ځای کېنې دی (د بندگانو ټول کړه وړه د نظر لاندې ساتي).

دوهم: ﴿أَفَمَنْ هُوَ قَاهِرٌ عَلَىٰ كُلِّ نَفْسٍ بِمَا كَسَبَتْ﴾ [الرعد: ۳۳] یعنې ایا نو هغه څوک چې په هر نفس باندې د هغه د کسب کړي عمل په سبب قائم (مراقبت کوونکی) دی (د هغه چا غوندې کېدلی شي چې هیڅ مراقبت یې په توان کېنې نشته)؟

ماثور تفسیر

۲- که څه هم په ذکر شوي ایت شریف کېنې د ﴿جَنَّاتٍ﴾ کلمه په راتلونکو ایتونو کېنې ښه پوره تفسیره شوې ده چې دواړه جنتونه د دغو او هاغو صفاتو درلودونکي دي. خو شاید -والله ﷻ اعلم- چې نبي کریم ﷺ به هم په خپل یوه حدیث کېنې همدغو دواړو جنتونو ته اشاره کړې وي چې: «جَنَّاتٍ مِنْ فِضَّةٍ آيْنَتْهُمَا وَمَا فِيهِنَّ وَجَنَّاتٍ مِنْ ذَهَبٍ آيْنَتْهُمَا وَمَا فِيهِنَّ»^(۳) یعنې دوه جنتونه چې دي د هغو لوښي او څه شیان چې پکېنې شتون لري هغه ټول به د سپینو زرو څخه جوړ کړي شوي وي او دوه جنتونه چې دي د هغو لوښي او څه شیان چې پکېنې شتون لري هغه به ټول د سرو زرو څخه تیار کړي شوي وي.

(۱) حاشیة الشیخ زاده علی تفسیر البضاوي ج ۳ ص ۴۳۴: تفسیر المظهری ج ۹ ص ۱۵۶

(۲) أضواء البیان ج ۷ ص ۷۵۶

(۳) صحیح مسلم ج ۱ ص ۱۰۰: صحیح البخاری ج ۲ ص ۷۲۴

څرنگه چې په دغه حدیث کې د څلورو جنتونو ذکر روایت شوی دی. نو شاید چې دوه ورو جنتونو ته به په همدغه ایت کې اشاره شوې وي په کوم کې چې بحث روان دی او دوه ورو نورو ته به په راتلونکي [الرحمن: ۶۲] ایت کې اشاره صورت ونیسي. والله اعلم.

۳- پاتې شوه دا خبره چې د ذکر و شوو دواړو جنتونو ورکړه به هغوی ته په څه مناسب صورت ونیسي؟ نو د دې خبرې په جواب کې مفسرینو کرامو متعدد اقوال کړي دي^(۱). که څوک یې د لوستلو شوق لري نو هملته دې مراجعه وکړي.

خو مونږ ته داسې برېښي ﷻ اعلم چې: یو جنت به ورته د رجا (امید) په سبب ورکړی شي چې طاعتونه او عبادتونه یې کړي دي، او دوهم جنت به ورته د خوف (ډار) په سبب ورکړی شي چې د هغو مناهیو څخه یې اجتناب کړی دی کوم یې چې د قدرت لاندې وه او کولی یې شوه چې پکې اخته شي.

د "أَفْنَانٍ" تفسیر

۴- په ﴿ذَوَاتَا أَفْنَانٍ﴾ کې د ﴿ذَوَاتَا﴾ کلمه په صرفي ملحوظ سره د [سبا: ۱۶] ایت لاندې ښه پوره تحلیل شوې ده والحمد لله ﷻ او د ﴿أَفْنَانٍ﴾ کلمه د "فَنٍ" لکه "شَدَّ" - جمعه ده چې د ونې د څانگو معنی ورکوي^(۲) او نبي کریم ﷺ ډېره ښه تفسیره کړې ده چې فرمایلي یې دي: «إِنَّ فِي الْجَنَّةِ لَشَجَرَةً يَسِيرُ الرَّاكِبُ فِي ظِلِّهَا مِائَةَ عَامٍ لَا يَفْطِقُهَا»^(۳) یعنې یقیناً په جنت کې ضرور داسې ونه هم شته چې سور کس یې (په سوري کې) سل کاله مزل وکړي هم پرې به یې نه کړي (پای ته به یې ونه رسېږي).

د شرابو دوه چینې

۵- په ﴿فِيهَا عَيْنَانِ تَجْرِيَانِ﴾ کې د ﴿عَيْنَانِ﴾ په کلمې سره د شرابو هغو دوه ورو چینو ته اشاره ده چې د یوې "سلسبیل" نوم دی او بلې ته د "تَنِيم" نوم ایښودلی شوی دی. د ښه وضاحت دپاره لاندې ایتونه ولولئ:

الف: ﴿عَيْنَا فِيهَا تُسَمَّى سَلْسَبِيلًا﴾ [الدهر: ۱۸] یعنې "زنجبیل" په جنت کې د شرابو یوه چینه ده چې په "سلسبیل" سره نومولې شوې ده.

ب: ﴿وَمَزَاجُهُ مِنْ تَنِيمٍ﴾ [المطففين: ۲۷] یعنې د مهر کړی شوو شرابو سره به د "تَنِيم" په نوم چینې څخه څه شراب گډه کړی شوي وي.

(۱) حاشية الشيخ زاده على تفسير البضاوي ج ۴ ص ۴۳۵: نظم الدرر ج ۷ ص ۲۹۲

(۲) لسان العرب ج ۱۳ ص ۳۲۷

(۳) صحيح البخاري ج ۲ ص ۹۷۰

د میوجاتو دوه ډولونه

۶- په ﴿فِيهَا مِنْ كُلِّ ذِي زَوْجَانٍ﴾ کښې د ﴿زَوْجَانٍ﴾ کلمه د دوه وو ډولونو څخه عبارت ده.^(۱) یعنې جنتیانو ته به په جنت کښې د هرې میوې څخه دوه ډوله شتون ولري، چې یو ډول به هغه وي د کوم نوم یې چې په دنیا کښې اورېدلی وي او د بل ډول نوم به یې نه وي اورېدلی چې دا به د هغه څخه غوره وي، چې نه به د چا په زړه کښې تېر شوی وي او نه به یې غوږونو اورېدلی وي او بالاخره نه به یې په سترگو لیدلی وي. همدغه دوهم ډول ته په یوه قدسي حدیث کښې اشاره شوې ده کوم چې مونږ د الله ﷻ په توفیق د [السجدة: ۱۷] ایت لاندې کټ مټ رانقل کړی دی.

جَنَّا څه معنی؟

۷- په ﴿وَجَنَى الْجَنَّتَيْنِ دَانٍ﴾ کښې د «جَنَّا» کلمه - لکه «غَضَى» - صفت مشبیه ده او یا د هغې مېوې دپاره اسم ده کومه چې د پوځوالي په وخت کښې د ونې څخه راشکوله کېږي^(۲) د همدغې مېوې څخه په [مریم: ۲۵] ایت کښې د «جِنِي» تعبیر نازل شوی دی.

همدغې پخې مېوې ته د «قُطُوف» لقب هم ورکړی شوی دی چې: ﴿قُطُوفُهَا دَانِيَةٌ﴾ [الحاقة: ۲۳] یعنې د جنت مېوې به جنتیانو ته نژدې وي (چې په هر حال کښې به ترې استفاده کولی شي). دغه دواړه کلمې (جَنَى، جِنِي) د «جَنَائَة» - لکه «بِرَامَة» - څخه اشتقاقې شوې دي چې د راکشولو معنی ورکوي^(۳). شاید چې گناهونو ته به ځکه د «جَنَائَاتُو» لقب ورکولی کېږي چې جنایتکار خپل خان ته ورباندې عذاب راکشي او راکاږي.

ذکره شوې جمله عبد الله بن عباس رضی الله عنهما داسې تفسیره کړې ده چې: «تَذَوُّوا الشَّجَرَةَ حَتَّى يَجْنِيَهَا وَلِيَّ اللَّهُ إِنْ شَاءَ قَائِمًا وَإِنْ شَاءَ قَاعِدًا»^(۴) یعنې د جنت ونه (جنتي ته) ورنژدې کېږي آن تر دې چې د الله ﷻ دوست به یې په هر حال راشکولی شي او استفاده به ترې کولی شي که په ولاړه یې خوښه شي او که په ناسته (حتی که په ملاسته).

طَمَث څه معنی؟

۸- په ﴿فِيهِنَّ قَصِيرَاتُ الْطَّرْفِ لَمْ يَطْمِثْنِ إِنْسٌ قَبْلَهُمْ وَلَا جَانٌّ﴾ ایت کښې د ﴿قَصِيرَاتُ الْطَّرْفِ﴾ کلمات په [الصفات: ۴۸] ایت کښې هم نازل شوي دي او هملته یې د الله ﷻ په توفیق شرحه تېره شوې ده، چې د جنت د حورو نظرونه او کتل به فقط په خپلو خپلو خاوندانو پورې قصر وي بلکې په همدوی به عاشقاني وي.

(۱) تفسیر ابن کثیر ج ۴ ص ۲۷۷
(۲) روح المعانی ج ۲۷ ص ۱۱۸: القاموس المحيط ج ۱ ص ۵۴۴
(۳) لسان العرب ج ۱۴ ص ۱۵۵
(۴) تفسیر البغوي ج ۴ ص ۲۷۴

نو په همدې ایت کښې د ﴿لَمْ يَطْمِئِنَّ﴾ کلمه د «طَمْتُ» لکه «ضَرْب» څخه اشتقاقه شوې ده چې د «حِض» د وینې او یا د «بِكَارَت» د ازالې معنی ورکوي^(۱)، خو په دې مقام کښې دوه معنی مراده ده او د جنسي ارتباط نیولو څخه کنایې ده. یعنې د جنتي حورو سره به د خپلو خپلو خاوندانو څخه وړاندې نه بنیادم جنسي ارتباط نیولی وي او نه پیري، بلکې انسي او جني جنتیان (دواړه) به د خپلو خپلو حورو سره اولنۍ جنسي ارتباط نیوونکي وي.

ماثور تفسیر

۹- د ﴿كَانَ النَّبِيُّ الْيَاقُوتُ وَالْمَرْجَانُ﴾ ایت شریف نبي کریم ﷺ په خپل یوه حدیث کښې تفسیر کړی دی چې: «قَامَا الْيَاقُوتُ فَإِنَّهُ خَجَرٌ لَوْ أُدْخِلْتَ فِيهِ بِلْتًا لَمْ اسْتَصْفَيْتَهُ لَأَرَيْتَهُ مِنْ وَرَائِهِ»^(۲) یعنې هر چې یاقوت دی نو یقیناً دا یوه سپېڅلې ډبره ده، نو که ته پکښې مزی (تار) داخل کړې، بیا یې «د خارجي کثافتونو څخه» صافه کړې نو ضرور به تاته پکښې مزی (تار) د ورايه درولیدل کړی شي (او درڅرگند به شي).

متقیان پیریان هم جنت ته داخلېږي

۱۰- اکثره علماء کرام وایي چې متقیان پیریان هم د متقیانو بنیادمانو غوندې جنت ته داخلېږي او هلته د ټولو نعمتونو څخه استفاده کوي^(۳)، او دا ځکه چې:

الف: په ﴿وَلَمَنْ خَافَ مَقَامَ رَبِّهِ جَنَّاتٍ﴾ کښې د «مَنْ» کلمه عامه ده او پیریانو ته هم شامله ده^(۴).

ب: او همدارنگه د ﴿لَمْ يَطْمِئِنَّ﴾ انس قَبْلَهُمْ وَلَا جَانٌّ ﴿جمله هم په همدغه مطلب باندې بالاشاره دلالت کوي^(۵)، نو په کار دي چې د الله ﷻ پراخه رحمت محدود نه کړی شي.

﴿وَمِنْ دُونِهِمَا جَنَّتَانِ﴾ ﴿فَبِأَيِّ ءَالٍ رَبِّكُمَا تُكَذِّبَانِ﴾ ﴿مُدْهَامَّتَانِ﴾ ﴿فَبِأَيِّ ءَالٍ رَبِّكُمَا تُكَذِّبَانِ﴾ ﴿فِيهِمَا عَيْنَانِ نَضَّاخَتَانِ﴾ ﴿فَبِأَيِّ ءَالٍ رَبِّكُمَا تُكَذِّبَانِ﴾ ﴿فِيهِمَا فُجُورٌ وَأَنْجَلٌ﴾ ﴿وَرُءَانِ﴾ ﴿فَبِأَيِّ ءَالٍ رَبِّكُمَا تُكَذِّبَانِ﴾ ﴿فِيهِمَا خَبِيرَاتٌ﴾ ﴿حِسَانٌ﴾ ﴿فَبِأَيِّ ءَالٍ رَبِّكُمَا تُكَذِّبَانِ﴾ ﴿حُورٌ مَّقْصُورَاتٌ فِي الْخِيَامِ﴾ ﴿فَبِأَيِّ ءَالٍ رَبِّكُمَا تُكَذِّبَانِ﴾ ﴿لَمْ يَطْمِئِنَّ﴾ انس قَبْلَهُمْ وَلَا جَانٌّ ﴿فَبِأَيِّ ءَالٍ رَبِّكُمَا

(۱) مفردات الراغب ص ۳۱۶

(۲) جامع الترمذي ج ۲ ص ۸۰

(۳) روح المعاني ج ۲۷ ص ۱۲۰

(۴) تفسیر ابن کثیر ج ۴ ص ۲۷۶

(۵) تفسیر الطبري ج ۲۷ ص ۱۵۱

تَكْذِبَانَ ﴿٢٦﴾ مُتَكِبِينَ عَلَى رَفْرَفٍ خُضِرَ وَعَبْقَرِيٍّ حِسَانٍ ﴿٢٧﴾ فَبِأَيِّ آلَاءِ رَبِّكُمَا
تَكْذِبَانَ ﴿٢٨﴾ تَبَرَّكَ اسْمُ رَبِّكَ ذِي الْجَلَالِ وَالْإِكْرَامِ ﴿٢٩﴾

[۶۲] او د دغو (دواړو جنتونو) څخه کم رتبه دوه جنتونه (نور هم) شته.

[۶۳] نو (ای پیریانو او بنیادمانو!) تاسو دواړه ډلې د خپل رب ﷻ د نعمتونو (څخه) د کوم یوه تکذیب کوئ؟

[۶۴] (دا کم رتبه جنتونه د ډېرو خړوبولو د کبله) دواړه تک شنه دي (چې د ډېر شینوالي د امله تور ښکارهېږي).

[۶۵] نو تاسو دواړه ډلې د خپل رب ﷻ د نعمتونو (څخه) د کوم یوه تکذیب کوئ؟

[۶۶] په دغو دواړو (کم رتبه جنتونو) کښې د شرابو دوه مخپورته دارې وهونکې چینې دي (لکه فواري).

[۶۷] نو تاسو دواړه ډلې د خپل رب ﷻ د نعمتونو (څخه) د کوم یوه تکذیب کوئ؟

[۶۸] په دغو دواړو (جنتونو) کښې میوجات دي او د کجورو ونې او د انارو ونې هم.

[۶۹] نو تاسو دواړه ډلې د خپل رب ﷻ د نعمتونو (څخه) د کوم یوه تکذیب کوئ؟

[۷۰] په دغو جنتونو کښې نېک خویه ښایسته ښځې دي.

[۷۱] نو تاسو دواړه ډلې د خپل رب ﷻ د نعمتونو (څخه) د کوم یوه تکذیب کوئ؟

[۷۲] (دا ښځې) داسې حورې دي چې په (جنتي) خېمو کښې پټې ساتلې شوې دي.

[۷۳] نو تاسو دواړه ډلې د خپل رب ﷻ د نعمتونو (څخه) د کوم یوه تکذیب کوئ؟

[۷۴] دا حورې به د خپلو خپلو خاوندانو څخه مخکښې نه انسان مسه کړي وي او نه پيري (چې

جنسي ارتباط یې ورسره نیولی وي).

[۷۵] نو (ای پیریانو او بنیادمانو!) تاسو دواړه ډلې د خپل رب ﷻ د نعمتونو (څخه) د کوم یوه

تکذیب کوئ؟

[۷۶] (ذکر شوي جنتونه خپلو خاوندانو ته) په داسې حال (ورکولی کېږي) چې په تګو شنو

بالښتونو او په نهایت ښایسته وو فرشونو باندې به تکیا وهونکي وي.

[۷۷] نو تاسو دواړه ډلې د خپل رب ﷻ د نعمتونو (څخه) د کوم یوه تکذیب کوئ؟

[۷۸] (ای پیغمبره! نو) ستا د رب ﷻ نوم برکتناک دی چې د لویۍ او د عزت ورکولو خاوند دی.

د مطلب خلاصه

یعنې ای پیغمبره! په خپل امت باندې د متقیانو څه نور اخروي حالات هم قرائت کړه هغه دا چې:

۱- په آخرت کښې د متقیانو دپاره د ذکر و شوو دواړو جنتونو څخه په غیر او د هغو دواړو څخه

په رتبه کښې ښکته دوه نور جنتونه هم موجودیت لري.

نو ای پیریانو او بنیادمانو! تاسو دواړه ډلې د خپل رب ﷻ د نعمتونو څخه د کوم یوه نعمت تکذیب کوئ؟

۲- دغه دواړه جنتونه به ډېر تازه او شنه ولاړ وي، حتی چې د ډېر شینوالي څخه به د ورايه لیدونکو ته تور څرگندېږي.

نو ای پیریانو او بنیادمانو! تاسو دواړه ډلې د خپل رب ﷻ د نعمتونو څخه د کوم یوه نعمت تکذیب کوئ؟

۳- په دغو دواړو باغونو کې به دوه چینې وي چې راخوټېږي به او مخپورته به د فوارو په شکل دارې وهي.

نو ای پیریانو او بنیادمانو! تاسو دواړه ډلې د خپل رب ﷻ د نعمتونو څخه د کوم یوه نعمت تکذیب کوئ؟

۴- په دغو دواړو جنتونو کې به عموماً هر ډول میوجات موجودیت لري او خاصاً کجورې او هم انار به پکښې ښه پرېمانه موجود وي.

یا په بل عبارت: هلته به د کجورو او انارو د گڼو ونو باغونه وي او خپل خپل میوجات به پکښې ښه پرېمانه وي.

نو ای پیریانو او بنیادمانو! تاسو دواړه ډلې د خپل رب ﷻ د نعمتونو څخه د کوم یوه نعمت تکذیب کوئ؟

۵- په دغو جنتونو کې به غوره (نېک خوږه) او ښایسته ښځې وي چې نېک سیرته او نېک صورته (د دواړو صفتونو) درلودونکې به وي.

نو ای پیریانو او بنیادمانو! تاسو دواړه ډلې د خپل رب ﷻ د نعمتونو څخه د کوم یوه نعمت تکذیب کوئ؟

۶- ذکرې شوې ښځې د داسې حورو څخه عبارت دی کومې به چې په خیمو کې د خپلو خاوندانو دپاره پټې ساتلې شوې وي، او همدوی ته به منتظرې کړې شوې وي.

نو ای پیریانو او بنیادمانو! تاسو دواړه ډلې د خپل رب ﷻ د نعمتونو څخه د کوم یوه نعمت تکذیب کوئ؟

۷- ذکرې شوې حورې به د خپلو خپلو خاوندانو څخه مخکښې نه انسان مه کړي وي او نه به پیری لاس وروړی وي، هیچا به ورسره جنسي ارتباط نه وي نیولی وي، او خپل خاوندان به یې ورسره اولنی جنسي ارتباط نیوونکي وي، برابره خبره ده چې خاوندان یې پیریان جنتیان وي او که انسانان جنتیان وي.

نو ای پیریانو او بنیادمانو! تاسو دواړه ډلې د خپل رب ﷻ د نعمتونو څخه د کوم یوه نعمت تکذیب کوئ؟

۸- د ذکرې شوو دوه وو جنتونو د خاوندانو څخه هغه متقیان (جنتیان) مراد دی کومو به چې په

تکو شو بالبتونو او په نهایت بنایسته وو فرشونو باندې تکیاگانې وهلې دي، او بې غمه به ورباندې استوگنه کوي.

نو ای پریانو او بنیادمانو! تاسو دواړه ډلې د خپل رب ﷻ د نعمتونو څخه د کوم یوه نعمت تکذیب کوئ؟

۹- ای پیغمبره! کله چې ستا رب ﷻ د ذکر و شوو ټولو نعمتونو ورکوونکی دی نو ستا د رب ﷻ نوم ډېر برکتناک دی او د ټولو نېکونو مرکز دی، او دا ځکه چې ستا رب ﷻ د جلال خاوند دی او د ټولو نواقصو او عیبونو څخه پاک او منزّه دی او همدارنګه ستا رب ﷻ د ډېر انعام او اکرام درلودونکی دی چې ټول مخلوقات د همدې ﷻ په نعمتونو سره پالنېږي او یوازې د همدې ﷻ په کرامت ورکولو سره د کرامت خاوندان ګرځي.

توضیحات

۱- په ﴿وَمِنْ دُونِهِمَا جَنَّتَانِ﴾ کېنې د "دُون" کلمه د هغه شي دپاره وضعه شوې ده کوم چې د بل شي په مقابل کېنې قاصر او ټیټ رتبه وي^(۱). یعنې د ذکر و شوو دواړو جنتونو څخه په غیر دوه نور جنتونو هم موجودیت لري کوم چې د هغو دواړو څخه په رتبه او فضیلت کېنې قاصر او کم رتبه دي.

"دُهْمَة" څه معنی؟

۲- ﴿مُذَاهَمَتَانِ﴾ کلمه اصلاً د "دُهْمَة" - لکه "قُدْرَة" - څخه اشتقاقه شوې ده چې د "ل" تضعیف پکېنې د "افعیلال" د باب د کبله صورت نیولی دی. "دُهْمَة" د ونو هغه شینوالي ته ویل کېږي کوم چې د ډېرو خړوبولو په وجه توروالی برېښي^(۲). د همدې کبله د عراق ترونازه سیمې ته د "سواد العراق" لقب ورکړی شوی دی.

دا د یو پلوه، او د بله پلوه د ﴿مُذَاهَمَتَانِ﴾ کلمه د مقدرې مبتدا دپاره خبر واقع شوې ده چې مونږ ترې په "هَمَا" سره تعبیر کولی شو^(۳). یعنې دغه دوهم لمبر جنتونه د اول لمبر جنتونو غوندې د ځانګړو او ډېروالي د حیثه د توصیف قابل نه دي بلکې د شینوالي د حیثه د ذکر وړ دي چې کتونکي ته به تور برېښي.

د "نَضَح" معنی

۳- په ﴿فِيهِمَا عَيْنَانِ نَضَاحَتَانِ﴾ کېنې د ﴿نَضَاحَتَانِ﴾ کلمه د "نَضَاخَة" مشنی ده او د مبالغې صیغه ده چې د "نَضَح" - لکه "ضَرَب" - څخه اشتقاقه شوې ده. "نَضَح" دېته وايي چې اوبه د راوتلو په وخت کېنې د لاندې څخه پورته اوچتېږي^(۴) څه لرې نه ده چې مونږ ترې په فواري سره تعبیر وکړو.

(۱) مفردات الراغب ص ۱۷۷
(۲) لسان العرب ج ۱۲ ص ۲۰۹
(۳) روح المعاني ج ۲۷ ص ۱۲۱
(۴) لسان العرب ج ۳ ص ۶۱

یعنی په دغو دوهم لمبر جنتونو کښې به د شرابو دوه چینې وي چې د فوارو په شکل به ترې شراب اوچتېږي، او همدغه فواري یې د ذکر وړ دي، نه بهېدل.

یادونه

۴- که څه هم په ﴿فِيهَا فَاكِهَةٌ وَنَخْلٌ وَرُمَّانٌ﴾ کښې د ﴿فَاكِهَةٌ﴾ کلمه د خرما او انارو د ونو مېوجاتو ته هم شامله ده چې کجورې او انار د "فاکيهه" د مصداقاتو څخه دي، مگر د زیات اهتمام د کبله ورباندې صراحت نازل شوی دی، لکه څنگه چې په [البقرة: ۹۸] ایت کښې د "مَلَايَكَةُ" کلمې څخه وروسته د زیات اهتمام دپاره په "جبریل، میکال" باندې صراحت صورت نیولی دی حال دا چې ذکره شوې کلمه دغو پرېستو ته هم شامله ده.

جنتي خیمې

۵- په ﴿حُورٌ مَّقْصُورَاتٌ فِي الْجَنَّاتِ﴾ کښې د "خِیام" کلمه د "خَيْمَة" جمع ده. دنیاوي خیمه په پښتو، فارسي او عربي کښې د یوه شي څخه عبارت ده چې هر چاته معلومه ده، اما جنتي خیمه په احادیثو کښې ښه پوره شرحه شوې ده. لاندې مثالونه یې ولولئ:

الف: نبي کریم ﷺ په یوه حدیث کښې فرمایلي دي چې: «إِنَّ فِي الْجَنَّةِ خَيْمَةً مِنْ لَوْلُؤَةٍ مُجَوَّفَةٍ عَرْضُهَا سِتُّونَ مِيلًا فِي كُلِّ زَاوِيَةٍ مِنْهَا أَهْلٌ مَا يَرَوْنَ الْآخِرِينَ»^(۱) یعنې یقیناً په جنت کښې د یوې مجوفې (ګېډه لرونکې) ملغلرې یوه خیمه ده چې عرض (پلنوالی) یې شپېته میله دی؛ د دې خیمې څخه په هر کونج کښې (جنتي) اهل (حورې) دي چې د یوه کونج حورې به نورې نه گوري (او موږ به په دغو ټولو باندې ګرځي راګرځي).

ب: په یو بل حدیث کښې یې فرمایلي دي چې: «الْخَيْمَةُ دُرَّةٌ مُجَوَّفَةٌ طُولُهَا فِي السَّمَاءِ ثَلَاثُونَ مِيلًا فِي كُلِّ زَاوِيَةٍ مِنْهَا لِلْمُؤْمِنِ مِنْ أَهْلِ لَا يَرَاهُمْ الْآخِرُونَ»^(۲) یعنې جنتي خیمه یوه مجوفه (ګېډه لرونکې) ملغره ده چې په اسمان کښې اوږدوالی (ارتفاع) یې دېرش میله ده (په طول او عرض باندې یې یوازې الله ﷻ خبر دی)؛ د دې خیمې په هره زاویه (کونج) کښې د موږمن سړي دپاره داسې کوروالا (حورې) دي چې نورې (د بل کونج کور والا) یې نه گوري.

دا د یو پلوه، او د بله پلوه د "فِي" په توري کښې دلته دوه احتماله صورت نیولی شي، نو که د بدلیت په لحاظ دواړه اراده کړی شي بهتره ده. هغه دا:

اول: چې دغه "فِي" په ﴿مَّقْصُورَاتٌ﴾ پورې تعلق ونیسي، نو په دې صورت کښې به د ﴿مَّقْصُورَاتٌ﴾ کلمه د "مَثُورَات" معنی ورکړي^(۳). یعنې جنتیانو ته به هلته داسې حورې وي چې په

(۱) صحیح البخاري ج ۲ ص ۷۲۴

(۲) صحیح البخاري ج ۱ ص ۴۶۰؛ صحیح مسلم ج ۲ ص ۳۸۰؛ سنن الدارمي ج ۲ ص ۲۴۳

(۳) المحرر الوجيز ج ۱۵ ص ۳۵۰؛ روح المعاني ج ۲۷ ص ۱۲۳

خیمو کښې به مستورې او پټې وي (په اصطلاح هغوی به کوڅه گشتې نه وي).
دوهم: چې دغه توری په مقدر صفت "مَثُورَات" پورې تعلق ولري^(۱)، نو په دې صورت کښې به د "مَقْصُورَات" کلمه په خپله معنی سره پاتې شي. یعنې هلته به جنتیانو ته داسې حورې وي چې په خپلو خپلو خاوندانو پورې به یې نظرونه بند کړي شوي وي چې بل به هیڅا ته نه شي کتلی او نه به ورته گوري او هم به هغوی په خیمو کښې مستورې وي (او کوڅه گشتې به نه وي).

خوټکې

۶- په د "مُتَبَكِّينَ عَلَى رَفْرَفٍ خُضِرٍ وَعَبْقَرِيٍّ حِسَانٍ" کښې لاندې ټکو ته توجه په کار ده:
الف: د "رَفْرَفٍ" کلمه د "رَفْرَفَة" جمع ده. لکه "خُظْل" ، "خُظْلَة" - او یا یې اسم جمع ده^(۲)، نو د همدې کبله د "خُضِر" په کلمې سره موصوفه شوې ده چې د "خُضْرَاء" جمع ده.
ب: مفسرینو کرامو د "رَفْرَفٍ" کلمه په ډېرو معناوو سره تفسیر کړې ده، لکه بالبتونه، روحایيگانې او داسې نور^(۳).
ج: د "عَبْقَرِيٍّ" کلمه جمع ده او مفرد یې "عَبْقَرِيَّة" دی، د همدې کبله په د "حِسَانٍ" سره توصیفه شوې ده چې د "حَسَنَاء" جمع ده^(۴)، او یا اسم جنس ده چې په مفرد او جمعې دواړو باندې یې اطلاق کېږي^(۵).
د: په دې کلمه کښې د "ي" توری نسبتي دی. او دا ځکه چې: په عربو کښې مشهوره وه چې د پیرانو ښار (عبر) نومېږي، نو کوم شی به چې هغوی ته ډېر عجیب ښکاره شو نو هغه به یې هماغه ښار ته نسبتاوه او د "عَبْقَرِيٍّ" په لقب سره به یې یاداوه^(۶).
ه: مفسرینو کرامو دغه کلمه د "وَعَبْقَرِيٍّ" هم په ډېرو معناوو سره تفسیر کړې ده^(۷)، خو مونږ یې فقط د یوې معنی په ذکر باندې اکتفاء کوو هغه دا چې: "عَبْقَرِيٍّ" هغه شي یا شيانو ته ویل کېږي د کوم یا کومو څخه چې په خپل جنس کښې بل شی یا نور شيان اوچت نه وي^(۸).
و: په دې مقام کښې د "مُتَبَكِّينَ" د کلمې څخه څرگندېږي - وَاللّٰهُ عَلَمٌ - چې ذکره شوې کلمه د "وَعَبْقَرِيٍّ" د عجیبه فرشونو څخه عبارت ده.
نو پورتنیو ټکو ته په پام سره به د ایت شریف د معنی حاصل داسې راوڅېږي چې:

(۱) تفسیر ابی السعود ج ۸ ص ۱۸۷: تفسیر البغوي ج ۴ ص ۲۷۷: زاد المير ج ۷ ص ۲۷۲
(۲) التفسیر الكبير ج ۲۹ ص ۱۲۶: تفسیر ابی السعود ج ۸ ص ۱۸۷
(۳) تفسیر القرطبي ج ۱۷ ص ۱۹۰: الدر المنثور ج ۷ ص ۷۲۳: القاموس المحيط ج ۱ ص ۵۷۵
(۴) تفسیر البغوي ج ۴ ص ۲۷۸
(۵) روح المعاني ج ۲۷ ص ۱۲۴
(۶) تفسیر الکشاف ج ۴ ص ۴۵۴
(۷) تفسیر العازن ج ۶ ص ۱۵۰
(۸) لسان العرب ج ۴ ص ۵۲۵: القاموس المحيط ج ۳ ص ۱۴۱

جنتیانو ته به په داسې حال کښې ذکر شوي نعمتونه ورکړي شي چې دوی به په تګو شوو بالبتونو او یا روجایگانو باندې ډډه وهونکي وي او هم به په ډېرو ښایسته وو توشکونو باندې تکیه کوونکي وي او هیڅ غم او اندېښنه به ورسره موجودیت نه لري.

د جنتونو په باب څه معلومات

۷- په دې مقام کښې د جنتونو په باب د سوال جواب په شکل کښې لاندې معلومات ولولي:
الف: که څوک وایي چې: په [الرحمن ۴۶] ایت کښې دوه وو جنتونو ته اشاره شوې ده او په [الرحمن ۶۲] ایت کښې د دوه وو نورو ذکر نازل شوی دی. نو پوښتنه دا ده چې ایا دغه او هغه جنتونه سره یو برابر دي؟ ایا د دواړو مستحقین جدا جدا دي؟
مونږ وایو چې: ځینو مفسرینو کرامو^(۱) په دلایلو سره لیکلي دي چې اولني دواړه جنتونه اول لمبر دي او دوهم دواړه جنتونه دوهم لمبر دي، نو هغه دواړه د مقربینو جنتیانو استحقاق دی او دغه دواړه به اصحاب الیمین ته ورکړي شي چې په دوهمه درجه کښې واقع دي.
ب: که څوک وایي چې: ایا د جنتونو تعداد څلور دی لکه چې د ذکر و شوی دواړو ایتونو د اشاراتو څخه څرګندېږي؟

مونږ وایو چې: که څه هم ځینو علماوو کرامو لیکلي دي چې د جنتونو تعداد یوولسو (۱۱) ته پورته شوی دی^(۲)، مګر مونږ د الله ﷻ په توفیق د [الحجر: ۴۴] ایت لاندې د احادیثو په رڼا کښې لیکلي دي چې د جنتونو دروازې اته دي.

ج: که څوک وایي چې: تاسو د [الرحمن: ۴۶] ایت لاندې یو حدیث رانقل کړی دی چې د جنتونو تعداد یکښې څلور ښودلی شوی دی؟

مونږ وایو چې: همدغه حدیث په بل روایت کښې شرحه شوی دی چې دغه تعداد د مطلق جنت نه دی ترڅو اعتراض وارد شي، بلکې یوازې د هغه جنت تعداد دی کوم چې د فردوس په نامه یادېږي. هغه دا چې نبي کریم ﷺ په یوه حدیث کښې فرمایلي دي چې: «جَنَّاتُ الْفِرْدَوْسِ أَرْبَعُ بُتْنَانٍ مِنْ ذَهَبٍ جَلِيَّتُهُمَا وَأَبْيَتْهُمَا وَمَا فِيهِمَا وَبُتْنَانٍ مِنْ فِضَّةٍ جَلِيَّتُهُمَا وَأَبْيَتْهُمَا وَمَا فِيهِمَا»^(۳) یعنې د فردوس په نوم جنتونه څلور دي چې دوه جنتونه د سرو زرو څخه جوړ دي، ګانې یې او لوبښي یې او بالآخره هغه ټول شیان کوم چې پکښې شتون لري، او دوه جنتونه د سپینو زرو څخه جوړ دي، ګانې یې او لوبښي یې او بالآخره هغه ټول شیان چې هلته موجود دي.

همدغه مضمون ته په یو بل حدیث کښې هم اشاره شوې ده هغه دا چې: یوه ورځ نبي کریم ﷺ یوه ښځه چې زوی یې (حارثه ؓ) شهید شوی وه مخاطبه کړه چې: «يَا أُمَّ

(۱) تفسیر ابن کثیر ج ۴ ص ۲۷۹، حاشیة الشیخ راده علی تفسیر البیضاوي ج ۴ ص ۴۳۶
(۲) الذکرة فی احوال المؤمنین و امور الآخرة للفرطی ج ۲ ص ۴۵۶
(۳) سنن الدارمی ج ۲ ص ۲۴۰

خارثه! اِنِّهَا لَيْسَتْ بِجَنَّةٍ وَاحِدَةٍ وَلَكِنَّهَا جَنَّاتٌ كَثِيرَةٌ وَاِنَّهُ فِي الْفِرْدَوْسِ الْاَعْلَى»^(۱) یعنی ای د حارثه موری! یقیناً جنتونه یو جنت نه دی بلکې جنتونه زبنت ډېر دي او یقیناً ستا زوی (حارثه) په لوړ فردوس کښې قرار لري (په اول نمبره جنت الفردوس کښې دي).

د الله ﷻ اَجَلال

۸- په ﴿ذِي الْجَلَالِ وَالْاِكْرَامِ﴾ کښې الله ﷻ خپل جلال (لویي) ته اشاره کړې ده، نو موږ مکلف یاستو چې جلال (لویي) ورته نسبت کړو. په همدې هکله لاندې نبوي احادیث ولولئ:

اول: «أَجْلُوا اللَّهَ يَغْفِرْ لَكُمْ»^(۲) یعنی تاسو الله ﷻ ته جلال (پاکي او لویي) نسبت کړئ (د توحید عقیده ورباندې وکړئ) چې الله ﷻ تاسو ته مغفرت وکړي.

ب: «إِنَّ مِنْ إِجْلَالِ اللَّهِ إِكْرَامَ ذِي الشَّيْبَةِ الْمُسْلِمِ وَحَامِلِ الْقُرْآنِ غَيْرِ الْغَالِي فِيهِ وَالْجَاهِي عَنْهُ وَإِكْرَامَ ذِي السُّلْطَانِ الْمُقْبِطِ»^(۳) یعنی د الله ﷻ د اَجَلال څخه د مسلمان سپین روبي (سپین ږيري) اکرام او عزت کول دي، او د قرآن کریم د حامل عزت کول هم دي چې نه په قرآن کریم کښې غلو کوي او نه ترې لږوالی کوي (افراط او تفريط دواړو څخه پکښې د خپل ځان ساتونکی وي)، او (بالآخره) د عادل امارت څښتن (پاچا) عزت کول هم (د الله ﷻ اَجَلال) دی.

د "الرَّحْمَن" سورت پښتو ترجمه او تفسیر د الله ﷻ په توفیق پای ته ورسېد.

اللَّهُمَّ اجْعَلْنَا مِنَ الَّذِينَ يُجْلُونَكَ وَيَخَافُونَ مَقَامَكَ، إِنَّكَ أَنْتَ ذُو الْجَلَالِ وَالْإِكْرَامِ.

۱۳۸۲/۱۰/۲ هـ ش = ۱۴۲۴/۱۱/۱ هـ ق.

(۱) مسند احمد بن حنبل ج ۴ ص ۵۴۱: صحيح البخاري ج ۳ صفحہ

(۲) مسند احمد بن حنبل ج ۸ ص ۱۷۱

(۳) سنن أبي داود ج ۲ ص ۳۰۹

الواقعة (۵۶)

سریزه

- ۱۔ په دې سورت باندې د خپل اولني ايت د "الواقعة" کلمه نوم ايښودلی شوې ده او په همدې نامه سره د قرآن کریم د نورو سورتونو څخه جدا کړی شوي دي.
- ۲۔ د دې سورت اعداد په لاندې ډول دي^(۱):
- الف: ټول ايتونه يې شپږ نوي (۹۶) دي.
- ب: ټولې کلمې يې درې سوه او اته اويا (۳۷۸) وو ته رسېږي.
- ج: ټول توري يې يو زر اوه سوه او درې (۱۷۰۳) توري دي او بس.
- ۳۔ دا سورت د اکثرو علماوو کرامو په نزد مکي سورت دی او د هجرت څخه وړاندې نازل شوی دی^(۲).

- ۴۔ د دې سورت محتوايات د نورو مکي سورتونو د محتواياتو غوندې د عقيدوي او اخروي موضوعاتو په محور څرخېږي خو زيات زور پکښې د قيامت په حالاتو اچولی شوی دی.
- ۵۔ دا سورت (الواقعة) او وړاندېنی سورت (الرحمن) سره يو تربله ډېرې نژدې اړيکې لري چې په دواړو کښې (د ترتيب د مراعات څخه په غيږ) اخروي حالات نازل شوي دي، او همدارنگه پکښې اول ځل پيدا کېدلو او بيا فنا کېدلو ته اشارې شوې دي، او بالاخره هلته د مکلفينو د ټولگيو څه اجمال نازل شوی وه او دلته يې پخپله ټولگي ښه شرحه شوي دي او داسې نور.

بِسْمِ اللَّهِ الرَّحْمَنِ الرَّحِيمِ

﴿إِذَا وَقَعَتِ الْوَاقِعَةُ ﴿١﴾ لَيْسَ لِمَنْ لَوْعَتِهَا كَاذِبَةٌ ﴿٢﴾ خَافِضَةٌ رَّافِعَةٌ ﴿٣﴾ إِذَا رُجَّتِ الْأَرْضُ رَجًا ﴿٤﴾ وَنُسَّتِ الْجِبَالُ نَسًا ﴿٥﴾ فَكَانَتْ هَبَاءً مُنْبَثًا ﴿٦﴾ وَكُنْتُمْ أَزْوَاجًا ثَلَاثَةً ﴿٧﴾ فَأَصْحَابُ الْمَيْمَنَةِ مَا أَصْحَابُ الْمَيْمَنَةِ ﴿٨﴾ وَأَصْحَابُ الشِّمَالِ مَا أَصْحَابُ الشِّمَالِ ﴿٩﴾ وَالسَّابِقُونَ السَّابِقُونَ ﴿١٠﴾ أُولَئِكَ الْمُقَرَّبُونَ ﴿١١﴾ فِي جَنَّاتِ النَّعِيمِ ﴿١٢﴾﴾

د ډېر مهربان (او) ډېر با رحمه الله ﷻ په نامه.

- [۱] هغه وخت (ياد کړه) چې کله (غټه) پېښېدونکې واقعه (د قيامت ورځ) پېښه شي.
- [۲] (نو په دغه وخت کښې به) د قيامت ورځې ته دروغ ويونکي (انکار کوونکي) نه وي (که څه هم په دنيا کښې انکار کوونکي لري).
- [۳] (د قيامت ورځ اشخاصو او اجرامو ته) ښکته کوونکې (او) پورته کوونکې ده.

(۱) تفسير الخازن ج ۶ ص ۱۵۱: الباب في علوم الكتاب ج ۱۸ ص ۳۶۷
(۲) زاد المسير ج ۷ ص ۲۷۵

[۴] هغه وخت (یاد کړه) چې ځمکه وجرقولى شي جر قول (سخته زلزله پیل شي).

[۵] او غرونه میده میده کړی شي، میده-میده کول.

[۶] نو دا (غرونه) به خوره وړه کړی شوې دوره (او گرد) وگرځي.

[۷] او تاسو (ټول بنیادمان) به (په دغې وخت کېنې) درې ډلې جوړې شئ (چې دوه ډلې به مو جنتیان او یوه ډله به مو دوزخیان وي).

[۸] نو د ښې طرف ملګري چې دي څومره (د عالي شان) د ښې طرف ملګري دي؟

[۹] او د چپ طرف ملګري چې دي څومره (د بد حال) د چپ طرف ملګري دي؟

[۱۰] او وړاندې کېدونکي کسان چې دي وړاندې کېدونکي کسان دي (چې لوړ درجات یې به

برخه دي).

[۱۱] دغه (وړاندې کېدونکي کسان الله ﷻ ته) نژدې کړی شوي دي.

[۱۲] (دغه ډله) د نعمتونو په جنت کېنې دي.

ارتباط او د مطلب خلاصه

د وړاندېني سورت (الرُحْمَن) په وروستۍ برخه کېنې د جنتیانو څخه دوه وو ډلو (مقرینو او اصحاب الیمین) ته اشاره شوې ده او د دې سورت (الواقعة) په لومړۍ برخه کېنې د اصحاب الشمال په شمول په ذکر و شوو دواړو ډلو باندې ښه پوره رڼا اچولې شوې ده. نو حاصل یې داسې راڅرګړي: ای پیغمبره! د 'بسم الله الرحمن الرحيم' د ویلو څخه وروسته په خپل امت باندې د قیامت د ورځې څه حالات قرائت کړه او په دغې ورځ کېنې په درېوو ګروپونو سره د خلکو د ویشل کېدلو موضوع هم ورته پورته واضحه کړه:

۱- کله چې دغه هولناکه او هیبتناکه واقعه پېښه شي نو:

الف: هلته به ورته هیڅوک انکار کوونکی او دروغ ګڼونکی پاتې نه شي، بلکې ټول به د څرمې اعتراف وکړي چې دا خبر رښتیا وه. یا په بل عبارت: موټان به خپل دنیاوي اقرار یو ځل بیا تازه کړي او کفار به په دغه وخت کېنې یقین وکړي چې په دنیا کېنې د قیامت د قیام او د بعث بعد الموت خبره رښتیا وه، مونږ وړیاندې اوس باور لرو. خو دغه باور او ایمان به ورته په هیڅ ګټه تمام نه شي او په درد به یې ونه خوري.

ب: دغه واقعه ښکته کوونکي او اوچتوونکي ده، چې د دنیا لوړ غرونه به سرچپه کړي او هم به ژورې ډکې کړي او لوړې به وربښته کړي چې د ځمکې مخ به هوار میدان جوړ کړي. لنډه دا چې ۲- ای پیغمبره! ته هغه ورځ خلکو ته ور په یاده کړه چې کله ځمکه په ډېر شدت سره ولرېزولې شي په ډېر شدت سره لرېزول، او کله چې غرونه په همدغې لرېزونې (زلزلې) سره میده-میده کړی شي میده-میده کول. نو دغه (لوړ لوړ او محکم-محکم) غرونه به د خپلو خپلو ځایونو څخه راوویستلې شي او په هوا کېنې به ترې خورې وړې دورې او گردونه جوړ شي، او په فضا کېنې به تیت پرک وگرځي

۳۔ په دغه وخت کښې به تاسو ټول (ای پخوانیو او اوسنیو او هم راتلونکو بنیادمانو) په درېو ګروپونو باندې ووېشلې شئ، چې دغه درېوړه ګروپونه د اصحاب الیمین، اصحاب الشمال او السابقونو څخه عبارت دي. نو:

الف: نو اصحاب الیمین چې دي د دوی به په دغې ورځ کښې څومره عالي شان وي او څومره به خوشال وي؟

ب: بالمقابل اصحاب الشمال چې دي په دغې ورځ کښې به د دوی څومره بد حال وي؟ او د څومره لوی غم او اندېښنې سره به مخامخ وي؟

ج: بالاخره هلته خو په دنیا کښې وړاندېني کسان په نعمتونو او درجاتو کښې هم وړاندې دي او په نورو باندې د پاسه او اول نمرګان دي.

یا په بل عبارت: همدغه سابقین کسان الله ﷻ ته نژدې کړی شوي دي او د اوچتو درجاتو خاوندان دي او د نعمتونو په جنت کښې داخلېدونکي او اوسېدونکي دي.

توضیحات

۱۔ په دې مقام کښې لاندې ټکو ته توجه په کار ده:

الف: په ﴿إِذَا وَقَعَتِ الْوَاقِعَةُ﴾ کښې د "إِذَا" توری په مقدر "أَذْكَرُ" پورې متعلق دي^(۱).

ب: د قیامت د نومونو څخه یو نوم د "الْوَاقِعَةُ" کلمه ده چې د دغې ورځې په زیات هیبت او خطر باندې دلالت کوي، خو په دې مقام کښې ترې ځینو مفسرینو کرامو د دوهمې شپېلۍ وخت اراده کړې دي^(۲)، په کوم کښې چې ټول خلک د قبرونو څخه راپورته کړی شي.

ج: ذکره شوي جمله ﴿إِذَا وَقَعَتِ﴾ شرطیه جمله ده او د ﴿لَيْسَ لَوْقَعَتِهَا كَاذِبَةٌ﴾ جمله یې جزا ده.

د: که څه هم ځینو مفسرینو کرامو په جزائیه جمله کښې د ﴿كَاذِبَةٌ﴾ په کلمه کښې د مصدریت

احتمال هم لیکلي دي لکه "عَاقِبَةٌ، عَاقِبَةٌ"، مګر مونږ ته بهتره برېښي چې دغه کلمه اسم فاعل

وګڼله شي چې موصوف یې د "نَفْس" کلمه شي.

یعنې کله چې د قیامت خطرناکه او هیبتناکه پېښه رامنځته شي چې په دوهمې شپېلۍ سره ټول

مړي د قبرونو څخه راپورته شي او په غړولو سترګو حالات وګوري، نو که څه هم په دنیا کښې د

همدغې پېښې خبر ډېر دروغژنان درلوده چې باور یې ورباندې نه کاوه مګر هلته به د همدغو

دروغژنانو د جملې څخه ذکر شوی خبر هېڅ دروغژن کس ونه لري او ټول به یې په رښتیا توب باندې

باوري جوړ شي. خو د دغه وخت باور به یې په درد دوا نه شي. لکه چې همدغسې اضطرابي ایمان او

باور کفارو ته په دنیا کښې هم په درد نه دوا کېږي او د مقبولیت مقام ته نه رسېږي. الله ﷻ فرمایي:

﴿فَلَنَبْلُقَنَّكَ يَنْفَعُكَ إِيْمَانُهُمْ لَمَّا رَأَوْا بَأْسَنَا﴾ [المؤمن: ۸۵] یعنې نو د هلاکو شوو کفار ایمان (باور)

(۱) التفسیر الکبیر ج ۲۹ ص ۱۴۰
(۲) تفسیر القرطبي ج ۱۷ ص ۱۹۴

نه وه چې گټه ورته ورسوي (او د عذاب نه نجات درکړي) البته په هغه وخت کې چې کله هغوی په خپلو سترگو زموږ عذاب ولید.

دوه ډوله تفسیر

۲- مفسرینو کرامو د ﴿خَافِضَةٌ رَّافِعَةٌ﴾ کلمات په لاندې دوه وو ډولونو سره تفسیر کړي دي^(۱):
الف: د قیامت ورځ د اشخاصو بنسټه کوونکې او پورته کوونکې ده، چې کفار به په دوزخ کې وروغورزوي او مؤمنان به د جنت لوړو درجو ته اوچت کړي.
ب: دغه ورځ به اجرام بنسټه او پورته کړي، چې د اسمان ستوري به بنسټه راوډوړوي او غرونه به هوا ته د گردونو په شکل اوچت کړي او هم به لوړ ځایونه ژورو ځایونو ته ورواچوي او ژور ځایونه به ورباندې اوچت کړي ترڅو ټوله ځمکه هواره وگرځي او داسې نور.

تبصره

۳- که څه هم ذکر شوي دواړه تفسیرونه یو تربله څه منافات نه لري او د بدلیت په ملحوظ دواړه اراده کېدلی شي مګر د وروستیو ایتونو سره دوهم تفسیر ډېر ښه پیوند اخلي، واللّٰهُ سَعَدٌ اعْلَمُ.

د رَجٍّ او بَسٍّ معناوې

۴- په ﴿إِذَا رُجَّتِ الْأَرْضُ رَجًا﴾ کې د رَجٍّ کلمه په شدت سره د یوه شي بنورولو ته وضعه شوې ده چې د اضطراب او گډوډۍ سره مخامخ شي^(۲). یعنې هغه وخت یاد کړه کله چې ځمکه په شدت سره وجرقولي شي جرقول (او د قیامت د ورځې زلزله پیل شي).
او په ﴿وَنُكِّسَ الْجِبَالُ بَسًا﴾ کې د بَسٍّ کلمه د میده-میده کولو دپاره وضعه شوې ده^(۳). یعنې هغه وخت هم خلکو ته یاد کړه کله چې په شدیدې زلزلې سره غرونه د اوږو غونډې میده-میده وگرځولي شي او په هوا کې تیت پرک او خواره واره جوړ شي.

څو نکات

۵- د دغو درېو ډلو په ارتباط کومو ته چې په ایتونو کې اشاره شوې ده، لاندې نکات په ذهن کې ساتل په کار دي:
الف: په ﴿فَأَصْحَبُ الْمُيمَنَةِ مَا أَصْحَبُ الْمُيمَنَةِ﴾ کې د ﴿فَأَصْحَبُ﴾ کلمه اولنۍ مبتداه او د "ما" استفهامیه کلمه دوهمه مبتداه چې د همدغې دوهمې مبتداه دپاره د ﴿أَصْحَبُ الْمُيمَنَةِ﴾ کلمه خبر واقع شوې ده، بیا همدغه جمله د "ما" کلمې سره د اولنۍ مبتداه دپاره خبر ده^(۴).

(۱) المحرر الوجيز ج ۱۵ ص ۳۵۶: أضواء البيان ج ۷ ص ۷۶۵

(۲) مفردات الراغب ص ۱۹۲

(۳) لسان العرب ج ۶ ص ۲۷

(۴) التفسير الكبير ج ۲۹ ص ۱۴۴

ب: د ﴿الْمِیْمَةِ﴾ کلمه میمی مصدر ده چې د برکت او هم د بني طرف معنی ورکوي^(۱). یعنې د برکت یا بني طرف ملګري چې دي دوی څومره د عالي شان او څومره د لوړو صفاتو درلودونکي دي؟
ج: د ﴿وَأَصْحَابُ الشَّعْمَةِ مَا أَصْحَابُ الشَّعْمَةِ﴾ په ایت کښې د وړاندېني ایت نحوي تحلیل کت مې تطبیقېږي.

د: د ﴿الشَّعْمَةِ﴾ کلمه هم میمی مصدر ده^(۲) چې د بې برکته او چې طرف معنی ورکوي^(۳). یعنې د بې برکتۍ او یا چې طرف ملګري چې دي دوی څومره د بد حال او رذیلو صفاتو خاوندان او درلودونکي دي؟

ه: د ذکر و شوو دواړو ډلو په تعین کښې - چې څوک څوک دي - علماوو کرامو ګڼ شمېر اقوال کړي دي^(۴)، چې تقریباً اتو قولونو ته رسېږي خو په مصداق کښې سره چندان تفاوت نه لري، لکه هغه کسان چې اعمالنامې په بنیو لاسونو ورکړي شي او داسې نور.
اما مونږ په همدې هکله د لاندې یوه حدیث په ذکر باندې اکتفاء کوو:

نبي کریم ﷺ د معراج په اوږده حدیث کښې فرمایلي دي چې: ما د معراج په شپه په لومړي اسمان کښې آدم ﷺ ولید چې د اولادونو ځینې کسان یې بني طرف ته وه او ځینو یې چې طرف ته قرار درلود، نو جبرائیل ﷺ راته وویل چې: «قَآهْلُ الْيَمِينِ مِنْهُمْ أَهْلُ الْجَنَّةِ وَالْأَسْوَدَةُ الَّتِي عَنْ شِمَالِهِ أَهْلُ النَّارِ»^(۵) یعنې دغه د بني طرف والا کسان جنتیان دي، او هغه ډله کسان چې د آدم ﷺ چې طرف ته دي دوزخیان دي.

و: د ﴿وَالسَّابِقُونَ السَّابِقُونَ﴾ په اعراب کښې علماوو کرام متعدد تحلیلونه کړي دي^(۶)، خو مونږ د یوه تحلیل په ذکر باندې اکتفاء کوو هغه دا چې ذکرې شوې دواړه کلمې مبتدا او خبر دي^(۷)، یعنې وړاندېني کسان چې دي هغوی وړاندېني کسان دي چې په وړاندېتوب کښې کمال ته رسېدلي دي.
دغه جمله د عربو دې جملې ته ورته ده چې "شِغْرِي شِغْرِي" یعنې زما شعر چې دی زما شعر دی چې په فصاحت او بلاغت کښې کامل دی او نړیوال شهرت لري.

ز: څرنگه چې وړاندېتوب اضافي صفت دی، نو د دغو کسانو په تعین کښې علماوو کرامو متعدد اقوال کړي دي^(۸) چې: وړاندېني کسان د پیغمبرانو څخه عبارت دي، یا هغه کسان دي کومو چې دوه هجرتونه کړي دي: یو حبشې ته او بل مدینې منورې ته، یا هغه ډله ده چې جومات ته

(۱) روح المعاني ج ۲۷ ص ۱۳۱: مفردات الراغب ص ۵۷۸

(۲) القاموس المحيط ج ۲ ص ۶۶۲

(۳) لسان العرب ج ۱۲ ص ۳۱۵

(۴) زاد المسیر ج ۷ ص ۲۷۷

(۵) صحيح البخاري ج ۱ ص ۴۷۱: صحيح مسلم ج ۲ ص ۹۲

(۶) تفسير الكشاف ج ۴ ص ۴۵۸: تفسير القرطبي ج ۱۷ ص ۲۰۰

(۷) تفسير الفاسي ج ۱۶ ص ۷: البحر المحيط ج ۱۰ ص ۷۹: التفسير الكبير ج ۲۹ ص ۱۴۵

(۸) تفسير ابن كثير ج ۴ ص ۲۸۴: روح المعاني ج ۲۷ ص ۱۳۲

او جهاد ته د نورو څخه وړاندې وي او داسې نور

خو نبی کریم ﷺ په یوه حدیث کښې دغه ډله تفسیره کړې او تعینه کړې ده هغه دا چې: «الذین إذا أُمِرُوا بِالْحَقِّ قَبِلُوهُ وَإِذَا سُلُوهُ بِذُلُوهُ وَحَكَمُوا لِلنَّاسِ كَحُكْمِهِمْ بِأَنْفُسِهِمْ»^{۱۱} یعنې د قیامت په ورځ ظل الله (د الله ﷻ رحمت) ته وړاندې کېدونکي هغه کسان دي کوم چې کله ورته حق ورکړی شي نو سمدستي یې قبلوي (تکبر ترې نه خپلوي)، او کله چې ترې حق وغوښتلی شي نو سمدستي یې ورپرېږدي (ورکوي)، او بالاخره هغوی د خلکو دپاره داسې حکم کوي لکه د خپلو ځانونو دپاره د دوی حکم کول.

﴿ثَلَاثَةٌ مِنَ الْأَوَّلِينَ ۝ وَقَلِيلٌ مِنَ الْآخِرِينَ ۝ عَلَى سُرُرٍ مَوْضُونَةٍ ۝ مُتَكِينِينَ عَلَيْهَا مُتَقَبِّلِينَ ۝ يَطُوفُ عَلَيْهِمْ وِلْدَانٌ مُخَلَّدُونَ ۝ بِأَكْوَابٍ وَأَبَارِيقَ وَكَأْسٍ مِنْ مَعِينٍ ۝ لَا يُصَدَّعُونَ عَنْهَا وَلَا يُنْزَفُونَ ۝ وَفِيهَا مِمَّا يَتَخَيَّرُونَ ۝ وَلَحْمِ طَيْرٍ مِمَّا يَشْتَهُونَ ۝ وَحُورٌ عِينٌ ۝ كَأَمْثَلِ اللَّوْلُؤِ الْمَكْنُونِ ۝ جَزَاءً بِمَا كَانُوا يَعْمَلُونَ ۝ لَا يَسْمَعُونَ فِيهَا لَغْوًا وَلَا تَأْثِيمًا ۝ إِلَّا قِيلًا سَلَامًا سَلَامًا ۝﴾

[۱۳] (دغه مقربین جنتیان) د ډومینو کسانو د جملې څخه غټه ډله ده (اکثریت یې د همدوی څخه جوړ دي).

[۱۴] او (دغه مقربین) د وروستیو کسانو څخه لږ دي (اقلیت یې همدوی تشکیلوي).

[۱۵] (مقربین به) په داسې تختونو باندې (ناست وي) چې (په سرو زرو او جواهرو سره) به جړاو کړی شوي (بنايسته کړی شوي) وي.

[۱۶] (البته) په داسې حال کښې (به ورته نعمتونه ورکولی کېږي) چې په تختونو باندې به تکیه گانې وهونکي یو بل ته مخکوونکي وي (یو به بل ته شا نه وراړوي چې د کېنې او عداوت څخه نمایندګي کوي).

[۱۷] په دغو (جنتیانو باندې) به (د خدمت دپاره) داسې هلکان تاوېږي راتاوېږي چې د همېش دپاره به په یوه منگ (عمر) پاتې کړی شوي وي (څه تغیر به پکښې صورت نه نیسي).

[۱۸] (البته دغه هلکان به) د بهیدونکو شرابو څخه په ډکو بې لاستو گیلارونو او لاستې لرونکو پیالو او هم جامونو سره (د شرابو د ورکولو په خدمت کښې لګیا وي).

[۱۹] (داسې بهیدونکي شراب چې) نه به د هغو (د څښلو) د کبله د سرونو په درد باندې اخته کول کېږي او نه به (ورته) بې هوښي (او بې عقلي) پېښېږي.

[۲۰] او (هم به ذکر شوي هلکان په مقرينو باندې) د داسې مېوو څخه (په ورکولو سره خدمت نرسره کوي) کومې چې هغوی خوښوي.

[۲۱] او (هم) د داسې مرغانو د غوښو په ورکولو سره کومو ته چې د هغوی اشتها کېږي.

[۲۲] او (په مقرينو باندې به) تور سترگې غټ سترگې ښځې هم (تاوېږي راتاوېږي).

[۲۳] (البته داسې ښځې) چې د پټو ساتلو شوو ملغلرو په شان (به صافې سپېڅلې) وي.

[۲۴] (مقرينو ته) په دې سبب (ذکره شوې جزا ورکوله کېږي) جزا ورکول چې هغوی (په دنیا

کښې) وه چې (نېک) عملونه به یې کول.

[۲۵] هغوی به په جنت کښې نه چټي خبرې اوري او نه داسې خبرې چې (په دنیا کښې) د گناه

سبب گرځي.

[۲۶] مگر (هغوی به هلته) د سلام سلام ویلو وینا اوري (چې السلام علیکم، السلام علیکم او

داسې نور).

ارتباط او مطلب خلاصه

په وړاندېنيو ایتونو کښې د اجمال په توګه د خلکو درېو ډلو ته اشاره شوې ده چې د قیامت په ورځ به صورت ونیسي، او په دې ایتونو کښې آن تر [۴۸] ایت پورې ذکرې شوې درېو ډلو تفصیل کړې شوی دی، خو د ترتیب مراعات د نظره غورزولی شوی دی چې دا ډول بیان هم د بلاغتي بیان یو ډول دی. نو حاصل یې داسې راڅرګړي چې:

۱- د سابقینو جنتیانو ډله به د دوه وو برخو څخه تشکیل شي: د دوی ستره برخه به د جنتیانو هغه ډله وي کوم چې رومېني دي او ستا د بعثت څخه وړاندې تېر شوي دي چې پخواني ټول پیغمبران پکښې شمولیت لري. او د دوی وړه برخه به د جنتیانو هغه کسان وي کوم چې وروستي دي او ستا د بعثت څخه وروسته (د قیامت تر ورځې پورې) زمانو پورې مربوط دي.

۲- سابقین جنتیان به په جنت کښې د زینتو ډېرو نعمتونو خاوندان وي، خو بېلګې یې دا دي: الف: دوی به په جنت کښې په داسې تختونو باندې کښي کوم به چې په ملغلرو او نورو جواهرو باندې جړاو کړی شوي او ښایسته کړی شوي وي.

ب: د دوی ترمنځ به کینه او عداوت موجودیت نه لري چې یو د بل څخه مخ واړوي، بلکې دوی به په ذکر و شوو تختونو باندې مخ په مخ ناسته ولاړه کوي.

ج: په دغو جنتیانو باندې به داسې هلکان د خدمتګارانو په حیث تاوېږي او راتاوېږي چې د همېشه دپاره به په همدغه منگ باندې وي او د وخت تېرېدل به یې په خبرو باندې کوم اثر نه غورزوي، لکه چې په دنیا کښې یې ورباندې غورزوي او زړه ټوټي.

د: دغه خدمتګاران به ورباندې د شرابو ډک ګیلاسونه او جامونه د څښلو دپاره گرځوي.

ه: په دغو لوبښو کښې به داسې شراب وي چې د دنیاوي شرابو غوندې به خبیث عواقب نه لري.

نو نه به ورته شراب څښل سردرد پيدا کوي او نه به يې بې هوښه کوي چې عقل يې د منځه يوسي.
و: همدارنگه به ذکر شوي خدمتگاران جنتيانو ته هغه ميوجات هم وړاندې کوي کوم يې چې
خوښېږي او زړه يې ورته کېږي.

ز: او هم به ورته د مرغانو د غوښو څخه هغه غوښې مخې ته ږدي کومو ته يې چې اشتها وشي.
ح: دغو جنتيانو ته به هلته حورې ورکړې شي چې د ښايسته سترگو درلودونکې به وي، او په
سپېڅلتوب کې به هغو ملغلرو ته ورته وي کومې چې د گرد گورد څخه پټې ساتلې شوې وي او نه
ورباندې د چا لاس لگېدلی دی.

۳- ای پيغمبره! ذکر شوي نعمتونه به سابقينو جنتيانو ته په دې سبب ورکولې کېږي چې دوی په
دنیا کې وه چې نېک عملونه به يې کول او د تقوی لاره به يې خپلوله. نو دوی ته به په ذکر و شوو
مادي نعمتونو باندې علاوه روحی نعمتونه هم ورکړې شي. د مثال په توگه:

الف: هغوی به په جنت کې چې خبرې او هغه ډول ويناوې نه اوري په کومو باندې چې بنيادم
په دنيا کې گنهگارېږي او مخاطب ورباندې خپه کېږي، بلکې دغه ډول خبرې او ويناوې هلته
هيڅ موجودیت نه لري.

ب: هغوی به هلته د خوشالۍ خبرې اوري، د مثال په توگه هغوی به د هره طرفه خوږې ويناوې
اوري چې: السلام عليكم او داسې نور.

توضیحات

۱- که څه هم په ﴿ثَلَاثَةٌ مِنَ الْأُولَیْنَ﴾ کې د ﴿ثَلَاثَةٌ﴾ کلمه د خلکو د ډلې دپاره وضعه شوې ده^(۱)،
خو څرنگه چې دلته يې په مقابل کې په ﴿وَقَلِيلٌ مِنَ الْآخِرِينَ﴾ کې د «قَلِيل» کلمه نازل شوې ده^(۲)،
نو شايد چې دلته به ترې ډېره غټه ډله مطلب وي.

دا د يو پلوه، او د بله پلوه په دې مقام کې د ﴿الْأُولَیْنَ﴾، ﴿الْآخِرِينَ﴾ د کلماتو په تفسیر
کې علماء کرام په لاندې درېو گروپونو سره ويشلي شوي دي^(۳):

الف: دغه دواړه کلمې په همدې آخر الزمان امت پورې ارتباط لري. يعنې د مقربينو جنتيانو
اکثريت د دې امت د وړاندېنيو کسانو (لکه صحابه کرام ښه او د دوی تابعين) څخه جوړ دي او
اقلیت يې د قيامت تر ورځې پورې د وروستنيو مؤمنانو څخه جوړېږي.

همدې مطلب ته نبي کریم ﷺ په خپل يوه حديث کې اشاره کړې ده چې: «إِنَّ خَيْرَكُمْ قُرْنِي ثُمَّ
الَّذِينَ يَلُونَهُمْ ثُمَّ الَّذِينَ يَلُونَهُمْ ثُمَّ الَّذِينَ يَلُونَهُمْ»^(۴) يعنې ای مؤمنانو! يقيناً ستاسو بهتر کسان زما د
زمانې کسان (صحابه کرام ښه) دي، بيا دوی ته ورنژدې کسان (تابعين) بهتر دي بيا دوی ته ورنژدې

(۱) لسان العرب ج ۱۱ ص ۹۰

(۲) تفسیر ابن کثير ج ۴ ص ۲۸۴: تفسیر القرطبي ج ۱۷ ص ۲۰۰: زاد المسیر ج ۷ ص ۲۷۹: اضواء البيان ج ۷ ص ۷۷۰

(۳) صحيح مسلم ج ۲ ص ۳۰۹

کسان (تبع تابعین) بهتر دي، بيا دوی ته ورنژدې کسان (تبع تبع تابعین) بهتر دي.
ب: په هر يو امت کښې د مقربينو جنتيانو اکثريت په وړاندېنيو کښې دي او اقليت يې په وروستنيو کښې تشکلهږي.

ج: "أولین" هغه کسان دي کوم چې د آدم ﷺ څخه شروع کېږي او د نبي کریم ﷺ تر بعثت پورې دوام پيدا کوي. يعنې د مقربينو جنتيانو غټه ډله د پیغمبرانو په شمول د پخوانيو امتونو څخه جوړه ده، او ورکې ډله يې د نبي کریم ﷺ په شمول د دې امت څخه جوړهږي چې د قيامت تر ورځې پورې اوږدېږي.

سوال جواب

۲- که څوک وايي چې: نبي کریم ﷺ فرمايلي دي چې: «أَهْلُ الْجَنَّةِ عِشْرُونَ وَمِائَةُ صَفَرٍ ثَمَانُونَ مِائَةً مِنْ هَذِهِ الْأُمَّةِ وَأَرْبَعُونَ مِنْ سَائِرِ الْأُمَمِ»^(۱) يعنې ټول جنتيان يو سلو شل (۱۲۰) صفه دي چې اتيا (۸۰) صفونه يې د همدې آخر الزمان امت دي او فقط څلوېښت (۴۰) صفونه يې د نورو امتونو دي. نو پوښتنه دا ده چې ايا د درېم گروپ علماوو کرامو نظر د دغه حديث شريف سره ټکر نه لري؟ مونږ وايو چې: په حديث شريف کښې ټول جنتيان بنودلی شوي دي، برابره خبره ده چې مقربين وي او که غير مقربين، او په ايت شريف کښې يوازې مقربينو جنتيانو ته اشاره شوې ده. نو څه لري نه ده چې مقربين جنتيان د پخوانيو امتونو ډېر وي (چې يو لک څلېرشت زره زيات يا کم پیغمبران پکښې شموليت لري) او مطلق جنتيان د دې امت زيات وي.

تبصره

۳- که څه هم ذکر شوي درېواړه تفسيرونه سره څه منافات نه لري، کېدی شي چې د بدليت په لحاظ درېواړه اراده کړي شي مگر مونږ ته درېم تفسير په زړه پورې برېښي ځکه چې:
الف: همدغه دواړه کلمې «أَوَّلِينَ» او «آخِرِينَ» په [الواقعة: ۴۹] ايت کښې هم نازلې شوې دي او په همدغه درېم تفسير سره تفسيرېږي او بس.
ب: په «وَكُنْتُمْ أَزْوَاجًا ثَلَاثَةً» [الواقعة: ۷] کښې د «كُنْتُمْ» په ضمير سره د تغليب په توگه وړاندېني او وروستني ټول بنيادمان مخاطب کړي شوي دي^(۲)، نو متبادره دا ده چې ذکرې شوې درېواړه ډلې به هم د آدم ﷺ څخه نيولې د قيامت تر ورځې پورې ټولو انسانانو ته شموليت ولري، والله ﷻ اعلم وعلمه اتقن واحکم.

وضن څه معنی؟

۴- په «عَلَى سُرُرٍ مَوْضُونَةٍ» کښې د «مَوْضُونَةٍ» کلمه د «وَضُن» - لکه «ضَرْب» - څخه اشتقاقه

(۱) جامع الترمذي ج ۲ ص ۸۱

(۲) المحرر الوجيز ج ۱۵ ص ۳۵۸

شوی ده چې د اوبدلو معنی ورکوي^(۱). یعنې مقربین جنتیان به په داسې پاچاهي تختونو باندې د خوشالي په حال کې ناست وي کوم چې په سرو زرو او ملغلرو او هم په نورو جواهرو سره جړاو کړی شوي^(۲) او جوړ کړی شوي (بنايسته کړی شوي) وي.

يادونې

۵- د دې مقام ځينې اړونده وضاحتونه د الله ﷻ په توفيق وړاندې تېر شوي دي چې بيا ليکلو ته يې څه اړتيا نه گورو هغه دا چې:

الف: په ﴿وَلَدَانٌ مُّحَلَّدُونَ﴾ کې د ﴿وَلَدَانٌ﴾ کلمه د "غِلْمَان" د کلمې سره په مصداق کې متحده ده چې د [الطور: ۲۴] ايت لاندې د احاديثو په رڼا کې ښه پوره تفسيره شوې ده، چې د هغو جنتي خدمتگارانو معنی ورکوي کوم چې د همېش دپاره په يوه منگ وي او د وخت په تېرېدلو سره تغير نه مومي.

ب: په ﴿بِأَكْوَابٍ﴾ کې د "أَكْوَاب" کلمه د [الزخرف: ۷۱] ايت لاندې تېره شوې ده چې د بې لاستو گيلاسونو معنی ورکوي.

ج: په ﴿وَكَأْسٍ مِّنْ مَّعِينٍ﴾ کې د "كَأْس" دواړه کلمې د [الصفات: ۴۵] ايت لاندې واضحه کړی شوی دی چې بالترتیب د شرابو څخه د ډکې پيالې او د جاري شرابو معناوې ورکوي. د: د دنيایو شرابو کومو مفسدو ته چې په ﴿لَّا يُصَدَّعُونَ عَنْهَا وَلَا يُنْزَفُونَ﴾ کې اشاره شوې ده هغه د [الصفات: ۴۷] ايت لاندې ښه شرح بیان شوی دی.

ه: په ﴿وَحُورٌ عِينٌ﴾ کې د "حُور" کلمه د [الدخان: ۵۴] ايت لاندې معنی شوې ده چې د تور سترگو ښځو لقب دی او د "عِين" کلمه د [الصفات: ۴۸] ايت لاندې تشریح شوې ده چې د غټ سترگو ښځو معنی ورکوي.

د "إبريق" معنی

۶- په ﴿بِأَكْوَابٍ وَأَبَارِيقَ﴾ کې د "أَبَارِيق" کلمه د "إبريق" - لکه "إنجیل" - جمعه ده، "إبريق" د هغه لوبني نوم دی کوم چې لاستی لري^(۳). یعنې په جنتیانو باندې به خپل خدمتگاران په دوه ډوله لوبنو کې شراب څښوي چې یو ډول به لاستی نه لري او بل ډول به د لاستو درلودونکي وي.

د جنت مرغان

۷- کومو مرغانو ته چې په ﴿وَلَحْمِ طَيْرٍ مِّمَّا يَشْتَهُونَ﴾ کې اشاره شوې ده د هغو په هکله نبي کریم ﷺ په یوه حدیث کې داسې فرمایلي دي چې: «إِنَّ طَيْرَ الْجَنَّةِ كَأَمْثَالِ الْبُخْتِ تَرُغَى فِي شَجَرٍ

(۱) مفردات الراغب ص ۵۶۳

(۲) تفسیر البغوي ج ۴ ص ۲۸۰: تفسیر ابن کثیر ج ۴ ص ۲۸۶

(۳) لسان العرب ج ۱۰ ص ۱۷: تفسیر الطبري ج ۲۷ ص ۱۷۴

الْبَيْتَةُ»^(۱) یعنی یقیناً د جنت مرغان داسې دي لکه مایه اوبان، چې د جنت په ونو کښې څرې (څرې راڅرخي)، او ای ابو بکره! زه امید کوم چې ته به د هغو کسانو د جملې څخه جوړ شې کوم چې د ذکر و شوو مرغانو د غوښو څخه خوراک کوي.

یو اعرابي تحلیل

۸- په ﴿إِلَّا قِيلًا سَلَامًا سَلَامًا﴾ کښې د ﴿سَلَامًا سَلَامًا﴾ کلمات د اعراب په حیث په لاندې دوه وو ډولونو سره تحلیل کېدلی شي^(۲) چې دواړه په مصداق کښې متحد دي.

الف: چې دغه دواړه کلمې د ﴿قِيلًا﴾ څخه بدل واقع شي. یعنی جنتیان به په جنت کښې نه اوري مګر وینا، چې دغه وینا د ﴿سَلَامًا سَلَامًا﴾ څخه عبارت ده.

ب: چې دغه دواړه کلمې د ﴿قِيلًا﴾ دپاره مفعول به وګڼلی شي. یعنی هغوی به په جنت کښې نه اوري مګر د ﴿سَلَامًا سَلَامًا﴾ ویل.

خو په دواړو تحلیلونو سره دغه دواړه کلمې د «السَّلَامُ عَلَيْكُمْ، السَّلَامُ عَلَيْكُمْ» څخه کنایې دي او تکریر یې په ډېروالي باندې دلالت کوي.

﴿وَأَصْحَابُ الْيَمِينِ مَا أَصْحَابُ الْيَمِينِ﴾ (۱۷) ﴿فِي سِدْرٍ مَّخْضُودٍ﴾ (۱۸) ﴿وَطَلْحٍ مَّنْضُودٍ﴾ (۱۹)
 ﴿وِظَلِّ مَمْدُودٍ﴾ (۲۰) ﴿وَمَاءٍ مَّسْكُوبٍ﴾ (۲۱) ﴿وَفِيكِهِ كَثِيرَةٌ﴾ (۲۲) ﴿لَا مَقْطُوعَةٍ وَلَا مَمْنُوعَةٍ﴾ (۲۳)
 ﴿وَفُرْشٍ مَّرْفُوعَةٍ﴾ (۲۴) ﴿إِنَّا أَنْشَأْنَهُنَّ إِنِشَاءً﴾ (۲۵) ﴿فَجَعَلْنَهُنَّ أَبْكَارًا﴾ (۲۶) ﴿عُرُبًا أَتْرَابًا﴾ (۲۷)
 ﴿لَأَصْحَابِ الْيَمِينِ﴾ (۲۸) ﴿ثَلَاثَةٌ مِّنَ الْأَوَّلِينَ﴾ (۲۹) ﴿وَأُولَئِكَ مِّنَ الْآخِرِينَ﴾ (۳۰)

[۲۷] او د بني لاس (یا بني طرف) ملګري چې دي څومره د عالي شان د بني لاس (یا بني طرف) ملګري دي؟

[۲۸] (هغه دا چې دوی) به د بې اغزیو (پستو) بېرو (په باغونو) کښې وي.

[۲۹] او د کېلو په داسې ونو کښې چې ځینې به په ځینو نورو باندې (د مېوجاتو د حیثه) د پاسه وراچولی شوي وي (ګڼ مېوجات به لري).

[۳۰] او په ډېرو اوږدو کړۍ شوو سورو کښې به وي (چې د باغونو ونې به یې ډېر اوږده ښاخونه لري او سوري به یې تر ډېره ځایه غزېدلي وي).

[۳۱] او په بهولی شوي اوبو کښې (به وي چې لښتې به پکښې جاري وي).

[۳۲] او په ډېرو مېوجاتو کښې (به وي).

(۱) مسند احمد بن حنبل ج ۴ ص ۴۴۱

(۲) تفسیر الکشاف ج ۴ ص ۴۶۰

- [۳۳] (داسې مېوځات) چې نه به پرې کول شوي وي (چې موسم يې تېر شي) او نه به (ترې) منع کړل شوي وي (چې دا مه خورئ).
- [۳۴] او په اوچت کړی شوو فرشونو کېنې (به وي).
- [۳۵] يقيناً مونږ جنتي ښځې (حورې وي او که غير حوري) پيدا کړې دي (يو خاص ډول) پيدا کول.
- [۳۶] (هغه دا چې) نو دوی مو بکړې (پېغلې) گرځولې دي (چې پېغلې يې انتها نه لري).
- [۳۷] (دوی مو پر خپلو خاوندانو) عاشقاني (او ورته) همزولې (گرځولې دي).
- [۳۸] (دوی مو) د اصحاب اليمين (د استفادې) دپاره (پيدا کړي دي).
- [۳۹] (اصحاب اليمين) د پخوانيو امتونو څخه ښه غټه ډله ده.
- [۴۰] او (همدوی) د وروستنيو کسانو (آخر الزمان امت) څخه هم ښه غټه ډله ده (مگر اکثريت او پوره ډېروالی به د همدې امت په برخه وي).

د مطلب خلاصه

- په دې ايتونو کېنې د اصحاب اليمين په حالاتو باندې څه رڼا اچولې شوې ده چې حاصل يې داسې راڅرگنديږي چې:
- ای پيغمبره! په خپل امت باندې د هغو کسانو څه اخروي حالات قرائت کړه کوم چې د آدم ﷺ په ښي څنگ کېنې قرار لري او هم ورته اعمالنامې په ښو لاسونو ورکولې کېږي. هغه دا:
- ۱- اصحاب اليمين چې دي، اصحاب اليمين، څومره عالي شان لري چې لاندې نعمتونه ورکولې کېږي؟
- الف: هغوی به په داسې جنت کېنې اوسېږي چې هلته به د بېرو داسې ونې وي چې اغزې به نه لري (پستې مستې به وي) او په مېوځاتو باندې به ښې پوره ډکې وي.
- ب: هغوی به د کېلو په باغ کېنې وي چې گڼې کېلې به لري او ځينې به د ځينو د پاسه پرتې وي.
- ج: هغوی به په داسې ونو کېنې اوسېږي کومې چې ډېرې اوږدې څانگې لري او د اوږده سوري درلودونکي وي.
- د: هغوی به په داسې ځای کېنې اوسي چې هلته به د اوبو فواري وي او اوبه به پکېنې بهېږي.
- ه: د هغوی د اوسېداني په ځای کېنې به زېښتي ډېرې مېوې موجوديت لري چې د ځينو نظاير به يې په دنيا کېنې ليدلي وي او ځينې به يې په دنيا کېنې نظير نه لري، د ليدلو پورې ارتباط لري.
- و: دغه ډېرې مېوې به ختمېدونکي نه وي چې خاص موسم ولري او د موسم په تېرېدلو سره يې لاس ته راوړل قطع شي.
- ز: ذکرې شوې مېوې به په هېڅ ډول منع کړې شوې هم نه وي چې يا خامې وي، يا ورستې وي او بالاخره يا جنتيان د هغو د خوراک څخه منع کړې شي چې دغې او هاغې مېوې ته به لاس نه وروړي، لکه څنگه چې آدم ﷺ د خاصې ونې څخه منع کړی شوی وه.
- ح: هغوی به په داسې فرشونو باندې ناسته او ملاسته کوي کوم چې د مراتبو د حيثه او همدارنگه

د مکان او خای د حیثه ډېر اوچت او پورته وي.

۲- مونږ د اصحاب الیمین دپاره په لاندې صفاتو سره هلته ښخې هم ورکړو چې:

الف: نو مونږ ذکرې شوي ښخې (برابره خبره ده چې دنیاوي ښخې وي او یا حورې وي) هغوی ته بکرې گرځوو چې د بکر د ماتېدلو څخه وروسته به سمدستي د پخوا په شان د بل ځل دپاره بکرې (پېغلې) جوړېږي.

ب: دغه جنتي ښخې به په خپلو خپلو خاوندانو باندې عاشقانه وي چې د همدوی څخه په غیر به یې سترگې د هیچا په طرف نه اوړي، او نه به ورته د همدوی څخه په غیر بل څوک بهتر برېښي.

ج: دغه جنتي ښخې به د خپلو خپلو خاوندانو سره همزولې وي او هم به ورسره په قد او قامت کې پوره برابري وي او هم به په خپلو منځو کې هم په عمرونو او قدونو کې مساوي وي.

۳- ای پیغمبره! دغه اصحاب الیمین د مقربینو غوندې نه دي چې د وروستیو کسانو څخه لږ دي او اکثریت یې د رومنیو کسانو څخه تشکیلېږي، بلکې دوی به د رومنیو څخه هم ښه ډېر وي او وروستیو کسانو څخه به هم ښه پرمانه وي.

توضیحات

۱- په دې مقام کې د لاندې لغاتو وضاحتونه ولولئ:

الف: په ﴿سِذْرٍ مِّنْضُودٍ﴾ کې د ﴿سِذْرٍ﴾ کلمه مشهوره ده چې د بېرې نوم دی او د ﴿مِّنْضُودٍ﴾ کلمه د "خَضْدٌ" - لکه "ضَرْبٌ" - څخه اشتقاقه شوې ده چې د ماتوالي (پوستوالي) معنی ورکوي^(۱). یعنې د جنت بېرې د دنیا د بېرو په شان اغزي لرونکي نه دي بلکې بې اغزیو (پستې) او ډېرې بهرې مېوي درلودونکي دي.

ب: په ﴿وَطَلَحٍ مِّنْضُودٍ﴾ کې د "طَلَحٌ" کلمه د کېلې د ونې نوم دی^(۲). او د ﴿مِّنْضُودٍ﴾ کلمه د "نَضْدٌ" - لکه "ضَرْبٌ" - څخه مشتقه ده چې په یو شي باندې د پاسه د بل شي د ایښودلو دپاره وضعه شوې ده^(۳). خو په دې مقام کې د ګڼوالي او د ډېروالي څخه نمایندګي کوي. یعنې د جنت د کېلو ونې به د مېوې څخه داسې ډکې وي لکه چې ځینې کېلې د ځینو نورو کېلو د پاسه ایښودلې شوي دي.

ج: په ﴿وَزَيْلٍ مَّمْدُودٍ﴾ کې د ﴿مَّمْدُودٍ﴾ کلمه نبي کریم ﷺ په یوه قدسي حدیث کې ډېره ښه تفسیره کړې ده چې: «وَلِي الْجَنَّةِ شَجَرَةٌ يَّبِيرُ الرَّاكِبُ فِي ظِلِّهَا مِائَةَ عَامٍ لَا يَقْطَعُهَا وَاقْرَأُوا إِنَّ شَيْئًا وَظِلُّ مَّمْدُودٍ»^(۴) یعنې او په جنت کې داسې ونه هم شته چې د هغې په سوري کې د هغې د یوې خړانګې څخه لاندې به په "اس" باندې سور بنیاد م سل کاله تلل کوي او نه به یې شي قطعه کولی

(۱) مفردات الراغب ص ۱۵۰

(۲) المحرر الوجيز ج ۱۵ ص ۳۶۸

(۳) لسان العرب ج ۳ ص ۴۲۳

(۴) جامع الترمذي ج ۲ ص ۱۶۴

(آخر ته به یی نه شي رسېدلی) تاسو د ﴿ وَظِلِّ مَمْدُودٍ ﴾ ایت ولولئ:

د: په ﴿ وَمَاءٍ مَّسْكُوبٍ ﴾ کښې د ﴿ مَسْكُوبٍ ﴾ کلمې د «سکب» لکه «ضرب» څخه اشتقاق موندلې دی، چې د اوبو د تویولو معنی ورکوي^(۱)، خو په دې مقام کښې ترې بهېدونکې (روانې) اوبه مرادې دي، شاید چې د ﴿ مَسْكُوبٍ ﴾ په کلمې سره به ترې په دې مقام کښې د دې کبله تعبیر نازل شوی وي چې د جنت اوبه د دنیا د اوبو غوندې ویالې نه غواړي بلکې په هوار ځای باندې داسې بهېږي چې ته به وایي چې په ویالې (لښتې) کښې روانې دي^(۲).

ه: په ﴿ وَفُرشٍ مَّرْفُوعَةٍ ﴾ کښې د ﴿ مَرْفُوعَةٍ ﴾ کلمه نبي کریم ﷺ داسې تفسیر کړې ده چې: «ارْتَفَاعًا كَمَا بَيْنَ السَّمَاءِ وَالْأَرْضِ وَمَسِيرَةً مَا بَيْنَهُمَا خَمْسُ مِائَةِ عَامٍ»^(۳)، یعنې د جنتي فرشونو لوړوالی داسې دی لکه د اسمان او ځمکې د ما بین فاصله، حال دا چې د اسمان او ځمکې د ما بین فاصله د پنځه سوه کاله د مزله فاصله ده.

سوالونه او جوابونه

۲- په دې مقام کښې لاندې سوالونو او جوابونو ته توجه وکړئ:

الف: که څوک وایي چې په ﴿ إِنَّا أَنْشَأْنَاهُنَّ إِنْشَاءً ﴾ کښې د «هْن» ضمیر جنتي ښځو ته راجع دي حال دا چې وړاندې د هغوی ذکر نشته؟

مونږ وایو چې: د ضمیر دپاره د مرجع حکمي ذکر هم کفایت کوي او په دې مقام کښې د مرجع همدغه ډول ذکر شته چې بحث په جنتي ښځو کښې شروع دي.

څرنگه چې د ذکر شوي ایت دپاره د ﴿ جَعَلْنَاهُنَّ أَبْكَارًا ﴾ ایت تفصیل واقع شوی دی، نو حاصل به یې داسې راوڅیږي چې: یقیناً مونږ جنتي ښځې په خاص ډول پیدا کولو سره پیدا کړي دي. هغه دا چې مونږ هغوی ټولې بکري (پېغلې) گرځوو.

د همدې ایت لاندې ځینو علماوو کرامو لیکلي دي چې: «كَلَّمَا آتَاهُنَّ أَزْوَاجَهُنَّ وَجَدُوهُنَّ أَبْكَارًا»^(۴) یعنې په هر وخت کښې چې هغوی ته خپل خاوندان ورتگ وکړي نو هغوی به بکري موندې کوي. یا په بل عبارت: د ورتگ څخه وروسته سمدستي د بل ورتگ دپاره بکري گرځي او پیغلې جوړېږي.

ب: که څوک وایي چې ایا دغه صفت (چې د خاوندانو د ورتگ څخه وروسته بکري گرځي) د کوم ډول جنتي ښځو صفت دی، د حورو صفت دی او که د مؤمنو دنیاوي ښځو؟

مونږ وایو چې: په دې باره کښې علماء کرام په دوه ډلو باندې ویشلی شوي دي^(۵): یوه ډله علماء،

(۱) لسان العرب ج ۱ ص ۴۶۹

(۲) تفسیر ابن کثیر ج ۴ ص ۲۹۰: روح المعاني ج ۲۷ ص ۱۴۰

(۳) جامع الترمذی ج ۲ ص ۱۶۵

(۴) تفسیر البغوي ج ۴ ص ۲۸۳

(۵) تفسیر القرطبي ج ۱۷ ص ۲۱۰

دغه صفت په موټنو دنیاوې ښخو پورې خاص ګرځوي، او بله ډله وايي چې دغه صفت حورو ته هم شامل دی، مونږ ته همدغه دوهم نظر غوره ښکاري.

ج. که څوک وايي چې: ایا د ذکر و ایتونو په ارتباط د نبي کریم ﷺ څخه څه احادیث روایت شوي دي؟

مونږ وايو چې: په دې ارتباط د نبي کریم ﷺ څخه ډېر احادیث روایت شوي دي، د مثال په ډول: اول: «إِنَّ مِنَ الْمُسْتَاتِبِّ لِلَّائِي كُنْ فِي الدُّنْيَا غَجَائِزَ عُمْشًا رُمْضًا»^(۱) یعنې یقیناً د هغو ښخو د جملې څخه کومو ته چې په ﴿ إِنَّا أَنْشَأْنَهُمْ إِنْشَاءً ﴾ کښې اشاره شوې ده هغه ښځې هم دي کومې چې په دنیا کښې زړې (بودې) کم نظري چڅرنې وي (چې دا به ځوانې سترګوري وګرځي).

دوهم: یوه ورځې نبي کریم ﷺ هغې بودې ښځې ته وویلې کومې چې جنت ته د داخلېدلو دعاء غوښتله چې: «يَا أُمُّ فُلَانٍ! إِنَّ الْجَنَّةَ لَا تَدْخُلُهَا عَجُوزٌ»^(۲) یعنې ای د فلانکې مورې! یقیناً جنت ته زړې (بودې) ښځې نه داخلېږي.

نو هغه بېرته ستنه شوه او په ژړا شوه، نبي کریم ﷺ صحابه کرام ﷺ مخاطب کړل چې تاسو دغه بودې خبره کړې چې جنت ته په داسې حال کښې بودې ښځې نه داخلېږي چې بودې وي (بلکې هلته ځوانېږي)، بیا یې د استشهداد په توګه ذکر شوی ایت شریف قرائت کړ.

درېم: «أَبْنَاءُ ثَلَاثٍ وَثَلَاثِينَ عَلَى خَلْقِ آدَمَ سِتُّونَ ذِرَاعًا فِي غَرْضٍ سَبْعِ أَذْرُعٍ»^(۳) یعنې جنتیان به جنت ته په داسې حال کښې داخل شي، لکه چې دوی هر یو درې دېرش کلن وي او هم به یې د اجسامو اندازه د آدم ﷺ د جسم په اندازه وي چې شپېته ګزه به یې لوړوالی وي او اوه ګزه به یې پلنوالی وي.

د: که څوک وايي چې د ﴿ عُرْتًا أَتْرَابًا ﴾ دواړه کلمې څه څه معناوې لري؟
مونږ وايو چې: د «عُرْب» کلمه د «عُرُوب» - لکه «عَفُور» - جمعه ده، د «عُرُوب» کلمه د هغې ښځې دپاره وضعه شوې ده کومې ته چې خپل خاوند ډېر ګران او محبوب وي^(۴)، او د «أَتْرَاب» کلمه مونږ د ډېره وضعه شوې ده کومې ته چې خپل خاوند ډېر ګران او محبوب وي (او خاوندان به په دوی باندې عاشقان وي)، او هم به جنتي ښځې به په خپلو خاوندانو عاشقانه وي (او خاوندان به په دوی باندې عاشقان وي)، او هم به ورسره همزولې وي چې ټول به درې دېرش کلن وي چې د پوره قوت عمر دی.

ه: که څوک وايي چې په ﴿ لِأَصْحَابِ الْيَمِينِ ﴾ کښې د «ل» توري په څه شي پورې تعلق نیسي؟
مونږ وايو چې: د دغه توري په متعلق کښې لاندې دوه احتماله صورت نیولی شي^(۵):
اول: چې په ﴿ أَتْرَابًا ﴾ پورې تعلق ونیسي، یعنې جنتي ښځې به د اصحاب الیمین (خپلو خاوندانو)

(۱) جامع الترمذي ج ۲ ص ۱۶۵

(۲) مسائل الترمذي ص ۱۶

(۳) مسند احمد بن حنبل ج ۳ ص ۱۵۱

(۴) القاموس المحيط ج ۳ ص ۱۸۱

(۵) تفسير ابن كثير ج ۴ ص ۲۹۳: الباب في علوم الكتاب ج ۱۸ ص ۴۰۴

سره همزولې وي، ته به وايي چې په يوه ورځ تولد شوي دي. دوهم: چې په ﴿ إِنَّا أَنشَأْنَهُمْ إِنشَاءً ﴾ پورې متعلق شي، يعنې ذکرې شوي جنتي ښځې مونږ د اصحاب اليمين دپاره پيدا کړې دي چې حورې مو بدون د تولده په جنت کښې پيدا کړي دي او موږني ښځې مو په دوهم ځل په خاص کيفيت سره راژوندۍ کړي دي.

و که څوک وايي چې: وړاندې د [الواقعة: ۱۴] ايت لاندې د يوه حديث په رڼا کښې تېر شوه چې د آخر الزمان امت مقربين به د پخوانيو امتونو د مقربينو څخه لږ وي، اما اصحاب اليمين به يې د هغوی د اصحاب اليمين څخه ډېر وي، حال دا چې د دې مقام څخه د دواړو مساوات معلومېږي چې په دواړو کښې د "ثَلَاثَةَ" کلمې نازلې شوې دي، چې د غټې ډلې معناوې ورکوي؟.

مونږ وايو چې: په وړاندېني مقام کښې د پخوانيو د مقربينو او د وروستنيو د مقربينو مقايسه مطلب وه، د همدې کبله د "ثَلَاثَةَ" په مقابل کښې د "قَلِيلٌ" کلمه نازله شوې ده. او په دې مقام کښې مقايسه مطلب نه ده ترڅو اعتراض وارد شي بلکې د دواړو کثرت ته اشاره شوې ده.

لنډه دا چې دلته په اثبات رسېدلې ده چې د وړاندېنيو او وروستنيو امتونو اصحاب اليمين محض په کثرت کښې يو برابر دي، اما د اکثريت په هکله ايت شريف ساکت دی، خو په احاديثو کښې واضحه کړې شوې ده چې د دې امت اصحاب اليمين اکثريت تشکيلوي حتی چې په څلورو برخو کښې درې برخې جوړوي.

د دغه ايت شريف يو نظر وړاندې تېر شوی دی چې: ﴿ يُضِلُّ بِهِ كَثِيرًا وَيَهْدِي بِهِ كَثِيرًا ﴾ [البقرة: ۲۶] يعنې الله ﷻ د دغسې مثالونو په بيانولو سره ډېر خلک گمراه کوي او ډېرو ته ورباندې هدايت کوي.

دلته گمراهان او مهتديان په کثرت کښې يو برابر دي مگر په اکثريت کښې يو برابر نه دي، بلکې گمراهان اکثريت دی او مهتديان اقليت دی.

ز: که څوک وايي چې: عاصيان مؤمنان په کومه ډله کښې شامل دي، په اصحاب اليمين کښې که په اصحاب الشمال کښې؟

مونږ وايو چې: عاصيان مؤمنان که چرته دوزخ ته لاړ شي نو د دغې دوزخي دورې څخه وروسته ورته هغه نعمتونه ورکولی کېږي کوم چې اصحاب اليمين ته ټاکلی شوي دي، نو ظاهره دا ده چې دوی په اصحاب اليمين کښې شامل دي، نه په اصحاب الشمال کښې^(۱).

﴿ وَأَصْحَابُ الشِّمَالِ مَا أَصْحَابُ الشِّمَالِ ۖ ﴿١١﴾ فِي سَمُومٍ وَحَمِيمٍ ﴿١٢﴾ وَظِلٍّ مِنْ تَحْمُومٍ ﴿١٣﴾

لَا بَارِدٍ وَلَا كَرِيمٍ ﴿١٤﴾ إِنَّهُمْ كَانُوا قَبْلَ ذَلِكَ مُتْرَفِينَ ﴿١٥﴾ وَكَانُوا يُصِرُّونَ عَلَى الْحِنثِ

الْعَظِيمِ ﴿١١﴾ وَكَانُوا يَقُولُونَ أَهَذَا مِثْنًا وَكُنَّا تُرَابًا وَعِظِيمًا أَإِنَّا لَمَبْعُوثُونَ ﴿١٢﴾
أَوَّابًا وَإِنَّا إِلَّا وُلُودٌ ﴿١٣﴾

[۴۱] د چپ طرف (یا چپ لاس) ملگري چې دي څومره د بد حال د چپ لاس (یا چپ طرف) ملگري دي؟

[۴۲] (دوی) په ډېر گرم تېز اور او خوتېدونکو (گرمو) اوبو کېنې دي (کله چې دوزخ ته داخل کړی شي).

[۴۳] (دوی هلته) د تورو لوگيو په سيوري کېنې دي (چې ترې چاپېر شوي به وي).

[۴۴] (دغه لوغړن سيوري) نه سوړ دی او نه راحت بښونکي دی (بلکې توهینونکي دی).

[۴۵] (دا ځکه چې:) یقیناً اصحاب الشمال ته د آخرت څخه مخکېنې (په دنیا کېنې) نعمتونه ورکړي شوي وه (په نعمتونو باندې مستان وه).

[۴۶] او (هلته) دوی وه چې په ډېره لویه گناه (کفر او شرک) باندې به یې همېشه والی کاوه (او تر مرګه پورې پرې کلک وه).

[۴۷] او دوی (اصحاب الشمال) وه چې (په دنیا کېنې) به یې ویلي چې: ایا کله چې مونږ مړه شو او خاورې او هډوکي وگرځو، ایا یقیناً مونږ هرومرو (د قبرونو څخه بیا) راپورته کړی شوي (او ژوندي کړی شوي) یاستو؟

[۴۸] او ایا زمونږ رومبني پلرونه هم؟

د مطلب خلاصه

په دې ایتونو کېنې د اصحاب المشتمه حالاتو ته څه تفصیل ورکړی شوی دی چې حاصل یې داسې راڅرګړي چې: ای پیغمبره! په خپل امت باندې د هغو کسانو څه حالات قرائت کړه کومو ته چې اعمالنامې په چپو لاسونو ورکولې شي او هم د آدم ﷺ په چپ طرف کېنې قرار لري. هغه دا چې:
۱- کومو خلکو ته چې په چپو لاسونو عملنامې ورکولې شي او د آدم ﷺ په چپ طرف کېنې قرار لري دغه د چپ لاس ملگري چې دي څومره د ناکاره او سختو عذابونو سره مخکېدونکي دي؟ د مثال په توګه:

الف: دوی (اصحاب الشمال) په ډېر گرم دوزخي اور کېنې دي او په ډېرو گرمو خوتېدونکو اوبو کېنې دي چې د بدن ټولې غوښې او پوستکي به ورباندې پخېږي او تویېږي (البته کله چې دوزخ ته داخل کړی شي).

ب: دوی به په داسې سيوري کېنې استوګن وي چې د تک تور لوګي څخه به تشکیل شوي وي، دغه لوګي به نه سوړ وي چې څه اسودګي ترې واخلي او نه به کرامت ولري بلکې توهین به ورسره ترې وي، او بالاخره نه به راحت ورکونکي وي.

۲۔ اصحاب الشمال ته څکه ذکر شوي غذا بونه ټاکل شوي دي چې

الف: دوی په دنیا کېنې ښه پوره مالداران وه او پرېمانه نعمتونه ورکړي شوي وه چې په دغو نعمتونو باندې مست وه او د قیامت د قیام څخه انکاري وه.

ب: نو د همدې کبله دوی په عظیمه گناه باندې کلک وه چې دغه عظیمه گناه د کفر او شرک څخه عبارت ده، او په همدې شرکې او کفرې عقیده باندې مړه شوه.

ج: دوی ته د مرګ څخه وروسته بیا راژوندي کېدل دروغ او نه کېدونکي کار ښکارېد، نو څکه به یې په تعجب سره په دنیا کېنې خپلو خپلو پیغمبرانو ته پوښتنې راجع کولې چې: ایا کله چې مړه شو او په ځمکه کېنې د خاورو سره خاورې شو او هم مو هډوکي د غوښې څخه وځنډل شي او تیت پرک جوړ شي، نو ایا یقیناً مونږ به بیا راژوندي کړي شوي یاستو؟ ایا زمونږ پخواني تیر شوي او خاورې شوي پلرونه به هم بیا راژوندي کړي شوي وي؟ ایا هغوی به هم بېرته راژوندي شي؟

توضیحات

۱۔ په ﴿ وَظِلٍّ مِّنْ تَحْتُمُورٍ ﴾ کېنې د ﴿ تَحْتُمُورٍ ﴾ کلمه د تک تور لوګي دپاره وضعه شوې ده^(۱).
یعنې أَصْحَابُ الشَّمَالِ به برسېره په تېزګرم اور او خوتېدونکو اوبو باندې په تورو لوخړو او لوګیو کېنې پټ وي او داسې سوري به یې ورباندې جوړ کړي وي چې نه به د تودوښي مخنیوی کولی شي او نه به پکېنې څه راحت او (کرامت) عزت وي.

جنت څه معنی؟

۲۔ په ﴿ وَكَانُوا يُصِرُّونَ عَلَى الْحِنثِ الْعَظِيمِ ﴾ کېنې د "جنت" کلمه د گناه معنی ورکوي^(۲). خو څرنگه چې په دې مقام کېنې د ﴿ الْعَظِيمِ ﴾ په کلمې سره توصیفه شوې ده نو دلته ترې ډېره لویه گناه اراده کېږي، او پوره واضحه ده چې ډېره لویه گناه د کفر او شرک څخه عبارت ده چې په همدې معنی سره عبد الله بن عباس رضی الله عنهما دلته تفسیره کړې ده^(۳) لکه چې الله ﷻ فرمایي: ﴿ إِنَّ الْبِرَّكَ لَظُلْمٌ عَظِيمٌ ﴾ [لقمان: ۱۳] یعنې یقیناً د الله ﷻ سره په شریک باندې عقیده خپلول ډېر لوی ظلم (او گناه) ده.

﴿ قُلْ إِنَّ الْأَوَّلِينَ وَالْآخِرِينَ ﴾ ﴿ لَمَجْمُوعُونَ إِلَىٰ مِيقَاتٍ مَّعْلُومٍ ﴾ ﴿ ثُمَّ إِنَّكُمْ أَيْهَا الضَّالُّونَ الْمُكَذِّبُونَ ﴾ ﴿ لَا يَكُونُ مِنْ شَجَرٍ مِنْ رَقُومٍ ﴾ ﴿ فَمَا لَكُمْ مِنْهَا الْبُطُونُ ﴾ ﴿ فَشَرِبُونَ عَلَيْهِ مِنَ الْحَمِيمِ ﴾ ﴿ فَشَرِبُونَ شُرْبَ الْهَلِيمِ ﴾ ﴿ هَذَا نَزْلُكُمْ يَوْمَ الدِّينِ ﴾ ﴿

(۱) القاموس المحيط ج ۱ ص ۷۱۶

(۲) لسان العرب ج ۲ ص ۱۳۸

(۳) تفسیر ابن کثیر ج ۴ ص ۲۹۵

[۴۹] (کفارو ته) ووايه چي: يقيناً برومبني خلک او وروستني خلک مبعوث کړی شوي دي.
[۵۰] (دوی ټول) هر ورو د معلومي ورځې ټاکلي وخت ته ورغونډ کړی شوي دي (ټول به ورغونډ کړی شي).

[۵۱] بيا ای گمراهانو! د دروغو نسبت کوونکو! يقيناً تاسو چي یاست.
[۵۲] هر ورو د ونې څخه خوړونکي یاست چي (دا) د زقوم څخه عبارت ده.
[۵۳] نو (د ډېر تر ځوالي سره سره) تاسو د همدې (زقوم) څخه د خپلو گېډو ډکوونکي یاست.
[۵۴] نو (بيا) ورباندې (د پاسه) تاسو د خوتېدونکو اوبو څښونکي یاست.
[۵۵] نو د ډېرو تېرو اوبانو د څښکلو په څېر (د همدغو اوبو) څښونکي یاست.
[۵۶] (ای پیغمبره!) دغه (ذکر شوي عذاب) د جزا په ورځ د مشرکانو (کفارو) مېلمستيا ده.

د مطلب خلاصه

په وړاندېنيو ايتونو کښې د مشرکانو هغه پلمه هم راحکایت شوې وه د کومې په سبب چي هغوی په شرکي عقیده باندې کلک ولاړ دي او د بعث بعد الموت څخه انکاري دي، هغه دا چي: ايا کله چي مونږ خاورې او هډوکې وگرځو نو بيا به بېرته راژوندي کړی شو؟ او ايا زمونږ د پلرونو وراسته هډوکې به هم د دوهم ځل دپاره راژوندي کړی شي؟

په دې ايتونو کښې د يو پلوه د همدغې پلمې رد نازل شوی دی، او د بله پلوه پکښې د همدغو پلمه نیوونکو په ارتباط ښه شديد وعيد ته اشاره شوې ده چي حاصل يې داسې راخېږي:

ای پیغمبره! د مشرکانو شرکي پلمه او بهانه رده کړه او ورته ووايه چي:

۱- يقيناً ټول خلک به ضرور مبعوث کړی شي او په اجتماعي توگه به د هغې ورځې ټاکلي وخت ته ورغونډ کړی شي نومه چي يوازې الله ﷻ ته معلومه ده او بس. که څه هم دغه کار تاسو ته نه کېدونکی برېښي مگر دا هر ورو واقع کېدونکی دی چي هيڅوک به په قبره کښې پټ پاتې نه شي.

۲- ای پیغمبره! د بعث بعد الموت انکار کوونکي مخاطب کړه او دا هم ورته ووايه چي: ای گمراهانو او قیامت ته د دروغو نسبت کوونکو! بيا به تاسو د دغو حالاتو سره مخامخ کړی شي.

الف: تاسو به په دوزخ کښې وروغورزولی شئ او هلته به تاسو د يوې زياتې ترڅې ونې د مېوې څخه خوړونکي وگرځئ چي هغه د زقوم ونه ده.

ب: تاسو به هلته د همدې د زقوم د ونې څخه د خپلو گېډو ډکوونکي جوړ شئ چي هلته به ستاسو همدا خوراک وي.

ج: بيا به تاسو د همدغې ونې (زقوم) د پاسه د ډېرو گرمو او خوتېدونکو اوبو څښونکي وگرځئ چي په همدغو اوبو سره به ستاسو د بدن غوښې ټولې ښکته نوى شي او محض د هډوکو اسکلت به مو پاتې شي، خو د تعذيب د ادامې دپاره به مو بيا غوښې رازرغونې کړی شي.

د لنډه دا چي تاسو به د همدغو خوتېدونکو اوبو په داسې ډول سره څښونکي وگرځئ لکه چي ډېر تېري اوبان په اوبو باندې ورخوشي کړی شي حال دا چي هلته نورې اوبه موجوديت ونه لري.

۳۔ ای پیغمبره! دغه د زقوم خوراک او د خوټېدلو اوبو څښاک د دغو مشرکانو دپاره مېلمنیا ده او دا د دوی احترام دی، البته د قیامت په ورځ (په هغې ورځ په کومه کښې چې هر چاته د خپلو کړو وړو بدله ورکوله کېږي).

توضیحات

۱۔ په ﴿لَمَجْمُوعُونَ إِلَىٰ مِيقَاتِ يَوْمٍ مَّعْلُومٍ﴾ کښې د "إِلَىٰ" توری د "ل" د توري په معنی سره دی چې په بل ایت کښې پرې صراحت نازل شوی دی چې ﴿ذَٰلِكَ يَوْمٌ تَجْمُوعُ لَهُ النَّاسُ﴾ [هود: ۱۰۳] یعنې دغه د قیامت ورځ داسې ورځ ده چې ټول خلک ورغونډ کړی شوي دي (ټول خلک به ورغونډ کړی شي).

دا د یو پلوه، او د بله پلوه د ﴿مِيقَاتِ﴾ د کلمې اضافت د یوم مَعْلُوم په ته بیاني اضافت دی یعنې وړاندېني او وروستني ټول خلک یوه ټاکلې وخت ته هرو مرو ورغونډ کړی شوي دي چې دغه ټاکلې وخت (د الله ﷻ په نزد) د معلومې ورځې څخه عبارت دی

سوال جواب

۲۔ که څوک وایي چې: په ﴿مِنْهَا الْبَطُونُ﴾ کښې د ﴿مِنْهَا﴾ ضمیر او په ﴿عَلَيْهِ مِنَ الْخَبِيمِ﴾ کښې د ﴿عَلَيْهِ﴾ ضمیر کوم کوم شي ته راجع دی؟

مونږ وایو چې: د دغو دواړو ضمیرونو په مرجع کښې علماوو کرامو متعدد اقوال کړي دي لکه:
الف: دغه دواړه ضمیرونه په ﴿مِنْ شَجَرٍ مِّنْ زُقُومٍ﴾ کښې د ﴿شَجَرٍ﴾ کلمې ته راجع دی چې دا کلمه اسم جنس ده او اسم جنس ته مذکر او مؤنث دواړه ضمیرونه راجع کېږي

ب: د ﴿مِنْهَا﴾ ضمیر همدغې د ﴿شَجَرٍ﴾ کلمې ته راجع دی چې سماعی مؤنثه ده، او د ﴿عَلَيْهِ﴾ ضمیر هغه ماکول ته راجع دی په کوم باندې چې د ﴿لَا يَكُونُ﴾ کلمه دلالت کوي او کوم چې د خوړلی شوي زقوم څخه عبارت دی.

مونږ د الله ﷻ په توفیق د ﴿زُقُومٍ﴾ کلمه د حدیث په رڼا کښې د [الصافات: ۶۲] ایت لاندې په پوره تشریح کړې ده چې بیا تشریح کولو ته یې اړتیا نه گورو.

"أَهْتِمُ" څه معنی؟

۳۔ په ﴿شَرِبَ الْهَبِيمِ﴾ کښې د "هَبِيم" کلمه د "أَهْتِمُ" لکه "أَزْزَلَ" - جمعه ده. "أَهْتِمُ" هغه تېري اوبه ته ویل کېږي کوم چې په اوبو باندې د مرض د کبله نه مې پېږي.
نو حاصل به یې داسې راوڅیږي چې دوزخیان به د ډېرې سختې لوړې د مجبوریت د امله د ترڅه

(۱) المحرر الوجیز ج ۱۵ ص ۲۷۶ - تفسیر ابي السعود ج ۸ ص ۱۹۶ - البحر المحیط ج ۱ ص ۸۶

(۲) لسان العرب ج ۱۲ ص ۶۲۷: مفردات الراغب ص ۵۴۶

الواقعة (۵۶)

زقوم څخه گېډې ډکوي او د ډېرې سختې تندي د مجبوريته د امله به په خوتېدونکو اوبو باندې داسې ورلوېږي او تېل به يې پرې جوړ کړی وي لکه تېري اوبسان چې په اوبه خور باندې ورلوېږي.

﴿نَحْنُ خَلَقْنَكُمْ فَلَوْلَا تَصَدَّقُونَ﴾ ﴿۵۷﴾ أَفَرَأَيْتُمْ مَا تُمْنُونَ ﴿۵۸﴾ أَأَنْتُمْ تَخْلُقُونَهُ أَمْ نَحْنُ الْخَالِقُونَ ﴿۵۹﴾ نَحْنُ قَدَرْنَا بَيْنَكُمْ الْمَوْتَ وَمَا نَحْنُ بِمَسْبُوقِينَ ﴿۶۰﴾ عَلَى أَنْ نُبَدِّلَ أَمْثَلَكُمْ وَنُنشِئَكُمْ فِي مَا لَا تَعْلَمُونَ ﴿۶۱﴾ وَلَقَدْ عَلِمْتُمُ النَّشْأَةَ الْأُولَىٰ فَلَوْلَا تَذَكَّرُونَ ﴿۶۲﴾ أَفَرَأَيْتُمْ مَا تَحْرُثُونَ ﴿۶۳﴾ أَأَنْتُمْ تَزْرَعُونَهُ أَمْ نَحْنُ الزَّارِعُونَ ﴿۶۴﴾ لَوْ نَشَاءُ لَجَعَلْنَاهُ حُطَامًا فَظَلْتُمْ تَفَكَّهُونَ ﴿۶۵﴾ إِنَّا لَمَغْرُمُونَ ﴿۶۶﴾ بَلْ نَحْنُ مَحْرُومُونَ ﴿۶۷﴾ أَفَرَأَيْتُمُ الْمَاءَ الَّذِي تَشْرَبُونَ ﴿۶۸﴾ أَأَنْتُمْ أَنْزَلْتُمُوهُ مِنَ الْمُزْنِ أَمْ نَحْنُ الْمُنْزِلُونَ ﴿۶۹﴾ لَوْ نَشَاءُ جَعَلْنَاهُ أَجَاًا فَلَوْلَا تَشْكُرُونَ ﴿۷۰﴾ أَفَرَأَيْتُمُ النَّارَ الَّتِي تُورُونَ ﴿۷۱﴾ أَأَنْتُمْ أَنْشَأْتُمْ شَجَرَتَهَا أَمْ نَحْنُ الْمُنْشِئُونَ ﴿۷۲﴾ نَحْنُ جَعَلْنَاهَا تَذَكُّرًا وَمَتَاعًا لِلْمُقْوِينَ ﴿۷۳﴾ فَسَبِّحْ بِاسْمِ رَبِّكَ الْعَظِيمِ ﴿۷۴﴾

[۵۷] (ای خلکو!) مونږ (په لومړي ځل) تاسو پیدا کړي یاست نو تاسو (زمونږ په بیا پیدا کولو باندې) ولې باور نه خپلوی (چې تیاری ورته وکړی).

[۵۸] ایا نو (مونږ ته) تاسو خبر راکړئ: هغه (نطفې) چې تاسو یې (په رحمونو کېږي) اچوئ (او هلته ترې بنیادمان جوړېږي).

[۵۹] ایا تاسو د هغو څخه (بنیادمان) پیدا کوئ او که مونږ (یې ترې) پیدا کوونکي یاستو؟

[۶۰] مونږ ستاسو ترمنځ (د) مرګ (مودې) په اندازه کړي دي حال دا چې مونږ مسبوق نه یاستو (چې څوک وړاندې شي او زموږ ټاکلو اندازه ته تغیر ورکړي).

[۶۱] مونږ په دې باندې قدرت لرو چې (تاسو پوښا کړو او) په بدل کېږي ستاسو امثال راولو (او ستاسو په عوض ورباندې ځمکه اباده کړو) او (په دې باندې هم چې) تاسو (په دوهم ځل سره) په هغه (کم او کیف) کېږي پیدا کړو چې تاسو ورباندې (اوس) پوهه نه لرئ.

[۶۲] او (ای خلکو!) تاسو خو په (خپل) اول ځل پیدا کولو باندې یقینا علم لرئ نو تاسو ولې بند نه اخلئ (چې په دوهم ځل پیدا کولو باندې هم یقین وکړئ)؟

[۶۳] ایا نو تاسو خبر راکړئ: هغه (توڅمونه) کوم چې تاسو یې کړئ.

[۶۴] ایا تاسو هغه رازرغونوی او که مونږ (یې) زرغونوونکي یاستو؟

[۶۵] که زموږ اراده وشي نو هغه (توڅمونه) به مونږ میده-میده (وچ کلک) وگرځوو (د زرغونېدلو صلاحیت به ترې واخلو) نو تاسو به تعجب کوونکي او حیران جوړ شئ.

- [۶۶] (او په دغه وخت کښې به وایاست چې) یقیناً مونږ هرومرو تاوان کړی شوي یاستو.
- [۶۷] بلکې مونږ (د هرې گټې څخه) بې برخې کړی شوي یاستو (چې نوځم مو ضائع شو او څه حاصل لاس ته رانغی).
- [۶۸] ایا نو تاسو خبر راکړئ: هغه اوبه چې تاسو یې څښئ؟
- [۶۹] ایا تاسو هغه د ورېځې څخه رابښکته کړي (ورولي) دي او که مونږ (بې) نازلوونکي (وروونکي) یاستو؟
- [۷۰] که زمونږ اراده وشي نو مونږ به دا (باراني اوبه) تروې وگرځوو، نو تاسو ولې شکر نه کوئ؟
- [۷۱] ایا نو تاسو خبر راکړئ: هغه اور چې تاسو یې بلوئ (او خپلې اړتیاوې پرې پوره کوئ).
- [۷۲] ایا تاسو هغه ونه پیدا کړې ده او که مونږ (بې) پیدا کوونکي یاستو؟
- [۷۳] مونږ دا (دنیاوي اوروونه د آخرت د اور دپاره) تذکره (او یادول) گرځولي دي (چې د عبرت درس ترې واخستلی شي)، او (هم مو) په بیدیا کښې د داخلېدونکو دپاره گټور (گرځولي دي چې دوی ترې د نورو په نسبت ډېره گټه اوچتوي).
- [۷۴] نو (ای پیغمبره!) د خپل عظیم الشان رب نامه ته د پاکۍ نسبت کوه (او تل یې د نعمتونو شکریه کوه).

ارتباط او د مطلب خلاصه

- د سورت د اول سر څخه تردې ځایه پورې ټولو ایتونو د قیامت د ورځې پورې ارتباط درلود او په دې ایتونو کښې د قیامت په وقوع او هم د الله ﷻ په وحدانیت باندې دلایل اقامه کړی شوي دي، چې حاصل یې داسې راڅپړي:
- ای پیغمبره! په خپل اُمت باندې څه دلایل قرائت کړه ترڅو دوی د یو پلوه د قیامت په وقوع باندې عقیده وکړي او د بله پلوه د خپل رب ﷻ په وحدانیت باندې، نو زمونږ د پلوه یې مخاطب کړه او ورته ووايه چې:
- ۱- ای خلکو! تاسو په خپلو ځانونو کښې څه فکر وکړئ او همدغه فکر د بعث بعد الموت په ثبوت باندې دلیل وگرځوئ، هغه دا چې: تاسو خو مونږ د نشت څخه پیدا کړي یاست نو تاسو ولې باور نه کوئ چې مونږ به تاسو د دوهم ځل دپاره د قبرونو څخه ژوندي راپورته کړو؟ ایا بیا راژوندي کول د لومړي ځل پیدا کولو څخه گران او سخت دي؟
 - ۲- نو ای خلکو! تاسو مونږ ته خبر راکړئ چې: کومې نطفې چې تاسو یې په رحمونو کښې وراچوئ او ورغورزوئ، ایا تاسو د هغو څخه بنیادمان پیدا کوئ او که مونږ ترې د بنیادمانو (ماشومانو) پیدا کوونکي یاستو؟ ایا تاسو په همدغو نطفو کښې د ورغورولو څخه په غیر نور څه تصرف کولی شئ؟ ایا ستاسو توان شته چې د هغو څخه بنیادمان جوړ کړئ او یا ورته نرتوب یا ښځتوب وښئ؟
 - ۳- په دې باندې علاوه مونږ ستاسو ترمنځ تدریجي مرگ اندازه کړی او ټاکلی دی، چې څوک په یوه عمر مري او څوک په بل عمر، حال دا چې مونږ مسبق نه یاستو چې کوم کس راڅخه

سابق (وړاندې) شي او د مرگونو په ټاکلو اندازو کېنې لاسوهنه وکړي چې ځينې وړاندې کړي او ځينې وروسته.

۴- مونږ قدرت درلودونکي یاستو او په دې باندې توان لرو چې په تدریجي توګه نه بلکې په اجتماعي توګه تاسو د مرګ سره مخامخ کړو او ستاسو په عوض په نورو ستاسو غوندې بنیادمانو باندې ځمکه اباده کړو، په دې باندې هم قدرت درلودونکي یاستو چې په دوهم ځل تاسو په داسې کیفیتو سره پیدا کړو په کومو باندې چې تاسو سمدستي علم نه لرئ بلکې هلته به ورباندې پوه شئ چې کله د همدغو کیفیتو سره مخامخ شئ.

یا په بل عبارت: مونږ کولی شو چې په دنیا کېنې تاسو په نورو خلکو باندې عوض کړو او یا په آخرت کېنې ستاسو دنیاوي ژوند په بل آخروي ژوند باندې عوض کړو. څرنگه چې مونږ هغه کار کولی شو نو ضرور دغه کار هم کولی شو، او تاسو ته د همدغه کار په کولو باندې خبر هم درکړو، نو تاسو ترې په څه وجه انکاری یاست؟

۵- نو ای خلکو! تاسو په خپل اولنۍ پیدایښت باندې علم لرئ چې چا پیدا کړي یاست او په څه کیفیتو یې پیدا کړي یاست، نو بیا ولې پند نه اخلئ چې په دوهم ځل پیدا کولو باندې باور او یقین وکړئ؟

۶- ای خلکو! کله چې تاسو د خپل ژوند او مرګ څخه عبرت او پند نه اخلئ نو ایا د خپل زراعت څخه هم پند اخستونکي نه یاست؟ نو تاسو مونږ ته خبر راکړئ چې کوم توخمنه چې تاسو کړئ او په خاورو کېنې یې پټوئ، ایا تاسو هغه رازرغونوئ او که مونږ د هغو رازرغونو کېنې یاستو؟ ایا تاسو په هغو کېنې د کرلو څخه په غیر بل تصرف کولی شئ؟

تاسو پکېنې هیڅ نه شئ کولی بلکې دلته ټول تصرفات زمونږ په اراده صورت نیسي، نو په همدې بنیاد که زمونږ اراده وشي نو توخمنه به د ځمکې په داخل کېنې میده- میده او وچ کلک کړو چې بالکل د تبغ وهلو صلاحیت ونه لري، نو په دغه وخت کېنې به ستاسو حال دا وي چې:

الف: تاسو به حیران او تعجب کوونکي وگرځئ چې دغه توخمنه ولې رازرغون نه شوه؟
ب: او په نتیجه کېنې به وایاست چې یقیناً مونږ تاوان کړی شوي یاستو چې د یو پلوه موخمنه ضائع شوه او د بله پلوه څه حاصل لاس ته رانغی بلکې یقیناً مونږ د هر څه څخه بې برخې وگرځېدلو.

۷- ای خلکو! که تاسو د خپل زراعت څخه هم پند نه اخلئ نو د باران څخه خو پند واخلئ، نو په همدې بنیاد تاسو ته پوښتنه متوجه کېږي چې مونږ ته د هغو اوبو څخه خبر راکړئ کومې چې تاسو د خپلو زراعتونو په خړوبولو باندې علاوه ځنئ هم، چې: ایا دغه اوبه تاسو د بل طرف څخه نه بلکې د اسمان د طرفه د ورېځې څخه رابښکته کړې او وروړلې دي او که مونږ یې رابښکته کوونکي یاستو؟ ایا ستاسو توان شته چې یو څاڅکی اوبه د اسمانه پر ځمکې راوڅخوئ؟

۸- که زمونږ اراده وشي نو دغه باراني اوبه به مونږ تروې او تروشي وگرځوو چې د ځینو صلاحیت به پکېنې پرېږدو. که بالفرض مونږ دغه کار وکړو، نو ایا تاسو توان لرئ چې ترهوالی یې

د منځه یوسی او خوږې (مزه ناکې) یې وگرځوی؟
 نو کله چې نه باران کولی شي او نه یې د تربووالي مخه نیوالی شي نو بیا ولې د خپل رب ﷻ شکرگزاری نه کوی چې توحیدي عقیده خپله کړی؟
 ۹- ای خلکو! که تاسو د باران څخه هم عبرت نه اخلئ نو ایا د هغه اور څخه هم عبرت اخستونکي نه یاست کوم چې تاسو بلوی او خپل احتیاجات ورباندې پوره کوی؟ یا په بل عبارت: نو ایا هغه اور چې تاسو یې بلوی ایا تاسو د هغه ونه پیدا کړې ده او که مونږ د هغې پیدا کوونکي یاستو؟
 پوره واضحه ده چې دغه آتشي ونه مونږ پیدا کړې ده او هغه اور چې د همدغې ونې د دوه وړ ښاخونو د موږلو د کبله راپیدا کړې هغه مونږ په دنیا کېنې عبرت او پند گرځولی دی چې خلکو ته د دوزخ اور ورپه زړه کړي ترڅو ورته تیاري ونیسي. همدارنګه مونږ دغه اور - چې د ونې په شنو لښتو کېنې پټ دی او حمل او نقل یې په اسانۍ سره بې تکلفه صورت نیولی شي - د مسافرینو دپاره او د هغې خلکو دپاره نفعه او ګټه گرځولی دی کوم چې په بیدیا او بیابان کېنې واقع شي.
 ۱۰- نو کله چې ذکر شوي کارونه ټول یوازې ستا د رب ﷻ په واک کېنې دي او بس، نو ای پیغمبره! د خپل لوی رب ﷻ تسبیحات وایه او پاکي ورته نسبتوه چې د خپل عالي شان او د خپل وحدانیت د اثبات دپاره یې څومره ډېر دلایل اقامه کړې دي، حال دا چې مشرکانو او کفارو ورباندې خپل ځانونه پانده او کاڼه اچولي دي.

توضیحات

۱- په ﴿نَحْنُ خَلَقْنٰكُمْ فَلَوْلَا تُصَدِّقُونَ﴾ کېنې د "لَوْلا" توری د تحضیض (تېزولو) دپاره دی، چې د "لَمْ لَا" معنی ورکوي^{۱۱} او د ﴿تُصَدِّقُونَ﴾ کلمه متعدي ده خو مفعول یې ذکر نه دی، چې لاندې دوه احتمالونه درلودلی شي^{۱۲} او دواړه سره څه منافات نه لري، د بدلیت په لحاظ د دواړو اراده کول ښه کار دی هغه دا:

الف: چې د "الخلق" کلمه ورته مقدره کړې شي، په کومې باندې چې په عین ایت کېنې د ﴿خَلَقْنٰكُمْ﴾ جمله دلالت کوي، یعنې مونږ تاسو پیدا کړي یاست نو زموږ په پیدا کولو باندې ولې داسې باور نه کوی چې ستاسو په عقیدې او عمل باندې مثبت اثر وکړي او د انحراف څخه یې وژغوري (په سمه لاره باندې مو سوق کړي).

ب: چې د "الْبَعْث" کلمه ورته مقدره وګڼله شي په کومې باندې چې وړاندېنې بحث دلالت کوونکي دي، یعنې مونږ تاسو په اول ځل پیدا کړي یاست چې تاسو هم ترې انکار نه کوی، نو په دوهم ځل پیدا کولو (بعث بعد الموت) باندې ولې تصدیق او باور نه کوی؟ ایا (ستاسو په خیال) بیا پیدا کول د لومړي ځل پیدا کولو څخه سخت دي؟

۱۱) نظم الدرر ج ۷ ص ۴۱۵
 ۱۲) روح المعانی ج ۲۷ ص ۱۴۷

غوره تفسیر

۲- د ﴿عَلَىٰ أَنْ تُبَدِّلَ أَمْثَلَكُمْ وَتُنْشِئَ لَكُم فِي مَا لَا تَعْلَمُونَ﴾ ایت علماوو کرامو په متعددو دولونو سره تفسیر کړی دی^۱، که څوک د ټولو د لوستلو شوق لري نو هملته دې مراجعه وکړي، کوم ډول تفسیر چې مونږ ته بهتر برېښېدلی دی هغه د الله ﷻ په توفیق په لاندې ټکو کښې راخلاصه کوو:

الف: د ﴿عَلَىٰ﴾ توری په مقدر "نَحْنُ الْقَادِرُونَ" کښې په "الْقَادِرُونَ" پورې تعلق نیسي.

ب: د ﴿أَمْثَلَكُمْ﴾ څخه نور داسې قومونه مطلب دي په کومو باندې چې د مخاطبینو غوندې ځمکه ابادېدلی شي.

ج: په ﴿فِي مَا لَا تَعْلَمُونَ﴾ کښې د "مَا" کلمه د هغو آخروي کیفیاتو څخه عبارت ده په کومو باندې چې په دنیا کښې د چا سر نه خلاصېږي، بلکې په لیدلو پورې اړه لري. د مثال په توګه:

اول: هلته ځینې خلک (کفار) په سرونو باندې تلل کوي او پښې به یې اوچنې وې.

دوهم: هلته مرګ نشته که څه هم د مهلکو حالاتو سره مخامخ شي.

درېم: هلته څوک نه زېږېږي.

څلورم: هلته هر څوک لوستونکي جوړېږي او خپلې خپلې اعمالنامې پخپله لوستلی شي.

پنځم: هلته ټول اندامونه خبرې کولی شي او دغسې به ګونګان نه وي لکه چې په دنیا کښې ګونګان دي او داسې نور.

نو د ذکر و شوو ټکو په ملحوظ د ایت شریف د معنی حاصل داسې راخېږي چې: ای خلکو! مونږ په دې د قدرت درلودونکي یاستو چې تاسو ټول د منځه یوسو او په بدل (عوض) کښې ستاسو غوندې نور خلک پیدا کړو او ځمکه ورباندې اباده کړو، لکه چې د پخوانیو خلکو په عوض مو په تاسو باندې اباده کړې ده. همدارنګه مونږ د قدرت والا یاستو چې د مرګ څخه وروسته په دوهم ځل تاسو په هغو کیفیاتو سره پیدا کړو په کومو باندې چې تاسو نن ورځ نه پوهېږئ او سرونه مو پرې نه خلاصېږي.

تفکة څه معنی؟

۳- په ﴿فَظَلَّمْتَ تَفَكُّهُنَّ﴾ کښې د ﴿تَفَكُّهُنَّ﴾ کلمه د "تَفَكُّهُ" - لکه "تَحْبِرُ" - څخه اشتقاقه شوې ده، د "تفکة" د ډېرو معناوو څخه یوه معنی تعجب ده^۲ چې په دې مقام کښې عبد الله بن عباس (رضی الله عنه) همدغه معنی خوښه کړې ده^۳.

یعنې ای خلکو! که زموږ اراده وشي نو ستاسو کرلی شوی توخم یا نیالګی به وچ کلک او میده میده وګرځوو او د شین کېدلو صلاحیت به ترې واخلو، نو بیا به تاسو په حیرانتیا سره وایاست او د

۱) اعضاء البيان ج ۷ ص ۷۸۸: تفسیر ابي السعود ج ۸ ص ۱۹۷: التفسیر الکبیر ج ۲۹ ص ۱۷۹: زاد المسیر ج ۷ ص ۲۸۹

۲) لسان العرب ج ۱۲ ص ۵۲۴

۳) تفسیر ابن کثیر ج ۴ ص ۲۹۶: الدر المنثور ج ۸ ص ۲۳

تعجب خبرې به کوی چې یقیناً مونږ په تاوان کښې غورزولی شوي یاستو، چې توخم او زحمت مو دواړه ضائع شوه او د کرلی شوي شي حاصل لاس ته رانغی.

سوال جواب

۴- که څوک وایي چې په ﴿ مِنْ الْمُزْنِ ﴾ کښې د "مُزْن" کلمه خو د سپینې وریځې دپاره وضعه شوې ده^(۱)، حال دا چې په بل ایت کښې الله ﷻ د باران نزول د اسمان څخه ښودلی دی چې: ﴿ الْمُرْتَرِ أَنْ أَلَّهَ أَنْزَلَ مِنَ السَّمَاءِ مَاءً ﴾ [فاطر: ۲۷] یعنې ته نه گوري چې الله ﷻ د اسمانه اوبه (باران) نازل کړی دی. نو پوښتنه دا ده چې ایا د دغو دواړو ایتونو ترمنځ منافات نشته؟
مونږ وایو چې د "سَمَاء" کلمه هر هغه شي ته ویل کېږي کوم چې اوچت وي^(۲)، او وریځ هم اوچته ده چې د "سَمَاء" اطلاق ورباندې کېږي، نو د دواړو ایتونو ترمنځ منافات نشته، اسمان او وریځ دواړه اوچت دي.

د "إِثْرَاء" معنی

۵- په ﴿ أَلَّتْ تُوْرُونَ ﴾ کښې د ﴿ تُوْرُونَ ﴾ کلمه د "إِثْرَاء" - لکه "إِثْقَاد" - څخه اشتقاقه شوې ده، "إِثْرَاء" دېته وایي چې هغه دواړه لښتې یوه په بلې باندې وموښلی شي د کومو دواړو څخه چې اور پیدا کېږي^(۳).
د دغو دواړو لښتو پاسنۍ لښتې ته عربان "زند" وایي او لاندېنۍ لښته د "زنده" په نامه یادوي^(۴)، د همدغه اور په ارتباط د الله ﷻ په توفیق د [یس: ۸۰] ایت لاندې څه تفصیل تېر شوی دی، چې هلته یو ځل مراجعه کول ښه کار دی.

د دواړو اورونو نسبت

۶- په ﴿ جَعَلْنَاهَا تَذَكُّرًا ﴾ کښې د ﴿ تَذَكُّرًا ﴾ کلمه دېته اشاره ده چې باید سړی د دنیاوي اور څخه عبرت واخلي او د دوزخ د اور څخه د نجات په لاره لاړ شي. او دا ځکه چې نبي کریم ﷺ په یوه حدیث کښې فرمایلي دي چې: «تَارَكُمُ جُزْءٌ مِنْ سَبْعِينَ جُزْءًا مِنْ نَارِ جَهَنَّمَ»^(۵)، یعنې ستاسو (دنیاوي) اور د دوزخ د اور د برخو څخه اویایمه برخه ده (هغه ورباندې په نهه شپېته برخو سره زیات دی).

د "قَوَاء" معنی

۷- په ﴿ وَمَتَنَعًا لِلْمُقَوِّينَ ﴾ کښې د "مُقَوِّينَ" کلمه د افعال د باب څخه ده او اصلاً د "قَوَاء" - لکه

(۱) مفردات الراغب ص ۴۸۷: الدر المنثور ج ۸ ص ۲۴

(۲) لسان العرب ج ۱۴ ص ۳۹۸

(۳) القاموس المحيط ج ۴ ص ۴۸۰

(۴) تفسیر الکشاف ج ۴ ص ۴۹۷

(۵) صحیح البخاري ج ۱ ص ۴۶۲

نبراء۔ څخه اشتقاقه شوې ده، د دې باب يو خاصيت دا دی چې په 'مُشْتَق مِنْهُ' کښې د فاعل په داخلېدلو باندې دلالت کوي لکه چې عرب وايي 'اَثْرَبَ فُلَانٌ' يعنې فلانکې سړی په خاورو کښې داخل شو. 'قَوَاء' د بيابان او بيديا دپاره وضعه شوی دی^(۱).

نو د معنی حاصل به يې داسې راوڅرې چې مونږ دا اورونه په بيديا کښې د داخلېدونکو کسانو دپاره نفعه او گټه گرځولي دي.

که څه هم د اور څخه ټول خلک استفاده کوي مگر شايد چې په بيديا کښې د داخلېدونکو په ذکر باندې به د دې کبله صراحت نازل شوی وي، چې دوی ترې د بناريانو په پرتله ډېره گټه اخلي او هم يې ورته انتقال يې تکلفه او بې خطرې دی چې په خپلو بارونو کښې يې ايښودلی شي.

﴿ فَلَا أَقْسِمُ بِمَوْقِعِ النُّجُومِ ﴾ ۱۰۱ ﴿ وَإِنَّهُ لَقَسَمٌ لِّو تَعْلَمُونَ عَظِيمٌ ﴾ ۱۰۲ ﴿ إِنَّهُ لَقُرْءَانٌ كَرِيمٌ ﴾

﴿ فِي كِتَابٍ مَّكْنُونٍ ﴾ ۱۰۳ ﴿ لَا يَمَسُّهُ إِلَّا الْمُطَهَّرُونَ ﴾ ۱۰۴ ﴿ تَنْزِيلٌ مِّن رَّبِّ الْعَالَمِينَ ﴾ ۱۰۵

أَفَبِهَذَا الْحَدِيثِ أَنْتُمْ مُذْهِبُونَ ﴿ ۱۰۶ ﴾ وَتَجْعَلُونَ رِزْقَكُمْ أَنْكُمْ تَكْذِبُونَ ﴿ ۱۰۷ ﴾

[۷۵] نو نه ده داسې (د قرآن کریم په حقانیت کښې هېڅ شک نشته)، زه د (بې شمېره) ستورو په موقعونو باندې سوگند کوم.

[۷۶] او يقيناً دا سوگند ډېر لوی سوگند دی که تاسو پوهېږئ.

[۷۷] چې يقيناً دا (کتاب) لوستل شوی (او) د کرامت والا دی.

[۷۸] په يوه پټ ساتلی شوی کتاب (لوح محفوظ) کښې (ثبت) دی (شیطانان ورته د لاس

وروړلو توان نه لري).

[۷۹] دا (لوح محفوظ) نه مسه کوي مگر هغه پربښتي (بې مسه کوي) کومې چې (د گناهونو

څخه) پاکې ساتلې شوې دي (حتی چې د گناه استعداد هم نه لري).

[۸۰] (دا جلي وحې يا قرآن کریم) د رب العالمين د پلوه (د عالمونو د تربيت دپاره په دفعاتو

سره) نازل کړی شوی دی.

[۸۱] نو (ای مشرکانو!) ایا تاسو په دغې خبرې (قرآن کریم) سره غورمالي کوونکي (کفر غوره

کوونکي) یاست؟

[۸۲] او (ایا) تاسو (د دې قرآن کریم گټور کتاب څخه د شکرگزاری) خپله برخه همدا گرځوئ

چې تکذيب يې وکړئ (او د حقانیت عقیده ورباندې خپله نه کړئ)؟

ارتباط او د مطلب خلاصه

په وړاندېنيو ایتونو کښې د الله ﷻ د وحدانیت او د بعث بعد الموت دلایل نازل شوي وه، او په

(۱) مفردات الراغب ص ۴۳۵: لسان العرب ج ۱۵ ص ۲۱۰

دې ایتونو کښې د قرآن کریم حقانیت او د نبی کریم ﷺ د نبوت اثبات ته اشاره کېږي. نو حاصل یې داسې راخېږي:

ای پیغمبره! اوس نو خپل امت د قرآن کریم حقانیت ته متوجه کړه چې ستا د رسالت حقانیت او ستا صداقت پکښې نغښتی دی، نو د خپل رب ﷻ د پلوه ورته ورسوه چې:

۱- لکه څنګه چې الله ﷻ د خپلو بندګانو دپاره د پیدا کولو څخه وروسته د مادیاتو بندوبس کړی دی او په زراعت او باران او هم د اور په پیدا کولو سره یې ورته مادي ضروریات پوره کړي دي، همدارنګه یې د دوی معنوي ضروریات هم د نظره نه دي غورزولي او د قرآن کریم په نازلولو سره یې ورپوره کړي دي.

۲- نو ای مشرکانو! دغسې نه ده لکه چې تاسو خیال کوئ چې قرآن کریم دروغین کتاب دی او د بنده تصنیف دی. او دا ځکه چې: زه د ستورو په پرېوتلو او په راپورته کېدلو باندې سوګند کوم، او که تاسو پوهېږئ دا ډول سوګند ډېر لوی سوګند دی، چې:

الف: دا قرآن کریم دروغین کتاب نه دی چې شیطانانو او جوګیانو نازل کړی وي لکه چې تاسو خیال کوئ، بلکې دا کتاب په لوست سره نازل شوی دی او د کرامت څخه ډک دی چې د دنیا او آخرت ټولې ښېګڼې پکښې نغښتي دي (د شیطانانو او جوګیانو سره تناسب نه لري).

ب: دا قرآن کریم په یو بل عالي شان کتاب (لوح محفوظ) کښې ثبت دی او هلته پکښې ساتلی شوی دی، چې دغه عالي شان کتاب ته د پاکو پرښتو څخه په غیر بل څوک نه وروړاندې کېدلی شي او نه یې مسه کولی شي، بلکې هغه د شیطانانو څخه بالکل محفوظ دی.

هو! دا قرآن کریم د ذکر شوي عالي شان کتاب څخه پرښتو د پیغمبر ﷺ په مبارک زړه باندې رانازل کړی دی.

ج: لنډه دا چې دا قرآن کریم د رب العالمین د پلوه نازل کړی شوی دی، دا قرآن کریم نه د شیطانانو او جوګیانو سره تناسب لري او نه یې هغوی په نزول باندې خوښ دي، بلکې دا د ټولو عالمونو دپاره رحمت دی.

۳- ای مشرکانو! اوس نو تاسو ته لاندې پوښتنې متوجه کېږي چې:

الف: ایا تاسو په بل کتاب باندې نه بلکې په دې قرآن کریم باندې انکار کوونکي ګرځئ کوم چې تاسو ته خپل حقانیت پخپله په اثبات رسوي، چې په حقه د رب العالمین ﷻ د پلوه نازل شوی دی؟
ب: ایا تاسو د همدغه قرآن کریم څخه همدا ګټه پورته کوئ او همدا برخه ترې اخلي چې د دروغو نسبت ورته وکړئ او د دروغین کتاب لقب ورکړئ؟

۴- ای مشرکانو او کفارو! که تاسو په خپل همدغه دریځ باندې کلک پاتې شوی او د مرګ تر وخته پورې مو خپله تګلاره سمه نه کړه، نو ډېر ژر به د پښمانتیا سره مخامخ شئ، د قیامت ورځ ډېره نژدې راروانه ده هلته به په خپلو غلطیو باندې پوه شئ خو د دغه وخت پوهه به درته هیڅ ګټه ونه شي رسولی.

توضیحات

- ۱۔ په دې مقام کښې لاندې ټکو ته توجه په کار ده:
- الف: په ﴿فَلَا أَقْسَمُ﴾ کښې د "لا" په هکله علماء کرام په لاندې درېو ډلو وېشلی شوي دي^۱:
- اول: دغه توری (لا) زاید دی، څه معنی نه ورکوي، ته به وایې چې "فَأَقْسِمُ" نازل شوی دی.
- خو دا نظر چندان مزناک نه دی او دا ځکه چې د امکان تر حده پورې باید د قرآن کریم په یوه کلمه باندې هم د زیادت او بې معنی توب حکم ونه کړی شي.
- دوهم: دغه توری په خپل اصلیت باندې پاتې دی او فقط ملفوظه جمله منفي ګرځوي، یعنې نو زه په مواقع النجوم باندې سوګند نه کوم.
- دا نظر هم کمزوری دی چې د ﴿وَإِنَّهُ لَقَسْرٌ﴾ د تعقیب سره ظاهراً منافي برېښي.
- درېم: دغه توری په مقدره جمله باندې داخل دی او همدغه مقدره جمله یې منفي ګرځولې ده، ته به وایې چې داسې عبارت نازل شوی دی: "فَلَا رَيْبَ فِيهِ كَمَا تَرْتَابُونَ أَقْسِمُ بِمَوَاقِعِ النُّجُومِ" یعنې ای مشرکانو! په دې قرآن کریم کښې هیڅ شک نشته لکه چې تاسو پکښې شک کوئ چې دا جادو دی او یا دا د بنده تصنیف دی، زه په مواقع النجوم باندې سوګند یادوم.
- ب: د "مَوَاقِعَ" کلمه د "مَوْقِعَ" جمع ده چې د ظرف صیغه ده او د "وُقُوعَ" څخه یې اشتقاق موندلی دی. په عربي کلام کښې "وُقُوعَ" په دوه وو معناوو کښې استعمالېږي چې یو ثبوت دی او بل سقوط دی^۲، زمونږ په خیال والله اعلم په دې مقام کښې ترې لومړۍ معنی مرادول غوره دي ترڅو د ستورو ټولو کیفیاتو ته شمولیت ولري لکه مطالع، مغارب، مدارونه او داسې نور.
- ج: د ﴿وَإِنَّهُ لَقُرْآنٌ كَرِيمٌ﴾ جمله د ذکر شوي سوګند دپاره جواب واقع شوې ده، او د ﴿كَرِيمٌ﴾ کلمه دلته مفسرینو کرامو په "کثیر النفع" سره تفسیره کړې ده^۳.
- یعنې زه د بې شمېره ستورو په موقعونو باندې سوګند کوم چې دا کتاب په لوست سره نازل شوی او ګټور کتاب دی چې د دنیا او آخرت ښېګڼې پکښې نغښتې دي. یا په بل عبارت: لکه څنګه چې الله ﷻ بې شمېره ستوري او نور فلکي اجرام په ډېره ښه توګه تنظیم کړي دي همدارنګه یې د بنیادمانو د دنیاوي او اخروي تنظیم دپاره قرآن کریم نازل کړی دی، چې هغه تنظیم د دې تنظیم پوخ دلیل دی.
- همدغه مضمون ته په بل ایت کښې داسې اشاره شوې ده چې: ﴿أَلَمْ تَرَ أَنِ يُزَكِّى سُدًى﴾ [القیامة: ۳۶] یعنې ایا انسان گومان کوي چې په ځمکه کښې به مهمل پرېښودلی شي، نه به ورته امر وکړی شي او نه به د څه شي څخه منعه کړی شي (شریعت به ورته نازل نه کړی شي)؟

۱) تفسیر ابن کثیر ج ۴ ص ۲۹۷: المحرر الوجیز ج ۱۵ ص ۳۸۳، تفسیر ابن السعدي ج ۸ ص ۱۹۹

۲) مفردات الرأغب ص ۵۶۷

۳) تفسیر ابن السعدي ج ۸ ص ۲۰۰

د: په ﴿فِي كِتَابٍ مَّكْنُونٍ﴾ کښې د ﴿كِتَابٍ﴾ کلمه په دې مقام کښې عبد الله بن عباس (رضي الله عنه) په لوح محفوظ سره تفسیره کړې ده.^۱ یعنې قرآن کریم په لوح محفوظ (پټ ساتلې شوي کتاب) کښې دی چې شیطانان او جوگیان ورته د لاس وروړلو توان نه لري.

ه: د ﴿لَا يَمَسُّهُ إِلَّا الْمُطَهَّرُونَ﴾ ایت د ﴿فِي كِتَابٍ مَّكْنُونٍ﴾ ایت دپاره تفصیل واقع شوی دی. او د ﴿الْمُطَهَّرُونَ﴾ څخه پرېښتې مطلب دي.^۲ کومې چې الله ﷻ د گناهونو څخه پاکې ساتلې دي بلکې د گناه کولو استعداد یې نه دی ورکړی. عبد الله ﷻ عباس (رضي الله عنه) هم د ﴿الْمُطَهَّرُونَ﴾ کلمه په پرېښتو سره تفسیره کړې ده.^۳

و: په دغو دواړو ایتونو کښې د مشرکانو هغه طعن رد شوی دی کوم به چې هغوی په قرآن کریم باندې لگاوه چې دا د جوگیانو قول دی او شیطانانو په محمد ﷺ باندې نازل کړی دی.

نو حاصل به یې داسې راوڅرې چې: ای مشرکانو! دغسې نه ده لکه څنگه چې تاسو د قرآن کریم په هکله خیال کوئ چې دا شیطانانو او جوگیانو نازل کړی دی، بلکې حقیقت دا دی چې دا قرآن کریم په بل ځای کښې نه بلکې په لوح محفوظ کښې پټ ساتلی شوی دی چې شیطانان او جوگیان هغه ته لاس نه شي وروړی، هغه نه مسه کوي مگر پرېښتې چې د گناهونو او بې اطاعتۍ څخه پاکې ساتلې شوي دي، نو د همدغو پاکو پرېښتو په لاس د رب العالمین د پلوه په محمد ﷺ باندې نازل شوی دی.

ز: همدغه مضمون ته په لاندې ایتونو کښې هم اشاره شوې ده:

اول: الله ﷻ فرمایي چې: ﴿وَمَا نَزَّلَتْ بِهِ الشَّيَاطِينُ﴾ (۱۱۱:۲۱۱) وَمَا يَنْبَغِي لَهُمْ وَمَا يَسْتَطِيعُونَ ﴿الشعراء: ۲۱۰، ۲۱۱﴾ یعنې دا قرآن کریم (په نبي کریم ﷺ باندې) شیطانانو نه دی نازل کړی او نه هغوی د دې کار توان درلودلی شي، بلکې نه ورسره مناسبت او تناسب لري چې دا کار وکړي.

دوهم: الله ﷻ فرمایي چې: ﴿فِي صُحُفٍ مُّكَرَّمَةٍ﴾ (۱۳:۱۶) مَرْفُوعَةٍ مُّطَهَّرَةٍ ﴿بِأَيِّدِي سَفَرَةٍ﴾ (۱۳:۱۶) كِرَامٍ بَرَرَةٍ ﴿عبس: ۱۳-۱۶﴾ یعنې دا قرآن کریم په مکرمو اوچتو پاکو ساتلو شوو صحیفو کښې د داسې پرېښتو په لاس (لیکلی شوی) دی چې د کرامت والا (او هم) د اطاعت والا دی.

سوال جواب

۲- که څوک وایي چې: ځینو مفسرینو کرامو د ﴿لَا يَمَسُّهُ إِلَّا الْمُطَهَّرُونَ﴾ ایت شریف د لاندې ټکو په ملحوظ تفسیر کړی دی، او متعدد احکام یې ترې استنباط کړي دي.^۴

الف: د ﴿لَا يَمَسُّهُ﴾ جمله که څه هم خبر ده خو د "تهی" معنی ورکوي او ضمیر (ه) پکښې کتاب

۱. تفسیر القرطبي ج ۱۷ ص ۲۲۴. تفسیر الخازن ج ۶ ص ۱۶۶.

۲. تفسیر القاسمي ج ۱۶ ص ۲۰.

۳. الدر الثور ج ۸ ص ۲۶.

۴. تفسیر المظهر ج ۹ ص ۱۸۱. احکام القرآن للجصاص ج ۳ ص ۴۱۶. تفسیر القاسمي ج ۱۶ ص ۲۱.

ته راجع نه دی چې قریب ذکر دی بلکې "قرآن" ته راجع دی چې بعید ذکر دی.

ب: د ﴿الْمُطَهَّرُونَ﴾ څخه هغه مومنان مراد دي کوم چې بې اودسه او جنب نه وي او هم د نفاس او حیض په حالت کښې نه وي.

ج: د "قرآن" څخه مصحف مطلب دی. یعنې هیڅوک دې دغه قرآن کریم - چې په صحیفو او پاڼو کښې لیکلی شوی دی - نه مسه کوي او لاس دې نه ور وړي مگر هغه کسان کوم چې د جنابت او بې اودسې څخه پاک وي. اما قرائت یې په بې اودسې سره جائز دی، نه په جنابت سره. نو پوښتنه دا ده چې: په څه وجه تاسو دغه ډول تفسیر پرېښود؟

مونږ وايو چې: کوم تفسیر چې مونږ غوره کړی دی هغه غوره او جید تفسیر دی^(۱)، چې د وړاندې بېرته ایتونو سره ډېر ښه تړاو لري او د غیرو متبادرو ټکو ارتکاب پکښې نشته. اما کوم احکام چې هغوی د ایت شریف څخه د ذکر و شوو ټکو په ملحوظ استنباط کړی دی هغه ثابت دي خو په ایت شریف نه، بلکې په احادیثو سره. د ښه وضاحت دپاره لاندې احادیث ولولی:

اول: نبي کریم ﷺ فرمایلي دي چې: «لَا تُسَافِرُوا بِالْقُرْآنِ فَإِنِّي لَا أَمْنُ أَنْ يَنَالَهُ الْعَدُوُّ»^(۲) یعنې تاسو په قرآن کریم (مصحف) سره (د دښمن ځمکې ته) سفر مه کوئ ځکه چې یقیناً زه په امن کښې نه یم چې دښمن به یې ترلاسه کړي (حال دا چې هغوی نجس دي).

دوهم: «أَنَّ رَسُولَ اللَّهِ ﷺ نَهَى أَنْ يُسَافَرَ بِالْقُرْآنِ إِلَى أَرْضِ الْعَدُوِّ»^(۳) یعنې یقیناً رسول الله ﷺ منع کړې ده چې د دښمن ځمکې ته په قرآن کریم سره سفر وکړی شي.

درېم: «كَانَ رَسُولُ اللَّهِ ﷺ يَقْضِي حَاجَتَهُ ثُمَّ يَخْرُجُ فَيَقْرَأُ الْقُرْآنَ وَيَأْكُلُ مَقْعًا لِلْخِمِّ»^(۴) یعنې رسول الله ﷺ وه چې خپل انساني حاجت به یې اداء کړ بیا به (د بیت الخلا څخه) راووت نو قرآن کریم به یې لوست او زمونږ سره به یې غوښه خوړه.

څلورم: نبي کریم ﷺ فرمایلي دي چې: «لَا تَقْرَأُوا الْخَائِضُ وَلَا الْجُبُّ شَيْئًا مِنَ الْقُرْآنِ»^(۵) یعنې نه دې حائضه ښځه د قرآن کریم څخه څه شی قرائت کوي او نه جنب کس.

دوه لغتونه

۳- په ﴿أَنْتُمْ مُذْهِنُونَ﴾ کښې د ﴿مُذْهِنُونَ﴾ کلمه د "إِذْهَان" - لکه "إِكْرَام" - څخه اشتقاقه شوې ده چې د غوړولو معنی ورکوي^(۶)، خو په دې مقام کښې عبد الله بن عباس رضی الله عنهما غوړول د تکذیب

(۱) تفسیر ابن کثیر ج ۴ ص ۲۹۸

(۲) صحیح مسلم ج ۲ ص ۱۲۱

(۳) صحیح البخاري ج ۱ ص ۴۲۰

(۴) مسند احمد بن حنبل ج ۱ ص ۱۸۲

(۵) جامع الترمذي ج ۱ ص ۳۴

(۶) لسان العرب ج ۱۳ ص ۱۶۲

خُخه کنایي اخلي^۱ او په ۱۰ وَجْعَلُونَ رِزْقَكُمْ ۴ کښې د رِزْق د کلمې معنی خو معلومه ده چې د روزی دپاره وضعه شوي ده خو د نصیب (برخي) په معنی هم استعمالېږي^۲، خو په دې مقام کښې نبي کریم ﷺ په شکر سره تفسیره کړې ده^۳.

نو حاصل به یې داسې راوڅیږي چې: ای مشرکانو! ایا تاسو په بله خبره نه بلکې په دغې خبرې (قرآن کریم) باندې تکذیب کوونکي یاست؟ ایا تاسو ته مناسبه ده چې تکذیب یې وکړئ حال دا چې په اعجاز سره د خپل خان حقانیت پخپله په اثبات رسوي. ایا تاسو د دې قرآن کریم خُخه چې عالي شان نعمت دی. همدا گټه پورته کوي چې په دوامداره توګه یې تکذیب کوئ؟ ایا د دغه نعمت شکریه ستاسو د پلوه همدا ده چې د دروغین کتاب لقب ورکړی؟

سوال جواب

۴- که څوک وایي چې: په ۱۰ أَنْتُمْ مُذْهَبُونَ ۴ کښې په ۱۰ أَنْتُمْ ۴ سره خو مشرکان مخاطب گرځولي سوي دي حال دا چې په ځینو روایتونو کښې شته چې دغه آیتونه د هجرت خُخه وروسته د باران په ارتباط نازل شوي دي^۴ چې ځینو خلک ستورو ته نسبتول؟

مونږ وایو چې سلفو صالحینو په مصداق باندې د شان نزول اطلاق کاوه^۵، نو څه لري نه ده چې د هجرت خُخه وروسته د آیتونو یوه مصداق تحقق موندلی وي، خو په دې معنی سره نه چې ستورو ته د باران نسبت کوونکي مشرکان وه بلکې په دې معنی چې دغه ډول عمل د مشرکانو عمل ته ورته دی چې د قرآن کریم ناشکري کوي او بنده ته یې نسبتوي چې دا بشري دروغین کتاب دی.

﴿فَلَوْلَا إِذَا بَلَغَتِ الْحُلُقُومَ ﴿٢٧﴾ وَأَنْتُمْ حِينِيذٍ تَنْظُرُونَ ﴿٢٨﴾ وَنَحْنُ أَقْرَبُ إِلَيْهِ مِنْكُمْ وَلَكِنْ

لَا تُبْصِرُونَ ﴿٢٩﴾ فَلَوْلَا إِنْ كُنْتُمْ غَيْرَ مَدِينِينَ ﴿٣٠﴾ تَرْجِعُونَهَا إِنْ كُنْتُمْ صَادِقِينَ ﴿٣١﴾ فَأَمَّا إِنْ

كَانَ مِنَ الْمُقَرَّبِينَ ﴿٣٢﴾ فَرَوْحٌ وَرَيْحَانٌ وَجَنَّتُ نَعِيمٍ ﴿٣٣﴾ وَأَمَّا إِنْ كَانَ مِنَ أَصْحَابِ الْيَمِينِ ﴿٣٤﴾

﴿٣٥﴾ فَسَلَمٌ لَّكَ مِنْ أَصْحَابِ الْيَمِينِ ﴿٣٦﴾ وَأَمَّا إِنْ كَانَ مِنَ الْمُكَذِّبِينَ الضَّالِّينَ ﴿٣٧﴾ فَتَزُلُّ مِنْ

حَمِيمٍ ﴿٣٨﴾ وَتَصْلِيَةٌ خَيْرٍ ﴿٣٩﴾ إِنَّ هَذَا هُوَ حَقُّ الْيَقِينِ ﴿٤٠﴾ فَسَبِّحْ بِاسْمِ رَبِّكَ الْعَظِيمِ ﴿٤١﴾﴾

[۸۳] نو ولي (نفس بېرته نه ستوي البته) کله چې ستونې ته ورسېږي؟

[۸۴] حال دا چې تاسو ورته په دغه وخت کښې گوري

(۱) الدر المنثور ج ۸ ص ۲۸۰ المحرر الوجيز ج ۱۵ ص ۳۸۸

(۲) مفردات الراغب ص ۱۹۹

(۳) جامع الترمذي ج ۲ ص ۱۶۵

(۴) صحيح مسلم ج ۱ ص ۵۹۰ اسباب النزول للمواحدی ص ۲۷۰

(۵) تفسير القاسمي ج ۱ ص ۲۷ تفسير المنار ج ۹ ص ۶۴۲

[۸۵] حال دا چې مونږ مرګونې کس ته (په علم او قدرت سره) له تاسو څخه ډېر ورنژدې یاستو (چې د زړه په حالاتو یې هم خبر یو) مګر تاسو بقسیرت (د زړه سترګې) نه لرئ (چې زموږ په نژدېکت باندې پوه شئ).

[۸۶] نو ولې، که چرته تاسو حساب کړی شوي (او مبعوث کړی شوي) نه یاست.

[۸۷] دغه نفس (روح) بېرته نه ستنوی؟ که چرته تاسو (په خپل قول کښې) رښتیني یاست (نو بېرته یې ستون کړئ).

[۸۸] نو هر چې (مړ شوی کس دی) که چرته هغه (د الله ﷻ په نژد) د مقربینو څخه وي.

[۸۹] نو (وروسته له مرګه ورته) راحت او خوشبویه (جنتي) کشمالي او د نعمتونو جنت دی.

[۹۰] او هر چې (مړ شوی کس دی) که چرته هغه د ښي لاس د ملګرو څخه وي.

[۹۱] نو (ورته به وویل شي چې) تا لره سلامتیا ده (ځکه چې ته) د ښي لاس (یا ښي طرف) د ملګرو (د جملې) څخه یې.

[۹۲] او هر چې (مړ شوی کس دی) که چرته هغه د دروغو نسبت کوونکو ګمراهانو څخه وي.

[۹۳] نو (ده لره) د خوتېدونکو اوبو څخه مېلمستیا (ټاکلې شوې) ده.

[۹۴] او (هم ورته) سوزوونکی اور ته ورداخلول (مقرر شوي) دي.

[۹۵] یقیناً دغه (ذکر شوی بیان) هر ورو هغه حق دی کوم چې یقین دی (او هېڅ شک او شبه پکښې نشته).

[۹۶] نو (ای پیغمبره!) خپل لوی رب ﷻ ته (په دوامداره توګه) پاکي نسبتوه.

ارتباط او د مطلب خلاصه

دا ایتونه د وړاندېنيو ایتونو په تعقیب د تفریع په توګه نازل شوی دی چې حاصل یې داسې راڅرګندېږي:

ای پیغمبره! د توحید او نبوت او هم د بعث بعد الموت د دلائلو څخه وروسته مشرکان مخاطب کړه چې:

۱- ای مشرکانو! کله چې تاسو په قرآن کریم باندې تکذیب کوونکي یاست او د دغه عظیم الشان نعمت ناشکري مو خپله کړې ده نو تاسو ته پوښتنه متوجه کېږي چې:

الف: کله چې ستاسو یو کس د مرګ په حالت کښې قرار ولري او سا (روح) یې مری (ستوني) ته رسېدلې وي چې په سات ګړی کښې د دنیا څخه جدا کېدونکی وي، نو تاسو یې ولې د مرګ څخه نه بچ کوئ چې سا (روح) یې په بدن کښې بېرته خوره کړی؟

ب: په دغه وخت کښې تاسو نوموړی کس ګورئ چې د څومره مشکلاتو سره مخامخ دی نو د دغو مشکلاتو مخه یې ولې نه نیسئ؟

ج: نوموړي ته مونږ ستاسو څخه ډېر نژدې یاستو چې باطني مشکلات یې راته هم معلوم دي

او په زړه باندې یې هم علم لرو او هم مو د نوموړي روح (سا) ستونې ته راپورته کړې او رسولې ده، خو تاسو بصیرت نه لرئ چې زموږ کامل علم او کامل قدرت د زړه په سترگو وگورئ او عبرت ترې واخلي.

د لنډه دا چې که چرته تاسو د مرگ څخه وروسته د خپلو کړو وړو د جزا سره مخامخ کېدونکي نه یاست او که چرته تاسو په همدغې خپلې خبرې کېنې رښتیني یاست نو تاسو د خپل دوست روح (سا) په بدن کېنې ولې بهرته نه خوروی؟ او ولې مو پرېنې دی چې د آخرت په لور په نالیدلي لار باندې سفر پیل کړي؟

ای مشرکانو! تاسو ته په کار دي چې د ذکر شوي مثال څخه لاندې مطالب ترلاسه کړئ:

اول: دغه کس ته الله ﷻ روح ورکړی وه (تاسو نه وه ورکړی)، اوس الله ﷻ اراده کړې ده چې په همدغه وخت کېنې یې ترې بهرته واخلي، ایا تاسو یې د بهرته اخستلو په وړاندې ځنډ جوړېدلې شئ؟

دوهم: لکه څنګه چې تاسو د نوموړي څخه د مرگ مخه نه شئ نیولی همدارنګه تاسو خپل ځانونه هم د مرگ څخه نه شئ بچ کولی.

درېم: الله ﷻ کولی شي چې د نوموړي روح بهرته په بدن کېنې خور کړی خو دنیا د ابدې ژوند ځای نه دی ځکه دغه کار نه کوي.

څلورم: لکه څنګه چې الله ﷻ په دنیا کېنې د روح په بهرته ستونلو باندې قادر دی په دې باندې هم قدرت لري چې د وتلو څخه وروسته یې د دوهم ځل دپاره په بدن کېنې داخل کړي او بیا یې ورباندې ژوندي کړي.

پنځم: لکه څنګه چې په دغه حالت کېنې هیڅوک نه شي کولی چې د خپل روح او یا د بل چا د روح مخه ونیسي چې د بدن څخه بهر شي، همدارنګه د همدغه وتلې روح مخه هیڅوک نه شي بندولی چې د دوهم ځل دپاره د الله ﷻ په اراده خپل بدن ته داخل شي، او خپل بدن بیا ژوندي کړي چې محاسبې ته یې ودروي.

۲- ای پیغمبره! خلکو ته دا هم ابلاغ کړه چې کله د دنیا ژوند ختم شي نو سمدستي به هلته د مړو شوو کسانو څخه لاندې درې گروپونه تشکیل کړی شي.

الف: هر هغه مړی به هلته اول نمره او مقرب وي کوم چې په دنیا کېنې د اول نمرګی ژوند تېر کړی وي، نو هغه ته به د اول نمرګی جزا ورکړی شي هغه دا چې: هغه به هلته په کامل راحت کېنې وي چې نه به ورباندې غم ورځي او نه به ورته د کومه پلوه ډار متوجه وي، او هغه ته به جنتي خوشبویه کښمالي ورکړی شي، او هم به ورته د نعمتونو جنت ورعنايت کړی شي چې د هر ډول نعمتونو به پکښې پرېماني وي.

ب: که همدغه روح قبض کړی شوی د دوهم نمره گانو څخه او د نښي لاس ملګري وي نو هغه به د پرښتو د پلوه مخاطب کړی شي چې: په تاباندې سلامتیا ده په راتلونکي وخت کېنې تاته به هېڅ

ډول مشکل نه پېښېږي، ته زمونږ د پلوه بشارت قبول کړه چې ته د اصحاب اليمين د ډلې څخه شمېرلی شوي يې.

ج: او که دغه روح قبض کړی شوی د تکذيب کوونکو او گمراهانو څخه وي نو هغه به ضرور د سختو مشکلاتو سره مخامخ شي. د مثال په توګه: هغه ته به د گرمو او خوتېدونکو اوبو مېلمستيا ورکړی شي چې دغه ستا څښاک دی، او هم به سوزوونکي اور ته داخل کړی شي چې دغه ستا ابدی استوګنځای دی.

۳- ای پیغمبره! بې شکه ذکر شوی بیان هر ورو یقیني او د واقع سره مطابق دی، هيڅ شک او شبه پکښې موجودیت نه لري. خو د دې سره سره پرې مشرکان او کفار باور نه خپلوي او ورته دروغ برېښي.

نو ته د دغو گمراهانو او تکذيب کوونکو په پوځو ويناوو باندې ډېر مه متاثر کېږه او په دوامداره توګه خپل عظیم الشان رب ﷻ ته تسبیحات وایه او د هغو اقوالو څخه ورته پاکي نسبته په کومو باندې چې هغوی خولې ښوروي او ورپورې يې تېي.

توضیحات

۱- په دې مقام کې مفسرینو کرامو متعدد تحلیلونه کړي دي^۱، خو کوم تحلیل چې پکښې مونږ ته غوره برېښي هغه په لاندې ټکو کې راخلاصه کوو:

الف: د ﴿فَلَوْلَا﴾ توری د تحضیض (تېزولو) دپاره دی او په یوه مقدره جمله باندې داخل دی چې مونږ ترې په "ترجعون النفس" سره تعبیر کولی شو.

ب: په ﴿إِذَا بَلَغْتَ﴾ کې د "إِذَا" توری په همدغې قدرې جملې پورې تعلق نیسي، او مستتر ضمیر پکښې د "النفس" کلمې ته راجع دی کوم چې په مقدره جمله کې مفعول واقع شوی دی.

ج: د ﴿أَلْخَلْقُومَ﴾ کلمه د "خلق" - لکه "ضرب" - د کلمې سره مرادفه ده او د هغه ځای نوم دی په کوم باندې چې خوراک او څښاک کېږي ته ورښکته کېږي^۲، چې په ښتو کې ورته مونږ "ستونی" وایو. د: ﴿وَأَنْتُمْ جِيئْتُمْ تَنْظُرُونَ﴾ جمله د ﴿بَلَغْتَ﴾ د ضمیر څخه اولنی حال واقع شوې ده او د ﴿وَنَحْنُ أَقْرَبُ إِلَيْهِ مِنْكُمْ وَلَكِنْ لَا تُبْصِرُونَ﴾ جمله ترې دوهم حال ده.

ه: په دوهم حال کې د ﴿إِلَيْهِ﴾ ضمیر هغه کس ته راجع دی د کوم سا چې ستونی ته رارسېدلې وي او مرګونی وي چې د ﴿أَلْخَلْقُومَ﴾ کلمه ورباندې دلالت کوي.

و: دوهم: ﴿فَلَوْلَا﴾ توری اصلاً په ﴿تَرْجِعُونَهَا﴾ باندې داخل دی خو د ﴿إِنْ كُنْتُمْ غَيْرَ مَدِينِينَ﴾ کلمات ترې د ایتونو د اختتام د یو رنگوالي دپاره راوړاندې کړي شوي دي.

(۱) الکشاف ج ۴ ص ۴۷۰: تفسیر المظهر ج ۹ ص ۱۸۴: روح المعانی ج ۲۷ ص ۱۵۹: اللباب فی علوم الکتاب ج ۱۸ ص ۴۴۲
(۲) لسان العرب ج ۱۰ ص ۵۸

ز: دغه جمله 'فَلَوْلَا تَرْجِعُونَهَا' د هغې جملې دپاره تاکید واقع شوې ده د کومې چې وړاندې کوچنۍ برخه 'فَلَوْلَا' د مذکوره ده او غټه برخه 'تَرْجِعُونَ النُّفُسَ' يې مقدره ده.

ح: د 'غَيْرَ مَدِينِينَ' کلمه په دې مقام کې مفسرينو کرامو په 'غَيْرَ مُحَاسِبِينَ' او 'غَيْرَ مَمْلُوكِينَ' سره تفسيره کړې ده^(۱).

ط: د دغو دواړو شرطيه جملو 'إِنْ كُنْتُمْ غَيْرَ مَدِينِينَ' او 'إِنْ كُنْتُمْ صَادِقِينَ' دپاره تنازع په توگه جزائيه جمله مقدره ده په کومې باندې چې د 'تَرْجِعُونَهَا' مذکوره جمله دلالت کوي، چې مونږ ترې په 'ارْجِعُونَهَا' سره تعبير کولی شو.

نو پورتنیو ټکو ته په پام سره به د ایتونو د معنی حاصل داسې راوڅیږي چې: نو ای مشرکانو! تاسو د مرګوني کس روح ولې بیرته نه ستونۍ البته کله چې د هغه روح ستونې ته ورسېږي او وتلو ته نژدې شي حال دا چې په دغه وخت کې تاسو د نوموړي ظاهري حالات په غږولو سترګو ګوري چې د څومره مشکلاتو سره مخامخ دي، او حال دا چې مونږ په علم او قدرت سره نوموړي ته ستاسو څخه ډېر نژدې یاستو چې باطني او قلبي مشکلات یې هم ګورو، مګر تاسو یې نه د سر په سترګو ګوري او نه یې د زړه په سترګو کتلی شئ چې عبرت ترې واخلي.

لنډه دا چې نو تاسو د مرګوني کس روح ولې بیرته بدن ته نه ستونۍ؟ که چرته تاسو (په خپل ګومان) غیر محاسبین یاست چې حساب کتاب در سره نه کېږي (او د چا مملوکین نه یاست)، او هم که چرته تاسو په خپله همدغې وینا کې رښتیني یاست چې تاسو به د محاسبې دپاره مبعوث نه کړي شئ، نو د ذکر شوي کس روح بیرته بدن ته ورتاو کړئ. ایا تاسو دا کار کولی شئ؟ کله چې دا کار نه شئ کولی او د مرګوني سړي روح بیرته بدن ته نه شئ ورستولی نو معلومه شوه چې تاسو د بیا راژوندي کېدلو مخه هم نه شئ نیولی چې د دوهم ځل دپاره په خپل بدن کې ورداخل شي او پکښې خور شي.

د 'رُوح' او 'رِيحَان' معناوې

۲- په 'فَرُوحٍ وَرِيحَانٍ' کې د 'رُوح' کلمه د راحت او اسودګۍ معنی ورکوي^(۲)، او د 'رِيحَان' کلمه خو څرګنده ده چې د خوشبویه نبات (کشمالي) معنی لري. دغه دواړه کلمې په ترتیب سره په لاندې احادیثو کې بې پوره تفسیرې شوې دي چې:

الف: یوه ورځې په نبي کریم ﷺ باندې یوه جنازه تېره کړې شوه نو ویې فرمایيل چې: «مُتَرَبِّحٌ أَوْ مُتَرَاخٍ مِنْهُ»^(۳) یعنې دغه مړی چې تېر کړی شو یا مستريح دی چې د دنیا د مشقتونو څخه خلاص شو او د الله ﷻ رحمت ته وصل شو که موئن وي، او یا د ده څخه بندګان او ښارونه او همدارنګه

(۱) تفسیر الطبري ج ۲۷ ص ۲۱۰: المحرر الوجيز ج ۱۵ ص ۳۹۱: زاد المسیر ج ۷ ص ۲۹۶

(۲) لسان العرب ج ۲ ص ۴۵۸

(۳) صحیح البخاري ج ۲ ص ۹۶۴

ونہی او څاروي په راحت کښې شوه که کافر وي او ظالم وي.

ب: نبي کریم ﷺ په یوه اوږده حدیث کښې فرمایلي دي چې: «...مَقْتَهُمْ كَفَنُ مِنْ أَكْفَانِ الْجَنَّةِ وَخُطُوطُ مِنْ خُطُوطِ الْجَنَّةِ»^(۱) یعنې مؤمن بنیادم ته د څنګدن په حالت کښې پرېستې ورځي چې د جنت کفنونو څخه یو کفن ورسره وي او هم ورسره د جنت د خوشبویه شیانو څخه څه خوشبویه شیان وي، نو کله یې چې د بدن څخه روح جدا شي نو سمدستي یې په دغو کفنونو او دغو خوشبویه شیانو کښې ونغاړي.

هېر مونه شي

۳- هېر مونه شي چې په ﴿حَقُّ الْيَقِينِ﴾ کښې د اضافت په ملحوظ مفسرینو کرامو ګڼ شمېر احتمالات لیکلي دي^(۲)، خو بهتره یې دا برېښي چې دغه بیاني اضافت وي. یعنې یقیناً ذکر شوی بیان هر وروسته هغه حق دی کوم چې یقین دی چې په هیڅ وجه پکښې نه شک شته شتون لري او نه یې پکښې د شتون امکان شته.

دوه حدیثونه

۴- د ﴿فَسَبِّحْ بِاسْمِ رَبِّكَ الْعَظِيمِ﴾ الآية- په ارتباط د ډېرو احادیثو څخه لاندې دوه حدیثونه ولولئ: الف: یو صحابي ښه وایي چې: کله ذکر شوی ایت شریف نازل شو نو نبي کریم ﷺ وفرمایلي چې: «اجْتَلَوْهَا فِي رُكُوعِكُمْ»^(۳) یعنې دغه ایت په خپلو رکوع کښې وگرځوئ (سُبْحَانَ رَبِّيَ الْعَظِيمِ پکښې وواياست). او چې کله ﴿سَبِّحْ اسْمَ رَبِّكَ الْأَعْلَى﴾ [الأعلى: ۱] نازل شو نو نبي کریم ﷺ امر وکړ چې چې دا په خپله سجوده کښې وگرځوئ (سُبْحَانَ رَبِّيَ الْأَعْلَى پکښې وواياست).

ب: نبي کریم ﷺ فرمایلي دي چې: «كَلِمَتَانِ خَبِيبَتَانِ إِلَى الرَّحْمَنِ خَفِيفَتَانِ عَلَى اللِّسَانِ ثَقِيلَتَانِ فِي الْمِيزَانِ سُبْحَانَ اللَّهِ وَبِحَمْدِهِ سُبْحَانَ اللَّهِ الْعَظِيمِ»^(۴) یعنې دوه کلمې دي چې ډېر مهربان الله ﷻ ته محبوبې دي، په ژبه باندې دواړه سپکې (اسانې) دي او (د قیامت په ورځ) په تله کښې درنې دي، هغه دا چې: سُبْحَانَ اللَّهِ وَبِحَمْدِهِ، سُبْحَانَ اللَّهِ الْعَظِيمِ.

د "الواقعة" سورت ترجمه او تفسیر په پښتو ژبه د الله ﷻ په توفیق ختم شو.

اللَّهُمَّ اجْعَلْنَا مِنَ الدِّينِ رَضِيَةً عَنْهُمْ وَرَضُوا عَنْكَ.

۱۴۲۴/۱۲/۲ هـ ق - ۱۳۸۲/۱۱/۳ هـ ش.

(۱) مستد احمد بن حنبل ج ۶ ص ۴۱۳

(۲) التفسير الكبير ج ۲۹ ص ۲۰۴: تفسير القرطبي ج ۱۷ ص ۲۳۴: المحرر الوجيز ج ۱۵ ص ۳۹۴

(۳) سنن ابن ماجه ص ۶۳

(۴) صحيح البخاري ج ۲ ص ۱۱۲۹

الحدید (۵۷)

سریزه

- ۱۔ د دې سورت "الحديد" نوم دی او دا نوم ورته د همدې سورت د [۲۵] ایت څخه اختلی شوی دی، نو په همدغه نامه سره د نورو سورتونو څخه جدا کړی شوی دی.
- ۲۔ د دې سورت د ایتونو او کلماتو او هم د حروفو شمېر په لاندې ډول دی^(۱):
- الف: ټول ایتونه یې نهه ویشته (۲۹) دي.
- ب: ټول کلمات یې پنځه سوه او څلور څلوېښتو (۵۴۴) ته رسېږي.
- ج: ټول حرفونه یې دوه زره څلور سوه او شپږ اويا (۲۴۷۶) دي.
- ۳۔ که څه هم د دې سورت په مدنیټوب کې څه اختلاف شته مگر د جمهورو مفسرینو کرامو په نزد دا سورت مدني سورت دی او د هجرت څخه وروسته نازل شوی دی^(۲).

د دې سورت محتویات

- ۴۔ هیڅوک د سورتونو محتویات د تحدید په توګه نه شي بنودلی، خو مونږ د دې سورت د محتویاتو لاندې مثالونو ته اشاره کوو:
- الف: په لومړنیو ایتونو کې یې الله ﷻ تقریباً د خپلو شلو صفاتو اجمالي بیان نازل کړی دی.
- ب: په دې سورت کې په سبیل الله مالي او ځاني جهادونو باندې زیات ترغیب نازل شوی دی. لنډه دا چې په هغه سورت کې د قیامت د ورځې په بیان باندې ټینګار وه او په دې سورت کې همدغې ورځې ته په تیاري نیولو باندې ډېر زور اچولی کېږي چې د تیاري نیولو ډېره مهمه لاره یې جهاد دی، برابره خبره ده چې په مالونو سره وي او که په نفسونو سره، نو د همدغه تناسب د کبله دا سورت د هغه سورت په تعقیب ایښودلی شوی دی، والله ﷻ اعلم.

بِسْمِ اللَّهِ الرَّحْمَنِ الرَّحِيمِ

سَبَّحَ لِلَّهِ مَا فِي السَّمَوَاتِ وَالْأَرْضِ ۖ وَهُوَ الْعَزِيزُ الْحَكِيمُ ﴿١﴾ لَهُ مُلْكُ السَّمَوَاتِ
وَالْأَرْضِ ۖ يُخَيِّئُ وَيُعِيمُ ۖ وَهُوَ عَلَى كُلِّ شَيْءٍ قَدِيرٌ ﴿٢﴾ هُوَ الْأَوَّلُ وَالْآخِرُ وَالظَّاهِرُ
وَالْبَاطِنُ ۖ وَهُوَ بِكُلِّ شَيْءٍ عَلِيمٌ ﴿٣﴾ هُوَ الَّذِي خَلَقَ السَّمَوَاتِ وَالْأَرْضَ فِي سِتَّةِ أَيَّامٍ ثُمَّ
أَسْتَوَىٰ عَلَى الْعَرْشِ ۖ يَعْلَمُ مَا يَلْجُ فِي الْأَرْضِ وَمَا يَخْرُجُ مِنْهَا وَمَا يَنْزِلُ مِنَ السَّمَاءِ وَمَا
يَعْرُجُ فِيهَا ۖ وَهُوَ مَعَكُمْ أَيْنَ مَا كُنْتُمْ ۖ وَاللَّهُ بِمَا تَعْمَلُونَ بَصِيرٌ ﴿٤﴾ لَهُ مُلْكُ السَّمَوَاتِ

(۱) تفسیر الخازن ج ۶ ص ۱۷۱

(۲) روح المعاني ج ۱۷ ص ۱۶۴: تفسیر القاسمي ج ۱۶ ص ۳۰

وَالْأَرْضِ وَإِلَى اللَّهِ تُرْجَعُ الْأُمُورُ ﴿٢٧﴾ يُوَلِّجُ اللَّيْلَ فِي النَّهَارِ وَيُوَلِّجُ النَّهَارَ فِي اللَّيْلِ وَهُوَ عَلِيمٌ بِذَاتِ الصُّدُورِ ﴿٢٨﴾

د ډېر مهربان (او) ډېر با رحمہ الله ﷻ په نامه.

[۱] خاص الله ﷻ ته هغه مخلوقات د پاکۍ نسبت کوي کوم چې په اسمانونو او ځمکو کې موجود دي، او همدې ﷻ د کلکې ارادې (او) د حکمت څښتن دی.

[۲] خاص الله ﷻ ته د اسمانونو او ځمکو واکداري (ثابته) ده، ژوندي کول کوي او مړه کول کوي، او همدې ﷻ په هر شي باندې د ښه قدرت خاوند دی.

[۳] الله ﷻ (د ټولو موجوداتو څخه) اول دی (چې ازلي دی او ابتداء نه لري)، او (هم د ټولو څخه) اخر دی (چې ابدی دی او انتهاء نه لري)، او (د وجود په لحاظ په دلایلو سره) پوره څرگند دی او (د اقدس ذات په لحاظ بالکل) پټ دی (چې هیڅوک ورباندې علم نه لري)، او (بالآخړه) الله ﷻ په هر شي باندې د قدرت درلودونکی دی.

[۴] الله ﷻ هغه اقدس ذات دی چې اسمانونه او ځمکې یې په شپږو ورځو کې پیدا کړي دي بیا یې په عرش (العظیم) باندې (د خپل شان سره مناسبه) استواء کړې ده.

الله ﷻ په هغه ټولو شیانو باندې پوهېږي کوم چې په ځمکه کې ننوځي او په هغو شیانو باندې هم کوم چې د ځمکې څخه وځي، او په هغو شیانو باندې هم کوم چې د اسمان څخه رابنکته کېږي او په هغو شیانو باندې هم کوم چې پکښې پورته کېږي.

او په هر ځای کې چې تاسو یاست (په علم او قدرت سره) الله ﷻ تاسو سره دی.

او الله ﷻ په هغه شي سره ښه پوره لیدونکی (بینا) دی کوم چې تاسو یې کوئ.

[۵] خاص الله ﷻ ته د اسمانونو او ځمکو واکداري (پاچاهي) ده، او خاص الله ﷻ ته ټول کارونه ورځرځولی کېږي (یوازې همدې ﷻ به پکښې فیصله کوي).

[۶] الله ﷻ شپه په ورځ کې ننېږي او ورځ په شپه کې ننېږي (چې څه برخې یې سره تبادله کوي)، او الله ﷻ په هغو (حالاتو باندې) پوه دی کوم چې د سینو خاوندان دي (او په زړونو کې تېرېږي راتېرېږي).

ارتباط او د مطلب خلاصه

وړاندېنی سورت (الواقعة) په تسبیح باندې ختم شوی وه چې ای پیغمبره د خپل رب ﷻ تسبیحات وایه، او په دې ایتونو کې د همدغه ارشاد وچې ته اشاره شوې ده چې حاصل یې داسې راڅېړي چې:

ای پیغمبره! د بسم الله الرحمن الرحیم د ویلو څخه وروسته په خپل امت باندې د خپل رب ﷻ د عالي صفاتو څه برخه قرائت کړه هغه دا چې:

۱- هغه ټول مخلوقات د الله ﷻ تسبیحات وایی او پاکی ورته نسبتوي کوم چې په اسمانونو او ځمکو کې موجودیت لري، حتی کفار هم بلا اختیاره ورته د پاکی نسبت کوونکي دي خو یوازې د هغو تسبیحاتو ویوونکي نه دي په کومو باندې چې مکلفیت لري نو ځکه ورسره په عبادت کې په شرک باندې معتقد دي.

۲- الله ﷻ د کلکې ارادې خاوند دی نو هیڅ شی یې د ارادې په وړاندې ځنډ نه شي واقع کېدلی، خو د دې سره سره د حکمت څښتن هم دی چې هر کار یې د حکمت په بنیاد صورت نیسي.

۳- فقط په الله ﷻ پورې د اسمانونو او ځمکو واکداري اختصاص لري چې د همدې ﷻ څخه په غیر پکې هیڅوک تصرف نه شي کولی، نو ایجاد او اعدام هم همدې ﷻ پورې مختص دی.

۴- ژوندي کول او مړه کول یوازې د همدې ﷻ په اختیار کې دي او بس، چې د قیامت تر ورځې پورې همدغه سلسله په مخلوقاتو کې جاري ساتي، بلکې همدې ﷻ په هر شي باندې د کامل قدرت خاوند دی.

۵- الله ﷻ د ټولو موجوداتو څخه اول دی چې ازلي دی، او همدارنګه د ټولو موجوداتو څخه اخر دی چې زوال ورباندې نه ورځي او ابدی دی.

۶- الله ﷻ پوره څرګند دی چې ټول مخلوقات یې په موجودیت باندې دلالت کوي، او د ټولو مخلوقاتو څخه پټ دی چې د هیڅا د عقل لاندې نه راځي او هیڅوک ورباندې علمي احاطه نه شي کولی، بلکې مخلوقات یې فقط د صفاتو په هغې اندازې باندې پېژاندلی شي کومه چې ورته همدې ﷻ ښودلې ده او بس. خو د دې سره سره الله ﷻ په هر شي باندې پوه دی. یا په بل عبارت: الله ﷻ د مخلوقاتو څخه پټ دی خو مخلوقات د ده ﷻ څخه پټ نه دي او ټول ورته معلوم دي.

۷- الله ﷻ هغه اقدس ذات دی چې ټول اسمانونه او ځمکې یې په شپږو ورځو کې پیدا کړي دي چې همداسې یې ورته اراده شوې وه، او بیا یې په عرش العظیم باندې استواء وکړه، څنګه چې ورسره مناسبه وه او څنګه چې ورسره مناسبه ده.

۸- الله ﷻ په هغو ټولو مخلوقاتو باندې پوهېږي کوم چې روزمړه په ځمکه کې ننوځي او په هغو ټولو مخلوقاتو باندې هم پوهېدونکی دی کوم چې د ځمکې څخه په دوامداره توګه راوځي، د همدې ﷻ څخه په غیر بل هیڅوک دغسې شامل علم نه لري.

۹- همدارنګه الله ﷻ په هغو ټولو شیانو باندې پوهېږي کوم چې روزمړه د اسمان څخه رابښکته کېږي او په هغو باندې هم د پوهې درلودونکی دی کوم چې اسمان ته ور اوچتېږي او کوم چې په اسمانونو کې د یوه اسمان څخه بل اسمان ته پورته کېږي.

۱۰- الله ﷻ په عرش العظیم باندې د خپل اقدس ذات سره مناسبه استواء کړې ده، خو د دې سره سره تاسو چې په هر ځای کې یاست الله ﷻ د علم او قدرت په ملحوظ درسه دی چې نه ترې پټېدلی شئ او نه یې د قدرت څخه وتلی شئ. نو په همدې بنیاد الله ﷻ د هغو ټولو کارونو لیدونکی دی کومو ته چې تاسو عملي بڼه ورکړی او هغه ټول گوري.

۱۱۔ د اسمانونو او ځمکو ټوله واکداري الله ﷻ پورې اختصاص لري او بل هیڅوک پکښې واکداري نه شي کولی، نو د همدې کبله ټول کارونه او ټول شیان خاص الله ﷻ ته ورگرځولی کېږي چې د خپلې ارادې مطابق فیصلې ته پکښې صورت ورکړي.

۱۲۔ د الله ﷻ د کاملې واکدارۍ یو مثال دا دي چې همدې ﷻ شپه په ورځ کښې نښاسي او ورځ په شپه کښې، شپه په ورځې باندې اوږدوي او ورځ په شپې باندې او همدارنگه د ورځې په تعقیب شپه چلوي او د شپې په تعقیب ورځ.

۱۳۔ په دې ټولو باندې علاوه، الله ﷻ په هغو حالاتو باندې هم پوه دی کوم چې سینو پورې ارتباط لري او د خلکو په زړونو کښې تېرېږي راتېرېږي.

توضیحات

۱۔ د دې ایتونو ځینې اړونده وضاحتونه وړاندې تېر شوي دي وَالْحَمْدُ لِلَّهِ ﷻ چې بیا توضیح کولو ته یې څه اړتیا نه گورو. هغه دا چې

الف هر شی د حال په ژبه او هم د قال په ژبه د الله ﷻ تسبیح وایي، د [الإسراء ۴۴] ایت لاندې

ب په ﴿لَهُ مُلْكُ السَّمَوَاتِ وَالْأَرْضِ﴾ کښې د ﴿مُلْكُ﴾ کلمه د [آل عمران ۲۶] ایت لاندې

ج په ﴿ثُمَّ أُنْزِلَ عَلَى الْعَرْشِ﴾ کښې د ﴿أُنْزِلَ﴾ کلمه د [الأعراف ۵۴] ایت لاندې

د الله ﷻ څلور نومونه

۲۔ د الله ﷻ کومو څلورو نومونو ته چې په ﴿هُوَ الْأَوَّلُ وَالْآخِرُ وَالظَّاهِرُ وَالْبَاطِنُ﴾ کښې اشاره شوې ده، د هغو څلور واړو په هکله نبي کریم ﷺ په یوه اوږده حدیث کښې فرمایلي دي چې «اللَّهُمَّ أَلْتِ الْأَوَّلُ فَلَيْسَ قَبْلَكَ شَيْءٌ وَأَلْتِ الْآخِرُ فَلَيْسَ بَعْدَكَ شَيْءٌ وَأَلْتِ الظَّاهِرُ فَلَيْسَ فَوْقَكَ شَيْءٌ وَأَلْتِ الْبَاطِنُ فَلَيْسَ دُونَكَ شَيْءٌ»

دغه حدیث شریف ځینو مفسرینو کرامو "معنی کړې دي چې د همدغې معنی په مطابق یې مونږ په لاندې ډول خلاصه لیکو

الف "الأول" یعنې الله ﷻ اړلی دی چې مخکښې ترې هیڅ شی نشته بلکې ابتداء نه لري

ب "الآخر" یعنې الله ﷻ ابدی دی چې وجود یې انتهاء نه لري او تل باقی دی، د ده ﷻ څخه په غیر نور ټول موجودات فاني دي او په ټاکلي وخت باندې انتهاء مومي

ج "الظاهر" یعنې الله ﷻ پوره څرگند دی چې په څرگندوالي کښې د ده ﷻ څخه هیڅ شی اوچت نشته، او دا ځکه چې د ده ﷻ په وجود باندې هر یو مخلوق دلالت کوي، نو د موجودیت دلایل یې تر شمېر لاندې نه شي راتلای

د: "الباطن" یعنی الله ﷻ د اقدس ذات په لحاظ پټ دی چې په پتوالی کښې د ده ﷻ څخه په غیر بل هیڅ شی ډېر پټ نشته، او دا ځکه چې د هر شي په حقیقت او ذات باندې همدې ﷻ علم لري خو د ده ﷻ په اقدس ذات باندې هیڅ شی او هیڅوک علم نه لري. بیا په بل عبارت: د هر شي په ذات باندې پوهېدل ممکن دي او د الله ﷻ په اقدس ذات باندې پوهېدل امکان نه لري.

سوال جواب

۳- که څوک وایي چې: په ﴿ثُمَّ أَسْتَوَىٰ عَلَى الْعَرْشِ﴾ کښې ډېته اشاره ده چې الله ﷻ د خپل عالي شان مطابق په عرش عظیم باندې استواء کړې ده، حال دا چې په عین ایت کښې د ﴿وَهُوَ مَعَكُمْ أَيْنَ مَا كُنْتُمْ﴾ جمله دلالت کوي چې ای بنده گانوا! الله ﷻ تاسو سره دی او تاسو سره معیت لري، تاسو چې هر چرته یاست. نو پوښتنه دا ده چې ایا په دې مقام کښې د ایت اول د اخره سره مناقض نه دی؟ مونږ وایو چې: دغه جمله ټولو سلفو صالحینو - چې په سر کښې یې عبد الله بن عباس رمرقېږي - واقع دی. په علم او پوهې سره معنی کړې ده: "نو حاصل یې داسې راخېږي چې: الله ﷻ د خپل اقدس ذات په اعتبار د خپل شان په مطابق په عرش عظیم باندې استواء کړې ده او د علم په اعتبار سره د ټولو مخلوقاتو سره معیت لري او ورسره دی او هیڅکله ترې نه جدا کېږي، چې د ټولو مخلوقاتو د جملې څخه ذکر شوي مخاطبین بنیادمان هم دي.

﴿ءَامِنُوا بِاللَّهِ وَرَسُولِهِ وَأَنْفِقُوا مِمَّا جَعَلَكُمْ مُسْتَخْلَفِينَ فِيهِ ۖ فَالَّذِينَ ءَامَنُوا مِنْكُمْ وَأَنْفَقُوا لَهُمْ أَجْرٌ كَبِيرٌ﴾ (۷) وَمَا لَكُمْ لَا تُؤْمِنُونَ بِاللَّهِ وَالرَّسُولِ يَدْعُوكُمْ لِتُؤْمِنُوا بِرَبِّكُمْ وَقَدْ أَخَذَ مِيثَاقَكُمْ إِنْ كُنْتُمْ مُؤْمِنِينَ ﴿٨﴾ هُوَ الَّذِي يُنَزِّلُ عَلَىٰ عَبْدِهِ ءَايَاتٍ بَيِّنَاتٍ لِّيُخْرِجَكُمْ مِنَ الظُّلُمَاتِ إِلَى النُّورِ ۚ وَإِنَّ اللَّهَ بِكُمْ لَرَءُوفٌ رَحِيمٌ ﴿٩﴾ وَمَا لَكُمْ أَلَّا تُنْفِقُوا فِي سَبِيلِ اللَّهِ وَلِلَّهِ مِيرَاثُ السَّمَوَاتِ وَالْأَرْضِ ۚ لَا يَسْتَوِي مِنْكُمْ مَنْ أَنْفَقَ مِنْ قَبْلِ الْفَتْحِ وَقَتْلَ أَوْلِيَّتِكِ أَعْظَمُ دَرَجَةً مِنَ الَّذِينَ أَنْفَقُوا مِنْ بَعْدُ وَقَتْلُوا ۚ وَكُلًّا وَعَدَ اللَّهُ الْحُسْنَىٰ ۚ وَاللَّهُ بِمَا تَعْمَلُونَ خَبِيرٌ ﴿١٠﴾ مَنْ ذَا الَّذِي يُقْرِضُ اللَّهَ قَرْضًا حَسَنًا فَيُضَاعِفَهُ لَهُ وَلَهُ أَجْرٌ كَرِيمٌ ﴿١١﴾

[۷] (ای خلکو!) په الله ﷻ او د ده ﷻ په پیغمبر ﷺ ایمان راوړئ (او یا ایمان ته پرې ادامه ورکړئ)،

(۱) تفسیر القاسمی ج ۱۶ ص ۳۵: الدر المنثور ج ۸ ص ۴۹: البحر المحیط ج ۱ ص ۱۰۱

او د هغو مالونو څخه څه برخه (د الله ﷻ په لاره کښې) مصرفه کړې په کومو کښې چې الله ﷻ تاسو (د نورو خلکو) خليفه گان گرځولي ياست.

نو هغه کسان کوم چې ستاسو د جملې څخه ايمان راوړي (يا ايمان ته ادامه ورکړي) او (د الله ﷻ په لاره کښې د خپلو مالونو څه برخه هم) خرڅه کړي، نو دوی لره (د الله ﷻ په وړاندې) ډېر لوی اجر (او ثواب) دی.

[۸] او (ای خلکو!) تاسو لره څه دي چې په الله ﷻ باندې (په توحيد سره) ايمان نه راوړئ حال دا چې پیغمبر ﷺ (پخپله) تاسو دېته بلي چې په خپل رب ﷻ باندې ايمان راوړئ، او حال دا چې الله ﷻ ستاسو څخه کلکه وعده (او عهد) هم اخستی دی (چې قرآن کریم یې درنازل کړی دی او افاقي او انفي دلایل یې درته اقامه کړي دي)؟

(نو) که تاسو ايمان درلودونکي ياست (خپل ايمان ته ادامه ورکړئ او که ايمان راوړلو ته اراده لرئ نو ايمان راوړئ، ډیل مه کوئ).

[۹] الله ﷻ هغه اقدس ذات دی چې په خپل بنده باندې یې د دې دپاره څرگند دلایل نازلوي ترڅو تاسو (د کفر) د تیارو څخه (د اسلام) رڼا ته راوباسي. او یقیناً الله ﷻ په تاسو باندې هر ورو زبیت ډېر نرمي کوونکي ډېر مهربان دی.

[۱۰] او تاسو لره څه دي چې د الله ﷻ په لاره کښې مال نه خرڅوئ حال دا دی چې خاص الله ﷻ لره د اسمانو او ځمکو میراث دی (ټول همدې ﷻ ته پاتې کېدونکي دي او تاسو مړه کېدونکي ياست، حال دا چې):

ستاسو څخه هغه څوک یو برابر نه دی کومو چې د فتحې څخه مخکښې مال نفقه کړی وي او جهاد یې کړی وي، (البته د هغه چا سره چې دغه دوه کارونه یې نه وي کړي).

دغه کسان (چې ذکر شوي دوه کارونه یې کړي وي) د درجې د حیثه د هغو کسانو څخه ډېر لوی (لوې) دي کومو چې د فتحې څخه وروسته مالي نفقه کړي وي او جهاد یې کړی وي.

او (دغو دواړو) د هرې یوې ډلې سره الله ﷻ د بنایسته حالت (جنت) وعده کړې ده.

او الله ﷻ په هغه کړو وړو خبردار دی کوم چې تاسو یې عملي کوئ.

[۱۱] هغه څوک دی (البته) هغه کس چې الله ﷻ ته حسنه قرض ورکوي (په ډېر اخلاص سره

خپل مال فی سبیل الله نفقه کوي)، نو چې الله ﷻ ورته همدا قرض غبرگ (چندونه) ورکړي؟ حال دا

چې همدغه کس ته (د الله ﷻ په نزد په آخرت کښې) باکرامته اجر دی.

ارتباط او د مطلب خلاصه

په وړاندېنيو ایتونو کښې په توحيد، علم او قدرت باندې متعددو دلایلو ته اشاره شوې ده، په دې ایتونو کښې د همدغو دلایلو په رڼا کښې په ايمان او اتفاق باندې ارشاد نازل شوي دي چې حاصل یې داسې راڅېږي:

ای پیغمبر! د دلایلو د قرانت څخه وروسته اوس په خپل امت باندې د خپل رب ﷻ د پلوه څه نور ارشادات قرانت کړه هغه دا چې:

۱- ای خلکو! تاسو د خپل رب ﷻ لاندې ارشاد عملي کړئ:

تاسو په پوره اخلاص سره په الله ﷻ او د ده ﷻ په پیغمبر باندې ایمان راوړئ او یا ورباندې سوجه ایمان ته ادامه ورکړئ. او هم تاسو د خپلو هغو مالونو څه برخه د الله ﷻ په لاره مصرفه او خرڅه کړئ په کومو کښې چې الله ﷻ تاسو د نورو خلیفه گان ټاکلي یاست چې د هغوی د مرگ څخه وروسته یې تاسو د هغوی په ځای کېنولي یاست، او داسې وخت هم راتلونکی دی چې ستاسو په ځای به نور خلیفه گان کېنوي.

نو ستاسو د جملې څخه چې کوم کسان ایمان راوړي او یا ایمان ته په اخلاص سره ادامه ورکړي او هم د خپلو مالونو څخه د الله ﷻ په لاره کښې څه برخه خرڅه کړي، نو دغو کسانو ته په دنیا او اخرت کښې د الله ﷻ په نزد ډېر لوی اجر ټاکلی شوی دی.

۲- ای خلکو! تاسو لره څه دي او تاسو ته څه مانع دی چې په الله ﷻ باندې ایمان نه راوړئ او یا ایمان ته په اخلاص سره ادامه نه ورکوی؟ حال دا چې:

الف: په تاسو کښې د الله ﷻ پیغمبر موجود دی او خوارق یې روزمره ستاسو د نظره تېرېږي، نو همدغه پیغمبر ﷺ تاسو ته بلنه درکوي چې په بل چا باندې نه بلکې په خپل رب ﷻ باندې ایمان راوړئ او ذکر شوي دلایل په نظر کښې وساتئ چې په ایمان راوړلو کښې درسره کومک وکړي.

ب: په دې باندې علاوه الله ﷻ ستاسو څخه په عالم الذر کښې د ایمان راوړلو وعده هم اخستې ده او په خپل توحید باندې یې درته بې شمېره عقلي دلایل هم قائم کړي دي.

ج: که چرته تاسو ایمان راوړونکي یاست همدا مو د ایمان راوړلو ډېر ښه مساعد وخت دی چې عقلي او نقلي دواړه ډوله دلایل درته واورولی شوه.

۳- الله ﷻ هغه اقدس ذات دی چې په خپل بنده (محمد ﷺ) باندې یې څرگند او واضحه عقلي او نقلي دلایل د دې دپاره نازل کړي دي ترڅو تاسو د کفر د تیارو څخه د اسلام په رڼا ته راوباسي او یا مو د اسلام په رڼا کښې د کفر د تیارو څخه وېستلی شوي وساتي.

او دا ځکه چې الله ﷻ په تاسو باندې ډېر نرمي کوونکي او ډېر مهربان دی، نو تاسو ته په کار دي چې د همدغې نرمۍ او مهربانۍ څخه ګټه پورته کړئ او ناشکري خپله نه کړئ.

۴- ای خلکو! تاسو لره څه دي چې د الله ﷻ په لاره کښې خپل مالونه نه انفاق (خرڅ) کوئ؟ ایا تاسو ډارېږئ چې الله ﷻ به عوضونه درنه کړي؟ حال دا چې:

الف: الله ﷻ پورې د اسمانونو او ځمکو میراث اختصاص لري، چې ټول خلک به مړه شي او بیخ مجازي خاوند به ونه لري، حتی تاسو به هم ژوندي پاتې نه شئ او نه به خپل مالونه قبرونو ته نقل کړئ.

ب: حال دا چې د مال انفاق ته اوس اشد ضرورت دی او د هرڅومره زیات ضرورت په حال کښې

چې مال اتفاق کړی شي هومره زیات اجر او ثواب لري
د همدې کبله ستاسو د جملې څخه هغه څوک کوم چې د فتحې څخه وړاندې یې اتفاق کړی دی
او هم یې جهاد کړی دی د هغه چا سره یو برابر نه دی کوم چې د فتحې څخه وړاندې یې نه اتفاق
کړی دی او نه یې په جهاد کېنې برخه اخستې ده. بلکې همدغه د خپلو مالونو اتفاق کوونکي او
جهاد کوونکي د درجو د حیثه د هغو کسانو څخه ډېر لوی دی کومو چې د فتحې څخه وروسته
اتفاق کړی دی او هم یې په جهاد کېنې برخه اخستې ده.

۵- هوا هغو او دغو دواړو ډلو ته الله ﷻ د درجو په تفاوت سره د ډېر بنایسته حالت وده
ورکوي او دا ځکه چې الله ﷻ د هغو ټولو کړو وړو په کیفیاتو باندې ښه خبردار دی کومو ته چې
تاسو عملي ښه ورکوي، نو د همدغو کیفیاتو په معیار تاسو ته اجر و نه او ثوابونه درکوي
۶- ای خلکو! هغه کس څوک دی څومره هوښیار دی کوم چې بل چا ته نه بلکې الله ﷻ ته حسنه
قرض ورکوي او په اخلاص سره اتفاق او نور طاعتونه کوي؟ نو ایا دغسې کس شته چې الله ﷻ ته
حسنة قرض ورکړي ترڅو ورته همدغه قرض د کم په لحاظ په غبرګه توګه بېرته ور ادا کړي؟ په
دې باندې علاوه د همدغه کس دباره د الله ﷻ په نزد د کیف په لحاظ هم د کرامت څخه ډک اجر
شته دی، چې د قیامت په ورځ به یې ورباندې سترګې خوږې شي

توضیحات

۱- که څوک وایي چې په ﴿ ءَامِنُوا بِاللّٰهِ وَرَسُولِهِ ۝ الْآيَاتِ ۝ ﴾ کېنې د ځینو ارشاداتو خطاب
مؤمنانو ته مناسب نه برېښي، لکه ﴿ ءَامِنُوا ۝ ۱ ۝ ﴾ ځکه چې د حاصل تحصیل راځي، او ځینې نور کفارو
ته تناسب نه لري لکه ﴿ لَا يَسْتَوِيٰ مَنۡكُمۡ ۝ ۱ ۝ ﴾ ځکه چې کفارو خو نه د فتحې څخه وړاندې في سبیل
الله اتفاق کړی دی او نه وروسته. نو پوښتنه دا ده چې په دغو ایتونو کېنې کومې ډلې ته خطاب
متوجه دی، کفارو ته که مؤمنانو ته؟

مونږ وایو چې دلته خلکو ته خطاب متوجه دی چې کفارو او مؤمنانو (دواړو ډلو) ته شمولیت
لري^۱، نو د توزیع په توګه هر څوک په هغه ارشاد سره مخاطب ګرځولی کېږي کوم چې ورسره
مناسب وي. د دغه طرز بیان یو نظیر د بنیادمانو په کلام کېنې دا دی چې څوک یوه غټه ډله په
متعددو احکامو سره مخاطبه وګرځوي چې غلامه کوي، سود مه خوري، مؤمن مه وژني، لمونځونه
مه قضا کوي، زکاتونه ورکوي، د حج فریضه ادا کوي او داسې نور، چې هر چا ته د خپل حال سره
مناسب حکم متوجه کېږي.

د استخلاف تفسیر

۲- په ﴿ مِمَّا خَفَاکُمْ مُّنتَحِلِفِیۡنَ فِیۡهِ ۝ ۱ ۝ ﴾ کېنې د ﴿ مُّنتَحِلِفِیۡنَ ۝ ۱ ۝ ﴾ کلمه د استخلاف څخه اشتقاقه

نوی ده چې نبي کریم ﷺ په یوه حدیث کښې ډېره ښه تفسیره کړې ده هغه دا چې:

«يَقُولُ ابْنُ آدَمَ مَا لِي مَالِي. وَهَلْ لَكَ يَا ابْنَ آدَمَ مِنْ مَالِكَ إِلَّا مَا أَكَلْتَ فَأَفْتَيْتَ أَوْ لَبَسْتَ فَأُتْبِيتَ أَوْ نَضَعْتَ فَأَقْضَيْتَ»^(۱) یعنې بنیادم وایي چې زما مال، زما مال. حال دا چې ای بنیادمه! ایا تالره د خپل مال څخه شته (بلکې نشته) مگر هغه مال چې تا خوړلی وي نو فاني کړي دې وي، یا دې اغوستی وي نو زور کړی دې وي، یا دې خیرات کړی وي نو وړاندې (آخرت ته) دې استولی وي؟

یا په بل عبارت: د دغو درېواړو ډولونو څخه په غیر نور مال ستا وارثانو ته پاتې دي، هغوی پکښې ستا خلیفه ګان دي لکه چې ته پکښې د نورو مړو شوو خلکو خلیفه وي.

نو که ستا وارثان پکښې شرعي تصرف وکړي نو اجرونه به مونده کړي او ته به یې برخې تېر شوی یې، او که غیر شرعي تصرف پکښې وکړي نو تا به په فسق او عصیان کښې د هغوی سره نغان کړی وي، او د غلو سره به دې د جوال خوله نیولې وي.

سوال جواب

۳- که څوک وایي چې په ﴿وَقَدْ أَخَذَ مِيثَاقُكُمْ﴾ کښې د «مِيثَاق» په کلمې سره کوم ميثاق او عهد ته اشاره ده؟

مونږ وایو چې دغه ميثاق مفسرینو کرامو په متعددو معناوو سره تفسیر کړی دی^(۲). لاندې مثالونه یې ولولئ:

الف: دلته هغه ميثاق مراد دی کوم چې صحابه وو کرامو ﷺ په ایمان راوړلو سره کړی وه او یا یې د قیامت تر ورځې پورې مؤمنان په ایمان راوړلو سره کوي، چې ایمان راوړل یو ډول عهد او ميثاق دی.

ب: دلته هغه ميثاق او عهد مطلب دی کوم چې په عالم الذر کښې د ټولو بنیادمانو څخه اخستلی شوی وه، چې بشپړ بیان یې د الله ﷻ په توفیق د [الأعراف: ۱۷۲] ایت لاندې تېر شوي دي.

ج: دلته د عهد او ميثاق څخه قرآني (سمعي) او عقلي دلایل اراده کېږي، چې د قرآن کریم اعجاز او د مخلوقاتو موجودیت د الله ﷻ په توحید او د نبي کریم ﷺ په نبوت باندې دلالت کوي.

زمونږ په فکر والله ﷻ اعلم. دغه د «مِيثَاق» کلمه به د «ما يطلق عليه الميثاق» په ملحوظ ذکر و شوو درېواړو ډولونو ته په مؤمنانو او کفارو باندې د توزیع په توګه شامله وي او ټولو ذکر و شوو ميثاقونو ته به شمولیت ولري.

دلته کومه فتحه مراده ده؟

۴- په ﴿لَا يَسْتَوِي مِنْكُمْ مَنْ أَنْفَقَ مِنْ قَبْلِ الْفَتْحِ وَقَتْلَ﴾ کښې د ﴿الْفَتْحِ﴾ د کلمې د مصداق

^(۱) معجم مسلم ج ۲ ص ۴۰۷

^(۲) تفسیر ابن کثیر ج ۴ ص ۳۰۵: تفسیر الکشاف ج ۴ ص ۴۷۳

په هکله مفسرين کرام په دوه وو ډلو ويشلی شوي دي^(۱):
الف: ځينې وايي چې دغه کلمه دلته د حديبيي د صلحې څخه عبارت ده چې الله ﷻ همدغه صلحه په [الفتح: ۱] ايت کښې په همدې نامه ياده کړې ده.

ب: خو د جمهورو علماوو کرامو په نزد دغه کلمه «الْفَتْح» په دې مقام کښې د مکې معظمې د فتحې معنی ورکوي د کومې ذکر چې په "النصر" سورت کښې په صراحت سره نازل شوی دی، د کومې په تحقق سره چې خلک په ډلييزه توگه په اسلام کښې داخل شوه، او دا ځکه چې په يو حديث کښې راغلي دي چې: «وَكَانَتِ الْعَرَبُ تَلُومُ يَاسْلَامِيهِمُ الْفَتْحَ فَيَقُولُونَ اَتْرَكُوهُ وَقَوْمَهُ فَإِنَّهُ إِنْ ظَهَرَ عَلَيْهِمْ فَهُوَ نَبِيٌّ صَادِقٌ فَلَمَّا نَأَتْ وَقَعَةُ أَهْلُ الْفَتْحِ بَادَرَهُ كُلُّ قَوْمٍ يَاسْلَامِيهِمْ»^(۲) يعنې او عرب وه چې خپل مسلمانېدل يې د مکې معظمې ته منتظر کړي وه، نو دوی به ويلې چې محمد ﷺ د خپل قوم سره پرېږدئ (چې ورسره وجنگېږي) نو که نوموړی يقيناً په خپل قوم باندې غالب شو نو دا صادق پيغمبر دی. نو کله چې مکه معظمه فتحه شوه (او نبي کریم ﷺ په خپل قوم باندې غالب وگرځېد) نو د عربو هر يوه قوم په خپل اسلام باندې توندي وکړه (چې ټول ډلې-ډلې په اسلام کښې داخل شوه).

تبصره

۵- څرنگه چې ذکر شوي دواړه نظرونه يو تربله سره څه منافات نه لري نو که د بدليت په لحاظ دواړه اراده کړي شي بهتره به وي، چې حاصل به يې داسې راوخېږي:
هغه صحابه کرام ﷺ، کومو چې د حديبيي د صلحې څخه وړاندې او يا د مکې معظمې د فتحې څخه وړاندې په مالونو او ځانونو سره جهاد کړی دی، په هغو صحابه وو کرامو ﷺ باندې په درجې کښې اوچت دی کومو چې دغه دواړه کارونه د حديبيي د صلحې او يا د مکې معظمې د فتحې څخه وروسته اجرا کړي دي.

يوه پوښتنه او د هغې جواب

۶- که څوک وايي چې: په څه وجه د حديبيي د صلحې او يا د مکې معظمې د فتحې څخه وړاندې په سر او مال سره جهاد کول د لوړ اجر سبب وگرځېدل؟
مونږ وايو چې: په هغو وختونو کښې په څه تفاوت سره د مجاهدينو مالي توان لږ وه او جهادي وسائل يې ډېر کمزوري وه حتی چې په ځينو وختونو کښې به د دوی ډېر کسان تش لاس او خلعي سلاح په جهاد مشغول وه، او پوره څرگنده ده چې په دغسې حالت کښې په سر او مال سره جهاد کول د لوی اجر او د لویې درجې سبب جوړېږي. د ښه وضاحت دپاره لاندې احاديث ولولئ:
الف: يوه ورځ د نبي کریم ﷺ څخه پوښتنه وشوه چې ای د الله رسوله! کوم يو خيرات ډېر بهتر دی؟

(۱) تفسير ابن کثير ج ۴ ص ۳۰۶ البحر المحیط ج ۱۰ ص ۱۰۲ روح المعاني ج ۲۷ ص ۱۷۲

(۲) صحيح البخاري ج ۲ ص ۶۱۶

نبي کریم ﷺ جواب ورکړ چې «جَنَّةُ النَّظْلِ»^۱ بعضې دفعه قسدي «خيرات» دېر بېنډر دي کوم چې د مالي پرې پدوسه او خافت اداء کېږي شي چې به ننگ لاسي کيس خيرات وکړي.

ب: یو ځل نبي کریم ﷺ وفرمایو چې: «سَقِّ دُرَّخْمًا بِمِائَةِ لَفٍّ دُرَّخْمًا» یعنی یو درهم (خیرات) په سالی
زیر (یو لک) درهمو (په خیرات باندې) مخکښی دی.

صحابہ کرام علیہ السلام پر ہونے والی وحی کی رو سے یہ ہے کہ جو شخص اپنے مال کا نصف خرچ کرے اور باقی نصف کو اپنے غریبوں میں تقسیم کرے، تو اس کا اجر جنت میں ہے۔

صحابہ کرام رضی اللہ عنہم بشارت

۷- که خدا هم صحابه کرام را به خیل و منخو کسی در جادو و جبه تفاوت نوری. مگر در جادو و جادو به نسبت به عمومی تو که نول و عالی سال او نوب و در جادو و جادو دی. به هم می طلب باندی به و و کلاً و عذ الله انی به سر و مراحت نازل شوی دی

يعني د صحابه وو کرامو څه هرې پوې ډلې ته، پر اړه خبره ده چې د حديسيې د طلعي يا د مکي معظي د فتحې څخه وړاندي يې په سر او مال سره جهاد کېږي وي او يا وروسته، الله تعالي د دېر نياسته حالت او جنت وعده ورکړې ده چې هلته به يې وړاندي سرگي خوږې شي.

یونحوی تحلیل

۸- به مَن ذَا الَّذِي يُفْرِضُ اللَّهُ قَرْضًا حَسَنًا لِّكَ كَسْبِي دَقْنِ کلمه مبتدا ده او د "ذَا" کلمه جی خبر ده. او د مَن الَّذِي ۶ کلمه د خپلي حلي سره د "ذَا" دپاره تطفيل بيان يا بدل واقع شوی ده. یعني هغه څوک دی (البته) هغه چې الله ښځه نه حسنه قرض ورکوي (او به اخلاص سره د الله ښځه به لار کسې مال نفقه کوي)؟

۞ يَوْمَ نَرَى الْمُؤْمِنِينَ وَالْمُؤْمِنَاتِ يَسْعَى نُورُهُمْ مَبْنً أَيْدِيَهُمْ وَاَتَمَّتْنَاهُمْ بِنُورِكُمْ الْيَوْمَ
جَنَّاتٍ تَجْرِي مِنْ تَحْتِهَا الْأَنْهَارُ خَالِدِينَ فِيهَا ذَلِكَ هُوَ الْفَوْزُ الْعَظِيمُ ﴿٥٥﴾ يَوْمَ يَقُولُ
الْمُسْتَفِقُونَ وَالْمُسْتَفِيقَتُ لِلَّذِينَ ءَامَنُوا انْظُرُوا نَفْسِيْنَ مِنْ نُورِكُمْ قِيلَ ارْجِعُوا
وَرَاءَكُمْ فَالْتَمِسُوا نُورًا فَضُرِبَ بَيْنَهُمْ بِسُورٍ لَهُ بَابٌ بَاطِنُهُ فِيهِ الرَّحْمَةُ وَظَاهِرُهُ مِنْ

٢٤٩ - السجدة ١ ص ٢٤٩
٢٥٠ - السجدة ١ ص ٢٥٠
٢٥١ - السجدة ١ ص ٢٥١

قَبْلِهِ الْعَذَابُ ﴿١٢﴾ يُنَادُوهُمْ أَلَمْ نَكُنْ مَعَكُمْ قَالُوا بَلَىٰ وَلَٰكِنَّكُمْ فَتَنْتُمْ أَنْفُسَكُمْ وَتَرَبَّصْتُمْ
وَارْتَبْتُمْ وَغَرَّتْكُمُ الْأَمَانِيُّ حَتَّىٰ جَاءَ أَمْرُ اللَّهِ وَغَرَّكُمْ بِاللَّهِ الْغُرُورُ ﴿١٣﴾ فَالْيَوْمَ لَا يُؤْخَذُ
مِنْكُمْ فِدْيَةٌ وَلَا مِنَ الَّذِينَ كَفَرُوا مَأْوَانُكُمْ النَّارُ هِيَ مَوْلَانُكُمْ وَبِئْسَ الْمَصِيرُ ﴿١٤﴾

[۱۲] (ای پیغمبره!) هغه ورځ (یاده کړه) کله چې ته موښان او موښانې ګوري چې رڼا یې په مخکښې او په ښې طرفو کښې یې خغلي (چې د رڼا مرکز به د دوی همدغه ښې طرفونه وي، دوی ته به ویل کېږي چې) نن ورځ ستاسو زېږی (او بشارت) داسې جنتونه دي چې لاندې ترې ویالې بهېږي، حال دا چې تاسو به پکښې د همېشه دپاره اوسېدونکي یاست. (ای پیغمبره!) دغه (جنتونو ته داخلېدل) همدا ډېره لویه کامیابي ده.

[۱۳] هغه ورځ (هم یاده کړه) چې منافقان او منافقاني هغو کسانو ته ووايي کومو چې ایمان راوړی دی چې: تاسو مونږ ته څه انتظار وکړئ ترڅو مونږ ستاسو د نور څخه څه رڼا واخلو. (نو منافقانو ته به په جواب کښې) وویلی شي چې: تاسو خپلو شاګانو ته (بېرته) وګرځئ (دنیا ته لاړ شي) نو (هله) نور ولټوئ (زمونږ په نور کښې ستاسو برخه نشته).

نو (په عین حال کښې) به د دوی (د دواړو ډلو) ترمنځ داسې دېوال (او پرده) ووېلی شي چې دروازه به ولري، (داسې دېوال چې) د هغه داخل به چې وي هلته به د الله ﷻ رحمت (جنت) وي او د هغه ظاهر (دباندي) به چې وي د همدې طرف څخه به د الله ﷻ عذاب (دوزخ) وي.

[۱۴] منافقان به (په دغه وخت کښې) موښانو ته په لوړ اواز سره چیغې کړي چې: ایا مونږ تاسو سره (په دنیا کښې) یو ځای شتون نه درلود؟ (نن مو ولې مونږ په تیاره او عذاب کښې پرېښودلو؟) موښان به (منافقانو ته) ووايي چې: ولې نه؟ (مونږ او تاسو په دنیا کښې یو ځای اوسېدلو، مګر تاسو خپل ځانونه په فتنه (کفر) کښې اچولي وه او تاسو (د اسلام زوال ته) انتظار کولو، او تاسو (د اسلام په حقانیت کښې) شک کاوه او تاسو (دروغینو) ارزوګانو غولولي وئ (چې کفر به غلبه ومومي. بالاخره تاسو همدغې کړنلارې ته ادامه ورکړه) ترهغه چې د الله ﷻ امر راغی او روحونه مو قبض کړي شوه، او تاسو په الله ﷻ سره غولونکي شیطان غولولي وئ.

[۱۵] نو نن ورځ نه ستاسو څخه فدیة اخستله کېږي (قبلېږي) او نه د هغو کسانو څخه چې (په څرګنده توګه) یې کفر غوره کړی دی.

ستاسو د اوسېداني ځای اور (دوزخ) دی، همدا ستاسو کارساز (او ناصر) دی (بلکې تاسو کارساز او ناصر نه لرئ)، او دا (اور) د بېرته ورګرځېدلو ډېر بد ځای دی.

ارتباط او د مطلب خلاصه

وړاندېني ایتونه په ۱۲ آخر کړیږي ۱۴ باندې ختم شوي وه چې موښانو ته به د قیامت په ورځ:

کرامت والا اجر ورکړی شي، او په دې ایتونو کې د همدغه اجر یوه مثال ته اشاره شوې ده چې حاصل یې داسې راڅرګړي چې:

ای پیغمبره! په خپل امت باندې د قیامت د ورځې څه حالات قرائت کړه او ورته ووايه چې
۱- تاسو هغه ورځ درېده یاده کړئ چې په هغې کې د مؤمنانو سره (نارینه وي او که ښځینه) لاندې چال چلند صورت نیسي:

الف: په دغې سخته ورځ کې به د هغوی په وړاندې رڼا خفلي او مخه به یې ورته روښانه کړي وي، حال دا چې دوی ته به اعمالنامې په خپلو ښي لاسونو کې ورکړي شوې وي او هم به یې د رڼا مرکز ښي لاسونه وي.

ب: په همدغې خطرناکې ورځ کې به هغوی ته د ډاډ په توګه ویل کېږي چې: تاسو به داسې جنتونو سره زېری قبول کړئ چې د هغو د ونو لاندې څلور ډوله لېسې بهېږي. حال دا چې تاسو به هلته همېشه یاست.

۲- ای پیغمبره! دغه حالت چې دی همدا ډېر لوی بری او ډېر لوی د کرامت والا اجر دی.
۳- په خپل امت باندې د منافقانو (نارینه وي او که ښځینه) څه آخروي حالت هم قرائت کړه ترڅو پکې په مقایسوي توګه فکر وکړي هغه دا چې: کله چې مؤمنانو ته رڼا ورکړي شي او منافقان (نارینه وي او که ښځینه) په تیاره کې پاتې شي نو د مؤمنانو سره به لاندې سوال جواب وکړي:
الف: منافقان به مؤمنان مخاطب کړي او ورته به ووايي چې: تاسو مونږ ته لږ څه انتظار وکړئ او لږ وخت راته تم شي چې مونږ دروړسېږو او ستاسو سره ملګري شو چې ستاسو د رڼا څخه مونږ هم څه رڼا واخلو او په لاره باندې په تللو کې ترې ګټه اوچته کړو، که نه نو مونږ خو په ډېره تګه توره شپه کې پاتې شوو.

ب: د مؤمنانو د پلوه به هغوی ته جواب ورکړي شي چې: زمونږ د رڼا څخه نن ورځ تاسو استفاده نه شئ کولی، تاسو خپلو ځانونو ته خپله رڼا ولټوئ، هغه ځای ته بهرته ستانه شي په کوم ځای کې چې د رڼا وېش کېږي یا بهرته دنیا ته لاړ شي او هلته د شریعت په مطابق چال چلند خپل کړئ ترڅو دلته رڼا درکړي شي.

۴- ای پیغمبره! په دغه وخت کې به د مؤمنانو او منافقانو ترمنځ یوه پرده او دېوال ووېل شي چې دروازه (وړ) درلودونکی به وي. دا به داسې دېوال وي چې دننه به پکې د الله ﷻ رحمت او جنتونه وي او دباندې خوا ته به یې د الله ﷻ عذابونه او مشقتونه وي. نو مؤمنان به د همدغې دروازې په ذریعه د دېوال داخل ته ورتنځي او د الله ﷻ په رحمت کې به داخل شي او منافقان به بهر په عذابونو کې پاتې شي.

۵- کله چې د مؤمنانو او منافقانو ترمنځ داسې پرده ودروله شي او د همېشه دپاره یوه ډله د بلې ډلې څخه جدا کړي شي، نو په دغه وخت کې به دواړه ډلې سره لاندې سوال جواب وکړي:
الف: منافقان به په لوړ اواز سره مؤمنانو ته چيغې کړي چې: ای مؤمنانو! ایا مونږ په دنیا کې

ستاسو سره یو ځای نه اوسېدلو؟ ایا زمونږ او ستاسو ترمنځ گواندیتوب شتون نه درلود؟ نو مونږ د خپلو ځانونو سره دلته هم گواندیان وگرځوی او په دغو عذابونو او تورو تیارو کښې مو مه پرېږدی. ب. مؤمنان به د منافقانو په جواب کښې وایي چې ولې نه، مونږ او تاسو په دنیا کښې گواندیان وو او یو تریله سره څنگ په څنگ اوسېدلو، خو زمونږ او ستاسو په عقاندو او طرز العمل کښې ډېر زیات تفاوت موجود وه هغه دا چې:

اول: تاسو خپل ځانونه په منافقت سره او د دنیاوي مالونو په محبت سره په فتنه کښې اچولي وه، او مونږ ترې د خپل رب ﷻ په توفیق خپل ځانونه ساتلي وه.

دوهم: تاسو ایمان راوړل هېر کړې وه ترڅو چې په کفر باندې مړه شوی، او مونږ په حقه او اخلاص ایمان راوړی وه، تاسو مؤمنانو ته مشکلات غوښتل چې ورته پېښ شي او د منځه پکښې لاړ شي او مونږ ورته د خیر غوښتونکي وو.

درېم: تاسو د اسلام په دین کښې شک خپل کړی وه او مونږ ورباندې باوري وو. څلورم: تاسو دروغینو امیدونو غولولي وی چې ډېر ژر به د اسلام دین منحل شي او د منځه به لاړ شي (د الله ﷻ وعدې درته دروغینې برېښېدلې) او مونږ د الله ﷻ په وعدو پوره باور درلود. پنځم: تاسو خپلې ذکرې شوې کړنلارې ته ترهغه ادامه ورکړه ترڅو چې تاسو ته د الله ﷻ امر ورسېد او به همدغې عقیدې باندې مړه شوی.

شپږم: تاسو ځکه دغه ذکره شوې کړنلاره د مرګ تر وخته پورې ټینګه کړې وه چې په الله ﷻ سره شیطان غولولي او دوکه کړې وی چې الله ﷻ غفور او رحیم دی، او دې ته مو فکر نه کاوه چې الله ﷻ کفر او نفاق بالکل نه بښي.

اووم: ای منافقانو! نو نن ورځ نه ستاسو څخه فدیہ اخستله کېږي چې د باطني کفر (منافقت) بدله ورکړی او خپل ځانونه د عذابه خلاص کړی، او نه د څرګندو کفارو څخه فدیہ اخستله کېږي (نن ورځ ستاسو او هغوی ترمنځ هیڅ فرق نشته).

اتم: ای منافقانو! نن ورځ د څرګندو کفارو په شمول ستاسو استوګنځای اور دی، همدا اور ستاسو ټولو ناصر او مددګار دی او همدا اور ستاسو سره جوړېږي. یا په بل عبارت: که بالفرض کوم ناصر ولری نو هغه به همدغه اور وي چې د دغه اور څخه پرته تاسو بل اندیوال نه شئ درلودی. نهم: دغه اور د بیرته ورګرځېدلو ډېر بد ځای دی چې تاسو ورته ورګرځېدلي یاست او هیڅکله به ترې نجات موندنه نه کړی.

توضیحات

۱- په ﴿يَسْعَىٰ نُوْرُهُمْ﴾ کښې چې کوم نور ته اشاره شوې ده دا به مؤمنانو ته د محشر په میدان کښې ورکړی شي، البته د اعمالو په تفاوت سره، چې چا ته به ډېره رڼا ورکړی شي او چا ته لږه.

سوالونه او جوابونه

۲- په دې مقام کښې باید لاندې وضاحتونه په ذهن کښې وساتل شي.

الف: که څوک وايي چې: د څه حکمت په بنياد الله ﷻ په ﴿يَسْتَعِي نُورُهُمْ بَيْنَ أَيْدِيهِمْ وَبِأَيْمَانِهِمْ﴾ کښې د "نور" دپاره د مؤمنانو ښي طرفونه هم وټاکل حال دا چې په لاره باندې د تللو دپاره فقط وړاندې نور کفايت کوي، چې لاره ورباندې ليدله کېږي؟
مونږ وايو چې: د همدغې کلمې ﴿بِأَيْمَانِهِمْ﴾ په ارتباط علماوو کرامو متعدد اقوال کړي دي لاندې بيلگې يې ولولئ:

اول: دلته د "بِأَيْمَانِهِمْ" سره د "الصُّحُفْ" کلمه مقدره ده^(۱). يعنې د مؤمنانو په وړاندې به رڼا خغلي او په ښو لاسونو کښې به يې اعمالنامې ورکړي شوي وي.

دوهم: دغه دواړه طرفونه (وړاندې او ښي طرف) د حصر په توگه نه دي نازل شوي چې اعتراض وارد شي بلکې دا د مثال په توگه نازل شوي دي^(۲). يعنې د مؤمنانو څلورو خواوو ته به رڼا خغلي. درېم: د مؤمنانو د نور اصلي منبع به ښي طرفونه وي، نو د ﴿بَيْنَ أَيْدِيهِمْ﴾ په کلماتو باندې د دې دپاره صراحت نازل شوی دی چې په همدغه طرف کښې تلونکي مؤمنان رڼا ته ډېر ضرورت لري^(۳). مونږ ته همدغه درېم قول بهتر برېښي چې د هغه حديث سره مشابهت لري په کوم کښې چې د دوه وو صحابه وو کرامو ﷺ د همساگانو څخه د دوه وو ډيوو جوړېدل روايت شوي دي، چې په توره شپه کښې د نبي کریم ﷺ د حضور څخه رخصت شوه او په همدغو ډيوو (رڼاگانو) سره خپلو خپلو کورونو ته ورسېدل^(۴)، او دا ځکه چې غالباً همسا په ښي لاس کښې نيوله کېږي.

ب: که څوک وايي چې: ايا ذکره شوې رڼا همدې اخر الزمان امت پورې اختصاص لري؟
مونږ وايو: څرنگه چې د ﴿الْمُؤْمِنِينَ وَالْمُؤْمِنَاتِ﴾ کلمات مطلق نازل شوي دي نو ظاهره دا ده چې ذکر شوی نور به ټولو مؤمنانو ته ورکړی شي، په هره زمانه کښې چې تېر شوی وي يا تېرېږي.
ج: که څوک وايي چې نبي کریم ﷺ په يوه اوږده حديث کښې فرمايلي دي چې: «وَأَغْرِفُهُمْ بُنُورِهِمْ يَسْتَعِي بَيْنَ أَيْدِيهِمْ»^(۵) يعنې زه به د قيامت په ورځ خپل امتيان په دې هم پېژنم چې نور (رڼا) به يې په مخکښې خغلي. نو معلومه شوه چې نور امتونه به ذکر شوی نور (رڼا) نه لري؟
مونږ وايو چې: څه لرې نه ده چې د دې امت رڼا به د نورو امتونو څخه اضافه وي او يا به پخپله رڼا کښې څه امتياز شتون ولري چې د نورو امتونو د رڼا څخه به پرې جدا کېږي.

(۱) تفسير الطبري ج ۲۷ ص ۲۲۳: تفسير ابي السعود ج ۸ ص ۲۰۷

(۲) المحرر الوجيز ج ۱۵ ص ۴۰۸

(۳) روح المعاني ج ۲۷ ص ۱۷۴

(۴) مسند احمد بن حنبل ج ۲ ص ۲۷۷

(۵) مسند احمد بن حنبل ج ۸ ص ۱۷۳

د. که څوک وايي چې نبي کریم ﷺ په يوه حديث کښې فرمايلي دي چې «إِنْ أَتَيْتُمْ نَارَ عَمُوقِ يَوْمِ الْقِيَامَةِ غُرًّا مُخْجَلِينَ مِنْ آثَارِ النُّفُوسِ»^۱ يعني زما امت به د قيامت په ورځ په داسې حال وبللمی شي چې د اوداسه د اثارو د کبله به يې تندي او لاسونه او پښې تک سپين ځلېږي. نو پوښتنه دا ده چې ايا په دغه حديث کښې هماغه نور ته اشاره ده په کوم باندې چې په ايت کښې مسراحت نازل شوی دی او که دا د هغه څخه علاوه بله رڼا ده؟

مونږ وايو - والله اعلم - چې دغه او هغه بېل بېل نورو دې چې دواړه به د الله ﷻ د پلور مومنانو ته ورکړي شي، څه دليل نشته چې دواړه متحد وگڼو.

دلته د «وراءکم» کلمې تفسير

۳- په ﴿أَرْجِعُوا وَرَاءَكُمْ﴾ کښې د ﴿وَرَاءَكُمْ﴾ کلمه په دې مقام کښې علماوو کرامو په لاندې دوه معناوو سره تفسيره کړې ده^۲:

اول: دلته هغه ځای ته په شا کېدل مطلب دې په کوم ځای کښې چې د حشر په میدان کښې د نور توزیع صورت نیولی وي. يعني تاسو هغه ځای ته بېرته ستانه شئ په کوم ځای کښې چې مونږ ته نور راکړی شوی دی.

دوهم: په دغه شاتګ کښې دنیا ته اشاره ده. يعني مونږ دغه نور د دنیا څخه د ځانونو سره راوړی دی تاسو هم بېرته دنیا ته ستانه شئ (که ستنېدلې شئ) او د خپلو ځانونو دپاره رڼا راوړئ که څه هم ذکر شوي دواړه تفسیرونه سره څه منافات نه لري او د بدلیت په لحاظ دواړه اراده کېدلی شي مګر د زیات تخجیل د کبله دوهم تفسير غوره برېښي.

د «نور» کلمې تفسير

۴- په ﴿فَضْرِبَتْ بَنَاتُهُمْ بِسُورٍ لَهُ بَابٌ﴾ کښې د «نور» کلمه د پردې او دېوال معنی ورکوي، خو په دې مقام کښې مفسرینو کرامو په لاندې دوه وو ډولونو سره تفسيره کړې ده^۳:

اول: دا «نور» هغه دېوال او پرده ده کومه چې د حشر په میدان پورې اختصاص لري او هغه دېوال نه دی کوم ته چې په [الأعراف: ۴۶] ایت کښې اشاره شوې ده.

دوهم: دغه دېوال عین همدغه دېوال او پرده ده کوم چې په ذکر شوي سورت کښې په «الأعراف» سره تعبیره شوې ده، چې د محشر په میدان کښې به په همدغه سور (دېوال) سره مومنان او منافقان جدا کړي شي او وروسته به د همدغه دېوال د هغې خوا او دېخوا څخه خبرې وکړي. ځينو مفسرینو کرامو همدغه دوهم تفسير ډېر صحیح گڼلی دی^۴.

۱) صحيح البخاري ج ۱ ص ۲۵

۲) روح المعاني ج ۲۷ ص ۱۷۷

۳) تفسير الکشاف ج ۴ ص ۲۷۵

۴) تفسير ابن کثير ج ۴ ص ۳۰۹

فما جعلكم

د په ۱۰ قائلوم لا یوحده منکم فذلک په کسی د فذلک په کلمه دغه مال ته وضعه شوی ده په کوم سره چې بنیادم خپل ځان د عذاب په پچ کړی لکه د سوگند کفارو او داسې نور^{۱۱}

دغه فذلک په کسی کرم الله په یوه حدیث کسی د یوه یوه تفسیر کړی ده چې فرمایلي یی دی: «يقال للكافر يوم القيامة ارايت لو اتى لك من الارض ذهبا اكنت تقدي به فيقول نعم فيقال له قد سئلت الله من ذلك»^{۱۲} یعني د قیامت په ورځ به یو کافر ته وویل شي چې ته خبر را کړه چې که بالعرض (په ورځ نامه د خلکي د وگوايي په اندازه سوو زر و شتون درلودی نو ایا ته به فذلک کړی وی چې د عذاب پرې خلاص شوی وی؟ کافر به ووايي چې هو ایا کافر به مې کړی وی؟ نو بیا به ورته وویل شي چې بلکله نه خو د داسې څخه په لاسه خپره مسئول گرځولی شوی وی چې ايمان راوړه خو نا ايمان رانه وړی

یوه پوښتنه او د هغې جواب

قر که څوک وایی په ۱۰ هی موالکم په کسی د هی معبر ۱۰ الذل په ورځ ته راجع دی یعني ای کفارو او ورځ ستاسو کار ساز او ناصر دی نو پوښتنه دا ده چې ایا ورځ د کفارو دپاره کار ساز او ناصر جوړیدلی شي؟

موسم وایو ذکر شوی عبارت د دی څخه کتابی دی چې تاسو ناصر او کار ساز نه لری^{۱۳} چې بل ایت کسی په همدغه مطلب باندې سراجت نازل شوی دی چې ۱۰ ذلک بأن الله مولى الذين آمنوا وأن الكافرين لا مولى لهم [محمد ۱۱] یعني دا ځکه چې یفینا الله الله د مؤمنانو کار ساز او ناصر دی او یفینا کفارو ته کار ساز او ناصر نشته

د دغه ایت یو نظیر دا دی چې ۱۰ هذا نزلتم يوم الدين [المائدة ۵۵] یعني دغه عذاب د جرا په ورځ د کفارو مهلستیا ده یا په بل عبارت هغوی مهلستیا نه لری

۱۰ ألم بأن الذين آمنوا وامنوا أن تغش قلوبهم لذكر الله وما نزل من الحق ولا يكتفوا كاذبين أونوا المكتسب من قبل فطال عليهم الأمد فقست قلوبهم وكثير منهم فاسفون
 ۱۱ أفلموا أن الله لحي الأرض بعد موتها فذبتنا لكم آيات لعنكم تعقلون ۱۲
 ۱۳ الْمُصْذِفِينَ وَالْمُصْذِفَاتِ وَأَفْرَضُوا اللَّهَ فَرَضًا حَسَنًا يُضَعْفُ لَهُمْ وَلَهُمْ أَجْرٌ كَرِيمٌ ۱۴

۱۱ موطا ابی حنبله ج ۱ ص ۲۸۸

۱۲ صحيح مسلم ج ۱ ص ۲۷۴

۱۳ التفسير في علوم الكتاب ج ۱ ص ۲۷۸

وَالَّذِينَ آمَنُوا بِاللَّهِ وَرُسُلِهِ - أُولَٰئِكَ هُمُ الصَّادِقُونَ وَالشَّهَادَةُ عِنْدَ رَبِّهِمْ لَهُمْ أَجْرُهُمْ
وَنُورُهُمْ وَالَّذِينَ كَفَرُوا وَكَذَّبُوا بِفَاتِنَتِنَا أُولَٰئِكَ أَصْحَابُ الْجَحِيمِ ﴿١٨٦﴾

[۱۸۶] ایا هغو کسانو ته کومو چې ایمان راوړی دی د دې وخت ته دی رسېدلی چې زېږونه یې د
الله ﷻ د ذکر او د هغه شي د کبله خشوع (نرمی او عاجزي) وکړي کوم چې الله ﷻ نازل کړی دی چې
د حق (قرآن کریم) څخه عبارت دی؟ او (هم د دې وخت ته دی رسېدلی) چې دوی د هغو کسانو
غوندې ونه گرځي کومو ته چې مخکې کتاب (تورات او انجیل) ورکړی شوی و نو په دوی باندې
(په غفلت کې) زمانه اوږده شوه نو زېږونه یې کلک شوه (خشوع یې د لاسه ورکړه)؟ حال دا چې د
دوی څخه ډېر کسان فاسقان (د شرعي چوکاټ څخه وتونکي) وه.

[۱۸۷] (ای مؤمنانو) پوه شئ چې یقیناً الله ﷻ څمکه د هغې د مرګ (وچوالي) څخه وروسته په
باران سره) ژوندی کوي (نو همدارنګه سره زېږونه هم په قرآن کریم سره ژوندی کوي).
یقیناً موږ ستاسو دپاره (په قرآن کریم) دلایل (او پراخین پوره) څرګند کړي دي. شاید چې تاسو
د عقل څخه کار واخلي (او خپلې فلسي ستونزې وریاندې حل او فصل کړئ).

[۱۸۸] یقیناً هغه نارینه کسان چې خیراتونه کوي او هغه زنانه کسانې چې خیراتونه کوي او
(بلاخره هغه کسان کوم) چې الله ﷻ ته حسنه قرض ورکوي (او په اخلاص سره خیراتونو او نورو
عباداتو ته ادامه ورکوي) دوی (تولو) ته به د الله ﷻ د پلوه د خیراتونو او عبادتونو جزا، غیره
ورکړی شي او هم د دوی (تولو ډلو) دپاره (په آخرت کې) د کرامت څخه ډک اجر (ټاکلی شوی) دی.
[۱۸۹] او هغه کسان کومو چې په الله ﷻ او د ده ﷻ په پیغمبرانو سره ایمان راوړی دی، دغه ډله
کسان همدوی د خپل رب ﷻ په نزد ډېر رېښتیني او (فی سبیل الله) شهیدان دي.
او (بالمقابل) هغه کسان کومو چې کفر غوره کړی دی او زمونږ ایتونو ته د دروغو نسبت کوي،
دغه ډله (کسان) د سوزوونکي اور اندېوالان دي.

د مطلب خلاصه

په دې ایتونو کې مؤمنانو ته ارشاد نازل شوی دی چې په خپل ایمان باندې تر مرګه ټینګ پاتې
شي او په مقتضی یې ټېک عمل ته ادامه ورکړي، هسې نه چې په لاسعوري توګه ترې ایمان ضائع
شي او د قیامت په ورځ د منافقانو غوندې یې نوره (بې رڼا) پاتې شي. نو حاصل یې داسې راڅپړي
ای پیغمبره! په خپل اجابتي امت باندې لاندې ارشادات قرائت کړه چې

۱- کومو کسانو چې ایمان راوړی دی او د نور د گټلو په لاره روان شوي دي هغوی ته په کار دي
چې په خپلو عقیدو باندې یو ځل بیا نظر وکړي او دا ځکه چې

الف- ایا د دوی په زېږونو کې څه کلکوالی نه دی پیدا شوی؟ ایا دوی ته د دې خبرې وخت نه
دی ورسېدلی چې زېږونه یې یو ځل بیا د الله ﷻ د ذکر د کبله او د هغه شي د کبله عاجزي وکړي او

ورته نرم شي کوم چې الله ﷻ نازل کړی دی چې د حق څخه عبارت دی^۱.

ب. ایا دوی ته د دې خبرې وخت نه دی رسېدلی چې دوی د اهل الکتابو غوندې جوړ نه شي هغه داسې چې دوی (اهل الکتاب) د وخت په تېرېدلو سره منحرف شوه او زړونه یې کلک شوه او شرعي چوکاټ یې پرېښود. بلکې اکثریت یې فاسقان او د دین څخه وتلي وگرځېده.

۲. ای مؤمنانو! پوه شئ چې یقیناً الله ﷻ مړه ځمکه په باران سره بېرته راژوندی کوي. همدارنګه ستاسو زړونه هم په قرآن کریم او په نازل کړي حق سره ژوندي ګرځوي. نو په همدې بنیاد د خپلو زړونو معالجه په همدې قرآن کریم سره وکړئ او د زنگونو څخه یې ورباندې تصفیه او پاک کړئ یقیناً مونږ ستاسو دپاره په دې قرآن کریم کې ډېر څرګند دلایل نازل کړي او بیان کړي دي. شاید چې تاسو د عقل څخه کار واخلي، او د کفریاتو څخه پرې ځانونه په څنګ وساتئ. د مثال په توګه:

۳. یقیناً نارینه خیرات ورکوونکي مؤمنان او زنانه خیرات ورکوونکې مؤمنانې. بلکې هغه کسان کوم چې الله ﷻ ته حسنه قرض ورکړي چې انفاق او نور عبادات یې د اخلاص په بنیاد صورت نیسي. دوی ټولو ته به الله ﷻ همدغه قرض په چندونو سره غبرګ ورکړي، او د همدغو کسانو دپاره د الله ﷻ په نزد د کرامت څخه ډک اجر ټاکلی شوی دی چې په هغې رڼا باندې هم شامل دی کوم به چې د محشر په میدان کې ورته ورکړی شي او منافقان به ترې محروم وگرځولی شي.

۴. لنډه دا چې کومو کسانو چې په الله ﷻ او د ده ﷻ په پیغمبرانو باندې کامل ایمان راوړی وي همدغه کسان د خپل رب ﷻ په نزد د صدیقینو او شهیدانو غوندې دي، ته به وایې چې صدیقیت او شهادت یې ترلاسه کړي دي، او همدغو کسانو دپاره د خپل رب ﷻ په نزد د دوی لوی اجر او د دوی اخروي نور (رڼا) دواړه ټاکلی شوي دي، چې ډېر ژر به یې پرې سترګې یخې شي.

۵. بالمقابل کومو کسانو چې کفر غوره کړی دی او زمونږ ایتونو ته یې د دروغو نسبت کړی دی او په خپل کفر او تکذیب باندې د مرګ تر وخته پورې کلک ولاړ دي نو همدغه کسان د سوزوونکي اور (دوزخ) دائمی ملګري دي چې هیڅکله به یې ورسره انډیوالی پرې نه کړه شي.

توضیحات

۱. په ﴿أَلَمْ يَأْنِ لِلَّذِينَ آمَنُوا﴾ الآية- کې لاندې ټکو ته توجه وکړئ:

الف: ﴿أَلَمْ يَأْنِ﴾ کلمه د "انی" - لکه "غنی" - څخه اشتقاقه شوې ده. "انی" دې ته وضعه شوې

ده چې یو شی خپلې منتهی ته ورسېږي^{۱۱}.

ب: په ﴿لَذِكْرُ اللَّهِ﴾ کې د "ل" توري اجلیه دی، او د "لذکر الله" څخه د الله ﷻ یادونه مطلب

ده چې قهاریت یې په نظر کې ونیولی شي.

ج: په ﴿وَمَا نَزَلَ مِنَ الْحَقِّ﴾ کې د ﴿الْحَقِّ﴾ کلمه د قرآن کریم څخه عبارت ده، چې د الله ﷻ د پلوه نازل شوی دی.

د: د ۛ وَلَا يَكُونُوا ۛ جمله په ۛ تَخَشَّعَ ۛ باندې عطفه ده چې د "أَنْ" د توري څخه لاندې ده.
ه: په ۛ فَطَالَ عَلَيْهِمُ الْأَمَدُ ۛ کېنې د "أَمَدُ" کلمه د انتها په ملحوظ د زمانې دپاره وضعه شوې ده.
و: د ۛ وَكَثِيرٌ مِنْهُمْ فَاسِقُونَ ۛ جمله په ۛ فَطَالَ عَلَيْهِمُ ۛ کېنې د "هيم" د ضمير څخه حال راني شوې ده کوم چې اهل الكتابو ته راجع دی.^{۱۳}

نو پورتنیو نیکو ته په پام سره به د ایت شریف مضمون داسې راوڅیږي چې ایا مؤمنانو ته د دې خبرې وخت نه دی رسېدلی (بلکې ورته رسېدلی دی) چې زړونه یې د الله ﷻ د یادونې د کبله او د قرآن کریم د اورېدلو او قرائت کولو د کبله نرم او عاجزي کوونکي وگرځي؟ او ایا د دې خبرې وخت ورته نه دی رسېدلی چې دوی د اهل الكتابو غوندې جوړ نه شي چې د عمرونو موده وریاندې په غفلت کېنې اوږده شوه چې پیغمبران یې وفات شوي وه نو زړونه یې کلک شوه او خپل شریف یې د پښو لاندې کړ. حال دا چې د دوی زیات کسان فاسقان وه، نو فسق ته یې لاس واچاوه او خپل کتابونه یې تحریف کړه.

سوال جواب

۲_ که څوک وایي د ذکر شوي ایت په باب عبد الله بن مسعود رضی الله عنه ويلي دي چې: «مَا كَانَ يُنْزِلُ إِسْلَامًا وَبَيِّنَ أَنْ عَاتَبَنَا اللَّهُ بِقِيَّةِ الْآيَةِ ۛ أَلَمْ يَأْنِ لِلَّذِينَ آمَنُوا أَنْ تَخْشَعَ قُلُوبُهُمْ لِذِكْرِ اللَّهِ ۛ إِلَّا أَرْبَعُ سَبْعِينَ»^{۱۴} یعنې زمونږ د مسلمانېدلو ترمنځ او د دې خبرې ترمنځ چې الله ﷻ مونږ ته د همدغه ایت په ذریعه عتاب راجع کړ، هیڅ وخت تېر نه وه مګر فقط څلور کاله.
نو پوښتنه دا ده چې ایا په دغې څلور کلنه موده کېنې د صحابه وو کرامو رضی الله عنهم زړونه سخت شوي وه، او د اهل الكتابو خاصیت پکېنې موجود شوی وه؟

مونږ وایو چې: د [البقرة: ۷۱] ایت لاندې مونږ د الله ﷻ په توفیق لیکلي دي چې کله-کله د یوې ټولنې د ځینو کسانو فعل (کار) ټولې ټولنې ته نسبت کېږي. نو په دې مقام کېنې د همدغې قاعدې په بنیاد ټول صحابه کرام رضی الله عنهم په دغه عتاب باندې مخاطب کړي شوي دي، چې په تاسو کېنې دغې کسان هم شتون لري. که نه نو د صحابه کرامو رضی الله عنهم مطلق اکثریت د مرګ تر وخت پورې په فلي خشوع باندې کلک ولاړ وه او هیڅ تغیر پکېنې نه وه پېښ شوی.

دا د یو پلوه، او د بله پلوه څه لري نه ده والله اعلم چې په ایت شریف کېنې دې ته اشاره مطلب نه وي چې د دوی په زړونو کېنې خشوع کمه شوې ده، ترڅو اعتراض وارد شي، بلکې د ایت شریف مطلب دا وي چې ایا اوس د دې خبرې وخت نه دی رارسېدلی چې تاسو ته ذکر شوی ارشاد

(۱) البحر المحیط ج ۱۰ ص ۸۰

(۲) لسان العرب ج ۱۴ ص ۷۴: روح المعانی ج ۲۷ ص ۱۸۱

(۳) تفسیر المظهر ج ۹ ص ۱۹۸

(۴) صحیح مسلم ج ۲ ص ۴۲۱

واورولی شي ترڅو ورباندې د قیامت تر ورځې پورې ټول مؤمنان عمل وکړي او د اهل الکتابو پیروي خپله نه کړي؟

د همدغسې کسانو په هکله د ابو سعید رضی الله عنه څخه روایت دی چې نبی کریم ﷺ وفرمایيل چې «لَتَتَّبِعَنَّ سَنَنْ مَنْ قَبْلَكُمْ شَبْرًا بِشَبْرٍ وَذِرَاعًا بِذِرَاعٍ حَتَّىٰ لَوْ سَلَكَوا جُحْرَ ضَبٍّ لَنَلَكْتُمُوهُ» یعنې هر ورو ضرور به تاسو د هغو خلکو د لارو پیروي وکړئ کوم چې ستاسو څخه مخکې تېر شوي دي، لوېشت په لوېشت او گز په گز، آن تردې که بالفرض هغوی د سمسارې په سوره کې ننوځي نو ضرور به تاسو هم ورننوځي.

مونږ وویلې چې: «يَا رَسُولَ اللَّهِ الْيَهُودُ وَالنَّصَارَى؟» یعنې ای د الله رسوله! ته په وړاندېنيو تېرو شوو کسانو سره یهود او نصاری اراده کوي؟

نبی کریم ﷺ په جواب کېږي وویلې: «فَمَنْ؟»^(۱) یعنې چې دوی نه اراده کوم نو څوک اراده کوم؟

د زنگنو زړونو تصفیه

۳- په ﴿أَعْلَمُوا أَنَّ اللَّهَ يَحْكُمُ الْأَرْضَ بَعْدَ مَوْتِهَا﴾ الآية- کېږي دېته اشاره ده، چې الله ﷻ لکه چې د مړې ځمکې د ژوندي کولو دپاره د اسمانه باران نازل کړی دی. همدارنگه یې د زنگ و هلو زړونو د تصفیه کولو دپاره قرآني دلایل نازل کړي دي ترڅو خلک پکېږي د عقل څخه کار واخلي.

همدې موضوع ته نبی کریم ﷺ اشاره کړې ده چې: «إِنَّ هَذِهِ الْقُلُوبَ تُضَدُّ كَمَا يُضَدُّ الْحَدِيدُ إِذَا أَصَابَهُ الْقَاءُ» یعنې یقیناً دغه زړونه زنگ نیسي لکه چې اوسپنه په هغه وخت کېږي زنگ نیسي چې کله ورته اوبه ورسېږي.

نبی کریم ﷺ ته وویلې شوه چې: «يَا رَسُولَ اللَّهِ وَمَا جَلَاؤُهَا؟» یعنې ای د الله رسوله! او هغه څه شی دی کوم چې د زړونو تصفیه کولو سبب جوړېږي؟

نبی کریم ﷺ په جواب کېږي وویلې چې: «كَثْرَةُ ذِكْرِ الْقَوْتِ وَتِلَاوَةِ الْقُرْآنِ»^(۲) هغه د مرگ ډېر یادول دي او د قرآن کریم ډېر تلاوت دی.

سوال جواب

۴- که څوک وايي چې: د ﴿وَأَقْرَضُوا اللَّهَ قَرْضًا حَسَنًا﴾ جمله په کومه جمله باندې عطفه ده؟
مونږ وايو چې: په ﴿الْمُصْذِقِينَ وَالْمُصْذِقَاتِ﴾ کېږي د ال، ال دواړه کلمې موصولي اسمونه دي چې د مُصْذِقِينَ، مُصْذِقَاتِ دواړه کلمې ورته د فعلونو په تاویل سره صلي واقع شوې دي چې دواړه تاويلي جملې دي.

(۱) صحيح البخاري ج ۱ ص ۴۹۱

(۲) مشکوٰۃ (د شعب الايمان په حوالې سره) ج ۱ ص ۱۸۹

نو ذکره شوي جمله په همدغو تاويلي جملو باندې عطفه ده او هم د همدغو دواړو تاويلي جملو دپاره تفسير واقع شوي ده، ته به وايي چې داسې عبارت نازل شوی وي: "إِنَّ الدِّينَ نَصْذُوا وَاللَّاتِي نَصْذَقْنَ وَأَقْرَضُوا اللَّهَ قَرْضًا خَسًا يُضَاعَفُ لَيْمٌ" يعنې يقيناً هغه نارينه مومنان چې خيراتونه کوي او هغه زنانې چې خيراتونه کوي او (يا په بل عبارت) دا دواړه ډلې چې الله ﷻ ته نېک قرض ورکوي (خيراتونه په اخلاص سره کوي) نو د الله ﷻ د پلوه به ورته غبرگ (په چيندونو سره) اجرونه ورکړي شي.

يوه پوښتنه او د هغې جواب

۵- که څوک وايي چې: د ﴿وَالَّذِينَ آمَنُوا بِاللَّهِ وَرُسُلِهِ أُولَٰئِكَ هُمُ الصَّادِقُونَ وَالشُّهَدَاءُ﴾ ظاهري مضمون داسې راڅرخي چې هغه کسان ټول صديقين او شهيدان دي کومو چې په الله ﷻ او د ده ﷻ په پيغمبرانو باندې ښه پوخ ايمان راوړي وي نو پوښتنه دا ده چې محض په پوخ ايمان راوړلو باندې څوک د صديقينو او شهيدانو درجې ته اوچتېدلی شي؟

مونږ وايو چې په ايت شريف کښې د مبالغې په توګه هغوی عين دوی گڼلی شوي دي "چې د دواړو ډلو ترمنځ به د قيامت په ورځ ښه پخه انديوالی صورت ونيسي.

د ذکر شوو دواړو ډلو په انديوالۍ باندې صراحت هم نازل شوی دی چې ﴿وَمَنْ يُطِيعِ اللَّهَ وَالرَّسُولَ فَأُولَٰئِكَ مَعَ الَّذِينَ أَنْعَمَ اللَّهُ عَلَيْهِمْ مِنَ النَّبِيِّينَ وَالصَّادِقِينَ وَالشُّهَدَاءِ وَالصَّالِحِينَ وَحَسُنَ أُولَٰئِكَ رَفِيقًا﴾ [النساء: ۶۹] يعنې او هر هغه څوک چې د الله ﷻ او د پيغمبر ﷺ پوخ اطاعت وکړي نو دغه کسان به (د قيامت په ورځ) د هغو کسانو معيت (انديوالی) ولري په کومو باندې چې الله ﷻ انعام کړی دی، کوم چې د پيغمبرانو او صديقينو او شهيدانو او صالحينو څخه عبارت دي، نو دغه ډله د ملګرو د جنة ډېره ښه او ښايسته ده.

﴿أَعْلَمُوا أَنَّهَا الْحَيَاةُ الدُّنْيَا لَعِبٌ وَهْوُ وَزِينَةٌ وَتَفَاخُرٌ بَيْنَكُمْ وَتَكَاثُرٌ فِي الْأَمْوَالِ وَالْأَوْلَادِ كَمَثَلِ غَيْثٍ أَعْجَبَ الْكُفَّارَ نَبَاتُهُ ثُمَّ يَهِيجُ فَتَرَاهُ مُصْفَرًّا ثُمَّ يَكُونُ حُطَمًا وَفِي الْآخِرَةِ عَذَابٌ شَدِيدٌ وَمَغْفِرَةٌ مِّنَ اللَّهِ وَرِضْوَانٌ وَمَا الْحَيَاةُ الدُّنْيَا إِلَّا مَتَاعُ الْفُرُورِ ﴿٢٠﴾ سَابِقُوا إِلَىٰ مَغْفِرَةٍ مِّن رَّبِّكُمْ وَجَنَّةٍ عَرْضُهَا كَعَرْضِ السَّمَاءِ وَالْأَرْضِ أُعِدَّتْ لِلَّذِينَ آمَنُوا بِاللَّهِ وَرُسُلِهِ ۚ ذَٰلِكَ فَضْلُ اللَّهِ يُؤْتِيهِ مَن يَشَاءُ ۚ وَاللَّهُ ذُو الْفَضْلِ الْعَظِيمِ ﴿٢١﴾﴾ [۲۰] اي خلکو! يوه شى چې يقيناً نژدې (او حقير) ژوند لوبې او مشغولتيا او (هم) ښايست او په

خپلو منځو کښې لويي (فخر) کول او (بالآخرة) په مالونو او اولادونو کښې د ډېروالي غوښتل دي. (په ډېر ژر فنا کېدلو کښې دنیا) د داسې باران په مثل (ده) چې نباتات یې پخپله کروندگران هم په تعجب کښې اچوي (چې څومره ښایسته برهښي) بیا همدا (شنه نباتات) وچ شي نو ته یې (ای لیدونکيه!) تک زیرگورې، بیا (وروسته) میده میده وگرځي (او ځمکه ترې خالي جوړه شي). او (بالمقابل) په آخرت کښې سخت عذاب دی او (هم پکښې) د الله ﷻ د پلوه لویه ښنه او ډېره لویه رضامندی (ده). او نژدې (او حقیر) ژوند نه دی مگر د غولونې سبب دی (چې په تازگی پسې یې ډېر ژر فنا صورت نیسي).

[۲۱] (ای مؤمنانو! تاسو په فاني دنیا کښې مسابقه مه کوئ بلکې) د خپل رب ﷻ په لوی مغفرت کښې او داسې جنت کښې (په ښکو اعمالو سره) مسابقه وکړئ چې پلنوالی یې د اسمان او ځمکې د پلنوالی غوندې دی (او طول یې یوازې الله ﷻ ته معلوم دی). دا جنت د الله ﷻ د پلوه هغو کسانو ته تیار کړی شوی دی کومو چې په الله ﷻ او د ده ﷻ په پیغمبرانو سره ایمان راوړی دی.

(ای پیغمبره!) دغه (ذکر شوي شیان) د الله ﷻ فضل دی چې هغه چا ته یې ورکوي کوم ته یې چې اراده وشي (او هیڅوک یې د خپلو عبادتونو په عوض نه شي گټلی که څه هم عبادت کونکي پیغمبر وي)، او الله ﷻ د ډېر لوی فضل خاوند دی (چې مغفرت او جنت مؤمنانو ته ورپا ورکوي).

د مطلب خلاصه

په دې ایتونو کښې د دنیا په حالت باندې څه رڼا اچولې شوې ده چې د یوه حیثه فاني ده او هیڅ په درد نه خوري او د بله حیثه ورباندې دائمی نعمتونه او جنتونه گټلی کېږي. نو حاصل یې داسې راڅرګړي:

ای پیغمبره! په خپل امت باندې دې لاندې مطالب قرائت کړه:

۱- ای خلکو! تاسو پوه شئ او د خپلو عقلونو څخه کار واخلئ ترڅو تاسو ته ښه پوره څرګنده شي چې یقیناً حقیر او نژدې ژوند بل شی نه دی بلکې د لاندې حقیرو شیانو مجموعه ده:

الف: دنیا د داسې کارونو څخه عبارت ده چې هغه محض لوبې او ساتېري وي، څه گټه نه لري.
ب: په دې کښې داسې مشغولتیا ده چې ستاسو څخه ورباندې آخرت هېرېږي البته کله چې په سرودونو او گډا او سندرو باندې مشغول شئ.

ج: دنیا د ډول او سنگار په معنی ده چې جامې، استوګنځایونه او نور یې ډولي او ښایسته وي.
د: ای خلکو! د دنیا ډېر مهم شی دا دی چې تاسو په خپلو منځو کښې سره یو تربله تفاخر وکړئ چې ځینې په یوه شي ونازېږئ او ځینې نور په بل شي.

ه: په دنیا کښې تاسو زور لگوي چې یو په بل باندې په مالونو او اولادونو کښې زیات وگرځئ او د هر یوه زړه غواړي چې په دغو شیانو کښې ترې نور کسان کمزوري وي.

۲- دغه ذکر شوي ټول شیان ژر فاني کېدونکي دي.

توضیحات

۱- به دي مقام پوري اړوند، لاتدي مطالب وړاندې تېر شوي دي، والحمد لله
الف د خپل کلمه د [الثانيه: ۵۷] ايت لاتدي شرحه شوې ده چې د لويو معني ورکوي
ب د خپلو کلمه د [الانعام: ۳۳] ايت لاتدي واضحه شوې ده چې د مشغولتيا دپاره وضعه شوې
ده چې د نوروخت وروسته د منځه ځي
ج د [الزمر: ۲۱] ايت لاتدي د «يَسْجُجُ» او «حُطَّطَا» دواړه کلمې پوره خپرې شوې دي چې
بالتربيب د وجه لور او میده سمیده کېدلو دپاره وضعه شوې دي
د به د کلمې غښت اخراج الکفار الآية- باتدي د [يونس: ۲۴] ايت لاتدي څه رڼا اچولې شوې
ده نو هيله ده چې هغه يو ځل مراجعه وکړي شي
هـ بالاخره د «سَابِقُوا إِلَىٰ مَغْفِرَةٍ مِّن رَّبِّكُمْ وَجَنَّةٍ عَرْضُهَا كَعَرْضِ السَّمَاءِ وَالْأَرْضِ» به هکله د [ال
نحل: ۱۳۳] ايت لاتدي ښه تفصيل ورته حقيق تېر شوی دی، خو دلته ورباندې ور اضافه کړو چې

جنت ته وروځفلې

۲- دلته د «سَابِقُوا» په عرض د «سَابِقُوا» کلمه نازلې شوې ده، نو د دواړو کلمو مضمون داسې
راخېژي چې: جنت ته يو د بل څخه وړاندې وروځفلې او ډېل مه کړئ چې فرصت مو د لاسه ونه
وځي، او دا ځکه چې دغه فرصت په مرگ سره ختمېږي او مرگ ډېر نژدې دی
په همدې هکله نبي کریم ﷺ فرمايلي دي چې: «الْجَنَّةُ أَقْرَبُ إِلَيَّ أَحَدِكُمْ مِنْ شِرَافِهِ نَجْوَى وَالنَّارُ بَشَلُ
ذَلِكَ»^۱ يعني ضرور ستاسو هر يوه کس ته د خپلې بڼې د پيروان څخه جنت ډېر نژدې دی او دوزخ
هم ورته همدارنگه ډېر نژدې دی چې فقط مرگ يې حائل دی او بس
«مَا أَصَابَ مِنْ مُّصِيبَةٍ فِي الْأَرْضِ وَلَا فِي أَنْفُسِكُمْ إِلَّا فِي كِتَابٍ مِّن قَبْلِ أَنْ نَبْرَأَهَا
إِنْ ذَلِكَ عَلَى اللَّهِ يَسِيرٌ ﴿١﴾ لِكَيْلَا نَأْسُوهُ عَلَىٰ مَا فَانِكُمْ وَلَا تَفْرَحُوا بِمَا آتَيْنَاكُمْ
وَاللَّهُ لَا يُحِبُّ كُلَّ مُخْتَالٍ فَخُورٍ ﴿٢﴾ الَّذِينَ يَبْخُلُونَ وَيَأْمُرُونَ النَّاسَ بِالْبُخْلِ وَمَن
يَتَوَلَّ فَإِنَّ اللَّهَ هُوَ الْغَنِيُّ الْحَمِيدُ ﴿٣﴾ لَقَدْ أَرْسَلْنَا رُسُلَنَا بِالْبَيِّنَاتِ وَأَنزَلْنَا مَعَهُمُ الْكِتَابَ
وَالْعِمْرَانَ لِيَقُومَ النَّاسُ بِالْقِسْطِ وَأَنزَلْنَا الْحَكِيمَ فِيهِ بَأْسٌ شَدِيدٌ وَمَنْفَعٌ لِلنَّاسِ
وَلِنَعْلَمَ اللَّهُ مَن يَنْصُرُهُ وَرُسُلَهُ بِالْغَيْبِ إِنَّ اللَّهَ قَوِيٌّ عَزِيزٌ ﴿٤﴾»

۱- صحيح البخاري ج ۲ ص ۹۶- منه احمد بن حنبل ج ۲ ص ۱۶۷

[۲۲] هېڅ مصیبت نه په ځمکه کېږي (واقع کېږي) او نه ستاسو په نفوسونو کې مګر هغه د دنیا د پیدا کولو څخه وړاندې په عظیم الشان کتاب (لوح محفوظ) کېږي (ثبت شوی) دی یقیناً دغه کار په الله ﷻ باندې ډېر اسان دی

[۲۳] (دا) د دې دپاره (هله ثبت کړی شوی دی) ترڅو تاسو په هغه شي باندې غمزن نه شئ کوم چې ستاسو څخه فوت شي (او د لاسه مو ووځي)، او (هم) په هغه شي باندې (د تکبر په حین) خوشاله نه شئ کوم چې الله ﷻ تاسو ته درکړی دی او (دا ځکه چې) الله ﷻ هر متکبر فخر کوونکی بېادم نه خوښوي (چې نور ورته حقیر برېښي)

[۲۴] (متکبران او فخر کوونکي) هغه کسان دي کوم چې (په تکبر او فخر باندې علاوه) بخل (شومتیا) خپلوي او خلکو ته هم په بخل (شومتیا) کولو سره امر کوي (چې ملګري یې ډېر شي) او هر څوک یې (د الله ﷻ د احکامو او هم د اتفاق څخه) مخ واړوي نو (هغه فقط خپل ځان په عذاب اخځه کړ او دا ځکه چې) یقیناً الله ﷻ همدې ﷻ یې پروا (او) ستایلی شوی دی (نه د چا اتفاق نه) دی (نه د چا تحمید او توصیف نه)

[۲۵] بې شکه مونږ خپل پیغمبران په دلایلو (او معجزاتو) سره لېږني دي او د دوی سره مو حسن کتاب او تله (عدل) هم د دې دپاره نازل کړی دی چې خلک (ورباندې عمل وکړي) او په انصاف سره ودرېږي (تجاوز ترې ونه کړي)

او مونږ اوسپنه هم نازله (پیدا) کړې ده، چې په دې کې سخت جنگ (ډېر قوت) او د خلکو دپاره ګټې رغېښتي دي (دا مو د دې دپاره پیدا کړې ده چې تاسو یې په وسلوال جهاد او خپلو ګټو کې وکاروئ) او د دې دپاره چې الله ﷻ په هغه چا باندې (په ظهوري علم سره) عالم شي کوم چې د الله ﷻ (د دین) سره او هم د ده ﷻ د پیغمبرانو سره په غیو (بدون د لیدلو) نصرت کوي (او په وسلوال جهاد کې برخه اخلي) یقیناً الله ﷻ قوتناک (او) د کلکې ارادې خاوند دی (نو جهاد یې صرف د آزمویني دپاره فرض کړی دی او بس)

ارتباط او د مطلب خلاصه

په وړاندېنيو ایتونو کې دا مضمون هم شامل وه چې باید انسان په خوشالو او تکاثر کې تکبر او تفاخر ونه کړي، په دې ایتونو کې ورته توصیه کېږي چې په مصیبتونو کې خپل ځانونه اداره کړي او صبر او استقامت خپل کړي نو حاصل یې داسې راڅیږي

ای پیغمبره! په خپل امت باندې (اندې) مطالب فرانت کړه

۱ هېڅ مصیبت نه په ځمکه کې واقع کېږي او نه ستاسو پیادمانو په نفوسونو کې بلکه طوفان، وچکالي، مرضونه او غموه، مګر هغه ټول په لوح محفوظ کې لا په هغه وخت کې لیکلي شوي دي په کوم کې چې مونږ هېڅ مخلوق ته وه پیدا کړی

ای پیغمبره! دغه کار په الله ﷻ باندې ډېر اسان دی، هېڅ مشکل نه دی او دا ځکه چې د الله ﷻ هم علم کامل دی او هم یې قدرت کامل دی

- ۲- ای خلکو! الله ﷻ د ذکر شوي ازلي ليک خبر تاسو ته د دې دپاره درکړې چې
الف: ترڅو په هغه شي باندې غمږن نه شئ کوم چې ستاسو د لاسه وتلی او فوت شوی وي، په
دغسې موقع کښې خپل ځانونه په دې ډاډه کړئ چې دغه شی ضرور زمونږ د لاسه وتونکی وه.
ب: ترڅو په هغه شي باندې د تکبر او تفاخر خوشالي ونه کړئ کوم چې الله ﷻ تاسو ته درکړی
دی، او هم په خپلو ځانونو باندې غره ونه گرځئ چې دا مونږ ته د خپل کمال د کبله راکړی شوی
دی، چې د خپلو ځانونو څخه قارونان جوړ کړئ.
- ۳- ای خلکو! تاسو پوه شئ چې الله ﷻ هر یو تکبر کوونکی او هر یو فخر کوونکی نه خوښوي.
که بالفرض تاسو تکبر او تفاخر وکړئ نو په لوی لاس به خپل ځانونه د الله ﷻ په غضب اخته کړئ.
- ۴- الله ﷻ ځکه متکبران او تفاخر کوونکي نه خوښوي چې د دوی د خاصیتونو څخه دا
خاصیتونه هم شمېرل کېږي چې: دوی زیات بخل کوي او په خپلو مالونو کښې د فقیرانو حقوق نه
اداء کوي یا په بل عبارت: دوی نه د خپل رب ﷻ حق ته غاړه ټوټه کوي او نه د بندګانو حق ته او دوی
برسېره په بخل کولو باندې نورو خلکو ته هم په بخل کولو باندې امر کوي او په همدې شق کښې
خپل ملګري ډېروي.
- ۵- هر څوک چې دغه خاصیت خپل کړي او د الله ﷻ ارشاداتو ته شا کړي او په بخل او شومتیا
باندې کلک شي نو هغه په حقیقت کښې خپل ځان په بلا اخته کړي او دا ځکه چې یقیناً الله ﷻ د
بندګانو د مالونو څخه بهې پروا دی او هیڅ احتیاج ورته نه لري او هم ستایلی شوی دی چې د هیڅا
عبادت او ستاینې ته اړ نه دی.
- ۶- ای پیغمبره! هسې نه ده چې مونږ خلک په تیاره کښې پرېښي دي او د جنت د گټلو او د
دوزخ څخه د ځان د بچ کولو لارې مو ورته نه دي ښودلي او دا ځکه چې:
الف: یقیناً مونږ (یو لک څلیرشت زره زیات یا کم) پیغمبران د معجزاتو او دلایلو سره استولي
دي، چې وخت په وخت یې خلکو ته هدایت کړی دی
ب: مونږ د پیغمبرانو سره د خلکو د ارشاد دپاره کتابونه هم نازل کړي دي. لکه تورات، انجیل،
زبور او قرآن.
- ج: همدارنګه مونږ دنیا ته عدل هم رابښکته کړی چې محسوس مثال یې تله ده، البته دا د دې
دپاره چې خلک په انصاف باندې کلک ودرېږي او ټګي برګي ونه کړي.
- ۷- ای پیغمبره! مونږ په دنیا کښې اوسپنه هم پیدا کړې ده، لکه چې د اسمانه مو نازل کړې
وي، چې په دغې اوسپنه کښې زښت ډېر حکمتونه نغښتي دي د مثال توګه: د دې په سبب شدید
جنگ صورت نیولی شي او باید په هغه ځای کښې ترې کار واخستل شي په کوم کښې چې سرکشي
زیاته شي او د خلکو د مسلمانېدلو مخه نیوله کېږي او یا په اسلامي دعوت باندې بندیز لګول
کېږي. او په اوسپنه کښې د خلکو دپاره زښتې ډېرې ګټې پټې دي چې د ژوند په هره ساحه کښې
رې کار اخلي، نو په کار دي چې کفران او ناشکري یې خپله نه کړي شي.

۸۔ نو الله ﷻ اوسپنه د دې دپاره پیدا کړې ده چې تاسو یې په خپلو منافعو کښې وکاروئ او خپلې اړتیاوې ورباندې پوره کړئ، او هم یې د دې دپاره پیدا کړې ده چې الله ﷻ په خپل ظهري علم سره په هغه چا باندې پوه شي کوم چې په وسلوال جهاد سره د الله ﷻ او د ده ﷻ د پیغمبرانو نصرت په داسې حال کښې کوي چې ایمان یې ورباندې په غائبانه توګه راوړی وي، او د جهاد اجرونه او ثوابونه یې لا په خپلو سترګو نه وي لیدلي.

۹۔ لنډه دا چې الله ﷻ د آزمویښ دپاره او د مجاهدینو د ګټو دپاره جهاد فرض کړی دی که نه نو یقیناً الله ﷻ ښه پوره زورآوردی چې د هیڅا نصرت ته اړتیا نه لري، او ښه پوره د کلکې ارادې درلودونکی دی چې د ارادې په وړاندې یې هیڅوک خنډ نه شي جوړېدلی.

توضیحات

۱۔ که څه هم په لوح محفوظ کښې د قیامت تر ورځې پورې ټول واقع کېدونکي کارونه لیکل شوي دي مګر الله ﷻ په ﴿مَا أَصَابَ مِنْ مُصِيبَةٍ فِي الْأَرْضِ وَلَا فِي أَنْفُسِكُمْ﴾ کښې د هغه مصیبت په ذکر باندې اکتفاء وکړه کوم چې د ځمکې او نفونو پورې ارتباط لري، ځکه چې د انسان مصائب په همدغو دواړو پورې حصر دي لکه ناجوړتیا، اوچکالي او داسې نور.

سوال جواب

۲۔ که څوک وایي چې: په ﴿مَنْ قَبْلَ أَنْ نَبْرَأَهَا﴾ کښې د «ها» ضمیر څه شي ته راجع دی؟
مونږ وایو چې: د دغه ضمیر په مرجع کښې مفسرینو کرامو متعدد احتمالات لیکلي دي^(۱)، لکه الف: دغه ضمیر د ﴿مُصِيبَةٍ﴾ کلمې ته راجع دی کومه چې په عین آیت کښې په صراحت سره ذکره ده او هم پکښې بحث روان دی.

ب: دا ضمیر د «الْأَنْفُسِ» کلمې ته راجع دی چې دا هم په صراحت سره ذکره ده.

ج: دا ضمیر د «الْأَرْضِ» کلمې ته راجع کېږي چې سماعی موثقه ده.

د: دا ضمیر د «الْخَلِيقَةِ» کلمې ته رجوع مومي کومه چې د مقام څخه معلومېږي.

تبصره

۳۔ زمونږ په فکر ذکر شوی ضمیر چې هرې یوې مرجع ته راجع وګڼلی شي په اصل مطلب باندې کوم اثر نه غورزوي، هغه دا چې ټول مصائب د واقع کېدلو څخه پخوا لیکلي شوي دي او په ازلي کتاب کښې ثبت دي. همدې مضمون ته نبي کریم ﷺ په یوه حدیث کښې اشاره کړې ده چې: «بِأَنَّا هُزِرْنَا! جَفَّ الْقَلَمُ بِمَا أَلْت لَاقٍ»^(۲) یعنې ای ابو هریره! په هغه شي باندې قلم وچ شوی دی (تغیر نه قبلوي) د کوم سره چې ته ملاقي کېدونکی یې.

(۱) روح المعاني ج ۲۷ ص ۱۸۶ البحر المحیط ج ۱۰ ص ۱۱۱ تفسیر ابن کثیر ج ۴ ص ۳۱۳

(۲) صحیح البخاري ج ۲ ص ۷۶۰

سوالونه او جوابونه

۴- په دې مقام کېنې د سړي په ذهن کېنې لاندې پوښتنې ګرځي راګرځي:
الف که څوک وايي چې پوره څرګنده ده چې الله ﷻ اوسپنه په ځمکه کېنې پيدا کړې ده، نو پوښتنه دا ده چې د څه حکمت په بنياد ترې په ﴿وَأَنزَلْنَا الْحَدِيدَ﴾ سره تعبير نازل شوی دی (ته به وايي چې د اسمانه نازله کړې شوې ده)؟

مولې وايي که څه هم ځينو مفسرينو کرامو د عبد الله بن عباس رضی الله عنه په روايت ليکلي دي چې آدم ﷺ د خپله خانه سره د اسمان څخه د اوسپنې د سامان درې بيلګې رانېکته کړې وې چې هغه د انبور، سندان او پلک (خټک) څخه عبارت دي^۱؛ نو د دغو درېواړو بيلګو رانېکته کول داسې وګڼل شوه لکه چې اوسپنه مطلقاً د اسمانه رانېکته کړې شوې وي. مګر ځينو علماوو کرامو ذکر شوی اثر بالکل دروغ ګڼلی دی چې نوموړي صحابي ﷺ پورې تېل شوی دی^۲.

نو بهتر جواب هغه دی کوم ته چې د الله ﷻ په توفيق د [الأعراف ۲۶] ايت لاندې اشاره شوې ده چې په قرآن کریم کېنې د عام المنفعة شيانو د پيدا کولو څخه په رانېکته کولو سره تعبير صورت نيسي، چې اوسپنه د همدغو شيانو د جملې څخه ده.

ب که څوک وايي چې الله ﷻ خو په هر شي باندې ازلی او ابدي علم لري حال دا چې د ﴿وَلَيَعْلَمُ اللَّهُ﴾ جمله د همدغه مطلب په خلاف دلالت کوي؟

مولې وايي چې دغه پوښتنه د الله ﷻ په توفيق د [المقرة ۱۴۳] ايت لاندې ښه پوره جواب شوې ده چې بيا جوابولو ته يې اړتيا نه ګورو.

ج که څوک وايي چې همدغه ﴿وَلَيَعْلَمُ اللَّهُ﴾ جمله په کومه جمله عطفه ده؟

مولې وايي د دغې جملې په عطف کېنې لاندې دوه احتماله شتون لري
اول دا جمله په وړاندېنۍ مذکورې جملې ﴿لَيَقُومُ النَّاسُ بِالْقِسْطِ﴾ باندې عطفه ده^۳. يعنې مونږ د خپلو پيغمبرانو سره کتاب او ميزان د دې دپاره نازل کړ چې د يو پلوه خلک په انصاف باندې ودرېږي او يو پر بل ظلم او تېري ونه کړي، او د بله پاوه الله ﷻ هغه څوک وپېژني کوم چې د ده ﷻ او د ده ﷻ د پيغمبرانو سره بالغيب نصرت کوي.

دوهم دا جمله په مقدره جمله باندې عطفه ده په کومې باندې چې د ﴿بِأَسْ شَدِيدٍ وَتَنْفَعُ النَّاسَ﴾ کلمات دلالت کوي^۴. او مونږ ترې په «تَنْفَعُونَ فِي الْقِتَالِ وَالْفُجْ» سره تعبير کولی شو. يعنې مونږ اوسپنه د دې دپاره پيدا کړې ده چې تاسو يې د ظالماتو سره په جهاد کېنې او هم په خپلو

۱- تفسير ابن کثير ج ۴ ص ۴۱۵
۲- تفسير القاسمي ج ۱۴ ص ۵۵
۳- التفسير في علوم الکتاب ج ۱۸ ص ۵۰
۴- تفسير ابن السعوي ج ۲ ص ۲۱۲

۱۷۶

شخصي مسافرو کسي و کاروي او هم د دي دپاره چي الله جل جلاله دوي ته وپېژني کوم چي د دد
دین سره او هم د دد دد پېغمبرانو سره پالېسي نصرت کوي

په خبره

الله جل جلاله هم د ذکر شوي دواړه پېغمبرانو سره يو نېکه مخالفت نه کړي، د بدانيت په لحاظ دد
اراده کېدلي شي مگر مونږ ته دهم جواب په دېه پورې نه کسي، والله جل جلاله
وَلَقَدْ أَرْسَلْنَا نُوحًا وَإِبْرَاهِيمَ وَجَعَلْنَا فِي ذُرِّيَّتِهِمَا الْقُرْآنَ وَالْعَصَصَ فَكُنْزٌ لِّكثِيرٍ
وَكَثِيرٌ مِّنْهُمْ فَاسِقُونَ ﴿١٧٦﴾ ثُمَّ قَفَّيْنَا عَلَىٰ النَّاسِ بِبُرْهَانِنَا فَهَوَّيْنَا إِلَيْنِهِم
وَالْأَيْنَةُ إِلَيْنَ الْخَيْلِ وَجَعَلْنَا فِي قُلُوبِ الَّذِينَ الْأَمْوَةَ رَافِعَةً وَنُحْوَ وَنُحْوَ إِلَيْنَ الْخَيْلِ
كَتَبْنَاهَا عَلَيْهِمْ إِلَّا أَتَوْهَا رِضْوَانًا لَّكِنْ فَعَادُوا عَادَتَهُمَا فَجَاءَ الْآلُونَ بِأَمْرٍ
مِّنْهُمْ أَجْرُهُمْ وَكَثِيرٌ مِّنْهُمْ فَاسِقُونَ ﴿١٧٧﴾

[۱۷۶] او يقيناً مونږ نوح عليه السلام او ابراهيم عليه السلام د پېغمبرانو په صفت استوای ده او د دوی دد
اولاد، کسي مو سوت او داسلامي، کتاب لیکل شوي، دد
يو د دوی د اولادې خپله خپلي کسان لاره موندونکي ده او د همدوی د جعلي لخوا د کسان
فاسقان د دین خپله وتلي، ده

[۱۷۷] بیا مونږ د هغوی دواړو دد هم د لوط عليه السلام په تعقيب خپل دهر پېغمبران ته په بل چي
واستول او دبالاخره بیا، مونږ عیسی بن مریم عليه السلام د هغوی تلو، په دروسته ولېږد او داسلامي
کتاب، انجیل مو ورته ورکړ او مونږ د هغو کسانو په (دوئو کسي ترسي او مهرباني واپوله کوم
چي د عیسی عليه السلام پیروي خپله کړي ده

او (بیا) د عیسی عليه السلام پیروانو رهيانيت د خپله خانه اختراع کړ، د خپله خانه بې اختراع کړ او
مونږ ورباندې نه ده فرض کړي مگر هغوی د خپله خانه، د الله جل جلاله د رضامندی مطابق دد
رهيانيت اختراع کړي ده، خو هغوی د اکثریت په ملحدوط، د اختراع کړي رهيانيت سانه نه کړ
والیته، حقه سانه بې، (چي په خپل عهد باندې قائم پاتې شوي دي)

نو مونږ د همدوی خپله هغو کسانو ته خپل اجر ورکړ کومو چي په متعدد الله باندې ايمان
راوړي دي، (خو) د همدوی خپله دهر کسان فاسقان او د دین خپله وتلي دي

ارتباط او د مطلب خلاصه

د وړاندېنيو مضمونو د پېغمبرانو په لېږلو او د وسالوال جهاد په ضرورت باندې هم منظر
ده، او په دي ایتونو کسي همدغه دواړه مطلوبونه تعقيب شوي دي چي حاصل بې داسي راغلې

- ای پیغمبره! د خپل رب ﷻ د پلوه په خپل امت باندې لاندې مطالب هم قرائت کړه چې
- ۱- کوم پیغمبران چې مونږ د خلکو هدايت نه استوولي دي، د هغوی واسطه او ټولو نه څرگند مثالونه نوح ﷺ او ابراهيم ﷺ دي، چې دوی دواړه د هغو ټولو پیغمبرانو پلرونه او بیکونه دي کوم چې د دوی دواړو څخه وروسته مبعوث شوي دي د مثال په توګه
- الف: نوح ﷺ د هغو ټولو پیغمبرانو پلار دی کوم چې د ده ﷺ څخه وروسته مبعوث شوي دي.
- چې ابراهيم ﷺ هم پکښې شامل دی
- ب: ابراهيم ﷺ د هغو ټولو پیغمبرانو پلار دی کوم چې د ده ﷺ څخه وروسته استولي شوي دي، چې محمد ﷺ هم پکښې شمولیت لري.
- ج: لکه څنګه چې مونږ د همدوی دواړو په اولاده کښې نبوت جاري وساته همدارنګه مو د همدوی دواړو په اولاده کښې د اسماني کتابونو نازلولو ته هم اختصاص ورکړ، نو تورات، انجیل، زبور او قرآن د همدوی په اولاده کښې په پیغمبرانو باندې نازل شوي دي او یا یې نزول سمدستي هم جریان لري.
- خو د نبوت د سلسلې او د کتابونو د نزول سره سره د ذکر و شوی دواړو پیغمبرانو سره ټولو امتیانو ایمان رانه وړ، چې ځینې کسان یې لاره موندونکي وګرځېده او اکثریت یې د شریعت د چوکاټ څخه وتلي پاتې شوه او یا ترې وواته، نو د همدغې فاسقانو د سمولو دپاره جهاد ته ضرورت وه نو ځکه مونږ اوسپنه پیدا کړې ده چې وسله ترې جوړه کړی شي او ځکه مو د جوړولو طریقه داود ﷺ ته ورزده کړه چې نور خلک یې د جوړولو طریقه تعقیب او پراخه کړي.
- ۲- ای پیغمبره! بیا مو د نوح ﷺ او د ابراهيم ﷺ په تعقیب نور پیغمبران واستول ترڅو د هغوی د شریعتونو پاتې اثار تعقیب کړي او پرې یې نه ږدي چې بالکل د منځه لاړ شي.
- ۳- آن تردې چې د پیغمبرانو شمېر ستا په شمول د یو لک څلېرشت زره (۱۲۴۰۰۰) تنو شاوخوا ته ورسېد. د همدوی د جملې څخه چې کوم وروستنی پیغمبر دی چې ته د هغه په تعقیب مبعوث شوی یې او ستا او د هغه ترمنځ بل پیغمبر نه دی مبعوث شوی هغه عیسی بن مریم ﷺ دی.
- ۴- ای پیغمبره! مونږ عیسی ﷺ د خلکو د هدايت دپاره مبعوث کړی وه او د انجیل په نوم کتاب مو هم ورته ورکړی وه نو د ده ﷺ د امت څه حالات دا دي:
- الف: مونږ د هغو کسانو په زړونو کښې زړه سوی او مهرباني اچولې وه کومو چې د عیسی ﷺ پیروي خپله کړې وه، چې د عیسی ﷺ د اوچتېدلو څخه وروسته هم تر څه وخته پورې دوی په مینه او محبت سره ژوند کاوه.
- ب: خو کله چې ظالمانو د دوی د عبادت مخه ونیوله او فرصت یې نه ورکاوه چې دین ته دعوت وچلوي نو په کونج کښې کیناستل یې غوره کړه.
- ج: په کونج کښې کیناستل او په بیدیا وو کښې د خلکو څخه جدا اوسېدل دوی هلاک ددین برخه ګرځولې وه، هسې نه چې مونږ ورباندې فرض کړي وه.

د د عیسیٰ ﷺ پیروانو دغه بدعت د خپله خانه د الله ﷻ د مساعدې حاصلولو دپاره اختراع کړی وه او په همدې سره یې تعهد کړی وه. خو د دې سره سره دوی په خپل لوط وټه درېدو او د اختراع کړی عبادت یې مناسب رعایت او ساتنه وټه کړه، او په پای کې یې همدغه احترامی عبادت په څرکندو او واضحې جنايتونو تبدیل کړ.

۵- ای پیغمبره! نو نن ورځ د عیسیٰ ﷺ د پیروي مدعیان په لاندې دوه ډلو وېشل کېږي:
الف کوچنی ډله یې هغه کسان دي کومو چې سنا رسالت قبول کړی دی او په تائید یې ایمان راوړی دی او یا یې دریاندې راوړي. نو دغې ډلې ته موږ د خپل استحقاق څخه اضافه اجره ورکوو، لکه چې سجدې مو ورکړي وي.
ب دوی غټه ډله او مطلق اکثریت فاسقان دي چې نه په تائید یې ایمان راوړی او نه د عیسیٰ ﷺ په پیروي کېنې رېښتیني دي، که نه نو ضرور به یې ایمان راوړی وی ځکه چې عیسیٰ ﷺ خو لا پخوا خپل امت ته سنا د مبعوثیت بشارت ورکړی وه.

توضیحات

۱- که څوک وايي چې په ﴿ثُمَّ قَفَّيْنَا عَلَىٰ آثَرِهِمْ﴾ کېنې د "هم" ضمير نوح ﷺ او ابراهيم ﷺ ته راجع دی حال دا چې مرجع منی ده او ضمير جمعه دی؟
موږ وايو: څرنگه چې لوط ﷺ د ابراهيم ﷺ سره په یوه زمانه کېنې مبعوث شوی وه نو څه لري نه ده چې هغوی دواړو ته د لوط ﷺ په ملحوظ د جمعې ضمير راجع کړی شوی وي، والله اعلم.

څو نکات

۲- په ﴿وَرَهَابِيَّةٌ أَتَتْهُمُ غَوَاهَا مَا كَتَبَتْهَا عَلَيْهِمْ إِلَّا أَتْبَعَا رِضْوَانُ اللَّهِ فَمَا رَعَوْهَا حَقَّ رِعَايَتِهَا﴾ کېنې باید لاندې نکات په ذهن کېنې وساتل شي:
الف "رهابيَّة" د درېوو برخو څخه مرکب دی چې شرحه یې لاندې لوستلې کېږي:^۱
اول د "رهبان" کلمه د "رهب" لکه "ضرب" څخه اشتقاقه شوې ده چې د ډار معنی ورکوي دا کلمه د "غليم يغلم" د باب څخه صفت مشبه ده لکه چې د "ثقلان" کلمه د همدې باب څخه صفت مشبه ده، دا کلمه د "راهب" سره مرادفه ده خو مبالغه پکېنې زیاته ده چې حرفونه یې ډېر دي.
یعنې زېږت ډېر دارېدونکی.

دوهم د "ي" مشدد نوري پکېنې د نسبت دپاره دی او د تانیث "ة" پکېنې د موصوف په تانیث باندې دلالت کوي. څه لري نه ده چې موږ ترې په "وطونف رهابيَّة" سره تعبیر وکړو.
درېم د همدغې کلمې نصب په مقدر "اتبعوا" سره صورت نیولی دی چې نصب ورکړونکی

(۱) حاشیه التبیع زاده علی تفسیر البصایح ج ۴ ص ۴۵۷

فعل وروسته په ډ اَبْتَدَعُوْهَا په سره تفسیر شوی دی^(۱).

ب: «اَبْتَدَعُوا» اصلاً د «بَدَعَة» - لکه «بَغْفَة» - څخه اشتقاق موندلی دی. «بَدَعَة» په لغت کښې هغه قول یا عمل ته ویل کېږي چې سابق مثل ونه لري، لکه چې الله ﷻ اسمانونه او ځمکې بدون د سابقه مثل څخه پیدا کړي دي، دغه ډول بَدَعَة ځینو علماوو کرامو بڼه پوره تشریح کړی دی^(۲). اما په دین کښې بَدَعَة د هغه کار یا قول څخه عبارت دی کوم چې په ایت یا سنت کښې بنیاد ونه لري خو د دې سره سره د دین څخه وگټلی شي او د اجر او ثواب مصدر هم وبلل شي.

ج: د همدغه «بَدَعَة» په هکله نبي کریم ﷺ په یوه حدیث کښې فرمایلي دي چې: «وَكُلُّ بَدْعَةٍ ضَالَّةٌ»^(۳) او هر یو بدعت گمراهي ده (چې نتیجه یې دوزخ دی).

د: په ډ اَبْتَدَعُوا رِضْوَانِ اللَّهِ په کښې د «إِلَّا» تورې په لاندې دوه ډوله تفسیر کېدلی شي^(۴):
اول: جمهور علماء کرام وایي چې دا منقطعه استثناء ده. یعنې مونږ په راهبانو باندې ذکره شوې بدعتي طریقه نه وه فرض کړې، مگر هغوی د الله ﷻ د رضامندی د تحصیل په غرض د خپلو ځانونو څخه بلا دلیل اختراع کړې وه.

دوهم: ځینې علماء کرام وایي چې دا متصله استثناء ده. یعنې مونږ ورباندې د بل هېڅ وجې د کبله ذکره شوې بدعتي طریقه نه وه فرض کړې مگر د دې کبله چې دوی د الله ﷻ د رضامندی د تحصیل لپاره وکړي.

ه: که څوک وایي چې: د استثناء ذکر شوی دوهم صورت د ډ اَبْتَدَعُوْهَا په سره منافي برېښي، او دا ځکه چې کله ورباندې د الله ﷻ د پلوه فرض کړی شوي وه چې د همدغه رضامندی حاصل کړي نو په دې تقدیر خو په ذکرې شوې اختراعي طریقي باندې د بدعت نوم نه ایښودلی کېږي. باید چې شرعي حکم وگټل شي؟

مونږ وایو چې: په دې صورت کښې د ایت شریف مطلب داسې راڅېړي چې: مونږ ورباندې ابتداء نه وه فرض کړې خو کله یې چې هغوی التزام وکړ نو ورباندې فرض مو وگرځوله.

همدې مضمون ته نبي کریم ﷺ اشاره کړې ده او فرمایلي یې دي چې: «لَا تُشَدُّوا عَلَى أَنْفُسِكُمْ فَيُشَدَّ عَلَيْكُمْ فَإِنْ قَوْمًا شَدُّوا عَلَى أَنْفُسِهِمْ فَشَدَّ اللَّهُ عَلَيْهِمْ فَبَلَكَ بِقَابَاهُمْ فِي الصَّوَامِعِ وَالْدِيَارِ»^(۵) یعنې تاسو په خپلو ځانونو باندې (په عبادت کښې) سختې مه درولی چې په تاسو به سختي دروستله شي، او دا ځکه چې یقیناً یو قوم وه چې په خپلو ځانونو باندې یې سختي وروستله نو الله ﷻ ورباندې

(۱) تفسیر الکشاف ج ۲ ص ۴۸۱

(۲) شرح النووي علی مسلم ج ۱ ص ۲۸۵

(۳) صحیح مسلم ج ۱ ص ۲۸۵

(۴) روح المعانی ج ۲۷ ص ۱۹۱: تفسیر ابی العمود ج ۸ ص ۲۱۳: زاد المبرج ج ۷ ص ۳۱۱

(۵) سنن ابی داود ج ۲ ص ۳۱۶

سختي وروسته (او همدغه سخت عبادت يې ورباندې فرمې وگرځاوه). نو د دغوي دلوې پالې کسان اوس هم په خپلو عبادتخايونو کښې پرانه دي (صوامع او ديار د راهبانو د عبادتخايونو نومونه دي) بيا يې کریم ﷺ د ايت شريف دا جمله فرانت کړه چې: ﴿ وَرَهْبَانِيَّةُ ابْنَدُ نَوَهَا ۱﴾

۱. په ﴿فَمَا رَعَوْهَا حَقَّ رِعَائِهَا﴾ کښې دپه اشاره ده چې څه وخت وروسته په راهبانو کښې داسې خلک وموندل شوه چې عبادتخايي يې په فسقخانو باندې بدلې کړې^۱، که څوک په همدې ارتباط غواړي چې ډېر مثالونه يې ولولي نو ځينو اوږدو کتابونو ته دي مراجعه وکړي^۲ چې په پوره تفصيل يې ورکړی دی.

ز که څوک وايي چې په نصاراوو باندې څه باعث وه چې رهبانيت ته يې لاس واچاوه او په پای کښې د ناکامۍ سره مخامخ شوه؟

مونږ وايو چې په هغوی باندې اصلي باعث دا وه چې په همدغه رهبانيت سره يې د جهاد څخه خپلې اوږې سپکې کړې^۳. او دغه ډول تکلفي عبادت يې د جهاد قائم مقام وباله چې په همدې رهبانيت باندې به د الله ﷻ رضامندي حاصله کړو. د همدې کبله يې کریم ﷺ د رهبانيت په مقابل کښې په جهاد باندې ډېر زور اچولی دی. د بڼه ولساحت دپاره يې لاندې حدیثونه ولولي:

اول «بُعِلْتُ بِالْإِسْلَامِ حَتَّى يُغْبِذَ إِلَهُ لَا شَرِيكَ لَهُ وَحُلَّ رِزْقِي تَحْتَ ظِلِّ رُفْحِي»^۴ يعني زه په تورې سره مبعوث کړی شوی يم ترڅو چې يوازې د الله ﷻ عبادت وکړی شي چې هېڅ شريک نه لري. او زما روزي زما د نېرې د سوري لاندې گرځولې شوې ده (چې د غښتونو څخه عبارت ده).

دوهم «لِكُلِّ لَبِي رَهْبَانِيَّةٍ وَرَهْبَانِيَّةٍ هَذِهِ أَلَمَةُ الْجِهَادِ فِي سَبِيلِ اللَّهِ عَزَّ وَجَلَّ»^۵ يعني هر يوه پيغمبر ته (په يو شکل کښې) رهبانيت وه او د دغه اُمت رهبانيت د في سبيل الله جهاد څخه عبارت دی.

هېر مونه شي

۳. هېر مونه شي چې په ﴿فَمَا رَعَوْهَا حَقَّ رِعَائِهَا﴾ کښې د ﴿فَمَا رَعَوْهَا﴾ مستتر ضمير ټولو راهبانو ته د اکثريت په ملحوظ راجع دی. نو د همدې کبله ذکره شوې جمله د ﴿فَنَاتَيْنَا الدِّينَ ؕ آمَنُوا مِنْهُمْ أَخْرَهُمْ ۚ وَكَثِيرٌ مِنْهُمْ فَاسِقُونَ ۶﴾ په جملې سره تعقيب شوې ده يعني نو مونږ د راهبانو څخه هغو کسانو ته اجرونه ورکړه کومو چې په تاباندې ايمان راوړی دی او د خپل دين په بنياد يې ستا رسالت قبول کړی دی، خو د راهبانو اکثريت فاسقان دي چې نه يې په عيسی ﷺ باندې حقاني ايمان راوړی دی او نه يې د خپل رهبانيت څه پروا ساتلې ده او بالاخره نه يې په تاباندې ايمان راوړی دی.

(۱) تفسير القاسمي ج ۱۶ ص ۶۰

(۲) تفهيم القرآن ج ۵ ص ۲۵

(۳) تفسير ابن کثير ج ۴ ص ۲۱۶

(۴) مسند احمد بن حنبل ج ۲ ص ۳۰۹

(۵) مسند احمد بن حنبل ج ۴ ص ۵۳۰

يَا أَيُّهَا الَّذِينَ آمَنُوا اتَّقُوا اللَّهَ وَآمِنُوا بِرُسُولِهِ يُؤْتِكُمْ كَفْلًا مِّنْ رَّحْمَتِهِ وَتَجْعَلْ لَّكُمْ نُورًا تَمْشُونَ بِهِ وَيَغْفِرَ لَكُمْ وَاللَّهُ غَفُورٌ رَّحِيمٌ ﴿٥٢﴾ لَّيْلًا يَعْلَمُ أَهْلُ الْكِتَابِ إِلَّا يَفْقَهُونَ عَلَى شَيْءٍ مِّنْ فَضْلِ اللَّهِ وَأَنَّ الْفَضْلَ بِيَدِ اللَّهِ يُؤْتِيهِ مَن يَشَاءُ وَاللَّهُ ذُو الْفَضْلِ الْعَظِيمِ ﴿٥٣﴾ ﴿

[۲۸] (د اهل الكتابو څخه) ای هغو کسانو کومو چې (به محمد ﷺ باندې) ایمان راوړی دی، تاسو د الله ﷻ څخه وډار شئ (دار ته ادامه ورکړئ)، او د همدې ﷻ په پیغمبر ﷺ باندې ایمان راوړئ (ورباندې کلک شئ)، ترڅو الله ﷻ تاسو ته د خپل رحمت څخه دوه برخې درکړي او (هم) درته داسې رڼا درکړي چې (د قیامت په ورځ به) پرې مزل (او تلل) کوي، او (بلاآخړه) مغفرت به هم درته وکړي. او الله ﷻ ډېر ښونکی (او) ډېر مهربان دی.

[۲۹] (ذکر شوي درېگونې نعمتونه به) د دې دپاره (درکړي) چې ترڅو اهل الكتاب (کافران) پوه نه شي (داسې عقیده ونه کړي) چې یقیناً شان دا دی چې محمد ﷺ او محمدي امت د الله ﷻ د فضل څخه په هېڅ شي قدرت نه لري (هیڅ شي ورسره نشته بلکې ټولې ښېګڼې زمونږ سره دي)، او (هم) د دې دپاره چې هغوی عقیده خپله کړي چې، یقیناً ټول فضل د الله ﷻ په (بلا کیف) لاس کېږي دی (او) زمونږ په لاس کېږي هیڅ شي نشته، هغه چا ته یې ورکوي کوم ته یې اراده وشي او الله ﷻ د ډېر لوی فضل خاوند دی (فضل یې په یوې ډلې پورې ځانګړی نه دی).

توضیحات او د مطلب خلاصه

۱- مفسرین کرام د دغو ایتونو په تفسیر کېږي په لاندې دوه وولویو ډلو ویشلی شوي دي:
الف ځینې مفسرین کرام وايي چې په ﴿يَا أَيُّهَا الَّذِينَ آمَنُوا﴾ کېږي د آخر الزمان امت ټول مؤمنان مخالف کېږي شوي دي^۱، یعنې ای محمدي امت، تاسو د الله ﷻ څخه ډارېدلو او د ده ﷻ په پیغمبر (محمد ﷺ) باندې ایمان راوړلو ته ادامه ورکړئ، ترڅو الله ﷻ د خپل رحمت څخه تاسو ته دوه برخې درکړي او هم درته د قیامت په ورځ رڼا درکړي چې په وړاندې به مو خغلی او بالاخره ترڅو تاسو ته مغفرت هم درکړي، چې همدې ﷻ غفور او رحیم دی.

ب ځینې نور علماء کرام وايي چې ذکر شوی خطاب اهل الكتابو ته متوجه دی^۲، یعنې ای هغو کسانو کومو چې په موسی ﷺ او هم په عیسی ﷺ باندې ایمان راوړی دی، تاسو د الله ﷻ څخه وډار شئ او د ده ﷻ په پیغمبر (محمد ﷺ) باندې هم ایمان راوړئ، ترڅو د خپل رحمت دوه برخې او د قیامت د ورځې رڼا او مغفرت درېواړه درکړي، چې همدې ﷻ غفور او رحیم دی.

۱- البحر المحیط ج ۱۰ ص ۱۱۶
۲- تفسیر القرطبي ج ۱۷ ص ۲۶۶

تبصره

۲۔ مونږ ته ذکر شوي دواړه تفسیرونه په زړه پوري نه برېښي، لومړی د دې کبله چې د اجرې رحمت د دوه وو برخو د ورکړې وعده خو ټول محمدي امت ته نه ده ورکړه شوې، بلکې هغو کسانو ته ورکړه شوې ده کوم چې د اهل الكتابو څخه په آخر الزمان پیغمبر ﷺ باندې ایمان راوړي په همدغې وعده باندې په [القصص ۵۴] ایت کې صراحت نازل شوی دی چې مونږ د همدغه ایت لاندې همدا موضوع په یوه حدیث سره ښه پوره روښانه کړې ده والحمد لله.

دوهم تفسیر راته ځکه په زړه پوري نه برېښي چې په قرآن کریم کې د اهل الكتابو څخه په ﴿يَا أَيُّهَا الَّذِينَ آمَنُوا﴾ سره تعبیر صورت نه نیسي بلکې دغه ډول تعبیر د محمدي امت په مؤمنانو پورې ځانګړی دی د هغوي څخه په ﴿يَا أَهْلَ الْكِتَابِ﴾ یا د دې په امثالو سره تعبیر نازل شوی دی زمونږ په نظر - والله اعلم - ذکر شوی خطاب هغو مؤمنانو ته راجع دی کوم چې د اهل الكتابو د جملې څخه په ایمان مشرف شوي وي، کومو ته چې په وړاندېنۍ [الحديد: ۲۷] ایت کې اشاره شوې ده نو حاصل به یې داسې راوڅرګړي چې ای هغو کسانو چې د اهل الكتابو څخه دي او په محمد ﷺ باندې یې ایمان راوړی دی اتاسو د الله ﷻ څخه د ډارېدلو او د ده ﷻ په پیغمبر (محمد ﷺ) باندې ایمان راوړلو ته ادامه ورکړئ ترڅو - (تر آخره پورې).

ایا دلته د "لا" توری زاند دی؟

۳۔ د ﴿لَيْلًا يَعْلَمُ أَهْلُ الْكِتَابِ أَلَا يَقْدِرُونَ عَلَىٰ شَيْءٍ مِّنْ فَضْلِ اللَّهِ وَأَنَّ الْفَضْلَ بِيَدِ اللَّهِ يُؤْتِيهِ مَن يَشَاءُ﴾ په تفسیر کې هم علماء کرام په دوه وو ډلو وېشلي شوي دي چې مونږ د هرې ډلې د تفسیر خلاصه په لاندې ډول سره د الله ﷻ په توفیق لیکو

الف: د ځینو مفسرینو کرامو د تفسیر مهم ټکي دا دي^(۱)

اول: په ﴿لَيْلًا يَعْلَمُ﴾ کې د "لا" توری زاند دی څه معنی نه لري، ته به وایې چې "لَيْلًا" نازل شوی وي، لکه چې د عبد الله بن عباس رضی الله عنهما څخه همدغسې قرائت روایت شوی هم دی^(۲).

دوهم: د ﴿أَلَا يَقْدِرُونَ﴾ کلمات د ﴿لَيْلًا يَعْلَمُ﴾ دپاره مفعول واقع شوي دي، او مستتر ضمیر پکې اهل الكتابو ته راجع دی.

درېم: د ﴿وَأَنَّ الْفَضْلَ﴾ کلمات د ﴿لَيْلًا يَعْلَمُ﴾ کلمې په مفعول ﴿أَلَا يَقْدِرُونَ﴾ باندې عطف دی یعنې ای مؤمنانو! ایمان ته د ادامې ورکولو په صورت کې به تاسو ته د رحمت دوه برخې او هم نور او مغفرت درکړی شي ترڅو اهل الكتاب (چې په ایمان نه دي مشرف شوي) پوه شي (او غنبد خپله کړي) چې دوی د الله ﷻ د فضل څخه په هېڅ شي باندې هم قدرت نه لري چې چا ته یې ورکړي.

(۱) روح المعاني ج ۲۷ ص ۱۹۳ - أضواء البيان ج ۷ ص ۸۱۶

(۲) المحرر الوجيز ج ۱۵ ص ۲۳۲

اویا یی د چا څخه بیرته واخلي، او ترڅو پوه شي چې د الله ﷻ ټول فضل یوازې د همدې ﷻ په لاس کې دی، هغه چا ته یې ورکوي کوم ته یې چې اراده وشي، نو اهل الکتاب به د خپلې دعوي په غلطۍ باندې پوه شي چې وایي مونږ د الله ﷻ غوره بندگان یاستو او ټولې بېګنې یوازې په مونږ پورې اختصاص لري او بس.

ب. د ځینو نورو مفسرینو کرامو د تفسیر مهم بنیادونه دا دي^۱

اول: په ﴿لَيْسَ يَكُنْ لَهُ كُفْيٌ﴾ کې د "لا" توری زائد نه دی چې معنی ونه لري

دوهم: په "أَنْ لَا يَقْدِرُونَ" کې د "أَنْ" توری د "أَنْ" څخه مخفف کړی شوی دی او اسم یې د شان

مقدر ضمیر دی، ته به وایي چې "أَنْ لَا يَقْدِرُونَ" نازل شوی دی

درېم: د "لَا يَقْدِرُونَ" مستتر ضمیر محمد ﷺ او د ده په اجابتی امت ته راجع دی

څلورم: د ﴿وَأَنَّ الْفَضْلَ بِيَدِ اللَّهِ﴾ کلمات د مقدر فعل دپاره مفعول واقع شوي دي چې مونږ ترې

په "وَلْيَتَّقُوا" سره تعبیر کولی شو.

یعنې ای د اهل الکتابو څخه تازه ایمان راوړونکو! الله ﷻ تاسو ته د رحمت دوه برخې او نور او مغفرت د دې دپاره درکوي چې غیر مسلمان اهل الکتاب پوه نه شي او عقیده خپله نه کړي چې محمد ﷺ او امت یې د الله ﷻ د فضل څخه په یوه شي هم قدرت نه لري او هیڅ برخه یې ترې په لاس کې نشته. او هم د دې دپاره چې هغوی عقیده خپله کړي چې ټول فضل خاص د الله ﷻ په لاس کې دی او هر چا ته یې چې اراده وشي هغه ته یې ورکوي، حال دا چې هغوی پکې هیڅ لاس وهنه نه شي کولی لکه چې خیال کوي او خپلو ځانونو ته د غوره بندگانو لقب ورکوي.

تبصره

۴- مونږ ته همدغه دوهم تفسیر په زړه پوری برېښي، ځکه چې په لومړي تفسیر کې د "لا" په توري باندې د زائد (بې معنی) حکم کړی شوی دی، او په کار ده چې د امکان تر حده پورې د قرآن کریم په یوه توري باندې هم دغسې حکم ونه کړی شي، والله ﷻ اعلم وعلمه اکمل واتقن.

د الله ﷻ په توفیق د "الحديد" سورت د پښتو ترجمې او تفسیر په ختمېدلو سره اوه ویشتمه سپاره

هم پای ته ورسېده، والحمد لله ﷻ.

اللَّهُمَّ اجْعَلْنَا مِنَ الدِّينِ نَوَاتِبِهِمْ مِنْ فَضْلِكَ الْعَظِيمِ، آمِينَ يَا رَبُّ الْعَالَمِينَ.

۱۴۲۴/۱۲/۱۸ هـ ق = ۱۳۸۲/۱۱/۲۰ هـ ش

المجادلة (٥٨)

سریزه

۱۔ په دغه سورت باندې د "المجادلة" نوم ایښودلی شوی دی او په همدې نامه باندې د نورو سورتونو څخه جدا کړی شوی دی، چې په لاندې دوه وو ډولونو سره ورباندې تلفظ کېږي:

الف: یو د "د" په زور سره. په دې تلفظ کېنې د مصدر صیغه ګرځي او په جګړه کولو سره

معنی کېږي.

ب: دوهم تلفظ یې د "د" توری په زېر سره دی، چې اسم فاعل مونث جوړېږي او د جګړه کوونکې ښځې معنی ورکوي، همدغه دوهم تلفظ د لومړنې تلفظ په نسبت معروف دی^(۱).

۲۔ د دې سورت ټول ایتونه دوه ویش (۲۲) دي^(۲).

۳۔ د دې سورت د کلماتو شمېر څلور سوه او درې اویاوو (۴۷۳) ته رسېږي^(۳).

۴۔ او د جرفونو شمېر یې یو زر اوه سوه او دوه نوي (۱۷۹۲) تورو ته پورته شوی دی^(۴).

۵۔ که څه هم د دې سورت په مدینیتوب کېنې څه اختلاف شته دی مګر تقریباً په اتفاق سره ټول ایتونه یې مدني دي او د هجرت څخه وروسته نازل شوي دي^(۵).

۶۔ د دې سورت اکثرې محتویات عملي احکام تشکیلوي خو په لاندې موضوعاتو او داسې نورو باندې پکېنې ډېر ټینګار شوی دی:

الف: د ظهار پورې اړوند د جاهلیت د زمانې عادت ختمول او د کفاري تجویزول.

ب: د نبي کریم ﷺ او د نورو مؤمنانو سره د ادابو مراعات کول.

ج: د منافقانو او اسلام دښمنه ټولنو د عاداتو څخه ځان بچ ساتل او تعلقات ورسره پرې کول.

۷۔ هغه سورت (الحديد) مکي سورت وه او د اکثریت په لحاظ یې په عقیدوي احکامو پورې تعلق درلود، او دا سورت (المجادلة) مدني سورت دی او د اکثریت په ملحوظ د عملي احکامو سره تړاو لري، او پوره واضحه ده چې د دغو دواړو ډولونو احکامو تعلق د نوک او اورۍ غونډې نه بلېدونکي مثال لري، بلکې عمل په عقیده باندې مرتب دی، نو ته به وایې چې دا سورت د هغه سورت نتیجه ده.

بِسْمِ اللَّهِ الرَّحْمَنِ الرَّحِيمِ

﴿قَدْ سَمِعَ اللَّهُ قَوْلَ الَّتِي تُجَادِلُكَ فِي زَوْجِهَا وَتَشْتَكِي إِلَى اللَّهِ وَاللَّهُ يَسْمَعُ تَحَاوُرَكُمَا﴾

(۱) روح المعاني ج ۲۸ ص ۲

(۲) تفسیر الطبري ج ۲۸ ص ۲

(۳) تفسیر الخازن ج ۶ ص ۱۹۴

(۴) الباب في علوم الكتاب ج ۱۸ ص ۵۱۳

(۵) المحرر الوجيز ج ۱۵ ص ۴۳۴

المجادلة (۵۸)

إِنَّ اللَّهَ سَمِيعٌ بَصِيرٌ ﴿٥٨﴾ الَّذِينَ يُظَاهِرُونَ مِنْكُمْ مِنْ نِسَائِهِمْ مَا هُنَّ أُمَّهَاتُهُمْ إِنْ أُمَّهَاتُهُمْ إِلَّا اللَّائِي وَلَدْنَهُمْ وَإِنَّهُمْ لَيَقُولُونَ مُنْكَرًا مِنَ الْقَوْلِ وَزُورًا وَإِنَّ اللَّهَ لَعَفُوفٌ غَفُورٌ ﴿٥٩﴾ وَالَّذِينَ يُظَاهِرُونَ مِنْ نِسَائِهِمْ ثُمَّ يَعُودُونَ لِمَا قَالُوا فَتَحْرِيرُ رَقَبَةٍ مِنْ قَبْلِ أَنْ يَتَمَاسًا ذَلِكَُمْ تَوْعَظُونَ بِهِ ۚ وَاللَّهُ بِمَا تَعْمَلُونَ خَبِيرٌ ﴿٦٠﴾ فَمَنْ لَمْ يَجِدْ فَصِيَامُ شَهْرَيْنِ مُتَتَابِعَيْنِ مِنْ قَبْلِ أَنْ يَتَمَاسًا فَمَنْ لَمْ يَسْتَطِعْ فإِطْعَامُ سِتِّينَ مِسْكِينًا ذَلِكَ لِيُتَّقُوا بِاللَّهِ وَرَسُولِهِ ۚ وَتِلْكَ حُدُودُ اللَّهِ وَلِلْكَافِرِينَ عَذَابٌ أَلِيمٌ ﴿٦١﴾

د ډېر مهربان (او) ډېر با رحمہ الله ﷻ په نامه.

[۱] يقيناً الله ﷻ د هغې مېرمنې خبره واورېده (او قبوله يې کړه) کومې چې ستا سره د خپل ځاوند په باره کښې جگړه کوله او الله ﷻ ته يې خپله پرېشان حالې وړاندې کوله، حال دا چې الله ﷻ ستاسو دواړو بحث (او خبرې اتري) اورېدلې (او دا ځکه چې) يقيناً الله ﷻ ډېر ښه اورېدونکی (او) ډېر ښه بينا دی (نو دغه حکم يې نازل کړ).

[۲] هغه کسان کوم چې ستاسو د جملې څخه د خپلو ښځو (مېرمنو) څخه اظهار وکړي، نو مېرمنې يې خپلې مورگانې نه دي (په اظهار سره يې مورگانې نه ګرځي) د دغو (کسانو) مورگانې نه دي مګر هغې ښځې دي کومو چې دوی زېږولي دي او يقيناً دغه (کسان) چې دي هرومرو دوی د وينا څخه نااشنا او دروغ خبره وايي او بې شکه الله ﷻ ضرور ډېر عفوه کوونکی (او) ډېر ښونکی دی.

[۳] او هغه کسان کوم چې د خپلو ښځو (مېرمنو) څخه (په يوه کلام سره) اظهار وکړي (او) بيا همغه کلام ته (په ماتولو سره) بهرته ورګرځي (ترڅو فوت شوی شي بيا ترلاسه کړي) نو (په دوی باندې) د مېرمنې او ځاوند د تماس نيولو (جنسي ارتباط) څخه مخکښې د يوې رقبې (غلام يا وينځې) ازادول (واجب) دي.

(ای مؤمنانو!) دغه (د ازادولو حکم) چې دی تاسو ته پرې (د الله ﷻ د پلوه د زجر په توګه) پند درکولی کېږي (نو تاسو ته په کار دي چې په عمل کښې يې پياده کړئ)، او الله ﷻ په هغو کارونو باندې خبردار دی کوم چې تاسو يې (روژه) کوئ.

[۴] نو هر څوک چې (غلام يا وينځه) ونه مومي (چې ازاده يې کړي) نو (په هغه باندې) د مېړه او مېرمنې د تماس نيولو (جنسي ارتباط) څخه مخکښې دوه مياشتې پرلپسې (پيوسته) روزې نيول (واجب) دي.

نو هغه څوک چې ونه توانيږي (چې دوه مياشتې پرلپسې روژه ونيسي) نو (په هغه باندې) شپېتو

سکینانو ته (په مړه کېده) خواړه ورکول (واجب) دي
دغه (د کفارې حکم) د دې دپاره (په تاسو باندې واجب وگرځولی شو) چې تاسو په الله ﷻ او د
ﷺ په پیغمبر ﷺ باندې ایمان راوړئ (خپل ایمان ته ورباندې ادامه ورکړئ)
او دغه (ذکر شوي احکام) د الله ﷻ حدود دي (تاسو ترې تجاوز مه کوئ او د کفارو په لارو مه
ځئ، او (دا ځکه چې) د کفارو دپاره (د الله ﷻ په نزد) دردناک عذاب (ټاکلی شوی) دی.

ارتباط او شان نزول

- ۱- وړاندېنی سورت په ۱۱ وَاللَّهُ ذُو الْفَضْلِ الْعَظِيمِ باندې تمام شوی وه او د دې سورت په
لومړیو ایتونو کېنې د همدغه لوی فضل یوه مثال ته اشاره شوې ده چې په شان نزول کېنې لږ څه
واضحې شوی دی.
- ۲- د دې ایتونو په شان نزول کېنې محدثینو کرامو زبنت ډېر احادیث روایت کړي دي چې ځینو
مفسرینو کرامو راغونډ کړي دي^(۱)، خو مونږ د ام المؤمنین عائشې رضی الله عنها د روایت د لنډ مطلب
په ذکر باندې اکتفاء کوو^(۲) او څو وضاحتونه ورباندې وراضافه کوو، هغه دا چې
الف: د جاهلیت په زمانه کېنې د خپلې ماندینې سره ظهار کول - چې ان شاء الله ﷻ په
توضیحاتو کېنې یې وضاحت راوړان دی - قطعي طلاق گڼل کېده، چې رجوع کول ورته په قطعي
صورت سره ممکن نه وه^(۳).
- ب: په اسلام کېنې چې د ظهار کومه لومړنۍ واقعه پېښه شوې وه هغه د اوس بن الصامت رضی الله عنه د
ظهار واقعه ده^(۴).
- ج: د دغه صحابي رضی الله عنه د خپلې ماندینې سره - چې د تره لور یې وه او خوله بنت ثعلبه رضی الله عنها
نومېده - په څه موضوع خبره ترڅه شوه او په نتیجه کېنې یې مخاطبه کړه چې «أَلَيْتَ عَلَيَّ كَظْفَرِ أُمِّي»
یعنې ستا شا په ماباندې د خپلې مور د شا غوندې شوه. یا په بل عبارت: ته په ماباندې د خپلې
مور په شان ابدی حرامه یې.
- د: ذکره شوې ماندینه د خپل خاوند په خطاب ډېره خپه شوه او سمدستي نبي کریم ﷺ ته ورغله
او ټوله قیصه یې ورته ټکي په ټکي بیانې کړه، چې ای د الله رسول! ماته شرعي فیصله راکړه چې
زما او د خاوند ترمنځ جدایی رامنځته نه شي.
- ه: عائشه رضی الله عنها (ام المؤمنین) وایي چې زه د همدې کوتې په یوه کونج کېنې ناسته وم، د دغې
بې بي رضی الله عنها خبرې مې چندان وانه ورېدلې چې څه غواړي، خو په عین وخت کېنې ذکر شوي څلور

۱- الدر المنثور ج ۸ ص ۷۱
۲- مستد احمد بن حنبل ج ۱۰ ص ۳۷۱: سنن النسائي ج ۲ ص ۱۰۷
۳- تفسیر القرطبي ج ۱۷ ص ۲۷۰
۴- تفسیر ابن کثیر ج ۴ ص ۳۲۰: تفسیر القاسمي ج ۱۶ ص ۶۶

واړه ایتونه آن تر ه غداث الیم په پورې نازل شوه او موضوع روښانه شوه چې هغې د ظهار په هکله فیصله غوښتله، او دا فیصله الله ښه نازل کړه چې د قیامت تر ورځې به ترې ټول مؤمنان گټه پورته کوي نو حاصل یې داسې راڅیږي:

د مطلب خلاصه

ای پیغمبره! بسم الله کړه او خپل امت ته د الله ښه د لوی فضل یو مثال قرائت کړه.

۱- یقیناً الله ښه د هغې ښځې خبرې واورېدې او د هغې سوال او زاری یې قبولې کړې کوم چې ستا سره د خپل خاوند په هکله جگړه کوله او خپله پوښتنه یې ستا په حضور کې تکراروله. حال دا چې هغې په عین وخت کې خپل احتیاج الله ښه وړاندې کاوه، چې ای الله! د خپلې مهربانۍ او د خپل فضل د مخې په خپل پیغمبر باندې داسې حکم نازل کړه چې زه د خپل مېرمن (خاوند) څخه جدا نه شم.

۲- ای پیغمبره! ستا او د ذکرې شوې زنانه ترمنځ چې کومو خبرو اترو صورت ونیوه هغه ټولې الله ښه واورېدلې او دا ځکه چې الله ښه واورېدونکی دی او هم ډېر ښه بینا دی، چې د محتاجاتو سوالونه اوري او احتیاجات یې گوري، نو په همدې هکله یې یوه فیصله بیان کړه چې: قیامت تر ورځې پورې ترې ټول مؤمنان گټه پورته کړي هغه دا چې:

۳- ای مؤمنانو! کوم کسان چې ستاسو د جملې څخه د خپلو مېرمنو څخه ظهار کوي او هغوی ته د خپلو مورگانو سره په تحریم کې تشبیه ورکوي، نو هغوی یې په همدغې تشبیه سره مورگانې نه ګرځي او نه یې په حقیقت کې مورگانې دي. د ظهار کوونکو مؤمنانو مورگانې نه دي مګر ده زنانه دي کومو چې دوی حقیقتاً زېږولي دي، نه هغه مېرمنې کومې چې دوی په خپلو خانو باندې په تحریم کې د خپلو حقیقي مورگانو سره تشبیه کړې دي، او تشبیه یې د خپلو مورگانو لپاره ورکړی دی.

لنډه دا چې مورولي او زوی ولي د خولې خبره نه ده ترڅو ورباندې حقیقي تحریم مرتب شي. هو! دا یوه بده (نامعقوله) او دروغ خبره ده چې باید د دغې خبرې قائلین مجازات کړي شي، خو الله ښه ډېر عفوه کوونکی او ډېر ښښونکی دی نو د همدې کبله یې د دغه حکم د نزول څخه وړاندې ظهار کوونکی عفوه کړی دی او په ورستيو ظهار کوونکو باندې یې کفارې فرض کړې ده ترڅو ورته د گناه مغفرت وکړي شي، هغه دا چې:

۴- کوم کسان چې د خپلو مېرمنو څخه ظهار وکړي او د خپلو مورگانو سره یې په تحریم کې تشبیه کړي او بیا خپلې خبرې ته ورګرځي ترڅو یې ماته کړي او د منځه یې یوسي، نو هغوی دې کفارې ورکړي ترڅو د دروغین قول د گناه څخه خلاص شي، کفارې یې دا ده:

الف هغوی دې د خپلو مېرمنو سره د تماس (جنسي ارتباط) د نیولو څخه وړاندې یو غلام او یا یوه وینځه ازاده کړي، په هغوی باندې دغه کار واجب دی.

ای مؤمنانوا تاسو ته په دغه حکم سره پند درکول کېږي، دا کار ستاسو دپاره خیر دی او دا ځکه چې الله ﷻ ستاسو په ټولو کړو وړو باندې خبردار دی

ب: نو ستاسو څخه چې څوک غلام یا وینځه نه موندل کوي ترڅو یې ازاده یا ازاد کړي (توان یې نه لري) حال دا چې خپلې مېرمنې ته یې د ظهار کلمات اورولي وي او اراده هم لري چې خپله خبره ماته کړي او بېرته یې واخلي، نو په هغوی باندې پرلپسې دوه میاشتې روزه نیول لازم دي البته د هغه څخه وړاندې چې ظهار کوونکي د خپلې ظهار کړی شوي ښځې سره جنسي ارتباط ونیسي.

ج: نو کوم ظهار کوونکي سړي چې نه د غلام یا وینځې د ازادولو توان لري او فقیر وي او نه دوه میاشتې پی درپی روزې نیولی شي چې بډا یا مزمن مریض وي، هغوی دې شپېتو تنو مسکینانو ته خوراک ورکړي، او دوه وخته دې په گېډه ماره کړي

نو په ذکر و شوو درېوو صورتونو کې په ذکر شوي ترتیب سره ظهار کوونکي د گناه څخه خلاصېږي او د دروغین کلام مخنیوی یې کېدلی شي

۵- ای مؤمنانوا الله ﷻ ذکر شوی حکم او ذکره شوي تشریع د دې دپاره تاسو ته درنازل کړ ترڅو تاسو په الله ﷻ او د ده ﷻ په پیغمبر باندې خپل ایمان ته ادامه ورکړئ او ذکر شوی حکم په عمل کېنې پیاده کړئ. او دا ځکه چې ذکر شوي کفاراتي احکام د الله ﷻ حدود دي چې د همدغه ﷻ د پلوه ټاکلی شوي دي، تاسو ته په کار دي چې د دغو حدودو څخه تېری ونه کړئ

هوا څوک چې د دغو الهي حدودو څخه ورتهېږي او مراعات یې نه ساتي نو هغوی د کفارو عادت خپل کړی دی او د کفارو دپاره دردناک عذاب ټاکلی شوی دی، نو څوک چې د کفارو په لاره تگ کوي هغه به هم د دردناک عذاب سره مخامخ شي که څه هم دانسي به نه وي، البته دا په هغه وخت کې چې د حدود الله ﷻ څخه تجاوز یې حلال نه وي گڼلی

توضیحات

۱- د ﴿قَدْ سَمِعَ اللَّهُ﴾ الآية- په تفسیر کېنې لاندې ټکو ته توجه په کار ده:
الف: د ﴿قَدْ سَمِعَ اللَّهُ﴾ کلمه د «قَدْ لَقِيَ اللَّهَ» معنی ورکوي لکه چې په لمانځه کېنې د «سَمِعَ اللَّهُ لِمَنْ حَمِدَهُ» هم همدغه معنی ده^{۱۱}. یعنې الله ﷻ د جگړه کوونکې ښځې خبره واورېده او قبوله یې کړه چې د قرآن کریم په نازلولو سره یې ورته جواب ورکړ

ب: د کومې ښځې څخه چې په دې مقام کېنې په «أَلَّتْ» سره کنایې تعبیر نازل شوی دی د هغې په نامه کېنې علماء کرام اختلاف لري خو یوه غټه ډله علماء کرام- چې په سر کېنې یې عبدالله بن عباس رضی الله تعالی عنهما واقع دی- وایي چې د هغې نوم خوله بنت ثعلبه رضی الله عنهما وه^{۱۲}.

ج: د ﴿تَجِدُكَ﴾ کلمه د «جَدَّال» څخه اشتقاقه شوې ده، د نوموړې ښځې جگړه او جدال دا وه

^{۱۱} تفسیر البغوي ج ۴ ص ۳۰۴

^{۱۲} الدر المنثور ج ۸ ص ۷۱

چې خپله موضوع یې نبي کریم ﷺ ته په مکرر ډول وړاندې کوله چې: ای د الله رسول! زما خاوند خبر طلاق نه دی ذکر کړی، هغه د طلاق اراده نه درلوده او داسې نور. خو نبي کریم ﷺ به ورته په جواب کښې ویل چې: «مَا أَرَاكَ إِلَّا حُرْمَتٍ عَلَيْهِ وَلَمْ أَوْفِرْ فِي شَأْنِكَ بِشَيْءٍ»^(۱) یعنې زه تا نه گورم مگر داسې چې ته په خپل خاوند باندې حرامه شوې یې، ستا په شان کښې زه په هیڅ شي باندې نه یم مامور شوی. د: په ﴿فِي زَوْجِهَا﴾ کښې د ذکر شوې ښځې مېړه ته اشاره ده، چې علماء کرام یې په نامه کښې اختلاف لري خو اکثریت وايي چې د ده نوم اوس بن الصامت ؓ وه^(۲) چې د خپلې ښځې د تر زوی کېده.

ه: ذکرې شوې بي بي رفات خپله پرېشانحالي الله ﷻ ته داسې وړاندې کوله چې: «اللَّيْمُ إِنِّي مِنْهُ صَبِيَّةٌ إِنِ ضَمَمْتُهُمْ إِلَيَّ ضَاعُوا وَإِنْ ضَمَمْتُهُمْ إِلَيَّ جَاءُوا»^(۳) یعنې ای الله! یقیناً ماته د خپل خاوند څخه ماشومان اولادونه دي، که زه یې خپل خاوند ته ضمیمه کړم (هغه ته یې پرېږدم) نو ضائع او بی خدمته به شي او که خپل ځان ته یې ضمیمه کړم نو وږي به شي (نفقه یې اشکال لري).

ظهار څه معنی؟

۲- په ﴿الَّذِينَ يُظَاهِرُونَ مِنْ بَنَاتِهِمْ﴾ کښې د ﴿يُظَاهِرُونَ﴾ کلمه د "ظهار" لکه "نیتاب" څخه اشتقاقه شوې ده، او مونږ د الله ﷻ په توفیق د [الأحزاب: ۴] ایت لاندې د ظهار د کلمې شرعي تعریف لیکلی دی چې: "ظهار" په شریعت کښې دېته وايي چې څوک خپله منکوحه مخاطبه کړي چې: "أَلَيْتَ عَلَيَّ كَظَهْرِ أُمِّي" یعنې ته په ماباندې داسې حرامه یې لکه د خپلې مور شا. یا په بل عبارت: تا سره جنسي ارتباط نیول په ماباندې داسې حرام دي لکه چې د خپلې مور سره جنسي ارتباط راباندې حرام دی.

خو په دې مقام کښې ورباندې د ضرورت په بنیاد لاندې مطالب ورافاضافه کوو:

الف: ظهار کول یوازې د مور سره په تشبیه پورې اختصاص نه لري بلکې ټولې ابدې حرامې ښځې پکښې یو برابرې دي او په تشبیه سره یې شرعي ظهار تحقق مومي، لکه خور، لور او داسې نورې. ب: همدارنگه په شرعي ظهار کښې د ظهر (شا) ذکر ضرور نه دی، بلکې د محرمې ښځې د ټول بدن او یا د هغه اندام سره تشبیه هم ظهار گڼل کېږي په کوم سره چې د ټول بدن څخه د کنایې په توګه تعبیر صورت نیسي، لکه سر، څټ او داسې نور.

ج: د شرعي ظهار احکام او هم د همدغه ظهار د کفارې مسائل ځینو مفسرینو کرامو^(۴) راغونډ کړي دي خو اصلي مرجع یې د فقهي کتابونه دي چې مربوط ټول بحثونه او د کفارې په شمول ټول

(۱) تفسیر المغوي ج ۴ ص ۳۰۴

(۲) روح المعاني ج ۲۸ ص ۲

(۳) البحر المحیط ج ۱۰ ص ۱۲۱

(۴) تفسیر المظهر ج ۹ ص ۲۰۹ - ۲۲۰: تفسیر العاؤون ج ۶ ص ۱۹۶، ص ۱۹۹

اخلاقات پکښې نه پوره شرحه شوي دي. نو هیله ده چې هملته مراجعه وکړې شي چې داته راځلولي یې څه ضرور نه دي.

د 'عود' معنی

۳- په ۱۱ لَمْ يَعُوذُونَ لِمَا قَالُوا ۖ كُنِيَ د ۱۲ يَعُوذُونَ ۖ کلمه د 'عود' لکه 'قول' ۱۳ څخه اشتقاق شوي ده چې د بیرته وگرځېدلو معنی ورکوي خو په دې مقام کې مفسرینو کړاښ په ګڼو معنویو سره تفسیره کړې ده چې تقریباً اورو معناو ته رسېږي ۱۴. کومه معنی چې موږ ته پخپله بریښي ده هغه په لاندې ټکو کې راخلاصه کوو ۱۵.

الف 'عود' په خپله معنی باندې پاتې دی چې 'بیرته وگرځېدل' دي.

ب په ۱۱ لِمَا قَالُوا ۖ کُنِيَ د 'ل' توری د 'إلى' معنی ورکوي چې جاره حرفونه یو د بل په ځای استعمالېږي.

ج د 'فما' کلمه د هغه کلام څخه کنایې ده په کوم باندې چې شرعي ظهار انعقاد موندلی و. د د 'بالتقص' کلمات ورسره مقدر دي، نه به وایې چې داسې یې نزول موندلی دی چې 'ثُمَّ يَعُوذُونَ إِلَىٰ مَا قَالُوا بِالتَّقْصِ' یعنې کوم کسان چې د جبار مېرمنو څخه په څه کلام سره شرعي ظهار نه صورت ورکړې او بیا همدغه کلام ته په نقص او ماتولو سره بیرته وگرځي په اصطلاح خپله خبره بیرته اخلي نو هغوی دې په هغه ترتیب سره کفار وگرځي کوم چې په ایتونو کې څارل شوي دي.

۱۶ إِنَّ الَّذِينَ يُخَادُونَ اللَّهَ وَرَسُولَهُ كُتِبُوا كَمَا كُتِبَ الَّذِينَ مِنْ قَبْلِهِمْ وَفَذَلَّلْنَا آيَاتِ يَنْتَضِرُ وَلِلْكَافِرِينَ عَذَابٌ مُهِينٌ ﴿٥٠﴾ يَوْمَ يَبْعَثُهُمُ اللَّهُ جَمِيعًا فَيُنَبِّئُهُمْ بِمَا عَمِلُوا أَمْخَضَهُ اللَّهُ وَنَسُوهُ وَاللَّهُ عَلَىٰ كُلِّ شَيْءٍ شَهِيدٌ ﴿٥١﴾ أَلَمْ تَرَ أَنَّ اللَّهَ يَعْلَمُ مَا فِي السَّمَوَاتِ وَمَا فِي الْأَرْضِ مَا يَكُونُ مِنْ نَجْوَى ثَلَاثَةٍ إِلَّا هُوَ رَابِعُهُمْ وَلَا خَمْسَةٍ إِلَّا هُوَ سَادِسُهُمْ وَلَا أَدْنَىٰ مِنْ ذَلِكَ وَلَا أَكْثَرُ إِلَّا هُوَ يَعْلَمُ أَيْنَ مَا كَانُوا ثُمَّ يُنَبِّئُهُمْ بِمَا عَمِلُوا يَوْمَ الْقِيَمَةِ إِنَّ اللَّهَ بِكُلِّ شَيْءٍ عَلِيمٌ ﴿٥٢﴾

(۵۱) بښنا هغه کسان کوم چې د الله ﷻ او د ده ﷻ پیغمبر د حدودو په مقابل کې حدود (او احکام) وضعه کوي (او غواړي چې خپل حدود او احکام ورباندې غالب وگرځوي) دوی (په عذاب

۱۴. تفسیر القرطبي ج ۱۷ ص ۲۸۰ زاد المسیر ج ۷ ص ۳۱۷
۱۵. تفسیر ابن السکون ج ۸ ص ۲۱۶

الله

سره) دليل (او خوار) کړی شوی دی، لکه څنگه چې هغه کسان دليل کړی شوي وه کوم چې د الله
لخواه وړاندې (تېر شوي) دي.

او يقيناً مونږ د خپلو حدودو او احکامو د الهات دپاره، څرگند دلايل (او براهين) نازل کړي دي.
او د (تولو) کافرانو دپاره (په دنيا او عقيدي دواړو کښې) سپکوونکي عذاب (تاکلي شوي) دي.
[۶] هغه ورځ (پاده کړه) چې الله ﷻ (پکښې) ټول کفار د قبرونو څخه را اوچت کړي نو الله ﷻ
بې په هغو کارونو سره خبر کړي کوم به چې (په دنيا کښې) عملي کړي دي.

(او دا ځکه چې) الله ﷻ د کفارو ټول کړه وړه د شمېر لاندې راوستلي استازي دي او کفار به
کړي دي او الله ﷻ په هر شي باندې حاضر دی (چې هيڅ شي ترې نه شي مخامخ گرځېدلی).

[۷] ايا ته نه وينې (ته نه پوهېږي) چې يقيناً الله ﷻ به هغو مخلوقاتو باندې پوهېږي کوم چې به
اسمانونو کښې دي او په هغو مخلوقاتو باندې هم کوم چې به ځمکو کښې (موجود) دي.

(نو د همدې کبله) د درېوو کسانو هيڅ پټ راز نه موجودېږي مگر الله ﷻ به د علم په لحاظ
خلورم دی، او نه د پنځو کسانو (هيڅ پټ د راز مجلس موجودېږي) مگر الله ﷻ به د علم په

لحاظ) شپږم دی، او نه د دغه (عدد) څخه کم او نه (ترې) زيات (عدد) د راز مجلس تحقق مومي
مگر الله ﷻ (د علم په لحاظ) ورسره دی، په هر ځای کښې چې راز کوونکي (شودا کوونکي) وي.

بيا به يې د قيامت په ورځ په هغو کړو وړو باندې خبر کړي کوم چې دوی (راز کوونکي) به
عملي کوي، (ځکه چې) يقيناً الله ﷻ په هر شي باندې پوه دی.

د مطلب خلاصه

په دې ايتونو کښې د وړاندېني متصل ايت مضمون تعقيب شوی دی چې حاصل يې داسې
راخېږي چې:

ای پيغمبره! د حدود الله په هکله په خپل امت باندې څه نور مطالب هم قرانت کړه هغه دا چې

۱- يقيناً کوم کسان چې د الله ﷻ او د ده ﷻ د پيغمبر سره دښمني او مقابله کوي او غواړي چې

په نبوت باندې يې خاورې واړوي، او کوم کسان چې زور لگوي ترڅو خپل بشري حدود د الله ﷻ او

د ده ﷻ د پيغمبر ﷺ په حدودو باندې غالب وگرځوي او د منځه يې ورباندې يوسي، هغوی داسې

خوار او دليل کړی شوي دي لکه څنگه چې د دوی څخه وړاندېني کسان خوار او دليل کړی شوي

دي البته چې کله يې د نبوت او حدود الله په مقابل کښې دښمني غوره کړه، او دا ځکه چې مونږ

څرگند دلايل نازل کړي دي چې نه څوک په نبوت باندې سترگې پټولې شي او نه څوک حدود الله ﷻ
په دائمي توگه د منځه وړلی شي. په دې باندې علاوه، دغو کفارو ته په آخرت کښې د الله ﷻ په نړۍ
سپکوونکي عذاب ټاکلی شوی دی چې ډېر ژر ورسره مخامخ کېدونکي دي.

۲- ای پيغمبره! کفارو ته هغه ورځ ورپاده کړه چې کله الله ﷻ دوی ټول د قبرونو څخه راپورته

کړي او د حساب کتاب دپاره يې په خپل حضور کښې ودروي، نو په دغې ورځ کښې به يې په هغو

اعمالو باندې خبر کړي کوم چې دوی په دنيا کښې کړي دي

۲- کفارو خو خپل اعمال او خپل کره وړه هېر کړي دي او خیال کوي چې د هیڅ جنایت نه دي مرتکب شوي، خو الله ﷻ د دوی ټول کره وړه او ټول جنایات د شمېر لاندې راوستلي دي او برسېره به خپل ازلي علم باندې په اعمالنامو کېنې یې هم مکرمو پرېستو لیکلي دي. او دا ځکه چې الله ﷻ په هر شي باندې حاضر دی او هیڅ شی ترې غیاب نه شي خپلولی چې علم ورباندې ونه لري.

۴- ایا ته نه گوري او ته نه پوهېږې چې:

الف: بې شکه الله ﷻ په هغو ټولو موجوداتو باندې پوهېږي او د ده ﷻ د علم څخه غیاب نه شي موندلی، کوم چې په اسمانونو کېنې موجودیت لري او کوم چې په ځمکو کېنې شتون لري.

ب: د درېوو کسانو هیڅ شوری موجودیت نه شي موندلی مگر الله ﷻ د هغوی سره د علم په لحاظ څلورم دی، او نه د پنځو نفرو شوری موجودیت شي مگر الله ﷻ یې د علم په لحاظ شپږم دی او بالاخره نه د ذکر و شوو عددونو څخه په لږ عدد سره او نه په زیات عدد سره شوری تحقق مومي مگر الله ﷻ د علم په لحاظ ورسره معیت لري. برابره خبره ده چې شوری کوونکی په پټ ځای کېنې شوری ته ناست وي او یا په ښکاره ځای کېنې.

ج: نو ایا د دې خبرې امکان شته چې د الله ﷻ د علم څخه دې په اسمانونو او یا په ځمکو کېنې څه شی پتوالی خپل کړی شي؟

۵- بیا به الله ﷻ د خپل علم په مطابق د قیامت په ورځ ټول خلک په خپلو هغو کړو وړو خبر کړي کومو ته یې چې په دنیا کېنې عملي بڼه ورکړې وي، چې تا دا کړي دي او ستا کره وړه دا دي نو نن ورځ خپله اعمالنامه پخپله ولوله.

۶- لنډه دا چې یقیناً الله ﷻ په هر شي باندې په کامله توګه پوه دی او هیڅ شی ترې پټون او غیاب نه شي خپلولی.

توضیحات

۱- په ﴿كُتِبُوا كَمَا كُتِبَ﴾ کېنې د ﴿كُتِبُوا﴾ دواړه کلمې د ﴿كُتِبَ﴾ لکه «ضَرْبٌ» څخه اشتقاقې شوې دي، «كُتِبَ» د یوه شي ذلیل ګرځولو او په عذاب سره نیولو ته ویل کېږي^(۱). یعنې هر څوک چې د الله ﷻ او د ده ﷻ د ښمنۍ ته ولاړ وي او بشري احکام د الهي احکامو په ځای قانمول غواړي، نو هغوی به د الله ﷻ د پلوه ذلیل کړی شي او په عذاب باندې به ونیول شي لکه چې د پخوانیو سره همدغه چال چلند صورت نیولی دی، لکه فرعون او نور.

سوال جواب

۲- که څوک وایي: د څه حکمت په بنیاد الله ﷻ په ﴿مَا يَكُونُ مِنْ نَجْوَى ثَلَاثَةٍ إِلَّا هُوَ رَافِعُهُمْ وَلَا خَمْسَةٍ إِلَّا هُوَ سَادِسُهُمْ﴾ کېنې د درې کسيزې او پنځه کسيزې شوری په ذکر باندې

صراحت نازل کر، حال دا چې د ﴿وَلَا أُدْنِي مِنْ ذَلِكَ وَلَا أَكْثُرُ﴾ إِلَّا هُوَ مَعْبُودٌ ۖ كَلِمَاتٌ تُولَوْنَ شُورًا كَبِيرًا ته شامل دي چې هرڅو کسيزه وي؟^(۱)

مونږ وايو: د دغه سوال د جوابولو دپاره علماوو کرامو ډېر جوابونه کړي دي^(۲)، د مثال په توګه الف: په درې کسيزې او پنځه کسيزې شوراګانو باندې د دې کبله صراحت شوی دی چې ايتونو د نزول په وخت کې منافقانو همدغه ډول شوراګانې کولې ترڅو مؤمنان غوښتونکي کړي او په تشویش کې بې وچوي^(۳).

د همدې جواب تائيد دهغه شان نزول څخه هم لاس ته راځي کوم چې د [المجادلة: ۸] ايت په هکله وروسته راوړان دی.

ب: که څه هم شوری په دوه کسانو سره هم صورت نيولی شي مګر لومړی مناسب عدد ورته درې کسان دي^(۴)، ته به وايې چې دوه کسان مدعيان دي او درېم کس ورته حکم او فيصله کوونکی دی دغه درې کسيزه ډله په يوه حديث کې نبي کریم ﷺ د سفر دپاره هم مناسبه بنودلې ده چې «وَالثَّلَاثَةُ رَكْبٌ»^(۵) يعنې د سفر دپاره مناسب ټولګی درې کسان دي چې په ښه ډول سره خپل احتیاجات پوره کولی شي او د خطراتو مخه نيولی شي. او دوهم مناسب عدد د شوری دپاره پنځه کسان دي، ته به وايې چې څلور کسان مدعيان دي او پنځم کس ورته خبره فيصله کوونکی دي.

هېر مونه شي

۳- هېر مونه شي چې دغه ايت شريف په کوم کې چې بحث روان دی د الله ﷻ د علم په بيان سره شروع شوی دی چې ﴿أَلَمْ تَرَ أَنَّ اللَّهَ يَعْلَمُ مَا فِي السَّمَوَاتِ وَمَا فِي الْأَرْضِ﴾ او د همدغه ﷻ د علم په بيان سره ختم شوی دی چې ﴿إِنَّ اللَّهَ بِكُلِّ شَيْءٍ عَلِيمٌ﴾. نو ټولو مفسرينو کرامو په اتفاق سره په ﴿إِلَّا هُوَ مَعْبُودٌ﴾ کلمه کې د معيت څخه علمي معيت مراد کړی دی او هېچا ترې مکاني معيت نه دی مراد کړی^(۵).

همدغه مطلب ته د [الحديد: ۴] ايت لاندې هم څه اشاره شوې ده، وَالْحَمْدُ لِلَّهِ ﷻ.

﴿أَلَمْ تَرَ إِلَى الَّذِينَ هُوُوا عَنِ النَّجْوَى ثُمَّ يَعُودُونَ لِمَا هُوُوا عَنْهُ وَيَتَنَجَّوْنَ بِالْإِنَّمِ وَالْعُدْوَانِ وَمَعْصِيَةِ الرَّسُولِ وَإِذَا جَاءُوكَ حَيَّوْكَ بِمَا لَمْ يُحَيِّكَ بِهِ اللَّهُ وَيَقُولُونَ فِي

(۱) التفسير الكبير ج ۲۹ ص ۲۶۵

(۲) تفسير الكشاف ج ۴ ص ۴۹۰

(۳) المحرر الوجيز ج ۱۵ ص ۴۴۲ تفسير القاسمي ج ۱۶ ص ۷۴

(۴) مسند احمد بن حنبل ج ۲ ص ۶۱۲، ص ۶۷۱

(۵) تفسير ابن كثير ج ۴ ص ۳۲۲

أَنْفُسِهِمْ لَوْلَا يُعَذِّبُنَا اللَّهُ بِمَا نَقُولُ حَسْبُهُمْ جَهَنَّمُ يَصْلَوْنَهَا فَبِئْسَ الْمَصِيرُ ﴿٢٨﴾ يَتَأْتِيهَا الَّذِينَ ءَامَنُوا إِذَا تَنَجَّيْتُمْ فَلَا تَتَنَجَّوْا بِالْأَثْمِ وَالْعُدْوَانِ وَمَعْصِيَتِ الرَّسُولِ وَتَتَنَجَّوْا بِالْبِرِّ وَالتَّقْوَىٰ وَاتَّقُوا اللَّهَ الَّذِي إِلَيْهِ تُحْشَرُونَ ﴿٢٩﴾ إِنَّمَا النَّجْوَىٰ مِنَ الشَّيْطَانِ لِيَحْزُرَ الَّذِينَ ءَامَنُوا وَلَيْسَ بِضَارِّهِمْ شَيْئًا إِلَّا بِإِذْنِ اللَّهِ وَعَلَى اللَّهِ فَلْيَتَوَكَّلِ الْمُؤْمِنُونَ ﴿٣٠﴾

[۸] ایا ته هغو کسانو ته نه گوري کوم چې د (مؤمنانو په ضد) د پټو جرگو څخه منعه کړې شوي وه (او) بیا همغو جرگو ته (په دوامداره توګه) ورګرځي د کومو څخه چې منعه کړې شوي وه او (د) استمرار په توګه) په ګناه سره او (هم) په تجاوز (ظلم) او د پیغمبر څخه په عصیان سره پټې جرګې کوي، او (برسېره په دې) کله چې تاته درشي نو په هغو (الفاظو) سره تاته تحیه (تحفه) وړاندې کوي په کومو سره چې الله ﷻ پرې تاته تحیه (تحفه) نه ده درکړې (ستا په شریعت کېنې یې نه دي ټاکلي) او (په عین وخت کېنې) په خپلو خانونو (زړونو) کېنې وایي چې: الله ﷻ د هغو (الفاظو) په سبب مونږ ولې نه معذبوي کوم چې مونږ یې وایو (که بالفرض دا په حقه پیغمبر وی نو مونږ به الله ﷻ ضرور معذب ګرځولي وی).

جهنم د همدغو دپاره کافي دی چې ور داخل به شي، نو (جهنم) د بېرته ور ګرځېدلو د بېرته ځای دی. [۹] ای هغو کسانو کومو چې ایمان راوړی دی! کله چې تاسو پټې جرګې کوی نو (د منافقانو غوندې) په ګناه او تجاوز (ظلم) او (هم) د پیغمبر ﷺ څخه په عصیان (نافرمانی) سره جرګې مه کوی، او په نېکیو او تقوی سره جرګې وکړی، او د هغه الله ﷻ څخه وډار شی چې خاص همده ﷻ ته به ور حشر کړی شی (چې کله د حساب کتاب دپاره قیامت قائم کړی شي).

[۱۰] یقیناً د منافقانو پټې جرګې د دې کبله د شیطان د پلوه صورت نیسي ترڅو هغه کسان غمژن (او خپه) کړي کومو چې ایمان راوړی دی حال دا چې (پټې خبرې) مؤمنانو ته د هېڅ شي ضرر نه شي رسولی مګر د الله ﷻ په اجازه (او امر). او خاص په الله ﷻ باندې دې نو مؤمنان توکل وکړي (او د هغوی په پشپسکو باندې دې نه خپه کېږي).

شان نزول او ارتباط

۱- د عبد الله بن عباس رضی الله عنهما د قول په بنیاد ذکرې شوی اولنی ایت د یهودانو او منافقانو په هکله نازل شوی دی چې په خپلو منځو کېنې به یې پشپسکی کاوه او سترګونه به یې وهل ترڅو صحابه کرام په تشویش کېنې واچوي. نبي کریم ﷺ د دې کار څخه منعه کړه خو دوی ترې منعه نه شوه او خپل عادت ته یې ادامه ورکړه.^(۱)

(۱) زاد المسیر ج ۷ ص ۲۲۰

۲۔ په دې ایتونو کښې د وړاندېني متصل ایت مضمون د مثالونو په ضمن کښې ښه پوره تشریح شوی دی چې چې الله ﷻ د علم د حیثه په هر یوه مجلس کښې حضور لري او هیڅ راز ترې پټ نه شي پاتې کېدلی. نو حاصل یې داسې راخېږي:

د مطلب خلاصه

ای پیغمبره! الله ﷻ د هر مجلس او هرې یوې شوری سره علمي معیت لري او د منافقانو او یهودانو ټول مجلسونه ورته هم معلوم دي نو:

۱۔ ایا ته هغو کسانو ته نه گوري کوم چې ستا د پلوه د پټو مجالسو څخه او د مؤمنانو په ارتباط د پېسېکو او سترگکونو څخه منعه کړې شوي وه، چې مؤمنانو ته تشویش مه وراچوئ او خپل دغه خاصیت پرېږدئ، خو ذکر شوي کسان بیا خپل خاصیت ته په دوامداره توګه ورتاوېږي او بیابیا د هغو جنایاتو مرتکب گرځي د کومو چې پخوا مرتکب گرځېدلي وه، خو د الله ﷻ څخه یو جنایت هم نه شي پټولی. د مثال په توګه:

۲۔ یهودان او منافقان نورو پټو مجالسو ته هم صورت ورکوي چې هغه تاته معلوم نه دي خو الله ﷻ ورباندې کامل علم لري، هغه دا چې د دغو کسانو پټې شوراګانې د گناهونو په موضوعګانو کښې صورت نیسي، چې د جنایت پټي یې ورباندې درنېږي، او هم په دې باره کښې چې په مؤمنانو باندې تجاوز او تېری وکړي او د پیغمبر ﷺ څخه مخالفت او عصیان خپل کړي او ادامه ورکړي.

۳۔ ای پیغمبره! هغوی چې کله تاته د سلام سوغات او تحفه وړاندې کوي نو داسې سوغات درته وړاندې کوي کوم چې چې الله ﷻ نه دی مشروع کړی او ته یې ورباندې نه یې مخاطب کړی، بلکې هغوی د مشروع سوغات په شکل کښې تا په غیر مشروع سوغات او تحفه باندې مخاطب گرځوي، او وایي چې "الْأَمُ عَلَيْكَ" یعنې په تاباندې دې مرګ وي.

خو په عین وخت کښې په خپلو زړونو کښې او په خپلو پټو مجالسو کښې یو تربله وایي چې که بالفرض محمد ﷺ رښتیاڼی پیغمبر وی نو هرومرو او ضرور به په دغه غیر مشروع سوغات سره الله ﷻ مونږ معذب کړي وی، کله چې مونږ د دغه تحقیر او توهین سره سره نه معذبوې نو معلومه شوه چې نوموړی د نبوت په دعوه کښې دروغژن دی.

۴۔ ای پیغمبره! د الله ﷻ په نزد هر شي په خپل ټاکلي وخت سره صورت نیسي، نو که مونږ هغوی د دغه تحقیر او توهین په سبب په دنیا کښې معذب ونه گرځوو نو د آخرت عذاب خو به په مخکښې دی چې د دوزخ څخه عبارت دی. دغه دوزخ ورته کافي او مناسب دی چې د قیامت په ورځ به هلته ور داخل شي او د نجات لاره به ترې مونده نه کړي، نو دغه دوزخ د بېرته ورگرځېدلو ډېر بد ځای دی.

۵۔ ای مؤمنانو! تاسو د منافقانو او یهودانو عادت او خاصیت مه خپلوئ او نه خپلولو ته یې ادامه ورکړئ. نو په همدې بنیاد کله چې تاسو پټ مجلس کوئ او پټو شوراګانو ته صورت ورکوئ نو الف: د گناهونو مجالس مه کوئ او په خلکو باندې د ظلم او تیري مجالس مه جوړوئ او بالاخره:

د پیغمبر د عصیان په مجالسو کښې مه کینی او د اسلام په ضد پلانونه مه سازوی.
 ب: تاسو د نېکۍ مجالس جوړ کړی او د الله ﷻ د تقوی په هکله سره کینی او په همدې باره
 کښې یو تربله مشورې ورکړی او پلانونه جوړ کړی.
 ۶- ای مؤمنانو! تاسو د هغه الله ﷻ څخه وډار شئ او د عذاب په خپل ځانونه په وقایه کښې
 رږخوئ چې د قیامت په ورځ به ټول ورغونډه کړی شئ او حساب کتاب به درسره وکړي.
 ۷- ای پیغمبره! یقیناً د منافقانو او د اسلام دښمنو ټولنو پټ مجالس او هم پسرېسکي او
 سترگکونه یو شیطاني کار دی چې د شیطان د پلوه ورته ښایسته کړی شوی دی. دغه کار ته انښې
 او جني شیطانونه د دې غرض دپاره صورت ورکوي ترڅو ورباندې مؤمنان غمژن کړي، خو دغه
 کړنلاره مؤمنانو ته د هیڅ شي ضرر نه شي رسولی او نه ورباندې څه نتیجه ترتب موندلی شي مگر
 هله چې د الله ﷻ امر او اذن وشي او بس.
 نو مؤمنانو ته په کار دي چې د دغسې دسیسو په مقابل کښې یوازې په الله ﷻ باندې توکل او
 اعتماد وکړي (همدغه توکل او اعتماد ته ادامه ورکړي).

توضیحات

- ۱- په احادیثو کښې د ﴿وَإِذَا جَاءُوكَ حَيَّوْكَ بِمَا لَمْ يُحَيِّكَ بِهِ اللَّهُ وَيَقُولُونَ فِي أَنْفُسِهِمْ لَوْلَا
 يُعَذِّبُنَا اللَّهُ بِمَا نَقُولُ﴾ کلمات ډېر ښه تفسیر شوي دي. لاندې مثالونه یې ولولئ:
 الف: نبي کریم ﷺ فرمایلي دي چې: «إِنَّ الْيَهُودَ إِذَا سَلَمُوا عَلَيْكُمْ يَقُولُ أَحَدُهُمُ السَّامُ عَلَيْكُمْ فَقُولُوا
 غَلَبْتُكُمْ»^(۱) یعنې یقیناً کله چې په تاسو باندې یهودان سلام اچوي نو یو نفر (سلام اچوونکی) یې
 وایي چې په تاسو باندې دې مرگ وي. نو (کله یې چې په تاسو باندې دغه ډول سلام واچاوه) نو
 تاسو (ورته په جواب کښې) ووايست چې په تاباندې دې مرگ وي.
 ب: د عبد الله بن عمرو ؓ څخه روایت دي چې یهودانو به نبي کریم ﷺ ته (د سلام علیک په
 عوض) د 'سام علیک' تحفه وړاندې کوله او د خپلو ځانونو سره به یې ویلې چې (که بالفرض
 محمد ﷺ پیغمبر وی نو الله ﷻ مونږ د هغو کلماتو په ویلو سره ولې نه معذبوي په کومو سره چې
 مونږ نوموړی مخاطب گرځوو؟ «فَنَزَلَتْ هَذِهِ الْآيَةُ»^(۲) یعنې دغه ذکر شوی ایت شریف نازل شو او د
 هغوی خبره یې جوابه کړه.
 ج: که څوک وایي: که څه هم د یوه روایت په بنیاد نبي کریم ﷺ یهودانو ته (د تحریف سلام)
 جواب په 'غَلَبْتُكُمْ' سره ورکړی دی^(۳). یعنې مرگ دې په تاسو وي، مگر د بل روایت^(۴) په بنیاد یې

(۱) صحیح مسلم ج ۲ ص ۲۱۳
 (۲) مسند احمد بن حنبل ج ۲ ص ۵۷۸
 (۳) صحیح البخاري ج ۲ ص ۸۹۰
 (۴) صحیح مسلم ج ۲ ص ۲۱۴

هغوی ته په "وَعَلَيْكُمْ" سره جواب ورکړی دی حال دا چې د "و" توری په مشارکت باندې دلالت کوي ته به وايي چې د خپل خان دپاره یې هم د مرگ غوښتنه کړې وي؟! مونږ وايو چې:

اول: د نبي کریم ﷺ په جواب (وَعَلَيْكُمْ) کښې د "و" توری د عطف دپاره نه دی چې په اشتراک باندې دلالت وکړي او اعتراض وارد شي، بلکې د استیناف دپاره دی خو جمله انشائية ده. یعنې او مرگ دې په تاسو باندې وي، نه په مونږ باندې لکه چې تاسو یې غواړئ. همدې جواب ته نبي کریم ﷺ په بل حدیث کښې داسې اشاره کړې ده چې: «إِنَّا نُجَابُ عَلَيْنَا وَنَا يُجَابُونَ عَلَيْنَا»^(۱) یعنې یقیناً زموږ سوال د هغوی په ضد قبلېدلی شي او د هغوی سوال زموږ په ضد نه شي قبلېدلی.

دوهم: په "وَعَلَيْكُمْ" کښې د "و" توری د استیناف دپاره دی او همدغه کلمات د مقدري مبتدا (وَعَلَيْكُمْ السَّامُ) په ملحوظ خبریه جمله ده. یعنې مرگ په تاسو باندې هم واقع کېدونکی دی، که زه مړ شم - لکه چې تاسو یې غوښتنه کوئ - نو تاسو به ژوندي پاتې شئ؟ د: ﴿لَمْ تُحْيِكَ﴾ دواړه کلمې د "تَحْيَة" څخه اشتقاقې شوې دي او مونږ د الله ﷻ په توفیق د [النساء: ۸۶] ایت لاندې دغه کلمه (تَحْيَة) ډېره ښه تحلیلې کړې ده، او هم مو هلته د یوه حدیث په رڼا کښې واضحې کړې ده چې شرعي تحیه او تحفه د "السَّلامُ عَلَيْكُمْ" څخه عبارت ده. په دې باندې علاوه په همدغه مطلب باندې الله ﷻ صراحت هم نازل کړی دی چې: ﴿قُلِ الْحَمْدُ لِلَّهِ وَسَلَامٌ عَلَى عِبَادِهِ الَّذِينَ اصْطَفَى﴾ [النمل: ۵۹] یعنې او (ای پیغمبره!) ووايه چې ټولې ستاینې الله ﷻ پورې مختصې دي او هم د الله ﷻ په هغه بندګانو باندې سلام دی کوم چې همدغه ﷻ (د نبوت دپاره) غوره کړی دی.

شیطاني جرګه

۲- په ﴿إِنَّمَا النَّجْوَى مِنَ الشَّيْطَانِ لِيَحْزُرَ الَّذِينَ ءَامَنُوا﴾ کښې هغه جرګه شيطان ته منسوبه کړې شوې ده کومې ته چې د مؤمنانو د خپه کولو او غمژن کولو په موخه صورت ورکړی شي، لکه چې یو مثال ته یې د ذکر و شوو ایتونو په شان نزول کښې اشاره شوې ده. خو د ایت شریف په عموم کښې لاندې جرګې هم شاملې دي او شیطاني جرګې دي: الف: نبي کریم ﷺ فرمایلي دي چې: «إِذَا كُنْتُمْ ثَلَاثَةً فَلَا يَتَجَاوَى اثْنَانِ دُونَ صَاحِبَيْهِمَا فَإِنْ ذَلِكَ بِحِزْبَةٍ»^(۲) یعنې کله چې تاسو درې کسان ملګري یاست نو دوه کسان دي په غیر د خپل (درېم) ملګري څخه پټې خبرې (پسپسکې) نه کوي او دا ځکه چې دغه کار یې ملګري خپه کوي او غمژن کوي.

(۱) مستند احمد بن حنبل ج ۵ ص ۱۸۷

(۲) صحيح مسلم ج ۲ ص ۲۱۹

ب: هغه پېسې هم شیطاني پېسې او شیطاني جرگه ده چې ذکر شوي دوه ملګري يې په داسې لغت سره ترسره کړي چې درېم ملګري ورباندې نه پوهېږي^{۱۱}.

﴿يَتَأْتِيَ الَّذِينَ ءَامَنُوا إِذَا قِيلَ لَكُمْ تَفَسَّحُوا فِي الْمَجَالِسِ فَأَفْسَحُوا يَفْسَحِ اللَّهُ لَكُمْ ۚ وَإِذَا قِيلَ آنشُرُوا فَأَنشُرُوا ۚ يَرْفَعِ اللَّهُ الَّذِينَ ءَامَنُوا مِنْكُمْ وَالَّذِينَ أُوتُوا الْعِلْمَ دَرَجَاتٍ ۚ وَاللَّهُ بِمَا تَعْمَلُونَ خَبِيرٌ ۝﴾ يَتَأْتِيَ الَّذِينَ ءَامَنُوا إِذَا نَجَّيْتُمُ الرُّسُولَ فَقَدِمُوا بَيْنَ يَدَيْ نَجْوَانِكُمْ صَدَقَةٌ ۚ ذَلِكَ خَيْرٌ لَّكُمْ وَأَطْهَرُ ۚ فَإِنْ لَّمْ تَجِدُوا فَإِنَّ اللَّهَ غَفُورٌ رَحِيمٌ ۝ ءَأَشْفَقْتُمْ أَنْ تُقَدِّمُوا بَيْنَ يَدَيْ نَجْوَانِكُمْ صَدَقْتُمْ ۚ فَإِذَا لَمْ تَفْعَلُوا وَتَابَ اللَّهُ عَلَيْكُمْ فَأَقِيمُوا الصَّلَاةَ وَءَاتُوا الزَّكَاةَ وَأَطِيعُوا اللَّهَ وَرَسُولَهُ ۚ وَاللَّهُ خَبِيرٌ بِمَا تَعْمَلُونَ ۝﴾

[۱۱] ای هغو کسانو کومو چې ایمان راوړی دی! کله چې تاسو ته وویلی شي چې په خپلو مجالسو کې پراخي راولئ (ترڅو نور مؤمنان هم درسره کښي) نو پراخي (پکښي) راولئ (او د امر اجابت وکړئ) چې الله ﷻ ستاسو دپاره (په رزق، قبر، نعمتونو او سینه کې) پراخوالی راولي او کله چې (تاسو ته) وویلی شي چې (د مجالسو څخه) اوچت شی نو اوچت شی (او د امر اجابت وکړئ) چې الله ﷻ ستاسو د جملې څخه هغو کسانو ته کومو چې ایمان راوړی دی او هغو کسانو ته کومو ته چې علم ورکړی شوی دی درجې (او مراتب) اوچت کړي. او الله ﷻ په هغو (کړو وړو) خبردار دی کوم چې تاسو يې (روزمره) کوي (نو موافقه جزا یا سزا به درکړي).

[۱۲] ای هغو کسانو کومو چې ایمان راوړی دی! کله چې تاسو د پیغمبر ﷺ سره مناجات کوئ نو د خپل مناجات څخه مخکښې (د الله ﷻ په لاره کې) څه خیرات وړاندې کړئ. دغه کار ستاسو دپاره ښه گټور او ښه پاکوونکی دی. نو که تاسو (څه مال) ونه موند (چې خیرات يې کړئ) نو الله ﷻ ډېر ښونکی (او) ډېر مهربان دی (په بې خیراته مناجات باندې به مو ونه نیسي).

[۱۳] ایا تاسو د خپل مناجات څخه مخکښې د خیراتونو د وړاندې کولو څخه ډارېږئ (چې په دوامداره توګه به يې ترسره نه کړی شی)؟

نو کله چې تاسو (د خیراتونو تقدیم بدون د ډاره) ونه کړی شو او الله ﷻ درېاندې په رحمت سره رجوع وکړه (ذکر شوی حکم يې درڅخه تخفیف کړ) نو تاسو لمونځونه ودرؤئ او زکاتونه ورکړئ او

(هم) د الله ﷻ او د ره ﷻ د پیغمبر ﷺ اطاعت وکړئ (چې دغه کار ستاسو دپاره په دوامداره توګه بهر ګټور او بهر ښه پاکوونکې دی).

او الله ﷻ بهر ښه خبردار دی (البته) په هغو کړو وړو چې تاسو (پکښې) روزمره لګیا یاست.

شان نزول او ارتباط

۱- د ذکر و شوو درېوو ایتونو د شان نزول په ارتباط مفسرینو لاندې معلومات لیکلي دي^(۱):
الف: خو کسه صحابه کرام ﷺ د نبی کریم ﷺ حضور ته ورغله خو د کیناستلو ځایونه یې موندل نه کړه او د ناستو کسانو د حلقې څخه بهر ولاړ پاتې شوه، نو الله ﷻ اولنی ایت شریف نازل کړ.
ب: ځینو کسانو د نبی کریم ﷺ سره په مناجات کښې اوږد وخت تېراوه حال دا چې خبره به هم چندانې مهمه نه وه، خو نبی کریم ﷺ د خپلو عالي اخلاقو د کبله نه شوه منعه کولی. نو الله ﷻ دوهم ایت نازل کړ.

ج: څرنگه چې د مناجات دپاره د خیرات ورکړه په هغوی باندې درنه تمامه شوه حال دا چې زیات شمېر فقیران وه، نو الله ﷻ درېم ایت نازل کړ او د مناجات دپاره یې د خیرات ورکړه منسوخه کړه.
۲- په وړاندېنيو ایتونو کښې د مناجات او پتو جرګو ادا بڼودلي شوي وه، او په دې ایتونو کښې د یو پلوه په مجالسو کښې د اشتراک ادبونو ته اشاره کېږي او د بله پلوه پکښې خاص د نبی کریم ﷺ سره د مناجات کولو ارشاد نازل شوی دی. نو خلاصه یې داسې راخېږي:

د مطلب خلاصه

ای پیغمبره! د الله ﷻ د پلوه مؤمنان مخاطب کړه او ورته ووايه چې:

۱- ای مؤمنانو! تاسو په ټولو مجالسو کښې او په تېره بیا د نبی کریم ﷺ په مجالسو کښې لاندې ارشادات په عمل کښې پیاده کړئ:

الف: کله چې تاسو ته (د تازه راتلونکو او یا د مجالسو د مشرانو د پلوه) وویلې چې دایره پراخه کړئ چې نورو کسانو ته هم د کیناستلو موقع په لاس ورشي نو تاسو دغه امر په لږ لږ سره قبول کړئ ترڅو الله ﷻ تاسو ته په اجر و نو کښې پراخوالی او ډېروالی راوړي او ښه پرمهانه ثوابونه درکړي.
ب: او که تاسو ته وویل شي چې د مجالسو څخه بالکل اوچت شی او خپل ځایونه نورو ته پرېږدئ نو دغه امر ته هم په لږ لږ سره جواب ورکړئ او قبول یې کړئ. نو په دې صورت کښې به هم الله ﷻ ستاسو د جملې څخه د هغو کسانو مراتب او درجات اوچت کړي کومو چې په اخلاص سره ایمان راوړی دی او هم ورته پوخ علم ورکړی شوی دی. یوازې دغه کسان د قوي ایمان او پوخ علم په ذریعه کولی شي چې تواضع غوره کړي او خپل ځایونه نورو ته خوشې کړي.

یا په بل عبارت د مراتبو او درجاتو لوړوالی په دې باندې نه ترلاسه کېږي چې تاسو د مجالسو

(۱) الدر المنثور ج ۸ ص ۸۳: زاد السیر ج ۷ ص ۳۲۲: تفسیر ابن کثیر ج ۴ ص ۳۲۴: روح المعانی ج ۲۸ ص ۲۵: اجاب النزل للمواحد ص ۲۷۵

المجادلة (۵۸)

په پراخولو کښې هڅه وڼه کړې او نبی کریم ﷺ او یا نورو مشرانو ته ډېر نژدې کښې بلکې دغه کار په قوي ایمان او پوخ علم پورې اړه لري، برابره خبره ده چې تاسو د مجالسو په لرې څنډه کښې قرار ولرئ او که په نژدې څنډه کښې.

ج: لنډه دا چې الله ﷻ ستاسو په ټولو کارونو او کړو وړو باندې خبردار دی نو تاسو چې خپلو عملونو ته په هر کیف سره صورت ورکړئ د هغه مطابق به جزا یا سزا درکړي.

۲- ای موټمانو! تاسو د ایمان په رڼا کښې لاندې ارشاداتو ته هم توجه وکړئ: الف: کله چې تاسو غواړئ چې د پیغمبر ﷺ سره مناجات وکړئ او پټ راز ورسره ترسره کړئ نو مخکښې د هغه څخه څه خیرات وکړئ او بیا په مناجات باندې خپل ځانونه مشرف وگرځوئ. دغه کار ستاسو دپاره بهتر دی او پاکیزه جوړوونکی دی چې د منافقانو د ډلې څخه ورباندې جدا کېږئ او هیڅوک ورباندې د منافقانو گومان نه شي کولی.

ب: هوا که تاسو څه مال نه درلود او مناجات ته مو ضرورت پېښ شو، په دې صورت کښې بدون د مخکښې خیرات څخه هم تاسو ته جائزه ده چې په مناجات باندې مشرف جوړ شئ او دا ځکه چې الله ﷻ ډېر ښوونکی او ډېر مهربان دی.

۳- ای موټمانو! ایا تاسو د مناجات څخه مخکښې د خیرات د ورکړې څخه ډارېږئ؟ ما په بل عبارت کله چې تاسو وډار شوی چې د دغه کار په سرته رسولو کښې به پاتې راشئ او په دوامداره توګه به یې عملي نه کړی شئ (دغه کار ورباندې دروند تمام شو)، او په دې باندې علاوه، کله چې الله ﷻ په تاسو باندې په رحمت سره رجوع وکړه نو ذکر شوی حکم یې منسوخ وگرځاوه او ستاسو اوږدې یې ترې سپکې کړې.

۴- ای موټمانو! نو تاسو ته په کار دي چې په غیر منسوخ احکامو باندې کلک پاتې شئ او زیاته توجه ورته وکړئ. د مثال په توګه:

الف: تاسو خپل لمونځونه ودرؤئ او خپل زکاتونه ورکړئ.

ب: تاسو په دوامداره توګه د الله ﷻ او د ده ﷻ د پیغمبر ﷺ اطاعت ته ادامه ورکړئ او لوړ مراتب او درجات حاصل کړئ.

ج: الله ﷻ ستاسو په هغو ټولو کړو وړو خبردار دی کوم چې تاسو یې په دوامداره توګه په عملي کولو باندې لګیا یاست، نو موافق چال چلند به درسره وکړي.

توضیحات

۱- په ﴿بَنَّا لِلَّذِينَ ءَامَنُوا إِذَا قِيلَ لَكُمْ تَفَسَّحُوا فِي الْمَجَالِسِ﴾ الآية- کښې لاندې ټکو ته توجه په کار ده:

الف: که څه هم د شان نزول په بنیاد د ﴿تَفَسَّحُوا﴾ وینونکي څخه نبی کریم ﷺ مطلب دی او په ﴿الْمَجَالِسِ﴾ کښې د "ال" په توري سره د همدې مجالسو ته اشاره ده، یعنې ای موټمانو! که

تاسو ته د نبي کریم ﷺ د پلوه وویلی شي چي زما په مجالسو کښي پراخوالی او ارتوالی واقع کړی ترڅو تازه راتلونکي مؤمنان هم ستاسو سره اشتراک وکړي او د فیوضاتو څخه استفاده وکړي. نو تاسو د دغه امر اطاعت وکړئ او په عمل کښي یې پیاده کړئ. مگر د ایت شریف مفهوم عام دی چي د قیامت تر ورځي پوري ټولو خبره مجالسو ته شمولیت لري نو د هر چا د پلوه چي په دښي مجالسو کښي د مؤمنانو څخه د پراخوالي غوښتنه وکړي شي په کار دي چي دوی یې اجابت وکړي.

ب: همدې مضمون ته نبي کریم ﷺ اشاره کړې ده چي «مَا يَتَّبِعُ الرَّحُّلُ الرَّحُّلُ بَيْنَ فَجْبِهِ فَيَجُزِّي فِيهِ وَلَكِنْ تَفْشَحُوا وَتَوَسَّعُوا»^۱ يعني یو سړی دې بل سړی د خپل ځای څخه نه ولاړوي چي په جبهه پکښي کښي، مگر تاسو (په مجالسو کښي) پراخي وکړئ او ارتوالی ته پکښي صورت ورکړئ چي نورو ته هم د کیناستلو موقع په لاس ورشي.

ج: په «يَفْشَحُ اللَّهُ لَكُمْ» کښي الله ﷻ د «يَفْشَحُ» په کلمي سره د اجر او ثواب څخه پخپله د عمل په لفظ سره تعبیر نازل کړ، ترڅو په زیات ترغیب باندې دلالت وکړي. يعني که تاسو دغه کار وکړ نو الله ﷻ به ستاسو سيني او قبرونه پراخه کړي او هم به مو په مالونو او جنتي منازلو کښي پراخوالی راولي.

د: دغه ډول تعبیر په ډېرو عملونو کښي صورت نیولی دی. د مثال په توګه، نبي کریم ﷺ فرمایلي دي چي «مَنْ بَنَى مَسْجِدًا لِلَّهِ بَنَى اللَّهُ لَهُ نَيْتًا فِي الْجَنَّةِ بِمِثْلِهِ»^۲ يعني هر څوک چي خاص د الله ﷻ د پاره جومات جوړ کړي نو هغه ته به الله ﷻ د همدغه جومات شونډې کور په جنت کښي جوړ کړي ه: که څوک وايي چي «وَإِذَا قِيلَ اَنْشُرُوا فَاَنْشُرُوا» مضمون دا دی چي که تاسو ته وویلي شي چي د مجالسو څخه اوچت شی او خپل ځایونه نورو کسانو ته پرېږدئ نو دا کار وکړئ (چي الله ﷻ مو درجات اوچت کړي). نو پوښتنه دا ده چي ایا دغه مضمون د وړاندېني (ب) حدیث شریف سره مناقض نه دی چي هیڅوک دې بل څوک د مجلس څخه نه ولاړوي؟

مونږ وايو چي: په ایت شریف کښي د مفهوم په اعتبار د «اَنْشُرُوا» د کلمي ویونکی اولو الامر دی او په حدیث کښي ولاړوونکی سړی عادي سړی دی چي بل څوک اوچت کړي او پخپله هلته کښي همدا مضمون د حدیث شریف د کلماتو څخه په ډاګه څرګندېږي، نو تناقض موجودیت نه لري و: که څوک وايي چي: د څه حکمت په بنیاد الله ﷻ د مجالسو څخه د اوچت کړی شوو کسانو دپاره د «يَرْفَعُ اللَّهُ» د کلماتو په نزول سره د درجاتو د اوچتولو وعده ورکړه؟ مونږ وايو والله ﷻ اعلم. چي څرنگه چي د دغه کار په قبول سره تواضع رامنځته کېږي نو د

تواضع سره د درجاتو لوړوالی ډېر ښه تناسب لري، چې په دغه کار کې توهین نشته بلکې د درجاتو لوړوالی پکې نغښتی دی.

ز: همدې مضمون ته نبي کریم ﷺ په یوه حدیث کې داسې اشاره کړې ده چې: «وَمَا تَوَاضَعُ أَخَذَ بِهَا رَفَعَهُ اللَّهُ»^۱ یعنې او هېڅوک د الله ﷻ دپاره تواضع نه کوي مګر الله ﷻ به یې اوچت کړي (او درجات به یې لوړ کړي).

ح: په دې مقام کې ځینو مفسرینو کرامو د یو چا د احترام دپاره د خایه د پورته کېدو موضوع مطرحه کړې ده، چې ځینې علماء کرام یې جائز ګڼي او ځینې یې ناجائز بولي او بالاخره ځینې ورته په تفصیل قائل دي^۲، که څوک یې د لوستلو شوق لري نو هملته دې مراجعه وکړي چې دلته په راغلولو سره یې کتاب اوږدېږي.

ط: که څوک وایي چې په دې مقام کې د ﴿وَالَّذِينَ أُوتُوا الْعِلْمَ﴾ د کلماتو په نزول کې څه حکمت دی حال دا چې دلته د عالمانو موضوع هیڅ مطرحه نه ده؟

مونږ وایو چې دغه کلمات په ﴿وَالَّذِينَ آمَنُوا مِنْكُمْ﴾ باندې عطف دي^۳ او د زیات اهتمام دپاره کله-کله خاص په عام باندې عطفېږي لکه چې په [البقرة ۹۸] ایت کې د ﴿وَجَنُرِلَّ وَمِیْکَل﴾ کلمات د ﴿وَمَلِیْکَتِیْ﴾ په کلمه باندې عطف دي.

شاید ښه وگورئ چې دلته به ذکر و شو کلماتو د دې کبله نزول موندلی وي چې د مجلس څخه اوچتول او په خای یې بل څوک کېږي په بنیادمانو باندې درانه تمامېږي او توهین ورته برېښي نو تحمل یې نه شي کولی، یوازې هغه کسان دا ډول کار زغملی شي کوم چې د ایمان سره سره د یوهې خاوندان هم وي او کوم چې د تواضع او اطاعت په ګټو باندې پوهېږي او همدارنګه ورته د اخروي درجاتو لوړوالی ارزښت لري.

د مجالسو آداب

۲- په دغو ایتونو کې د مجالسو ادابو ته اشاره شوې ده چې د نبي کریم ﷺ په احادیثو کې ډېر ښه تشریح شوي دي، د وضاحت دپاره لاندې احادیث ولولئ:

الف: په یوه حدیث کې یې فرمایلي دي چې «يَلْبِسِي بِكُمْ أَوْلُو الْأَخْلَامِ وَالْثَنِي»^۴ یعنې ماته دې ستاسو د جملې څخه د عقلمونو او هوښیارو خاوندان نژدې شي.

ب: «إِذَا تَلَاخَى الثَّلَاثُ فَلَا تَجْلِسْ إِلَيْهَا حَتَّى تَسْتَأْذِنَهَا»^۵ یعنې کله چې دوه کسان سره په خپل

۱- صعيح مسلم ج ۲ ص ۳۲۱- جامع الترمذي ج ۲ ص ۲۳
 ۲- تفسير ابن كثير ج ۴ ص ۳۲۵- تفسير القاسمي ج ۱۶ ص ۸۰
 ۳- شرح المصنف ج ۲۸ ص ۲۹
 ۴- صعيح مسلم ج ۱ ص ۱۸۱
 ۵- مسند احمد ج ۲ ص ۴۵۳

منذ کنسې، پښې خبرې کوي نو ته هغوی دواړو ته مه کښه تردې چې د دواړو څخه اجازه واخلي.
ج «لَا يَجْلُ لِلزَّجَلِ أَنْ يَفْرَقَ بَيْنَ الثَّيْنِ إِلَّا بِإِذْنِنَا»^۱ یعنې هېڅ سړي ته روا نه دي چې د دواړو
کسانو ترمنځ جدایي واقع کړي (چې ترمنځ یې کښې) مگر د دواړو په اجازې سره.

سوالونه او جوابونه

۳. په ﴿يَا أَيُّهَا الَّذِينَ آمَنُوا إِذَا تَخَيَّمْتُ الرُّسُولَ﴾ الآية - کښې د سړي په ذهن کښې لاندې پوښتنې
گرځي راگرځي

الف که څوک وايي چې په ﴿بَيْنَ يَدَيَّ نَحْوَلَكُمْ صَدَقَةٌ﴾ کښې د "نجوی" کلمې ته د دوه لاسونو
اضافت شوي دي حال دا چې "نجوی" خو لاسونه نه لري!^۲

موږ وايو چې دلته د ﴿بَيْنَ يَدَيَّ﴾ کلمات د "قبل" د کلمې څخه کنایې دي^۳ او دا ډول استعمال
په عربي کلام کښې شائع دی، نو ته به وايي چې "قبل نَحْوَلَكُمْ" کلمات نازل شوي دي، یعنې د
مناجات څخه مخکښې خیرات وړاندې کړئ

ب که څوک وايي چې څومره صدقه (خیرات) واجب وه چې د مناجات څخه وړاندې باید ورکړی
شوي وي؟

موږ وايو چې د دغه خیرات د اندازې په تعیین کښې نبي کریم ﷺ د علي ﷺ سره مشوره وکړه
چې خلاصه یې دا ده

نبي کریم ﷺ ای علي! ایا بو دینار پس دی؟ دا درته ښه برېښي؟

علي ﷺ خلک د یوه دینار وسته نه لري

نبي کریم ﷺ ایا نیم دینار کفایت کوي؟

علي ﷺ د نیم دینار وسته هم خلک نه شي درلودلی

نبي کریم ﷺ نو څومره خیرات پس دی؟

علي ﷺ فقط یوه اوربښه سره زر خیراتول کفایت کوي

نبي کریم ﷺ یقیناً ته لږ مالي سړی یې (چې لږ خیرات دي وټاکه).

«فَوَرَلْتُ» وَأَشْفَقْتُمْ أَنْ تُقْبِلُوا بَيْنَ يَدَيَّ نَحْوَلَكُمْ صَدَقَاتٍ» الآية قَالَ فَبَيَّ خُفِّ اللَّهُ عَنْ هَذِهِ أَلْفَةً^۴

یعنې نو الله ﷻ دغه ایت نازل کړ، او علي ﷺ ویلي دي چې نو زما په سبب الله ﷻ د دغه ایت څخه
تخفیف وکړ (چې د خیراتونو تقدیم یې منسوخ وگرځاوه).

ج که څوک وايي چې په ایت شریف کښې د ذکر شوي حکم منسوخ گرځېدل د کومو کلمو
څخه څرگندېږي؟

۱. جامع الترمذي ج ۲ ص ۱۰۴

۲. البحر المحیط ج ۱ ص ۱۴۹

۳. جامع الترمذي ج ۲ ص ۱۶۶

مونڊ وایو چې: په دغه تخفیف او نسخ باندې د ﴿وَتَابَ اللَّهُ عَلَيْكُمْ﴾ کلمات دلالت کوي، یعنی او الله ﷻ په تاسو باندې په رحمت سره رجوع وکړه چې ذکر شوي حکم یې منسوخ وگرځاوه او تاسو یې د ډار څخه خلاص کړئ چې پوره به یې نه کړی شی.

د که څوک وایي چې: دغه (ناسخ ایت) د هغه (منسوخ ایت) څخه څومره وخت وروسته نازل شو حال دا چې دواړه ایتونه په تلاوت کښې سره پیوسته دي او ترمنځ یې فاصله نشته؟

مونږ وایو چې: ځینې علماء کرام وایي چې دغه د هغه څخه یو سات وروسته نازل شوی دی او ځینې وایي چې د دواړو ایتونو ترمنځ لس ورځې فاصله ده^(۱)، والله ﷻ اعلم.

د که څوک وایي چې: په ذکر شوي منسوخ حکم باندې (د نسخې څخه مخکښې) چا عمل کړی دی او که د عملي کېدو څخه وړاندې منسوخ ګرځولی شوی دی؟

مونږ وایو چې: که څه هم ځینو مفسرینو کرامو د علي ﷺ د ځولې څخه روایت کړی دی چې په دغه حکم باندې یوازې ما عمل کړی دی او بس^(۲) (چې څه خیرات مې ورکړ او د نبی کریم ﷺ سره مې مناجات ته صورت ورکړ)، مګر ځینې نور مفسرین کرام وایي چې دا روایت کمزوری دی^(۳) او ذکر شوی حکم قبل العمل منسوخ ګرځولی شوی دی، والله ﷻ اعلم.

د که څوک وایي چې: د ذکر شوي حکم په نزول کښې څه حکمت وه حال دا چې په ډېرې توندۍ سره منسوخ وګرځول شو؟

مونږ وایو چې: د دغه حکم حکمتونو ته په ﴿ذَلِكَ خَيْرٌ لَّكُمْ وَأَظْهَرُ﴾ کلماتو سره اشاره شوې ده چې حاصل یې په لاندې ډول راخېږي:

اول: دا کار (د مناجات څخه وړاندې خیرات) بهتر دی چې د یو پلوه د فقیرانو سره مرسته ده او د بله پلوه پکښې د نبی کریم ﷺ د عالي شان تعظیم نغښتي دی.

دوهم: په دې کار سره مخلصان مومنان د منافقانو څخه جدا کېږي، چې منافقان دغه کار ته الدام نه کوي.

درېم: دغه کار د زړونو ښه ډېر پاک ګرځوونکی دی چې په دې شعوري توګه هم د نبی کریم ﷺ د زړونې څخه ورباندې سړی بیج ساتلی کېږي.

څلورم: په دغه کار سره د دنیا خوښوونکی د آخرت د خوښوونکو څخه په ډېره ښه توګه جدا ګرځي.

پنځم: په دغه کار سره مومنان پوه کړی شوه چې د غیرو مهمو مسائلو څخه پرته نبی کریم ﷺ ته تکلیف ورنه کړي.

(۱) الدر المنثور ج ۷ ص ۸۴ المعمر الوجیز ج ۱۵ ص ۴۵۲
(۲) تفسیر العارن ج ۶ ص ۲۰۸: تفسیر الطبری ج ۲۸ ص ۲۰
(۳) تفسیر القرطبي ج ۱۷ ص ۳۰۳

﴿الَّذِينَ تَوَلَّوْا قَوْمًا غَضِبَ اللَّهُ عَلَيْهِمْ مَا هُمْ مِنْكُمْ وَلَا مِنْهُمْ وَيَخْلِفُونَ عَلَى
الْكَذِبِ وَهُمْ يَعْلَمُونَ﴾ ١٠١ ﴿أَعَدَّ اللَّهُ لَهُمْ عَذَابًا شَدِيدًا إِنَّهُمْ سَاءَ مَا كَانُوا يَعْمَلُونَ﴾ ١٠٢ ﴿تَأْخُذُوا أَيْمَانَهُمْ جُنَّةً فَصَدُّوا عَنْ سَبِيلِ اللَّهِ فَلَهُمْ عَذَابٌ مُهِينٌ﴾ ١٠٣ ﴿لَنْ تَغْنِي عَنْهُمْ
أَمْوَالُهُمْ وَلَا أَوْلَادُهُمْ مِنَ اللَّهِ شَيْئًا أُولَٰئِكَ أَصْحَابُ النَّارِ هُمْ فِيهَا خَالِدُونَ﴾ ١٠٤ ﴿يَنْعَثُهُمُ اللَّهُ فَيُخَلِّفُونَ لَهُ كَمَا يَخْلِفُونَ لَكُمْ وَيَحْسَبُونَ أَنَّهُمْ عَلَىٰ شَيْءٍ أَلَا إِنَّهُمْ هُمُ
الْكَاذِبُونَ﴾ ١٠٥ ﴿اسْتَخَوْذَ عَلَيْهِمُ الشَّيْطَانُ فَأَنسَاهُمْ ذِكْرَ اللَّهِ أُولَٰئِكَ حِزْبُ الشَّيْطَانِ
أَلَا إِنَّ حِزْبَ الشَّيْطَانِ هُمُ الْخَاسِرُونَ﴾ ١٠٦ ﴿

[۱۴] ایا نه هغو (منافقانو) ته نه گوري کوم چې د داسې قوم سره دوستي کوي چې الله وړباندې غضب (نار) کړی دی (چې د یهودانو څخه عبارت دی).

(دغه منافقان) دوی نه ستاسو څخه دي (چې په زړه کېسې کفار دي) او نه د يهودانو څخه دي (چې په خولو طيبه کلمه وايي) او (همدارنگه) دوی په داسې حال کېسې په دروغو سوگندونه کوي چې دوی پوهېږي (چې سوگندونه يې په دروغو صورت نيسي).

[۱۵] د منافقانو دپاره الله ﷻ (په دوزخ کېږي) ډېر سخت عذاب تیار کړی دی، (څکه چې) بېلګا دوی چې دې هغه کارونه ډېر بد دي کوم چې دوی لګيا دي کوي یې.

[۱۶] مافغانو جبل سوگندونه د ډال په توگه جوړ کړي دي نو (په همدغو سوگندونو سره) دوی د الله د لارې (خلک) اړوي (او پخپله هم ترې اړي). نو د همدوی دپاره ډېر سپکوونکی عذاب (ټاکلی شوی) دی.

[۱۷] هیڅکله به د دوی څخه خپل مالونه او خپل اولادونه د الله ﷻ (د عذاب) د هیڅ شي مخنیوی ونه کړی شي (چې نجات ورکړي).

دغه ډله (خلک) د اور (دوزخ) اندېوالان دي، چې دوی به په دې (اور) کې د تل دپاره وي [۱۸] هغه ورځ (پاده کړه) چې الله ﷻ (په پکې) ټول منافقان (د قرونو څخه ژوندي) راپورته

کړي (او په خپل حضور کې به یې د حساب کتاب دپاره ودروي، نو دوی به په دغې ورځ کې
الله نه سوځېدونه وځوري (د خپل باطني کفر څخه به انکار وکړي، لکه څنګه چې (نن ورځ) ناموس

نه سوگندونه خوري او د خپلو کفر ياتو څخه انکاري دي. او دوی به (هله هم) گومان کوي ۲۱
يقينا دوی په يوه اکتور، شي باندې (اسند لال نيويکي) دي او گټه به ورته ورسوي.

اڳاء اوسي چي بلينا مافان چي دي همدوي په دبا او آخرت کښي، درو غوښان دي

[۱۹] په منافقانو باندې شیطان سلطه کړې ده نو د الله ﷻ ذکر یې ترې هېر کړی دی (او د خپلې خوښې په لور یې روان کړي دي).
دغه (منافقان) د شیطان ډله ده، اگاهه اوسئ چې یقیناً د شیطان ډله چې ده همدوی زیانکاران (او نارانیان) دي.

ارتباط او د مطلب خلاصه

ډراندې په [المجادلة: ۸] ایت کښې د منافقانو د څه خاصیتونو بیان نازل شوی وه او بیا مؤمنانو ته توصیه شوې وه چې د منافقانو د خاصیتونو څخه ډډه وکړي او په مجالسو کښې د اسلامي ادابو مراعات ته ادامه ورکړي. په دې ایتونو کښې د کلام مخ بهرته د منافقانو حال ته وراړولی شوی دی او څه رڼا ورباندې اچولې شوې ده. نو حاصل یې داسې راخېږي:
ای پیغمبره! ایا ته د منافقانو خاصیتونو او حالتونو ته نه گورې؟ بلکې ورته وگوره او په خپل امت یې قرائت کړه هغه دا چې:

۱- منافقان داسې خلک دي کوم چې د هغو خلکو سره دوستي کوي چې په هغوی باندې د الله ﷻ غضب نازل شوی دی، چې د یهودانو څخه عبارت دي. منافقان د هغو کسانو سره دوستي نه خپلوي په کومو باندې چې د الله ﷻ رحمت نزول موندلی دی، چې تاسو یاست.
۲- دا د یو پلوه، او د بله پلوه منافقان که څه هم په خولو طیبه کلمه وایي خو ستاسو د جملې څخه نه دي چې په زړونو کښې یې کفر غوره کړی دی. همدارنگه دوی که څه هم د یهودانو سره دوستي کوي مگر د هغوی د جملې څخه هم نه دي چې په زړونو کښې یې یهودیت نه دی قبول کړی.
۳- منافقان د خپلو خانونو د تزکیه کولو دپاره په دروغو باندې سوگندونه کوي حال دا چې دوی پوهېږي. یا په بل عبارت: دوی په لا شعوري توگه په دروغو سوگندونه نه خوري بلکې په قصدي توگه یې دغه تگلاره خپله کړې ده.

۴- ای پیغمبره! الله ﷻ د منافقانو دپاره په دنیا او آخرت کښې ډېر سخت عذاب چمتو کړی دی او دا ځکه چې یې شکه هغه کړنلاره ډېره بده ده په کومه باندې چې درې لگیا دي چې عمل پرې کوي.
۵- منافقانو د خپلو سوگندونو څخه د خپلو خانونو دپاره ډالونه جوړ کړي دي ترڅو د یو پلوه ډرباندې د مؤمنانو د تعذیب او جهاد څخه بچ شي او د بله پلوه پرې نور خلک د الله ﷻ د لارې څخه واړوي او د مؤمنانو په منځکښې د لستونې د مارانو غوندې ژوند وکړي، نو د همدې کبله ورته د الله ﷻ په نزد سپکوونکی او رسوا کوونکی عذاب ټاکلی شوی دی، چې د دوزخ په تپه پايه کښې به معذب کړی شي.

۶- د منافقانو څخه به نه د دوی مالونه او نه د دوی اولادونه د الهي عذاب مخه واړوي او په مېش درد به یې ونه خوري، بلکې دغه خلک د دوزخ د اور دانسي ملگري دي چې هلته به پکښې د تل دپاره پاتې وي.

۷۔ ای پیغمبره! کله چې الله ﷻ د قیامت په ورځ ټول منافقان مبعوث کړي او د قبرونو څخه یې راپورته کړي په دغه وخت کې به الله ﷻ ته همدغسې سوگندونه خوري لکه چې نن په دنیا کې ستاسو په وړاندې په سوگندونو لگیا دي او غواړي چې په خپل نفاق باندې پرده واچوي.

نو د قیامت په ورځ به په سوگندونو سره وایي چې مونږ په زړونو کې کفر نه وه غلی کړی بلکې مونږ په دنیا کې سوچه او خالص موثمان وو. دوی به خیال کوي چې سوگندونه به ورته ګټه ورسوي او ګومان به کوي چې د الله ﷻ په نزد هم دروغین سوگندونه څه ګټه رسولی شي.

۸۔ لکه چې نن ورځ منافقان دروغژنان دي او په سوگندونو باندې یې منافقت نه شي پټېدلی همدارنګه به یې د قیامت په ورځ هم ورباندې پټ نه شي کړی. یا په بل عبارت: اګاه اوسې چې یقیناً منافقان په دنیا او په آخرت دواړو کې دروغژنان دي. او دا ځکه چې:

۹۔ په منافقانو باندې شیطان غلبه کړې ده او د خپل تسلط لاندې یې راوستلي دي، نو د الله ﷻ ذکر یې ترې هېر کړي دي، نو د همدې کبله د الله ﷻ په حضور کې هم غواړي چې په سوگندونو سره په منافقت باندې پرده واچوي.

۱۰۔ ای پیغمبره! دغه ډله (کومې چې الله ﷻ هېر کړی دی) همدغه د شیطان ډله ده، او اګاه اوسې چې یقیناً د شیطان ډله چې ده همدا ډله زیانکاره او تاوانی ډله ده چې د همېشه دپاره د تاوان سره مخامخه ده.

توضیحات

۱۔ د ﴿مَا هُمْ مِنْكُمْ وَلَا مِنْهُمْ﴾ کلمات نبي کریم ﷺ ډېر ښه تفسیر کړي دي چې فرمایلي یې دي: «مَثَلُ الْمُنَافِقِ كَمَثَلِ الشَّاةِ الْغَائِرَةِ بَيْنَ الْقَتَمَيْنِ نَعِيرُ إِلَى هَذِهِ مَرَّةً وَإِلَى هَذِهِ مَرَّةً»^(۱) یعنې د منافق حالت د داسې ګډې (مېړې) د حالت په څېر دی چې د دوه وو رمو ترمنځ حیرانه وي، چې یو کړت دغې رمې ته ورځي او بل کړت دغې رمې ته، (د دواړو رمو ترمنځ تاوېږي راتاوېږي).

دروغین سوگندونه

۲۔ د منافقانو د دروغینو سوگندونو ډېرو مثالونو ته په "التوبة" او نورو سورتونو کې اشارې شوې دي خو د مقام په ارتباط یې دلته یو بل مثال هم ولولی، د عبد الله بن عباس رضی الله عنهما په روایت د یوه حدیث لنډ مضمون دی چې:

الف: یوه ورځ یوه شین سترګي سړي ته نبي کریم ﷺ وویل چې: «عَلَّامُ تَشْتَعْنِي أَلْتَ وَأَصْحَابُكَ»^(۲) یعنې ته او ستا ملګري ماته ولې کنخل کوی؟

ب: شین سترګي سړی سمدستي لار او خپل ملګري یې راوستل نو ټولو په یوه خوله په سوگند

(۱) صحیح مسلم ج ۲ ص ۳۷۰

(۲) مسند احمد بن حنبل ج ۱ ص ۷۴۹

سره وینای چې نه مو ته کنه بلې او نه مو دا کار کړی دی
 چ خبر الله ﷻ دغه ایت د یوم یومهم الله ﷻ خبراً فیما یقولون الله ﷻ کما یقولون لکن فی الایه نازل کړ او
 د شین سترګې د دایې سوکندونه یې لکه پې کړه

خود خه معنی؟

۲- په د استخوذ علیهم الشیطان کې کبې د د استخوذ په کلمه اصلاً د خود لکه قول
 غرض استخافه شوی ده او مونږ د الله ﷻ په لوفیق د [النساء ۱۴۱] ایت لاندې لیکلې دي چې خود
 د غارو سوږولو او تېرولو ته وایې یعنې په دغو منافقانو باندې شیطان مسلط دی چې د خپلې
 غوښې په طرف باندې یې ښه تېر روان کړی دی لکه چې څوک اوبیان سوږوي او تېروي
 د د استخوذ په کلمه په همدې معنی سره په یوه حدیث کې هم استعماله شوی ده چې نبی
 کریم ﷺ فرمایې دي «ما من ثلث فی قریه ولا بدوی لا تقوم فیهم الصلاة الا قد استخوذ علیهم الشیطان»^(۱)
 یعنې په ښار یا په بېدیا کې هېڅ درې کسان نه دي چې په دوی کې لمونځ (په جمعه سره) ونه
 درولې شي مګر په هغوی باندې شیطان مسلط دی (او کوم طرف ته یې چې غوښه شي همغسې یې
 سوږوي، نه به وایې چې شیطان یې سپونکی دی او هغوی یې خاړوي دي)

﴿إِنَّ الَّذِينَ يُحَادُّونَ اللَّهَ وَرَسُولَهُ أُولَئِكَ فِي الْأَذَلِّينَ﴾ ۱ ﴿كَتَبَ اللَّهُ لَأَغْلِبَنَّ أَنَا
 وَرُسُلِي﴾ ۲ ﴿إِنَّ اللَّهَ قَوِيٌّ عَزِيزٌ﴾ ۳ ﴿لَا تَجِدُ قَوْمًا يُؤْمِنُونَ بِاللَّهِ وَالْيَوْمِ الْآخِرِ
 يُوَادُّونَ مَنْ حَادَّ اللَّهَ وَرَسُولَهُ وَلَوْ كَانُوا آبَاءَهُمْ أَوْ أَبْنَاءَهُمْ أَوْ إِخْوَانَهُمْ أَوْ
 عَشِيرَتَهُمْ أُولَئِكَ كَتَبَ فِي قُلُوبِهِمُ الْإِيمَانَ وَأَيَّدَهُم بِرُوحٍ مِّنْهُ وَيُدْخِلُهُمْ جَنَّاتٍ
 تَجْرِي مِنْ تَحْتِهَا الْأَنْهَارُ خَالِدِينَ فِيهَا رَضِيَ اللَّهُ عَنْهُمْ وَرَضُوا عَنْهُ أُولَئِكَ حِزْبُ اللَّهِ
 أَلَا إِنَّ حِزْبَ اللَّهِ هُمُ الْمُفْلِحُونَ﴾ ۴

[۲۰] یقیناً هغه کسان کوم چې د الله ﷻ او د ده ﷻ د پیغمبر ﷺ د حدودو په مقابل کې حدود
 او احکام وضعه کوي (او غواړي چې خپلو حدودو او احکامو ته ورباندې غلبه ورکړي) همدغه
 کسان (د الله ﷻ په نزد) د دلیلو خلکو په ډله کې دي (او دا ځکه چې)
 [۲۱] الله ﷻ په لوح محفوظ ازلي کتاب کې لیکلي (او فیصله کړې) ده چې هر ورو ضرور
 به (د او زما پیغمبران غالب وګرځو) (او پری به وموس). چې یقیناً الله ﷻ د هر قوت خاوند (او) د
 کلکې ارادې درلودونکی دی

[۳۲] (ای پیغمبره!) ته به هیڅ داسې قوم موندنه نه کړې چې په الله ﷻ او وروستۍ ورځ باندې یې ایمان راوړی وي چې دوی به د هغو (کسانو) سره دوستي (او مېنه محبت) وکړي کوم چې د الله ﷻ او د ده ﷻ د پیغمبر ﷺ سره دښمني کوي (او غواړي چې خپلو قوانینو ته په اسلامي احکامو باندې غلبه ورکړي)، (دوی به دغه کار ونه کړي) که څه هم هغوی یې پلرونه وي یا یې زامن وي یا یې وروڼه وي یا یې تېر (او نور خپلوان) وي.

دغه (مخلصان مؤمنان) چې دي الله ﷻ د دوی په زړونو کې ایمان محکم کړی (او کلک) کړی دی او هم یې دوی د خپله جانب په زړه په رڼا (یا قرآن کریم) سره تایید کړي دي، او الله ﷻ به همدوی (مخلص مؤمنان) داسې جنتونو ته داخل کړي چې (د ونو) لاندې به یې (څلور ډوله) لښتي بهېږي، دوی به پکښې همېشه وي.

الله ﷻ د دوی څخه راضي دی او دوی هم د الله ﷻ څخه راضي دي (چې په جنت کې به ورته به پرېمانه نعمتونه ورکړي).

دغه (مخلص مؤمنان) د الله ﷻ حزب (او لښکر) دي، (ای خلکو!) اگاه اوسئ چې یقیناً د الله ﷻ حزب (لښکر) همدوی بری موندونکي دي.

ارتباط او د مطلب خلاصه

د وړاندېني متصل ایت مضمون دا وه چې په منافقانو باندې شیطان تسلط موندلی دی، او په دې ایتونو کې د یو پلوه د همدغه تسلط وجې ته اشاره شوې ده او د بله پلوه د مؤمنانو دپاره توصیه نازله شوې ده چې د منافقانو خاصیت خپل نه کړي او د الله ﷻ دښمنان د دوستانو په حیث ونه نیسي. نو حاصل یې داسې راخېږي:

ای پیغمبره! په خپل امت باندې په دې مقام کې لاندې مطالب قرائت کړه:

۱- په منافقانو باندې شیطان تسلط موندلی دی، او د دې تسلط موندلو وجه دا ده چې دوی د الله ﷻ او د ده ﷻ د پیغمبر ﷺ سره دښمني خپله کړې ده او غواړي چې خپلو بشري قوانینو ته په اسلامي قوانینو باندې غلبه ورکړي ترڅو ورباندې د عزت خاوندان جوړ شي. خو د دوی دغه اټکل بالکل باطل دی او دا ځکه چې یقیناً کوم کسان چې ذکر شوي کار ته ادامه ورکوي هغوی د الله ﷻ په وړاندې د ډېرو زیاتو ذلیلو خلکو په ډله کې شامل دي نو په دغه کار سره به هیڅکله عزت موندنه نه کړي.

۲- د همدې کبله الله ﷻ په ازلي کتاب (لوح محفوظ) کې لیکلي دي چې هر ورو او ضرر به زه غالب ګرځم او زما پیغمبر ﷺ به هم غلبه موندونکی جوړېږي او په دښمنانو باندې به برلاسي مونده کوي او دا ځکه چې یقیناً الله ﷻ د ډېر زیات قوت خاوند دی او هم د کلکې ارادې درلودونکی دی چې هېڅوک او هیڅ شی یې د ارادې په وړاندې خنډ نه شي واقع کېدلی.

۳- ای پیغمبره! د دیني دښمنانو سره دوستي کول د ذلت څخه پرته بله نتیجه نه لري نو

الف: تہ بہ داسی قوم موندہ نہ کری کوم چہ بہ اللہ او ہم د قیامت پہ ورخ یی ایمان راوی وی
 او دینی عزت یی ترلاسه کری وی) چہ د هغو کسانو سره محبت او مینہ وکړي کومو چہ د اللہ
 او د ده د پیغمبر سره یی دینمنی خپله کری وی او غواړي چہ خپل بشري قوانین په اسلامي
 قوانینو باندې غالب وگرځوي.

ب: دغه قوم به ذکره شوې دوستي خپله نه کری که څه هم دیني دښمنان د دوی پلرونه او زامن
 وي او یا یی ورونه او نور اقارب وي. او دا ځکه چہ په یوه زړه کښې د اللہ محبت او د ده د
 دښمنانو محبت دواړه نه شي یوځای کېدی.

ج: دغه قوم (چہ په خپلو زړونو کښې د دیني دښمنانو محبت ته ځای نه ورکوي) هغه کسان دي
 چہ اللہ یی په زړونو کښې ایمان محکم گرځولی دی او د خپله جانبہ یی په غیبی فیض او رحمت
 سره تائید کری دی، نو هیڅوک یی په کره لاره نه شي سوقولی.

د: دغه سوچه مؤمنان به اللہ د قیامت په ورځ داسې جنتونو ته ور داخل کری چہ لاندې به
 ترې څلور ډوله لښتي بهېږي.

ه: د دغو سوچه مؤمنانو څخه اللہ راضی دی چہ په اسلامي شریعت باندې سم روان دي، او
 دوی هم د اللہ څخه راضی دي چہ داسې نعمتونه به ورته ورکړي چہ نه به چا لیدلي وي، نه به
 یی اورېدلي وي او بالاخره نه به د چا په زړه کښې تېر شوي وي.

۴- ای پیغمبره! دغه سوچه مؤمنان د اللہ لښکر دي او د ده د نزد مقبول ټولگی دی، نو
 اگاه اوسی چہ یقیناً د اللہ لښکر او د اللہ ټولگی فقط همدوی د فلاح (خلاصی) او کامیابی
 خاوندان دي او بس.

توضیحات

۱- د اللہ په توفیق د دې مقام پورې اړونده لاندې مطالب وړاندې تېر شوي دي.
 الف: د ﴿كَتَبَ اللَّهُ لَا غَلِبَ إِلَّا أَنَا وَرُسُلِي﴾ کلمات د [الصفات ۱۷۳] ایت لاندې شرحه شوي دي.
 ب: د ﴿لَا تَجِدُ قَوْمًا يُؤْمِنُونَ بِاللَّهِ وَالْيَوْمِ الْآخِرِ يُوَادُّونَ﴾ الآية- په ارتباط د [آل عمران ۲۸]
 ایت لاندې د کفارو د دوستی ډولونه بیان شوي دي چہ ځینې جائز او ځینې ناجائز دي او حتی
 ځینې د کفر سبب جوړېږي. خو همدا موضوع په [الممتحنة: ۸-۹] ایتونو کښې هم راروانه ده.

د خپلوانو کفارو سره د عدم محبت مثالونه

۲- صحابه وو کرامو د خپلو کفارو او اقاربو سره د عمل په میدان کښې دینمنی او عدم
 محبت څرگند کری وه، چہ ځینو مفسرینو کرامو یی ډېر مثالونه لیکلي دي^۱، خو مونږ د لاندې
 څو مثالونو په ذکر باندې اکتفاء کوو.

^۱ تفسیر القرطبي ج ۱۷ ص ۳۰۷، تفسیر البغوي ج ۴ ص ۳۱۲، اسباب الترویل للواحدی ج ۲۷۷، تفسیر ابن کثیر ج ۴ ص ۲۲۹.

الف. ابو عبیده بن الجراح ؓ د احد په غزا کښې خپل پلار وواژه
ب. مصعب بن عمیر ؓ هم د احد په غزا کښې خپل ورور (عبید بن عمیر) قتل کړ.
ج. عمر الفاروق ؓ د بدر په غزا کښې خپل ماما (العاص بن هشام) په قتل ورساوه. او
داسې نور.

د کتابه او روح معناوې

۳- که څه هم په ﴿أُولَئِكَ كَتَبَ فِي قُلُوبِهِمُ الْإِيمَانَ وَأُفٍّ لَهُمْ بِرُوحٍ مِّنْهُ﴾ کښې د «کتابه» معنی چې د ﴿كَتَبَ﴾ کلمه ترې مشتقه ده او د «روح» معنی دواړه واضح دي، مګر په دې مقام کې مفسرینو کرامو «کتابه» په اثبات او احکام سره او «روح» په الهي نور (رُحاً) او قرآن سره تفسیر کړې دی.^(۱) یعنې د دغې ډلې مومنانو په زړونو کښې الله ﷻ ایمان پیاوړی او محکم کړی دی او د هر جانب څخه یې په غیبی نور او یا قرآن کریم سره تائید کړی دی. نو ځکه د محاربو کفارو سره چې اړیکه بالکل پرې کوي

اللَّهُمَّ اجْعَلْنَا مِنَ الَّذِينَ لَا يُوَادُّونَ مَنْ حَادَّ اللَّهَ وَرَسُولَهُ وَلَوْ كَانُوا آبَائِهِمُ
وَأَبْدَنَّا بِرُوحٍ مِّنْكَ. آمِينَ يَا رَبَّ الْعَالَمِينَ

د «المجادلة» سورت پښتو ترجمه او تفسیر د الله ﷻ په توفیق ختم شو.

۱۴۲۵/۱/۱۲ هـ ق - ۱۳۸۲/۱۲/۱۳ هـ ش

الحشر (۵۹)

سریزه

۱- د دې سورت نوم (الحشر) د همدې سورت د دوهم ایت څخه اخستلی شوی دی، خو عبد الله ابن عباس رضی الله عنهما د "بنی النضير" په سورت باندې هم نومولی دی^(۱) چې د همدوی (بنو النضير) غزا ته پکښې اشاره شوې ده.

۲- د دې سورت اعداد په لاندې ډول دي^(۲):

الف: د ایتونو تعداد یې فقط څلېرشت (۲۴) دی.

ب: د کلماتو تعداد یې څلور سوه او پنځه څلوېښت (۴۴۵) دی.

ج: او د حروفو شمېره یې نولس سوه او دیارلس (۱۹۱۳) تورو ته پورته شوې ده.

۳- د دې سورت ټول ایتونه د مفسرینو کرامو په اجماع سره مدني دي او د هجرت څخه وروسته نازل شوي دي چې د هیڅا پکښې اختلاف نشته^(۳).

۴- څرنګه چې دا سورت په اتفاق سره مدني دی نو د عملي احکامو بیان پکښې ډېر دی، لکه جهاد، د غنیمتونو وېش، د منافقانو سره چال چلند او داسې نور. د همدې کبله دا سورت د وړاندېني سورت (المجادلة) سره ډېرې نژدې اړیکې لري چې دواړه مدني دي او په دواړو کښې د عملي احکامو بیان زیات دی، مګر د دې سورت د عملي احکامو زیاته برخه د بنو النضيرو په غزا پورې مربوطه ده چې ځینو مفسرینو کرامو^(۴) ښه تفصیلواړه لیکلې ده، خو مونږ یې د مقدمې په توګه فقط د لاندې ټکو په ذکر باندې اکتفاء کوو:

الف: په مدینه منوره کښې د مشرکانو (اوس او خزرج قبیلو) ترڅنګ د یهودانو درې قبیلې اوسېدلې چې د "بنو قریظه، بنو قینقاع، بنو النضير" په نومونو یادېدلې.

ب: کله چې نبي کریم ﷺ هلته هجرت وکړ نو د دغو درېواړو قبیلو سره یې جدا جدا معاهدې وکړې، چې هېڅ طرف به د بل طرف په ضد کار نه کوي او د دښمن سره به یې لاس نه یو کوي.

ج: بنی النضیرو هم د نورو دواړو قبیلو غوندې خپله معاهده ماته کړه چې د دوی مشر (کعب بن الاشرف) د څلوېښتو کسانو سره مکې معظمې ته لاړ او هلته یې د قریشو مشرکانو سره د نبي کریم ﷺ په ضد معاهده لاسلیک کړه. او هم بنو النضیرو د نبي کریم ﷺ د شهیدولو دپاره دسیسه جوړه کړه خو د الله ﷻ په فضل ناکامه شوه، چې مفسرینو کرامو مفصله لیکلې ده^(۵).

د: نو نبي کریم ﷺ د بنو النضیرو سره د جهاد اعلان وکړ او د څو ورځو محاصرې څخه وروسته هغوی صلحې ته راجع شوه.

(۱) صحیح البخاري ج ۲ ص ۷۲۵

(۲) تفسیر الخازن ج ۶ ص ۲۱۴

(۳) المحرر الوجیز ج ۱۵ ص ۴۵۹، زاد المیر ج ۷ ص ۳۳۰

(۴) تفسیر ابن کثیر ج ۴ ص ۳۳۱؛ تفسیر الخازن ج ۶ ص ۲۱۴؛ تفهیم القرآن ج ۵ ص ۵۰۸

(۵) تفسیر البغوي ج ۴ ص ۳۱۳

ه: که څه هم عبد الله بن ابي (رئيس المنافقين) هغوی د جنگ ادامې ته وهڅول، چې مونږ درسره ملګري یاستو تاسو په خپلو قلاګانو کېنې کلک شئ، خو د هغوی په زړونو کېنې رعب (ډار) ننولی وه، د وړاندیز اجابت یې ونه کړ.

و: نبي کریم ﷺ د هغوی سره صلحه وکړه، چې دوی به د مدینې منورې څخه سمدستي وځي او په خپلو اوبسانو باندې یوازې هغه منقولې سامان نقولې شي په کوم کېنې چې وسله شمولیت ونه لري. ز: په هغوی کېنې داسې کسان هم وه چې خپل کورونه یې په خپلو لاسونو باندې ویجاړ کړه او دروازې او کرکې مړکې یې په اوبسانو باندې بار کړې.

ح: د بنو النضیرو ټوله قبیله جلا وطنه شوه او یوازې دوه کورنۍ په مدینه منوره کېنې پاتې شوې کومې چې په ایمان مشرفې شوې وې.

بِسْمِ اللَّهِ الرَّحْمَنِ الرَّحِيمِ

سَبَّحَ لِلَّهِ مَا فِي السَّمَوَاتِ وَمَا فِي الْأَرْضِ وَهُوَ الْعَزِيزُ الْحَكِيمُ ﴿١﴾ هُوَ الَّذِي أَخْرَجَ الَّذِينَ كَفَرُوا مِنْ أَهْلِ الْكِتَابِ مِنْ دِيَارِهِمْ لِأَوَّلِ الْحَشْرِ مَا ظَنَنْتُمْ أَنْ يَخْرُجُوا وَظَنُّوا أَنَّهُمْ مَانِعَتُهُمْ حُصُونُهُمْ مِنَ اللَّهِ فَأَتَتْهُمْ اللَّهُ مِنْ حَيْثُ لَمْ يَحْتَسِبُوا وَقَذَفَ فِي قُلُوبِهِمُ الرُّعْبَ يُخْرِبُونَ بُيُوتَهُمْ بِأَيْدِيهِمْ وَأَيْدِي الْمُؤْمِنِينَ فَاعْتَبِرُوا يَنَّاوِلِ الْأَبْصَارِ ﴿٢﴾ وَلَوْلَا أَنْ كَتَبَ اللَّهُ عَلَيْهِمُ الْجَلَاءَ لَعَذَّبُهم فِي الدُّنْيَا وَلَهُمْ فِي الْآخِرَةِ عَذَابُ النَّارِ ﴿٣﴾ ذَلِكَ بِأَنَّهُمْ شَاقُوا اللَّهَ وَرَسُولَهُ وَمَنْ يُشَاقِ اللَّهَ فَإِنَّ اللَّهَ شَدِيدُ الْعِقَابِ ﴿٤﴾ مَا قَطَعْتُمْ مِنْ لَيْنَةٍ أَوْ تَرَكْتُمُوهَا قَائِمَةً عَلَى أُصُولِهَا فَبِإِذْنِ اللَّهِ وَلِيُخْزِيَ الْفَاسِقِينَ ﴿٥﴾

د ډېر مهربان (او) ډېر با رحمه الله ﷻ په نامه.

[۱] هغه ټول مخلوقات خاص الله ﷻ ته تسبیح وايي (او د پاکۍ نسبت ورته کوي) کوم چې په اسمانونو کېنې دي او کوم چې په ځمکو کېنې دي. او همدې ﷻ د کلکې ارادې خاوند (او) د حکمت څښتن دی.

[۲] الله ﷻ هغه اقدس ذات دی چې د اهل الکتابو څخه یې هغه کسان د خپلو کورونو څخه د لومړي ځل غوندې ولو د کبله وويستل کومو چې کفر غوره کړی وه. (ای مؤمنانو!) تاسو گومان نه کاوه چې هغوی به (د خپلو کورونو څخه) ووځي، او (په دې باندې غلاوه) هغوی گومان کاوه چې یقیناً د هغوی کلکې قلاګانې د الله ﷻ څخه د هغوی ساتونکې دي نو هغوی ته (د) الله ﷻ (عذاب) د هغه ځایه ورغی چې هغوی خیال نه کاوه (چې د دې ځایه به

العشر (۹)

ورشي، او الله ﷻ د هغوی په زړونو کښې رعب (ډار) واچاوه (چې دا د الله ﷻ د پلوه یو ډول نیونه او یو ډول عذاب وه).

(نو د همدغې نیونې په اثر) هغوی خپل کورونه په خپلو لاسونو او (هم) د مؤمنانو (مجاهدین) په لاسونو سره تخریبوي (چې همدغه قبيله د غذا د پیل باعثه گرځېدلې وه)، نو ای د عقلونو (او بصیرتونو) خاوندانو! تاسو (د همدغې نیونې څخه) عبرت واخلي (او د نورو کفارو نیونه او د قیامت تر ورځې پورې د مجاهدینو سره نصرت پرې ور قیاس کړئ).

[۳] او که الله ﷻ په دغو (ذکر و شوو کفارو) باندې د وطنه ویستل (په لوح محفوظ کښې) نه وی لیکلی نو هرومرو به یې په دنیا کښې (په بل ډول عذاب) سره معذب گرځولي وی، او (په هر تقدیر) د دغو کفارو دپاره په آخرت کښې د اور (دوزخ) عذاب (ټاکلی شوی) دی.

[۴] (او) دا ځکه چې دوی (دا قبيله) د الله ﷻ او د ده ﷻ د پیغمبر ﷺ سره دښمني کوي (او غواړي چې خپل طرف ته غلبه ورکړي).

او هر څوک چې د الله ﷻ سره دښمني کوي (او په مقابل طرف کښې یې واقع وي) نو یقیناً الله ﷻ سخت عذابی دی (په سخت عذاب به یې اخته کړي).

[۵] (ای مؤمنانو!) هغه چې تاسو پرې کړې دي چې د کجورو د ونو څخه عبارت دي او یا مو په خپلو ببخونو سره ولاړې پرېښې دي نو (دا کارونه مو) د الله ﷻ د اذن (ارشاد) په سبب (د دې دپاره) کړي دي ترڅو الله ﷻ مؤمنانو ته عزت او غلبه ورکړي، او ترڅو الله ﷻ فاسقان (کفار) شرمنده (او رسوا) کړي.

ارتباط او د مطلب خلاصه

د وړاندېني سورت (المجادلة) د وروستیو ایتونو په مطالبو کښې دا مطلب هم شامل وه چې محارب کفار د ذیلانو په ډله کښې دي، د دې سورت په لومړنیو ایتونو کښې همدغه مطلب د بنو النضیرو د غذا په یوه مثال سره پیل شوی دی چې حاصل یې داسې راڅېړي:

ای پیغمبره! د ډېر مهربان او ډېر با رحمه الله ﷻ په نامه په خپل امت باندې لاندې مطالب قرائت کړه:

۱- هغه ټول مخلوقات خاص الله ﷻ ته تسبیحات وايي او د عجز په شمول د ټولو عیبونو څخه یې په پاکوالي دلالت کوي، کوم چې په اسمانونو کښې او کوم چې په ځمکو کښې موجودیت لري. او دا ځکه چې همدې ﷻ د کلکې ارادې خاوند دی چې هیڅ شی یې د ارادې په وړاندې خنډ نه شي جوړېدلی او هم د حکمت څښتن دی چې هر یو کار یې د حکمت په بنیاد صورت نیسي. د مثال په توګه:

۲- الله ﷻ هغه مقتدر اقدس ذات دی چې (د حکمتونو او کلکې ارادې په بنیاد) یې د اهل الکتابو کفارو څخه یوه قبيله کفار (بنی النضیر) د خپلو کورونو څخه ویستل او نورو وطنونو ته یې د لومړي حشر او غوندولو دپاره ویستل چې د همدغه لومړي حشر او غوندولو په تعقیب دوهم حشر او غوندول هم ورروان دي.

۳۔ ای مؤمنانو! تاسو گومان نه کاوه چې دغه کار به صورت ونیسي او ذکره شوې قبيله به په دغې تېزۍ سره د خپلو کورونو څخه ووځي او تاسو ته به يې بدون د جنگه پرېږدي. همدارنگه د ذکرې شوې قبيلې په خيال کښې هم نه گرځېده چې دغه کار به وشي، همدغې قبيلې گومان کاوه چې د دوی قوي او کلکې قلاگانې به ضرور د دغه کار په وړاندې خنډ واقع شي او د الله ﷻ د ارادې مخه به بنده کړي خو:

الف: د الله ﷻ عذاب د داسې لور څخه ورغی چې هغوی گومان هم نه کاوه چې د دې طرف څخه به راځي هغه دا چې: الله ﷻ د همدغې محاصره شوې قبيلې په زړونو کښې رعب او ډار واچاوه چې د جنگ او مقابلې حوصله يې د لاسه ورکړه او د جلا وطنۍ په صلحه راضي شوه.

ب: همدغې قبيلې خپل کورونه په خپلو لاسونو سره ړنگ کړه او هم يې د مؤمنانو مجاهدينو په لاسونو سره وران کړه، ځکه چې د جنگ او غزا دپاره د همدوی بد عهدي باعث گرځېدلې وه، که نه نو مجاهدينو به د هغوی د کورونو په تخریب باندې هيڅکله اقدام نه وی کړی.

۴۔ نو ای د بصیرتونو او عقلونو خاوندانو! تاسو د ذکرې شوې قبيلې د حالت څخه عبرت واخلي، لکه څنگه چې الله ﷻ دغه قبيله پرته د جنگه مغلوبه وگرځوله همدارنگه د الله ﷻ د ارادې په وړاندې په هيڅ ځای کښې هيڅ شی خنډ نه شي واقع کېدلی.

۵۔ ای پیغمبره! الله ﷻ په ذکرې شوې قبيلې باندې ځکه د جلا وطنۍ عمليه تطبيق کړه چې همدا يې ورته په ازلي کتاب کښې ليکلې وه، که دغه عمليه يې ورته هلته نه وی ليکلې نو الله ﷻ به په دنيا کښې دغه قبيله په بل ډول عذاب باندې معذبه کړې وی. اما په آخرت کښې خو دغې قبيلې ته د دوزخ اور ټاکلی شوی دی چې دنياوي عذاب ورته د مقدمې په توگه ورکولی کېږي او اصلي عذاب يې اخروي عذاب دی، او دا ځکه چې:

۶۔ دغه قبيله د الله ﷻ سره او د ده ﷺ د پیغمبر ﷺ سره عداوت کوي او په مقابل لور کښې يې واقع ده ترڅو خپل لور ته غلبه ورکړي، او هرڅوک چې دغه کار کوي نو الله ﷻ سخت عذابی دی نو ډېر ژر به ورباندې په دنيا او آخرت کښې سخت عذاب ورنازل کړي.

۷۔ ای مؤمنانو مجاهدينو! تاسو ته په دې کښې هيڅ ملامت نه متوجه کېږي چې د کجورو ځينې ونې مو پرېکړې او ځينو مو په خپلو بېخونو باندې ولاړې پرېښودلې. او دا ځکه چې تاسو دغه دواړه کارونه د الله ﷻ په اجازه ترسره کړي دي، نو تاسو په يوه کار باندې هم گنهگار نه ياست. تاسو ته د پرې کولو او د ولاړو پرېښودلو اجازه د دې دپاره درکړه شوې وه ترڅو الله ﷻ ستاسو (مؤمنانو) غلبه خلکو ته څرگنده کړي او ترڅو منافقان او د شرعي پولو څخه وتلې قبيله شرمنده او رسوا وگرځوي.

توضیحات

۱۔ مفسرينو کرامو خو په ﴿ مِنْ أَهْلِ الْكِتَابِ مِنْ دِينِهِمْ لِأَوَّلِ الْحَتْرِ ﴾ کښې د ﴿ لِأَوَّلِ الْحَتْرِ ﴾

کلمات په متعددو معناوو سره تفسیر کړي دي^(۱)، خو کومه معنی چې مونږ ته غوره برېښېدلې ده هغه دا ده چې: د بنو النضیرو (یهودانو) دپاره په ایت شریف کښې هغه حشر او اخراج ته اشاره شوې ده د کوم په تعقیب چې بل حشر او اخراج هم وروان وه، ترڅو ترې د حجاز سیمه خالي او پاکه وگرځي. د ښه وضاحت دپاره لاندې حدیثونه ولولئ:

الف: نبي کریم ﷺ فرمایلي دي چې: «لَا تُخْرِجَنَّ الْيَهُودَ وَالنَّصَارَى مِنْ جَزِيرَةِ الْعَرَبِ حَتَّى لَا أَذْغِ الْأُسْلُفَ»^(۲) یعنې هر ورو او ضرور به زه یهودان او نصرانیان (د مشرکانو په شمول) د جزیره العرب څخه وباسم آن تردې چې هیڅوک به (پکښې) پرېږدم مگر مسلمان.

ب: عبدالله بن عمرو ؓ وايي چې: «أَنَّ عُقْرَ بْنَ الْخَطَّابِ أَجَلَى الْيَهُودِ وَالنَّصَارَى مِنْ أَرْضِ الْحِجَازِ»^(۳) یعنې یقیناً عمر بن الخطاب ؓ (دوهم خلیفه) د حجاز د ځمکې څخه یهودان او نصارا (دواړه طائفې) جلا وطنه کړي او ترې ویې شړلي.

عجیب ډار او رعب

۲- په ﴿وَقَذَفَ فِي قُلُوبِهِمُ الرُّعْبَ﴾ کښې چې کوم ډار او رعب ته اشاره شوې ده هغه الله ﷻ د بني النضیرو په زړونو کښې د لاندې دوه وو وجوهو د کبله اچولی وه:

الف: نبي کریم ﷺ په یوه اوږده حدیث کښې فرمایلي دي چې: «وَأَعْطَانِي الْعِزَّ وَالنُّصْرَ وَالرُّعْبَ بَنِي بَنِي بَنِي أُمِّي شَهْرًا»^(۴) یعنې الله ﷻ ماته عزت او نصرت او هم رعب (درېواړه) راکړي دي چې زما د امت په وړاندې د یوې میاشتې د مزله په اندازه خفلي.

ب: الله ﷻ د بني النضیرو مشر (کعب الاشرف) د مجاهدینو په لاس وواژه، چې د وژلو قيصه یې ځینو محدثینو کرامو ښه تفصیلواړه لیکلې ده^(۵)، دغه قتل هغوی ډېر زیات وارخطا کړه.

یوه پوښتنه او د هغې جواب

۳- که څوک وایي چې: په ﴿تُخْرِبُونَ بُيُوتَهُمْ بِأَيْدِيهِمْ وَأَيْدِي الْمُؤْمِنِينَ﴾ کښې د کورونو وړانولو ته اشاره ده، نو پوښتنه دا ده چې د دغه کور وړانۍ وجه څه وه؟

مونږ وایو چې:

الف: بني النضیرو (کفارو) خپل کورونه په خپلو لاسونو د دې دپاره وړانول ترڅو هغه وتونه او کوڅې بندې کړي د کومو د پلوه چې د مجاهدینو د ورتګ احتمال وه، او د دې دپاره چې د مجاهدینو په درد ونه خوري البته کله چې لاس ته ورشي، او هم د دې دپاره چې د جلا وطنۍ په

(۱) روح المعاني ج ۲۸ ص ۳۹: تفسیر ابي السعود ج ۸ ص ۲۲۵: التفسیر الکبیر ج ۳۰ ص ۲۷۸: البحر المحیط ج ۱۰ ص ۵۱۱

(۲) صحیح مسلم ج ۲ ص ۹۴

(۳) صحیح البخاري ج ۱ ص ۳۱۵

(۴) مسند احمد بن حنبل ج ۹ ص ۹۴

(۵) صحیح البخاري ج ۲ ص ۵۷۶

وخت کښې د خپلو خانو نو سره دروازي او کرکي او هم څه لرگي مرگي انتقال کړي.
ب: مجاهدینو د هغوی کورونه د محاصرې په وخت کښې په دې غرض وړانول ترڅو د غټې
حملې دپاره لاره هواره کړي، او هم د دې دپاره چې د کفارو تخجیل او شرمندگي ښه پوره په ډاگه
کړي، چې د سترگو لاندې یې کورونه تخریبېږي او دفاع ترې نه شي کولی.

د عبرت او اعتبار معنی

۴- په ﴿فَاعْتَبِرُوا يٰۤأُولِيَ الْأَبْصَارِ﴾ کښې د "اعْتَبَرُوا" کلمه د "اغْتَبَار" - لکه "اِكْتِسَاب" - څخه اشتقاقه
شوې ده چې د مجردو مصدر یې "عَبَّرَ" - لکه "بَعَّرَ" - دی. "عَبَّرَ" او "اغْتَبَار" دې ته وايي چې د یوه
معلوم حکم حال د بل نامعلوم حکم د حال د پېژاندلو دپاره ذریعه وگرځولی شي^(۱). نو که دغه دواړه
حکونه (معلوم او نامعلوم) شرعي حکونه وه نو د ذکر شوي عمل اجراء کولو ته فقهي قیاس ویل
کېږي، او که شرعي حکونه نه وه نو د عقلي قیاس لقب ورکولی کېږي.
څرنگه چې ایت شریف مطلق دی نو فقهي او عقلي دواړو قیاسونو ته شامل برېښي.
د همدې کبله ځینو علماوو کرامو دغه ایت شریف د فقهي قیاس د حجیت دپاره د دلیل په حیث
نیولی دی^(۲).

نو د عقلي قیاس په ملحوظ یې د معنی حاصل داسې راڅېږي چې: ای د بصیرت او عقلونو
خاوندانو! تاسو د بني النضیرو په هکله د مجاهدینو سره د الله ﷻ په نصرت باندې په نورو واقعو
کښې هم د الله ﷻ نصرت وړ قیاس کړئ چې په هر ځای کښې ورسره په خارق العاده توګه ملګری
دی او دښمنان به ورته خوار او ذلیل وگرځوي.

سوال جواب

۵- که څوک وايي چې: په ﴿مَا قَطَعْتُمْ مِنْ لَيْتَةٍ أَوْ نَرَكْتُمْوهَا قَاطِعَةً عَلَىٰ أُصُولِهَا فَبِإِذْنِ اللَّهِ﴾
کښې د "لَيْتَةٍ" کلمه د کجورو د ونې دپاره وضعه شوې ده^(۳)، نو د څه حکمت په بنیاد د الله ﷻ د پلوه
مجاهدینو ته په دغې غزا کښې د کجورو د ونو پرېکولو او نه پرېکولو اجازه ورکړه شوې وه؟
مونږ وايو چې: د دغې اجازې حکمت ته په ایت شریف کښې په ﴿وَلِيُخْزِيَ الْفَاسِقِينَ﴾ کلماتو
سره اشاره شوې ده، چې په دغو کلماتو کښې د "و" توري د عطف دپاره دی نو دا کلمات په مقدرو
کلماتو باندې عطف دی^(۴) چې مونږ ترې په "لِيُخْزِيَ اللَّهُ الْمُؤْمِنِينَ" سره تعبیر کولی شو. یعنې الله ﷻ
مجاهدینو ته ذکره شوې اجازه د دې دپاره ورکړه ترڅو د مؤمنانو عزت او غلبه څرګنده کړي او هم د
فاسقانو (کفارو) شرمندگي او مغلوبیت په ډاگه وگرځوي.

(۱) مفردات الراغب ص ۳۳۱

(۲) احکام القرآن للعصا ج ۳ ص ۴۲۹

(۳) مفردات الراغب ص ۴۷۸

(۴) روح المعاني ۲۸ ص ۴۳

الطی (۲۹)

وَمَا أَفَاءَ اللَّهُ عَلَى رَسُولِهِ مِنْهُمْ فَمَا أَوْجَفْتُمْ عَلَيْهِ مِنْ خَيْلٍ وَلَا رِكَاسٍ وَلَا لَكُمْ أَنْ يَمْلِكُ رُسُلُهُ عَلَى مَنْ يَشَاءُ وَاللَّهُ عَلَى كُلِّ شَيْءٍ قَدِيرٌ ﴿٦٦﴾ مَا أَفَاءَ اللَّهُ عَلَى رَسُولِهِ مِنْ أَهْلِ الْقُرَى فَلِلَّهِ وَلِلرَّسُولِ وَلِذِي الْقُرْبَىٰ وَالْمَسْكِينِ وَالْغَنِيِّ وَالَّذِينَ فِي سَبِيلِ اللَّهِ لَا يَكُونُ ذُوْلَةٌ بَيْنَهُنَّ الْأَغْنِيَاءُ مِنْكُمْ وَمَا أَتَيْتُمْ الرَّسُولَ فَحُذِرْتُمْ مِنْهُ وَمَا يَهْتَكُمُ عَنْهُ فَأَنْتُمْ أُولَئِكَ وَأَتَّقُوا اللَّهَ إِنَّ اللَّهَ شَدِيدُ الْعِقَابِ ﴿٦٧﴾

[۶] او هغه مالونه چې الله ﷻ د بني النضيرو څخه په خپل پیغمبر ﷺ باندې ورتاو کړي دي، نو په هغو باندې تاسو نه اسونه غفلولي دي او نه اوبانان، مگر الله ﷻ خپل پیغمبر په هغو تاسو باندې ورسطوي کومو ته یې چې اراده وشي، او الله ﷻ په هر شې باندې قدرت درلودونکی دی.

[۷] هغه مالونه چې الله ﷻ د کفري ښارونو د اوسېدونکو څخه (بدون د جنگه) په خپل پیغمبر ﷺ باندې ورتاو کړي دي، نو هغه خاص الله ﷻ لره دي او خاص پیغمبر ﷺ لره دي او د پیغمبر ﷺ د قرابت خاوندانو لره دي او هم پټیمانو او مسکینانو او د لاري بچی (مسافرانو) لره، (دا) د دې دپاره چې (ذکر شوي مالونه) ستاسو د جعلې څخه د غنیانو ترمنځ سرمايه ونه گرځي (چې فقیران ترې یې برخې جوړ شي).

او (ای مؤمنانوا) هغه شې چې تاسو ته پیغمبر درکړي نو هغه واخلئ او د کوم شې څخه مو چې منعه کړي د هغه څخه منعه شې، او د الله ﷻ څخه ودار شې، یقیناً الله ﷻ سخت عذابی دی (هسي نه چې د تخلف په صورت کېنې درباندي عذاب درنازل کړي).

ارتباط او د مطلب خلاصه

وراندېني ایتونه د بني النضيرو (یهودانو) د اخراج او شړلو په بیان باندې مشتمل وه او دا ایتونه د هغوی د کورونو او نورو باقي پاتې شوو مالونو په حکم باندې احتمال لري چې باید څه ورسره وکړی شي، نو حاصل یې داسې راڅیږي:

ای پیغمبره! د ذکرې شوي جلا وطن کړی شوي قبیلې د پاتې شوو مالونو په باب د خپل رب ﷻ د پلوه مجاهدین مخاطب کړه او ورته ووايه چې:

۱- ای مجاهدینو! د بني النضيرو څخه پاتې شوي مالونه غنیمت نه دی چې په تاسو باندې د خمس د جدا کولو څخه وروسته ووېشلی شي، بلکې دا هغه مالونه دي کوم چې الله ﷻ د هغوی څخه په خپل پیغمبر ﷺ باندې په معجزانه توګه ورمات کړي او ورتاو کړي دي، په کومو باندې چې تاسو نه اسونه غفلولي دي او نه مو ورباندې د اوبانانو سفرونه کړي دي، ترڅو پکښې تاسو برخوال وگنلې شي یا په بل عبارت تاسو ورباندې جنگ نه دی کړی مګر الله ﷻ ورباندې پیغمبر ﷺ په

خارق العاده توگه ورمسلط کری دی.

او الله ﷻ په هر هغه چا باندې خپل پیغمبر ﷺ مسلطوي کوم ته یې چې اراده وشي، او دا ځکه چې الله ﷻ په هر شي باندې د کامل قدرت خاوند دی.

۲- ای مجاهدینو! ذکر شوی حکم او ارشاد یوازې په بني النضیرو پورې خاص نه دی بلکې دا ارشاد هغو ټولو ښارونو او کلو ته شامل دی په کومو باندې چې الله ﷻ خپل پیغمبر ﷺ پرته د جنگه ورمسلط کړي. نو په دې صورت کښې د کفري ښارونو او کلو شتمني غنیمت نه ده چې تاسو یې په خپلو منځو کښې د پنځمې برخې د ویستلو څخه وروسته ووهئ، بلکې دا "فِي" دی چې یوازې د الله ﷻ او د ده ﷻ د پیغمبر ﷺ ملکیت دی او بس. باید ذکر شوي مالونه د پیغمبر ﷺ او د ده ﷻ د اقاربو او هم د یتیمانو، مسکینانو او مسافرینو د اړتیاوو او احتیاجاتو په هکله ولگولی شي او بس.

۳- ای مؤمنانو مجاهدینو! الله ﷻ ځکه ذکر شوي مالونه ستاسو دپاره غنیمت ونه ګرځول ترڅو همدغه مالونه ستاسو د جملې څخه صرف د غنیانو په لاسونو کښې ونه لوېږي چې یوازې همدوی پکښې راکړه ورکړه او تصرف جاري وساتي او فقیران ترې د همېشه دپاره بې برخې پاتې شي. یا په بل عبارت: ترڅو ورباندې د مؤمنانو څخه فقط هغه یوه ډله غنیان جوړ نه شي کومه چې د مسلح جهاد توان لري او کمزوري مؤمنان ترې د همېشه دپاره محروم او بې برخې پاتې شي.

۴- نو تاسو د جاهلیت رسم او رواج د پښو لاندې کړئ او کوم شی چې تاسو ته پیغمبر ﷺ درکوي هغه واخلئ او په کوم شي باندې چې درته امر کوي هغه قبول کړئ، همدارنګه د کوم شي څخه چې تاسو پیغمبر ﷺ منعه کوي د هغه څخه منعه شی او کوم شی چې تاسو ته نه درکوي هغه مه غواړئ. لنډه دا چې تاسو ټول ارشادات قبول کړئ او د الله ﷻ څخه په رښتیاو معناوو کښې وډار شئ، هسې نه چې د تخلف په صورت کښې درباندې سخت عذاب درنازل کړي چې یقیناً الله ﷻ ډېر سخت عذابی دی.

توضیحات

- ۱- په ﴿وَمَا أَفَاءَ اللَّهُ عَلَى رَسُولِهِ مِنْهُمْ﴾ الآية- کښې لاندې وضاحتونه ولولئ:

الف: د بني النضیرو قبيله د مدینې منورې څخه په دوه میله فاصله کښې پرته وه چې یوازې نبي کریم ﷺ په خره یا اوبښ باندې سور ورغلی وه او نور ټول مجاهدین پیاده وه^(۱).

ب: په ﴿وَمَا أَفَاءَ اللَّهُ﴾ کښې ﴿أَفَاءَ﴾ کلمه د مجردو په لحاظ د "فِي" - لکه "بَيْع" - څخه اشتقاقه شوې ده چې د رجوع معنی ورکوي، خو په شریعت کښې د "فِي" کلمه د هغو مالونو څخه عبارت ده کوم چې د جنگي کفارو څخه پرته د جنگه د مسلمانانو لاس ته ورشي^(۲) لکه چې په څه مالونو

(۱) تفسیر القرطبي ج ۱۸ ص ۱۱

(۲) الفقه الاسلامي وادلته ج ۶ ص ۲۵۵

باندې صلحه وکړي او يا جزیه قبوله کړي او داسې نور. نو د ﴿ اَفَاۤءٌ ﴾ کلمه د مزیدو په لحاظ سره د
 "اَفْيَاءٌ" - لکه "اِکْرَامٌ" - څخه اشتقاق مومي چې د "فِي" د ورکړې معنی ورکوي.

ج: همدارنگه په ﴿ فَمَا اَوْجَفْتُمْ ﴾ کښې د ﴿ اَوْجَفْتُمْ ﴾ کلمه د منجر دو په لحاظ د "وَجَفٌ" - لکه
 "ضَرْبٌ" - څخه اشتقاق مومي چې په توندۍ سره د اوبښ يا اس په تلو (مزل کول) باندې دلالت
 کوي^(۱). او د مزیدو په لحاظ د "اِيجَافٌ" - لکه "اِکْرَامٌ" - څخه مشتقه گڼله کېږي، چې د اوبښ يا اس د
 خغلولو معنی ترې اخستله کېږي.

د: په ﴿ وَلَا رِکَابٍ ﴾ کښې د ﴿ رِکَابٍ ﴾ کلمه د "رُکِبَ" جمع ده چې د لغت په لحاظ هغه څاروي
 ته ویل کېږي په کوم باندې چې سورېدل صورت نیسي، خو په عربي استعمال کښې دغه کلمه
 یوازې اوبښ پورې (د سورلۍ په حیث) اختصاص لري^(۲).

نو د ایت شریف حاصل داسې راڅیږي چې: ای مؤمنانو مجاهدینو! تاسو د بني النضیرو په
 مالونو باندې اسونه او اوبښان نه دي خغلولي او نه مو ورپسې اوږده مزلونه کړي دي چې استحقاق
 پکښې ولری، بلکې الله ﷻ محض په خپل فضل سره د هغوی مالونه خپل پیغمبر ﷺ ته ورتاو کړ،
 چې په زړونو کښې یې ورته رعب وچاوه او د صلحې وړاندیز یې وکړ. نو پیغمبر ﷺ اختیار لري چې
 په خپله خوښه تصرف پکښې وکړي او په خپله خوښه یې ووېشي.

څونکات

۲- په ﴿ مَا اَفَاۤءَ اللّٰهُ عَلٰی رَسُوْلِهِۦ مِنْ اَهْلِ الْقُرٰی ﴾ الآیه- کښې لاندې نکاتو ته توجه په کار ده:
 الف: په دې ایت کښې هغه حکم ته تعمیم او تفصیل ورکړي شوی دی کوم چې په وړاندېني
 ایت کښې یوازې د بني النضیرو د مالونو په هکله نازل شوی وه. نو دا حکم د قیامت تر ورځې
 پورې ټولو هغو مالونو ته شامل دی کوم چې د جنګي کفارو څخه بدون د جنګه مسلمانانو ته
 لاس ته ورشي.

ب: په دغو مالونو کښې په نبي کریم ﷺ باندې علاوه فقط هغه څلور ډلې برخې اختلی شي په
 کومو باندې چې په ایت شریف کښې صراحت نازل شوی دی، نو ټول مصارف یې پنځه جوړېږي
 ج: د دغو مصارفو په بیان کښې د ﴿ اللّٰهُ ﴾ مبارکه کلمه د دې دپاره ذکره شوې ده چې د "فِي"
 مالونه د زکات د مالونو غوندې خیرن نه دی چې پیغمبر ﷺ ته یې خوراک جائز نه وي. همدې مطلب
 ته د الله ﷻ په توفیق د [الأنفال: ۴۱] ایت لاندې اشاره شوې ده.

د: د همدغه ایت لاندې د ﴿ وَلِذٰی الْقُرٰی ﴾ کلمات هم ښه پوره شرحه شوي دي چې د پیغمبر ﷺ
 کوم-کوم خپلوان ترې مطلب دي.

(۱) القاموس المحيط ج ۲ ص ۵۷۸

(۲) تفسیر القاسمي ج ۱۶ ص ۹۷

ه: همدارنگه هلته واضحه شوي ده چې د نبي کریم ﷺ د وفات څخه وروسته د ده ﷺ او همدارنگه د «ذِي الْقُرْبَى» دواړه برخې ساقطې شوې دي، نو د قیامت تر ورځې پورې فقط درې ګوني مصارف پاتې دي.

و: که څوک وایي چې: د امیر المؤمنین عمر بن الخطاب «ه» څخه روایت دی چې «بُنْفَقُ عَلَى أَهْلِهِ مِنْهَا نَفَقَةٌ سَنِيَّةٌ لِمَنْ يَجْعَلُ مَا بَقِيَ فِي السَّلَاحِ وَالْكَرَاعِ عِدَّةً فِي سَبِيلِ اللَّهِ»^(۱) یعنې د بني النضیرو مالونه یوازې په نبي کریم ﷺ پورې اختصاص درلود چې د همدغو مالونو څخه به یې د خپل اهل کلنۍ نفقه بېلوله او متبقي به یې جهاد ته د تیاري دپاره په وسلو او جهادي اسونو کېنې ګرځول (او ورباندې به یې رانیول).

نو پوښتنه دا ده چې په دغه حدیث کېنې خو هغه پنځه واړه مصارف نه دي ذکر شوي کوم چې په ایت شریف کېنې ذکر دي؟

مونږ وایو چې:

اول: عدم ذکر په عدم ورکړې باندې دلالت نه کوي، د همدې کبله په ځینو احادیثو کېنې روایت دي چې: «فَاعْطَى النَّبِيُّ ﷺ أَكْثَرَهَا لِلْمُهَاجِرِينَ»^(۲) یعنې نو نبي کریم ﷺ د بني النضیرو د مالونو زیاته برخه مهاجرینو ته ورکړه او د همدوی ترمنځ یې تقسیم کړ، چې د انصارو څخه یې فقط دوه حاجتمندو کسانو ته پکېنې برخه ورکړه او بس.

دوهم: دغه پنځه مصارف د زکات اته مصارفو ته ورته دي چې باید د دغو څخه پرته بل چا ته ورته کړی شي، نه دا چې دغو ته دې ضرور هر یوه ته ورکړی شي او نه دا چې ټولو ته دې مساوي ورکړل شي.

ز: په «كَيْ لَا يَكُونَ دَوْلَةٌ بَيْنَ الْأَغْنِيَاءِ مِنْكُمْ» کېنې د فیه د مالونو د تقسیم وچې ته اشاره شوې ده چې دغو کسانو ته دې ورکړی شي، نه غازیانو ته لکه چې د غنیمت د مالونو ورکړه په همدوی پورې اختصاص لري. دا د یو پلوه، او بله پلوه په همدغه عبارت کېنې د «دَوْلَةٌ» کلمه د هغه مال دپاره وضعه شوې ده په کوم کېنې چې فقط د یوه قوم راکړه او ورکړه جاري وي او بل قوم ترې محروم وي^(۳).

ح: د دغې وچې حاصل په دوه ډوله راختلی شي او څه لرې نه ده چې د بدلیت په لحاظ دواړه ډوله اراده کړی شي هغه دا چې:

اول: د فیه مالونه ځکه په دغو پنځو مصارفو باندې تقسیم کړی شوه ترڅو د جاهلیت د زمانې دستور د پښو لاندې کړی شي چې دغسې مالونو به یوازې په مشرانو پورې ارتباط درلود او بس^(۴).

(۱) صحیح البخاري ج ۲ ص ۷۲۵

(۲) سنن ابی داود ج ۲ ص ۶۸

(۳) لسان العرب ج ۱۱ ص ۲۵۲

(۴) تفسیر امی السعدي ج ۸ ص ۲۲۸ البحر المحیط ج ۱۰ ص ۱۴۱

په همدغه مطلب باندې د ایت شریف متصله جمله دلالت کوي چې ﴿ وَمَا آتَاكُمُ الرَّسُولُ فَخُذُوهُ وَمَا نَهَاكُمْ عَنْهُ فَانْتَهُوا ﴾ یعنې تاسو د جاهلیت د زمانې قانون محوہ کړئ او اسلامي قانون په عمل کېنې پیاده کړئ او د نبی کریم ﷺ ارشاد په نظر کېنې ونیسئ (ورباندې کلک وگرځئ).

دوهم دغه کار ځکه وکړی شو ترڅو ذکر شوي مالونه یوازې د غنیانو ترمنځ په راکړې ورکړې سره اختصاص ونه لري چې فقیران ترې بې برخې پاتې شي^{۱۱} همدغه مطلب ته په راتلونکو ایتونو ﴿ لِلْفُقَرَاءِ الْمُهَاجِرِينَ الَّذِينَ أُخْرِجُوا ﴾ الآيات- کېنې اشاره شوې ده.

ط په ذکره شوې جمله کېنې د ﴿ الْأَغْنِيَاءِ ﴾ کلمه نازل شوې ده او په راتلونکي متصل ایت کېنې د ﴿ لِلْفُقَرَاءِ ﴾ کلمې نزول موندلی دی، نو په دغو دواړو کلمو کېنې د اشارې په توګه اسلامي اقتصادي نظام منعکس شوی دی هغه دا چې

اول په اسلام کېنې فردي ملکیت تثبیت دی، د کمونستانو مسلک مردود دی چې په فردي ملکیت باندې قائل نه دي.

دوهم د غنیانو په مالونو کېنې د فقیرانو حق شته، البته هغه حق کوم چې ورته پکېنې اسلام ټاکلی دی، لکه عشر، زکات او داسې نور.

همدغه اقتصادي نظام ته نبی کریم ﷺ په یوه اوږده حدیث کېنې اشاره کړې ده چې «وَأَنْ لَا تَأْخُذُوا مِنْ مَالِ امْتِنَانِكُمْ فَنُزِّلُوهَا عَلَى فُقَرَاءِكُمْ»^{۱۲} یعنې او زه د دې دپاره تاسو ته راغلی يم چې تاسو د خپلو غنیانو د مالونو څخه څه اندازه مال واخلي او په خپلو فقیرانو باندې بې ورتاو کړئ.

ي که څه هم د ﴿ وَمَا آتَاكُمُ الرَّسُولُ فَخُذُوهُ وَمَا نَهَاكُمْ عَنْهُ فَانْتَهُوا ﴾ جمله د فې د مالونو په هکله نازل شوې ده مګر د مفهوم په اعتبار عامه ده او ټولو حوادثو ته شامله ده. یا په بل عبارت په دغې جمله کېنې د اسلام تشریعي نظام ته اشاره ده چې یوازې قرآن او حدیث یې مصدرونه دي او بس. نو د شرعي چوکاټ څخه بهر هېڅوک د تحلیل او تحریم حق نه لري که څوک دا کار وکړي نو په غیر مستقیمه توګه به یې د الوهیت دعوه کړې وي.

یا په ذکره شوې جمله کېنې دوه متضادي ټکري مفدرې دي چې دوه مذکورې متضادي جملې ورباندې دلالت کوي، لکه چې عرب وایي «لِقَوْلِ الْأَنْبَاءِ بِالْمَضَادَّةِ» یعنې څیزونه په خپلو ضدونو سره پېژندل کېږي.

ته به وایي چې داسې عبارت نازل شوی وی چې «وَمَا آتَاكُمُ الرَّسُولُ فَخُذُوهُ وَمَا نَهَاكُمْ عَنْهُ فَانْتَهُوا» یعنې کوم شی چې تاسو ته پیغمبر ﷺ درکوي هغه واخلي او کوم چې نه درکوي هغه مه غواړئ، او د کوم شی څخه چې تاسو منع کوئ د هغه څخه منعه شی.

۱۱: احکام القرآن للرحمن ج ۳ ص ۴۴۰

۱۲: مسند احمد بن حنبل ج ۹ ص ۸۸

او په کوم شي باندې چې درته امر کوي د هغه اطاعت وکړئ.
 يب: د اسلامي تشريع په هکله زبنت ډېر احاديث روايت شوي دي. د بڼه وضاحت دپاره لاندې
 ټکو ته پام وکړئ:

اول: نبي کریم ﷺ په يو حديث کښې فرمايلي دي چې: «فَإِذَا أَمَرْتُكُمْ بِشَيْءٍ فَأَتُوا مِنْهُ مَا اسْتَطَعْتُمْ
 وَإِذَا نَهَيْتُكُمْ عَنْ شَيْءٍ فَذَعُوهُ»^(۱) يعنې نو کله چې ما تاسو ته په يوه شي سره امر وکړ نو د هغه څخه په
 هغې اندازه سره راتگ وکړئ کومه چې ستاسو وسه کېږي، او کله چې ما تاسو د کوم شي څخه
 منعه کړئ نو هغه پرېږدئ.

دوهم: په همدې ارتباط مونږ د يوه حديث په رڼا کښې د الله ﷻ په توفيق د [الأنعام: ۳۸] ايت
 لاندې يوه قيصه هم ليکلې ده چې يو ځل لوستل يې بې گټې نه دي.

﴿لِلْفُقَرَاءِ الْمُهَاجِرِينَ الَّذِينَ أُخْرِجُوا مِنْ دِيَارِهِمْ وَأَمْوَالِهِمْ يَبْتَغُونَ فَضْلًا مِنَ اللَّهِ
 وَرِضْوَانًا وَيَنْصُرُونَ اللَّهَ وَرَسُولَهُ أُولَئِكَ هُمُ الصَّادِقُونَ ﴿٣٨﴾ وَالَّذِينَ تَبَوَّءُوا الدَّارَ
 وَالْإِيمَانَ مِنْ قَبْلِهِمْ يُحِبُّونَ مَنْ هَاجَرَ إِلَيْهِمْ وَلَا يَجِدُونَ فِي صُدُورِهِمْ حَاجَةً مِمَّا
 أُوتُوا وَيُؤْثِرُونَ عَلَىٰ أَنْفُسِهِمْ وَلَوْ كَانَ بِهِمْ خَصَاصَةٌ وَمَنْ يُوقِ شُحَّ نَفْسِهِ
 فَأُولَئِكَ هُمُ الْمُفْلِحُونَ ﴿٣٩﴾ وَالَّذِينَ جَاءُوا مِنْ بَعْدِهِمْ يَقُولُونَ رَبَّنَا اغْفِرْ
 لَنَا وَلِإِخْوَانِنَا الَّذِينَ سَبَقُونَا بِالْإِيمَانِ وَلَا تَجْعَلْ فِي قُلُوبِنَا غِلًّا لِلَّذِينَ ءَامَنُوا
 رَبَّنَا إِنَّكَ رَءُوفٌ رَحِيمٌ ﴿٤٠﴾﴾

[۸] (مگر د فې، مالونه) د هغو مهاجرو فقيرانو دپاره دي کوم چې د خپلو کورونو او خپلو
 مالونو څخه په داسې حال کښې ويستلي شوي دي چې دوی د الله ﷻ د پلوه لوی فضل او لویه
 رضامندي غوښتله او هم په داسې حال کښې چې دوی د الله ﷻ (د دين) سره او د ده ﷻ د پیغمبر ﷺ
 سره نصرت کاوه (او لا کوي يې).

دغه کسان همدوی (په خپل ايمان او جهاد کښې) رښتینی دي.

[۹] او هم د هغو (فقيرانو انصارو) دپاره (دي) چې دار الهجرة (مدینه منوره) او ايمان يې د
 مهاجرينو څخه مخکښې خپل استوگنځای گرځولی وه (سوچه ايمان ته يې په خپلو زړونو کښې قرار
 ورکړی وه) په داسې حال کښې چې دوی د هغو کسانو سره محبت (او مينه) ساتي کومو چې ورته (د
 مکې څخه) هجرت کړی دی او په خپلو سينو (زړونو) کښې د هغو مالونو د کبله هيڅ حسد (او

العشر (۱۱)

کینه نه موند کوي کوم چې همدغو مهاجرينو ته (د سي کريم ﷺ د پلوه) ورکولې کېږي. او په داسې حال کې چې همدوی په خپلو ځانونو باندې (مهاجرينو ته) غوروالی ورکوي که څه هم په دوی پورې فقر (او لويه) نېسي وي.

او هرڅوک چې د کلک بخل څخه (چې حرص ورسره ملګري وي) وساتل شي نو همدغه له همدوی فلاح موندونکي (او مطلب ته رسېدونکي) دي.

[۱۰] او (همدارنگه د في. په مالونه) د هغو فقيرانو دپاره (دي) کوم چې د اولنيو مهاجرينو او انصارو څخه وروسته (دنیا ته) راغلي وي. حال دا چې دوی وايي: ای زموږ ربه! موږ ته معفون وکړې او هغو کسانو ته هم کوم چې زموږ څخه په ايمان راوړلو سره محکمي دي. او زموږ په زړونو کې د هغو کسانو دپاره کینه او عداوت (مه ګرځوي) کومو چې ايمان راوړی دی. ای زموږ ربه! يقيناً ته همدا نه ډېر نرمي کوونکي (او) ډېر مهربان يې.

ارتباط او د مطلب خلاصه

په دې ايتونو کې د وړاندې ايت د دې جملې: **كُنْ لَا يَكُونُ ذُوْلُهُ نَحْنُ الْاَغْنِيَاءُ** منځ ته راځي. تعقيب شوی دی. ته به وايې چې داسې عبارت نازل شوی دی چې: **وَلَكِنْ يَكُونُ لِقَضَاءِ الشَّاهِدِينَ الْاَيَاتُ** يعنې د في. په مالونو کې د دې دپاره ذکر شوی ډول تقسيم شريعت کېږي شو چې ليدلو ته ورته کړی شي مګر هغو فقيرانو ته ورکړی شي کوم چې دغه او دغه مسافات لرې نو حاصل به يې داسې راوځي.

ای پېغمبر! په خپل امت باندې د في. د مصارفو په هکله څه نور مطالب هم فرائض کړه. ۱- د دغو مالونو د تقسيم دپاره ځکه پورتنی طرز شريعت کړی شو ترڅو پکې ليدلو فقيرانو او خاصاً هغو فقيرانو ته برخه ورکړی شي کوم چې د لاتدي صفاتو درلودونکي دي. الف کوم چې د خپلو مالونو او خپلو کورونو څخه صرف د دې کبله ويستلی شوی دی چې هغوی په ايمان راوړلو سره د الله ﷻ د پلوه لوی فضل او لويه رضامتې لټوله او غوښتله. ب- کوم چې د الله ﷻ او د ده ﷻ د پېغمبر ﷺ د دين (اسلام) سره کومک کوي او لخواړې چې دغه دين په نورو ټولو باطلو ادیانو باندې برلاسی شي او غلټه پرې موندل کېږي.

۲- د تقسيم د ذکر شوي طرز د شريعت لکه وجه دا ده چې ترڅو پکې د هغې قبيلې فقيران هم برخه درلودونکي وګرځولې شي کوم چې لاتدي خاصيتونه لري.

الف کوم چې د مهاجرينو د ورنگ څخه وړاندې د مديني منورې اوسېدونکي وه او صرف د الله ﷻ د فضل او رضامتې د حاصلولو دپاره يې هغوی ته پکې ځای ورکړ نو په همدې سبب يې خپل ټاټوبي د ايمان يو مرکز وګرځاوه.

ب- کوم چې د همدغو مهاجرينو سره د الله ﷻ د رضامتې دپاره يې ډېره زياته مينه او محبت

الحشر (۱۰)

اختلو وړاندیز وکړ مگر هغه قبول نه کړ، نو بیا یې وویل چې: «إِنِّي أَشْهَدُكُمْ يَا مَعْشَرَ الْمُؤْمِنِينَ عَلَى حَكِيمٍ أَنِّي أَغْرَضُ عَلَيْهِ حَقُّهُ مِنْ هَذَا الْقَبْلِ أَن يَأْخُذَهُ»^(۱) یعنې زه تاسو په حکیم باندې شاهدان ګرځوم ای د مسلمانانو ټولیه! یقیناً ما وړباندې د دغه في، د مالونو څخه خپل حق وروړاندې کړ نو ده منع وکړه چې راوې نيسي (او تسليم يې کړي).

دوهم: نوموړي خليفه ۷ ويلي دي چې که زه ژوندی پاتې شوم نو په دغو مالونو کې به ډله شپونکي هم خپله برخه واخلي کوم چې وړباندې خپل اوچولی نه وي خولې کړی او زحمت يې وړباندې نه وي ګاللی^(۲).

د همدې مسئلې بڼه اوږد او تفصیلي بیان ځینو مفسرینو کرامو لیکلی دی^(۳) نو هیله ده چې د زیاتو معلوماتو دپاره هلته مراجعه وکړی شي.

هېر مو نه شي

۲- هېر مو نه شي چې په ﴿تَبَوُّواْ اَلْاٰرَآءَ وَآلَا يَمْنُنَ﴾ کې د «الایمان» کلمه د «الدار» په کلمه باندې عطفه ده ترڅو د ایمان په قوت او کلکوالي باندې دلالت وکړي. یعنې د مهاجرینو د ورتګ څخه لا وړاندې انصارو په خپلو زړونو کې ایمان کلک کړی وه تابه ویل چې ایمان یې د مدینې منورې غوندې اصلي ټاټوبي دی او دواړه یې اصلي استوګنځایونه دي.

«حَاجَةٌ» څه معنی؟

۳- که څه هم په ﴿وَلَا يَجِدُونَ فِي صُدُورِهِمْ حَاجَةً مِّمَّا أُوتُوا﴾ کې د ﴿حَاجَةٌ﴾ د کلمې معنی څرګنده ده چې «ارتیا» ده مګر په دې مقام کې ځینو علماوو کرامو^(۴) په «حسد» سره تفسیره کړې ده. یعنې انصار داسې کسان دي چې په خپلو زړونو کې د دې کبله څه حسد او کینه نه موندله کوي چې د في، د مالونو څخه یوازې مهاجرینو ته برخه ورکړې شوه او دوی ته ور نه کړې شوه (چې دوی وړباندې خپه نه شوه).

مونږ د الله ﷻ په توفیق د [الحشر: ۷] ایت لاندې لیکلي دي چې نبی کریم ﷺ د بني النضیر د مالونو اکثره برخه یوازې په مهاجرینو باندې تقسیم کړه، چې د انصارو څخه یې فقط دوه ډېر محتاجو کسانو ته څه برخه وکړه او بس.

د «خَصَاصَةٌ» معنی

۴- په ﴿وَيُؤْثِرُونَ عَلَىٰ أَنْفُسِهِمْ وَلَوْ كَانَ بِهِمْ خَصَاصَةٌ﴾ کې د ﴿خَصَاصَةٌ﴾ کلمه په ډېر

(۱) جامع الترمذي ج ۲ ص ۷۳

(۲) تفسیر ابن کثیر ج ۴ ص ۳۴۰ تفسیر الفاسي ج ۱۶ ص ۱۰۵

(۳) احکام القرآن للجصاص ج ۲ ص ۴۳۰

(۴) صحيح البخاري ج ۲ ص ۷۳۵

(الخطير (۵۹)

معناو سره استعماله شوي ده لکه فقر، بدحالی، لوږه او داسې نور^(۱) خو په دې مقام کېسې که دغه کلمه د خصوصه^(۲) د نما بطلان علیه الخصوصه^(۳) هر هغه شی چې د الخصوصه اطلاق پرې کېږي په بنیاد واخستل شې نو بهرته به وي، ځکه چې د صحابه وو کرامو څه ایشار او په خپل شان باندې بل نه غوروالي ورکولو په هره ساحه کېسې صورت نیولی دی. د ښه وضاحت دپاره یې لاندې مثالونه ولولئ:

الف د دغه ایشار یو مثال مونږ په لاندې کرښو کېسې راخلاصه کوو

یوه ورځې یو سړی ښې کریم ﷺ ته ورغی او عرض یې وکړ چې وږی یم شاید چې دا سړی په کوم مهاجر وه، ښې کریم ﷺ د خپلو پیانو کورونو ته څوک واستاوه چې څه خوراکي شی ورته موندل کړي، خو هغوی په جواب کېسې وویل چې زمونږ په نزد د اوبو څخه په غیر بل شی نشته

بیا ښې کریم ﷺ صحابه وو کرامو څه ته مخ درواړاوه چې دا سړی به څوک مېلعه کړي؟

د انصارو څخه یو سړی دغه کار ته حاضر شو، چې زه به یې مېلعه کړم

دغه انصاري ذکر شوی وږی سړی خپل کور ته بوتله او خپلې مېرمنې ته یې وویلې چې دغه د ښې کریم ﷺ مېلعه دی نو اکرام یې وکړه او مور یې کړه

مېرمنې جواب ورکړ چې زمونږ سره خو په کور کېسې فقط دومره خوراک شته چې ماشومان یې وځوري د دې نه اضافه نور څه نشته چې مېلعه ورباندې مور کړو

انصاري سړی خپله مېرمن مخاطبه کړه چې ته خوراک تیار کړه او دیوه بله کړه او خپل ماشومان وږي اوده کړه.

مېرمن یې دغه کارونه وکړه، او کله چې مېلعه په خوراک باندې پیل وکړ نو دغه مېرمن دیوې ته ورپورته شوه (تابه ویل چې رڼا یې تېزوي) هغه یې مړه کړه او خونه توره تیاره شوه.

مېرمن او مېرمنې د تورې تیاري څخه د مېلعه په مړولو کېسې استفاده وکړه، دوی مېلعه ته یې داسې وروښوده چې مونږ دواړه هم تا سره په خوراک کېسې لگیا یاستو، حال دا چې دوی دواړو هېڅ شی ونه خور او مېلعه یې مور کړ.

سهار ښې کریم ﷺ ذکر شوي مېلعه پال ته وویلې چې بېگناه شېبه الله ﷻ ستاسو دواړو (مېرمن او خاوند) د ښک کار څخه راضي شو، «فَاتَزَلُ اللَّهُ عَزَّ وَجَلَّ فِي وَبُلَاتِهِنَّ عَلَى الْفُسْهَمِ وَلَوْ كَانَ بِهِمْ خَصَاصَةٌ»^(۴) یعنې نو الله ﷻ ذکر شوی ایت نازل کړ.

ب: د هجرت په لومړیو وختونو د ښې کریم ﷺ د پلوه د عبد الرحمن بن عوف څه (مهاجر) سره

سعد بن الربیع څه (انصاري) دیني ورور گرځولی شوی وه.

نو سعد بن الربیع څه خپل دیني ورور (عبد الرحمن څه) ته وړاندیز وکړ چې زه ښه مالدار یم او

(۱) مفردات الرأغب ص ۱۵۰ لسان العرب ج ۷ ص ۲۵

(۲) صحيح البخاري ج ۱ ص ۵۲۶ ج ۲ ص ۷۱۶

العشر (۵۱)

هم دوه مېرمنې لرم، زه غواړم چې خپل ټول مال تا سره نيم کړم چې نيمایي به ستا ملکیت جوړ شي او نيمایي به زما په ملکیت کښې پاتې شي، او هم خپله يوه مېرمن طلاقه کړم (هره يوه چې ستا خوښه وي) نو چې عدت يې تېر شو هغه به ته په نکاح واخلي.

خو عبد الرحمن ؓ د خپل ورور وړاندیز قبول نه کړ او ورته يې وويل چې تاته دې خپل مال او خپل اهل مبارک وي (زه دغه يوه کار ته هم حاضر نه یم) ماته بازار راوښيه چې مزدوري وکړم.

نو مزدوري يې وکړه او په نکاح باندې بريالی شو، نو نبي کریم ؐ ورته امر وکړ چې: «أُولَئِكَ بِشَاةٍ»^(۱) یعنې ته خلکو ته وليسه (د واده ډوډۍ) ورکړه اگر که يوه گډه وي (چې ذبحه يې کړې).

ج د یرموک په غزا کښې درې تنه غازيان ډېر سخت زخمیان وه او درېواړه ډېر تېري وه.

کله چې يوه زخمي ته اوبه وروړې شوې نو هغه ایشار وکړ او ويې ويل چې زه دا اوبه نه څښم دغه بل زخمي ته يې ورکړه چې هغه هم ډېر تېري دی. دوهم زخمي هم د ایشار په بنياد اوبه قبولې نه کړې چې دغه بل درېم زخمي ته يې ورکړې چې هغه ډېر تېري دی.

کله چې درېم زخمي ته وروړې شوې هغه شهيد شوی وه، په دوهم خل چې بېرته اولني زخمي ته وروړې شوې هغه هم شهيد شوی وه، او بالاخره دوهم زخمي هم د اوبو د ورکولو څخه وړاندې د شهادت جام خښلی وه.

نو درېواړه غازيان تېري شهيدان شوه او اوبه په ځای پاتې شوې^(۲)، فَإِنَّا لِلّٰهِ وَإِنَّا إِلَيْهِ رَاجِعُونَ.

شُحْ څه معنی؟

۵- په ﴿وَمَنْ يُوقِ شُحَّ نَفْسِهِ﴾ کښې د ﴿شُحْ﴾ کلمه هغې شومتیا او بخل ته وضعه شوې ده د کوم سره چې حرص ملگری وي^(۳) نو کوم سړی چې د دغه خاصیت درلودونکی وي هغه په یوه گناه باندې هم صرفه نه کوي. د ښه وضاحت دپاره لاندې احادیث ولولئ:

الف: نبي کریم ؐ په یوه حدیث کښې فرمایلي دي چې: «وَلَا يَخْتَبِعْ شُحٌّ وَإِيمَانٌ فِي قَلْبٍ رَجُلٍ مُّسْلِمٍ»^(۴) یعنې د مسلمان سړي په زړه کښې شح او ایمان نه جمع کېږي چې هم ایماندار وي او هم بخیل او حرص وي (او د یوې گناه څخه هم خپل سر نه غړوي).

ب: نبي کریم ؐ په یوه اوږده حدیث کښې فرمایلي دي چې: «وَإِيمَانُكُمْ وَالشُّحُّ فَإِنَّ الشُّحَّ أَهْلَكَ مَنْ كَانَ قَلْبُكُمْ أَمْرَهُمْ بِالْقَطِيعَةِ فَقَطَّعُوا وَأَمْرَهُمْ بِالْبُخْلِ فَبُخِلُوا وَأَمْرَهُمْ بِالْفُجُورِ فَفُجِرُوا»^(۵) یعنې ای مومنانو تاسو د شح څخه خپل ځانونه وساتئ چې یقیناً شح هغه کسان هلاک کړي دي کوم چې ستاسو

(۱) صحیح البخاري ج ۱ ص ۲۷۵، ص ۵۲۲، سنن الترمذي ج ۲ ص ۹۲

(۲) تفسیر ابن کثیر ج ۲ ص ۳۲۸

(۳) مفردات الراف ص ۲۶۲

(۴) سنن الترمذي ج ۲ ص ۵۵

(۵) مسند احمد بن حنبل ج ۲ ص ۵۵۲

خُخه وړاندې تېر شوي دي، او دا خكه چې شخ به ورته د صله رحمې په پرېكولو امر وكړ نو صله رحمې به يې قطعه كړه او چې په بخل به يې ورته امر وكړ نو بخل به يې خپل كړ او چې په نورو گناهونو باندې به يې ورته امر وكړ نو نور گناهونه به يې كول (په هيڅ گناه به ډيل نه وه).

سوال جواب

۶- كه څوك وايي چې: په ﴿وَالَّذِينَ جَاءُوا مِنْ بَعْدِهِمْ﴾ كېنې د "هم" ضمير چا ته راجع دی؟
مونږ وايو چې: وړاندې دوه ډلې مؤمنان (مهاجرين او انصار) ذكر دي نو دغه ضمير د همدغو دواړو مجموعې ته راجع دی^(۱). يعنې هغه فقيران هم د فيء په مالونو كېنې حق لري كوم چې د اولنيو مهاجرينو او اولنيو انصارو خخه وروسته د قيامت تر ورځې پورې د الله ﷻ د پلوه موجود او مخلوق كړی شي.

خو د ﴿يَقُولُونَ رَبَّنَا اغْفِرْ لَنَا وَلِإِخْوَانِنَا الَّذِينَ سَبَقُونَا بِالْإِيمَانِ﴾ الآية- خخه څرگندېږي چې هغه كسان د فيء په مالونو كېنې حق نه لري كوم چې په سلفو صالحينو باندې لعن او طعن وايي او كينه او عداوت ورسره لري^(۲).

د دغو كسانو په هكله نبي كريم ﷺ په يوه حديث كېنې فرمايلي دي چې: «...وَلَعَنَ آخِرُ هَذِهِ الْأُمَّةِ أَوْلَهَا»^(۳) يعنې د قيامت د علاماتو خخه دا هم ده چې د دې امت وروستني راتلونكي كسان به په وړاندېنيو تېرو شوو مؤمنانو باندې لعنت وايي (او كينه به ورسره لري).

﴿أَلَمْ تَرَ إِلَى الَّذِينَ نَافَقُوا يَقُولُونَ لِإِخْوَانِهِمُ الَّذِينَ كَفَرُوا مِنْ أَهْلِ الْكِتَابِ لَئِنْ أُخْرِجْتُمْ لَنَخْرُجَنَّ مَعَكُمْ وَلَا نُطِيعُ فِيكُمْ أَحَدًا أَبَدًا وَإِنْ قُوتِلْتُمْ لَنَنْصُرَنَّكُمْ وَاللَّهُ يَشْهَدُ إِنَّهُمْ لَكَاذِبُونَ ﴿١٦﴾ لَئِنْ أُخْرِجُوا لَا يَخْرُجُونَ مَعَهُمْ وَلَئِنْ قُوتِلُوا لَا يَنْصُرُوهُمْ وَلَئِنْ نَصَرُوهُمْ لَيُولِيَنَّ الْأَذْبَارُ ثُمَّ لَا يَنْصُرُونَ ﴿١٧﴾ لَأَنْتُمْ أَشَدُّ رَهْبَةً فِي صُدُورِهِمْ مِنْ اللَّهِ ذَٰلِكَ بِأَنَّهُمْ قَوْمٌ لَا يَفْقَهُونَ ﴿١٨﴾ لَا يَقْتُلُونَكُمْ جَمِيعًا إِلَّا فِي قُرَى مُحَصَّنَةٍ أَوْ مِنْ وَرَاءِ جُدُرٍ بَأْسُهُمْ بَيْنَهُمْ شَدِيدٌ تَحْسَبُهُمْ جَمِيعًا وَقُلُوبُهُمْ شَتَّىٰ ذَٰلِكَ بِأَنَّهُمْ قَوْمٌ لَا يَعْقِلُونَ ﴿١٩﴾ كَمَثَلِ الَّذِينَ مِنْ قَبْلِهِمْ قَرِيبًا ذَاقُوا وَبَالَ أَمْرِهُمْ وَلَهُمْ عَذَابٌ أَلِيمٌ ﴿٢٠﴾﴾

(۱) المحرر الوجيز ج ۱۵ ص ۴۷۲: روح المعاني ج ۲۸ ص ۵۴

(۲) تفسير القرطبي ج ۱۸ ص ۳۲

(۳) جامع الترمذي ج ۲ ص ۴۴

كَمَثَلِ الشَّيْطَانِ إِذْ قَالَ لِلْإِنْسَانِ اكْفُرْ فَلَمَّا كَفَرَ قَالَ إِنِّي بَرِيءٌ مِّنكَ إِنِّي أَخَافُ اللَّهَ

رَبِّ الْعَالَمِينَ ﴿١١﴾ فَكَانَ عَاقِبَتُهُمَا أَنَّهُمَا فِي النَّارِ خَالِدَيْنِ فِيهَا وَذَلِكَ جَزَاءُ الظَّالِمِينَ ﴿١٢﴾

[۱۱] ایا ته هغو کسانو ته نه گوري کومو چې منافقت غوره کړې دی چې د اهل الكتابو څخه خپلو هغو وروڼو ته وایي کوم چې په کفر باندې کلک دي چې: (مونږ ستاسو کامل ملاتړ یاستونو) که تاسو (د وطنه) وویستلی شوی نو هر وروڼو ضرور به مونږ تاسو سره ووځو، او مونږ به ستاسو په هکله (ستاسو په ضرر) د همېش دپاره د هیڅا اطاعت ونه کړو، او که تاسو سره جنگ پیل کړی نو هر وروڼو ضرور به مونږ تاسو سره مرسته وکړو (او تر څنگ به مو ودرېږو).

(ای پیغمبره!) الله ﷻ شهادت ورکوي چې یقیناً منافقان (په خپلو خبرو او وعدو کېنې) دروغمنان دي. (او دا ځکه چې)

[۱۲] که هغوی ضرور (د کورونو څخه) وویستلی شي نو دوی به ورسره ونه وځي او که د هغوی سره جنگ پیل کړی شي نو دوی به ورسره مرسته ونه کړي او که (بالفرض) مرسته ورسره وکړي نو هر وروڼو ضرور به (د جنگ میدان ته) شاګانې ورواړوي (او تېښته به خپله کړي) په دغه وخت کېنې به د همدوی سره جنگ پیل کړی شي چې بیا به ورسره (د هیڅ طرف څخه) کومک ونه کړی شي [۱۳] (ای مؤمنانو!) هر وروڼو تاسو د منافقانو او یهودانو په سینو (زړونو) کېنې د ډار د جبهه د الله ﷻ څخه سخت یاست (ستاسو څخه ډېر زیات په ډار کېنې دي).

دغه (ډار) په دې سبب (د دوی په زړونو کېنې کلک دی) چې یقیناً دوی داسې قوم دی چې په دقیقې پوهې سره نه پوهېږي.

[۱۴] (ای مؤمنانو!) منافقان او یهودان ټول په تاسو سره جنگ ونه کړي مګر په قوي (کلکو) قلاګانو کېنې او یا د دېوالونو تر شا (د مخامخ جنگ توان د رعب د کبله نه لري).

د دوی جنگ په خپلو منځو کېنې سخت دی (چې یو جانب هم د رعب خاوند نه دی) (ای کتونکيه!) ته گومان کوي چې منافقان او یهودان سره متفق دي، حال دا چې زړونه یې مختلف دي (چې هر څوک جدا جدا دنیاوي غرض لري).

دغه (د زړونو اختلاف) د دې کبله (صورت نیولی دی) چې یقیناً دوی (ټول) داسې قوم دی چې د عقل څخه کار نه اخلي (او د سادګانو لار یې خپله کړې ده).

[۱۵] (د بني النضيرو عجیب حالت) د هغو کسانو (د عجیب حالت) په خبر دی کوم چې دوی نه نژدې (لږ) وړاندې (تېر شوي) دي (چې) د خپل کار (عناد) درنه ونډه (دنیاوي عذاب) یې وځاګه حال دا چې د همدوی دپاره (په آخرت کېنې) دردناک عذاب (ټاکلی شوی) دی.

[۱۶] (د منافقانو عجیب حالت) د شیطان (د عجیب حال) په خبر دی کله چې انسان ته وایي چې کفر غوره کړ (او اسلام پرېږده)، نو کله چې انسان کفر غوره کړي (او د شیطان اطاعت وکړي) نو

بیار ورتنه) شیطان وایی چې (دا کار دې خپل دی) یقیناً زه ستا څخه بهزار یم، یقیناً (زه ستا غوندې به خفه نه یم) زه د الله ﷻ څخه دارېم چې د ټولو عالمونو رب دی.

[۱۷] نو د غولیدلي انسان او د شیطان (دواړو) عاقبت دا شو چې یقیناً دواړه په اور (دوزخ) کې دي چې په دې کې به همېشه وي.

او دغه (دوزخ د قیامت تر ورځې پورې) د ټولو ظالمانو (او کافرانو اخروي) جزا ده.

ارتباط او د مطلب خلاصه

د سورت د اول سر څخه تر دې ځایه د یهودو (بنی النضیرو) پورې مربوط حالت بیان شوی وه او همدارنګه پکې د مؤمنانو اخلاص او ایشار ته اشاره شوې وه.

په دې ایتونو کې د یهودو د دوستانو (منافقینو) پورې مربوطو حالاتو ته او هم یې دروغینو وعدو ته اشاره کېږي چې حاصل یې داسې راخېږي

ای پیغمبره! اوس په خپل امت باندې د عبرت دپاره د بنی النضیرو د دوستانو (منافقانو) څه حالات قرائت کړه، چې څومره په تګی روان دي او څومره د دروغیو وعدو ورکوونکي دي.

۱- ایا نه هغو کسانو ته نه گوري کومو چې منافقت غوره کړې دي؟ بلکې ته یې گوري او تاته ورباندې علم درکړی شوی دی چې هغوی خپلو هغو وروڼو ته وایی کومو چې کفر غوره کړی دی او په یهودیت باندې کلک دي چې د بنی النضیرو (اهل الکتابو) څخه عبارت دي چې

الف ای بنی النضیرو! تاسو په خپل دریځ باندې کلک ودرېږئ (د مؤمنانو د تهدید په مقابل کې یې زړه کېږي مه) مونږ ستاسو ملګري یاستو او په هر حال تاسو سره ولاړ یاستو، نو که بالفرض تاسو د خپل ټاټوبي څخه وویستلی شئ نو مونږ به هم هرومرو د خپلو ټاټوبو څخه وځو او ستاسو ملګرتیا به کوو.

ب په دغه وخت کې به مونږ ستاسو په هکله په ابدې توګه د هیڅا خبرې نه غوږ کېښودو چې مونږ نه ستاسو د عدم ملګرتیا وړاندیز وکړي، چې په خپلو ټاټوبو کې پاتې شو، او نه به ستاسو په ضرر څه کار وکړو.

ج ای بنی النضیرو! که ستاسو سره جنگ پیل شو او جګړه ونستله نو هرومرو به مونږ ستاسو نصرت وکړو او ستاسو په ګټه به وجنګېږو.

۲- ای پیغمبره! الله ﷻ شاهدي وایی چې یقیناً منافقان دروغ‌غزنان دي او ذکرې شوي وعدې یې ټولې دروغې دي نو

الف که بنی النضیر د خپلو کورونو څخه وویستلی شي منافقان به ورسره ونه وځي او په خپلو کورونو کې به آرام پاتې شي (په خپل لوظ به وفا ونه کړي).

ب او که د هغوی سره وسلوال جنگ پیل شي نو دوی به ورسره کومک ونه کړي او د جنگ میدان ته به وړاندې نه شي.

ب دغه انسان د شیطان خبره ومني او کفر غوره کړي او د شیطان په وعده ډاډه وي نو کله چې ورباندې شیطان خپله دروغینه نقشه عملي کړي او د عذاب وخت راورسېږي نو سمدستي یې د دوستۍ څخه لاس واخلي او ورته روایې چې زه ستا څخه بهزار یم، نه ستا نصرت کوم او نه مې دا کار په توان کېښې شته، بلکې زه د رب العالمین څخه ډارېم او ستا غوندې یې عقله نه یم.

ج نو نتیجه دا شي چې غولېدلی انسان او هم د ده لارښودونکی (شیطان) دواړه د ابد دپاره په دوزخ کې واچولی شي او د دنیا انډیوالی یې د دوزخ په انډیوالی باندې بدله شي. همدارنگه منافقان هم بني النضیرو ته دروغینې وعدې ورکوي خو د رښتیا په میدان کېښې به ترې ډېر ژر بهزار جوړ شي، چې نه به ورسره د وطن څخه په وتلو کېښې انډیوالی وکړي او نه به یې د جنگ په صورت کېښې مرستې ته وروډانګي او بالاخره دواړه به د قیامت په ورځ په دائمې اور کېښې وغورزولی شي چې همدغه د ظالمانو جزا ده.

توضیحات

۱- په دې ایتونو کې هغو مطالبو ته اشاره شوې ده په کومو باندې چې د بني النضیرو د جلا وطنۍ څخه وړاندې بالغیب اخبار نازل شوي وه چې دغسې به واقع شي. هغه دا چې رئیس المنافقین (عبد الله بن ابی) هغوی ته هغه ډاډ او هغه وعدې ورکړې وې کومو ته چې په ایتونو کېښې اشارې شوې دي^(۱)، خو د عمل په میدان کېښې نوموړی په خپل لوظ ونه درېد او په خپله یوه وعده باندې یې هم وفاء ونه کړه.

څو مهم مطالب

۲- په دې مقام کېښې د ایتونو څخه د اشارې په توګه لاندې څو مهم مطالب هم څرګندېږي:
الف: د نن ورځې^(۲) په وړاندې بېرته وختونو کېښې د ﴿لَا تُفَرِّقُوا بَيْنَ الَّذِينَ يَحِبُّونَ اللَّهَ وَبَيْنَ الَّذِينَ لَا يُحِبُّونَ اللَّهَ﴾ د جملې مضمون په سترګو لیدل کېږي چې صلیبيان او ملګري یې (منافقان) د الله څخه نه ډارېږي خو په نړۍ کېښې په تېره بیا په عراق او افغانستان کېښې د فی سبیل الله مجاهدینو څخه په ډار او ډېره کېښې دي چې د ترهګرو او اراکینو په نامه یې یادوي.
ب: د ﴿لَا يُقَاتِلُونَكُمْ جَمِيعًا إِلَّا فِي قُرَى مُحْتَصِنَةٍ أَوْ مِنْ وَرَاءِ جُدُرٍ﴾ جملې مضمون هم نن ورځ په یوه بل شکل کېښې لیدل کېږي، هغه دا چې صلیبيان او ملګري یې (منافقان) د هغو جنګي وسایلو تر سوري لاندې په جنګ اخته دي کوم چې د فی سبیل الله مجاهدینو په لاس کېښې نشته، ته به وایې چې هغوی د قوي قلاګانو لاندې ناست دي او یا یې د قوي دیوالونو تر څنګ پنا اختې ده.

(۱) البحر الرغیز ج ۱۵ ص ۴۷۳ تفسیر الطبري ج ۲۸ ص ۴۵: الدر المنثور ج ۸ ص ۱۱۵

(۲) ۱۳۸۳/۱۳ هـ

کہ بالفرض د دواړو جانبو جنگي وسایل بو برابر وی نو همدوی به فقط پنځه دقیقې مفاد منځ ته نه وی کړی. او که د جنگي وسایلو په لحاظ د دواړو جانبو حالات باله کس وی چې د همدوی جنگي وسایلو یوازی د مجاهدینو په لاس کښي قرار درلودی او بس، نو همدوی به پرته د جنگه تسلیم شوی وی او هیڅکله به یی جنگ نه زده وی نه وی کړی.

ج خرنګه چې صلیبان او ملګری یی فقط په جنگي وسایلو باندې اعتقاد لري نو په همدې هڅه کښي دي چې ټوله نړۍ یی ولسي کړي چې نه اتوم به ولري او نه بله کومه شوره وسله، بلکې باید اتوم به او نوري جیدی ولسي یوازی په همدوی پوري اختصاص ولري او بس، د دوی څخه به غیر بل هیڅوک د دوی په تړد د اتوم به د درلودلو استحقاق نه لري.

د په ﴿نَأْتِيهِمْ بَتَاتٌ شَدِيدَةٌ﴾ کښي دېته اشاره ده چې د کفارو په خپلمنځي جنگ کښي یو لوري هم په مقابل لوري باندې د رعب او ډار درلودونکی نه دی نو دواړه لوري سمسګي دي او دواړه په جنگي وسایلو اتکا لري.

ه په ﴿تَحْسِبُهُمْ جَمِيعًا وَقَلُوبُهُمْ شَتَّى﴾ کښي دېته اشاره ده چې د کفارو اجتماعګانې د دیناوي مطلبونو په بنیاد صورت نیسي نو خرنګه چې دیناوي مطالب مختلف دي نو د دوی اجتماعګانې هم فقط شکلي اتحاد لري او بس، چې باطني اتحاد پکښي صورت نه شي موندلی.

و اما د مومنانو د اجتماعګانو بنیاد فقط په یوه غرض باندې ولاړ دی چې هغه د کلمه الله لوړوالی دی، نو د همدې کبله د دوی اجتماعګانې ظاهراً او باطناً منفعلي او متحدې دي. د همدې کبله یوازی همدوی استهادي حملې کولی شي او بس، نو په کفري اجتماعګانو کښي به هیڅکله داسي کسان ونه موندلی شي چې د دین په خاطر انتحاري حمله وکړي شي. که بالفرض مومنان د همدغه یوه هدف او یوه غرض دبار، کار ونه کړي او دیناوي نور مختلف اغراض ورباندې د جنگ باعث وګرځي نو ضرور به د دوی اجتماعګانې هم باطني یووالی ونه لري او نه به یی د مقابل لوري (کفارو) په زړونو کښي رعب او ډار واچولی شي.

سوال جواب

۳- که څوک وایی چې په ﴿كَفَرُوا بِاللَّهِ﴾ کښي د موصول ﴿الَّذِينَ﴾ څخه څوک مراد دی؟ یا په بل عبارت هغه څوک وه کومو چې د بني النضير څخه لم وړاندې د خپلو کړو وړو ویاړ (دروندوالی) او سزاګاللی او ځکلی وه؟
مونږ وایو چې د دغه موصول په تعین کښي علماوو کرامو لاندې دوه قوله کړي دي
الف د ﴿الَّذِينَ﴾ موصول د مشرکانو څخه ګڼایي دی کوم چې لم وړاندې د بدر د غزا په موقع د ذلت سره مخامخ شول چې د بر بنديان وګرځېدل او ډېر ووژلي شول.^۱

ب: خو یوه ډله علماء کرام - چې په اول سر کښې یې عبد الله بن عباس، رضی الله تعالی عنهما واقع دی - وایي چې دلته د ﴿الَّذِينَ﴾ څخه د بني قینقاع قبيله مطلبه ده^(۱) چې څو میاشتې مخکښې د مدینې منورې څخه جلا وطنه کړې شوه، چې ځینو مفسرینو کرامو^(۲) یې د قیصې مهم ټکي لیکلي دي.

تبصره

۴- که څه هم ذکر شوي دواړه تفسیرونه سره څه منافات نه لري او د بدلیت په لحاظ دواړه اراده کېدلی شي مگر دوهم تفسیر د مقام سره ښه تناسب لري، چې بحث په بني النضیرو (اهل الکتابو) کښې روان دی او د بني قینقاع قبيله هم د اهل الکتابو څخه ده لکه چې د دې سورت (الحشر) په سريزه کښې ورته اشاره شوې ده.

دلته د "انسان" څخه څوک مراد دی؟

۵- د ﴿كَمَثَلِ الشَّيْطَانِ إِذْ قَالَ لِلْإِنْسَانِ اكْفُرْ﴾ الآية - په ارتباط مفسرین کرام متفق دي چې دلته هغه منافقان د شیطان سره تشبیه کړي شوي دي کومو چې بني النضیرو ته ډاډ ورکاوه چې په خپل دریځ کلک پاتې شي، کومو ته چې لږ وړاندې په [الحشر: ۱۱] ایت کښې اشاره شوې ده.

خو په دې کښې په لاندې ډول اختلاف لري چې د "الإنسان" څخه کوم یو انسان مراد دی؟
الف: ځینې وایي چې دلته د "الإنسان" څخه مطلق انسان مطلب دی^(۳)، نو د شیطان خبره چې هر څوک ومني په نتیجه کښې به یې په همغو جملو مخاطب وگرځوي کومو ته چې په ایت شریف کښې اشاره شوې ده، چې یو مثال یې په [الأنفال: ۴۸] ایت کښې تېر شوی دی.

ب: ځینې نور مفسرین کرام وایي چې دلته د "الإنسان" څخه خاص انسان مراد دی، چې نر صیصا^(۴) نومېد او ډېر غټ راهب وه خو شیطان په دروغینو وعدو باندې وغولاوله او په کفر باندې یې اخته کړ^(۵) چې په همدې کفرې عقیده باندې مړ شو.

دغه قیصه ځینو علماوو کرامو ښه تفصیلواړه لیکلې ده^(۵)، که څوک یې اوستل غواړي نو هملته دې مراجعه وکړي.

نو په هر تقدیر د ایت شریف مضمون داسې راڅېړي چې: د منافقانو حال د شیطان حال ته ورته دی چې جنس انسان ته او یا خاص انسان ته په کفر سره امر کوي، او کله چې ورباندې خپل امر قبول کړي او په کفر باندې یې اخته کړي نو سمدستي ترې خپله بېزاري اعلانه کړي چې کار دې خپل دی زه د رب العالمین څخه ډارېږم!

(۱) تفسیر القرطبي ج ۱۸ ص ۳۶

(۲) تفسیر القاسمي ج ۱۶ ص ۱۰۸

(۳) زاد المسیر ج ۷ ص ۳۴۲: المحرر الوجیز ج ۱۵ ص ۴۷۶

(۴) تفسیر الطبري ج ۲۸ ص ۴۹: تفسیر البغوي ج ۴ ص ۳۲۲

(۵) تفسیر القرطبي ج ۱۸ ص ۳۷: الدر المنثور ج ۸ ص ۱۱۷: تفسیر الخازن ج ۶ ص ۲۲۸

ایا شیطان د الله ﷻ څخه ډارېږي؟

۶۔ که څوک وایي چې په دې مقام کېې الله ﷻ د شیطان د خولې څخه د ﴿إِنِّي أَخَافُ اللَّهَ رَبَّ الْعَالَمِينَ﴾ جمله راحکایت کړې ده، نو ایا نوموړی د الله ﷻ څخه ډارېږي؟

مونږ وایو چې: په [الأنفال: ۴۸] ایت کېې هم د شیطان د خولې څخه د ﴿إِنِّي أَخَافُ اللَّهَ﴾ جمله راحکایت شوې ده او ذکره شوې پوښتنه مونږ د الله ﷻ په توفیق هلته جوابه کړې ده، خو په دې مقام کېې ورباندې لاندې دوه ټکي وراضافه کوو:

الف: ذکره شوې جمله هم د شیطان د دروغینو خبرو او وعدو څخه یوه دروغینه خبره ده چې زده الله ﷻ څخه ډارېږم، که بالفرض نوموړی په خپله خبره کېې رښتیني وي نو آدم عليه السلام ته به یې سجده کړې وی.

ب: نوموړی به د تعریض په توګه ذکره شوې جمله غولولی شوي انسان ته ورواوري چې ای انسانه! ته دروغژن یې چې د رب العالمین څخه ډارېږي، که نه نو زما امر به دې نه منلی او د څرګند دښمن په خوله به دې باور نه وی کړی.

﴿يَتَأَيُّهَا الَّذِينَ ءَامَنُوا اتَّقُوا اللَّهَ وَلْتَنْظُرْ نَفْسٌ مَّا قَدَّمَتْ لِغَدٍ وَاتَّقُوا اللَّهَ إِنَّ اللَّهَ خَبِيرٌ بِمَا تَعْمَلُونَ﴾ (۵) وَلَا تَكُونُوا كَالَّذِينَ نَسُوا اللَّهَ فَأَنْسَاهُمْ أَنْفُسَهُمْ أُولَٰئِكَ هُمُ الْفَاسِقُونَ (۱۱) لَا يَسْتَوِي أَصْحَابُ النَّارِ وَأَصْحَابُ الْجَنَّةِ أَصْحَابُ الْجَنَّةِ هُمُ الْفَائِزُونَ (۲) لَوْ أَنْزَلْنَا هَٰذَا الْقُرْآنَ عَلَىٰ جَبَلٍ لَّرَأَيْتَهُ خَاشِعًا مُّتَصَدِّعًا مِّنْ خَشْيَةِ اللَّهِ وَتِلْكَ الْأَمْثَلُ نَضْرِبُهَا لِلنَّاسِ لَعَلَّهُمْ يَتَفَكَّرُونَ (۱۱)﴾

[۱۸] ای هغو کسانو کومو چې ایمان راوړی دی! تاسو (د اوامرو په مننه کېې) د الله ﷻ څخه وډار شئ او (ستاسو) هر نفس (کس) دې وګوري چې د سبا ورځې (قیامت) دپاره یې څه وړاندې استولي دي.

او تاسو (د محارمو څخه په اجتناب کېې هم) د الله ﷻ څخه وډار شئ، چې یقیناً الله ﷻ به هغو (کړو وړو) خبردار دی چې تاسو یې (روزمره) ترسره کوئ.

[۱۹] او تاسو د هغو کسانو غوندې مه کېږئ کومو چې الله ﷻ هېر کړی دی نو الله ﷻ ترې خپل ځانونه هېر کړي دي (چې لګيا دي د خپلو ځانونو په ضرر کار کوي).

دغه کسان چې دي همدوی د شریعت (د چوکاټ) څخه وتونکي کسان دي (او دوزخیان دي).

[۲۰] د اور (دوزخ دائمی) اندیوالان او د جنت (دائمی) اندیوالان یو تربله سره یو برابر نه دي.

د جنت اندیوالان چې دي همدوی مطلب ته رسېدونکي (کامیابان) دي (او بس).

[۲۱] کہ بالفرض مونہہ دا قرآن کریم پہ غرہ باندی نازل کری وی (او پوہہ مو ورکری وی) نو ضرور بہ عاجزی کوونکی د الله ﷻ د ہارہ ہونہ ہونہ کھدوونکی لیدلی وی
 او ای پیغمبرہ! مونہہ دغہ (تہر شوی) مثالونہ د خلکو دپارہ وھو (بیانوو) شاید چہ دوی (کسی) غور وکری (او گتہ ترے اوچتہ کری)

ارتباط او د مطلب خلاصہ

پہ ورائدہنی مجموعہ کنہی وروستنی استونہ د انسی او جنی شیطانانو د حال پہ بیان باندی مشتمل و، پہ دی استونو کنہی بو خل بیا مؤمنانو تہ توصیہ نازلہ شوی دہ چہ د نومورو پہ دروغینو وعدو وندہ غولہری او خپلی دوارہ دنیاوی خرابی نہ کری نو حاصل یی داسی راخیزی چہ ای پیغمبرہ! بو خل بیا د الله ﷻ د جانبہ مؤمنان مخاطب کرہ او ورتہ وواہ چہ

۱۔ ای مؤمنانو! ناسو د خپل ایمان پہ قوت لاندی خاصیتونہ خپل کری

الف ناسو د الله ﷻ خخہ ودار شی، پہ ٲولو واجباتو باندی راتگ وکری او د آخرت دپارہ د لاری نونہ او خوری تیار کری او ستاسو هر یو کس دی وگوری چہ د سبا ورخی دپارہ یی خہ شی چمتو کری دی او کوم نہک اعمال یی ورائدی استولی دی

ب ناسو د الله ﷻ خخہ ودار شی او د ٲولو محارمو او منہیاتو خخہ یی اجتناب وکری

دا خکہ چہ الله ﷻ ستاسو پہ ٲولو کارونو باندی خبردار دی، برابرہ خبرہ دہ چہ دغہ کارونہ مو فعلی وی او کہ ترکی (کول وی او کہ نہ کول) وی

ج ای مؤمنانو! ناسو د هغو کسانو غوندی مہ کہری کومو چہ د عدم تقوی د کبلہ الله ﷻ ہر کری دی چہ نہ یی د اوامرو اجابت کوی او نہ یی د مناہیو خخہ ددہ کوی، نو الله ﷻ د هغوی خخہ خپل خانونہ ہر کرہ چہ د خپلو خانونو پہ گتہ کار نہ کوی، بلکہ پہ ضررونو کنہی یی لگیا دی چہ توفیق ورسرہ مل نہ دی

لنہہ دا چہ دغہ کسان چہ تقوی نہ لری او الله ﷻ یی ہر کری دی همدوی فاسقان او د شریعت د چوکاتہ وتونکی خلک دی، همدوی د اور ملگری دی چہ انہیوالی یی ورسرہ دائمی دہ او همدوی ناکامان دی بالمقابل متقیان ورسرہ مساوات نہ لری بلکہ همدوی د جنت دائمی ملگری دی او همدوی مطلب تہ رسیدونکی او کامیابان دی

۲۔ ای پیغمبرہ! مونہہ پہ تاباندی داسی قرآن کریم نازل کری دی د کوم پہ ذریعہ چہ د زړونو خخہ زنگ او خہری لری کہری او د فسق جرړی ورسرہ وخی، خو فاسقانو لکہ چہ الله ﷻ ہر کری دی همدارنگہ یی قرآن کریم ہم ہر کری دی او گتہ ترے نہ اوچتوی، نو د هغوی زړونہ د کانو خخہ کلک او د غرونو خخہ سخت دی

کہ نہ نو کہ بالفرض مونہہ همد ا قرآن کریم پہ یوہ غرہ باندی نازل کری وی او پوہہ مو ورکری وی نو ضرور بہ غر د غتوالی او کلکوالی سرہ سرہ د الله ﷻ ارشاداتو تہ عاجزی کوونکی گرخبندی وی

او هم به د الله ﷻ د داره تکرې تکرې جوړ شوی وی (د مناهيوو څخه به يې په کلکه اجتناب خپل کړی وی).

۳- ای پیغمبره! مونږ دغه مثالونه - کوم چې وړاندې تېر شوه - د خلکو د گټې دپاره بیانوو ترڅو پکښې فکر وکړي او د قیامت تر ورځې پورې ترې موقع په موقع استفاده وکړي.

توضیحات

۱- په ﴿يَتَأْتِيَ الَّذِينَ ءَامَنُوا﴾ الآية- کښې د ﴿أَتَقُوا اللَّهَ﴾ جمله دوه کرته نازله شوې ده چې ځينو علماوو کرامو يې دوهم کړت نزول په تاکيد باندې حمل کړی دی^(۱) خو بهتره دا ده چې يې جملې ته د اوامرو د تعمیل پورې ارتباط ورکړی شي او بله جمله د مناهيوو څخه په اجتناب پورې مربوطه وگنلې شي، چې د تاکيد څخه تاسيس غوره دی.

د خپل خان سره محاسبه

۲- په ﴿وَلْتَنْظُرْ نَفْسٌ مَّا قَدَّمَتْ لِغَدٍ﴾ کښې دېته اشاره ده چې هر چا ته په دنيا کښې د خپل خان سره محاسبه ضرور ده. په همدې ارتباط لاندې وضاحتونه ولولئ:

الف: نبي کریم ﷺ فرمايلي دي چې: «الْكَيْسُ مَنْ ذَانَ نَفْسَهُ وَعَمِلَ لِمَا بَعْدَ الْمَوْتِ وَالْعَاجِزُ مَنْ ذَانَ نَفْسَهُ هَوَاهَا وَتَمَنَّى عَلَى اللَّهِ»^(۲) يعنې هوښيار سړی هغه دی کوم چې (په دنيا کښې) د خپل خان سره محاسبه کوي، او د مرگ څخه د وروسته وخت دپاره عمل کوي، او بې عقل (ساده سړی) هغه دی کوم چې خپل خان د نفسي خواهشاتو پيرو جوړ کړي او (د دې سره سره) په الله ﷻ باندې اميد کوي (چې عفو به راته وکړي او معذب به مې نه کړي).

ب: عمر ؓ (امير المؤمنين) وويلې چې: «خَاسِبُوا أَنْفُسَكُمْ قَبْلَ أَنْ تُخَاسَبُوا»^(۳) يعنې ای خلکو! تاسو د خپلو خانونو سره د هغه وخت څخه وړاندې محاسبه وکړئ چې تاسو سره (په قیامت کښې) محاسبه وکړی شي. دا محاسبه به په هغه چا باندې اسانه وي کوم چې په دنيا کښې د خپل خان سره محاسبه کړې وي چې: خوراک دې د کومه کړی دی، لباس دې چرته موندلی دی؟ او داسې نور.

همدا مضمون په بل ایت کښې

۳- په ﴿وَلَا تَكُونُوا كَالَّذِينَ نَسُوا اللَّهَ فَأَنْسَاهُمْ أَنْفُسَهُمْ﴾ کښې چې کوم مضمون ته اشاره شوې ده هغه د قرآن کریم په نورو ډېرو ایتونو کښې نازل شوی دی. د بیلگې په توگه:

الله ﷻ فرمايلي دي چې: ﴿وَمَنْ يَفْسُقْ عَنْ ذِكْرِ الرَّحْمَنِ نُقَيِّضْ لَهُ شَيْطَانًا فَهُوَ لَهُ قَرِينٌ﴾ [الزخرف ۳۶] يعنې او هر څوک چې د ډېر مهربان الله ﷻ د ذکر څخه اعراض وکړي هغه ته مونږ شيطان ټاکو

(۱) تفسير العارن ج ۶ ص ۲۳۲ تفسير ابن کثير ج ۴ ص ۳۴۲

(۲) مسند احمد بن حنبل ج ۶ ص ۷۸

(۳) جامع الترمذي ج ۲ ص ۷۲

اچي احاطه ورباندي وکړي، نو هغه ته شيطان نژدې اندېوال جوړ شي (نو خپل بد کارونه به ورته بک پرېښوي)

سوال جواب

۴- که څوک وايي چې: په ﴿وَتِلْكَ الْأَمْثَلُ نَضْرِبُهَا لِلنَّاسِ﴾ کېږي په ﴿وَتِلْكَ الْأَمْثَلُ﴾ سره کومو مثالونو ته اشاره شوې ده؟

مونږ وايو چې: که څه هم الله ﷻ په قرآن کریم کېږي ځای په ځای زبنت ډېر عبرتي مثالونه نازل کړي دي مگر په دې مقام کېږي سوا الله ﷻ اعلم هغو عبرتي مثالونو ته اشاره ده کوم چې په همدې سورت کې وړاندي تېر شوي دي. د مثال په توګه:

الف: د بني النضيرو په زړونو کېږي په خارق العاده توګه د رعب اچولو مثال، چې په ﴿فَاعْتَبِرُوا يَا أُولِيَ الْأَلْبَابِ﴾ [الحشر: ۲] ایت کېږي ورته اشاره شوې ده.

ب: د مؤمنانو ترمنځ د ايثار او په خپل ځان باندې د غوره ګرځولو مثال: [الحشر: ۹] ایت.

ج: د منافقانو د بې لوظۍ مثال: [الحشر: ۱۱] ایت.

د: د بني النضيرو دپاره د بني قينقاع مثال: [الحشر: ۱۴] ایت.

ه: د کافر انسان دپاره د شيطان مثال: [الحشر: ۱۵] ایت.

و: د کفارو د زړونو د کلکوالي مثال: [الحشر: ۲۱] ایت.

﴿هُوَ اللَّهُ الَّذِي لَا إِلَهَ إِلَّا هُوَ عَالِمُ الْغَيْبِ وَالشَّهَادَةِ هُوَ الرَّحْمَنُ الرَّحِيمُ﴾ (۱۱)

﴿اللَّهُ الَّذِي لَا إِلَهَ إِلَّا هُوَ الْمَلِكُ الْقُدُّوسُ السَّلَامُ الْمُؤْمِنُ الْمُهَيَّمِنُ الْعَزِيزُ الْجَبَّارُ

الْمُتَكَبِّرُ سُبْحَنَ اللَّهِ عَمَّا يُشْرِكُونَ﴾ (۱۲) هُوَ اللَّهُ الْخَلِيقُ الْبَارِئُ الْمُصَوِّرُ لَهُ

الْأَسْمَاءُ الْحُسْنَى يُسَبِّحُ لَهُ مَا فِي السَّمَوَاتِ وَالْأَرْضِ وَهُوَ الْعَزِيزُ الْحَكِيمُ﴾ (۱۳)

[۲۲] دا الله ﷻ هغه اقدس ذات دی چې په حقه معبود نشته مګر همدی ﷻ دی (او بس)، چې په پټ او ښکاره (دواړو) باندې پوه دی، همدی ﷻ ډېر مهربان زبنت ډېر بارحمة دی.

[۲۳] دا الله ﷻ هغه اقدس ذات دی چې په حقه معبود نشته مګر همدی ﷻ دی (او بس)، کامل واکدار، د ټولو نواقصو څخه (ازلاً) پاک، (او هم تري) ابدأ منزّه (او سالم) دی، (بندګانو ته) امن ورکونکی، په هر شي باندې څارونکی (او محافظ)، د کلکې ارادې درلودونکی، (په نورو باندې) د خپلې ارادې تحمیلوونکی (او) د کبرياء (عظمت) خاوند دی.

الله ﷻ ته د هغو ټولو شيانو څخه پاکي ده کوم چې مشرکان يې (ورسره په عبادت کېږي) شريکان ګرځوي.

[۲۴] دا الله ﷻ اندازه کوونکی، پیدا کوونکی (او) خبره ور کوونکی دی
خامس همدۀ ﷻ ته بنایسته نومونه دی همدۀ ﷻ ته هغه مخلوقات تسبیح وایی کوم چې په
اسمانونو او ځمکو کښې (موجود) دي، او همدی ﷻ د کلکې ارادې درلودونکی (او) د حکم
څښتن دی

ارتباط او د مطلب خلاصه

په وړاندې متصل ایت کښې د قرآن کریم عظمت ته اشاره شوې وه چې که په غره باندې نازل
شوی وی نو هغه به ورباندې ډېرې وړې گرځېدلې وی او په دې ایتونو کښې د دې کتاب د
نازلوونکي (الله ﷻ) د شان عظمت ته اشاره کېږي چې حاصل یې داسې راڅپړي:

ای پیغمبره! په خپل امت باندې د الله ﷻ د عالي الشانه صفاتو څو مثالونه قرائت کړه
۱- د قرآن کریم نازلوونکی هغه الله ﷻ دی چې د عبادات استحقاق هیڅوک نه لري مگر یوازې
همدی ﷻ یې درلودونکی دی او بس. همدی ﷻ په هغو ټولو شیانو باندې عالم دی کوم چې زموږ
څخه پټ دی او په هغو ټولو شیانو باندې هم کوم چې مونږ ته څرگند او ښکاره دي.

۲- همدی ﷻ ډېر مهربان او په دنیا او آخرت کښې زېږت ډېر با رحمه دی
۳- د قرآن کریم نازلوونکی هغه الله ﷻ دی چې د معبودیت لایق نشته مگر یوازې همدی ﷻ دی
چې ټوله واکداري د همدۀ ﷻ په اختیار کښې ده او بس.

۴- همدی ﷻ د ټولو عیبونو څخه پاک دی او د ټولو نواقصو څخه د سلامتی درلودونکی دی
۵- همدی ﷻ خپلو بندګانو ته امن ور کوونکی دی او هم په معجزاتو سره د خپلو پیغمبرانو
تصدیق کوونکی دی.

۶- همدی ﷻ د هر شي څارونکی دی چې هیڅ شی د ده ﷻ د څارنې څخه نه شي بچ کېدلی
۷- همدی ﷻ د کلکې ارادې خاوند دی چې هیڅوک د ده ﷻ د ارادې په وړاندې خنډ نه شي
واقع کېدلی.

۸- همدی ﷻ په هر چا او په هر شي باندې د خپلې ارادې تحمیلوونکی دی او همدی ﷻ د
عظمت او کبریاء څښتن دی.

۹- الله ﷻ ته د هغو ټولو شیانو څخه پاکي ده کوم چې مشرکان یې ورسره په عبادت کښې
شریکان کښې.

۱۰- د قرآن کریم نازلوونکی داسې الله ﷻ دی چې مطلق پیدا کوونکی او اندازه کوونکی دی
او همدارنګه د ساکنانو پیدا کوونکی دی.

۱۱- همدی ﷻ هر شي ته په خامس ډول سره خبره او شکل ور کوونکی دی چې یو د بل څخه جلا
کوي او د هر یوه مخلوق خبره د بل څخه بېله ده.

۱۲- د قرآن کریم د نازلوونکي (الله ﷻ) دپاره د ذکر و شوو نومونو څخه علاوه نور بایست

نومونه شته چې هر یو د ده ﷻ په عالي شان باندې دلالت کوي

۱۳- د الله ﷻ دپاره هغه ټول مخلوقات تسبیحات وايي او د پاکی نسبت ورته کوي کوم چې په اسمانونو او ځمکو کې شتون لري.

۱۴- لنډه دا چې همدې ﷻ د کلکې ارادې خاوند او د حکمت څښتن دی او ټول عالي صفات یې په رښتیا دي.

توضیحات

۱- که څه هم په دغو درېو ایتونو کې برسېره پر دې چې د اجمال په توګه پکې د ﴿لَهُ الْأَسْمَاءُ الْحُسْنَى﴾ په نزول سره د الله ﷻ ټولو عالي نومونو ته اشاره شوې ده چې مونږ ورباندې د الله ﷻ په توفیق د [الأعراف: ۱۸۰] ایت لاندې څه مناسبه رڼا اچولې ده، مګر الله ﷻ پکې په صراحت سره او په ضمائرو سره او هم په جلالي او جمالي عالي صفاتو سره پنځه دېرش (۳۵) کرته ذکر شوي دي. نو دا ایتونه ډېر عالي شان لري.

د همدې کبله نبي کریم ﷺ په یوه حدیث کې فرمایلي دي چې: «مَنْ قَالَ حِينَ يُصْبِحُ ثَلَاثَ مَرَّاتٍ أَعُوذُ بِاللَّهِ السَّمِيعِ الْعَلِيمِ مِنَ الشَّيْطَانِ الرَّجِيمِ وَقَرَأَ ثَلَاثَ آيَاتٍ مِنْ آخِرِ سُورَةِ الْحَشْرِ وَكَلَّ اللَّهُ بِهِ سَبْعِينَ أَلْفَ مَلَكٍ يَصَلُّونَ عَلَيْهِ»^(۱) یعنې هر څوک چې د سبا په وخت کې درې کرته «أَعُوذُ بِاللَّهِ السَّمِيعِ الْعَلِيمِ مِنَ الشَّيْطَانِ الرَّجِيمِ» وایي او بیا د «الحشر» د سورت درې وروستني ایتونه قرائت کړي نو الله ﷻ به ورته اويا زره (۷۰۰۰۰) پرېښتې وټاکي چې د خیر غوښتنه به ورته کوي.

سوال جواب

۲- که څوک وایي چې: دغه پنځه سورتونه (الحديد، الحشر، الصف، الجمعة، التغابن) د مسبحاتو سورتونو په نامه یادېږي چې پنځه واړه په ﴿سَبَّحْ﴾ یا ﴿يُسَبِّحْ﴾ سره پیل شوي دي. نبي کریم ﷺ به چې کله ویده کېده نو مسبحات (پنځه) سورتونه به یې لوستل او ویل به یې چې: «إِنَّ فِيهِنَّ آيَةً أَفْضَلُ مِنْ أَلْفِ آيَةٍ»^(۲) یعنې په دغو سورتونو کې یو ایت شته چې د یو زر ایتونو څخه (په ثواب او اجر کې) افضل دی.

نو پوښتنه دا ده چې دغه بهتر او افضل ایت کوم ایت دی؟

مونږ وایو: ځینو مفسرینو کرامو دغه بهتر ایت د «الحديد» د سورت درېم ایت ښودلی دی^(۳) مګر دا هم څه لرې نه ده -والله ﷻ اعلم- چې دغه ایت د همدې سورت وروستنی ایت وي په کوم کې چې بحث روان دی.

(۱) جامع الترمذي ج ۲ ص ۱۲۰

(۲) سنن أبي داود ج ۲ ص ۳۳۳

(۳) تفسير ابن كثير ج ۴ ص ۲۰۲

یوه پوښتنه او د هغې جواب

۳- که څوک وایي چې په ۱۰ اَلْقُدُّوسُ اَلسَّلَامُ کې د دغو دواړو کلمو په معناوو کې څه فرق دی؟

مونږ وایو چې '۱' د ۱۰ اَلْقُدُّوسُ په د کلمې معنی دا ده چې الله ﷻ ازلا د هر نقص او هر عیب څخه پاک دی. او د ۱۰ اَلسَّلَامُ په معنی دا ده چې په الله ﷻ باندې په آینده کې (ابد الآباد) نه نقص او نه عیب عارضېږي او د هغو ټولو صفاتو څخه منزه او سالم دی کوم چې د ده ﷻ د عالي شان سره مناسبت ونه لري.

"مؤمن" څه معنی؟

۴- د الله ﷻ په نومونو کې یو مبارک نوم د "مؤمن" کلمه ده چې علماوو کرامو په متعددو معناوو سره ترجمه کړې ده '۲' او څه لرې نه ده چې د بدلیت په لحاظ پکېښې ټولې معناوې اراده کړې شي. هغه دا چې:

الف: الله ﷻ په وحې سره او هم په معجزاتو سره د خپلو پیغمبرانو علیهم السلام تصدیق کوونکی دی.
ب: الله ﷻ خپلو بندگانو ته د عذابونو څخه امن ورکوونکی دی.
ج: الله ﷻ ازلا او ابداً د زوال څخه امن درلودونکی دی.

هېر مو نه شي

۵- د ۱۰ اَلْمُهَيِّمُ اَلْعَزِيزُ اَلْجَبَّارُ اَلْمُتَكَبِّرُ په تفسیر کېښې لاندې مطالب په یاد ساتل په کار دي:

الف: د "مُهَيِّم" د کلمې څه شرحه د الله ﷻ په توفیق د [المائدة: ۴۸] ایت لاندې تېره شوې ده چې د مراقب (څارونکي) معنی ورکوي. یعنې الله ﷻ د هر شي څارونکی دی.
ب: د "عَزِيز" کلمه اصلاً د "عَزَّاز" - لکه "عَذَاب" - څخه اشتقاقه شوې ده، "عَزَّاز" کلکې ځمکې ته ویل کېږي '۳'. یعنې الله ﷻ د کلکې ارادې درلودونکی دی چې هېڅوک او هېڅ شی ورته خنډ نه شي جوړېدلی.

ج: د "جَبَّار" کلمه د [المائدة: ۲۲] ایت لاندې تحلیلې شوې ده خو په دې مقام کېښې په لاندې ډول وو معناوو سره ترجمه کړې شوې ده '۴':

اول: چې الله ﷻ په هر چا باندې د خپلې ارادې تحمیلوونکی دی

(۱) تفسیر الخازن ج ۶ ص ۲۳۴

(۲) زاد المسیر ج ۷ ص ۲۴۷ روح المعانی ج ۲۸ ص ۶۳

(۳) مفردات الراف ج ۳ ص ۲۴۲ لسان العرب ج ۵ ص ۲۷۶

(۴) روح المعانی ج ۲۸ ص ۶۴ تفسیر القرطبي ج ۱۸ ص ۲۷ زاد المسیر ج ۷ ص ۲۴۸

دوهم: چې الله ﷻ د مفسدو ازاله کوونکی دی او په زخمونو باندې پټی ایښودونکی دی.
د د "مُكَبِّر" کلمه د [النحل: ۲۲] آیت لاندې ښه پوره تحلیل شوی ده. وَالْحَمْدُ لِلَّهِ ﷻ یعنې
الله ﷻ د کبریا او عظمت څښتن دی.

سوال جواب

۶- که څوک وایی چې: **هُوَ اللَّهُ الْخَلِيقُ الْبَارِئُ** به کښې د "خالق" او "بارئ" ترمنځ څه توپیر دی؟
مونږ وایو چې: دغه دواړه نومونه په لاندې وجوهو سره یو د بل څخه جدا کېږي.^(۱)
اول: که څه هم د "خالق" کلمه د پیدا کوونکي او اندازه کوونکي دواړو معناو سره استعمالېږي
خو په دې مقام کښې د "اندازه کوونکي" معنی ورکوي او په "پیدا کوونکي" باندې د "بارئ"
کلمه دلالت کوي. یعنې الله ﷻ د هر شي اندازه کوونکی دی او په ټاکلې اندازې سره یې پیدا
کوونکی دی.

دوهم: "خالق" د مطلق پیدا کوونکي دپاره وضعه شوی دی او "بارئ" د هغه پیدا کوونکي نوم
دی چې ساکینان پیدا کوي. یعنې الله ﷻ د هر شي پیدا کوونکی دی او د ساکینانو پیدا کوونکی
هم دی.

درېم: د "خالق" معنی "پیدا کوونکی" ده او د "بارئ" معنی "د امراضو څخه رغوونکی" او د
مشکلاتو حل کوونکی" ده. یعنې الله ﷻ هم پیدا کوونکی دی او هم د امراضو څخه رغوونکی او د
مشکلاتو حل کوونکی دی.

د "الحشر" سورت پښتو ترجمه او تفسیر د الله ﷻ په مرسته پای ته ورسېد.
د الله ﷻ څخه نور توفیق غواړو چې د پاتې سورتونو د ختمولو توفیق هم راوبښي.
۱۴۲۵/۲/۱۲ هـ ق - ۱۳۸۳/۱/۱۳ هـ ش

المتحنة (٦٠)

سریزه

۱۔ د دې سورت نوم "المُتَحَنَّة" ایښودلی شوی دی چې د "ح" په توري باندې یې په لاندې دوه ډولونو سره تلفظ کېدلی شي^(۱)
الف: چې د "ح" توري یې زور ولري او همدا تلفظ یې مشهور هم دی. یعنې دا هغه سورت دی چې مهاجري ښځې ذکر پکښې نازل شوی دی، او په [الممتحنة: ۱۰] ایت کېنې ورته اشاره شوې ده.
ب: چې د "ح" توري یې په زیر سره ولوستلی شي. یعنې دا هغه سورت دی د کوم په سبب چې یوه داسو ښځه د مشقت سره مخامخه کړې شوې وه، چې د قيصي څه تفصیل یې د همدې سورت په شان ترول کېنې۔ ان شاء الله تعالی راروان دی. په دغه دوهم ډول تلفظ سره به دغه نوم د "التوبة" د سورت د "الفاضة" نامه ته ورته وي. یعنې دغه سورت (الممتحنة) د کوم په سبب چې مشرکان د نرمنه گۍ سره مخامخ کړې شوي وه.

۲۔ د دې سورت اعداد په لاندې ډول دي^(۲)
الف: د ایتونو شمېر یې دیارلس (۱۳) دی
ب: د کلماتو شمېر یې درې سوه او اته څلوېښت (۳۴۸) دی.
ج: د حرفونو شمېر یې یو زر پنځه سوه او لسو (۱۵۱۰) تورو ته رسېږي.
۳۔ د دې سورت ټول ایتونه مدني دي او د هجرت څخه وروسته نازل شوی دی^(۳).
۴۔ دا سورت (الممتحنة) او وړاندېنی سورت (الحشر) د دې کبله سره تناسب لري چې دواړه مدني دي او په دواړو کېنې د کثرت په لحاظ عملي احکام نازل شوي دي.
۵۔ که څه هم په دې سورت کېنې د اغلبیت په ملحوظ عملي احکام نازل شوي دي مگر په عملي احکامو کېنې د لاندې احکامو په ذکر باندې ډېر ټینګار شوی دی:
الف: باید موټمان په خپلو منځو کېنې مینه او محبت ولري.
ب: باید موټمان په ابراهیم عليه السلام پسې اقتداء وکړي او د محاربو کفارو څخه خپله بهزاري اعلانه کړي که څه هم د قرابت اړیکې ورسره ولري.
ج: مهاجري ښځې باید امتحان کړي شي او بیا ورسره مناسب چال چلند وکړي شي.
د: د نبي کریم ص سره د ایمان راوړلو په وخت کېنې ښځو په کومو شرائطو بیعتونه کړي دي.

بِسْمِ اللَّهِ الرَّحْمَنِ الرَّحِيمِ

يَا أَيُّهَا الَّذِينَ ءَامَنُوا لَا تَتَّخِذُوا عَدُوِّي وَعَدُوَّكُمْ أَوْلِيَاءَ تُلْقُونَ إِلَيْهِم بِالْمَوَدَّةِ وَقَدْ

۱۔ فتح السعدي ج ۲۸ ص ۶۵
۲۔ تفسير العارضي ج ۶ ص ۲۳۶، اللباب في علوم الكتاب ج ۱۹ ص ۳
۳۔ تفسير الطبري ج ۲۸ ص ۵۷

كَفَرُوا بِمَا جَاءَكُمْ مِنَ الْحَقِّ يُخْرِجُونَ الرَّسُولَ وَإِيَّاكُمْ أَنْ تُؤْمِنُوا بِاللَّهِ رَبِّكُمْ إِنْ كُنْتُمْ
خَرَجْتُمْ جِهَادًا فِي سَبِيلِي وَابْتِغَاءَ مَرْضَاتِي تُسِرُّونَ إِلَيْهِم بِالْمَوَدَّةِ وَأَنَا أَعْلَمُ بِمَا
أَخْفَيْتُمْ وَمَا أَعْلَنْتُمْ وَمَنْ يَفْعَلْهُ مِنْكُمْ فَقَدْ ضَلَّ سَوَاءَ السَّبِيلِ ﴿١٠﴾ إِنْ يَثْقَفُوكُمْ يَكُونُوا
لَكُمْ أَعْدَاءً وَيَبْسُطُوا إِلَيْكُمْ أَيْدِيَهُمْ وَأَلْسِنَتَهُم بِالسُّوءِ وَوَدُّوا لَوْ تَكْفُرُونَ ﴿١١﴾ لَنْ تَنْفَعَكُمْ
أَرْحَامُكُمْ وَلَا أَوْلَادُكُمْ يَوْمَ الْقِيَمَةِ يَفْصِلُ بَيْنَكُمْ وَاللَّهُ بِمَا تَعْمَلُونَ بَصِيرٌ ﴿١٢﴾

د ډېر مهربان (او) ډېر با رحمہ الله ﷻ په نامه.

[۱] ای هغو کسانو کومو چې ایمان راوړی دی! تاسو زما دښمنان او خپل دښمنان دوستان مه
نیسی چې محبت وراچوئ (ظاهري دوستي ورسره کوئ) حال دا چې هغوی په هغه شي باندې کفر
غوره کړی دی کوم چې تاسو ته درغلی دی چې د حق (دین) څخه عبارت دی، حال دا چې هغوی (د
مکې معظمې څخه) پیغمبر او تاسو د دې کبله وستی یاست چې تاسو په الله ﷻ خپل رب ﷻ باندې
ایمان راوړی دی (او دا کار هغوی ته جنایت برېښېده)، که چرته تاسو یاست چې زما په لاره کښې د
جهاد دپاره او زما د رضامندی د لټولو دپاره وتلي یاست (نو هغوی د دوستانو په حیث مه نیسی).
تاسو هغوی ته د دوستۍ د کبله پټې خبرې (او پټ رازونه) ورلېږئ حال دا چې زه په هغه شي
باندې ډېر ښه پوهېږم چې تاسو یې پټوئ او هغه چې تاسو یې څرګندوئ (ماته دواړه یو برابر دی).
او ستاسو د جملې څخه چې هرڅوک دا (ذکر شوی کار) وکړي نو یقیناً هغه سمه لاره ورکه کړه.
[۲] که چرته د کفارو په تاسو باندې لاس برشي (او تاسو یې په قابو کښې واقع شئ) نو ستاسو
دپاره به دښمنان وگرځي او هم به تاسو ته خپل لاسونه او خپلې ژبې په بدۍ سره دراوړې کړي او
هم به (دا) خوښه کړي چې تاسو هم کافران جوړ شئ.
[۳] (ای مؤمنانو!) هیڅکله به تاسو ته خپل اقارب او خپل اولادونه د قیامت په ورځ هېڅ ګټه
ونه شي رسولی، الله ﷻ به (په دغې ورځ کښې) ستاسو ترمنځ بېلتون واقع کړي (هرڅوک به په خپل
غم کښې ډوب وي)، او (ای مؤمنانو!) الله ﷻ په هغو (ټولو کړو وړو) باندې بینا دی کوم چې تاسو
یې (روزمره) عملي کوئ.

شان نزول او ارتباط

- ۱- د دغو ایتونو لومړی ایت د حاطب بن ابی بلتعہ ؓ د قیصې په ارتباط نازل شوی دی^۱.
دغه قیصه ځینو مفسرینو کرامو ښه مفصله لیکلې ده^۲ دلته یې ځینې مهم ټکي لوستلی شئ:

۱، صحیح البخاري ج ۲ ص ۷۲۶ - مستد احمد بن حنبل ج ۱ ص ۱۷۳

۲، تفسیر الغوي ج ۴ ص ۳۲۸ - زاد الصبر ج ۸ ص ۱

الف: د هجرت په شپږم کال د مکې مشرکانو د نبی کریم ﷺ سره د صلحې معاهده لاسلیک کړه، چې تفصیل یې د "الفتح" د سورت په سريزه کښې د الله ﷻ په توفیق تېر شوی دی.

ب: خو دوه کاله وروسته هغوی ذکره شوې معاهده ماته کړه^(۱) نو د همدې کبله نبی کریم ﷺ اراده وکړه چې د جنگ تیاری ونیسي.

ج: په همدغه وخت کښې یوه سندرغاړې مشرکه ښځه د مکې معظمې څخه مدینې منورې ته راغله چې (ساره) نومېده او د نبی کریم ﷺ سره یې لاندې سوال جواب وکړ:

نبی کریم ﷺ: ایا ته مسلماننه شوې راغلې او که څنگه؟

ساره: زه نه یم مسلماننه شوې.

نبی کریم ﷺ: نو دلته څنگه او د څه غرض دپاره راغلې؟

ساره: زه ډېره محتاجه یم او غواړم چې تاسو راسره څه مالي مرسته وکړئ.

نبی کریم ﷺ: د مکې لوېوان چرته دي چې ته به یې گډولې او مالي کومکونه به یې درسره کول؟

ساره: هغوی د بدر د غزا څخه وروسته ما نه گډوي او سندرې راباندې نه وايي چې کومکونه

راکړي، هغوی په خپلو وژلو شوو باندې ویر کوي او پرې خبه دي.

د نبی کریم ﷺ صحابه کرام ﷺ ترغیب کړل، نو ذکرې شوې ښځې ته یې څه مالي کومک ورکړ

چې بیرته ستنېدلو ته تیاره شوه. په عین وخت کښې حاطب بن ابی بلتعہ ﷺ هغې ته لس (۱۰)

دیناره او هم یو خط (لیک) ورکړ او ماموره یې کړه چې زما دغه لیک د مکې مشرکانو ته ورسوه،

نو هغې لیک پټ وساته او د مکې معظمې په لور روانه شوه.

ه: د لیک مضمون دا وه چې ای د مکې قریشو! نبی کریم ﷺ اراده کړې ده چې په تاسو باندې

جنگ وکړي او دا ځکه چې تاسو د حدیبیې د صلحې معاهده ماته کړې ده.

و: الله ﷻ د وحی په ذریعه خپل پیغمبر ﷺ د دغه لیک په موضوع باندې خبر کړ. نو نبی کریم ﷺ

یوه ډله صحابه کرام ﷺ د ذکرې شوې ښځې په تعقیب ولېږل ترڅو د هغې څخه لیک واخلي او دلته

یې راوړي.

ز: د صحابه وو کرامو ﷺ ډله هغې ته په "روضه خاخ" نومې ځای کښې ورسېده او د لیک

غوښتنه یې ترې وکړه. ښځه په لیک باندې تېه منکړه شوه چې زما سره هیڅ خط نشته! خو د ډېرو

بھانو څخه وروسته مجبوره شوه او په خپلو کوڅیو کښې یې غلې کړې لیک راووست او

صحابه وو کرامو ﷺ ته یې ورکړ چې په پای کښې نبی کریم ﷺ ته ورسېد.

ح: نبی کریم ﷺ حاطب بن ابی بلتعہ ﷺ راوغوښت چې دا ولې؟ حاطب ﷺ: وویل چې ای

پیغمبره! زه مرتد شوی نه یم، دغه خط مې د دې دپاره د مکې معظمې مشرکانو ته استولی دی

ترڅو هغوی زما د احسان لاندې واقع شي او زما په اهل او مال باندې پاملرنه وکړي او دا ځکه چې

زه هلته څه اقارب نه لرم چې زما د مال ساتنه وکړي. ای پیغمبره! زه پوهېدم چې زما خط د الله ﷻ د ارادې په وړاندې څه خنډ نه شي واقع کېدلی.

ط- نبي کریم ﷺ د ذکر شوي صحابي ۱۰۰، اعتذار ومانه، نو د ټولو مؤمنانو دپاره ارشاد نازل شو چې باید دغسې کار نه هېڅوک د قیامت تر ورځې پورې اقدام ونه کړي.

۲- وړاندېني سورت په ﴿الْعَزِيزُ الْحَكِيمُ﴾ باندې ختم شوی وه چې د الله ﷻ د ارادې مخه هېڅوی او هېڅ شی نه شي نیولی، د همدې کبله بنی النضیرو ته د منافقانو دوستی څه گټه ونه شوه رسولی او نه د شیطان دوستي چا ته گټه رسولی شي.

په دې ایتونو کېني ټولو مؤمنانو ته توصیه نازله شوې ده چې د کفارو دوستي د الله ﷻ د ارادې مخه نه شي نیولی (برابره ده چې مجاهر کفار وي او که منافقان) نو تاسو د خپل رب ﷻ د ارشادانو پیروي وکړئ او د هغوی سره دوستی ته لاس مه اچوئ.

د مطلب خلاصه

ای پیغمبره! ته زما د پلوه ټول مؤمنان مخاطب کړه او ورته ووايه چې

۱- ای مؤمنانو! تاسو د ایمان په زور په لاندې ارشادانو عمل وکړئ

الف: تاسو هغه کسان د دوستانو په حیث مه نیسئ کوم چې زما دشمنان دي چې په وحدانیت باندې مې باور نه کوي او ایمان راباندې نه راوړي، او کوم چې ستاسو دشمنان هم دي چې هلاکت او پوښنا کېدلو ته مو سترگي په لار دي.

ب: ابا تاسو هغوی ته د دوستی لاس ورغړوئ او د دوستی د کبله هغوی ته لېکونه وراستوئ حال دا چې

اول هغوی په هغه حق باندې کفر غوره کړی دی کوم چې تاسو ته د الله ﷻ د پلوه درغلی دی او په معجزو سره په اثبات رسېدلی دی، چې هغه د قرآن کریم او هم د پیغمبر ﷺ څخه عبارت دی.

دوهم حال دا چې هغوی رېښتیني پیغمبر ﷺ د وطنه وناسي او همدارنگه تاسو هم نه پرېږدي چې په خپل وطن (مکه معظمه) کېني د خپل رب ﷻ عبادت وکړئ یا په بل عبارت هغوی تاسو ټول د خپله وطنه اخراج کړي یا ست او په دغه کار باندې پېښمانه هم نه دي بلکې سعدستي هم تاسو نه پرېږدي چې بیرته ورستایه شئ. حال دا چې تاسو هېڅ داسې کار نه دی ترسره کړی چې هغه د وطنه د شړلو موجب وي او جنایت وي، بلکې د هغوی په خیال ستاسو ډېره لویه گناه دا ده چې تاسو په خپل رب ﷻ باندې په رېښتینو معنارو کېني ایمان راوړی دی او بس.

ج: ای مؤمنانو! که چرته تاسو په رېښتیا سره زما په لاره کېني د مجاهدینو په حیث وتلي یاست او په رېښتیا سره تاسو زما رضامندي شواړئ، نو تاسو کفارو ته د دوستی لاس مه ورغړوئ او پټه او ښکاره دوستي ورسره مه سلوئ.

د ابا تاسو د هغوی سره په پټه دوستي کوئ حال دا چې زه په هغو ټولو کارونو باندې ډېر په

پوهېږم کوم چې تاسو يې د خلکو څخه پټ ترسره کوي او يا په علني ډول سره صورت ورکوي. ستاسو د جملې څخه چې هرڅوک د کفارو سره دوستي کوي نو يقيناً هغه سمه لاره ورکه کړه او په باطله لاره روان شو.

۲- ای مومنانو! که بالفرض تاسو د کفارو په گټه کار وکړئ او وغواړئ چې هغوی به ستاسو دپاره دوستان وگرځي نو دغه تمه د زړونو څخه وباسئ او دا ځکه چې:

که د هغوی په تاسو باندې لاس بر شي او تاسو د هغوی تر قبضې لاندې واقع شئ نو ضرور به ستاسو دپاره په خپله پخوانۍ دښمنۍ باندې باقي پاتې شي او ستاسو ښېگڼه به پرې هيڅ اثر ونه غورزوي. نو د همدې کبله به تاسو ته د ضرر رسولو په غرض لاس دراورېد کړي او هم به مو په خپلو ژبو سره وکنځي او هره وسيله به ستاسو د ضرر دپاره په کار واچوي. بلکې تاسو ته به په ضرر رسولو باندې د هغوی زړونه ساړه نه شي ترڅو مو چې د خپلو خانوونو غوندې کفار وگرځوي. يا په بل عبارت: هغوی به ستاسو په هکله بل شی خوښ نه کړي مگر دا چې ای کاش! چې دوی مرتدان جوړ شي.

۳- ای مومنانو! تاسو د خپلو اقاربو او د خپلو اولادونو د کبله د کفارو سره دوستي مه نښلئ چې د همدوی د خاطره ورته د دوستۍ لاس وراوړد کړئ. ځکه چې:

الف: د قيامت په ورځ تاسو ته هيڅکله نه خپلوان گټه رسولی شي او نه اولادونه، په دغې ورځ کښې داسې حالات درروان دي چې ستاسو ترمنځ به الله ﷻ جدایي راولي او هر یو خپلوان به د بل څخه تښتي (هرڅوک به د خپل ځان په غم اخته وي) نو تاسو ته هيڅ مناسبه نه ده چې د خپلوانو دپاره د الله ﷻ د دښمنانو سره د دوستۍ اړیکې ټينگې کړئ.

ب: الله ﷻ په هغو ټولو کارونو باندې بېنا دی کوم چې تاسو يې عملي کوي، برابره خبره ده چې د خلکو څه پټ وي او که ښکاره.

توضیحات

۱- که څوک وايي چې: په ﴿ تَلْقَوْنَ إِلَيْهِم بِالْمَوَدَّةِ ﴾ کښې د ﴿ بِالْمَوَدَّةِ ﴾ کلمه د حرف جر په تقويت سره د ﴿ تَلْقَوْنَ ﴾ دپاره مفعول به ده، او دغه جمله د وړاندېنۍ جملې ﴿ لَا تَتَّخِذُوا ﴾ دپاره تفسیره واقع شوې ده.

نو پوښتنه دا ده چې: د دغې تفسیري جملې په نزول کښې څه حکمت دی حال دا چې همدا مضمون د وړاندېنۍ جملې څخه فهمېږي؟

مونږ وايو چې: د دغې تفسیري جملې په نزول سره د هغې دوستۍ درجه ټاکلې شوې ده د کومې چې حاطب بن ابی بلتعنه څه مرتکب شوی وه، کومه چې د ظاهري دوستۍ څخه عبارت ده، چې په باطن کښې شتون ونه لري. او دا ځکه چې د مودة القاء (د دوستۍ وراچول) په همدغه ډول دوستۍ او په همدغه ډول محبت باندې دلالت کوي او بس.

پاتې شوه د کفارو سره باطني دوستي، نو هغه خو په نورو ایتونو کښې مصنوعه ګرځولې شوې ده چې یوه مثال یې په [آل عمران: ۱۱۸] ایت کښې نزول موندلی دی.

سوالونه او جوابونه

۲- په دې مقام کښې د سړي په ذهن کښې لاندې پوښتنې ګرځي راګرځي:
الف: د څه څخه معلومه شوه چې حاطب رضی الله عنه د قریشو سره فقط ظاهره دوستي مطلب وه؟
مونږ وايو کله چې نوموړي صحابي رضی الله عنه د نبی کریم صلی الله علیه و آله په حضور کښې د ظاهري دوستي دعوه وکړه نو نبی کریم صلی الله علیه و آله په خپله دعوه کښې صادق وګاڼه چې: «إِنَّهُ قَدْ صَدَقَكُمْ»^(۱) یعنې یقیناً نوموړي تاسو ته رښتیا خبره وکړه.

که بالفرض د نوموړي ظاهري دوستي مطلب نه وی نو نبی کریم صلی الله علیه و آله به صادق نه وی ګڼلی.
ب که څوک وایي چې د نوموړي حاطب رضی الله عنه په هکله عمر الفاروق رضی الله عنه وویلې چې: «يَا رَسُولَ اللَّهِ ذُنْبِي أَضْرَبُ عُنُقَ هَذَا الْمُنَافِقِ»^(۲) یعنې ای د الله تعالی پیغمبره ما پرېږده چې د دغه منافق سر والوزوم نو پوښتنه دا ده چې ایا د کفارو سره په موالاة باندې سړی کافر کېږي؟

مونږ وايو چې په همدې ارتباط مونږ د الله تعالی په توفیق د [آل عمران: ۲۸] ایت لاندې ښه ګټور معلومات لیکلي دي، خو د دې مقام په لحاظ ورباندې وراضافه کوو چې د عمر الفاروق رضی الله عنه ذکرې شوې درکې د اجتهاد په بنیاد صورت نیولی وه او هر مجتهد خو حق ته نه رسېږي، نو دغه اجتهاد خطا وه د همدې کبله د نبی کریم صلی الله علیه و آله د پلوه نانید نه شو.

ج که څوک وایي چې نبی کریم صلی الله علیه و آله د حاطب د عدم قتل وجه دا وښودله چې: «إِنَّهُ قَدْ شَهِدَ بَذْرًا»^(۳) یعنې یقیناً نوموړی د بدر غزا ته حاضر شوی دی (د بدر غازی دی)، نو پوښتنه دا ده چې که بالفرض نوموړی د بدر غازی نه وی او یا دغه کار بل چا کړی وی نو د هغه وژل به جائز وی؟
مونږ وايو چې د حربي کافر جاسوس په وژلو کښې ټول علماء کرام متفق دي، اما د مسلمان جاسوس د وژلو په هکله په لاندې ډول اختلاف لري^(۴).

اول ځینې علماء کرام یې وژل جائز ګڼي، لکه څنګه چې ورباندې په ذکر شوي سوال کښې استدلال قائم کړی شوی دی.

دوهم د ځینو نورو نظر دا دی چې وژل یې جائز نه دي او دا ځکه چې په یو جاسوس باندې چې فرات بن حیان نومېده د نبی کریم صلی الله علیه و آله د پلوه د وژلو حکم صادر شو خو نوموړي خپل خان مسلمان معرف کړ، نو نبی کریم صلی الله علیه و آله د هغه د وژلو فیصله بیرته واخستله چې: «إِنْ مِنْكُمْ رَجُلًا تَكَلَّمَهُ إِلَى

(۱) صحیح البخاري ج ۴ ص ۷۲۶

(۲) سنن ابوداود ج ۴ ص ۳

(۳) صحیح البخاري ج ۴ ص ۴۲۹

(۴) تفسیر القرطبي ج ۱۸ ص ۵۳، الفقه الاسلامي وادلته ج ۴ ص ۲۰۰

ایمانیہم منہم قرأت بن حیان^۱ یعنی بقیہ ستاسو د حملې څخه ځینې داسې سړی شته چې مونږ یې خپل ایمان ته سپارو، چې د همدوی د حملې څخه قرأت بن حیان هم دی.

تقف څه معنی؟

۳- په ﴿إِنْ يَتَّقُوا كُفْرًا﴾ کې د "يَتَّقُوا" کلمه د "تقف" لکه "ضرب" څخه اشتقاقه شوې ده، که څه هم "تقف" دېته ویل کېږي چې یو شی په دقت سره وموندلی شي^۲ خو په دې مقام کې مفسرینو کرامو په لاس بري (قابو) باندې تفسیر کړی دی^۳ یعنې که چرته به تاسو باندې د کافرانو لاس بر شي او په خپل قابو کې مو راوړي نو هر هېڅ ډول ادب رسوسي به مو درېغ ونه کړي.

﴿قَدْ كَانَتْ لَكُمْ أُسْوَةٌ حَسَنَةٌ فِي إِبْرَاهِيمَ وَالَّذِينَ مَعَهُ إِذْ قَالُوا لِقَوْمِهِمْ إِنَّا بُرَءُؤُا مِنْكُمْ وَمِمَّا تَعْبُدُونَ مِنْ دُونِ اللَّهِ كَفَرْنَا بِكُمْ وَبَدَا بَيْنَنَا وَبَيْنَكُمُ الْعَدَاوَةُ وَالْبَغْضَاءُ أَبَدًا حَتَّى تُؤْمِنُوا بِاللَّهِ وَخُدَّوهُ إِلَّا قَوْلَ إِبْرَاهِيمَ لِأَبِيهِ لَا تُشْفِقَنَّ لَكَ وَمَا أَمْلِكُ لَكَ مِنَ اللَّهِ مِنْ شَيْءٍ رَبَّنَا عَلَيْكَ تَوَكَّلْنَا وَإِلَيْكَ أَنْتَبْنَا وَإِلَيْكَ الْمَصِيرُ﴾ رَبَّنَا لَا تَجْعَلْنَا فِتْنَةً لِلَّذِينَ كَفَرُوا وَآغْفِرْ لَنَا رَبَّنَا إِنَّكَ أَنْتَ الْغَفِيرُ الْحَكِيمُ ﴿لَقَدْ كَانَ لَكُمْ فِيهِمْ أُسْوَةٌ حَسَنَةٌ لِمَنْ كَانَ يَرْجُوا اللَّهَ وَالْيَوْمَ الْآخِرَ وَذَكَرَ اللَّهَ هُوَ الْغَنِيُّ الْحَمِيدُ﴾ غَفَى اللَّهُ أَنْ تَجْعَلَ بَيْنَكُمْ وَبَيْنَ الَّذِينَ عَادَيْتُمْ مِنْهُمْ مَوْدَّةً وَاللَّهُ قَدِيرٌ وَاللَّهُ غَفُورٌ رَحِيمٌ ﴿٤﴾

[٤] بې شکه تاسو ته د ابراهيم عليه السلام او د هغو کسانو (په قول او فعل) کې بې شايسته اقتداء ده کوم چې د ابراهيم عليه السلام سره (ملګري) وه (او ایمان یې ورباندې راوړی وه) البته د هغه وخت (په قول او فعل کې) چې دوی خپل کفرې قوم ته وویلې چې بقیہ موږ ستاسو څخه او د هغو معبودانو څخه بیرار یاستو د کومو چې تاسو د الله تعالی څخه په غیر عبادت کوئ، موږ ستاسو (د باطل دین) څخه انکار یاستو او (په دې باندې علاوه) موږ او ستاسو ترمنځ د همېشه دپاره د بېمنۍ او کینه (په ډاګه) څرګنده شوې ده (دا عداوت او کینه به) تر هغه وخت پورې (ادامه ولري) ترڅو چې تاسو یوازې په الله تعالی سره ایمان راوړئ او د کفر او شرک څخه (لاس واخلئ).

مګر (تاسو ته) د ابراهيم عليه السلام خپل پلار ته (په یوه) حیره کې (افتداء نشته هغه دا چې هغه خپل پلار ته وویلې چې هرومرو به زه تاته معفرت وخواړم او زه ستا دپاره د الله تعالی څخه د دغه استغفار

۱- صده احمد بن حنبل ج ٧ ص ١١
۲- معراج الراغب ص ٧٦
۳- روح المعانی ج ٢ ص ٦٨

خجده په غیر، اور د هریځ نسی اوان نه اوم (نوره مې هریځ وسته نشته).

۱۵] ابراهیم الله او ملګرو یې دا هم وویلې چې، ای زموږ ربه! موږ خاص په ټاټوبي نه کولی شو، خاص ټاټوبه مو رجوع کول دي او یوازې ټاټوبه د قیامت په ورځ د ټولو معلوم ټاټوبو سر ته ورګرځېدو. ۱۶] ای زموږ ربه! موږ د هغو کسانو دپاره غصه جوړو چې چې په ټاټوبو کې مې د اوم یې کومو چې کفر غوره کړی دی، ای زموږ ربه! موږ ته مغفرت وکړه. یقیناً له همدې نه د ټاټوبو د درلودونکي (او) د حکمت غږېس یې.

۱۶] یې ښکته ستاسو دپاره په ابراهیم الله او د ده الله په ملګرو کې لښته اقتداء ده (الله). هغه چا دپاره کوم چې د الله الله او د وروستیو ورځو لپاره لږی او ټاټوبی وړانګه نیسي، او هر هغه څوک چې د هغوی د اقتداء خجده، صبح واری یې یقیناً الله الله همدې الله یې وړانګه ستایلی شوی دی.

۱۷] نزدې ده چې الله ستاسو ترمنځ او د هغو کسانو ترمنځ د کومو سره چې تاسو د هغوی د جملې خجده دینمنې لری دوستی وچوې چې په ایمان باندې یې مشرف کړی، او الله الله په هر نسی باندې، د قدرت والا دی، او هم الله الله د هر پیژونکي مهربان دی د ایمان په راوړلو سره پخواني کفریات بېسي.

د مطلب خلاصه

په دې ایتولو کې د وړاندېنیو ایتولو مضمون ټاټوب شوی دی چې حاصل یې داسې راځي: ای پیغمبره! د کفارو سره د عدم دوستی په هکله د الله الله د پلوه موټنانونه ووايه چې ۱- ای موټنانونه! د کفارو د عدم دوستی په هکله ستاسو دپاره د ابراهیم الله او د ده الله، ملګرو په حالاتو کې دېر ښکته بهر د اقتداء لغښتي ده. هغه دا چې هغوی خپلو کفارو کفارو او قومیانو ته وویلې چې الله یقیناً موږ ستاسو خجده او ستاسو د معبودانو خجده بالکل خپله بېراري اعلانوي، الله ستاسو هغه معبودان د کومو چې تاسو د الله الله خجده په غیر په عبادت مشغول یاست، کومو نه چې تاسو د الله الله سره په عبادت کې په اشتراک قائل یاست. ب- موږ ستاسو د معبودانو او ستاسو د معتقدانو خجده انکار کوونکي یاستو او موږ په ټاټوبه وایو چې تاسو په باطله لاره باندې روان یاستو. ج- موږ او ستاسو ترمنځ په داسې توګه دینمنې او ناراضیتوب څرګند او هر چا نه ښکاره دی یا په بل عبارت لکه څنګه چې تاسو زموږ دېسی نکلاره نه خوښوئ همدارنګه موږ ستاسو د دېسی نکلارې خوښوونکي نه یاستو. د- ستاسو په هکله به زموږ ناخوښي ترهغه وخته پورې ادامه وکړي ترڅو چې تاسو د الله الله په وحدانیت باندې عقیده خپله کړی چې د ده الله خجده په غیر بل هیڅوک او هېڅ نسی د عبادت لیاقت نه لري.

۲۔ ای مؤمنانوا! د ابراهیم ﷺ یوازی په یوه خبره کښې ستاسو دپاره اقتداء کول نشته هغه دا چې ده ﷺ خپل پلار ته وعده ورکړې وه چې هر ورو او ضرور به زه ستا دپاره د مغفرت غوښتنه وکړم او د مغفرت د غوښتنې څخه پرته زه ستا دپاره د الله ﷻ دپلوه د عذاب په ارتباط هیڅ وسه او توان نه لرم چې نجات درکړم.

ابراهیم ﷺ په خپله ذکره شوې وعده باندې وفا وکړه او خپل کافر پلار ته یې د مغفرت غوښتنه وکړه. خو تاسو ته دا جواز نشته چې د کفارو اقاربو دپاره مغفرت وغواړئ او یا د مغفرت غوښتلو وعده ورکړئ.

۳۔ ابراهیم ﷺ او د ده ﷺ ملګرو د خپلو اقاربو کفارو څخه بېزاري اعلانه کړه او د الله ﷻ په حضور کښې یې د سوال لاسونه پورته کړه چې:

الف: ای زموږ ربه! موږ خاص په تاباندې اعتماد او توکل کوو او خاص تاته مو په هر کار کښې رجوع ده، او بالاخره خاص تاته به د قیامت په ورځ بېرته درناوېږو چې حساب کتاب به راسره صورت نیسي.

ب: ای زموږ ربه! په خپل فضل سره موږ د هغو کسانو په لاس معذب مه ګرځوه کومو چې په دائمې توګه کفر غوره کړی دی، موږ د هغوی په قابو کښې مه واقع کوه چې لاس یې راباندې بر شي او په رنګارنګ رېږونو باندې مولتاړ کړي.

ج: ای زموږ ربه! موږ ته د تقصیراتو مغفرت وکړه او د ګناهونو څخه راتهږ شه، چې ته په یقیني توګه د کلکې ارادې خاوند یې او ټولو کارونو ته د حکمتونو په بنیاد صورت ورکوي.

۴۔ ای مؤمنانوا! یقیناً تاسو ته د ابراهیم ﷺ او د ده ﷺ په ملګرو کښې ډېره نېکه اقتداء نغښتې ده، خو دغه نېکه اقتداء د هغه چا په برخه کېږي او ګټه ترې اخلي کوم چې د الله ﷻ او د وروستۍ ورځې څخه ډارېږي او هم هلته د نعمتونو امید لري. او د دغې نېکې اقتداء څخه هغه څوک اعراض کوي کومو چې الله ﷻ هېر کړي وي او د قیامت د ورځې څخه انکاري وي، نو هر څوک چې دغه کرنلاره غوره کړي هغه په حقیقت کښې خپل ځان په هلاکت کښې واچاوه. او دا ځکه چې یقیناً همدې ﷻ بې پروا دی او همدې ﷻ د عالي صفاتو درلودونکی دی چې هیڅ شي ته احتیاج نه دی.

۵۔ ای مؤمنانوا! تاسو الله ﷻ ته امید وکړئ چې ستاسو او د هغو کسانو ترمنځ دوستي واچوي د کومو سره چې تاسو لله ﷻ دښمني او عداوت غوره کړې دی او خپله بېزاري مو ترې اعلانه کړې ده. او دا ځکه چې:

الف: الله ﷻ په هر شي باندې د کامل قدرت څښتن دی او کولی شي چې ستاسو دښمني په دوستۍ او محبت باندې بدله کړي.

ب: الله ﷻ ډېر ښوونکی او ډېر مهربان دی نو که ستاسو دښمنان کفار په ایمان سره مشرف جوړ شي او د کفر څخه توبه تائب وګرځي نو په پخوانیو کفریاتو باندې به یې ونه نیسي، بلکې په دغه وخت کښې به هغوی ستاسو وروڼه وګرځي.

توضیحات

۱۔ په ﴿ فِي إِبْرَاهِيمَ وَالَّذِينَ مَعَهُ ﴾ کښې د "الَّذِينَ" څخه هغه کسان مطلب دي کومو چې په ابراهيم عليه السلام باندې په خپل وخت کښې ايمان راوړی وه لکه ساره، هاجره او نور.

څو مطالب

۲۔ په دې مقام کښې بايد لاندې مطالب په ذهن کښې وساتلی شي:

الف: د ابراهيم عليه السلام د استغفار په هکله (البته د خپل مشرک پلار په ارتباط) د الله تعالى په توفيق د [التوبة: ۱۱۴] ایت لاندې ښه تحقيقي بحث تېر شوی دی.

ب: که څه هم ځينو مفسرينو کرامو د ﴿ رَبَّنَا عَلَيْكَ تَوَكَّلْنَا ﴾ جمله او ورپسې نورې دعائيه جملې د دې امت پورې مربوطې گڼلې دي او د "قولوا" په تقدير ورته قائل شوي دي^(۱). يعنې اې مؤمنانوا تاسو د خپلو اقاربو کفارو څخه بهزاري اعلانه کړئ او د خپل رب تعالى په حضور کښې داسې-داسې سوالونه وکړئ.

مگر ظاهره دا ده چې دغه دعائيه جملې به هم د ابراهيم عليه السلام او د هغه عليه السلام د ملگرو د خولو څخه راحکاييت کړی شوې وي^(۲) چې مونږ ورپسې پکښې اقتداء وکړو.

ج: د ﴿ رَبَّنَا لَا تَجْعَلْنَا فِتْنَةً لِلَّذِينَ كَفَرُوا ﴾ غوندې جمله په [يونس: ۸۵] ایت کښې هم نازله شوې ده چې مناسبه شرحه يې هملته تېره شوې ده، والحمد لله تعالى.

د: د ﴿ عَسَى اللَّهُ ﴾ د جملې څخه اميد او تمه معلومېږي^(۳)، ته به وايي چې الله تعالى د اشارې په توگه مؤمنانو ته اميد او تمه ورکوي چې ستاسو دښمنان به په ايمان مشرف وگرځي او دښمني به مو په دوستۍ بدله شي. بيا رښتيا همداسې وشوه، چې د وخت د مشرکانو څخه ډېر کسان په ايمان باندې مشرف شوه او عداوت يې په محبت سره عوض شولکه ابو سفيان رضي الله عنه او ډېر نور.

﴿ لَا يَنْهَكُمُ اللَّهُ عَنِ الَّذِينَ لَمْ يُقَاتِلُوكُمْ فِي الدِّينِ وَلَمْ يُخْرِجُوكُمْ مِنْ دِيَارِكُمْ أَنْ تَبَرُّوهُمْ وَتُقْسِطُوا إِلَيْهِمْ إِنَّ اللَّهَ يُحِبُّ الْمُقْسِطِينَ ﴾ (۱) إِنَّمَا يَنْهَكُمُ اللَّهُ عَنِ الَّذِينَ قَاتَلُوكُمْ فِي الدِّينِ وَأَخْرَجُوكُمْ مِنْ دِيَارِكُمْ وَظَاهَرُوا عَلَىٰ إِخْرَاجِكُمْ أَنْ تَوَلَّوْهُمْ وَمَنْ يَتَوَلَّهُمْ فَأُولَٰئِكَ هُمُ الظَّالِمُونَ (۲)

[۸] (اې مؤمنانوا) الله تعالى تاسو د هغو کفارو څخه نه منعه کوي چې نيکي ورسره وکړئ او چې

(۱) البحر المحيط ج ۱۰ ص ۱۵۶

(۲) روح المعاني ج ۲۸ ص ۷۳

(۳) معجم ذات الراغب ص ۳۴۷

انصاف ورته ورکړی کومو چې ستاسو سره د دین په هکله جنگ نه وي کړی او تاسو یې د خپلو کورونو څخه نه یاست ویستلی.

(او دا ځکه چې) یقیناً الله ﷻ انصاف کوونکي (او نېکي کوونکي) خوښوي.
[۹] یقیناً الله ﷻ تاسو د هغو کفارو څخه منعه کوي چې دوستي ورسره وکړی او جنگي کومک ورکړی کوم چې ستاسو سره د دین په هکله جنگېدلي وي او تاسو یې د خپلو کورونو څخه ویستلي یاست او (بالآخره) ستاسو په ویستلو کېنې یې (د نورو کفارو سره) کومک (او ملاتړ) کړی وي او (ای پیغمبره!) هرڅوک چې ذکر شوي کفار په دوستي سره ونیسي (او جنگي کومک ورسره وکړي) نو همدغه ډله خلک همدوی ظالمان دي (چې په خپلو ځانونو باندې یې ظلم وکړ او هم یې اثار نورو مؤمنانو ته هم ورسېدل، نو د قیامت په ورځ به مطابقه سزا ورکړه شي).

د مطلب خلاصه

په دې ایتونو کېنې د وړاندېنیو ایتونو په مضمون باندې څه زیاته رڼا اچولې شوې ده، دا د یو پلوه، او د بله پلوه په دې ایتونو کېنې هغه تشویش اوچت کړی شوی دی کوم چې د دې سورت د لومړني ایت څخه صحابه وو کرامو ﷺ ته ورلوېدلی وه، هغه دا چې د مطلق کفارو سره به راکړه ورکړه او هم نېکي (احسان) کول او په انصاف سره چلېنت ممنوع گرځولی شوی وي.
د همدې کبله یو ځل اسماء بنت ابي بکر رضی الله عنها د نبی کریم ﷺ څخه پوښتنه وکړه چې: «افاصل ائمي» یعنې زما مشرکه مور راغلې ده او محتاجه ده، ایا زه ورسره صله رحمي وکړم (خپلوي ورسره وبالم) چې څه ورکړم؟ نبی کریم جواب ورکړ چې: «نعم صلي ائمت»^۱ هو، د خپلې مور سره صله رحمي وکړه.

نو حاصل یې داسې راخېږي چې:
ای پیغمبره! د الله ﷻ د پلوه په خپل امت باندې څه نور وضاحت هم قرانت کړه ترڅو د کفارو سره د تعامل موضوع ورته پوره څرګنده شي هغه دا:
۱- ای مؤمنانو! الله ﷻ تاسو نه منعه کوي چې د هغو کفارو سره څه احسان وکړی او یا ورسره په انصاف وچلېږئ کومو چې تاسو سره په دین کېنې جنگ نه دی کړی او نه یې تاسو د خپل ټاټوبي څخه وتلو ته مجبور کړي یاست او بالاخره نه یې د هغو کسانو سره کومک کړی دی کومو چې ستاسو سره ذکر شوي دواړه کارونه اجراء کړي دي او دا ځکه چې یقیناً الله ﷻ انصاف کوونکي خوښوي، نو که تاسو خپل ځانونه د همدغې ډلې څخه وگرځوئ څه ممانعت نشته.
۲- ای مؤمنانو! بې شکه الله ﷻ تاسو د هغو کسانو څخه منعه کوي چې دوستي ورسره وکړی، کوم چې د لاندې خاصیتونو درلودونکي دي:
الف کومو چې تاسو سره د دین په هکله جنگونه کړي دي او تاسو یې نه پرېښودلی چې د خپل

رب ﷻ د وحدانیت ستاینه وکړی او یوازي همده ﷻ ته عبادت وکړی او بس.

ب. کومو چې د همدغه دین د کبله تاسو د خپل وطن څخه هجرت ته مجبور کړي یاست.

ج. کومو چې ستاسو په ضرر د هغو کسانو سره مرسته کړې ده کومو چې ستاسو د دین په هکله جنگونه کړي دي او یا یې د خپل وطنه اخراج کړي یاست.

۳- ای پیغمبره! هرڅوک چې د ذکر و شوو خاصیتونو درلودونکي کسان د دوستانو په حیث ونیسي نو دغه ډله همدوی ظالمان دي چې خپل ځانونه یې د الله ﷻ د غضب سره مخامخ وگرځول.

توضیحات

۱- په دې ایتونو کې دې ته اشاره ده چې د کفارو د نزدېکت د پرېکولو وجه د هغوی کفر دی بلکې اصلي وجه یې د هغوی ظلم او تېری دی کوم چې هغوی یې په کفر باندې علاوه مرتکبه شي لکه د دین په هکله جنگېدل، له وطنه د موټننو شړل او داسې نور.

خو پوښتنې او د هغو جوابونه

۲- په دې مقام کې د سړي په ذهن کې لاندې پوښتنې ګرځي راګرځي:

الف: که څوک وایي چې: ﴿لَا يَنْهٰكُمْ اَللّٰهُ عَنِ الَّذِيْنَ لَمْ يُقْتِلُوْكُمْ﴾ الآية- په بنیاد د غیر محاربو کفارو سره نیکی کول او په انصاف سره چلېت څه ممانعت نه لري خو پوښتنه دا ده چې ایا دغه کارونه د محاربو کفارو سره ممنوع دي؟

مونږ وایو چې: دغه کارونه د محاربو کفارو سره هم ممنوع نه دي. او دا ځکه چې:

اول: کله چې مجاهدین محارب کفار وژني نو په کار دي چې په نېکې طریقې سره یې ووژني او بې ضرورته یې تعذیب نه کړي. لکه چې نبي کریم ﷺ فرمایلي دي چې: «إِنَّ اَللّٰهَ كَتَبَ الْاِحْسَانَ عَلٰی كُلِّ شَيْءٍ فَاِذَا قَتَلْتُمْ فَاَحْبِسُوا الْقِتْلَةَ...»^(۱) یعنې الله ﷻ (په خلکو باندې) په هر شي کې احسان فرض کړی دی نو کله چې تاسو وژل کوی نو په نېکه توګه وژل وکړی.

دوهم: عمران حصین ؓ وایي چې: «كَانَ رَسُوْلُ اللّٰهِ ﷺ نَحْنًا عَلٰی الصَّدَقَةِ وَنَهَانَا عَنِ الْمُلَّةِ»^(۲) یعنې نبي کریم ﷺ وه چې مونږ به یې په خیرات باندې تېزولو (هڅولو) او د مثلې څخه به یې منع کولو چې د (محاربو) کفارو سترګې وباسو، یا یې پوزې پرې کړو او داسې نور.

درېم: د همدغه احسان او انصاف ډېر ښه مثال په راتلونکي [المنحنة: ۱۰] ایت کې راوړان دی، چې باید موټنن د تازه ایمان راوړونکو زنانه وو مهرونه هغو کفارو مهرونو ته ورکړي کومو چې هغوی ته د نکاح د عقد په وخت کې ورکړي وه او هم د تازه کافرو شوو زنانه وو مهرونه د دوی د مهرونو ډېاره د کفارو څخه واخلي.

(۱) صحیح مسلم ج ۲ ص ۱۵۲

(۲) سنن ابی داود ج ۲ ص ۶

ب: که څوک وایي چې: نو په دې کښې څه حکمت دی چې په ایت شریف کښې د غیر محاربو کفارو په هکله صراحت نازل شو چې نیکی کول او په انصاف سره چلښت ورسره ممنوع نه دي او محارب کفار په سکوت کښې پرېښودل شوه؟

مونږ وایو چې: والله اعلم. دا د دې کبله چې د غیر محاربو کفارو په هکله صحابه وو کرامو ته تشویش ورلوېدلی وه چې دغه کارونه به په ممنوعه کارونو کښې شامل وي او که نه، لکه چې وړاندې د اسماء بنت ابی بکر رضی الله عنها په حدیث کښې دغه تشویش په څرگندو الفاظو کښې روایت شوی دی.

نو په غیر محاربو کفارو باندې د صراحت نزول د احتراز دپاره نه دی بلکې د واقع بیان دی. ج: که څوک وایي چې: ایا د محاربو کفارو سره د نیکی کول څه شرط لري؟ مونږ وایو چې: هو! د دغه ډول کفارو سره بلکې د مطلق کفارو سره نیکی کول او په انصاف سره د چلښت ممنوعیت یو شرط لري هغه دا: چې په نیکی کولو او په انصاف سره په چلښت کښې د دې خطر نه وي چې د مؤمنانو په ضرر باندې ترې استفاده وکړي شي، لکه هغوی ته د مؤمنانو جاسوسي کول، یا هغوی ته د دوی پټ رازونه افشاء کول او بالاخره یا په جنگي وسائلو باندې هغوی سبالول او داسې نور^(۱).

د: که څوک وایي: ذکر شوی شرط په دې مقام کښې د کومو ټکو څخه معلومېږي؟ مونږ وایو چې: دغه شرط ته په لاندې ټکو کښې اشاره شوې ده: اول: د دې سورت د اولني ایت شان نزول په همدغه شرط باندې دلالت کوي چې حاطب ابن ابی بلتعہ څه حربي کفارو ته د جاسوسی خط استولی وه (او دا کار د مؤمنانو په ضرر وه). دوهم: د دغو درېواړو جملو ﴿فَتَلَوُكُمْ فِي الدِّينِ﴾، ﴿وَأَخْرَجُكُمْ مِّن دِينِكُمْ﴾، ﴿وَيُظَاهِرُوا عَلَىٰ إِخْرَاجِكُمْ﴾ څخه هم ذکر شوی شرط څرگندېږي.

یا په بل عبارت: د کومو وجوهو د کبله چې د محاربو کفارو سره دوستي او نژدېکت ممنوع ګرځولی شوی دی همغه وجوه د هغوی سره په نیکی کولو او په انصاف سره د چلښت په ممنوعیت هم دلالت کوي.

۳- لنډه دا چې د محاربو کفارو سره د هر هغه کار یا قول اجراء کول ممنوع ګرځولی شوي دي کوم چې په جنگي لحاظ د مؤمنانو په ضرر تمامېدلی شي، دغه ډول تماس نیول او نژدېکت د هغه نژدېکت څخه شمېرل کېږي د کوم چې حاطب بن ابی بلتعہ څه مرتکب شوی وه. ﴿يُنَاقِبُ الَّذِينَ ءَامَنُوا إِذَا جَاءَ كُمُ الْمُؤْمِنَاتُ مَهْجِرَاتٍ فَاَمْتَحِنُوهُنَّ ۚ اللَّهُ أَعْلَمُ بِإِيمَانِهِنَّ ۚ فَإِنْ عَلِمْتُمُوهُنَّ مُؤْمِنَاتٍ فَلَا تَرْجِعُوهُنَّ إِلَى الْكُفَّارِ لَا هُنَّ حِلٌّ لَّهُمْ وَلَا هُمْ يَحِلُّونَ

(۱) تفسیر الطبري ج ۲۸ ص ۲۶: زاد المسیر ج ۸ ص ۷

المصنعة (۱۰)

لَهُنَّ وَأَنتُهُنَّ مَا أَنْفَقُوا وَلَا جُنَاحَ عَلَيْكُمْ أَنْ تَنْكِحُوهُنَّ إِذَا آتَيْتُمُوهُنَّ أَجُوزَهُنَّ وَلَا تُمْسِكُوا بِعِصَمِ الْكَوَافِرِ وَاسْأَلُوا مَا أَنْفَقْتُمْ وَلْيَسْأَلُوا مَا أَنْفَقُوا ذَلِكَمُ حُكْمُ اللَّهِ تَحْكُمُ بَيْنَكُمْ وَاللَّهُ عَلِيمٌ حَكِيمٌ ﴿۱۰﴾ وَإِنْ فَانَكُم شَيْءٌ مِّنْ أَزْوَاجِكُمْ إِلَى الْكُفَّارِ فَعاقِبْتُمْ فَانْكِحُوا الَّذِينَ ذَهَبَ أَزْوَاجُهُمْ مِّثْلَ مَا أَنْفَقُوا وَاتَّقُوا اللَّهَ الَّذِي أَنْتُمْ بِهِ مُؤْمِنُونَ ﴿۱۱﴾

[۱۰] ای هغو کسانو چې ایمان یې راوړی دی، کله چې تاسو ته موښې ښځې په داسې حال کېښې درشي چې هجرت کوونکې (وطن پرېښودونکې) وي نو تاسو یې تر ازېښت لاندې ونیښئ (چې موښې دي او که نه)، الله ﷻ د دوی په ایمان باندې ډېر ښه پوهېږي.

نو که (د امتحان په ترڅ کېښې) تاسو پوه شوی چې دوی (رېښتیا) ایمان درلودونکې دي نو دوی (په امتحان کېښې کامیابې ښځې) بېرته کفارو ته مه ورگرځوئ، چې دوی هغوی ته حلالې نه دي (پخوانۍ نکاح یې د منځه تللي ده) او نه هغوی دوی ته حلال دي (چې د کوم کافر سره تازه نکاح وکړي)، او تاسو کفارو ته (په دغه صورت کېښې) هغه مالونه ورکړئ کوم چې هغوی (په دغو کامیابو ښځو باندې د مهر په توګه) خرڅ کړي دي.

او (ای مؤمنانو!) په تاسو باندې څه باک (نیوکه) نشته چې همدوی (کامیابې ښځې) په نکاح واخلي (ځکه چې پخوانۍ نکاح یې د منځه تللي ده، البته) په دې شرط چې تاسو ورته خپل مېړونه ورکړئ.

او تاسو د کافرو (مړندو) ښځو په نکاحګانو پورې مه نښلئ (که چرته ستاسو څخه هغوی ته وروښتې)، او تاسو (په دغه صورت کېښې د کفارو څخه) هغه مالونه وغواړئ کوم چې تاسو ورباندې (د مېړونو په توګه) خرڅ کړي دي. او کفار دې (په هغه صورت کېښې ستاسو څخه) هغه مالونه وغواړي کوم چې هغوی (په خپلو مېړمنو باندې د مېړونو په توګه) خرڅ کړي دي. (ای مؤمنانو!) دغه د الله ﷻ حکم دی چې ستاسو دواړو ډلو ترمنځ پرې حکم کوي، او الله ﷻ ډېر پوه (او) د ډېر حکمت څښتن دی.

[۱۱] او که د مېړمنو د جملې څخه مو درځخه کوم شی (کومه یوه) د کفارو خوا ته فوټه شوه (له لاسه مو ووته او هغوی ته ورغله) نو (بیا) تاسو کفار تعقیب کړل (او د غنیمت مالونه مو ترې ونیول) هغو مالونو څخه (هغو کسانو ته چې مېړمنې یې کفارو ته تللي (تېښتېدلې) دي) د هغو مالونو څخه (په دې توګه) خرڅ کړي دي. او تاسو د هغه الله ﷻ څخه وډار شئ چې تاسو ورباندې ایمان درلودونکي یاست.

ارتباط او د مطلب خلاصه

په دې ایتونو کېښې د وړاندېنیو ایتونو مضمون د لاندې وجوهو د کبله تعقیب شوی دی:

الف: باید مؤمن سړی او مشرکه ښځه او یا مشرک سړی او مؤمنه ښځه سره یو نږېله ازدواجي اړیکې ونه لري.

ب: باید د کفارو او مشرکانو سره هم په انصاف سره چلېنت وکړی شي خو په دې شرط چې د مؤمنانو په ضرر نه تمامېږي.

نو حاصل یې داسې راڅیږي چې: ای پیغمبره! ته د الله ﷻ د پلوه مؤمنانو ته ووايه چې

۱- ای مؤمنانو! تاسو د خپل ایمان په قوت لاندې ارشادات په عمل کېښې پیاده کړئ:

الف: کله چې تاسو ته د مشرکانو د جملې څخه څه مؤمنې زنانه درشي چې مونږ د شرکیانو څخه توبه تائبې گرځېدلي یاستو او په رښتیاڼي ایمان باندې مشرفې شوې یاستو او د دې کبله مو د مکې څخه مدینې منورې ته هجرت وکړ او تاسو ته راغلو چې د خپل ایمان حفاظت وکړو، مونږ نه د خپلو خاوندانو څخه مرورې شوې یاستو او نه مو هجرت په بل کوم دنیاوي غرض باندې ولاړ دی. نو تاسو ذکرې شوې مهاجرې زنانه د امتحان لاندې ونیسئ چې هغوی په خپلو ادعاگانو کېښې رښتیني دي او که تاسو ته دروغینې بهانې وړاندې کوي؟

ب: دغو زنانه وو ته په کار دي چې تاسو ته دروغین جوابونه درنه کړي، ځکه چې الله ﷻ د هغوی په ایمان باندې ډېر ښه پوهېږي، که بالفرض هغوی تاسو تېر باسي نو الله ﷻ خو نه شي تېر ویستلی. ج: نو که د استنطاق په دوران کېښې ستاسو باور حاصل شو چې هغوی رښتیاڼي مؤمنانې دي او صرف د ایمان د حفاظت دپاره یې هجرت کړی دی، نو تاسو هغوی بېرته کفارو ته مه ورتاووئ چې مکې ته په ستنېدلو یې مجبورې کړئ.

د: دا ځکه چې دغه مؤمنې زنانه کفارو او مشرکانو ته حلالې نه دي او نه کفار مشرکان دوی ته حلال دي. یا په بل عبارت: د دوی په رښتیاڼي ایمان سره د خپلو مېړونو سره نکاحي تعلقات پرې شوي او د منځه تللي دي او تازه نکاح ورته جواز نه لري.

ه: ای مؤمنانو! تاسو د انصاف او احسان څخه کار واخلئ او د ذکر و شوو زنانه وو پخوانیو مشرکانو خاوندانو ته هغه مېړونه ورکړئ چې هغوی ورباندې د نکاح د عقد په وخت مصرف کړي دي.

و: هو! په تاسو باندې هیڅ ملامته نشته چې ذکرې شوې زنانه تاسو په نکاح سره واخلئ، او دا ځکه چې په ایمان سره پخوانۍ کفرې او شرکې نکاحي عقدونه باطل گرځېدلي دي، نو دغه زنانه مېړونې زنانه نه دي.

ز: خو په تاسو باندې لازمه ده چې د نکاح کولو په صورت کېښې ورته ضرور مېړونه ورکړي.

ح: هو! که هغوی د امتحان په دوران کېښې تاسو ته څرگندې شوې چې لله في الله یې هجرت نه دی کړی او د ایمان راوړلو په دعوه کېښې دروغژنې دي نو هغوی بېرته مشرکانو ته ورتاوې کړئ، تاسو ته د هغوی د نکاح جواز نشته.

۲- ای مؤمنانو! که د ذکر شوي صورت حال په عکس ستاسو ځینې زنانه مړتې شوې او د مدینې

منوري څخه د مکي معظمي مشرکانو ته وروتنېدلې نو تاسو به لاتدي ارشاداتو عمل وکړئ.
الف تاسو د ذکر و شوو مرتدو زنانه وو په نکاح پورې مه نښلئ چې په دغه صورت کښي مناسو
نکاح د هغوی سره د بطلان سره مخامخ شوي ده او بالکل د منځه تللي ده.

ب. هو په دغه صورت کښي تاسو د کفارو مشرکانو څخه د هغو مهرونو مطالبه وکړئ کوم چې
تاسو د نکاح د عقد په وخت کښي ورباندې نفقه کړې دي.

لنډه دا چې تاسو به دغو مرتدو زنانه وو باندې خپل د مهرونو مصارف د کفارو او مشرکانو
څخه وغواړئ خو زنانه ترې بیرته مه غواړئ. او هغوی دي هم په تازه مومنانو زنانه باندې خپل
مهرونو مصارف مناسو څخه وغواړي.

۳- ای مومنانو! دغه د خپلو مرتدو مهرونو څخه نه بدنه دي په تاسو باندې درنه تمامه نه شي
ځکه چې دا د الله ﷻ حکم دی چې ستاسو په منځکښې پرې فیصله کوي او جگړو ته مو پرې ځانه
ورکوي. د الله ﷻ د حکم په تعمیل کښي ستاسو د باره دنیاوي او اخروي گټې نغښتي دي، او دا
ځکه چې الله ﷻ په ټولو حالاتو باندې پوه دی او ټول کارونه یې د حکمت په بنیاد صورت نیسي.

۴- ای مومنانو! که چرته ستاسو د زنانه وو څخه کومه یوه کفارو (مشرکانو) ته وروتنېدلې او
ستاسو د لاسه ووتله، خو کفارو د دغې تښتېدلې ښځې خاوند ته هغه مال ورنه کړ کوم یې چې
هغې ته د نکاح د عقد په وخت کښي د مهر په توگه ورکړې وه، نو تاسو نوموړې ته د هغه ورکړئ
شوي مهر په اندازه مال د غنیمتي مالونو څخه ورکړئ البته کله چې تاسو د غزا په دوران کښي
کفارو ته ماتې ورکړه او د غنیمت په توگه مو ترې څه مالونه ترلاسه کړه.

۵- ای مومنانو! تاسو د هغه الله ﷻ څخه وډار شئ چې تاسو ورباندې ایمان راوړونکي یاست
نو ټول ارشادات یې په عمل کښي پیاده کړئ.

توضیحات

۱- مونیو د الله ﷻ په توفیق د "الفتح" سورت په سريزه کښي لیکلي دي چې د حدیبي د صاحب
په شرطونو کښي یو شرط دا وه چې که د مشرکانو څخه څوک ایمان راوړي او مومنانو ته ورشي د
هغه به بیرته هغوی ته سپارل کېږي، خو که څوک مرتد شو او هغوی ته وروتنېدلې نو هغه
مومنانو ته نه سپارل کېږي.

نو د صلحي د عقد څخه وروسته د همدغه شرط په اړوند ډېر واقعات پېښ شوي چې غږ
کسان د مشرکانو څخه په ایمان مشرف شوي او مومنانو ته وروتنېدل لاتدي مثالونه یې ولولئ
الف ابو جندل په ایمان مشرف شو او په داسې حال مومنانو صحابه وو کرامو ته دانه ورکړ
چې د مشرکانو په زوږنو ترلی شوي وه، چې د هغوی د زندان څخه تښتېدلی وه، خو ښي کړم
ذکر شوي شرط په بنیاد مشرکانو ته ورمسترد کړ.

دغې پیښې ته د [التوبة: ۷۲] ایت لاتدي اشاره شوې ده.

ب. ابو بصير رضي الله عنه هم په ايمان مشرف شو او د مکې معظمې څخه مدينې منورې ته وروتنېد چې نبي کریم ﷺ د مشرکانو استازو ته په لاس ورکړ ترڅو يې بېرته مکې معظمې ته بوځي، خو په نيمايي لاره کښې ورته الله ﷻ نجات ورکړ، چې ځينې علماوو کرامو يې د نجات خوندوره قيصه ليکلې ده.^(١)

ج. همدارنگه ځينې زنانه هم د هغوی څخه مؤمنانو (صحابه وو کرامو رضي الله عنه) ته ورغلې خو نبي کریم ﷺ د نارينه وو غوندې بېرته هغوی ته مستردې نه کړې بلکې هغه چال چلند يې ورسره وکړ کوم ته چې په ذکر و شوو ايتونو کښې اشاره شوې ده.

سوال جواب

٢- که څوک وايي چې: ايا په هغه وخت کښې د زنانه وو عدم استرداد د ذکر شوي شرط څخه تخلف او د صلحي د عقد نقض ونه بلل شو؟

مونږ وايو چې: ځينو علماوو کرامو ليکلي دي چې د زنانه وو عدم استرداد د صلحي د عقد نقض وه خو الله ﷻ په معجزانه توگه مشرکانو ته توان ور نه کړ چې په نبي کریم ﷺ باندې د عقد ماتولو اعتراض وکړي.^(٢)

مگر دا جواب د منلو وړ نه دی، ځکه چې په دې جواب کښې منلې شوې ده چې نبي کریم ﷺ خپل عهد مات کړی وه او بې لوظي يې کړې وه حال دا چې نبي کریم ﷺ په يوه حديث کښې په خپل عهد باندې وفا نه کول د منافقت د علاماتو څخه شمېرلي دي.^(٣)

همدارنگه بې لوظي کول د نبوت د شان سره مناسب کار نه دی لکه چې په يوه اوږده حديث کښې د هرقل پاچا د خولې څخه حکايت شوی دی چې: «وَكَذَلِكَ الرَّسُلُ لَا تُغْدِرُ»^(٤) يعنې او همدارنگه ټول پيغمبران عهد ماتول (بې لوظي) نه کوي.

نو بهتر جواب دا دی چې د زنانه وو استرداد د صلحي په عقد کښې شامل نه وه لکه چې د قرشو نماينده (سهيل) نبي کریم ﷺ مخاطب کړ چې: «إِنَّهُ لَا يَأْتِيكَ مِنْ رَجُلٍ وَإِنْ كَانَ عَلَى دِينِكَ إِلَّا زِدَّتْهُ إِلَيْنَا»^(٥) يعنې زمونږ څخه هيڅ سړی تاته نه درځي (که څه هم هغه ستا په دين باندې وي) مگر نه به يې مونږ ته بېرته راگرځوي.

سوال جواب

٣- که څوک وايي چې: په يوه روايت کښې ذکر شوی شرط د "مَنْ" په کلمې سره راحکاييت شوی

(١) صحيح البخاري ج ١ ص ٣٨٠
(٢) احکام القرآن لمحمد شفيع ج ٥ ص ٤٦
(٣) صحيح مسلم ج ١ ص ٥٦
(٤) صحيح البخاري ج ١ ص ٤
(٥) سراسر د ابي داؤد ج ٢ ص ٢٥

الممتحنة (۲۰)

دی چې: «أَنْ مَنْ جَاءَ بِكُمْ لَمْ تُرَدُّهُ عَلَيْكُمْ وَمَنْ جَاءَ كُمْ مِنْكُمْ زِدْ دُثْمُوهُ عَلَيْنَا»^(۱) یعنی هر څوک چې ستاسو څخه مونږ ته راغی هغه به مونږ په تاسو باندې نه درگړخوو، او هر څوک چې زموږ څخه تاسو ته درشي نو تاسو به هغه په مونږ باندې راگرځوی.

حال دا چې د 'مَنْ' کلمه زنانه وو ته هم شامله ده لکه چې الله ﷻ فرمایلي دي چې: مَنْ جَاءَ بِالْحَسَنَةِ فَلَهُ عَشْرُ امْتَالِهَا [الانعام: ۱۶۰] یعنی هر څوک چې په یوې نېکۍ سره راتگ وکړي (نارینه وي او که ښځینه) نو هغه ته د یوې نېکۍ لس چنده اجر دی؟

مونږ وايو چې: زنانه په اصلي جنگي ډله کېنې شمولیت نه لري د همدې کبله الربيع بنت مسعود رضی الله عنها ویلي دي^(۲) چې مونږ د نبی کریم ﷺ سره په غزاگانو کېنې گډون کړی دی خو فرعي کارونه به مو کول لکه د غازیانو خړوبول، د زخمیانو دارو درمل، یا مدينې منورې ته د زخمیانو او شهیدانو انتقالول او داسې نور.

نو څرنگه چې د حدیبيې د صلحې معاهده د دوه وو اصلي جنگي ډلو ترمنځ متحققه شوې وه نو د مقام په ملحوظ په حکایت کېنې د 'مَنْ' په کلمه کېنې زنانه وو شمولیت نه درلود. د همدې کبله مشرکانو په نبی کریم ﷺ باندې اعتراض ونه کړ چې تاخو د صلحې عقد مات کړ، که نه نو هغوی خو اعتراض ته شنه ناست وه.

څو نکات

۴- په بَنَاءِ الَّذِينَ ءَامَنُوا إِذَا جَاءَ كُمْ الْمُؤْمِنَاتُ ۖ الْآيَةُ- کېنې لاتدي نکاتو ته توجه په کار ده: الف: په فَاَمْتَحِنُوهُنَّ کېنې چې کوم امتحان ته اشاره شوې ده د هغه څه مربوطه شرحه داده: اول: د دغو مهاجرو ښځو څخه د امتحان اخستلو دپاره عمر الفاروق ؓ ټاکلی شوی ده^(۳) چې یوازې کامیابې ښځې به یې مشرکانو ته بېرته نه ورمستردولې او بس.

دوهم: د دغه امتحان په ارتباط د عبد الله بن عباس رضی الله عنهما څخه متعدد کلمات راوایت شوي دي^(۴) چې خلاصه یې داسې راخېږي: ای مهاجرو زنانه وو! ستاسو دې په الله ﷻ باندې سوگند وي چې تاسو په رښتیا ایمان راوړی دی او په رښتیا فقط د ایمان د حفاظت دپاره مهاجرې شوې یاست، چې بل هیڅ دنیاوي سبب تاسو هجرت ته نه یاست مجبورې کړې؟

ب: لَا هُنَّ حِلٌّ لَكُمْ کېنې دېته اشاره ده چې په امتحان کېنې کامیابو ښځو ته جواز نه لري چې خپلو مشرکانو خاوندانو ته د پخوانۍ نکاح په بنیاد بېرته وروگرځي او ناسته پاسته ورسره وکړي، البته کومه نکاح چې د دوی په ایمان راوړلو سره د منځه تلې ده.

(۱) صحیح مسلم ج ۲ ص ۱۰۵

(۲) صحیح البخاري ج ۱ ص ۴۰۳

(۳) الدر المنثور ج ۸ ص ۱۳۷

(۴) تفسیر النظري ج ۲۸ ص ۶۷-المنهر الوجيز ج ۱۵ ص ۴۹۲

ج. په ﴿ وَلَا هُمْ يَحْلُونَ هُنَّ ﴾ کښې دېته اشاره ده چې ذکر و شوو ښځو ته جواز نه لري چې په راتلونکي کښې د مشرکانو سره نوې نکاح وکړي.

د: نو حاصل یې داسې راڅیږي چې مشرکانو ته د مومنانو ښځو ورستونول له دې کبله ممنوع ګرځولی شوي دي چې په دې صورت کښې به دغه ښځه یا د پخوانیو مشرکانو مېړونو په نکاح کښې پاتې کېږي او یا به د مشرکانو سره جديده نکاح وکړي، حال دا چې دغه دواړه صورتونه حلال نه دي او شریعت ورته اجازه نه ورکوي، نو په کار دي چې هغوی ته بهرته ورستنې نه کړي شي.

ه. په ﴿ وَءَاتَوْهُمْ مَّا أَنْفَقُوا ﴾ کښې د "مَا" کلمه د هغو مېړونو څخه عبارت ده کوم چې د عقد په وخت کښې په امتحان کښې کامیابو ښځو ته خپلو پخوانیو مشرکانو خاوندانو ورکړي وه^(۱). همدارنګه په ﴿ وَتَمْلُؤْا مَّا أَنْفَقْتُمْ وَلْيَسْأَلُوا مَّا أَنْفَقُوا ذَلِكُمْ حُكْمُ اللَّهِ يَنْحَكُمُ بَيْنَكُمْ وَاللَّهُ عَلِيمٌ حَكِيمٌ ۝۱۵ وَإِنْ فَاتَكُمْ مَنَ مِنْ أَرْوَاجِكُمْ إِلَى الْكُفَّارِ فَعَقَبْتُمْ فَاتُوا الَّذِينَ ذَهَبَتْ أَرْوَاجُهُمْ مِثْلَ مَّا أَنْفَقُوا ﴾ کښې د "مَا، مَا، مَا، مَا" درېوآره کلمې د مېړونو څخه کنایې دي چې مرتدو ښځو او یا مشرکو ښځو ته ورکړي شوي وه.

و. په ﴿ وَلَا تُمْسِكُوا بِعِصَمِ الْكُوفَرِ ﴾ کښې د "عِصَم" کلمه د "عِصْمَة" جمع ده، "عِصْمَة" هغه شي ته ویل کېږي په کوم سره چې څوک د بل شي څخه ساتل کېږي^(۲)، خو په دې مقام کښې دغه کلمه د نکاح څخه کنایې ده چې د هر چا پاکلمني ورباندې ساتله کېږي^(۳)، یعنې ای مومنانو! تاسو د هغو مېړمنو په نکاح پورې مه نښلی. کومه چې ستاسو د مېړمنو په ارتداد سره د منځه تللي ده.

دا د یو پلوه، او د بله پلوه د ﴿ الْكُوفَرِ ﴾ کلمې څخه مشرکي او مرتدي ښځې مرادې دي چې په همدوی کښې بحث راړوان دی. نو کومې کافرې ښځې چې د اهل الکتابو څخه وي د هغوی نکاح مومنانو ته شرعا جوازي لري لکه چې په [المائدة: ۵] ایت کښې ورباندې صراحت نازل شوی دی.

هېر مونه شي

۵. په ﴿ وَإِنْ فَاتَكُمْ مَنَ مِنْ أَرْوَاجِكُمْ إِلَى الْكُفَّارِ ﴾ کښې باید لاندې مطالب هېر نه کړي شي:

الف. په ﴿ وَإِنْ فَاتَكُمْ مَنَ مِنْ أَرْوَاجِكُمْ إِلَى الْكُفَّارِ ﴾ کښې د ﴿ مَنَ ۚ ﴾ کلمه د مرتدي ښځې څخه کنایې ده کومه چې د مومنانو څخه مشرکانو ته ورته بدلې وي. شاید چې په دغه تعبیر سره به د هغې تحقیر ته اشاره وي ترڅو په مومنانو باندې د هغې تبتهدل درانه تمام نه شي.

ب. په ﴿ فَعَقَبْتُمْ فَاتُوا ﴾ کښې مفسرینو کرامو د "عَقَبْتُمْ" کلمه په لاندې دوه وو ډولونو سره تفسیر کړې ده^(۴):

(۱) تفسیر ابن کثیر ج ۴ ص ۲۵۱

(۲) مفردات الراغب ص ۳۴۹

(۳) تفسیر الفاسي ج ۱۶ ص ۱۳۲

(۴) روح المعاني ج ۲۸ ص ۷۶

اول: دغه کلمه اصلاً د "عَقَبَة" لکه "نَصْرَة" څخه اشتقاقه شوې ده، چې د نوبه (وار) معنی ورکوي. یعنې ای مؤمنانوا که ستاسو څخه کومه ښځه مرته شوه او مشرکانو ته ورغله خو هغوی تاسو ته د هغې پخوانۍ ورکړې شوی مهر درنه کړ، نو کله چې ستاسو نوبت (وار) شو چې د هغې څخه کومه ښځه ایمان راوړي او تاسو ته درشي، نو تاسو د هغې ورکړې شوی مهر هغوی ته د ورکړې بلکې د مرتدې ښځې مېړه ته یې ورکړی.

دوهم: د "عَاقَبْتُمْ" کلمه اصلاً د عقاب څخه اشتقاقه شوې ده چې د تعقیب معنی ورکوي. یعنې ای مؤمنانوا کله چې تاسو کفار تعقیب کړل او په جنگ کې یې مو وځغلول (ورباندې غالب شوی) نو د غنیمتي مالونو څخه د مرتدې ښځې مېړه ته د ورکړې شوي مهر په اندازه مال ورکړی کوم ته چې مشرکانو ذکر شوی مهر نه وي ورکړی.

تبصره

۶- ځینې مفسرین کرام وايي چې: ذکر شوي دواړه تفسیرونه د عمل قابل دي نو صحابه و و کرامو ښه ته ارشاد شوی وه چې په یوه باندې عمل وکړي هر یو چې وي^(۱) خو یو شمېر نور دوهم تفسیر ته ترجیح ورکوي چې نبی کریم ﷺ د همدغه دوهم تفسیر په بنیاد د مرتدو ښځو د خاوندانو سره چال چلند کړی وه چې د غنیمتي مالونو څخه یې ورته د مهرونو په اندازه مالونه ورکړي وه^(۲). د مرتدو ښځو په تعداد کې اختلاف دي، ځینې وايي چې فقط یوه ښځه مرته شوې وه^(۳) او مشرکانو ته ورته بدلې وه او ځینې یې تعداد پنځه تنه^(۴) او ځینې یې شپږ تنه^(۵) بڼي، والله ﷻ اعلم وعلمه اتم واکمل.

﴿يَأَيُّهَا النَّبِيُّ إِذَا جَاءَكَ الْمُؤْمِنَاتُ يُبَايِعْنَكَ عَلَى أَنْ لَا يُشْرِكْنَ بِاللَّهِ شَيْئًا وَلَا يَسْرِقْنَ وَلَا يَزْنِينَ وَلَا يَقْتُلْنَ أَوْلَادَهُنَّ وَلَا يَأْتِينَ بِبُهْتَانٍ يَفْتَرِينَهُ بَيْنَ أَيْدِيهِنَّ وَأَرْجُلِهِنَّ وَلَا يَعْصِيَنَّكَ فِي مَعْرُوفٍ فَبَايِعْنَهُنَّ وَأَسْتَغْفِرْ لَهُنَّ اللَّهُ إِنَّ اللَّهَ غَفُورٌ رَحِيمٌ﴾

[۱۲] ای پیغمبره! کله چې تاته مؤمنانې ښځې په دې شرط درشي چې د الله ﷻ سره به (په عبادت کې) هېڅ شی شریک نه ګرځوي او غلا به نه کوي او زنا به نه کوي او خپل اولادونه به نه وژني او دوی به په داسې بهتان سره راتګ نه کوي چې د خپلو لاسونو او پښو ترمنځ یې په دروغو جوړ کړی وي او (بلاخره) په شرعي معروف کار کې به ستا څخه عصیان (نافرماني) نه کوي، نو

(۱) تفسیر الطبري ج ۲۸ ص ۷۷

(۲) تفسیر القرطبي ج ۱۸ ص ۷۰

(۳) الدر المنثور ج ۸ ص ۱۳۸

(۴) المحرر الوجيز ج ۱۵ ص ۴۹۴

(۵) الکشاف ج ۴ ص ۵۲۹: تفسیر البغوي ج ۴ ص ۳۳۴

نه ورسره په ذکر و شوو شرطونو باندې، بیعت (او معاهده) وکړه او د الله ﷻ څخه ورته (د گناهونو) مغفرت وغواړه، یقیناً الله ﷻ به یې بښونکی (او) به یې مهربان دی.

ارتباط او د مطلب خلاصه

په وړاندېنيو ایتونو کېنې د تازه ایمان راوړونکو ښځو د امتحان او د نکاح په اړوند څه ارشادات نازل شوي وه او په دې ایتونو کېنې د همدغو ښځو د بیعت په هکله څه ارشاداتو ته اشاره شوې ده. دا د یو پلوه، او د بله پلوه هلته مؤمنانو ته خطاب متوجه وه او دلته یوازې نبي کریم ﷺ مخاطب ګرځولی شوی دی. نو حاصل یې داسې راڅرګړي:

ای پیغمبره! کله چې تاته ایمان راوړونکې زنانه درشي ترڅو ورسره بیعت وکړي نو په لاندې مطالبو باندې ورسره بیعت وکړه:

۱- چې دوی به د الله ﷻ سره په عبادت کېنې هیڅ شی شریک نه ګڼي او په توحیدي عقیدې به کلکې ودرېږي.

۲- دوی به غلا نه کوي چې په پردي مال باندې په پټه قبضه ولګوي.

۳- دوی به زنا ته نه ورنژدې کېږي او د دغه فاحش جنایت څخه به خپل ځانونه بچ ساتي.

۴- په دې به هم بیعت کوي چې خپل اولادونه به نه وژني.

۵- همدارنګه به دوی په بل چا باندې بهتان نه تړي چې د خپلو ځانونو سره یې جوړ کړي او په

بې گناه کس یې وروټیږي.

۶- او بالاخره د بیعت بله برخه به یې دا وي چې ستا د ارشاداتو څخه به په شرعي معروفو

کارونو کېنې عصیان او نافرمانی نه خپلوي.

ای پیغمبره! کله چې ایمان درلودونکو ښځو تا سره په ذکر و شوو مطالبو سره بیعت کولو ته

چمتووالی څرګند کړ نو بیعت ورسره وکړه او کلک عهد ترې واخله.

خو په عین حال کېنې دغو بیعت کوونکو ښځو ته د الله ﷻ څخه مغفرت وغواړه ترڅو د هغو

جنایاتو څخه ورتېر شي د کومو چې د ایمان راوړلو څخه وړاندې مرتکبې شوې دي، او هم ورته د

الله ﷻ څخه د شرائعو په تعميل کېنې توفیق وغواړه. ځکه چې یقیناً الله ﷻ به یې بښونکی او به یې

مهربان دی چې مؤمنانو ته گناهونه ښي او لا زیات توفیق هم ورکوي.

توضیحات

۱- که څه هم ذکر شوی ایت شریف د مکې معظمې د فتحې په ورځ نازل شوی دی^(۱) او په

همدې بنیاد د تازه ایمان راوړونکو ښځو څخه بیعت اخستلی شوی وه مګر نبي کریم ﷺ ذکر شوی

ایت شریف په نورو مؤمنانو ښځو باندې هم د یوه اختر په ورځ قرائت کړ او بیا یې ورته وویل چې:

(۱) تفسیر البی السعود ج ۸ ص ۲۴۰: روح المعانی ج ۲۸ ص ۸۱

«أَتْنُ عَلَى ذَلِكَ»^۱ یعنی ایا تاسو په دغه ارشاد باندې ولاړې یاست؟ نو یوې ښځې (د نورو په وکالت) جواب ورکړ چې هوا مونږ د دغه ارشاد په عملي کولو باندې تعهد کوو.

څو نکات

۲- په دې مقام کې باید لاندې نکات په نظر کې ونیول شي:

الف: که څوک وایي چې په دې کې څه حکمت دی چې الله ﷻ د مهاجرو ښځو د امتحان په هکله په ﴿يَأَيُّهَا الَّذِينَ آمَنُوا إِذَا جَاءَكُمُ الْمُؤْمِنَاتُ مُهَاجِرَاتٍ﴾ [المنتحنة: ۱۰] سره موږمان مخاطب کړې او د تازه ایمان راوړونکو ښځو په ارتباط یې ښي کریم ﷺ ته خطاب متوجه کړ چې ﴿يَأَيُّهَا النَّبِيُّ إِذَا جَاءَكَ الْمُؤْمِنَاتُ﴾ الآية؟

مونږ وایو چې د امتحان ارشاد داسې دی چې باید د قیامت تر ورځې پورې وریاندې عمل وکړي شي او د بیعت توصیه د ښي کریم ﷺ پورې اختصاص لري.^۲

ب: په ﴿إِذَا جَاءَكَ الْمُؤْمِنَاتُ يُبَايِعُنَّكَ﴾ کې د «يُبَايِعُنَّ» کلمه اصلاً د «نَيْفَةٌ» لکه «نَيْفَةٌ» څخه اشتقاقه شوې ده. «نَيْفَةٌ» دېته وایي چې دوه کسان یو د بل سره څه لوظ او معاهده وکړي او بیا د همدغه لوظ او معاهدې د تحکیم په غرض یو د بل سره مصافحه وکړي، ته به وایي چې یو د بل سره ملاقي کېږي او یا ترې رخصتېږي.^۳

ج: د مکې معظمې د فتحې په ورځ ښي کریم ﷺ د تازه ایمان راوړونکو ښځو څخه په هغو مطالبو سره لوظ او عهد واخست کوم چې په ایت شریف کې ذکر دی، او په مقابل کې یې د اخروي اجر او مغفرت وعده ورکړه لکه چې د ﴿وَأَسْتَغْفِرُ لَهُمْ أَفْئَةً﴾ د جملې څخه د اشارې په توګه څرګندېږي.

د: که څوک وایي چې ښي کریم ﷺ د ښځو سره په څه کیفیت باندې بیعت وکړ؟

مونږ وایو چې په دې هکله علماوو کرامو ګڼ شمېر شکونه لیکلي دي^۴ د مثال په توګه:

اول: ښي کریم ﷺ خپل مبارک لاس په جامه یا لستوني سره پټ کړ او بیا یې په همدغه پټ کړی شوي لاس سره د ښځو سره مصافحه وکړه.

دوهم: خپل مبارک لاس یې د لوبې په اوبو کې ښکته کړ او بیا په همدغه لوبې کې بیعت کوونکو ښځو هم وار په وار خپل لاسونه ښکته او لاندې کړه.

درېم: د زنانه وو سره یې د یوې لښې په ذریعه بیعت وکړ چې یو طرف یې د ښي کریم ﷺ په لاس کې وه او په بل طرف به یې هغوی لاسونه اښودل.

څلورم: ځینې وایي چې د ښي کریم ﷺ د پلوه عمر الفاروق ؓ د وکالت په توګه په داسې حال په

۱. معجم البحاري ج ۱ ص ۱۳۳

۲. احکام الفرائض ج ۲ ص ۴۴۲

۳. لسان العرب ج ۸ ص ۲۶

۴. المعبر الوجيز ج ۱ ص ۴۹۹ تفسیر الکشاف ج ۴ ص ۵۱۱

مصافحي سره بيعت وکړ چې زنانه په کوټه کښې دننه وې او عمر الفاروق د کوټې څخه بهر وه. پنځم: نبي کریم ﷺ پخپله د زنانه وو سره يوازې بالقول (په خوله باندې) بيعت وکړ او مصافحه يې بالکل د نظره وغورزوله.

تبصره

۵: د ذکر و شوو پنځو قولونو څخه فقط پنځم قول د اعتماد وړ دی او نور اقوال ټول کمزوري دي.^(۱) نو د ښه وضاحت دپاره لاندې نصوص ولولئ:

اول: طاووس ؓ وايي چې: «مَا مَسَّتْ يَدُ رَسُولِ اللَّهِ ﷺ يَدَ امْرَأَةٍ إِلَّا امْرَأَةٌ يَمْلِكُهَا»^(۲) يعنې د الله ﷻ د پیغمبر ﷺ لاس د هيڅ ښځې لاس نه دی مسه کړی مگر د داسې ښځې لاس چې ملکیت به يې ورباندې درلود.

دوهم: عائشه ؓ په يوه حديث کښې وايي چې: «وَاللَّهِ مَا مَسَّتْ يَدُهُ يَدَ امْرَأَةٍ قَطُّ فِي الْمُبَايَعَةِ مَا يُبَايِعُهُنَّ إِلَّا يَقُولُهُ قَدْ بَايَعْتُكَ»^(۳) يعنې په الله ﷻ باندې سوگند دی چې د نبي کریم ﷺ لاس په بيعت کښې هيڅکله د ښځې لاس نه دی مسه کړی، بيعت به يې ورسره نه کاوه مگر په خپل دې قول سره چې ما درسره بيعت وکړ.

درېم: يوه ورځې يوې ښځې نبي کریم ﷺ مخاطب کړ چې ای د الله ﷻ پیغمبره! راشه چې مونږ درسره په لاس بيعت وکړو. نبي کریم ﷺ جواب ورکړ چې: «إِنِّي لَا أَصَاحِبُ النِّسَاءَ إِنَّمَا قَوْلِي لِمَاءَةِ امْرَأَةٍ تَقُولِي لِمَا أَوْجَدْتِ»^(۴) يعنې زه د ښځو سره مصافحه نه کوم، يقيناً (د بيعت په ارتباط) سلو ښځو نه زما خبره داسې ده لکه يوې ښځې ته (هغه دا چې ما درسره بيعت کړی دی).

۶: په ﴿وَلَا يَقْتُلَنَّ أَوْلَادَهُنَّ﴾ کښې د اولادونو د وژلو هغه ټول ډولونه شامل دي کوم چې مونږ د الله ﷻ په توفيق د [الأنعام: ۱۳۷] ایت لاندې ليکلي دي، کوم چې د جاهليت په زمانه کښې رواج وه. خو په دې مقام کښې ځينو مفسرينو کرامو د جنين غورزول هم پکښې شامل گڼلي دي چې دا هم يو ډول اولاد وژنه ده.^(۵)

ز: په ﴿وَلَا يَأْتِيَنَّ بِهِنَّ يَفْتَرِيَهُ بَيْنَ أُيْدِيْنِ وَأَرْجُلَيْهِ﴾ کښې د ﴿بَيْنَ أُيْدِيْنِ وَأَرْجُلَيْهِ﴾ کلمات د گېډې څخه کنایې دي.

که څه هم هغه بهتان کوم چې په گېډې پورې ارتباط لري په دې مقام کښې ځينو علماوو کرامو^(۶)

(۱) تفسير القاسمي ج ۱۶ ص ۱۳۶: روح المعاني ج ۲۸ ص ۸۱

(۲) جامع الترمذي ج ۲ ص ۱۶۶

(۳) صحيح البخاري ج ۲ ص ۷۲۶

(۴) سنن النسائي ج ۲ ص ۱۸۳: سنن ابن ماجه ص ۱۰۶

(۵) تفسير القاسمي ج ۱۶ ص ۱۳۴

(۶) زاد المسير ج ۸ ص ۱۲: الباب في علوم الكتاب ج ۱۹ ص ۳۷

المستحقة (۱۰)

په حرام زاده ماشوم سره تفسیر کړی دی چې یوه ښځه دغه ډول ماشوم خپل خاوند ته منسوب وگرځوي، مگر مونږ ته دغه ډول تفسیر په زړه پوری نه برېښي او دا ځکه چې په همدغه مضمون باندې په ﴿وَلَا يَزْنِي﴾ کې صراحت نازل شوی دی. بهتره دا ده چې ذکر شوی بهتان په لاندې صورتونو سره تفسیر شي:

اول: چې یوه ښځه یو موندل شوی ماشوم خپل مېړه ته منسوب وگرځوي.

دوهم: چې یوه ښځه خپل زوی د بل چا په لور، او یا خپله لور د بل چا په زوی پټ په پټه تېدله کړي او خپل څښتن ته یې نسبت کړي.

ح: که څوک وایي چې: په ﴿وَلَا يَغْضِبُكَ فِي مَعْرُوفٍ﴾ کې د ﴿فِي مَعْرُوفٍ﴾ کلماتو په نزول کې څه حکمت دی حال دا چې د پیغمبر ﷺ ټول ارشادات معروف دی او هیڅ منکر پکې نشته؟ مونږ وایو چې: که څه هم ځینو علماوو کرامو لیکلي دي چې د دغو کلماتو په نزول کې تاکید مطلب دی^(۱) لکه چې په ﴿قُلْ رَبِّ أَحْكُم بِالْحَقِّ﴾ [الانبیاء: ۱۱۲] کې د ﴿بِالْحَقِّ﴾ کلمات د ﴿رَبِّ أَحْكُم﴾ دپاره د تاکید په توګه نازل شوی دی چې د الله ﷻ هر یو حکم حق دی.

مګر څرنگه چې د تاکید څخه تاسیس بهتر دي نو شاید چې د ذکر شوو کلماتو په نزول کې به دېته اشاره وي چې په غیر معروف حکم کې د هیڅ اطاعت نشته که څه هم بالفرض المحال د پیغمبر ﷺ څخه صادر شي. نو په دې تفسیر سره د دغه ایت شریف مضمون د هغه ایت مضمون ته ورته دی کوم چې د شرک په تقبیح کې نازل شوی دی چې ﴿لَئِنْ أَشْرَكْتَ لَيَخْبَطُنَّ عَمَلُكَ﴾ [الزمر: ۱۶۵] یعنې ای پیغمبره! که بالفرض المحال ته په شرک باندې عقیده خپله کړي هم نېک اعمال به دې هرومرو ضائع شي (پاتې لا نور خلک).

ط: که څوک وایي چې شرعي معروف حکم د کوم حکم څخه عبارت دی چې باید ښځې پکې ناغېري ونه کړي؟

مونږ وایو چې: د بیعت په وخت کې همدغه پوښتنه یوې ښځې نبي کریم ته راجع کړه چې ای د الله رسوله! دغه معروف د کوم کار څخه عبارت دی؟

نبي کریم ﷺ په یوه حدیث کې جواب ورکړ چې: «لَا تُخْن»^(۲) یعنې معروف کار دا دی چې تاسو په مړو باندې د جاهلیت د زمانې په شان ویر مه کوئ چې په لوړه اواز سره ژاړئ او ګرېوانونه خپروئ او داسې نور.

داسې برېښي چې په حدیث شریف کې به د ﴿مَعْرُوفٍ﴾ د کلمې تفسیر د حصر په توګه صورت نه وي نیولی بلکې د سوال کوونکې ښځې د ضرورت په بنیاد به تفسیر شوی وي، که نه نو د معروف کلمه ټولو شرعي ارشاداتو ته شامله ده.

(۱) تفسیر القرطبي ج ۱۸ ص ۷۵

(۲) جامع الترمذي ج ۲ ص ۱۶۶

سوالونه او جوابونه

۳. په دې مقام کښې د سړي په ذهن کښې لاندې پوښتنې راپیدا کېږي:
الف: که څوک وايي چې: په دې کښې څه حکمت دی چې د زنانه وو په بيعت کښې په ځينو منهيانو باندې صراحت نازل شو؟
مونږ وايو: والله اعلم. چې: دا د دې کبله چې د جاهليت په زمانه کښې ذکر شوي خاصيتونه په زنانه وو کښې په کثرت سره موندل کېده.
ب: که څوک وايي چې: د مکې معظمې د فتحې په ورځ د نارينه وو او زنانه وو په بيعت کښې څه توپير وه؟

مونږ وايو چې: ځينو علماوو کرامو ليکلي دي چې په دغې ورځ د نارينه وو بيعت په جهاد او اسلام (انقياد) سره صورت نيولی وه^(۱). مگر عبادة بن الصامت ريلي دي چې زمونږ څخه هم په هغه مضمون سره بيعت واخستل شو په کوم سره چې د زنانه وو څخه اخستل شوی وه^(۲).
نو په دې تقدير به د دواړو بيعتونو ترمنځ توپير دا وي چې د زنانه وو بيعت بدون د مصافحي څخه صورت نيولی وه او د نارينه وو په بيعت کښې مصافحي موجوديت درلود.

﴿يَأَيُّهَا الَّذِينَ ءَامَنُوا لَا تَتَوَلَّوْا قَوْمًا غَضِبَ اللَّهُ عَلَيْهِمْ قَدْ يَپْسُوْا مِنْكُمْ الْآخِرَةَ كَمَا يَپْسُوْا الْكُفَّارُ مِنَ أَصْحَابِ الْقُبُورِ﴾

[۱۳] ای هغو کسانو کومو چې ايمان راوړی دی! تاسو داسې قوم په دوستۍ سره مه نيسي چې د الله غضب ورباندې شوی دی (ځکه چې): دغه قوم د آخرت (د اجر و نونو) څخه داسې ناامیده دی لکه څنگه چې (ترې) د قبرونو ملگري (مړي) ناامیده دي (چې د خپلې عقيدې نتائج ورته په قبرونو کښې پوره واضحه شوي دي).

ارتباط او توضیحات

۱. په دغه ایت کښې هغه مضمون ته تعميم ورکړی شوی دی په کوم سره چې دغه سورت (المتحنة) پيل شوی وه. دا ځکه چې هلته د شان نزول په مطابق د مشرکانو په دوستۍ باندې د ممنوعيت ارشاد نازل شوی وه او په دې ایت کښې دغه ارشاد ټولو کفارو ته شامل گرځولی شوی دی چې مشرکان، اهل الكتاب، عقيدوي منافقان او نور ډول-ډول کفار پکښې شموليت لري^(۳).
۲. په ﴿مِنْ أَصْحَابِ الْقُبُورِ﴾ کښې د "مِنْ" توري لاندې دوه احتماله درلودلی شي^(۴).

(۱) تفسير البغوي ج ۴ ص ۲۳۵

(۲) سنن النسائي ج ۲ ص ۱۸۲، صحيح البخاري ج ۲ ص ۷۲۷

(۳) تفسير ابن كثير ج ۲ ص ۳۵۳

(۴) روح المعاني ج ۲۸ ص ۸۲، المحرر الوجيز ج ۱۵ ص ۵۰۱، تفسير ابي السعود ج ۸ ص ۲۴۱، تفسير الطبري ج ۲۸ ص ۸۳

الف: چې دغه توری په ﴿يَسَّ﴾ پورې تعلق ونیسي او د ﴿الْكُفَّارُ﴾ د کلمې څخه هغه کفار مطلب شي د کومو څخه چې په عین ایت کښې په ﴿قَوْمًا غَضِبَ اللَّهُ عَلَيْهِمْ﴾ سره تعبیر نازل شوی دی، چې ټول کفار (د هر ډول کفر درلودونکی) د الله ﷻ په غضب ککړ دي.

یعنې ای مؤمنانو! تاسو مغضوب علیهم قوم په دوستۍ سره مه نیسئ کوم چې د آخرت (بیا ژوندي کېدلو) څخه داسې ناامیده او بې یقینه دی لکه چې همدغه قوم د کفر د کبله د اهل القبور څخه نهیلی او ناامیده دی چې یا به بېرته دنیا ته راشي او یا به په آخرت کښې بېرته راژوندي شي او ملاقات به ورسره وکړو. تاسو ذکر شوی قوم په دوستۍ سره مه نیسئ هسې نه چې د الهي غضب سپرغی تاسو ته هم دروالوزي.

ب: چې دغه د ﴿مِنْ﴾ توری د ﴿الْكُفَّارُ﴾ د کلمې دپاره بیان واقع شي. نو په دې تقدیر سره یې په لاندې دوه وو ډولونو سره حاصل اخستلی شي:

اول: یعنې ای مؤمنانو! تاسو مغضوب علیهم قوم په دوستۍ سره مه نیسئ کوم چې د آخرت د اجر و نو څخه داسې ناامیده او بې یقینه دی لکه څنگه چې ترې مړي نهیلی او ناامیده دي. او دا ځکه چې: مړو ته د مرګ څخه وروسته خپل ټول راتلونکي حالات په ډاګه ګرځي چې په ابدې توګه د اخروي اجر و نو څخه محروم دي او دائمې استوګنځای یې دوزخ دی، چې د اجر و نو ورکړې ته نه هیله لري او نه یې ورباندې یقین شته، بلکې په عدم ورکړې باندې باوري دي. دوهم: تاسو مغضوب علیهم قوم په دوستۍ سره مه نیسئ کوم چې په کفر باندې داسې کلک دي او په آخرت (بیا ژوندون) باندې داسې بې باوره او بې یقینه دي لکه څنگه چې ورباندې هغو کفارو باور او یقین نه خپلاوه کوم چې اهل القبور دي، چې د مرګ تر وخته پورې په خپلو کفریاتو باندې کلک ولاړ وه.

تبصره

۳- څرنگه چې ذکر شوي تفسیرونه سره یو تربله څه منافات نه لري نو که د بدلیت په ملحوظ ټول اراده کړی شي هم څه باک یې نشته بلکې بهتره ده.

د "الممتحنة" سورت پښتو ترجمه او تفسیر د الله ﷻ په مرسته بشپړ شو.

اللَّهُمَّ إِنَّا نَعُوذُ بِكَ مِنْ غَضَبِكَ وَمِنْ قَوْلَى الْكُفَّارِ.

۱۴۲۵/۳/۲۱ هـ ق = ۱۳۸۳/۲/۲۱ هـ ش.

الصف (۶۱)

سريزه

- ۱- د دې سورت دپاره د "الصف" کلمه نوم گرځولی شوې ده او په همدې نامه سره دا سورت د نورو سورتونو څخه جدا کړی شوی دی، په دغې کلمه باندې د دې سورت څلورم ايت مشتمل دی
- ۲- د دې سورت ټول ايتونه د جمهورو علماوو کرامو په نزد د هجرت څخه وروسته نازل شوي دي نو دا سورت د همدوی په نزد مدني سورت دی^(۱)
- ۳- د دې سورت د ايتونو شمېره فقط څوارلس (۱۴) ده^(۲)
- ۴- د دې سورت د کلماتو شمېره دوه سوه او يو ويشتو (۲۲۱) کلمو ته رسېږي^(۳)
- ۵- د دې سورت د نورو تعداد نهو سوو (۹۰۰) نورو ته پورته شوی دی^(۴)
- ۶- د دې سورت مطالب د نورو مدني سورتونو غوندي د عملي احکامو سره تړاو لري، خو د جهاد پورې اړونده احکام پکښې زيات نازل شوي دي
- ۷- نو په همدې بنياد د هغه سورت (المنحة) او د دې سورت (الصف) تناسب پوره څرگند دی هغه دا چې په هغه سورت کښې د کفارو سره په عدم دوستي زور اچولی شوي وه او په دې سورت کښې د کفارو سره په جهاد باندې زور اچولی کېږي

بِسْمِ اللَّهِ الرَّحْمَنِ الرَّحِيمِ

سُبْحَ لِلَّهِ مَا فِي السَّمَوَاتِ وَمَا فِي الْأَرْضِ ۖ وَهُوَ الْعَزِيزُ الْحَكِيمُ ﴿١﴾ يَتْلُو الذِّكْرَ ۖ وَامْتُوا لِمَ تَقُولُونَ مَا لَا تَفْعَلُونَ ﴿٢﴾ كَبُرَ مَقْتًا عِنْدَ اللَّهِ أَنْ تَقُولُوا مَا لَا تَفْعَلُونَ ﴿٣﴾ إِنَّ اللَّهَ يُحِبُّ الَّذِينَ يُقَاتِلُونَ فِي سَبِيلِهِ ۖ صَفًّا كَأَنَّهُمْ بُتُونُ مَرْصُوصٍ ﴿٤﴾

د ډېر مهربان (او) ډېر با رحمه الله ﷻ په نامه

- [۱] خاص الله ﷻ ته هغه مخلوقات د پاکی نسبت کوي (او تسبیحات یې وايي) کوم چې په اسمانونو کښې شتون لري او هغه مخلوقات هم کوم چې په ځمکو کښې موجود دي او همدې ﷻ د کلکې ارادې درلودونکی (او) د حکمت څښتن دی
- [۲] ای هغو کسانو کومو چې ایمان راوړی دی، تاسو هغه خبره ولې کوئ په کومه باندې چې عمل نه کوئ (د کومې په عمل کولو سره چې باوري نه یاست)؟

(۱) روح المعاني ج ۲۸ ص ۸۴

(۲) تفسیر الطبري ج ۲۸ ص ۸۴

(۳) تفسیر الحارث ج ۶ ص ۲۵

(۴) التلخیص فی علوم الکتاب ج ۱۹ ص ۴۳

[۳] د الله ﷻ په نزد د غضب د حیثه (دا خبره) ډېره لویه ده چې تاسو هغه څه وایاست کوم چې نه یې عملي کوی.

[۴] یقیناً الله ﷻ هغه کسان خوښوي (ترې راضي کېږي) کوم چې د ده ﷻ په لار کېنې د یو صف په جث (په اتفاق سره) داسې جنگیږي لکه چې یقیناً دوی محکمه ابادي (او قلا) وي.

شان نزول او ارتباط

۱- د دغو ایتونو د شان نزول خلاصه دا ده: یو خلې څو تنو صحابه وو کرامو ﷺ په خپلو منځو کې بحث کاوه چې کوم یو عمل به ډېر بهتر وي ترڅو ورته عملي بڼه ورکړو؟ نو الله ﷻ ذکر شوي ایتونه نازل کړه^۱.

۲- د هغه سورت د وروستني ایت مضمون دا وه چې ای مؤمنانو! تاسو د مغضوب علیهم قوم سره دوستي مه کوئ چې د کفارو څخه عبارت دی. او د دې سورت په ذکر و شوو ایتونو کېنې د ذکر شوي مضمون وجې ته اشاره شوې ده، چې حاصل یې داسې راخېږي:

د مطلب خلاصه

ای پیغمبره! د "بسم الله الرحمن الرحيم" د ویلو څخه وروسته په خپل امت باندې لاندې مطالب قرائت کړه:

۱- ټول کفار د دې کبله مغضوب علیهم دي چې دوی الله ﷻ ته په تسبیحاتو باندې قائل نه دي او غیر مناسب لقبونه ورکوي، حال دا چې خاص الله ﷻ ته هغه ټول مخلوقات تسبیحات وايي او د پاکۍ نسبت ورته کوي کوم چې په اسمانونو او هم کوم چې په ځمکو کېنې موجودیت لري، حتی د کفارو بدنونه هم په غیر اختیاري توګه په همدغې تسبیح باندې په دائمې توګه مشغول دي خو په اختیاري تسبیح کېنې ناکام دي.

۲- الله ﷻ د کلکې ارادې خاوند دی او کولی شي چې ټول کفار د څرمې هلاک کړي خو د دې سره سره د حکمت څښتن هم دی چې د همدغه حکمت په بنیاد هغوی ته تر ټاکلي وخته پورې د ژوند فرصت ورکوي.

۳- ای مؤمنانو! کله چې کفار د دوستۍ لیاقت نه لري او تاسو ته په کار دي چې جهاد ورسره وکړئ نو تاسو په دغو مطالبو او ارشاداتو کلک پاتې شئ:

الف: تاسو د قول څخه په عمل زور واچوئ که نه نو د دې خطر شته چې په خپلو خولو وعده وکړئ او په عمل کېنې یې پیاده نه کړئ. نو په دې تقدیر به تاسو د دې سوال لاندې واقع شئ چې: ای مؤمنانو! تاسو ولې هغه قول کوئ کوم ته چې د عمل جامه نه وراغونډی؟
په دې تقدیر به تاسو د الله ﷻ د لوی غضب لاندې راشئ او دا ځکه چې د الله ﷻ په نزد د غضب

د حبشه دا ډېره لویه خبره ده چې تاسو په خپلو خولو هغه قول وکړئ کوم چې په عمل کې یې پیاده نه کړئ.

ب. پاتې شوه دا خبره چې د الله ﷻ په نزد کوم یو عمل ډېر محبوب دی؟ نو د دې جواب دا دی چې: **يَقِيْنَا اللهَ** هغه مومنان خوښوي کوم چې د همدې ﷻ په لاره کې په اتفاق سره د یوه صف په حبث جنگېږي، د کومو چې اتفاق او اتحاد دومره محکم وي ته به وايي چې د دوی نولک یوه ډېره قوي او محکمه ابادي او قلا ده چې د یوې خوا څخه هم څه سوري او چاود نه لري او د هر حبثه کلکه ده.

توضیحات

۱- که څه هم د ذکر و شوی ایتونو څخه په څلورم ایت کې د هغې پوښتنې جواب نازل شوی دی کومه چې مومنانو په خپلو منځو کې مطرحه کړې وه او په شان نزول کې اشاره شوې ده، چې په نېکو اعمالو کې یې فی سبیل الله جهاد ډېر بهتر عمل دی مگر د جواب څخه وړاندې په دوهم او درېم ایتونو کې مومنانو ته توصیه نازله شوې ده چې داسې پوښتنې په خپلو منځو کې مطرحې نه کړي د کومو څخه چې د لاپو شاپو وېره پورته کېږي.

همدغې توصیې ته نبی کریم ﷺ (په یوه حدیث کې) اشاره کړې ده چې: «أَيُّهَا النَّاسُ لَا تَقْتُلُوا لِقَاءَ الْقَدُوِّ وَتَسْلُوا اللَّهَ الْعَاقِبَةَ فَإِذَا لَقِيتُمُوهُمْ فَاصْبِرُوا»^۱ یعنې ای خلکو! تاسو د دښمن د لقاء (جنگ) هیله مه کوئ او د الله ﷻ څخه عاقبت (عفو) وغواړئ، خو کله چې ورسره ملاقي شوی نو بیا صبر وکړئ (او مه تښتئ).

سوال جواب

۲- که څوک وایي چې: **لَمْ تَقُولُوا مَا لَا تَفْعَلُونَ** د جملې څخه په ظاهره کې څرگندېږي چې صحابه وو کرامو ﷺ ذکر شوې موضوع د لاپو شاپو په توګه مطرحه کړې وه، او د عمل کولو خیال یې نه درلود. د همدې کبله ځینو علماوو کرامو^۲ ذکر شوي ایتونه د منافقانو په ارتباط نازل ګڼلي دي؟^۳

مونږ وایو چې: د وړاندېنۍ جملې معنی دا نه ده چې تاسو هغه قول مه کوئ د کوم نه عملی کولو ته چې تاسو قصد کړی دی، کوم چې د منافقانو خاصیت دی او نبی کریم ﷺ ورته په یوه حدیث کې اشاره کړې ده^۴.

بلکې معنی یې دا ده چې ای مومنانو! تاسو د هغه نېک عمل په اجراء باندې قول مه کوئ د کوم په اجراء باندې چې تاسو باوري نه یاست، تاسو خو علم غیب نه لرئ څه لري نه ده چې تاسو په خپل

۱، صحیح البخاري ج ۱ ص ۴۲۴، صحیح مسلم ج ۲ ص ۸۴

۲، تفسیر القرطبي ج ۱۸ ص ۷۸

۳، مسند احمد بن حنبل ج ۲ ص ۶۴۲

نول باندې وفا ونه کړې شی او د بې لوظۍ پرېه درباندي پرېوځي.

مونږ ځکه وړاندېنۍ جمله په ذکر شوي ډول سره تفسیره کړه چې: الله ﷻ په [الأحزاب: ۲۳] ایت کې هغه مؤمنان ستایلي دي کومو چې په خپل لوظ وفا کړې وه او خپل قول یې په عمل سره تصدیق کړی وه.

د ایتونو ارشاد

۲- د ذکر و شوو ایتونو څخه لاندې ارشادات هم څرگندېږي:

الف: باید هیڅوک د هغه عمل په اجراء کولو باندې قول ونه کړي د کوم اجراء ته یې چې قصد او اراده نه وي ځکه چې دا د منافقانو خاصیت دی.

ب: کله چې څوک د نېک عمل د اجراء څخه اخبار کوي نو په کار دي چې د "ان شاء الله" کلمات ورسره ضمیمه کړي او د [الکھف: ۲۴] ایت ارشاد په نظر کې ونیسي.

د ایتونو په شان نزول کېنې د "ان شاء الله" کلمات نه دي روایت شوي نو شاید چې د همدې کبله به عتاب آمېزه مضمون نزول موندلی وي.

ج: په کار دي چې هر څوک هغه نېک عمل پخپله اجراء کړي د کوم په کولو باندې چې بل چا ته توصیه کوي.

نبی کریم ﷺ په یوه حدیث کېنې فرمایلي دي چې زه د معراج په شپه په یوه قوم باندې تېر شوم چې د اور په بیاتي گانو (قیچي گانو) باندې یې شونډې پرې کول کېدلې. ما پوښتنه وکړه چې دا څوک دي؟ پرېستو راته وویل چې: «خُطَبَاءُ مِنْ أَهْلِ الدُّنْيَا كَانُوا يَأْمُرُونَ النَّاسَ بِالْبُرِّ وَيَنْسَوْنَ أَنْفُسَهُمْ وَهُمْ يَنْتَلُونَ الْكِتَابَ أَفَلَا يَنْفَلِتُونَ»^(۱) یعنې دا د دنیاوالو څخه د خطیبانو ډله ده چې خلکو ته په نېکۍ باندې امر کوي او خپل ځانونه یې هېر کړي دي حال دا چې دوی کتاب لولي ایا نو د عقل نه کار نه اخلي.

رِصَ: څه معنی؟

۴- په ﴿كَانَهُمْ يَنْتَلُونَ مَرْصُوصًا﴾ کېنې د ﴿مَرْصُوصًا﴾ کلمه د رِصَ - لکه مَدَّة - څخه اشتقاقه شوې ده چې د محکموالي او اتفاق معنی ورکوي^(۲) چې د ټولو خبره یوه وي او هیڅ اختلاف ونه لري. نو که مجاهدین په اتفاق سره په مختلفو مورچو کېنې کیني او یا د متفرقو ځایونو څخه دېنمان تغیب کړي څه پاک یې نشته او د ایت شریف مضمون ورباندې صادقېږي.

﴿وَإِذْ قَالَ مُوسَىٰ لِقَوْمِهِ ۖ يَنْقُورِ لِمَ تُوْذُوْنِي وَقَدْ تَعْلَمُونَ ۖ أَنِّي رَسُولُ اللَّهِ إِلَيْكُمْ ۖ فَلَمَّا زَاغُوا أَزَاغَ اللَّهُ قُلُوبَهُمْ ۗ وَاللَّهُ لَا يَهْدِي الْقَوْمَ الْفَاسِقِينَ ﴿٢٥﴾﴾ وَإِذْ قَالَ عِيسَى ابْنُ

^(۱) مسند احمد بن حنبل ج ۴ ص ۲۴۲
^(۲) مفردات الراغب ص ۲۰۱: لسان العرب ج ۷ ص ۴۰

مخبره هم وایی، (شروع وېل) ای، رسول الله (پاکې) کشفه قائله یانې ددې، من الشک وکشفه
 رسول وایی من دغه دې، (شروع) کشفه قائله یانې ددې، من الشک وکشفه
 (۱۵) او دغه وخت یاد کړه چې موسی دغه خپل قوم ته وویل چې ای زما قوم! تاسو ماته د دې
 په نه گولو سره، ولې اذیت راکوئې حال دا چې تاسو پوهیږئ چې یقیناً زه ستاسو دپاره د الله
 وراړولی شوی یم؟

نو کله چې هغوی ته اوشادانو خطبه وویلې او دغه خطبه وایې، (داده ورکړه نو د الله
 هغوی ورته د دې خطبه، قایم کړه او د توبګۍ استعداد او دې ورځنم کړ، ځکه چې د الله دده واندان
 نو کله د شریعت د حدودو خطبه وایې، قوم ته هدایت نه کوي، چې مطلب ته ورباندې ورسېږي
 (۱۶) او دغه وخت دهم یاد کړه چې عیسی من مریم دغه وویلې چې ای دیني اسرائیلو! یقیناً
 ستاسو دپاره د الله د وراړولی شوی یم، حال دا چې زه هغه شې ته تحقق ورکوم او د ستا کوم
 خبرا کوم چې زما خطبه وړاندې وبارل شوی دی چې د نورات خطبه عبارت دی، حال دا چې زه په دې
 داسې پیغمبر سره تاسو نه، زه پری ډرکولو دکی یم کوم به چې له ماته وروسته راشي د وراړولی شي
 چې نوم یې احمد دی
 نو کله چې عیسی دغه دغه استدلالو باندې وپلټول، د معجزاتو سره هغوی ته ورغی او
 استعداد یې بیا وویلې چې دغه دغه خطبه، څرګند جادو دی زه به وایی چې د جادو خطبه دی
 شوی دی؟

ارتباط او د مطلب خلاصه

په دې ایتونو کې، د یو پلوه د وړاندې شوو ایتونو خطبه د وروستني ایت مضمون تعقیب شوی او
 او په جهاد باندې پکښې ټینګار شوی دی او د بله پلوه یې کریم د ده داو او نسلي ورکړه شوي؟
 چې د اذیتونو په مقابل کې، حوصله څراغ نه کړي ځکه چې اذیتونه څو پخوانیو پیغمبرانو نه هم
 وصولي شوي دي نو حاصل یې داسې راځي:

ای پیغمبر! په خپل امت باندې د پخوانیو خپلو پیغمبرانو څه حالات قرآن کړه هغه دا چې
 خپل امت نه هغه وخت ورته یاد کړه چې موسی دغه خپل قوم ته وویلې چې ای زما قوم!
 تاسو ماته په څه وجه اذیتونه رسوئ او د جهاد په هکله مې د عام تعیر اطاعت نه خپلوی حال دا چې
 تاسو په دلائلو او معجزاتو سره ښه پوهیږئ چې زه ستاسو دپاره د الله د پلوه په حقه وراړولی
 شوی یم؟

د موسی دغه قوم د ذکرې شوي پوښتنې دپاره هیچ جواب نه درلود خو د دې سره سره اذیتونه
 نه یې ادامه ورکړه او جهاد نه د واکم امر یې قبول نه کړ، نو کله چې دغه قوم په خپل اسرائیلو
 تمسیر باندې کلک شو او د حقې لارې خطبه په اوتنولو باندې باغي پاتې شو نو الله د هغوی

دروغو باندې مهر ولگاو. او د لېکني استعداد يې ترې واخيست او دا څنگه چې په دغه وخت کېسې
فاسقان وگرځېدل او الله ﷻ فاسق قوم ته سعه لاره نه کسي او توفيق نه ورکوي چې په سعه لاره
باندې لار شي او مطلب ته ورسېږي.

۲. خپل امت ته د عيسی بن مریم ﷺ څه حالات هم ورپه ياد کړه، هغه دا چې عيسی ﷺ يې
اسرائيل مخاطب کړه او ورته يې وويل چې:

الف يقيناً زه ستاسو دپاره د الله ﷻ د پلوه په حقه پيغمبر يم او ستاسو ته زما نبوت په دلايلو او
معجزاتو سره په اثبات رسېدلی دی.

ب زه ستاسو دپاره هغه پيغمبر يم د کوم ذکر چې زما څخه په وړاندېني کتاب (تورات) کېسې
نازل شوی وه چې داسې داسې پيغمبر وروسته راروان دی، نو زه د هغه پيغمبر مصداق يم او همدا
ما د ذکر شوي کتاب خبره رښتيا کړه او تحقيق يې ورکړ.

ج ای بني اسرائيلوا زه ستاسو ته په يوه بل پيغمبر باندې زېري درکوم کوم چې له ما نه وروسته
راروان دی او احمد نومېږي، ستاسو ورباندې ايمان راوړئ او د دعوت په چلولو کېسې ورسره
همکاري وکړئ.

نو کله چې عيسی ﷺ بني اسرائيلو ته په معجزاتو سره ورغی او خپل رسالت يې ورته په اثبات
ورساره هم هغوی قبول نه کړ او اذيت يې ورته ورساوه، چې په معجزاتو باندې يې د جادو لقب
کېښود او عيسی ﷺ يې د څرگند جادوگر په نامه وبله.

توضیحات

۱. کومو اذيتونو ته چې په ۱۰۰ ايم نؤذونې ۹ کېسې اشاره شوې ده، د هغو څو مثالونه مونږ د الله ﷻ
په توفيق د [الاحزاب ۶۹] ايت لاندې ليکلي دي خو شايد چې د مقام په ملحوظ به دلته هغه اذيت
مطلب وي د کوم بيان چې په [المائدة ۲۱] ايت کېسې شروع شوی دی چې لندېز يې دا دی:
موسی ﷺ خپل قوم د مقدسې ځمکې جهاد ته وهڅاوه چې هلته لار شي او د کفارو سره غزا
وگرځي خو هغوی دغه غوښتنه په صافو الفاظو کېسې رده کړه چې ستاسو لار شي ذکره شوې ځمکه
اراده کړي او مونږ به همدلته ناست پاستو! کله چې ستاسو دغه کار ترسره کړ نو مونږ به بيا هلته د
استوگنې دپاره درشو او پکېسې مېشت به شو.

زيغ څه معنی؟

۲. په ۱۰۰ قلماً راغوا اراغ الله ﷻ قلوبهم ۹ کېسې د راغوا، اراغوا دواړه کلمې اصلاً د "زيغ" لکه
زغبت څخه اشتقاقې شوې دي چې د سمې لارې څخه د ميلان او د اوښتلو معنی ورکوي^۱، يعنې
کله چې د موسی ﷺ قوم د سمې لارې څخه کږې لارې ته ميلان وکړ او د جهاد غوښتنه يې د پښو

لاندې کړه همدغه حال ته یې ادامه ورکړه، نو مونږ د سزا ورکولو په توګه د حقیقي لارې څخه وایستل او د بېګۍ استعداد مو ورڅخه کړ.

همدغه مضمون ته په بل ایت کې داسې اشاره شوې ده چې: ﴿لَوْلَا مَا تَوَلَّى﴾ النساء ۱۱۵
یعنې هر څوک چې د پیغمبر ﷺ مخالفت ته ادامه ورکړي نو مونږ به یې هغې خوا ته ورواړوو کومې
ته چې وراوېستی دی.

د عیسی ﷺ استدلال

۳. د عیسی ﷺ د خپل نبوت د البات دپاره په لاندې دوه وړو ډولونو سره استدلال وکړو:
الف په ﴿مُصَدِّقًا لِّمَا بَيْنَ يَدَيْهِ مِنَ الْكُتُوبِ﴾ کې د ﴿مُصَدِّقًا﴾ کلمه د تصدیق څخه اشتقاق
شوې ده چې په دې مقام کې د تحقیق معنی ورکوي. یعنې په تورات کې چې د راتلونکي
پیغمبر په هکله کوم صفات نازل شوي وه هغه ما رښتیا کړه او تحقیق مې ورکړ چې زه په عین نازل
شوو صفاتو سره سمون کړی شوی يم، نو زه په حقه پیغمبر يم.
ب په ﴿وَمَنْبُرًا بِرَسُولٍ يَأْتِي مِنَ الْبَعْدِ﴾ کې د ﴿مَنْبُرًا﴾ کلمې د ﴿نَسْرًا﴾ لکه الضیق
څخه اشتقاق موندلای دی یعنې ای پو امرانیلو زه ناستو ته زېږی درکونکی يم چې له ما نه
وروسته بل پیغمبر راوړان دی چې "احمد" نومېږي. چې مانه وحی کړی شوی دی نو که بالفرض زه
پخپله پیغمبر نه وی نو دلته عیسی بشارت به ما ناستو ته وی ابلاغ کړی.

د نبي کریم ﷺ نومونه

۴. نبي کریم ﷺ په یوه حدیث کې خپلو نومونو ته اشاره کړې ده او فرمایلي یې دي چې: اَنَا
لِي اسْمَاءُ اَنَا مُحَمَّدٌ وَاَنَا اَحْمَدُ الْحَدِيثُ "یعنې یقیناً مانه ډېر نومونه دي (د مثال په توګه) زه محمد
يم او زه احمد يم، او داسې نور.

دلته دواړه نومونه د اشتقاق او اصلیت په لحاظ په لاندې توګه شرحه کېږي.
الف: د "مُحَمَّدٌ" کلمه د تفعیل د باب څخه د اسم مفعول صیغه ده، چې په مکرره توګه ستایلې
شوې باندې دلالت کوي.

ب: د "اَحْمَدُ" کلمه د مختار قول په سیاد د اسم مفعول دپاره د اسم تفضیل صیغه ده، چې
کله-کله اسم تفضیل د اسم مفعول دپاره هم استعمالېږي او په دې مقام کې همدغه استعمال
پهتر برېښي.

نو د اصلیت په لحاظ د ذکر وړ دواړو اسمونو د معنی حاصل داسې راڅپړي چې نبي کریم ﷺ

۱. معجم رجال الکتاب ص ۲۸۵

۲. جامع الترمذی ج ۲ ص ۱۱۱

۳. تفسیر القاسمي ج ۱۵ ص ۱۵

هغه څوک دی چې د ډېرو حمیده صفاتو د کبله په مکرر ډول ستایلی شوی دی، او په دغو ستایلو کې د بل هر مخلوق څخه بهتر او غوره دی.

پخواني کتابونه او د نبي کریم ﷺ ذکر

۵- که څوک غواړي چې په پخوانيو اسماني کتابونو کې د نبي کریم ﷺ د یادښت موضوع پاته شرحه ولولي نو ځينو اوږدو کتابونو^۱ ته دې مراجعه وکړي، چې موږ یې د اوږدوالي د کبله دلته نه شتون لولی.

هېر مونه شي

۶- هېر مونه شي چې ځينو علماوو کرامو په د **قَدْ جَاءَهُمْ بِالْبَيِّنَاتِ فَاُولَٰئِكَ هُمُ الْمُفْلِسُونَ** کلمې د **جَاءَ** مستتر ضمير غوره ستایلی شوي پیغمبر (احمد) ته راجع گڼلي دي^۲. یعنې کله چې بني اسرائيلو ته ستایلی شوي او بشارت ورباندې ورکړی شوی پیغمبر د معجزاتو سره ورغی نو هغوی د جادو او جادوگر لقب ورکړ.

خو د مقام په لحاظ غوره دا ده چې ذکر شوی ضمير عیسیٰ (ﷺ) ته راجع وگڼلی شي چې بحث په همدې ﷺ کې راوان دی^۳.

نو د معنی حاصل به یې داسې راوخېزي چې نو کله چې عیسیٰ (ﷺ) بني اسرائيلو ته په دغو استدلالونو باندې علاوه د نورو معجزاتو سره ورغی نو هغوی په مبالغه امېره نوکه نکذېب کړ، حتی چې د جادوگر په عوض یې د بسکاره جادو لقب ورکړ، چې ټول د جادو څخه جوړ شوي دي.

وَمَنْ أَظْلَمُ مِمَّنْ افترى على الله الكذب وهو يَدْعِي إِلَى الْإِسْلَامِ وَاللَّهُ لَا يَهْدِي الْقَوْمَ الظَّالِمِينَ ۱

يُرِيدُونَ لِيُظْهِرُوا نُورَ اللَّهِ بِأَفْوَاهِهِمْ وَاللَّهُ مُبْدِي نُورِهِ وَلَوْ كَرِهَ الْكَافِرُونَ ۲

هُوَ الَّذِي أَرْسَلَ رَسُولَهُ بِالْهُدَىٰ وَدِينِ الْحَقِّ لِيُظْهِرَهُ عَلَى الدُّنْيَا كُلِّهَا وَلَوْ كَرِهَ الْمُشْرِكُونَ ۳

وَلَوْ كَرِهَ الْمُشْرِكُونَ ۴

[۷] او د هغه چا څخه ډېر لوی ظالم څوک دی چې په الله ﷻ باندې دروغ نري حال دا چې هغه

اسلام (انقياد) ته وربلل کېږي؟

او الله ﷻ ظلم کوونکي قوم ته هدايت نه کوي (چې مطلب ته ورباندې ورسیږي).

[۸] ظلم کوونکي قوم دې ته اراده کوي چې د الله ﷻ رها (د اسلام دین) په خپلو ځولو اېږي او ګند.

۱- تفسیر الفراء ج ۵ ص ۵۴۴- ۵۷۲- ظلم المذبح ج ۲ ص ۵۷۸

۲- البحر الموعود ج ۱۵ ص ۵۰۶

۳- تفسیر ابن کثیر ج ۴ ص ۳۶۱

انصاف (۱)

او تکذیب سره سره کړي او د منځته یې یوسي، او حال دا چې الله ﷻ د خپلو مالانو کړي، نو
تداوود یې او یوږه کورنۍ یې لکه که کفار یې نه خوښوي او نه یې گټي.

[۹] الله ﷻ هغه اقدس ذات دی چې خپل پیغمبر یې په هغه ایت او حق ترم سره سره ۲۰۰۰ تنه یې
استولی دی چې په ټولو ادیانو باندې غلبدور کړي. لکه چې مسلمانان د ایت کورنۍ نه خوښوي او نه
خپله کبړي.

د مطلب خلاصه

که دی استونو کسې د دین الله ښوونکو څخه په ورستی ایت باندې یوه تبصره مالومات شوي،
چې حاصل یې داسې راځي:

۱- د هغه څه څخه ډېر غټ ظالم څو کسې کوم چې په دین د ایت باندې یوه الله ﷻ باندې ترم سره
او رښتیني پیغمبر نه یې د جادوگر لقب ورکوي، حال دا چې نوموړي نه دعوت ورکوي، کبړي او نه
د الله ﷻ ارشاداتو ته په اخلاص سره سره کبړي، خو نوموړي په عدم لطفه باندې غلبدور کوي،
هم لاس اچوي او د اصلاح حمایت په اړه کتاب باندې اخته کبړي چې د دعوت سره خپلوي.

۲- دکر شوي غټ ظالم ته الله ﷻ هدایت نه کوي چې مطلب د دین باندې ورسیږي، نو اوس چې
نوموړي په پخوانیو زمانو کسې تهر شوي دي او په ورستیو زمانو کسې نور غلبدور کوي.

۳- کفار او غټ غټ ظالمان غواړي چې په خپلو ځوانو او ترم سره سره هغه څه کړي کوم
چې الله ﷻ د ټولې دنیا د روښانه کولو لپاره مالومات کړي، هغه د اسلامي شریعت څخه کډي
ده، خو ځکه به هغوی ونه توانيږي چې دغه مطلب ته ورسیږي او د اسلام د مسلمانانو
منځه وړي او دا ځکه چې

الف. الله ﷻ د خپلي مالومات کړي، بیا به هغې نوکه یوږه کورنۍ دی که څه هم کفار یې
خوښوي او برې سخت خپه کبړي، مگر د هغوی ماحول یې د الله ﷻ او دې خلقو په شرف کسې.
ب. الله ﷻ هغه اقدس ذات دی چې خپل پیغمبر یې په هدایت او حق ترم سره سره ۲۰۰۰ تنه یې
راستولی دی ترڅو خپل پیغمبر ته او خپل حق دین ته په ټولو ادیانو باندې غلبدور کړي او د ټولو
باطلو ادیانو هر یې وراندې وړي، که څه هم دا کار مسلمانان نه خوښوي خو د دې ماحول یې
الله ﷻ په ارادې باندې هیچ اثر نه شي غورځولی نو دا کار ضرور کبړی دی.

توضیحات

۱- که څه هم په دین وینو مکرر الکثیر وینو ته کسې د الکثیر وینو ته کله ټولو کفارو ته مالومات وکړي
چینو غلامان کرامو ترم داسه یوازې پخپلو او خپلو امر او کړي دي، او مسلمانانو ته یې مالومات
نه کتلې چې په دوی باندې په دین وینو کړه استمر کون، کسې صبر ایت مالومات شوي دي.

۲- د هُوَ الَّذِي أَرْسَلَ رَسُولَهُ ۖ فِي الْآيَةِ- غوندي يو ايت په [النوبه ۳۳] کښې هم نازل شوی دی چې مونږ د الله ﷻ په توفيق په مناسبه توگه تفسير کړی دی. د مثال په توگه:

الف د اسلام ظهور او غلبه په جهاد او اتفاق سره مشروطه ده.

ب- د اسلام غلبه او ظهور د کيفيت په اعتبار دی نه د کميت په اعتبار، نو په نني عصر کښې چې د مسلمانانو څخه د عيسويانو عدد زيات دی، دا د اسلام په غلبې باندې څه اثر نه غورزوي.

خو په دې مقام کښې ورباندې اضافه کوو چې د اسلام ظهور لاندې دوه معناوې درلودلې شي^(۱):

اول چې ظهور د غلبې معنی ورکړي، لکه چې د خلقاو راشدينو په زمانه کښې د اسلام دين په نولو اديانو باندې غالب گرځېدلی وه او جزیه يې ورباندې ترلې وه.

دوهم چې ظهور د محوه کولو معنی ورکړي دا معنی به په هغه وخت کښې تحقيق مونده کړي چې عيسى ﷺ د اسمانه راښکته شي. همدې مطلب ته نبي کریم ﷺ په يوه حديث کښې اشاره کړې ده چې: «وَيُفْلِكُ اللَّهُ فِي زَمَانِهِ الْبَطْلَ كُلَّهُ إِلَّا الْإِسْلَامَ»^(۲) يعنې الله ﷻ به د عيسى ﷺ په زمانه کښې نول ملتونه (اديان) هلاک او محوه کړي مگر فقط اسلام به باقي وي.

﴿يَا أَيُّهَا الَّذِينَ ءَامَنُوا هَلْ أَذْكَرٌ عَلَىٰ تِجَارَةٍ تُنْجِيكُمْ مِنْ عَذَابِ أَلِيمٍ ﴿١٠﴾ تَوْمِنُونَ بِاللَّهِ وَرَسُولِهِ وَتُجَاهِدُونَ فِي سَبِيلِ اللَّهِ بِأَمْوَالِكُمْ وَأَنْفُسِكُمْ ذَٰلِكُمْ خَيْرٌ لَّكُمْ إِنْ كُنْتُمْ تَعْمَلُونَ ﴿١١﴾ يَغْفِرْ لَكُمْ ذُنُوبَكُمْ وَيُدْخِلْكُمْ جَنَّاتٍ تَجْرِي مِنْ تَحْتِهَا الْأَنْهَارُ وَمَسْكِنٌ طَيِّبَةٌ فِي جَنَّاتٍ عَدْنٍ ذَٰلِكَ الْفَوْزُ الْعَظِيمُ ﴿١٢﴾ وَأُخْرَىٰ تُحِبُّونَهَا نَصْرٌ مِّنَ اللَّهِ وَفَتْحٌ قَرِيبٌ وَنُفْثُ الْمُؤْمِنِينَ ﴿١٣﴾﴾

[۱۰] (ای پیغمبره! ووايه چې) ای هغو کسانو کومو چې ايمان راوړی دی ايا زه تاسو ته په داسې تجارت باندې دلالت وکړم چې تاسو ته د دردناک عذاب څخه نجات درکړي؟

[۱۱] (هغه دا چې) په الله ﷻ او د ده ﷻ په پیغمبر باندې خپل ايمان ته ادامه ورکړئ او د الله ﷻ به لار کښې په خپلو مالونو او خپلو ځانونو سره جهاد وکړئ.

دغه کار ستاسو دپاره بهتر دی که تاسو پوهېږئ (نو په تعميل کښې يې عجله وکړئ).

[۱۲] (تاسو دغه کارونه وکړئ) چې الله ﷻ ستاسو دپاره ستاسو گناهونه وښيي، او داسې جتنونو ته مو داخل کړي چې لاندې ترې (خلور ډوله) ويالې بهېږي، او چې (هم) مو داسې پاکيزه استوگنځايونو ته داخل کړي کوم چې د همېشه اوسېدلو په جتنونو کښې موقعيت لري.

دای پیغمبره دغه دیره لویه کاهیبانی ده.

[۱۳] او دجی ناسو نه بل داسی نعمت درکړي چې ناسو یی دیر خوښوی. دجی هغه د الله د پلوه د نصرت او د نژدې فذحی خڅه عسارت دی.

او دای پیغمبره په ذکر و شوو نعمتونو باندې علاقه موځانلو نه (په نورو نعمتونو سره) د بشارت ورکړه (چې نه چا لیدلې او نه د چا په زړه کسې لیر شوي دي).

ارتباط او د مطلب خلاصه

په دې ایتونو کسې په هغه جواب باندې نه رڼا اچولې شوي ده کوم نه چې په [الفصل ۱۴] است کسې په اجمالی توگه اشاره شوي ده د کوم لټون چې د همدې سورت د هرول مس کړ خدمتې وړي د یو پلوه او د بله پلوه په وړاندې ایتونو کسې د کفارو او شیطانانو عداوت ته اشاره شوي دي او په دې ایتونو کسې جهاد ته ترغیب نازل شوي دي چې د هغوی عداوت په سبب د توگه د عداوت وړي نو حاصل یی داسی راخبري.

۱- ای پیغمبره جهاد ته د ترغیب په هکله موځان: تقریري استفاده په توگه د مخاطب کړي چې ای موځانوا! ایا زه ناسو نه په داسی تجارت او داسی نیک عمل باندې لارښوونه وکړم او یوې خبر مو کړم چې همدغه تجارت او همدغه نیک عمل ناسو نه د وړو مالک عداوت خڅه رحمت درکړي او هلاکوونکي جنابت خڅه مو بچ کړي.

۲- کله چې نه هغوی ته ذکر شوي بوخته راځي کړي نو هغوی په ضرورت په کله "سره جواب درکړي نو په دغه وخت کسې ورنه ووايه چې

الف ذکر شوي تجارت دا دی چې ناسو خپل ايمان ته ادا نه وکړي او د همدغه ايمان په زور د خپلو مالونو او په خپلو خاټونو سره د الله لکه په لاره کسې په اخلاص سره جهاد وکړي.

ب- ای موځانوا! دغه کار ستاسو دپاره دیر گټور دی. نو که چرته ناسو په خپله گټه او مال باندې یوه بابت ضرورت په دغه کار نه عملي جامه ورواځوئ.

ج- دا کار ستاسو دپاره ځکه خبر او گټور دی چې په دغه صورت کسې به الله لکه ستاسو سره لاتدي کارونه وکړي.

اول- گناهونه به مو دروښي او داسی جنتونو ته به مو داخل کړي چې د یو لاتدي چې ظور دایه لټنې بهیري چې ناسو به ورڅخه په خپله خوښه خوراک او خټاک کوي.

دوهم- همدارنگه به الله لکه ناسو پاکیزه او سپیدخلو ایتونو گناهونو ته داخل کړي چې ناسو به د هملته بابت د هغو خاټونو څخه به ستاسو عسارت نه وي. ناسو به هغه عسارت بابت که

پیغمبره دغه ذکر شوي نعمتونه دیره لویه کاهیبانی ده چې داسی ده او هر یو یو داسی نعمتونه

دریم- په دغې لویې کاهیبانی باندې د پامه ده الله لکه ناسو ته یو دیردایي نعمتونه هم درکړي کوم چې ناسو یی په دنیا کسې خوښوی. هغه دا چې د یو پلوه په یو د الله لکه نعمتونه په یو پلوه

ترکي به مو وړياندې خوږې شي او د بله پلوه به ډېره نژدې فتحه ترلاسه کړي او په دېمن باندې به خپلې نفسي سرې کړي.

څلورم ای پیغمبر دا په دغه صورت کسې مو منانو ته په ذکر و شوو نعمتونو باندې علاوه په نورو نعمتونو باندې هم زېري ورکړه کوم چې ورته الله ﷻ پټ ساتلي دي او په جنتونو کسې به یې ورنښت کړي.

توضیحات

۱- په ﴿يَا أَيُّهَا الَّذِينَ آمَنُوا﴾ کسې د ﴿قُلْ﴾ کلمه مقدره ده، نه به وايي چې ﴿قُلْ يَا أَيُّهَا الَّذِينَ آمَنُوا﴾ نارل شوی دی.^۱

۲- که څه هم په ﴿تُؤْمِنُونَ بِاللَّهِ وَرَسُولِهِ﴾ کسې د ﴿تُؤْمِنُونَ﴾ کلمه لفظاً خبریه جمله ده مگر معنا انشاییه جمله ده، نه به وايي چې ﴿آمَنُوا بِاللَّهِ وَرَسُولِهِ﴾ نارل شوی دی.^۲ همدارنگه په معطوفه جمله ﴿وَالْتَّحِذُونَ فِي سَبِيلِ اللَّهِ﴾ کسې د ﴿وَالْتَّحِذُونَ﴾ جمله د معنی په ملحوظ انشاییه جمله ده چې د ﴿وَجَاهِدُوا﴾ معنی ورکوي.

په معنی نجات ورکونکي تجارت دا دی چې تاسو خپل ایمان ته ادامه ورکړئ او د الله ﷻ په لاره کسې په مال او سر سره جهاد وکړئ.

نحوي تحلیلونه

۳- په دې مقام کسې لاندې نحوي تحلیلونه په ذهن کسې وساتئ:

الف- په ﴿يَغْفِرْ لَكُمْ ذُنُوبَكُمْ﴾ کسې د ﴿يَغْفِرْ﴾ کلمه د ﴿تُؤْمِنُونَ﴾ دپاره جواب ده کوم چې په معنی کسې امر (آمَنُوا) دی.^۳

او د ﴿وَبَدَّلْ خُلُقَكُمْ خَيْرًا﴾ کسې د ﴿يُدْخِلْ﴾ کلمه په ذکره شوي مجزومه کلمه باندې عطفه ده.

ب- د ﴿وَالَّذِينَ آمَنُوا بِالْعَظِيمِ﴾ جمله معترضه ده او د اعراب محل به لري.

ج- د ﴿وَأَحْزَىٰ لِمُؤْمِنِيهَا﴾ په اعراب کسې علماوو کرامو متعدد احتمالات لیکلي دي.^۴ خو مونږ ته بهتره بریښي چې دلته به نصب ورکونکي فعل ﴿يُفْضِلُكُمْ﴾ مقدر وي او دا جمله به په ﴿يَغْفِرْ لَكُمْ﴾ باندې عطفه وي.^۵

د نړۍ په دې تقدیر به د ﴿نَضْرِبُ مِنَ اللَّهِ وَقَنْجَ لِرَبِّهِ﴾ کلمات د مقدرې مبتداء دپاره خبر واقع شوی.

۱- روح البصري ۲۸۹ ص ۹

۲- محسن الکتاب ج ۴ ص ۵۲

۳- البصر النور ج ۱ ص ۹

۴- محسن الکتاب ج ۱ ص ۱۸۸- الکتاب فی علوم الکتاب ج ۱ ص ۶۴

۵- البصر المعین ج ۱ ص ۲۴

وہی چہی، ہوتا، توہی، بہ، اِلَکَ اللّٰہُ سِرَہ تَعْمِیو کولی شو^۱

یعنی، د ایمان او جہاد پہ صورت کسہی، بہ اللہ ﷻ ناسو نہ گناہونہ وینہی او جنتونو او غورو
مکانونو نہ بہ مو داخل کری او پہ دی باندی علاوہ ناسو نہ بہ بل داسی، نعمت ہم درکری چہی ہفتہ
ناسو دہر خوشوی، چہی ہفتہ نعمت د اللہ ﷻ د پلوہ د لوی نصرت او نژدی فتنہی، خُجہ عبارت دی
ہ پہ د وِشَر الدُّیْنِ، کسہی د "نُشْر" د کلمہی مفعول د تہمیم دبارہ حذف کری شوی دی، او
پہلہ ہفتہ انسانیہ جملہ پہ ہفتہ "قُل" باندی عطفہ دہ د کوم تقدیر تہ چہی وړاندی پہ لومړی
نوضیح کسہی اشارہ شوی دہ

﴿يَنَاقُهَا الَّذِينَ ءَامَنُوا كُونُوا اَنْصَارَ اللّٰهِ كَمَا قَالَ عِيسٰى ابْنُ مَرْيَمَ لِلْخَوَارِجِ مَنْ
اَنْصَارِىْ اِلٰى اللّٰهِ قَالَ الْخَوَارِجُونَ نَحْنُ اَنْصَارُ اللّٰهِ فَقَامَتْ طَآئِفَةٌ مِّنْ بَنِيْ اِسْرَآءِیْلَ
وَكَفَرَتْ طَآئِفَةٌ فَاَيَّدْنَا الَّذِیْنَ ءَامَنُوا عَلٰی عَدُوِّهِمْ فَاَصْبَحُوا ظٰلِمِیْنَ ۝۱۸۴﴾

(۱۸۴) ای هغو کسانو کومو چہی ایمان راوړی دی ناسو د اللہ ﷻ (د دین) مددکاران وگرځی،
لکه چہی د مریعہی زوی عیسیٰ ﷺ خپلو مخلصو ملگرو تہ وویای، چہی (ستاسو د جملہی خُجہ) پہ
دعوت الی اللہ کسہی، زما مرستیالان شوک دی؟، مخلصو ملگرو وویای چہی مونږ (تول) انصار اللہ
باشو (او دعوت چلولو تہ چغزو یاستو).

نو (د دعوت په جریان کسہی) د بنی اسرائیلو خُجہ یوې دلی ایمان راوړ او بله ډله کافره شوه (او
یا یې کفر تہ ادامه ورکړه).

نو مونږ هغو کسانو تہ په خپل دښمن باندی تالیید ورکړ کومو چہی ایمان راوړی وه نو دوی
غرځید (غلبه موندونکي) وگرځیدل

د مطلب خلاصه

په دې ایتونو کسہی د وړاندہنیو ایتونو مضمون تعقیب شوی دی او د جہاد رغبت تہ پکسہی
اشارہ شوی دہ چہی حاصل یې داسی راخپړی:

ای پیغمبره! مؤمنان مخاطب کړه او جہاد تہ د ترغیب او تحضیض په هکله ورته ووايه چہی
۱. ای مؤمنانوا! زه ناسو تہ هغه ډول غوښتنه وړاندی کوم کومه چہی عیسیٰ ﷺ د خپل امت
مخلصو کسانو تہ وړاندی کړی وه هغه دا چہی: بہ دعوت الی اللہ کسہی ستاسو خُجہ زما سره شوک
شوک ملگري کېږي، یا په بل عبارت، زه ناسو تہ وایم چہی تاسو تول انصار اللہ جوړ شی او زما سره
د دعوت په جلست کسہی کومکبان وگرځوی.

عیسیٰ ﷺ هم خپلو مخلصو امتیانو تہ خطاب مشوجه کړی وه چہی ای زما مخلصانوا! زما سره

په دعوت الی الله کښې څوک څوک کوم مکيان جوړېږي او څوک څوک لخواړې چې د داعيانو په ډله کښې شامل شي؟ هغوی نولو په يوه ځوله جواب ورکړ چې مونږ ټول انصار الله یاستو او ټول الله ﷻ نه د بلونکو په ډله کښې شامل یاستو.

نو په کار دي چې تاسو هم د عیسی ﷺ د مخلصو امتیانو جواب خپل کړئ او الله ﷻ نه د بلونکو په ډله کښې شمولیت نه چمتوالی څرګند کړئ.

۲- څرنگه چې د عیسی ﷺ دعوني امت د دعوت په سبب په دوه وو ډلو باندي ووېشلی شو چې یوې ډلې ایمان راوړ او بله ډله کافره پاتې شوه او دعوت یې قبول نه کړ. همدارنگه به ستاسو د دعوت په نتیجه کښې د دې زمانې خلک هم په دوه وو ډلو ووېشلی شي چې یوه ډله به ایمان راوړي او بله ډله به دعوت رد کړي او په کفر باندي به کلکه شي.

۳- لکه څنګه چې د عیسی ﷺ د امت دواړه ډلې (کافره او مؤمنه) سره په جنگ شوي، همدارنگه به ستا د دعوني امت دواړه ډلې هم یو تر بله جنگ ته ادامه ورکړي.

۴- لکه څنګه چې مونږ هلته مؤمنه ډله تائید کړه او په دښمني ډلې باندي مو ورته غلبه ورکړه، همدارنگه به په دې زمانه کښې هم مؤمنې ډلې ته په شلیمې ډلې باندي بری او غلبه ورکړو، چې د قیامت تر ورځې پورې به د دوی غلبه ادامه ولري.

توضیحات

۱- په دغه ایت کښې د ﴿لِلْخَوَارِجِ﴾ او ﴿لِلْخَوَارِجِ﴾ دواړه کلمې مونږ د الله ﷻ په توفیق د (ال عمران ۵۲) ایت لاندې ښې پوره تحلیلې کړې دي چې د څه شي څخه اشتقاقې شوې دي او په اصل کښې څنګه څنګه وي، همدارنگه مو هلته لیکلي دي چې د دوی شمېر څومره وه او څه څه کسونه یې درلوده نو هبله ده چې هلته یو ځل مراجعه وکړئ شي، خو په دې مقام کښې ورباندې د ښه وضاحت دپاره لاندې احادیث وراضافه کوو.

الف «كَانَ النَّبِيُّ ﷺ يَفْرُضُ نَفْسَهُ بِالْمَوْظِفِ فَقَالَ أَلَا رَجُلٌ يَحْمِلُنِي إِلَى قَوْمٍ فَإِنْ فَرَّشَا فَعَفُونِي أَنْ أُبْلَغَ كَلَامَ رَبِّي»^۱ یعنې نبي کریم ﷺ به د هجرت څخه وړاندې (د حج په موسم کښې) په عرفات او نورو مواضعو کښې خپل ځان (خلکو ته) وړاندې کاوه او ورته به یې ویلې چې ایا کوم سړی نشته چې خپل نوم ته مې پوسی (بوځي) او دا څکه چې ما قریش منعه کوي چې د خپل رب ﷻ کلام ورته ورسوم؟

نو په نتیجه کښې د مدینې منورې خلکو دغه مطالبه قبوله کړه او د «انصار الله» لقب یې وگاڼه. ب نبي کریم ﷺ په یوه حدیث کښې فرمایلي دي چې «إِنْ لَكُلِّ لَبِيٍّ خَوَارِجًا وَخَوَارِجٍ الزُّبَيْرُ»^۲ یعنې یقیناً د هر پیغمبر دپاره ناصر (مددگار) شته او زما ناصر (په نورو باندي علاوه) الزبیر بن العوام ؓ دی.

۱- جامع الترمذي ج ۲ ص ۱۲۰
۲- صحيح البخاري ج ۱ ص ۳۹۹

سوال جواب

۲۔ کہ څوک وایي چې په ۱۱ قَاضِيَتْخُوا ظَهْرِيْن ۱۱ کښي مستتر ضميرونه دواړه د عیسیٰ ﷺ د امت مومني ډلې ته راجع دي، نو حاصل یې داسې راڅیږي چې همدغې ډلې جهاد نه ادا کړي او الله ﷻ د ظهور او غلبې خاوندان وگرځول. حال دا چې د [الحدید ۲۷] آیت د اشاراتو څخه څرگندېږي چې هغوی د جهاد څخه وتښتېدل او رهبانیت یې غوره کړ، ایا دغه دواړه مطلبونه سره منافات نه لري؟

مونږ وایو چې ذکره شوي جمله علماوو کرامو په لاندې دوه وو ډولونو سره تفسیر کړې ده:
الف. په دې آیت کښي د رهبانیت د غوره کولو څخه وړاندې حالت ته اشاره ده چې مومنه ډله په جهاد باندې مشغوله وه^۱ خو کله چې هغوی د جهاد څخه صرف نظر شوه او رهبانیت یې اختیار کړ نو الله ﷻ ترې خپل نصرت او په دښمن باندې ظهور واخست او غلبه یې د منځه لاړه.
اما د دې امت مومنه مجاهده ډله به د قیامت تر ورځې پورې د نصرت او ظهور خاونده وي چې په دې امت کښي رهبانیت نشته بلکې د دې امت رهبانیت جهاد دی، د همدې کبله نبي کریم ﷺ په یوه حدیث کښي فرمایلي دي چې: «لَا تَزَالُ طَائِفَةٌ مِنْ أُمَّتِي يُقَاتِلُونَ عَلَى الْحَقِّ ظَاهِرِينَ إِلَى يَوْمِ الْقِيَامَةِ»^۲ یعنې زما د امت څخه به یوه ډله د تل دپاره په حق باندې (د کفارو سره) جنگېږي حال دا چې د قیامت تر ورځې پورې به څرگنده او غلبه موندونکي او درلودونکي وي.
آن تردې چې د عیسیٰ ﷺ تر څنګ به د دجال سره هم وجنگېږي او غلبه به ورباندې مونده کړي.
ب. د ذکرې شوي جملې معنی دا ده چې الله ﷻ د عیسیٰ ﷺ د امت مومني ډلې ته د نبي کریم ﷺ په بعثت سره غلبه ورکړه چې ایمان یې پرې راوړ او په امتیانو کښي یې وشمېرله شوه^۳.

تبصره

۳۔ ذکر شوي دواړه جوابونه سره څه منافات نه لري او وختونه یې هم جدا جدا دي، نو په کار دي چې د بدلیت په لحاظ دواړه اراده کړي شي.

د "الصف" سورت د ترجمې او تفسیر په پای کښي وایو چې:

اللَّهُمَّ اجْعَلْنَا مِنَ الطَّائِفَةِ الْمُؤْمِنَةِ الْمُجَاهِدَةِ عَلَى الْحَقِّ الظَّاهِرَةِ إِلَى يَوْمِ الْقِيَامَةِ. آمِينَ يَا رَبُّ الْعَالَمِينَ.

۱۴۲۵/۱۵/۱۱ ق ۵ - ۱۳۸۳/۴/۸ هـ ش.

۱. تفسیر ابن کثیر ج ۲ ص ۲۶۲. المعمر الوجیز ج ۱۵ ص ۵۱۱.

۲. صحیح مسلم ج ۱ ص ۸۷.

۳. تفسیر ابن کثیر ج ۲ ص ۲۶۲. تفسیر البغوي ج ۲ ص ۳۳۹.

الجمعة (٦٢)

سرریزه

- ۱- د دې سورت نوم (الْجُمُعَة) د همدې سورت په [۹] ایت کښې نازل شوی دی او په همدې نامه باندې د نورو سورتونو څخه جدا شوی دی.
- ۲- د دې سورت د ایتونو شمېر یوولس (۱۱) دی^(۱) او د مختار قول په بنیاد ټول ایتونه یې مدني دي چې د هجرت څخه وروسته نازل شوي دي^(۲).
- ۳- د دې سورت د کلماتو شمېره یو سلو اتیا (۱۸۰) و و ته پورته شوې ده^(۳).
- ۴- او د تورو شمېر یې اوه سوه او شلو (۷۲۰) ته رسېږي^(۴).
- ۵- د دې سورت بحثونه د نورو مدني سورتونو غوندې د عملي احکامو په محور باندې څرخېږي خو د یهودانو د باطلو اقوالو په رد باندې پکښې زیات ټینګار شوی دی. د مثال په توګه:
الف: هغوی وايي چې نبوت په مونږ پورې اختصاص لري.
ب: مونږ په ټولو قومونو کښې غوره قوم یاستو.
ج: جنت یوازې زموږ دپاره جوړ کړی شوی دی.
- ۶- دا سورت (الْجُمُعَة) د وړاندېني سورت (الصَّف) سره د نوک او اوری غوندې نژدې تناسب لري. لاندې مثالونه یې ولولئ:
الف: هلته بلا عمله وينا د الهي غضب سبب ګڼلی شوی وه او دلته د دغسې ويناوو وړونکي د خرو سره تشبیه کړی شوي دي.
ب: هلته د مجاهدینو صفونو ته اشاره شوې ده او دلته د جمعي د لمونځ کوونکو صفونو ته اشاره کېږي.
ج: هلته د موسی علیه السلام د قوم (یهودانو) د اذیت ذکر نازل شوی وه او دلته د هغوی څه نورو خاصیتونو نزول موندلی دی او بیا رد شوی دی.
د: هلته نبي کریم ﷺ په محضه نوم (احمد) سره ذکر شوی وه او دلته په صفاتو سره ذکر کېږي چې د امیانو د جملې څخه دی.
ه: هلته د اخروي تجارت ښودنې نزول موندلی وه او دلته د دنیاوي تجارت ذکر ته اشاره شوې ده او داسې نور.

بِسْمِ اللَّهِ الرَّحْمَنِ الرَّحِيمِ

﴿يُسَبِّحُ لِلَّهِ مَا فِي السَّمَوَاتِ وَمَا فِي الْأَرْضِ الْمَلِكُ الْقُدُّوسُ الْعَزِيزُ الْحَكِيمُ﴾ هُوَ الَّذِي

(۱) تفسیر القرطبي ج ۱۸ ص ۹۱

(۲) روح المعاني ج ۲۸ ص ۹۲

(۳) تفسیر الحارث ج ۶ ص ۲۵۶

(۴) الباب في علوم الكتاب ج ۱۹ ص ۶۸

بَقِيَ فِي الْأَمَمِينَ رَسُولًا مِنْهُمْ يَتْلُوا عَلَيْهِمْ آيَاتِهِ وَيُزَكِّيهِمْ وَيُعَلِّمُهُمُ الْكِتَابَ وَالْحِكْمَةَ وَإِنْ كَانُوا مِنْ قَبْلُ لَفِي ضَلَالٍ مُبِينٍ ﴿٢٨﴾ وَآخَرِينَ مِنْهُمْ لَمَّا يَلْحَقُوا بِهِمْ وَهُوَ الْعَزِيزُ الْحَكِيمُ ﴿٢٩﴾ ذَلِكَ فَضْلُ اللَّهِ يُؤْتِيهِ مَنْ يَشَاءُ وَاللَّهُ ذُو الْفَضْلِ الْعَظِيمِ ﴿٣٠﴾

د ډېر مهربان (او) ډېر با رحمہ الله ﷻ په نامه.

[۱] خاص الله ﷻ ته هغه مخلوقات تسبیحات وايي کوم چې په اسمانونو کښې دي او هغه مخلوقات هم (ورته تسبیحات وايي) کوم چې په ځمکو کښې دي، (داسې الله ﷻ نه) چې (د هر شي مالک، (د ټولو نواقصو څخه) پاک، د کلکې ارادې خاوند (او) د حکمت څښتن دی.

[۲] الله ﷻ هغه اقدس ذات دی چې په امیانو (عرب مؤمنان) کښې یې د همدوی د جنس څخه داسې پیغمبر ﷺ مبعوث کړی دی چې د الله ﷻ ایتونه ورباندې قرائت کوي او (د بدو اخلاقو څخه) یې تزکیه کوي او هم ورته د قرآن کریم او احادیثو ښوونه کوي، حال دا چې یقیناً همدغه امیان کسان د پیغمبر ﷺ د مبعوثیت څخه وړاندې په څرگنده گمراهۍ کښې (پراته) وه.

[۳] او (الله ﷻ) په نورو کسانو کښې هم (پیغمبر مبعوث کړی دی) چې دوی هم د امیانو څخه دي (د اکثریت په ملحوظ امیان دي)، او لا تر اوسه پورې په عربي امیانو پورې (په ايمان سره) نه دي پیوسته شوي (وروسته به ورپورې پیوسته شي).

او الله ﷻ د کلکې ارادې درلودونکی (او) د حکمت څښتن دی.

[۴] (ای پیغمبره!) دغه د الله ﷻ فضل دی هغه چا ته یې ورکوي کوم ته یې چې اراده وشي او الله ﷻ د ډېر لوی فضل خاوند دی.

ارتباط او د مطلب خلاصه

وړاندې سورت په دې پای ته رسېدلی وه چې الله ﷻ مؤمنې مجاهدې ډلې ته په کافري دښمنې ډلې باندې غلبه او ظهور ورکړ. په دې ایتونو کښې الله ﷻ د خپلو تسبیحاتو د بیان څخه وروسته مؤمنې مجاهدې ډلې ته اشاره کړې ده چې د قیامت تر ورځې پورې به د ظهور او غلبې درلودونکې وي، نو حاصل یې داسې راڅیږي:

ای پیغمبره! د "بسم الله الرحمن الرحيم" د ویلو څخه وروسته په خپل امت باندې لاندې مطالب قرائت کړه:

۱- هغه مخلوقات کوم چې په اسمانونو کښې او کوم چې په ځمکو کښې موجودیت لري ټول خاص الله ﷻ ته تسبیحات وايي او د پاکۍ نسبت ورته کوي او دا ځکه چې همدی ﷻ د ټولو مخلوقانو مالک دی، د هر عیب او نقص څخه پاک او منزّه دی. همدارنگه همدی ﷻ د کلکې ارادې درلودونکی دی چې هېڅ شی یې د ارادې په وړاندې خنډ نه شي واقع کېدلی، نو کولی شي

چې مشرکان او کفار په غیبي آفت سره پوښا کړي او د منځه یې یوسي.
خو د دې سره سره د حکمت خاوند هم دی، د همدې کبله یې جهاد فرض کړی دی چې مجاهد،
مؤمنه ډله د اجرو نو او ثوابونو خاونده وگرځوي.

۲- نو په همدې بنیاد حقیقت دا دی چې

الف: الله ﷻ هغه اقدس ذات دی چې په داسې قوم کښې یې پیغمبر مبعوث کړ کوم چې مطلق
اکثریت یې لیک او لوست نه شي کولی بلکې د لیک او لوست سره نا اشنا دي.

ب: عجیبه لا دا ده چې په ذکر شوي قوم کښې مبعوث شوی پیغمبر هم د همدوی غوندې لیک
او لوست نه شي کولی، خو د دې سره سره د لاندې صفاتو درلودونکی دی:

اول: د عین امتوب په حال کښې په خپل قوم باندې د الله ﷻ ایتونه کټ مټ لولوي او یو حرف
هم ترې وړاندې بهرته صورت نه شي نیولی.

دوهم: همدغه پیغمبر خپل نالوستی قوم د رذیله او عیبجنو خاصیتونو څخه تزکیه کوي او د
کفرې او شرکې عقیدې څخه یې پاکوي.

درېم: همدغه پیغمبر ﷺ خپل قوم ته د الله ﷻ کتاب پرته د خطه ورزده کوي، او په دې باندې
علاوه د همدغه کتاب د توضیح دپاره ورته د حکمتونو او د خپلو احادیثو ښوونه هم کوي.

ج: که څه هم دغه قوم د ذکر شوي پیغمبر ﷺ د بعثت څخه وړاندې په څرگندو او رنگارنگ
گمراهیو کښې اخته وه او د انسانیت د چوکاټ څخه وتلی وه، مگر د همدغه پیغمبر ﷺ د مبعوثیت
سره په ټوله نړۍ کښې د عالي اخلاقو او لوړو خاصیتونو مثالونه وگرځېدل.

د: دغه پیغمبر ﷺ لکه چې د خپل امي قوم دپاره لارښود جوړ شو همدارنگه د قیامت تر ورځې
پورې د نورو داسې قومونو دپاره هم لارښود دی چې لا تراوسه یې ورپورې پیوستون نه دی موندلی
او د دې وخته څخه وروسته به ورپورې پیوسته شي او ایمان به ورباندې راوړي او بیا به په
رښتیاڼیو معناوو کښې په اخلاص سره جهاد ته ملاوې وټري.

۲- ای پیغمبره! دلته یو ځل بیا په خپل امت باندې قرائت کړه چې الله ﷻ د کلکې ارادې خاوند
دی او هیڅوک یې د ارادې مخه نه شي نیولی چې د راتلونکو خلکو د ایمان د راوړلو مخه بنده
کړي، او هم د حکمت خاوند دی چې د همدغه یوه پیغمبر ﷺ د نبوت دوره د قیامت تر ورځې پورې
اوږده کړي.

۳- که څه هم یهودان بلکې اهل الکتاب نه خوښوي چې د دوی څخه په غیر په بل قوم کښې
پیغمبر مبعوث کړی شي، دوی ته خپل ځانونه غوره بندگان برهښي، مگر دغسې نه ده لکه چې
دوی خیال کوي.

بلکې دغه نبوت د الله ﷻ فضل دی او الله ﷻ خپل فضل هغه چاته ورکوي کوم ته یې چې اراده
وشي، بلکې الله ﷻ د ډېر لوی فضل خاوند دی چې فضل یې یوازې په اهل الکتابو پورې ځانگړی
نه دی لکه چې دوی همدغه غلط گومان په گمراهۍ کښې اچولي دي.

توضیحات

۱۔ په ۛ هُوَ الَّذِي بَعَثَ فِي الْأُمِّيِّينَ رَسُولًا ۛ کښې د ۛ الْأُمِّيِّينَ ۛ کلمه مونږ د الله ﷻ په توفیق د [البقرة: ۷۸] ایت لاندې ښه پوره تفسیره کړې ده چې دا د هغو کسانو څخه عبارت ده کوم چې لیک ولوست نه شي کولی.

خو په دې مقام کښې ورباندې د نبی کریم ﷺ یو حدیث وراضافه کوو چې فرمایلي یې دي: «إِلَّا أُمَّةٌ أُمِّيَّةٌ لَا تَكْتُبُ وَلَا تَحْسَبُ»^(۱) یعنې یقیناً مونږ امیان امت یاستو چې نه لیک (او لوست) کولی شو (او نه د ریاضي دقیق) حساب کولی شو.

بعثت ته ضرورت

۲۔ په ۛ وَإِنْ كَانُوا مِنْ قَبْلُ لَفِي ضَلَالٍ مُبِينٍ ۛ کښې د ۛ إِنْ ۛ توری د ۛ إِنْ ۛ مثقل توري څخه مخفف دی^(۲). یعنې د بعثت وړاندې په یقیني توګه خلک د هر حیثه په څرګنده ګمراهی کښې پراته وه. او دا ځکه چې اهل الکتابو خپلو کتابونو ته تحریف ورکړی وه او نورو خلکو هیڅ کتاب نه درلود او په خپلو شرکیاتو او مزخرفاتو باندې یې د ابراهیمي دین نوم ایښی وه. نو الله ﷻ فضل وکړ او د سمې لارې هدایت کوونکي پیغمبر یې راواستاوه، چې د قیامت تر ورځې پورې به یې ارشادات ژوندي پاتې وي.

یو نحوي تحلیل

۳۔ په ۛ وَآخِرِينَ مِنْهُمْ لَمَّا يَلْحَقُوا بِهِمْ ۛ کښې د ۛ آخِرِينَ ۛ کلمه د غوره قول په بنیاد مجروره ده او په وړاندېني ایت کښې په ۛ الْأُمِّيِّينَ ۛ باندې عطفه ده^(۳). او د ۛ مِنْ ۛ توری پکښې د بیان دپاره دی او د ۛ هُمْ، هُمْ ۛ دواړه ضمیرونه پکښې همدغې د ۛ الْأُمِّيِّينَ ۛ کلمې ته راجع دی^(۴).
نو حاصل به یې داسې راوخېژي چې: الله ﷻ هغه اقدس ذات دی چې د عربي مؤمنانو څخه علاوه په نورو داسې کسانو کښې یې هم پیغمبر استولی دی کوم چې دوی هم د عربي مؤمنانو وروڼه دي، ته به وایې چې عین عربي مؤمنان دي، کوم چې لا تر اوسه په عربي مؤمنانو پورې په ایمان سره نه دي پیوسته شوي په راتلونکي کښې به ورپورې پیوسته شي او د پیوستون لړۍ به د قیامت تر ورځې پورې جاري پاتې شي.
نود ذکر شوي تفسیر په بنیاد د ۛ وَآخِرِينَ ۛ کلمه هغو ټولو کسانو ته شامله ده کوم چې د صحابه او کرامو ۛ څخه وروسته آن تر قیامته پورې په ایمان باندې مشرف شي، برابره خبره ده چې عرب

(۱) مجمع البخاري ج ۱ ص ۲۵۶، مجمع مسلم ج ۱ ص ۳۴۷
(۲) تفسیر الکشاف ج ۴ ص ۵۳۰
(۳) تفسیر السعدي ج ۸ ص ۲۴۷
(۴) تفسیر المعاني ج ۲۸ ص ۹۳

[illegible]

سوال جواب

موسو و ابو جی. سبي کریم ﷺ سلمان فارسي به نه د مثال به توگه اشاره کړې وه. نه د خبره
توگه او دا ځکه چې د سبي کریم ﷺ رسالت په انسانانو باندې علاوه پیریانو نه هم شامل دی
همداغه موضوع مونږ د الله ﷻ به توفیق د [الانعام: ۱۶۰] آیت لاندې د نصوصو په رڼا کې
شرحه کړې ده خو په دې مقام کې وړاندې لاندې شرحه وراضافه کوو.

سوره نوري ده خويته دي مقام نبي وزيادتي راندي سوره وراضافه نوري
الف نبي كريم ٭ به يوه اوږده حديث كښي فرمايلي دي چي زه به خوب كښي گورم چي
خلكي (كوهي) خخه اوږه راوياسم او توري گمې او خړې گمې راته د خړوبيدلو دپاره راوړنه
كوي. «هَؤُلَاءِ أَيْ السُّودُ الْعَرَبُ وَأَيْ الْكُفْرُ الْعَظِيمُ» يعنې نو ما (دغه خوب) داسي تعبير كړي دي چي
يقيناً توري گمې عرب دي او يقيناً خړې گمې عجم دي (چي زه دواړو ټولو ته د ايت او حديث
سودانه كوم).

(٨) الحرس الثوري ج ٢ ص ٩٦

٢٠ صحيفه البحريه ج ٩ ص ١٣٧

٧٦ - ٧٧ - ٧٨ - ٧٩ - ٨٠

ب: که بالفرض د نبی کریم ﷺ رسالت په عربو پورې اختصاص درلودی نو د عجمو پاچاهانو ته به یې دعوتی لیکونه نه وی استولي.

﴿مَثَلُ الَّذِينَ حُمِلُوا الثَّورَةَ ثُمَّ لَمْ يَحْمِلُوهَا كَمَثَلِ الْجِمَارِ تَحْمِلُ أَسْفَارًا بِئْسَ مَثَلُ الْقَوْمِ الَّذِينَ كَذَبُوا بِآيَاتِ اللَّهِ وَاللَّهُ لَا يَهْدِي الْقَوْمَ الظَّالِمِينَ﴾ ﴿قُلْ يَتَأَيُّهَا الَّذِينَ هَادُوا إِنْ زَعَمْتُمْ أَنْكُمْ أَوْلِيَاءُ لِلَّهِ مِنْ دُونِ النَّاسِ فَتَمَنَّوْا الْمَوْتَ إِنْ كُنْتُمْ صَادِقِينَ﴾ ﴿وَلَا يَتَمَنَّوْنَهُ أَبَدًا بِمَا قَدَّمْتُمْ أَيْدِيهِمْ وَاللَّهُ عَلِيمٌ بِالظَّالِمِينَ﴾ ﴿قُلْ إِنْ أَلَمْتُ أَلَّذِي تَفِرُّونَ مِنْهُ فَلِنَّهُ مُلْقِيكُمْ ثُمَّ تُرَدُّونَ إِلَىٰ عِلْمِ الْغَيْبِ وَالشَّهَادَةِ فَيُنَبِّئُكُمْ بِمَا كُنْتُمْ تَعْمَلُونَ﴾ ﴿٨﴾

[۵] د هغو کسانو مثال کوم چې په تورات باندې مکلف کړی شوي وه (چې عمل پرې وکړي) خو بیا هغوی اوچت نه کړ (عمل یې پرې ونه کړ) د داسې خړو مثال ته ورته دی چې کتابونه په شا وړي (او گټه ترې نه شي پورته کولی).

د هغه قوم مثال ډېر بد دی کوم چې د الله ﷻ ایتونه تکذیبوي (او د پیغمبر د قبول څخه یې انکار خپلوي). او الله ﷻ ظالم قوم ته هدایت نه کوي (چې مطلب ته ورباندې ورسېږي).

[۶] ای هغو کسانو کومو چې یهودیت خپل کړی دی! که تاسو گومان کوئ چې یقیناً تاسو د نورو خلکو څخه په غیر (یوازې همدا تاسو) د الله ﷻ دوستان یاست (او جنت یوازې ستاسو دپاره جوړ دي) نو تاسو د مرگ آرزو وکړئ، که تاسو په (خپل گومان کښې) رښتیا وپوښئ یاست (نو دا کار وکړئ).

[۷] او یهودان به (هیڅکله) د همېشه دپاره د هغو (جنایاتو) په سبب د مرگ آرزو ونه کړي کوم چې د دوی لاسونو وړاندې استولي دي.

او الله ﷻ په ظالمانو باندې پوه دی (زړونه یې ورته معلوم دي).
[۸] ای پیغمبره! یهودانو ته) ووايه چې: یقیناً هغه مرگ چې تاسو ترې تښتئ (او آرزو قدرې یې هم نه کوئ) نو بې شکه هغه تاسو سره پیوسته کېدونکی دی، چې بیا به تاسو عالم الغیب والشهادة (په غیب او حاضر باندې پوه الله ﷻ) ته ورتاو کړی شی نو په هغو (جنایتونو) باندې به مو خبر کړي (او سزا به درکړي) کوم چې تاسو یاست چې عملي کوئ یې.

ارتباط او د مطلب خلاصه

په دې ایتونو کښې د وړاندېنيو ایتونو مضمون تعقیب شوی دی او د شریعت په تعميل باندې

تینگار شوی دی، چې حاصل یې داسې راڅېږي:

ای پیغمبره! د خپل امت مؤمنان مخاطب کړه چې:

۱- ای مؤمنانو! تاسو خپل شریعت او قرآن عملي کړئ او هغه کړنلاره ورسره مه خپلوی کومه

چې یهودانو د خپل کتاب (تورات) سره خپله کړې وه. هغه دا چې:

الف: هغوی ته تورات د دې دپاره ورکړې شوی وه چې په عقیده او عمل سره یې حق اداء کړي خو

هغوی ورباندې نه عقیده وکړه او نه یې په عمل کښې پیاده کړ، بلکې صرف د خلکو د غولونې کار

یې ترې واخست چې مونږ اهل الکتاب یاستو او د الله ﷻ غوره بندگان یاستو.

ب: نو د هغو حالت او مثال د هغه څه حالت او مثال ته ورته وگرځېد په کوم باندې چې ښه ډېر

گټور کتابونه باروي خو گټه ترې نه شي اوچتولی او په عین حال کښې د قاذوراتو او پلټو شیانو په

خوراک او څښاک باندې اخته وي.

ج: ذکر شوی حالت او مثال ډېر بد حالت او بد مثال دی، چې هغوی د خپل کتاب ایتونه

تکذیب کړه او نه یې ورباندې عقیده وکړه او نه یې په عمل کښې پیاده کړه. نو تاسو ته توصیه

کېږي چې په کتاب (قرآن کریم) باندې عقیده او عمل دواړه وکړئ ترڅو درېاندې ذکر شوی بد مثال

تطبیق نه کړی شي.

الله ﷻ ظالم قوم ته هدایت نه کوي چې مطلب ته ورسېږي البته کومو چې ظلم ته په ادامې سره د

خپلو ښکیو استعداد د منځه وړی وي.

۲- ای پیغمبره! اهل الکتاب یا هغه کسان مخاطب کړه کومو چې د یهودیت نوم گټلی دی او

خپل خانونه ورته غوره بندگان څرگندېږي چې:

الف: ای یهودانو! که چرته تاسو گومان کوئ چې تاسو ټول اولیاء الله او غوره بندگان یاست چې

جنت یوازې ستاسو دپاره جوړ کړې شوی دی او په نورو خلکو کښې نه د الله ﷻ دوست شته دی او

نه په جنت کښې برخه لري بلکې نور ټول خلک دوزخیان دي، نو تاسو اقلا د مرگ ارزو وکړئ ترڅو

جنت ته داخل شئ او د الله ﷻ رضامندي ترلاسه کړئ.

ب: که بالفرض تاسو په خپل قول کښې رښتیني یاست او قول مو د عقیدې مطابق وی نو هلن

ژر شئ ذکره شوې آرزو وکړئ او د الله ﷻ څخه د خپل مرگ غوښتنه وکړئ.

۳- ای پیغمبره! هیڅکله به یهودان د مرگ محض آرزو هم ونه کړي. او دا ځکه چې:

دوی د یو پلوه په خپل غوره والي باندې پوخ باور نه لري او ښه پوهېږي چې دغه دعوې یې

دروغینه دعوې ده، او د بله پلوه یې په خپلو لاسونو سره داسې جنایات وړاندې استولي دي چې هغه

هیڅکله د عفوې قابل نه دی، هغه دا چې خپل کتاب یې تحریف کړی دی او په مقنضی یې نه

عقیده کوي او نه ورباندې عمل کوي، که نه نو په آخر الزمان پیغمبر باندې به یې ضرر اعلان

راوړی وي، چې د دوی په کتاب (تورات) کښې یې ذکر موجود دی، بلکې دوی یې داسې پېژني لکه

چې څوک خپل زامن پېژني.

۴۔ الله ﷻ په ظالمانو يهودانو باندې ښه پوه دی چې هيڅکله به نه د مرگ آرزو وکړي او نه به د ژوند ختم وغواړي.

۵۔ ای پیغمبره! يهودان يو خل بيا مخاطب کړه او ورته ووايه چې: ای يهودانو! تاسو خو د مرگ آرزو نه کوئ او غواړئ چې د اوږده عمر په درلودلو سره د مرگه ونښئ.

خو تاسو پوه شئ چې د مرگه نه شئ تبتهېدلی او نجات ترې نه شئ موندلی بلکې همدغه مرگ به ټاکلې نېټې سره په تاسو باندې درناز لېدونکی دی چې بيا به ضرور د الله ﷻ په حضور کښې ودرولی شئ او حساب کتاب ته به ورتاو کړی شئ.

الله ﷻ ستاسو د جناياتو په شمول په هر شي باندې پوه دی او ټول غائب شيان او حاضر شيان ورته معلوم دی.

نو په همدې بنياد به مو په هغو ټولو کړو وړو خبر کړي کوم چې تاسو ياست چې روزمره يې په دنيا کښې عملي کوئ.

توضیحات

۱۔ په ﴿مَثَلُ الَّذِينَ حُمِلُوا الثَّوْرَةَ﴾ الآية کښې لاندې ټکو ته توجه په کار ده:
الف: د ﴿حُمِلُوا﴾ کلمه د "تَحْمِيل" - لکه "تَكْرِيم" - څخه اشتقاقه شوې ده چې په دې مقام کښې د تکلیف معنی ورکوي.^(۱)

ب: د ﴿لَمْ يَحْمِلُوهَا﴾ کلمه په "لَمْ يَقُومُوا بِأَدَاءِ الْحَقِّ" سره تفسیرېږي.
ج: په ﴿كَمَثَلِ الْجَمَارِ﴾ کښې د "جِمَار" د کلمې معنی پوره واضحه ده چې پښتو کښې ترې په څره سره تعبیر کېږي خو په دې مقام کښې ترې جنس څر مطلب دی چې یوه څره او ډېرو څرو ته شمولیت لري.

د: د ﴿أَسْفَارًا﴾ کلمه د "بِغَر" - لکه "عِلْم" - جمعه ده، دا لفظ هغه کتاب ته وضعه شوی دی کوم چې حقائق کشفوي او د علومو مخزن وي.^(۲)

ه: نو حاصل یې داسې راڅېږي چې: د هغو کسانو مثال (کوم چې په تورات باندې مکلف کړی شوي وه چې حق یې اداء کړي او عقیده او عملا یې قبول کړي خو هغوی په عقیده او عمل دواړو کښې پاتې راغله، د هغو څرو مثال ته ورته دی په کومو باندې چې ډېر مهم او د حقائقو څخه ډک کتاب یا کتابونه بار کړي شوي وي خو هيڅ گټه ترې نه شي پورته کولی او په اهمیت باندې یې بالکل نه پوهېږي.

^(۱) مفردات الراغب ص ۱۳۹
^(۲) لسان العرب ج ۴ ص ۳۷۰

سوال جواب

۲۔ کہ څوک وایي چې: په دې کښې څه حکمت دی چې په دې مقام کښې د تشبیه دپاره د نورو څارویو څخه د څرو ذکر ته تخصیص ورکړی شوی دی؟

مونږ وایو - والله اعلم - چې د څرو د تخصیص وجې به دا وي:

الف: څر په حماقت کښې ضرب المثل دی او په ټولو محاورو کښې په حماقت سره شهرت لري

ب: څر د نورو څارویو په نسبت د افراط او تفریط درلودونکی دی، چې په مشروباتو کښې افراط کوي او زیار باسي چې د ځمکې څخه اولنۍ راخوټېدونکې اوبه وڅښي او غاښونه ورته کلک کړي چې ځلې یې تېر نه شي، او کله چې د اوبو د څښلو څخه فارغ شي سمدستي پکښې متیازې کوي.

خو په ماکولاتو کښې د تفریط خاوند دی چې د قاذوراتو او پلټو شیانو په خوراک باندې هم صرفه نه کوي.

همدارنگه یهودان د خپلو ځانونو په هکله افراط کوي چې نبوت او جنت ته په خپلو ځانونو پورې اختصاص ورکوي، او د نورو خلکو په ارتباط د تفریط څخه کار اخلي چې ټول ورته دوزخیان برېښي او حتی د نورو خلکو د مالونو خوراک ته هم د جواز لقب ورکوي چې مونږ ورباندې نه نیولی کېږو.

یادونه

۳۔ د همدې ایت مضمون یوه شاعر په خپلو اشعارو کښې داسې ځای په ځای کړی دی چې

عبادت د ریاکار څه په کار نه دی :: لکه غوک غوندې په بحر کښې مردار شو

علمیت د بې عمله عالمانو :: لکه گنج د کتابونو په خره بار شو

هېر مونه شي

۴۔ هېر مونه شي چې د دې مقام د [۶، ۷] ایتونو مضمون په وړاندې [البقرة: ۹۴، ۹۵] ایتونو کښې ښه شرح تېر شوی دی والحمد لله، چې بیا شرحه کول یې کتاب اوږدوي، نو هیله ده چې هملته یو ځل مراجعه وکړي شي.

يٰۤاَيُّهَا الَّذِيْنَ ءَامَنُوْا اِذَا تُوْدِيْكَ لِلصَّلٰوةِ مِنْ يَوْمِ الْجُمُعَةِ فَاسْعَوْا اِلٰى ذِكْرِ اللّٰهِ وَذَرُوْا الْبَيْعَ ۚ ذٰلِكُمْ خَيْرٌ لَّكُمْ اِنْ كُنْتُمْ تَعْلَمُوْنَ ﴿١٠٩﴾ فَاِذَا قُضِيَتِ الصَّلٰوةُ فَانْتَشِرُوْا فِي الْاَرْضِ وَابْتَغُوْا مِنْ فَضْلِ اللّٰهِ وَاذْكُرُوْا اللّٰهَ كَثِيْرًا لَّعَلَّكُمْ تُفْلِحُوْنَ ﴿١١٠﴾ وَاِذَا رَاٰ

نَجْرَةً أَوْ هَمًّا أَنْفَضُوا إِلَيْهَا وَتَرَكُوكَ قَائِمًا قُلْ مَا عِنْدَ اللَّهِ خَيْرٌ مِنَ اللَّهِو وَمِنَ التَّجَرَّةِ
وَاللَّهُ خَيْرُ الرَّازِقِينَ ﴿٢٨﴾

[۹] ای هغو کسانو کومو چې ایمان راوړی دی! کله چې د جمعې په ورځ کښې د لمانځه دپاره اواز (اذان) وکړی شي نو تاسو د الله ﷻ د ذکر (خطبې او لمانځه) اهتمام وکړئ او بیه (راکړه ورکړه) پرېږدئ.

دغه کار ستاسو دپاره بهتر دی که تاسو یاست (چې په خیر او شر باندې) پوهېږئ.
[۱۰] نو کله چې لمونځ اداء کړی شو نو تاسو په ځمکه کښې خواږه شئ او د الله ﷻ د فضل څخه پلټنه وکړئ، او (په دغه حال کښې هم) الله ﷻ ډېر یاد کړئ، شاید چې تاسو فلاح (کامیابی او خلاصی) مونده کړئ.

[۱۱] او کله چې (ځینې کسان د) تجارت (قافله) یا نغاړه وگوري (پرې پوه شي) نو هغې ته په داسې حال ورځورېږي (او ورجدا کېږي) چې تا په خطبه باندې ولاړ پرېږدي.
ته (ورته) ووايه چې د نغاړې او هم د تجارتي قافلې څخه هغه څه بهتر دي کوم چې د الله ﷻ په نزد شتون لري (چې د اجرونو او ثوابونو څخه عبارت دی).
او الله ﷻ د ټولو روزي ورکوونکو (حقيقي دی او که مجازي) بهتر روزي ورکوونکی دی.

ارتباط او د مطلب خلاصه

په وړاندېنيو ایتونو کښې هغه صورت حال نزول موندلی وه په کوم چې یهودانو ته د خړو سره تشبیه ورکړه شوی وه، او په دې ایتونو کښې هغه صورت حال ته اشاره کېږي په کوم کښې چې د آخر الزمان امت ځینې کسان په حماقت کښې د خړو سره شباهت مونده کوي. او دا ځکه چې نبی کریم ﷺ په یوه حدیث کښې فرمایلي دي چې: «مَنْ لَكَلَّمَ يَوْمَ الْجُمُعَةِ وَالْإِمَامُ يَخْطُبُ فَهُوَ كَمَثَلِ الْجِمَارِ»^(۱) یعنې هر څوک چې د جمعې په ورځ په داسې حال خبرې کوي چې امام په خطبه باندې مشغول وي، نو هغه (په حماقت کښې) د خړه غوندې دی.

نو حاصل یې داسې راڅرګړي چې:
ای پیغمبره! خپل امت مخاطب کړه او ورته ووايه چې:
۱- ای مؤمنانو! تاسو د جمعې د لمانځه او خطبې په ارتباط لاندې ارشادات په عمل کښې پیاده کړئ ترڅو د خړو سره د شباهت څخه بچ پاتې شئ.

الف: کله چې د جمعې په ورځ د لمانځه دپاره اواز (اذان) وکړی شي نو تاسو سمدستي ورکړه راکړه او ټول معاملات پرېږدئ او د الله ﷻ ذکر ته هڅه او زیار وباسئ. یا په بل عبارت تاسو خپله

ټوله توجه د خطبې اورېدلو او د لمانځه اداء کولو ته واورئ او د دغو دواړو څخه په غیر د بلې هرې معاملې څخه صرف نظر وکړئ.

ب: د معاملاتو او راکړې ورکړې څخه درته ذکر شوی خط السیر بهتر دی چې خطبه په غور سره واورئ او د ټولو ارکانو سره لمونځ اداء کړئ. البته که تاسو یاست چې په خپله گټه او تاوان باندې پوهېږئ نو ذکر شوی ارشاد عملي کړئ.

۲- نو کله چې د جمعې لمونځ اداء کړی شو نو بیا تاسو ته د راکړې ورکړې اجازه ده چې په ځمکه کښې خواړه شئ او د الله ﷻ فضل (حلال رزق) ولټوئ او لاس ته یې راوړئ خو په دغه وخت کښې هم الله ﷻ زینت ډېر یادوئ ترڅو ستاسو زړونه مطمئن کړي او د بریالیتوب مقام ته ورسوي، تاسو په یاد ولرئ چې د الله ﷻ ذکر تاسو د حرامو څخه بچ کوي او د حلال رزق په لټون کښې مو توفیق په برخه کوي.

۳- ای پیغمبره! ذکر شوي ارشادات د دې کبله په خپل امت باندې قرائت کړه چې: ستا په امت کښې داسې کسان هم شته چې کله تجارتي قافله وگوري چې راغله او یا د تجارتي قافلې د راتګ نغاړه او ډول واورې، نو سمدستي هغې ته ورځورېږي او تا په خطبه باندې ولاړ پرېږدي.

۴- نو د دې دپاره چې ذکر شوي کسان دوهم ځل دغه کړنلاره خپله نه کړي ورته ووايه چې: ای تجارتي قافلې ته ورځورېدونکو کسانو! کوم اجرونه او ثوابونه چې د الله ﷻ په نزد ستاسو دپاره په لمانځه او د خطبې په اورېدلو کښې مرموز دي هغه ستاسو دپاره د تجارتي قافلې د نغاړې او پخپله د تجارتي قافلې څخه بهتر او غوره دي، او دا ځکه چې دا فاني دي او هغه باقي دي. او برسېره په دې روزي په منډو تړلو نه مونده کېږي بلکې الله ﷻ د ټولو روزي ورکوونکو بهتر روزي ورکوونکی دی.

توضیحات

۱- د جمعې د لمانځه په اړه ځینو مفسرینو کرامو^(۱) او فقهاوو کرامو^(۲) زینت ډېر اوږده بحثونه لیکلي دي، مونږ دلته فقط د هغو ټکو په ذکر باندې اکتفاء کوو کوم چې د ایت تفسیر سره ډېرې نژدې اړیکې لري، هغه دا چې:

الف: که څه هم په ﴿يَتَأْتِي الَّذِينَ ءَامَنُوا﴾ کښې د تغليب په توګه زنانه مؤمنانې هم شمولیت موندلی شي مګر په دې مقام کښې ټول فقهاء کرام متفق دي چې ایت شریف زنانه وو او مسافرینو ته شامل نه دی نو په دغو دواړو ډلو باندې د جمعې لمونځ فرض نه دی^(۳).

ب: د ﴿نُودِيَ﴾ کلمه د "نِذَاء" څخه اشتقاقه شوې ده چې د اواز معنی ورکوي، خو دلته ترې

(۱) تفسیر الخازن ج ۶ ص ۲۶۱، تفسیر المظهر ج ۹ ص ۲۸۰، احکام القرآن للجصاص ج ۳ ص ۴۴۳

(۲) الفقه الاسلامي وادلته ج ۲ ص ۲۵۹-۳۱۴

(۳) احکام القرآن للجصاص ج ۳ ص ۴۴۷

آذان: مراد دی په لاندې تفصیل سره^(۱):

اول: د نبی کریم ﷺ د زمانې څخه د عثمان رضی الله عنه (درېم خلیفه) تر زمانې پورې د جمعې د لمانځه دپاره فقط هغه یوه آذان صورت نیوه کوم چې د خطبې د پیل په وخت کې د خطیب په وړاندې صورت نیسي.

دوهم: کله چې د مؤمنانو شمېر ډېر زیات شو نو درېم خلیفه رضی الله عنه د ذکر شوي آذان څخه وړاندې په یوه بل آذان باندې هم ارشاد وفرمایه، چې دغه آذان د صحابه کرامو رضی الله عنه څخه هیچا هم رد نه کړي. نو دغه آذان کوم چې نن سبا په اول کې د صورت نیسي په تشریح کې دوه دی، او دوهم آذان چې د خطیب په وړاندې صورت نیسي. په تشریح کې اول دی.

درېم: څه لرې نه ده چې د ﴿نُودِی﴾ کلمه دواړو آذانونو ته شامله وگڼو، البته په دومره تفاوت سره چې دغه کلمه به اولني آذان ته په عبارت النص سره شامله وي او دوهم عثمانی آذان ته به په اشاره النص سره شمولیت ولري.

ج: په ﴿مِنْ یَوْمِ الْجُمُعَةِ﴾ کې د "مِنْ" توری د "فِي" معنی ورکوي^(۲)، چې حروف جاره ځینې د ځینو په معنی استعمالېږي.

د: د جمعې د ورځې په فضائلو کې د نبی کریم ﷺ څخه ډېر احادیث روایت شوي دي. لاندې مثالونه یې ولولئ:

اول: «إِنَّ مِنْ أَفْضَلِ أَيَّامِكُمْ يَوْمَ الْجُمُعَةِ»^(۳) یعنې یقیناً ستاسو د ډېرو بهترو ورځو څخه د جمعې ورځ ده.

دوهم: «إِنَّ يَوْمَ الْجُمُعَةِ سَيِّدُ الْأَيَّامِ وَأَعْظَمُهَا عِنْدَ اللَّهِ وَهُوَ أَكْبَرُ عِنْدَ اللَّهِ مِنْ يَوْمِ الْأَضْحَى وَيَوْمِ الْفِطْرِ»^(۴) یعنې یقیناً د جمعې ورځ د ورځو غوره ورځ ده او د الله ﷻ په نزد لویه ورځ ده، دغه ورځ د الله ﷻ په نزد د لوی اختر د ورځې څخه او د واره اختر د ورځې څخه لویه ورځ ده.

ه: یهودو او نصاراوو دغه غوره ورځ غلطه کړه او د خالي او یکشنبې ورځې یې غوره وگڼلې خو مونږ د الله ﷻ په فضل پوره وپېژندله، چې تفصیل یې د احادیثو په رڼا کې د [النحل: ۱۲۴] ایت لاندې تېر شوی دی، والحمد لله ﷻ.

و: د ﴿فَاسْعَوْا﴾ کلمه د "سَعَى" لکه "ضَرَبَ" څخه اشتقاقه شوې ده چې د ځغاستې او کوښښ دواړو په معنا ورسره استعماله شوې ده^(۵)، خو په دې مقام کې یې دوهمه معنی مطلب ده او دا ځکه چې نبی کریم ﷺ فرمایلي دي چې: «إِذَا سَمِعْتُمُ الْإِقَامَةَ فَاْمْشُوا إِلَى الصَّلَاةِ وَعَلَيْكُمْ السَّكِينَةُ وَالْوَقَارُ وَلَا

(۱) تفسیر ابن کثیر ج ۴ ص ۳۶۶
(۲) تفسیر القرطبي ج ۱۸ ص ۹۷
(۳) سنن النسائي ج ۱ ص ۱۰۳
(۴) سنن ابن ماجه ص ۷۶
(۵) مفردات الراغب ص ۲۳۸

تُسْرِعُوا فَمَا أَدْرَكْتُمْ فَصَلُّوا وَمَا فَاتَكُمْ فَأَتِمُّوا»^(۱) یعنی کله چې تاسو اقامت (یا اذان) واورئ نو په ارامۍ سره لمانځه ته ورتگ وکړئ او (په دغه وخت کېنې) په تاسو باندې ارامۍ او وقار لازم دی، او تاسو (لمانځه ته) منډې مه وروهي (مه ورغلي)، نو کوم لمونځ چې تاسو موندل کړ هغه اداء کړئ او کوم چې ستاسو څخه فوت شوی وه نو هغه پوره کړئ.

ز: که څه هم ﴿إِلَىٰ ذِكْرِ اللَّهِ﴾ کېنې د «ذکر» کلمه ځینو علماوو کرامو په خطبې او ځینو نورو په لمانځه سره تفسیره کړې ده^(۲)، مگر که دواړه تفسیرونه د بدلیت په لحاظ اراده کړي شي هم څه باک یې نشته چې دواړه سره څه منافات نه لري.

ح: څرنگه چې د ﴿ذِكْرَ اللَّهِ﴾ کلمه مطلقه نازله شوې ده او په یوه ځای یا ډېرو ځایونو باندې نه ده مقیده شوې نو ځکه د ضرورت په بنیاد علماء کرام جائز گڼي چې په متعددو جوماتونو کېنې د جمعې لمونځ اداء کړي شي^(۳).

ط: په ﴿وَذَرُوا الْبَيْعَ﴾ کېنې د «بیع» د کلمې څخه په دې مقام کېنې یوازې خرڅول مطلب نه دي بلکې دغه کلمه دلته هغو ټولو کارونو ته شامله ده کوم چې ذکر الله ته د کوښښ مخه نیسي^(۴).

سوالونه او جوابونه

۲- په دې مقام کېنې لاندې څېړنې په ذهن کېنې ساتل په کار دي:

الف: که څوک وايي چې: د جمعې لومړنی لمونځ د چا په امامت او په کوم ځای کېنې اداء کړی شوی دی؟

مونږ وايو چې: د جمعې اولنی لمونځ په مدینه منوره کېنې د السعد بن زراره ؓ په کومک او د مصعب بن عمیر ؓ په امامت اداء کړی شوی دی، البته دا هغه وخت وه چې د مکې معظمې څخه هجرت پیل شوی وه خو نبی کریم ﷺ شخصاً هجرت نه وه کړې^(۵).

ب: که څوک وايي چې د ﴿وَإِذَا زَأَوْا نَحْنُ﴾ الآية- شان نزول څنگه وه؟

مونږ وايو چې: د دغه آیت د شان نزول خلاصه په لاندې ټکو کېنې وړاندې کېږي:

اول: د جمعې ورځ وه او نبی کریم ﷺ په ولاړه خطبه لوسته چې ناڅاپه نغاره وډنگوله شوه چې د شام څخه قافله راغله او خوراکي شيان یې راوړه.

دوهم: په دغه وخت کېنې د خوراکي شيانو ډېر کمی وه، نو د خبر په اورېدلو سره اکثر صحابه کرامو د قافلې خوا ته وخفاستل، د روایتونو په اختلاف سره فقط دولس کسان پاتې شول.

(۱) صحيح البخاري ج ۱ ص ۸۸

(۲) تفسير القاسمي ج ۱۶ ص ۱۶۲

(۳) الفقه الاسلامي وادلته ج ۲ ص ۲۸۱: تفسير المظهر ج ۹ ص ۲۹۲

(۴) تفسير ابي السعود ج ۸ ص ۲۴۹

(۵) الدر المنثور ج ۸ ص ۱۵۷: تفسير القرطبي ج ۱۸ ص ۹۸: اللباب في علوم الكتاب ج ۱۹ ص ۸۲

درېم: نو په دغه وخت کښې همدغه ایت نازل شو^(۱) په کوم کښې چې بحث روان دی.
ج: که څوک وایي چې: په ذکر شوي عبارت کښې د ﴿تَجَرَّةٌ﴾ کلمه د ﴿رَأَوْا﴾ دپاره مفعول واقع شوې ده حال دا چې ﴿تَجَرَّةٌ﴾ خو مصدر دی چې په سترگو باندې نه لیده کېږي؟
مونږ وایو چې: په دې مقام کښې د سترگو لیدل مطلب نه دي بلکې قلبي لیدل مطلب دي چې په علم سره ترې تعبیر کېدلی شي.

دا د یو پلوه، او د بله پلوه په دې مقام کښې مفسرینو کرامو د ﴿هَوَا﴾ کلمه په "نغاري" سره تفسیره کړې ده^(۲)، البته هغه نغاره په کومې سره به چې د قافلې د راتګ اعلان صورت نیوه او په ډنگولو سره به پرې ټول خلک خبرول کېدل.

د: که څوک وایي چې "انْفِضَاض" څه معنی چې د ﴿أَنْفَضُوا﴾ کلمه ترې اشتقاقه شوې ده؟
مونږ وایو چې: د "انْفِضَاض" کلمه چې د "انْصَرَفَ" په وزن ده د خورېدلو او جدا کېدلو معنی ورکوي^(۳). ښه چې کله چې خطبې ته ناست کسان د قافلې په راتګ پوه شوه نو سمدستي هغې ته ورخواره شوه او د خطبې د اورېدلو څخه جدا شوه.

ه: که څوک وایي چې په دې کښې څه حکمت دی چې په ﴿إِلَيْهَا﴾ کښې یوازې د ﴿تَجَرَّةٌ﴾ دپاره ضمیر نازل شوی دی او "إِلَيْهِمَا" نه دی نازل شوی ترڅو ﴿تَجَرَّةٌ﴾ او ﴿هَوَا﴾ دواړو ته راجع شوی وي، حال دا چې هغوی خو دواړو ته ورغځېدلې وه؟

مونږ وایو: څرنگه چې په خفاسته کښې یوازې تجارتی قافله مطلب وه نه نغاره، نو ځکه یوازې همدغې مطلبې مرجع ته ضمیر نازل کړی شوه او بس^(۴)، والله اعلم.

و: که څوک وایي: ایا ذکر شوی (د شان نزول) کیفیت د صحابه وو کرامو سره مناسب وه چې اکثریت یې تجارتی قافلې ته وروغځېدل او نبی کریم ﷺ یې په خطبه باندې ولاړ پرېښود؟

مونږ وایو: دغه سوال په یوه حدیث کښې ډېر ښه جواب شوی دی، چې څه لنډیز یې دا دی:
اول: په اولو وختونو کښې نبی کریم ﷺ د جمعې لمونځ هم د اخترونو د لمونځ غوندې د خطبې څخه وړاندې اداء کاوه.

دوهم: په دغه وخت کښې صحابه وو کرامو څه گومان نه کاوه چې د لمانځه د اداء کولو څخه وروسته به د خطبې په نه اورېدلو سره چاته د ملامتۍ گوته ونيوله شي.

درېم: نو د همدې کبله هغې قيصې ضرورت ونيوه کومې ته چې په شان نزول کښې اشاره شوې ده.
څلورم: «فَقَدَّمَ النَّبِيُّ ﷺ الْخُطْبَةَ يَوْمَ الثُّمَّةِ وَأَخَّرَ الصَّلَاةَ»^(۵) یعنې نو نبی کریم ﷺ د جمعې په ورځ

(۱) صحیح مسلم ج ۱ ص ۲۸۴: صحیح البخاري ج ۲ ص ۷۲۷

(۲) احکام القرآن للجصاص ج ۳ ص ۴۵۰

(۳) مفردات الراغب ص ۳۹۵

(۴) المعرر الوجیز ج ۱۶ ص ۱۴

(۵) کتاب المراسیل لابی داود السجستاني ص ۷

د لمانځه څخه خطبه وړاندې کړه او د لمانځه اداء کول یې وروسته کړه. چې د قیامت نر ورځې پورې همدغه صورتحال جاري دی.

ز: که څوک وایي چې: د ذکر شوي ایت د نزول څخه وروسته د صحابه وو کرامو ه وضعه ځی وگرځېده؟

مونږ وایو چې د دغه ایت څخه وروسته الله ﷻ د صحابه وو کرامو ه وضعې ته اشاره کړې ده چې: ﴿رَجُلٌ لَا تُلَیْمُهُمْ نَجْرَةٌ وَلَا یَتَّعِ عَنْ ذِکْرِ اللَّهِ وَاقَامَ الصَّلَاةَ وَآتَى الزَّكَاةَ﴾ [النور: ۳۷] یعنی الله ﷻ ته سبا او بېګاه په جوماتونو کېنې دا سړي تسبیحات وایي چې د الله ﷻ د ذکر څخه او د لمانځه درولو او هم د زکات د ورکولو څخه یې نه تجارت مشغولوي او نه خرڅول او اخستل.

ح: که څوک وایي چې په ﴿وَاللَّهُ خَيْرُ الرَّازِقِينَ﴾ کېنې د ﴿خَيْرٌ﴾ د کلمې د اضافت څخه څرګندېږي چې روزي ورکوونکي ډېر دي خو الله ﷻ یې بهتر دی، حال دا چې روزي ورکول خو فقط په الله ﷻ پورې اختصاص لري؟

مونږ وایو چې د مجاز په توګه د "رازقین" د کلمې اطلاق په مخلوق باندې هم صورت نیسي لکه چې د ﴿وَأَرْزُقُوهُمْ﴾ [النساء: ۵] ایت څخه د اشارې په توګه معلومېږي یعنې تاسو سادګانو ته د هغوی په مالونو کېنې روزي ورکړئ نو په دې مقام کېنې د همدغه مجازي اطلاق په بنیاد د ﴿خَيْرٌ﴾ کلمه د ﴿الرَّازِقِينَ﴾ کلمې ته مضافه نازله شوې ده.

د "الْجُمُعَةِ" سورت ترجمه او تفسیر د الله ﷻ په توفیق ختم شو.

اللَّهُمَّ ارْزُقْنَا خَيْرَ الدَّارَيْنِ. آمِينَ يَا رَبُّ الْعَالَمِينَ.

۱۴۲۵/۴/۲۷ هـ ق = ۱۳۸۳/۴/۲۴ هـ ش.



المنافقون (٦٣)

سریزه

- ۱۔ د دې سورت (الْمُنَافِقُونَ) نوم د همدې سورت په لومړي ايت كښې نازل شوی دی او په همدې نامه باندې د نورو سورتونو څخه جدا كړی شوی دی
- ۲۔ دا سورت بالاتفاق مدني دی او د هجرت څخه وروسته نازل شوی دی^(۱)
- ۳۔ د دې سورت د ايتونو شمېر فقط يوولس (۱۱) دی^(۲)، د كلماتو شمېر يې يو سلو اتيا (۱۱۰) دی^(۳) او د حرفونو شمېر يې اوه سوه او شپېر اويا (۷۷۶) حرفونو ته رسېږي^(۴)
- ۴۔ د دې سورت محتويات په عمده توگه په دوه وو مطلبونو باندې استعمال لري يو د منافقانو د خاصيتونو شرحه او د دوی پېژاندنه، او بل د مخلصو مؤمنانو ترڅپې او تحضيض چې د منافقانو د خاصيتونو څخه خپل ځانونه بچ وساتي او په اطاعت او د الله ﷻ په لار كښې په انفاق باندې زور واچوي
- ۵۔ د دې سورت (الْمُنَافِقُونَ) او د وړاندېني سورت (الْجُمُعَة) د اړيکو لاندې دوه مثالونه ولولي الف: په وړاندېني سورت كښې د مخلصو مؤمنانو د حالاتو بيان ته اشاره شوې ده او په دې سورت كښې د هغوی د اضدادو (منافقانو) حالات بيانېږي ب: هلته مؤمنانو ته توصيه شوې وه چې د الله ﷻ ذكر ته په اهتمام سره ورشي او د جمعې د لمانځه او د خطبې د اورېدلو څخه په راکړه ورکړه مشغول ونه گرځي. په دې ايتونو كښې همدغه مطلب تعقيب شوی دی چې بايد مؤمنان په مالونو او اولادونو سره د ذكر الله څخه په غفلت كښې واقع نه شي.

د سورت شان نزول

- ۶۔ دا سورت ټول په يو ځل نازل شوی دی^(۵) او په شان نزول كښې يې ځينو محدثينو كرامو ده اوږد حديث روايت كړی دی^(۶) او ځينو علماوو كرامو دغه د شان نزول قيصه بنده پوره په تفصيل او ترتيب سره ليكلې ده^(۷)، چې مونږ يې دلته لاندې څو ټكې رانقلوو:
- الف: د بني المصطلق په غزا كښې د منافقانو مشر (عبدالله بن أبي بن سلول) او د ده ملگرو هم د غنيمت په خاطر گډون كړی وه.
- ب: د سفر په اوږدو كښې د نوموړي (رئيس المنافقين) يو ملگری د يوه مجاهد سره په شخړه

(۱)، تفسير القرطبي ج ۱۸ ص ۱۰۰

(۲)، تفسير الطبري ج ۲۸ ص ۱۰۶

(۳)، تفسير الحارثي ج ۶ ص ۲۶۹

(۴)، اللباب في علوم الكتاب ج ۱۹ ص ۱۰۰

(۵)، المحرر الوجيز ج ۱۶ ص ۱۵

(۶)، جامع الترمذي ج ۲ ص ۱۶۷

(۷)، تفسير البغوي ج ۴ ص ۲۴۸: سيرت ابن هشام ج ۳ ص ۲۲۲

کسی به سر باندی تہی شو او وینہی بری روانی شوی
 ج کله چي نوموړی خبر شو نو د خپل ملګري په تہی کېدو ډېر په غصه شو او د مجاہدینو په
 وکتله یې ډېرې سپکې سپورې خبرې وکړې چې په ایتونو کښې ورته اشاره شوې ده.
 د دغه خبرې یوه ماشوم صحابي (زید بن ارقم) واورېدلې او نبي کریم ﷺ ته یې ورسولې
 د نبي کریم ﷺ نوموړی (د منافقانو مشر) وپوښت چې دا ولې؟
 نوموړی په تپه منکر شو او په سوځندونو سره یې وویلې چې ما دا خبرې نه دي کړي، دغه
 ماشوم با غلط شوی دی او یا یې راباندې دروغ تړلې دي.
 و نبي کریم ﷺ د نوموړي (عبداللہ بن ابی بن سلول) په سوځندونو باندې باور وکړ او د ملائمت
 کولو مخه یې ترې واړوله.
 زخو الله ﷻ نبي کریم ﷺ ته د دغه سورت په نزول سره وحی وکړه او د ماشوم صحابي (زید بن
 ارقم) خبرې یې تصدیقې کړې، چې څه تفصیل یې ان شاء الله ﷻ راروان دی.

بِسْمِ اللَّهِ الرَّحْمَنِ الرَّحِيمِ

﴿إِذَا جَاءَكَ الْمُنَافِقُونَ قَالُوا نَشْهَدُ إِنَّكَ لَرَسُولُ اللَّهِ وَاللَّهُ يَعْلَمُ إِنَّكَ لَرَسُولُهُ وَاللَّهُ يَشْهَدُ
 إِنَّ الْمُنَافِقِينَ لَكَاذِبُونَ ﴿١﴾ اتَّخَذُوا أَيْمَانَهُمْ جُنَّةً فَصَدُّوا عَنْ سَبِيلِ اللَّهِ إِنَّهُمْ سَاءَ مَا
 كَانُوا يَعْمَلُونَ ﴿٢﴾ ذَلِكَ بِأَنَّهُمْ ءَامَنُوا ثُمَّ كَفَرُوا فَطُبِعَ عَلَى قُلُوبِهِمْ فَهُمْ لَا يَفْقَهُونَ ﴿٣﴾
 وَإِذَا رَأَيْتَهُمْ تُعْجِبُكَ أَجْسَامُهُمْ وَإِنْ يَقُولُوا تَسْمَعُ لِقَوْلِهِمْ كَأَنَّهُمْ خُشُبٌ مُسْنَدَةٌ
 يَحْسَبُونَ كُلَّ صَيْحَةٍ عَلَيْهِمْ هُمُ الْعَدُوُّ فَاحْذَرْهُمْ قَتَلَهُمُ اللَّهُ أَنَّى يُؤْفَكُونَ ﴿٤﴾﴾

د ډېر مهربان (او) ډېر با رحمہ الله ﷻ په نامه.

[۱] (ای پیغمبره) کله چې تاته منافقان درشي نو وايي چې مونږ شهادت ورکړو (او په اخلاص
 سره وايو چې) يقينا ته هرومرو د الله ﷻ استولی شوی بنده یې.
 او الله ﷻ پوهېږي چې يقينا ته د ده ﷻ استولی شوی بنده یې او الله ﷻ شهادت ورکوي چې
 يقينا منافقان (په قلبي اخلاص کښې) ضرور دروغتران دي.
 [۲] منافقانو خپل سوځندونه (او شهادتونه) دالونه نیولي دي (او خپل خانونه پرې ساتي) نو
 په دغو دروغینو سوځندونو سره غواړي چې د الله ﷻ د لارې څخه نور کسان واړوي (او جهاد ته
 یې پرېږدي).

يقينا منافقان چې دي ډېر بد کار هغه دي چې دوی ورباندې لگيا دي چې عملي کوي یې (چې
 هغه کار دروغین سوځندونه کول دي).

المنافقون (۱۳)

[۳] دغه (بد عمل ته) په دې سبب (عملي بڼه ورکوي) چې يقيناً دوی په خوله ايمان راوړي او بيا (قلبي) کفر ته ادامه ورکوي، نو الله ﷻ د دوی په زړونو باندې مهر لگولی دی (او د نېکۍ استعداد يې ترې اخستی دی) نو دوی زیرکي (او پوهه) نه شي پياده کولی (چې خپل خير او شر وسنجولی شي).

[۴] او (ای پیغمبره!) کله چې ته منافقان وگورې نو د دوی جسمونه (او بنایسته خبرې) تا په تعجب کښې اچوي (چې خومره بنایسته خبرې لري)، او که دوی خبرې کوي نو ته يې خبرو ته غوږ ږدې (چې خومره په فصاحت گږېږي).

(حقیقت دا دی چې) يقيناً منافقان د داسې وچو لرگیو غوندې دی چې (دېوال ته) درولی شوي وي (او د ډول او سنگار څخه په غیر بله څه گټه ورباندې مرتبه نه وي).

دوی (د بې زړه توب او خیانت د کبله) په هره چيغه (او اواز) باندې گومان کوي چې (دا) د دوی په ضرر دی.

دوی (د الله ﷻ او د مؤمنانو) دښمنان دي نو ته ترې وډار شه (او باور پرې مه کوه).
الله ﷻ دې دوی (په معنوي هلاکت سره) هلاک کړي (لعنت دې پرې ووروي)، دوی څنگه (د سمې لارې څخه) اړولی کېږي؟!.

ارتباط او د مطلب خلاصه

د وړاندیني سورت (الْجُمُعَة) په وروستني ایت کښې دې ته اشاره وه چې ای مؤمنانو! تاسو د ايمان په غوښتنه د خپل پیغمبر ﷺ تعظیم وکړئ او په نغارو او تجارتي قافلو باندې مه مشغولېږئ.
د دې سورت په ذکر و شوي ایتونو کښې همدغه مضمون تعقیب شوی دی چې د پیغمبر ﷺ عدم تعظیم د منافقانو کار دی او مخلصو مؤمنانو ته د دغه عمل څخه اجتناب ضرور دی. نو حاصل يې داسې راخېږي:

ای پیغمبره! د 'بسم الله الرحمن الرحيم' د ویلو څخه وروسته په خپل امت باندې د منافقانو څه خاصیتونه قرائت کړه ترڅو دوی د دغو خاصیتونو د خپلولو څخه ډډه وکړي. هغه دا چې:

۱- کله چې منافقان تا ته راشي نو وایي چې مونږ شهادت ورکوو او په سوگند سره وایو چې بې شکه ته په حقه پیغمبر يې او مونږ درېاندې په اخلاص سره ايمان راوړی دی.

ای پیغمبره! بې شکه ته په حقه پیغمبر يې او الله ﷻ پوهېږي چې ته رښتیا پیغمبر يې، خو الله ﷻ شهادت ورکوي چې يقيناً منافقان دروغژان دي، او دا ځکه چې دوی د ايمان او اخلاص دعوه کوي او دغه دعوه يې دروغژنه ده، نه په تاباندې ايمان لري او نه يې په عقیده کښې اخلاص شته دی.

۲- منافقان د سوگندونو څخه د ډال کار اخلي او د خپلو ځانونو څخه پرې دفاع کوي، ترڅو په مجاهرو او څرگندو کفارو کښې ونه شمېرلی شي چې جهاد به ورسره پیل شي.

برسېره په دې منافقان غواري چې په خپلو سوگندونو سره ساده لوحې مؤمنان د الله ﷻ د لارې څخه واړوي چې جهاد ته لار نه شي او يا د همدوی طريقه خپله کړي.

۳- نو منافقانو چې کومه تگلاره خوښه کړې ده او کوم کار ته چې عملي بڼه ورکوي هغه ډېره بده تگلاره او بد کار دی چې په دنيا او آخرت کې د دوی په ضرر تمامېږي.

۴- ای پیغمبره! منافقانو ذکر شوی خط السیر د دې کبله خپل کړی دی او کلک ورباندې ولاړ دی چې دوی یو ځل د خلکو په خبر ایمان راوړي او طبیعي کلمه یې وویلې خو په مقتضی باندې یې باقي پاتې نه شوه بلکې بېرته یې کفر غوره کړ او کفري خبرو ته یې ادامه ورکړه. یا په بل عبارت خپل باطني کفر یې د خلکو په وړاندې په کفري خبرو سره په ډاگه کړ.

نو الله ﷻ ورته په زړونو باندې مهر ولگاوه او د نېکۍ استعداد یې ترې واخست، که بالفرض دوی کفر ته ادامه نه وي ورکړې نو الله ﷻ به یې په زړونو باندې مهر نه وي لگولی لڼده دا چې منافقان پوهه او زیرکي نه لري که نه نو خپله دنيا او خپل آخرت به یې نه وي خراب کړي.

۵- ای پیغمبره! د منافقانو څه نور کیفیات دا دي

الف: کله چې منافقان تاته راشي او ته یې بنایسته خبرو او سوچه پیرو او بالآخره ډولي لباسونو ته وگوري نو ته ورته په تعجب او حیرانتیا کېږي پرېوځي، چې دا څومره بنایسته خلک دي نو ایا دوی به د دغو بنایسته پیرو او بنایسته خبرو سره سره دروغ وايي؟

ب: چې کله دوی ستا په حضور کې فصیحې او بلیغې خبرې پیل کړې نو ته یې خبرو ته غوږ ږدي او په دقت سره یې اوري، بلکې د دوی خبرې تاته د دروغژنانو خبرې نه برېښي.

ج: منافقان هغو وچو لرگیو ته ورته دي کوم چې دېوال ته درولی شوي وي او ښه ډولي برېښي خو څه گټه پرې مرتبه نه وي، چې نه ستنې وي چې چت ورباندې ولاړ وي او نه په کوټه باندې ایښودلی شوي وي چې لاندې ترې خلک ژوند وکړي.

د: د منافقانو باطني حالت دا دی چې دوی ډېر سخت ډارېږي او هر اواز ته د خپلو ځانونو په ضرر گوري، دوی گړۍ په گړۍ د خپلو خیانتونو او تگېو د راڅرگندېدلو څخه په وېره کېږي دي، خو دغه وېره او ډار ورته هیڅ گټه نه شي رسولی بلکې الله ﷻ یې د ټولو باطني حالاتو څخه پرده پورته کوي. ه: لڼده دا چې منافقان د الله ﷻ او د پیغمبر ﷺ او بلکې د ټولو مؤمنانو دښمنان دي خو دښمني یې په زړونو کې پټه ساتلې ده، نو ته او ستا امت ترې په ډار کېږي اوسئ.

و: په دغو منافقانو باندې دې د الله ﷻ لعنت وي او الله ﷻ دې دوی په معنوي هلاک سره هلاک کړي. د دې سره سره چې الله ﷻ یې په ټولو ظاهري او باطني حالاتو باندې خبر دی دوی څنگه او کوم لور ته اړولی کېږي؟

توضیحات

۱- که څوک وايي چې د منافقانو دا خبره چې «إِنَّكَ لَرَسُولُ اللَّهِ» خو رښتیا ده او نبی کریم ﷺ

په خفه د الله ﷻ را استولی شوی وه، نو په خه وجه الله ﷻ هغوی دروغژنان وبلل چې: ﴿وَاللَّهُ يَشْهَدُ إِنَّ الْمُنَافِقِينَ كَذِبُونَ﴾ ۱۰ یعنی او الله ﷻ شهادت ورکوي چې یقیناً منافقان دروغژنان دي. مونږ وایو چې: دلته د منافقانو د کلام مضمون نه دی تکذیب شوی ترڅو اعتراض وارد شي. همدې کبله ورباندې الله ﷻ صراحت کړی دی چې: ﴿وَاللَّهُ يَعْلَمُ إِنَّكَ لَرَسُولُهُ﴾ ۱۱ یعنی او الله ﷻ پوهیږي چې یقیناً ته هرومرو د ده ﷻ استولی شوی یې.

بلکې دلته د منافقانو هغه دعوه تکذیبه شوې ده چې د هغوی د کلام د ﴿نَشْهَدُ﴾ د کلمې خه څرگند یږي، هغه دا چې: مونږ یوازې په خولو سره ستا په رسالت اقرار نه کوو بلکې مونږ په همدې خبره په زړونو کې هم باور لرو او پرې معتقد یاستو، بلکې مونږ په موکند سره وایو چې ته به ده پیغمبر یې.

همدا مضمون په بل ایت کې داسې نازل شوی دی چې: ﴿وَيَخْلُقُونَ بِاللَّهِ إِلَهُمَ لَعَنَ كُفْرًا هُمْ فَكَفَرُوا وَلَئِنْ كُنْتُمْ قَوْمٌ يَعْقِلُونَ﴾ ۱۲ [التوبة: ۵۶] یعنی او منافقان په الله ﷻ سوکند یادوي چې یقیناً دوی ستاسو د جملې څخه دي حال دا چې دوی ستاسو د جملې څخه نه دي مگر دوی داسې قوم دي چې داریږي د داره د ایمان دعوه کوي.

په خبرو او پیرو مه غولېږي

۱- په ﴿وَإِذَا رَأَوْهُمْ تَبَخَّخْتُمْ أَخْسَأْتُمْ﴾ ۱۳ کې دېته اشاره ده چې د منافقانو د زړونو باطني حالاتو د هغوی د ظاهري خبرو سره شدید اختلاف درلود، تردې چې نور خلک لا څه چې پیغمبر ﷺ په هم ورباندې خبر وتلی وی که بالفرض د الله ﷻ ارشادات یې ملګري نه وی، همدغه حالات لاندې شاعرانو په خپلو شعارو کې څومره ښه ښه انځور کړي دي.

الف: یو عربي شاعر وايي چې:

لَا يَخْدَعُكَ الْكُفَىٰ وَلَا الصُّورُ ۖ نَسَقَ أَخَارُ مَنْ تَرَىٰ بَقَرًا

یعني نا لره دي پیري او خبري ونه غولوي، ځکه کوم کسان چې ته یې گوري د هغوی په لاسو کې څه یو څي غولېږي دي.

ب: یو پښتون شاعر وايي چې:

هې نوبه د فریبیانو ۖ لکه زورند چاود کمر
لکه زړې په مېوه کېسي ۖ درون سنگ بیرون ثمر
لکه یې لاسه لستونی ۖ سر تر پایه پای تر سر
لکه یې نکه ناوي ۖ چې په سر کاندې مېزد
د مېزد لاندې چا څه زده ۖ چې دختر ده که مادر

په دستار کښې يې مسواک وي :: تر بغل لاندې خنجر
 په شپه وينې د مظلوم خوري :: سبا کيښي په معبر
 په زړه تور لکه تبي وي :: په مخ سپين لکه قمر
 د دنيا په طلب گرځي :: او ځان بولي قلندر
 کليمه په ژبه وايي :: په زړه نه لري باور
 په مثال د منافقو :: نه مسلم وي نه کافر
 نه مسلم وي نه کافر وي :: نه پخلا نه مرور
 په کوڅه د دنيا دارو :: گوځورگي کا لکه خر
 دا بيان دور و دراز دی :: رحمان وکړ مختصر
 نوموړی شاعر د خپل ديوان په بل ځای کښې وايي چې^(۱)

چې بي خدايه محبت کا هغه خلک :: نارينه يې واړه خړه او ښځې خړې دي
 و سپين ږيري ته يې مه وايه سپين ږيري :: همگي واړه طفلان د گوارې دي
 هسي وايه چې خړې دي د زنانو :: که يې ايښې په دستار کښې قرقرې دي
 نه څه فيض نه څه بهر څنې مونده شي :: همگي واړه بې فيضه بې بهرې دي
 ذخيره د دنيا مه کوه رحمانه :: دا همه واړه د خاورو ذخيرې دي

وَإِذَا قِيلَ لَهُمْ تَعَالَوْا يَسْتَغْفِرْ لَكُمْ رَسُولُ اللَّهِ لَوَوَّا رُءُوسَهُمْ وَرَأَيْتَهُمْ يَصُدُّونَ وَهُمْ مُسْتَكْبِرُونَ ۝ سَوَاءٌ عَلَيْهِمْ أَسْتَغْفَرْتَ لَهُمْ أَمْ لَمْ تَسْتَغْفِرْ لَهُمْ لَنْ يَغْفِرَ اللَّهُ لَهُمْ إِنَّ اللَّهَ لَا يَهْدِي الْقَوْمَ الْفَاسِقِينَ ۝ هُمُ الَّذِينَ يَقُولُونَ لَا تُنْفِقُوا عَلَى مَنْ عِنْدَ رَسُولِ اللَّهِ حَتَّى يَنْفَضُوا ۚ وَاللَّهُ خَزَائِنُ السَّمَوَاتِ وَالْأَرْضِ وَلَكِنَّ الْمُنَافِقِينَ لَا يَفْقَهُونَ ۝ يَقُولُونَ لِنْ رَجَعْنَا إِلَى الْمَدِينَةِ لَيُخْرِجَنَّ الْأَعَزُّ مِنَّا الْأَذَلَّ ۚ وَاللَّهُ الْعَزِيزُ الرَّسُولُ ۚ وَالْمُؤْمِنِينَ وَلَكِنَّ الْمُنَافِقِينَ لَا يَعْلَمُونَ ۝

[۵] او کله چې منافقانو ته وويلی شي چې (پيغمبر ﷺ ته) راشئ (او د عفوې غوښتنه ترې وکړئ) ترڅو ستاسو دپاره رسول الله ﷺ (د الله ﷻ څخه) مغفرت وغواړي، نو دوی خپل سروته تاو کړي او ته يې په داسې حالت کښې گوري چې (د دعوت د قبول څخه) څنګ کوي حال دا چې دو لوی (نکړ) کوونکي دي

[۶] ای پیغمبره! په منافقانو باندې دا خبره یو برابره ده چې نه ورته د مغفرت غوښتنه کوي او نه د مغفرت غوښتنه ورته نه کوي، هیڅکله به الله ﷻ منافقانو ته مغفرت ونه کړي (چې منافقانو ورته وېښي). بقیة الله ﷻ فاسق قوم ته لارښوونه نه کوي (چې مطلب ته یې ورسوي او منافقان فاسق قوم دی ځکه چې)

[۷] منافقان هغه کسان دي کوم چې (یو تریله سره) وایي چې: تاسو په هغه چا باندې خپل مال مه خرڅ کوئ کوم چې د رسول الله ﷺ په نزد (موجود) دي (او تر شاوخوا یې راټول دي)، ترڅو ترې خواږه واره شي. حال دا چې د اسمانونو او ځمکو خزاني یوازې الله ﷻ لري (او بس) مگر منافقان زیږي نه لري (ترڅو پوه شي چې راز قیامت د اسبابو صفت نه دی).

[۸] منافقان وایي چې ضرور که چرته مونږ مدینې منورې ته ورستانه شوو نو هرومرو به عزت له خلک د مدینې څخه یې عزته (او ځوان) خلک وباسي (او ترې به یې وشړي). حال دا چې عزت (او قوت) د الله ﷻ پورې او د ده ﷻ په پیغمبر ﷺ پورې او (بالآخره) په مومنانو پورې خاص دی (چې په سترگو لیده کېږي) مگر منافقان نه پوهېږي (او په جهل کېږي) پرته دي.

د مطلب خلاصه

ای پیغمبره! په خپل امت باندې د منافقانو د بدو خوښوڼو څو مثالونه هم قرائت کړه هغه دا چې ۱- کله چې په منافقانو باندې دروغینې ویناوې اثبات شي چې په بقیې توګه هغوی د دروغو مرتکب شوي دي نو ورته ویلي شي چې ای منافقانو! اوس مو هم د توبې چانس د لاسه نه دی وتلی، هلې ځلې زړه زړه د نبي کریم ﷺ په حضور مشرف شئ ترڅو ستاسو د باره د الله ﷻ څخه مغفرت وغواړي نو امید دی چې توبه به مو قبوله شي او الله ﷻ به ورته مغفرت وکړي. د دغه وړاندیز د اورېدلو سره سم هغوی خپل سرونه د استهزاء په توګه خوځوي (چې نه ځانګړي کار به وکړي)، په دغه وخت کېږي ته دوی گوري چې د وړاندیز د قبول څخه په داسې حال کې مخونه اړوي چې تکبر کوونکي او ملنډې وهونکي وي.

۲- ای پیغمبره! څرنگه چې منافقانو خپل د نېکۍ استعداد د لاسه ورکړی دی نو په هغوی باندې برابره ده چې نه ورته مغفرت وغواړي او نه یې ورته ونه غواړي، هیڅکله به ورته الله ﷻ مغفرت ونه کړي ځکه چې الله ﷻ دوامداره فاسق قوم ته لارښوونه نه کوي چې مطلب ته یې ورسېږي او د عذابو پرې نجات موندنه کړي.

۳- د منافقانو د ناکاره اعمالو بل مثال دا دی چې هغوی په خپلو منځو کې وایي چې: الف تاسو په هغو کسانو باندې څه مالي اتفاق مه کوئ کوم چې د محمد ﷺ په شاوخوا کې راغونډ شوي دي، یا په بل عبارت د هغه چا په شاوخوا کې کوم چې خپل ځان د الله ﷻ استازي معرفي کوي.

المنافقون (۶۳)

ب که تاسو دغه توصیه عملی کړې نو د شاوخوا څخه به یې خلک خواره واره شي او نوموړی به په انزوا (یوازېتوب) کېنې پاتې شي، نوموړی او د ده ملګري خو زمونږ په اتفاق باندې دغې مرحلې ته ورسېدل چې د مدینې منورې په اصلي اوسېدونکو باندې یې سر مات کړ او وینې یې پرې روانې کړې.

۴- ای پیغمبره! منافقان په ذکر شوي پلان کېنې هم په غلطه لاره روان دي او دا ځکه چې الف ایا منافقان خپلو ځانونو ته پخپله روزي ورکوي او که الله ﷻ د ټولو مخلوقاتو روزي رسان دی؟

ب حقیقت دا دی چې د اسمانونو او ځمکو خزاني یوازې په الله ﷻ پورې اختصاص لري او هر چاته هومره روزي ورکوي څومره یې چې اراده وشي.

ج نو د مهاجرینو او د نبي کریم ﷺ د ملګرو روزي ورکونکی فقط الله ﷻ دی او بس. مګر منافقان په زیرکۍ سره نه پوهېږي او په خپلو ځانونو باندې د روزي ورکونکو گومان کوي. که بالفرض هغوی زیرکي او ذکاوت درلودی نو دغه گومان به یې نه وی کړی ځکه چې د رزق اسباب موثریت نه لري.

۵- بالاخره د منافقانو د بدو خاصیتونو درېم مثال دا دی چې د منافقانو مشر د نورو په نمایندګۍ وایي چې که چرته مونږ بېرته مدینې ته ورستانه شوو نو مونږ به ضرور او هرومرو مهاجرین ته دې وطنه وشړو او وتلو ته به یې مجبور کړو.

با په بل عبارت عزتمند خلک به (چې مونږ باسو) ذلیل خلک (چې مهاجرین دي) خامخا د مدینې څخه په زور باندې بهر کړي.

۶- ای پیغمبره! منافقانو په ذکر شوي خیال کېنې هم سمه لاره غلطه کړې ده چې خپل ځانونه عزتمند ګڼي او مهاجرینو ته د بې عزته او ذلیلانو نسبت کوي او دا ځکه چې ټول عزت او قوت په الله ﷻ پورې اختصاص لري او د ده ﷻ پیغمبر ﷺ هم معزز او با عزته دی او بالاخره د عزت درلودونکي خو مخلص موتمنان دي چې الله ﷻ ور سره په نصرت سره ملګری دی.

مګر منافقان نه پوهېږي چې عزت او قوت ته فقط په خپلو ځانونو پورې اختصاص ورکوي، که بالفرض څه پوهه یې درلودی او په حماقت کېنې هغه وی غورزېدلی نو دوی به دغه خبره نه وی کړې ایا دوی روزمړه د موتمنانو د غلبې او قوت زیاتېدلو ته نه گوري؟

توضیحات

۱- ﴿وَإِذَا قِيلَ لَهُمْ﴾ الآية- یو ماشوم صحابي (زید بن ارقم ؓ) چې د شان نزول راوي دی او د دې سورت په سريزه کېنې ورته اشاره شوې ده ډېر ښه تفسیر کړی دی چې وایي: «وَدَعَاهُمْ رَسُولُ اللَّهِ ﷺ لِيُخْطِبَ لَهُمْ فَأَقْبَرُوهُمْ رُءُوسَهُمْ» یعنې کله چې الله ﷻ په ﴿وَإِذَا جَاءَكَ الْمُنَافِقُونَ﴾ کېنې زما

تصدیق نازل کر (او د منافقانو سوگندونه بی تکذیب کره) نو نبی کریم ﷺ هغوی را وبلل ترخو ورنه الله ﷻ څخه مغفرت وغواړي، خو هغوی خپل سروته وښورول او بلنه بی قبوله نه کړه. عبد الله بن عباس (رضی الله تعالی عنهما) وايي: "چې هغوی نه د نبی کریم ﷺ څخه په غیر د نورو کسانو د پلر هم ذکر شوي دعوت صورت نیولی وه مگر هغوی د سرونو په ښورولو سره رد کړی وه.

هېر مونه شي

۲- هېر مونه شي چې د همدغه ایت مضمون ته ورته مضمون په [التوبة ۸۰] ایت کسې هم نال شوی دی. هيله ده چې هلته یو ځل مراجعه وکړی شي.

اقتصادي وسله

۳- په ﴿هُم الَّذِينَ يَقُولُونَ﴾ الآية- کسې اقتصادي بندیز ته اشاره ده کوم چې په هغه وخت کسې د منافقانو د مشر د پلوه په ډېرو پوځو الفاظو کسې خپلو پیروانو ته توصیه شوي وه هغه دا چې نَسْنُ كَلْبَكَ بِاَكْلِكَ^۱ یعنې په مونږ باندې دا مثل صادقې چې خپل سې خورب (جاع) کړه چې ودي خوري (ودي داري)، دغه مهاجرین خو په اصطلاح فقط د یوه خادر سره دلته راغلي وه خو زمونږ په اقتصادي کومک مست شول چې اوس را باندې سروته ماتوي. دغه اقتصادي وسله نن ورځ^۲ امریکایان هم کاروي او په هر هغه مملکت باندې اقتصادي بندیز لگوي کوم چې ورسره د اسلام په له منځه وړلو کسې په اخلاص سره همکاري نه کوي. د همدې کیله نن په نامه ډېر اسلامي مملکتونه او تش په نامه ډېر مسلمانان په ذکر شوي مطلب کسې د امریکا ملاتړ کوي او ډول نه بی گنه پري، فإنا لله وإنا إليه راجعون. د همدې موضوع (اقتصادي بندیز) څه وضاحت د [التوبة ۲۸] ایت لاندې تېر شوی دی. والحمد لله.

څو نکات

۴- په ﴿يَقُولُونَ لَيْسَ رُحْمًا﴾ الآية- کسې لاندې نکاتو ته توجه په کار ده. الف په ﴿لِيُخْرِجَنَّهُ﴾ الآية منها الأدل^۳ کسې د "خو" کلمه د "خو" لکه "شدة" څخه اشتقاق شوي ده. عزت دېته وايي چې سر، خپل ځان وېژني او د دنیاوي گټو ونه ډېاره بی سپک او خوار وښه گرځوي، لکه چې چاته اېرته د مجبوریته د سوال لاس اوږد کړي او داسې نور. خو په دې مقام کسې د عزت نامه د قوت او شلې معنی ورکوي^۴.

۱- تفسیر القرطبي ج ۱۸ ص ۱۲۴

۲- عبرت نور ص ۳ ج ۳ ص ۳۳۹

۳- ۱۴۲۵ هـ ۱۵۰۰ م ۱۳۸۳ هـ

۴- تفسیر الکشاف ج ۵ ص ۵۴۳

ب: بالمقابل د "اذل" کلمې د "ذلة" لکه "ثبته" - څخه اشتقاق موندلی دی چې خپل خان د دنیاوي گټو وټو دپاره د خوارگرخولو معنی ورکوي، خو په دې مقام کېنې دغه کلمه د کمزوری څخه کنایې ده.

ج: منافقانو خپل ځانونه عزتمند گڼل او د نبي کریم ﷺ په شمول یې مهاجرینو ته د ذیلانو لقب ورکاوه، حال دا چې خبره بالکل بالعکس وه.

د: د الله ﷻ قوت او غلبه ذاتي ده، د پیغمبر ﷺ غلبه او قوت د رسالت د کبله ده او بالاخره د مؤمنانو قوت او غلبه د ایمان په سبب ده چې الله ﷻ یې په نصرت سره ملگری دی. نو د همدغه ذکر شوي فرق د کبله د اجلیه "ل" توری په ﴿وَلِلَّهِ الْعِزَّةُ وَلِرَسُولِهِ﴾ کېنې درې کرته نازل شوی دی، والله ﷻ اعلم.

ه: کله چې د منافقانو مشر (عبدالله بن ابی بن سلول) د نورو په نمایندګي ذکره شوې لاپه ووهله او مؤمنانو ته یې اخطار ورکړ، نو عمر الفاروق ؓ نبي کریم ﷺ ته وړاندیز وکړ چې ای د الله رسوله! اجازه راکړه چې د دغه منافق ککړۍ والوزوم.

نبي کریم ﷺ اجازه ورنه کړه او په جواب کېنې یې وویل چې: «ذَعُوْهُ لَا يَتَّخِذُ النَّاسُ اَنْ مُحَمَّدًا يَقْتُلُ اَصْحَابَهُ»^(۱) یعنې پرې یې ږده (مه یې وژنه) ترڅو خلک اوازه خوره نه کړي چې محمد ﷺ خپل ملګري وژني (نو د ایمان د راوړلو مخه به بنده شي).

و: د جهادي سفر په پای کېنې نوموړی د منافقانو مشر (عبدالله بن ابی بن سلول) د خپل زوی د بلوه په وژلو سره تهدید کړی شو، نو مجبور شو چې خپل خان او ملګرو ته د ذیلانو لقب ورکړي او نبي کریم ﷺ او ملګري یې د عزتمندانو په نامه یاد کړي^(۲).

﴿يَا أَيُّهَا الَّذِينَ ءَامَنُوا لَا تُلْهِكُمْ أَمْوَالُكُمْ وَلَا أَوْلَادُكُمْ عَنْ ذِكْرِ اللَّهِ وَمَنْ يَفْعَلْ ذَلِكَ فَأُولَئِكَ هُمُ الْخَاسِرُونَ ﴿١٠٠﴾ وَأَنْفِقُوا مِنْ مَّا رَزَقْنَاكُمْ مِنْ قَبْلِ أَنْ يَأْتِيَ أَحَدَكُمُ الْمَوْتُ فَيَقُولَ رَبِّ لَوْلَا أَخَّرْتَنِي إِلَى أَجَلٍ قَرِيبٍ فَأَصَّدَّقَ وَأَكُنْ مِنَ الصَّالِحِينَ ﴿١٠١﴾ وَلَنْ يُؤَخِّرَ اللَّهُ نَفْسًا إِذَا جَاءَ أَجَلُهَا وَاللَّهُ خَبِيرٌ بِمَا تَعْمَلُونَ ﴿١٠٢﴾﴾

(۹) ای هغو کسانو کومو چې ایمان راوړی دی تاسو دې خپل مالونه او خپل اولادونه د الله ﷻ د ذکر (عبادت) څخه مشغول (غافل) نه کړي.

او هرڅوک چې دغه کار وکړي (د الله ﷻ د ذکر څخه غفلت وکړي) نو همدغه کسان همدوی کامل زیانکاران دي.

۱. مسبع البخاري ج ۲ ص ۷۲۸. صحيح مسلم ج ۲ ص ۳۲۱. جامع الترمذي ج ۲ ص ۱۶۸.
۲. الطبري ج ۲ ص ۲۸۸. المعمر الوجيز ج ۱ ص ۱۶. اسباب النزول للواحدي ص ۲۸۸.

[۱۰] تاسو د الله ﷻ په لاره کښې د هغو مالونو څخه څه برخه خرڅه کړئ کوم چې مونږ درنه روزي کړي دي (البته) د هغه وخت څخه وړاندې (بې خرڅه کړئ) چې ستاسو یو نفر ته مرگ ورشي (ځنکدن حال ته ورسېږي) نو (په دغه وخت کښې) وایي چې ای زما ربه! کاش چې ما تر نژدې نېټې پورې وروسته کړې (لږ مهلت راکړې) نو زه به خیراتونه وکړم (که دا کار وکړې) نو زه به د صالحانو د ډلې څخه وگرځم.

[۱۱] او هیڅکله به الله ﷻ هیڅ نفس (هیڅوک) وروسته نه کړي (البته) کله یې چې نېټه ورسېږي.

او الله ﷻ په هغو کړو وړو خبردار دی کوم چې تاسو یې (د تاخیر په صورت کښې) عملي کوئ.

ارتباط او د مطلب خلاصه

په وړاندېنيو ایتونو کښې د منافقانو خاصیت ته اشاره شوې ده چې خپلو مالونو او اولادونو د الله ﷻ د ذکر څخه غافل کړي دي او د مالونو په عدم انفاق باندې یو تر یو توصیه کوي.

په دې ایتونو کښې مؤمنانو ته ارشاد نازل شوي دي چې د هغوی د لارې د خپلولو څخه ډډه وکړي او د الله ﷻ په لاره کښې د خپلو مالونو په انفاق باندې بیرته وکړي چې مرگ ډېر نژدې ورروان دی. نو حاصل یې داسې راڅپړي:

ای پیغمبره! مؤمنان مخاطب کړه او د الله ﷻ د پلوه ورته ووايه چې:

۱- ای مؤمنانو! تاسو دې د منافقانو غوندې خپل مالونه او خپل اولادونه د الله ﷻ د ذکر څخه غافل نه کړي چې پر همدغو زړونه وتړي او په الله ﷻ باندې اعتماد هېر کړي. په دغه صورت کښې به تاسو زیانکاران وگرځئ، ځکه هرڅوک چې ذکر شوی کار خپل کړي او د منافقانو په قدم لار شي نو هغوی فقط همغوی پوره تاوانیان دي.

۲- ای مؤمنانو! تاسو د هغو مالونو څخه څه برخه د الله ﷻ په لاره کښې خرڅه او انفاقه کړئ کوم چې مونږ دروزي کړي دي. البته دغه انفاق د هغه وخت څخه وړاندې وکړئ چې ستاسو یو کس ته مرگ ورسېږي او بیا وایي چې:

الف: ای ربه! کاش چې زما مرگ تر نژدې نېټې پورې وروسته کړې او لږ فرصت راکړې ترڅو ستا په لاره کښې د خپلو مالونو څه برخه مصرفه کړم او خپله غاړه خلاصه کړم.

ب: ای زما ربه! که ته زما مرگ لږ څه وخت وروسته کړې نو هرومرو به زه د صالحانو د جملې څخه جوړ شم، او د عدم انفاق د جنایت څخه به خپله غاړه فارغه وگرځوم.

۳- ای پیغمبره! د ځنکدن په وخت کښې د تاخیر غوښتنه بې گټې ده، او دا ځکه چې الله ﷻ به هیڅکله هیڅوک وروسته نه کړي البته کله یې چې د مرگ نېټه ورسېږي.

خو په دې باندې علاوه، الله ﷻ په هغه کړو وړو ډېر ښه خبردار دی کوم چې تاسو یې په عمل کښې پیاده کوئ. یا په بل عبارت: که بالفرض ستاسو د مرگ نېټه وروسته کړې شي نو هم تاسو به

په خپل لوظ او قول باندې ولاړ پاتې نه شی او بیا به همغه تگلارې ته وروگرځي په کومه باندې چې اوس روان یاست.

توضیحات

۱- په ﴿عَنْ ذِكْرِ اللَّهِ﴾ کښې د "ذکر" کلمه علماوو کرامو په دې مقام کښې په متعددو معناوو سره تفسیره کړې ده^(۱)، خو بهتره دا ده چې په عموم سره پرېښودله شي ترڅو ټولو عبادتونو ته شامله شي^(۲)، برابره خبره ده چې لساني وي او که قلبي وي او که په جوارحو سره صورت نیسي.

یو نحوي تحلیل

۲- که څوک وایي چې: په ﴿فَأَصْدَقَ وَأَكُنْ مِنَ الصَّالِحِينَ﴾ کښې د "اکن" کلمه په اصل کښې "اکون" وه، چې د "ن" توری یې په جزم سره ساکن شوی دی او د "و" توری خو پخپله ساکن وه، نو د دوه وو ساکنینو تورو د پیوستون د کبله ذکر شوی د "و" توری حذف شوی دی.

نو پوښتنه دا ده چې ذکرې شوې کلمې ته څه شي او کوم عامل جزم ورکړی دی؟
مونږ وایو چې: که څه هم د ﴿فَأَصْدَقَ﴾ کلمه مجزومه نه ده بلکې منصوبه ده چې د تمنی جواب دی، مگر د معنی او محل په لحاظ مجزومه ده، ته به وایې چې داسې نازل شوی وی: "إِنْ أَخْرَجْتَنِي أَصْدَقُ وَأَكُنْ مِنَ الصَّالِحِينَ"، نو د ﴿وَأَكُنْ﴾ کلمه د هغې په محل باندې عطفه ده نو ځکه مجزومه گرځېدلې ده^(۳).

۳- خو په یاد ولری چې کله دغسې عطف په عربي کلام کښې پېښ شي نو نحویان یې د "عطف علی التوهم" په نامه یادوي، او چې په قرآن کریم کښې واقع شي - لکه چې په دې مقام کښې واقع شوی دی - نو بیا ورباندې د "عطف علی الموضع" یا "عطف علی المحل" نوم ېږدي. او دا ځکه چې د "علی التوهم" څخه د بې ادبي وېره پورته کېږي^(۴).

لنډه دا چې د نحویانو په نزد "عطف علی التوهم" د هغه عطف نوم دی چې د عطف په لحاظ اثر (اعراب) موجود وي او موثر (عامل) موجود نه وي، لکه چې په دې مقام کښې جزم شته خو جزم ورکونکی عامل نشته^(۵).

د ځنګدن د وخت حسرت

۴- د ځنګدن په وخت کښې هر کافر د حسرت سره مخامخ کېدونکی دی، او کېدی شي چې کوم یو مومن هم ورسره مخامخ شي. د ښه وضاحت دپاره لاندې نصونه ولولی:

(۱) زاد المسیر ج ۸ ص ۳۱
(۲) روح المعانی ج ۲۸ ص ۱۱۷
(۳) تفسیر الکشاف ج ۴ ص ۵۴۴
(۴) روح المعانی ج ۲۸ ص ۱۱۷
(۵) البحر المعیط ج ۱۰ ص ۱۸۵

الف: په بل ایت کښې الله ﷻ د کافر په هکله فرمایلي دي چې: ﴿ وَأَنْذِرِ النَّاسَ يَوْمَ يَأْتِيهِمُ الْعَذَابُ فَيَقُولُ الَّذِينَ ظَلَمُوا رَبَّنَا أَخْرِزْنَا إِلَى أَجَلٍ قَرِيبٍ نَحْبُ دَعْوَتِكَ وَتَتَّبِعِ الرَّسُولَ ﴾ [ابراهيم: ۴۴] یعني ای پیغمبره! خلک د داسې ورځې څخه وډار کړه چې دوی ته پکښې د الله ﷻ عذاب (د ځنکدن حالت) ورشي نو هغه کسان به ووايي کومو چې په خپلو ځانونو باندې ظلم کړی دی چې ای زموږ ربه! موږ تر نژدې نېټې پورې وروسته کړه چې ستا دعوت قبول کړو او هم ستا د پیغمبرانو پیروي خپله کړو.

ب: عبد الله بن عباس رضی الله عنهما دغه ایت شریف - چې بحث پکښې روان دی - د مؤمن په ارتباط د یوه اوږده حدیث په ضمن کښې داسې تفسیر کړی دی چې: «مَنْ كَانَ لَهُ مَالٌ يُبْلَغُهُ حَجٌّ يَسْتَوِيهِ أَوْ يَجِبُ عَلَيْهِ فِيهِ زَكَاةٌ فَلَمْ يَفْعَلْ يَسْأَلِ الرَّجْعَةَ عِنْدَ الْمَوْتِ»^(۱) یعني هرڅوک چې دومره مال لري چې د خپل رب ﷻ د کوټې حج ته یې رسولی شي او یا ورباندې په دې کښې زکات واجب وي خو (دغه یو کار هم) ونه کړي، نو نوموړی کس به د مرګ په نزد (د ځنکدن په حال کښې د همدغه ایت په استناد د الله ﷻ څخه) بېرته ستنېدل وغواړي (ترڅو پکښې ذکر شوي فرائض اداء کړي).

اللَّهُمَّ لَا تَجْعَلْنَا مِنَ النَّادِمِينَ عِنْدَ الْمَوْتِ الَّذِينَ يَسْأَلُونَ الرَّجْعَةَ. آمِينَ.

د "المُنافقون" سورت ترجمه او تفسیر د الله ﷻ په توفیق ختم شو.

۱۴۲۵/۶/۲ هـ ق = ۱۳۸۳/۴/۲۹ هـ ش.

التغابیر (۶۴)

سریزه

۱۔ د دې سورت نوم د "التَّغَابُنْ" کلمه ده چې د همدې سورت په [۹] ایت کښې نازل شوې ده.
 ۲۔ څرنگه چې د دې سورت ځینې محتویات د مکي سورتونو د محتویاتو سره شباهت لري لکه د معاد اثبات او د تقدیر مسئله، او ځینې د مدني سورتونو محتویاتو ته ورته دي لکه د مالونو او اولادونو فتنه جوړېدل چې د هجرت او جهاد مخه نیسي او داسې نور؛ نو علماوو کرام پکښې اختلاف لري چې دا مکي سورت دی او که مدني؟، خو زیات شمېر یې په دې عقیده دي چې دا مدني سورت دی^(۱).

۳۔ د دې سورت اعداد په لاندې ډول دي^(۲):

الف: د ایتونو ګڼه یې فقط اتلس (۱۸) ده.

ب: د کلماتو شمېر یې دوه سوه او یو څلوېښتو (۲۴۱) ته رسېږي.

ج: د حروفو شمېر یې یو زرو او یا (۱۰۷۰) حرفونو ته پورته شوی دی.

۴۔ دا سورت (التغابن) د وړاندېني سورت (المنافقون) سره نژدې اړیکې لري د مثال په توګه:

الف: هلته د منافقانو حالات او عادات نازل شوي وه او دلته ټول خلک په دوه وو ګروپونو وېشلي شوي دي چې یو ګروپ یې کافر دی او بل ګروپ یې مؤمن.

ب: هلته د مالونو او اولادونو ذکر نازل شوی وه او دلته هم په همدې موضوع کښې ارشادات نازل شوي دي.

ج: هلته د الله ﷻ په لاره کښې د مال په انفاق باندې زور اچولی شوی وه او دلته هم ورباندې ټینګار کېږي او داسې نور.

بِسْمِ اللَّهِ الرَّحْمَنِ الرَّحِيمِ

﴿يُسَبِّحُ لِلَّهِ مَا فِي السَّمَوَاتِ وَمَا فِي الْأَرْضِ لَهُ الْمُلْكُ وَلَهُ الْحَمْدُ وَهُوَ عَلَى كُلِّ شَيْءٍ قَدِيرٌ﴾^(۱) هُوَ الَّذِي خَلَقَكُمْ مِنْكُمْ كَافِرٌ وَمِنْكُمْ مُؤْمِنٌ وَاللَّهُ بِمَا تَعْمَلُونَ بَصِيرٌ^(۲)
 خَلَقَ السَّمَوَاتِ وَالْأَرْضَ بِالْحَقِّ وَصَوَّرَكُمْ فَأَحْسَنَ صُورَكُمْ وَإِلَيْهِ الْمَصِيرُ^(۳) يَعْلَمُ مَا فِي السَّمَوَاتِ وَالْأَرْضِ وَيَعْلَمُ مَا تُسِرُّونَ وَمَا تُعْلِنُونَ وَاللَّهُ عَلِيمٌ بِذَاتِ الصُّدُورِ^(۴)
 د ډېر مهربان (او) ډېر با رحمه الله ﷻ په نامه.

(۱) تفسیر القرطبي ج ۱۸ ص ۱۳۱

(۲) تفسیر الخازن ج ۶ ص ۲۷۷: الباب في علوم الكتاب ج ۱۹ ص ۱۲۲

[۱] خاص الله ﷻ ته هغه مخلوقات کوم چې په اسمانونو کښې دي او هغه مخلوقات کوم چې په ځمکو کښې دي تسبیحات وايي (او دا ځکه چې):

خاص همده ﷻ ته ټوله واکداري ده او خاص همده ﷻ ته ټوله ستاینه ده، او همدې ﷻ په هر شي د قدرت څښتن دی.

[۲] الله ﷻ هغه اقدس ذات دی چې (د ډېرو نعمتونو او کمالاتو سره) یې تاسو پیدا کړي یاست نو ستاسو ځینې کفر غوره کوونکي (او ناشکران) دي او ځینې مو ایمان غوره کوونکي (او شکرگزاران) دي.

او الله ﷻ په هغو (ټولو کړو وړو) باندې بینا دی کوم چې تاسو یې عملي کوئ (نو موافقه سزا یا جزا به درکړي).

[۳] الله ﷻ اسمانونه او ځمکې په حقه (د حکمتونو په بنیاد) پیدا کړي دي او تاسو ته یې خبرې درکړې دي نو ستاسو څیرې یې ډېرې ښایسته (او ښکلې پیدا) کړي دي. او خاص الله ﷻ ته (د سزا یا جزا دپاره) ستاسو بېرته ورستېدل دي.

[۴] الله ﷻ په هغو (ټولو موجوداتو) باندې پوهېږي کوم چې په اسمانونو او ځمکو کښې شتون لري هم په هغو (ټولو کړو وړو) پوهېږي کوم چې تاسو یې (د خلکو څخه) پټوئ او کوم چې تاسو یې (خلکو ته) ښکاره کوئ.

او (په دې باندې علاوه) الله ﷻ په داسې حالاتو باندې هم پوه دی چې د سینو (زړونو) خاوندان دي (چې په زړونو کښې خطور کوي).

ارتباط او د مطلب خلاصه

د وړاندېني سورت د وروستنيو ایتونو مضمون دا وه چې: ای مؤمنانوا تاسو د خپل ایمان په قوت سره د الله ﷻ د ذکر څخه غفلت مه غوره کوئ.

د دې سورت په وړاندېنيو ایتونو کښې ذکر شوی مضمون تعقیب شوی دی چې: الله ﷻ ټول خلک په دوه وو گروپونو باندې وېشلي دي چې یو مقبول گروپ دی او بل مردود گروپ، نو که بالفرض تاسو د ذکر الله ﷻ څخه غافلان جوړ شئ نو تاسو به ضرور په مردود گروپ کښې شمولیت ولرئ او د دنیا او آخرت ښېگنې به مو د لاسه ووځي. نو حاصل یې داسې راڅېږي:

ای پیغمبره! د ډېر مهربان او ډېر با رحمه الله ﷻ په نامه په خپل امت باندې دغه مطالب قرائت کړه او ورته ووايه چې:

۱- ای زما امته! څرنگه چې خاص الله ﷻ ته هغه مخلوقات تسبیحات وايي او د ذکر څخه یې غفلت نه غوره کوي کوم چې په اسمانونو کښې دي او کوم چې په ځمکو کښې دي، نو تاسو هم د خپل رب ﷻ د ذکر څخه مه غافل کېږئ او د ټولو مخلوقاتو د قطاره ځانونه مه وباسئ.

۲- برسېره په دې په الله ﷻ پورې ټوله واکداري او ټولې ستاینې هم اختصاص لري نو تاسو د

التغابن (۶۴)

الله ﷻ د ستاینې څخه هم په غفلت کښې مه واقع کېږئ او تل ورته حمد او ثناء وایاست.
۳- همدې ﷻ پر هر شي د قدرت درلودونکی دی، نو د همدې کبله د تسبیحاتو او تحمیداتو لیاقت یوازې په الله ﷻ پورې اختصاص لري او بس.

۴- ای بنیادمانو! الله ﷻ هغه اقدس ذات دی چې تاسو یې د نشت څخه پیدا کړي یاست او د خپلې پېژاندنې استعداد یې درکړی دی، خو د عمل په میدان کښې یې تاسو په لاندې دوه وړو گروپونو وېشلي یاست:

الف: چې ستاسو یو غټ گروپ کفار دي چې په خپل رب ﷻ باندې یې کفر غوره کړی دی.
ب: او بل گروپ مو ایماندران دي چې د خالق ﷻ څخه غفلت نه خپلوي او په دوامداره تړه ورته تسبیحات او تحمیدات وړاندې کوي.

۵- نو ستاسو د دواړو گروپونو سره به الله ﷻ د قیامت په ورځ محاسبه وکړي او مناسبه سزا یا جزا به درکړي، ځکه چې الله ﷻ ستاسو په ټولو کړو وړو بینا دی او هیڅ شی ترې پټ نه دی.
۶- الله ﷻ اسمانونه او ځمکې په حقه او د حکمت په بنیاد پیدا کړي دي چې په ترڅ کښې ضرور محاسبه او تصفیه لري، که نه نو دغه پیدا کول به عبث او بې حکمته وی حال دا چې الله ﷻ د عبثیاتو څخه پاک او منزّه دی.

۷- په دې باندې علاوه تاسو ته الله ﷻ زبنت ډېر ظاهري او باطني نعمتونه درکړي دي او هم یې په ډېرو ښکلو شکلونو او خبرو سره متشکل کړي یاست او په ځمکه کښې یې خلیفگان ګرځولي یاست. خو په یاد ولرئ چې خاص الله ﷻ ته ستاسو بېرته ورتګ دی چې د شکلونو په شمول به د ټولو نعمتونو څخه وېوښتل شئ چې شکریه مو اداء کړې ده او که پکښې پاتې راغلي یاست.
۸- په الله ﷻ باندې ستاسو محاسبه ډېره اسانه ده. او دا ځکه چې:

الف: الله ﷻ په هغو ټولو مخلوقاتو باندې په کامله توګه پوهېږي کوم چې په اسمانونو او ځمکو کښې موجودیت لري، او هیڅ شی یې د علم څخه بهر نه شي وتلی.
ب: الله ﷻ ستاسو په هغو ټولو کړو وړو پوهېږي کوم چې تاسو یې د خلکو څخه پټوي یا یې ورته څرګندوي، او یا یې پټ ترسره کوي یا په څرګنده توګه عملي جامه وراغوندي.
ج: بالاخره الله ﷻ په هغو ټولو حالاتو باندې پوه دی کوم چې په سینو او زړونو پورې ارتباط لري او پکښې ګرځي راګرځي.

توضیحات

۱- په ﴿هُوَ الَّذِي خَلَقَكُمْ فَمِنْكُمْ كَافِرٌ وَمِنْكُمْ مُّؤْمِنٌ﴾ کښې د "ف" توری د تفریع دپاره دی، او هغه کیفیت ته ورباندې اشاره شوې ده کوم چې د انسان په خلق (پیدا کولو) باندې ترتب مومي. یعنې الله ﷻ تاسو په پوره استعداد سره پیدا کړي یاست او زبنت ډېر ظاهري او باطني کمالات او نعمتونه یې درکړي دي، نو تاسو ته په کار وه چې د نعمتونو شکر مو کړی وی او په الله ﷻ باندې

موبالاتفاق ایمان راوړی وی، خو تاسو دغسې ونه کړه بلکې تاسو په لاندې دوه وو گروپونو باندې وېشلی کېږئ:

الف: ځینو کفر غوره کړ او اسلامي فطرت ته یې شا کړه.

ب: ځینو د اسلامي فطرت په مطابق ایمان لرونکي او شکرگزاران وگرځېدل.

نو الله ﷻ به هرې ډلې ته موافقه سزا یا جزا ورکړي.

دا د یو پلوه، او د بله پلوه په دغه ایت کېنې دېته اشاره ده چې: کفار په رنگ او ژبه نه بدلېږي، نو په هر وطن کېنې چې اوسېږي ټول یو ملت دی، بالمقابل ټول مؤمنان په هر رنگ او په هره ژبه چې وي او په هر وطن کېنې چې استوگنه لري یو ملت دی او یو تربله سره وروڼه دي نو باید چې د ورورۍ مراعات وکړي.

سوال جواب

۲- که څوک وايي چې: په دې کېنې څه حکمت دی چې الله ﷻ په ﴿فَعِینَکُمْ کَافِرٌ وَمِنْکُمْ مُؤْمِنٌ﴾ کېنې د "کافر" ذکر د "مؤمن" د ذکر څخه وړاندې نازل کړ؟
مونږ وايو - والله ﷻ اعلم - چې: شاید په دې کېنې به د کفارو دېروالي ته اشاره وي، لکه چې په بل ایت کېنې ورباندې صراحت نازل شوی دی چې: ﴿وَقَلِيلٌ مِّنْ عِبَادِيَ الشَّکُورُ﴾ [سبا: ۱۳] یعنې زما د بندگانو څخه شکرگزاران بندگان لږ دي.

د تقدیر مسئله

۳- ځینو مفسرینو کرامو د ذکر شوي ایت لاندې د تقدیر مسئله مطرحه کړې ده^(۱) چې ښه اوږد تفصیل یې ورکړی دی، خو مونږ په همدې ارتباط یوازې د اهل السنة والجماعت عقیده په لاندې ټکو کېنې راخلاصه کوو:

الف: الله ﷻ د کافر پیدا کوونکی دی او د ده د کفر پیدا کوونکی هم دی، همدارنگه الله ﷻ د مؤمن پیدا کوونکی دی او د ده د ایمان پیدا کوونکی هم دی.

ب: الله ﷻ کافر او مؤمن دواړو ته د ښکې او بدۍ دواړه استعدادونه ورکړي دي.

ج: الله ﷻ کافر ته په ازل کېنې کفر مقدر کړی دی او په دې باندې لا په ازل کېنې پوه وه چې کفر به غوره کوي. او بالمقابل مؤمن ته یې په ازل کېنې ایمان مقدر کړی دی او په دې باندې لا په ازل کېنې پوه وه چې ایمان به غوره کوي.

د: د کافر کفر د الله ﷻ په اراده صورت نیسي او همدارنگه د مؤمن ایمان هم د الله ﷻ په اراده موجودېږي. خو کافر ته د کفر کسب کول اسان کړی شوي دي او مؤمن ته د ایمان د راوړلو کسب اسان کړی شوی دی.

(۱) روح المعاني ج ۲۸ ص ۱۱۹: تفسیر القرطبي ج ۱۸ ص ۱۳۲

التغابن (۶۴)

همدی مضمون ته نبی کریم ﷺ په یوه حدیث کښې اشاره کړې ده چې: «اغفلوا فکل ممر لفا خلق له»^(۱) یعنې تاسو عمل وکړئ نو هر څوک هغه کار ته اسان کړی شوی دی د کوم دپاره چې پیدا کړی شوی (او په ازل کښې ورته مقدر کړی شوی) دی.

﴿الْمَرِيَاتُكُمْ نَبُوا الَّذِينَ كَفَرُوا مِنْ قَبْلُ فَذَاقُوا وَبَالَ أَمْرِهِمْ وَهُمْ عَذَابُ أَلِيمٍ﴾ ذَلِكَ بِأَنَّهُ كَانَتْ تَأْتِيهِمْ رُسُلُهُم بِالْبَيِّنَاتِ فَقَالُوا أَبَشَرٌ يَهْدُونَنَا فَكَفَرُوا وَتَوَلَّوْا وَاسْتَغْنَى اللَّهُ وَاللَّهُ غَنِيٌّ حَمِيدٌ ﴿٦٤﴾ زَعَمَ الَّذِينَ كَفَرُوا أَنْ لَنْ يُبْعَثُوا قُلْ بَلَىٰ وَرَبِّي لَتُبْعَثُنَّ ثُمَّ لَتُنَبُّنَّ بِمَا عَمِلْتُمْ وَذَٰلِكَ عَلَى اللَّهِ يَسِيرٌ ﴿٦٥﴾ فَآمِنُوا بِاللَّهِ وَرَسُولِهِ وَالنُّورِ الَّذِي أَنْزَلْنَا وَاللَّهُ بِمَا تَعْمَلُونَ خَبِيرٌ ﴿٦٦﴾ يَوْمَ تَجْمَعُكُمْ لِيَوْمِ الْجَمْعِ ذَٰلِكَ يَوْمُ التَّغَابُنِ وَمَنْ يُؤْمِنُ بِاللَّهِ وَيَعْمَلْ صَالِحًا يُكَفِّرْ عَنْهُ سَيِّئَاتِهِ وَيُدْخِلْهُ جَنَّاتٍ تَجْرِي مِنْ تَحْتِهَا الْأَنْهَارُ خَالِدِينَ فِيهَا أَبَدًا ذَٰلِكَ الْفَوْزُ الْعَظِيمُ ﴿٦٧﴾ وَالَّذِينَ كَفَرُوا وَكَذَّبُوا بِآيَاتِنَا أُولَٰئِكَ أَصْحَابُ النَّارِ خَالِدِينَ فِيهَا وَبِئْسَ الْمَصِيرُ ﴿٦٨﴾

[۵] ایا تاسو ته د هغه کسانو خبر نه دی درغلی کومو چې ستاسو څخه وړاندې کفر غوره کړی وه؟ (هغه دا چې) هغوی د خپل کار (کفر) دروند پېټی (په دنیا کښې) وڅاکه (چې ټول د څرمې هلاک شوه) او هغوی ته (په آخرت کښې) دردناک عذاب (ټاکلی شوی) دی.

[۶] دغه (دواړه ډوله عذاب ورته) ځکه (ورکړی شو) چې یقیناً شان دا وه چې هغوی ته خپل پیغمبران په معجزاتو (او دلایلو) سره ورغله (خو قبول یې نه کړ) نو هغوی وویلې چې ایا بنیادمان مونږ ته لارښوونه کوي؟ نو په کفر باندې کلک شوه او (د دعوت څخه) یې مخونه واپړول. او الله ﷻ (د هغوی څخه) بې پروایي وکړه (څرگنده یې کړه)، او الله ﷻ (د مخلوقاتو څخه) بې پروا (او په کاملو صفاتو سره) ستایلی شوی دی.

[۷] هغه کسان گومان کوي کومو چې کفر غوره کړی دی چې هیڅکله به دوی (د قبرونو څخه) راپورته نه کړی شي.

(ای پیغمبره! ته ورته په جواب کښې) ووايه چې: دغسې نه ده، زما دې په خپل رب ﷻ باندې سوگند وي چې هر ورو ضرور به تاسو (د قبرونو څخه) راپورته کړی شی، بیا به هر ورو ضرور په هغو (کړو وړو) باندې خبر کړی شی کوم چې تاسو (په دنیا کښې) عملي کړي وي.

او دغه کار (بعث بعد الموت او محاسبه) په الله ﷻ باندې ډېر اسان (کار) دی. [۸] نو تاسو په الله ﷻ او د ده ﷻ په پیغمبر ایمان راوړئ او په هغه نور (قرآن کریم) باندې (هم ایمان راوړئ) کوم چې مونږ (پرې) نازل کړی دی.

او الله ﷻ په هغو (ټولو کړو وړو) خبردار دی کوم چې تاسو یې عملي کوئ. [۹] هغه ورځ (یاده کړه) چې الله ﷻ تاسو د راغونډولو په ورځ کښې راغونډ کړي، دغه د ډېرې زیاتې غولېدنې ورځ ده (چې دنیاوي غولېدنه به پکښې څرگنده شي). او هغه څوک چې په الله ﷻ یې (په دنیا کښې) ایمان راوړی وي او صالح عمل یې کړی وي نو الله ﷻ به ترې بدې پټې (عفو) کړي او داسې جنتونو ته به یې داخل کړي چې لاندې ترې لښتي بهېږي (البته) په داسې حال کښې چې دوی به په جنت کښې همېشه وي همېشه. (ای پیغمبره!) دغه ډېره لویه کامیابي ده.

[۱۰] او هغه کسان کومو چې کفر غوره کړی دی او زمونږ ایتونو ته د دروغو نسبت کوي همدغه کسان د اور ملګري دي چې په اور کښې به همېشه وي (او هیڅکله به یې ورسره انډیوالی ختمه نه شي). او (دغه دوزخ) د بهرته ورستنېدلو ډېر بد ځای دی.

ارتباط او د مطلب خلاصه

په وړاندې ایتونو کښې د یو پلوه د قیامت ورځې ته اشاره شوې وه او د بله پلوه په اخروي عذاب سره کفار تهدید شوي وه.

په دې ایتونو کښې ذکر شوي دواړه مطلبونه لږ تشریح شوي دي او هم په دنیاوي عذاب سره د کفارو تهدید ته اشاره کېږي. نو حاصل یې داسې راخېږي:

ای پیغمبره! خپل دعوتي امت مخاطب کړه او ورته ووايه چې:

۱- ای د محمدي (ﷺ) امت کفارو! ایا تاسو ته د پخوانیو کفارو د هلاک او پوښا کېدلو خبر نه دی درغلی چې عبرت ترې واخلي او د کفر څخه اجتناب وکړئ هغه دا چې:

الف: هغوی کفر غوره کړ او د خپلو پیغمبرانو دعوت یې قبول نه کړ.

ب: هغوی د خپل کفر پټي او سزا په دنیا کښې وګاللله او د بنیاد وټستونکي عذاب سره مخامخ شوه، تاسو خو د عادیانو او ثمودیانو کنډوالې وګورئ.

ج: په دغه دنیاوي عذاب باندې علاوه هغوی ته په آخرت کښې دردناک عذاب ټاکلی شوی دی چې په دائمی توګه به ورباندې اخته شي.

۲- ای پیغمبره! د پخوانیو کفارو د پوښا کېدلو او په آخرت کښې په دائمی عذاب د اخته کېدلو وجه فقط همدا وه چې:

الف: هغوی ته خپل خپل پیغمبران په معجزو سره ورغله او هر یوه پیغمبر ورته خپل رسالت په اثبات ورساوه، خو:

ب: هغوی د پیغمبرانو دعوت رد کړ چې: مونږ بشري پیغمبر نه قبلوو که الله ﷻ زموږ د هدایت اراده کړې وی نو ضرور به یې پرېښتې رالېږلې وی، ایا دا عجیبه نه ده چې مونږ ته زموږ غوندې بنیادم لارښوونه کوي؟ مونږ به هیڅکله د دوی دعوت قبول نه کړو.

ج: نو نتیجه دا شوه چې هغوی په خپلو کفریاتو باندې کلک پاتې شوه او د خپلو- خپلو پیغمبرانو دعوتونه یې د پښو لاندې کړه.

د: په دغه وخت کېښې الله ﷻ خپله بې پروايي څرګنده کړه او ټول یې پوښا کړل او د هغوی په عوض یې ځمکه په نورو خلکو باندې اباده کړه، او دا ځکه چې الله ﷻ بې پروا دی، هیڅا ته څه اړتیا نه لري او هم په ښو صفاتو باندې ستایلی شوی دی، د هیڅا ستایلو ته احتیاج نه دی.

۳- ای پیغمبره! ستا د زمانې کفار هم د پخوانیو کفارو غوندې په کفر باندې کلک ولاړ دی او گومان کوي چې د مرګه وروسته به هیڅکله بیا د ځمکې څخه ژوندي راپورته نه کړی شي.

۴- خو ته هغوی ته د قناعت دپاره ووايه چې:

الف: زما دې په خپل رب ﷻ باندې سوګند وي چې ستاسو گومان باطل او بې بنیاده دی، نو تاسو به هرومرو او ضرور بیا د قبرونو څخه ژوندي راپورته کړی شئ او په خپلو هغو کړو وړو به خبر کړی شئ کوم چې تاسو په دنیا کېښې عملي کړي دي او بیا مو بېرته هېر کړي دي، نو مطابقې سزاوې به درکړي شي.

ب: دغه کار (د ټولو راژوندي کول او د ټول سره دقیقه محاسبه کول) په الله ﷻ باندې ډېر اسان دی چې هم یې قدرت کامل دی او هم یې علم کامل دی.

۵- نو د محمد ﷺ دعوتي امت! تاسو خپل ایمان ته ادامه ورکړئ او یا په الله ﷻ او د ده ﷻ په پیغمبر (محمد ﷺ) باندې ایمان راوړئ او بالاخره د هغې رڼا څخه اعظمي ګټه پورته کړئ کومه چې مونږ ستاسو دپاره رانازلې کړې ده، چې هغه د قرآن کریم څخه عبارت ده. که نه نو الله ﷻ ستاسو په هغو کړو وړو باندې باخبره دی کوم چې تاسو لګیا یاست چې په دنیا کېښې یې عملي کوئ، نو موافقه جزا به درکړي.

۶- ای پیغمبره! خپل امت ته هغه ورځ یو ځل بیا وریاده کړه په کومه کېښې به چې الله ﷻ تاسو ټول (وړاندېني او وروستني) د حشر په میدان کېښې راغونډ کړي او هیڅوک به په خاورو کېښې پټ پاتې نه شي. دغه ورځ لکه چې د 'یوم الجمع' په نامه یادېږي همدارنګه دغې ورځې ته د 'یوم التغابن' لقب هم ورکولی کېږي. او دا ځکه چې:

الف: دغه ورځ د هغه چا دپاره د پوره او کاملې ګټې ورځ ده کومو چې په الله ﷻ باندې په رښتیاڼیو معناوو کېښې ایمان راوړی وي او د ایمان سره یې صالح عمل هم ملګری کړی وي نو:

اول: دغو کسانو ته به الله ﷻ د هغوی ګناهونه وروبښي او داسې باغونو ته به یې داخل کړي چې لاندې به ترې څلور ډوله لښتې بهېږي.

دوهم: دوی به په دغو باغونو او جنتونو کېښې همېشه وي چې نه به ترې وویستلی شي او نه به

یې په باغونو باندې تر ابد الابد پورې خزان ورشي.

درېم: ای پیغمبره! دغه ده لویه کامیابی او دغه ده ډېره لویه گټه چې د مؤمنانو په تجارت باندې مرتبېږي.

ب: مگر دغه ورځ د کفارو دپاره د ډېر لوی نقصان او تاوان ورځ ده، البته هغه کفار چې په خپل کفر باندې د مرگ تر ورځې پورې کلک ولاړ دي او زمونږ ایتونو او دلایلو ته د دروغو نسبت کوي، نو: دغه ډله خلک د اور (دوزخ) کلک انډیوالان دي چې د همېشه دپاره به پکښې اوسېږي او هیڅکله به یې ورسره انډیوالي پرې نه کړی شي. نو په همدې بنیاد دغه دوزخ د بهرته ورستنېدلو ډېر بد او ناکاره ځای دی.

توضیحات

۱- ځینو مفسرینو کرامو په ﴿أَلَمْ يَأْتِكُمْ﴾ کښې د «کُمْ» په کلمې سره د مکې مشرکان مخاطب ګرځولي دي^(۱)، خو مونږ ته بهتره دا برېښي چې دا خطاب به دعوتي امت ته متوجه وي او ټولو بنیادمانو ته به شامل وي لکه چې لږ وړاندې ټول بنیادمان تر بحث لاندې وه چې په دوه وو ګروپونو ویشلی شوي دي.

هېر مونه شي

۲- هېر مونه شي چې د الله ﷻ په توفیق د [یونس: ۵۳] او [سبا: ۳] ایتونو لاندې د سوګندونو په باب ښه خوندور بحثونه تېر شوي دي چې بیا لیکلو ته یې څه اړتیا نه ګورو هیله ده چې هملته یو ځل مراجعه وکړی شي.

د تغابن ورځ

۳- د قیامت د ورځې د نومونو څخه په ﴿يَوْمَ تَجْمَعُكُمْ لِيَوْمِ الْجَمْعِ﴾ ذَلِكَ يَوْمُ التَّغَابُنِ کښې دوه وو نومونو ته اشاره شوې ده چې تفصیل یې دا دی:

الف: د قیامت ورځې ته ځکه د «يَوْمُ الْجَمْعِ» نوم ایښودل شوی دی چې په دغې ورځ کښې وړاندېني او وروستني ټول مخلوقات د محشر میدان ته راتولېدونکي دي.

ب: د قیامت د ورځې د «يَوْمُ التَّغَابُنِ» د نوم شرحه دا ده چې:

اول: د «تَغَابُن» کلمه اصلاً د «غَبْن» لکه «ضَرْب» څخه اشتقاقه شوې ده چې د غولولو یا غولېدلو معنی ورکوي^(۲).

دوهم: همدغه مصدر (غَبْن) د تفاعل د باب په ملحوظ په دې مقام کښې فقط په مبالغه باندې

(۱) روح المعاني ج ۲۸ ص ۱۲۲
(۲) القاموس المحيط ج ۳ ص ۳۶۸

دلالت کوي او دوه طرفونه نه غواړي، لکه چې د "تَوَاضَع" کلمه د همدغه باب په ملحوظ فقط په یو طرف باندې تمامه شوې ده او د دوه وو طرفونو غوښتونکې نه ده^(۱).

درېم: نو حاصل به یې داسې راوڅرخي چې: د قیامت په ورځ به کفارو ته خپله هغه تېروتنه او غولېدنه ښه پوره ورڅرگنده شي کومه چې هغوی ته په خپل دنیاوي تجارت کښې وراوښتې وه، خو هغوی پرې سترگې پټې کړې وې.

همدغه تجارت ته الله ﷻ اشاره کړې ده چې: ﴿أُولَئِكَ الَّذِينَ اشْتَرُوا الضَّلَالَةَ بِالْهُدَىٰ فَمَا رَبَحَتِ خَيْرَتُهُمْ﴾ [البقرة: ۱۶] یعنې دغه عقیدوي منافقان (کفار) هغه کسان دي چې ضلالت یې په هدایت سره اخستی دی، نو تجارت یې هیڅ گټه ونه کړه (بلکې په دغه تجارت کښې ډېر سخت وغولېدل). همدارنگه الله ﷻ فرمایلي دي چې: ﴿أُولَئِكَ الَّذِينَ اشْتَرُوا الضَّلَالَةَ بِالْهُدَىٰ وَالْعَذَابُ بِالْمَغْفِرَةِ﴾ [البقرة: ۱۷۵] یعنې دغه کفار هغه کسان دي کومو چې په هدایت سره گمراهي اخستې ده او په مغفرت سره یې عذاب، (نو دوی ډېر سخت غولېدلي او تېر وتلي دي).

د لویې گټې ورځ

۴- بالمقابل دغه د قیامت ورځ د مؤمنانو دپاره د ډېرې لویې گټې ورځ ده چې په همدغې ورځ کښې به خپله گټه په سترگو گوري.

د مؤمنانو گټور تجارت ته الله ﷻ په ډېرو ایتونو کښې اشاره کړې ده لاندې بیلگې یې ولولئ:
الف: ﴿إِنَّ اللَّهَ اشْتَرَىٰ مِنَ الْمُؤْمِنِينَ أَنْفُسَهُمْ وَأَمْوَالَهُمْ بِأَرْبَ لِهُمُ الْجَنَّةُ﴾ [التوبة: ۱۱۱]
یعنې یقیناً الله ﷻ د مؤمنانو څخه د دوی مالونه او د دوی نفسونه په دې رانیسي (اخلي) چې یقیناً د دوی دپاره د الله ﷻ په نزد جنت (ټاکلی شوی) دی.

ب: ﴿يَتَأْتِيَ الَّذِينَ ءَامَنُوا هَلْ أَذْكَرَ عَلَىٰ تَجَرَّةٍ تُنَجِّكُمْ مِنْ عَذَابِ أَلِيمٍ﴾ [الصف: ۱۰] یعنې ای هغو کسانو کومو چې ایمان راوړی دی! ایا زه تاسو ته په داسې تجارت باندې ښودانه وکړم چې تاسو ته د دردناک عذاب څخه نجات درکړي؟ (هغه دا چې خپل ایمان ته ادامه ورکړی او جهاد ته ملاوي وتړی).

سوال جواب

۵- که څوک وایي چې: ځینو مفسرینو کرامو په دې مقام کښې د ﴿التَّغَابُنِ﴾ کلمه په دوه دو طرفونو باندې تفسیره کړې ده چې یو طرف یې مؤمنان گڼلي دي او بل طرف یې کفار^(۲)، یعنې د قیامت په ورځ به دغه دواړه ډلې یوه بله وغولوي، چې د مؤمنانو د دوزخ ځایونه به کفارو ته ورکړي شي او د کفارو د جنت ځایونه به مؤمنانو ته ورکړي شي.

(۱) البحر المحیط ج ۱۰ ص ۱۸۷

(۲) تفسیر القرطبي ج ۱۸ ص ۱۳۶

نو پوښتنه دا ده چې په څه وجه تاسو دغه تفسیر خوښ نه کړ؟

مونږ وايو چې: په سوال کښې چې کوم مضمون ته اشاره شوې ده هغه حقيقت لري لکه چې مونږ د الله ﷻ په توفيق د [المؤمن: ۱۰] ايت لاندې د يوه حديث په رڼا کښې ليکلی دی، خو په دې مقام کښې يې د تفسیر په حيث منل مشکل دی چې لاندې دوه وو مجازونو ته پکښې ضرورت دی:

الف: د قيامت په ورځ د جنتيانو او دوزخيانو د ځايونو تبادله د الله ﷻ د پلوه صورت نيسي، هسې نه چې يوه ډله خپل ځايونه د بلې ډلې د ځايونو سره تبادله کوي، نو دغو دواړو ډلو ته يې نسبت کول مجازي دي.

ب: په دغې تبادله کښې خو يوازې کفار غولېدلي دي چې جنت يې په دوزخ باندې بدل کړي، او جنتيان خو په سراسري گټه کښې دي، نو دواړو ډلو ته د غولېدلو نسبت کول نه دي مگر مجازي دي.

حال دا چې کوم تفسیر چې مونږ غوره کړی دی هغه د مجاز ارتکاب ته هيڅ اړتيا نه لري، نو هغه په دغه غوره دی.

﴿ مَا أَصَابَ مِنْ مُصِيبَةٍ إِلَّا بِإِذْنِ اللَّهِ وَمَنْ يُؤْمِنْ بِاللَّهِ يَهْدِ اللَّهُ قَلْبَهُ ۚ وَاللَّهُ بِكُلِّ شَيْءٍ عَلِيمٌ ۝ ﴾

﴿ وَأَطِيعُوا اللَّهَ وَأَطِيعُوا الرَّسُولَ فَإِنْ تَوَلَّيْتُمْ فَإِنَّمَا عَلَىٰ رَسُولِنَا الْبَلَاغُ الْمُبِينُ ۝ ﴾

اللَّهُ لَا إِلَهَ إِلَّا هُوَ وَعَلَىٰ اللَّهِ فَلْيَتَوَكَّلِ الْمُؤْمِنُونَ ۝ ﴿١١﴾

[۱۱] هيڅ مصيبت (هيڅا ته) نه رسېږي مگر د الله ﷻ په اذن (امس سره).
او هر څوک چې په الله ﷻ سره ايمان راوړي (چې هر څه همدې ﷻ کوي) نو الله ﷻ به (د همدغه ايمان په برکت) د هغه زړه ته لارښوونه وکړي (چې مطلب ته پرې ورسېږي).
او الله ﷻ (د زړونو په شمول) په هر شي باندې پوه دی.

[۱۲] (ای بندگانوا) تاسو د الله ﷻ اطاعت وکړئ او (همدارنگه) د پيغمبر ﷺ اطاعت وکړئ.
نو که تاسو (د اطاعت څخه) تاو شئ (او مخونه ترې واړوئ) نو زموږ په پيغمبر باندې فقط څرگنده رسونه ده (نور نو ستاسو مسئوليت دی).

[۱۳] الله ﷻ چې دی په حقه معبود نشته مگر همدې ﷻ دی (او بس).
نو موښان بايد يوازې په الله ﷻ باندې اعتماد (او توکل) وکړي (او بس).

ارتباط او توضیحات

په وړاندېنيو ايتونو کښې د "يوم التغابن" ذکر نازل شوی وه، او په دې ايتونو کښې د غبن (غولېدلو) يوې وجې ته اشاره شوې ده چې بايد څوک يې خپله نه کړي، چې هغه عدم اطاعت دی.

۱- د ﴿ مَا أَصَابَ مِنْ مُصِيبَةٍ إِلَّا بِإِذْنِ اللَّهِ ﴾ جمله د [الشورى: ۳۰] ايت لاندې د الله ﷻ په مرسته ډېره ښه تفسيره شوې ده چې دنياوي مصيبتونه د پيغمبرانو په شمول په هر چا باندې نزول موندلی

شي البته د جهاتو په اختلاف سره، نو هيله ده چې هلته يو ځل مراجعه وكړي شي.

۲- په ﴿وَمَنْ يُؤْمِنُ بِاللَّهِ يَهْدِ اللَّهُ قَلْبَهُ﴾ كښې د ﴿يَهْدِ قَلْبَهُ﴾ جمله په لاندې نبوي حديثونو كښې

دېره بڼه تفسيره شوې ده:

الف: «لَا يُؤْمِنُ عَبْدٌ حَتَّى يُؤْمِنَ بِالْقَدَرِ خَيْرِهِ وَشَرِّهِ وَحَتَّى يَعْلَمَ أَنَّ مَا أَصَابَهُ لَمْ يَكُنْ لِيُخْطِئَهُ وَإِنْ مَا أَخْطَاهُ لَمْ يَكُنْ لِيُصِيبَهُ»^(۱) يعنې تر هغه به يو بنده د الله ﷻ په نزد مؤمن نه شي ترڅو چې په ازلي قدر باندې (چې خير يې وي او كه شر يې وي) ايمان راوړي، او ترڅو چې پوه شي (عقيده وكړي) چې يقيناً كوم مصيبت چې ورته رسېدلى دى هغه نه وه چې دى يې خطا كړى وي (او ورته نه وي رسېدلى)، او چې يقيناً كوم مصيبت چې خطا كړى يې دى (ورته نه دى رسېدلى) هغه نه وه چې ورته رسېدلى وي.

ب: «عَجَبًا لِلْمُؤْمِنِ لَا يَقْضِي اللَّهُ لَهُ شَيْئًا إِلَّا كَانَ خَيْرًا لَهُ»^(۲) يعنې د مؤمن حال ته تعجب دى چې الله ﷻ ورته د هيڅ شى فيصله نه كوي (خير وي او كه شر وي) مگر هغه ورته په گټه تمامېږي (چې د خير په صورت كښې شكرگزارى كوي او اجر گټي او د شر په صورت كښې صبر خپلوي او اجر گټي).

لنډه دا چې هرڅوك چې په الله ﷻ باندې په رښتيانيو معناوو كښې ايمان راوړي او د مصيبتونو د نزول په وخت كښې خپل ځان د الله ﷻ څخه مرور جوړ نه كړي، نو هغه كس به په هيڅ وخت كښې د اجر څخه محروم ونه گرځي. او الله ﷻ د زړونو په شمول په هر شي باندې پوه دى او هيڅ شى ترې پټ نه دى.

۳- په ﴿وَأَطِيعُوا اللَّهَ﴾ الآية- كښې دېته اشاره ده چې تاسو په هر حال كښې -برابره خبره ده چې د خوشالى حال وي او كه د غم حال وي- فقط د شرعي ارشاداتو اطاعت وكړئ چې همدا په تاسو باندې فرض كړى شوى دى، د حوادثو نزول په تاسو پورې اړه نه لري چې نه يې جلبلولى شى او نه يې مخنيوى كولى شى. كه بالفرض تاسو خپله فريضه اداء نه كړئ نو د قيامت په ورځ به د تغابن سره مخامخ شى او دا ځكه چې زمونږ پيغمبر ﷺ د ابلاغ خپله ذمواړي ترسره كړې ده.

۴- په ﴿لَا إِلَهَ إِلَّا هُوَ﴾ الآية- كښې يو ځل بيا په وړاندېني مضمون باندې تاكيد نازل شوى دى چې الله ﷻ په حقه معبود او په حقه واكدار دى نو توكل كوونكو ته په كار دي چې خاص په همدۀ ﷻ باندې توكل او اعتماد وكړي او بس، ترڅو د تشويشونو څخه بچ شي.

﴿يَتَأَيُّهَا الَّذِينَ ءَامَنُوا إِنَّ مِنْ أَرْوَاحِكُمْ وَأَوْلَدِكُمْ عَدُوًّا لَكُمْ فَاحْذَرُوهُمْ وَإِنْ تَعَفَّوْا وَتَصَفَّحُوا وَتَغْفِرُوا فَإِنَّ اللَّهَ غَفُورٌ رَحِيمٌ﴾ إِنَّمَا أَمْوَالُكُمْ وَأَوْلَادُكُمْ

(۱) جامع الترمذي ج ۲ ص ۳۶

(۲) مستد احمد بن حنبل ج ۷ ص ۲۸۳

فَنَنْتَ وَاللَّهُ عِنْدَهُ أَجْرٌ عَظِيمٌ ﴿٢٨﴾ فَاتَّقُوا اللَّهَ مَا اسْتَطَعْتُمْ وَأَسْمِعُوا وَأَطِيعُوا وَأَنْفِقُوا خَيْرًا لِأَنْفُسِكُمْ وَمَنْ يُوقِ شُحَّ نَفْسِهِ فَأُولَئِكَ هُمُ الْمُفْلِحُونَ ﴿٢٩﴾ إِنْ تَقْرِضُوا اللَّهَ قَرْضًا حَسَنًا يَضْعِفْهُ لَكُمْ وَيَغْفِرْ لَكُمْ وَاللَّهُ شَكُورٌ حَلِيمٌ ﴿٣٠﴾ عَلِيمُ الْغَيْبِ وَالشَّهَادَةِ الْعَزِيزُ الْحَكِيمُ ﴿٣١﴾

[۱۴] ای هغو کسانو کومو چې ایمان راوړی دی! یقیناً ستاسو د مېرمنو او ستاسو د اولادونو څخه ځینې ستاسو د نېمنان دي، نو تاسو ترې په ډار کېنې اوسئ.

او که عفو (ورته) وکړئ او (د سزا څخه یې) مخ وگرځوئ او (بلاخره) مغفرت ورته وکړئ نو یقیناً الله ﷻ ډېر مغفرت کوونکی (او) ډېر مهربان دی.

[۱۵] یقیناً ستاسو مالونه او ستاسو اولادونه (ستاسو دپاره) امتحان دي.

او الله ﷻ چې دی د همدې ﷻ په نزد ډېر لوی اجر دی (نو پام کوئ چې په امتحان کېنې ناکام نه شي چې د لوی اجر څخه به محروم وگرځئ).

[۱۶] نو ترڅو مو چې توان (او وسه) وي د الله ﷻ څخه وډار شئ او (ارشادات یې) واورئ (قبول کړئ) او (د احکامو یې) اطاعت وکړئ او (خپل) مالونه (د همدې ﷻ په لاره کېنې) انفاق کړئ، (البته) ټول ذکر شوي کارونه، د خپلو خانونو دپاره وکړئ (چې گټه یې یوازې همدا تاسو ته راجع ده).

او هرڅوک چې د کلکې شومتیا (حرص او بخل) څخه وساتلی شي نو دغه کسان همدوی فلاح (کامیابي) موندونکي دي.

[۱۷] (ای مؤمنانو!) که چرته تاسو الله ﷻ ته حسنه قرض ورکړئ (او په اخلاص سره د ده ﷻ په لاره کېنې انفاق وکړئ) نو الله ﷻ به تاسو ته قرض (ورکړی شوی مال) په چندانو سره درکړي (او په دې باندې علاوه) مغفرت به هم ورته وکړي.

او (دا ځکه چې) الله ﷻ ډېر منونکی ډېر د حلم درلودونکی دی.

[۱۸] (او هم الله ﷻ) په پټو او ښکاره وو پوهېدونکی د کلکې ارادې خاوند د حکمت څښتن دی.

ارتباط او شان نزول

۱- په دې ایتونو کېنې هم د وړاندېنیو ایتونو غوندې د هغو شیانو ذکر نازل شوی دی کوم چې سړی د آخرت څخه غافل گرځوي او د قیامت د ورځې د تغابن سره یې مخامخ کوي.

۲- د دغه لومړني ایت په شان نزول کېنې متعدد روایتونه شته^۱ خو موږ د عبد الله بن عباس رضی الله تعالی عنهما روایت په لاندې ټکو کېنې راخلاصه کوو:

^۱ تفسیر القرطبي ج ۱۸ ص ۱۴۰: أسباب النزول للواحدي ۲۸۸

الف: په دغه ایت کښې هغو کسانو ته اشاره ده کوم چې په مکه معظمه کښې په ایمان مشرف شوی وه او مدینې منورې ته هجرت هم پیل شوی وه.

ب: دغو کسانو اراده درلوده چې مدینې منورې ته هجرت وکړي او د نبی کریم ﷺ د فیوضاتو څخه د نژدې څخه استفاده وکړي.

ج: خو د دغو کسانو مېرمنې او اولادونه - چې لا په ایمان باندې نه وه مشرف شوي - د هغوی د هجرت مانع وگرځېدل او مخه یې ورته بنده کړه، چې ایا مونږ دلته په مکه معظمه کښې پرېږدئ او تاسو په انفرادي توګه مدینې منورې ته هجرت کوئ؟

د: بیا چې کله هغوی په هجرت کولو (څه موده وروسته) موفق شوه او صحابه کرام ؓ یې ولیدل چې ډېر علوم یې زده کړي وه او هغوی ترې د خپلو مېرمنو او اولادونو په سبب بې برخې ګرځېدلي وه، نو اراده یې وکړه چې معذب یې کړي او خپلې غصې ورباندې سرې کړي.

ه: «فَأَنزَلَ اللَّهُ ﴿يَا أَيُّهَا الَّذِينَ آمَنُوا إِن مِّنْ أَرْوَاحِكُمْ وَأَوْلَادِكُمْ عَدُوًّا لَّكُمْ فَاحْذَرُوهُمْ﴾ الْآيَةَ»^(۱) یعنې نو الله ﷻ ذکر شوی ایت شریف نازل کړ، چې حاصل یې داسې راخېږي:

د مطلب خلاصه

ای پیغمبره! د الله ﷻ د پلوه مؤمنان مخاطب کړه او ورته ووايه چې:

۱- ای مؤمنانو! یقیناً ستاسو د مېرمنو او اولادونو څخه ځینې مېرمنې او ځینې اولادونه ستاسو دښمنان دي چې هجرت ته مو نه پرېږدي او د جهادي سفر مخه مو نیسي او یا مو د نورو خیریه کارونو په وړاندې خنډ واقع کېږي.

۲- نو تاسو د هغوی څخه وډار شئ او هره یوه خبره یې مه منی هسې نه چې د قیامت د ورځې د تغابن او پښېمانۍ سره مو مخامخ کړي.

یا په بل عبارت: هغوی د دوستۍ په لباس کښې په دښمنانو سره وپېژنی، هسې نه چې تاسو ورسره دښمني شروع کړئ، بلکې تاسو ته په کار دي چې هغوی ته عفو وکړئ او د سزا ورکولو څخه یې مخ واړوئ بلکې بښنه ورته وکړئ او د الله ﷻ څخه ورته هم مغفرت وغواړئ.

نو که چرته تاسو ذکر شوي کارونه وکړئ نو الله ﷻ ډېر بښونکی او ډېر مهربان دی څه لرې نه ده چې تاسو او ستاسو مېرمنو او اولادونو ته مغفرت وکړي او د نېکیو لا زیات توفیق درپېرزو کړي.

۳- ای مؤمنانو! یقیناً ستاسو مالونه او اولادونه ستاسو دپاره ډېر لوی امتحان دي نو تاسو ته په کار دي چې د دغه امتحان څخه کامیاب ووځئ، هسې نه چې د ډېر لوی اجر څخه محروم شئ. لنډه دا چې ډېر لوی اجر د الله ﷻ په نزد دی، که بالفرض تاسو د الله ﷻ څخه عصیان وکړئ نو دغه لوی اجر به درنه کړي.

۴- نو ای مؤمنانو! تاسو د خپل توان او خپلې بشري وسې په اندازه د الله ﷻ څخه وډار شئ، د

نوان او وسمې څخه پورته هیڅ مکلفیت نه لری، نو په همدغه بنیاد:

الف: تاسو هغه ارشادات واورئ او قبول یې کړئ کوم چې درته د پیغمبر ﷺ د پلوه درنښودل کېږي. به تاسو د شرعي حکم اطاعت وکړئ برابره خبره ده چې دغه حکم جهاد پورې مربوط وي او یا هجرت پورې.

ج: تاسو د الله ﷻ په لاره کېنې د خپلو مالونو څه برخه هم نفقه او مصرفه کړئ ترڅو د بدني او مالي عبادتونو دواړو اجر و نه ترلاسه کړئ.

د: لڼده دا چې د خپلو ځانونو دپاره هر یو د خیر کار وکړئ چې په درد مو وخوري.

ه: ای مؤمنانوا که تاسو ذکر شوي ارشادات په عمل کېنې پیاده کړئ نو په دې تقدیر به تاسو خپل ځانونه د کلکې شومتیا او سخت حرص څخه بچ کړئ. او هر څوک چې د حرص او شومتیا څخه بچ پاتې شي نو همدغه کسان کامیابان دي او د قیامت په ورځ کېنې د تغابن څخه بچ دی.

۵- ای مؤمنانوا په دې باندې علاوه که تاسو الله ﷻ ته حسنه قرض ورکړئ او په ډېر اخلاص سره د خپلو مالونو څه برخه فی سبیل الله انفاق کړئ او یا الله فی الله د بندگانو سره مرسته وکړئ، نو الله ﷻ به تاسو ته غبرگ او په چندانو سره اجر و نه او عوضونه درکړي، او هم به درته د همدغه انفاق په برکت د گناهونو څخه مغفرت وکړي. ځکه چې:

الف: الله ﷻ ډېر منونکی دی، په لږ نېک عمل باندې ډېر ثوابونه ورکوي.

ب: حلیم هم دی، په عقوبت او تعذیب باندې عجله نه کوي.

ج: الله ﷻ په غیږو (پټو) او څرگندو کارونو باندې د کاملې پوهې درلودونکی دی چې د زړه اخلاص هم ورته ښکاره دی.

د: الله ﷻ د کلکې ارادې خاوند او هم د حکمت څښتن دی چې د ارادې په وړاندې یې څوک خنډ نه شي جوړېدلی او ټول کارونه یې د حکمتونو په بنیاد صورت نیسي.

توضیحات

۱- مېرمن او اولاد لکه څنگه چې سړي ته د آخرت په هکله دښمنان جوړېدلی شي، لکه چې په شان نزول کېنې ورته اشاره شوې ده، همدارنگه د دنیاوي دښمنۍ یې هم ډېر مثالونه شته لکه:

الف: مونږ ته داسې مېرمن هم معلومه ده چې د خپل مېړه په قتل کېنې یې اشتراک کړی وه، او داسې زوی هم چې په خپل پلار باندې یې ماشین وچلوله او شهید یې کړ، دواړه قاتلین لا تراوسه ژوندي دي.

ب: داسې مېرمن او اولادونه خو ډېر شته چې د مېړه یا خپل پلار شتمني د خاورو سره برابره کړي چې ورته غله پېشو جوړه شي او یا ورته غل سپی وگرځي.

نعمت او ازموینه

۲- په ﴿ إِنَّمَا أَمْوَالُكُمْ وَأَوْلَادُكُمْ فِتْنَةٌ ﴾ کېنې دېته اشاره ده چې که څه هم مالونه او اولادونه د

التغابن (۶۱)

الله ﷻ نعمتونه دي مگر په عین حال کښې په دواړو باندې سړی د امتحان او ازموینې لاندې هم واقع کېږي. د ښه وضاحت دپاره لاندې د نبی کریم ﷺ احادیث ولولئ:

الف: «إِنْ بِكُلِّ أُمَّةٍ فِتْنَةٌ وَإِنْ فِتْنَةُ أُمَّتِي الْقَالُ»^(۱) یعنې یقیناً د هر امت دپاره امتحان شته او یقیناً زما د امت ازموینه (د اکثریت په لحاظ) مال او شتمني ده.

ب: او په یوه حدیث کښې یې فرمایلي دي چې: «قَوْلَ اللَّهِ مَا الْفَقْرُ أَخْسَى عَلَيْكُمْ وَلَكِنِّي أَخْسَى عَلَيْكُمْ أَنْ تُبْسَطَ الدُّنْيَا عَلَيْكُمْ كَمَا بُسِطَتْ عَلَى مَنْ كَانَ قَبْلَكُمْ فَتَنَافَسُوهَا فُتْهِلَكُمُ كَمَا أَهْلَكْتَهُمْ»^(۲) یعنې نور په الله ﷻ باندې سوگند دی چې زه په تاسو باندې د فقیرۍ څخه نه ډارېږم (چې هلاک به مو کېږي) مگر زه په تاسو باندې ډارېږم چې دنیا به درياندې پراخه شي (شتمني به مو ډېره شي) لکه چې په هغو خلکو باندې پراخه شوې وه کوم چې ستاسو څخه وړاندې وه، نو تاسو به په همدغې پراخه دنیا کښې یو په بل باندې افتخار (او تکبر) خپل کړئ نو (په معنوي هلاک سره) به مو داسې هلاک کړي لکه چې پخواني خلک یې هلاک کړي دي.

ج: یوه ورځ نبی کریم ﷺ په ممبر باندې ولاړه وه او خطابه یې ورکوله چې حسن او حسین یې ولیدل چې سره سره کمیښونه یې اغوستي وه او (د کمزورۍ د کبله) غورزېدل، نو نبی کریم ﷺ د ممبر څخه رابښکته شو او دواړه یې اوچت کړل او خپلې مخې ته یې کېښول او بیا یې وفرمایلي چې: «صَدَقَ اللَّهُ»^(۳) «إِنَّمَا أَمْوَالُكُمْ وَأَوْلَادُكُمْ فِتْنَةٌ» نُظِرْتُ إِلَى هَذَيْنِ الصَّبِيَّيْنِ يَمْشِيَانِ وَيَعْتَرَانِ فَلَمْ أَصْبِرْ حَتَّى قَطَعْتُ حَدِيثِي وَرَفَعْتُهُمَا»^(۴) یعنې الله ﷻ رښتیا ویلي دي چې ستاسو مالونه او ستاسو اولادونه ستاسو دپاره امتحان دي، ما دغه دواړه ماشومان ولیدل چې روان دي او غورزېږي نو صبر مې ونه کړ ترڅو مې چې خپله خبره (خطابه) پرې کړه او دوی دواړه مې اوچت کړه.

د: «إِنْ الْوَلَدَ مَبْخَلَةٌ مَجْبُتَةٌ»^(۴) یعنې یقیناً خپل ماشوم د بخل سبب دی، د بې زړه توب سبب دی (چې د فی سبیل الله انفاق مخه نیسي او جهاد ته د تللو مانع واقع کېږي).

د خپلې وسې په اندازه تکلیف

۳- په ﴿فَاتَّقُوا اللَّهَ مَا اسْتَطَعْتُمْ﴾ کښې ډېته اشاره ده چې الله ﷻ هیڅوک د توان او وسې څخه پورته مکلف نه ګرځوي. لاندې وضاحت ولولئ:

الف: الله ﷻ فرمایلي دي چې: ﴿لَا يُكَلِّفُ اللَّهُ نَفْسًا إِلَّا وُسْعَهَا﴾ [البقرة: ۲۸۶] یعنې الله ﷻ هیڅوک مکلف نه ګرځوي مګر د هغه د توان په اندازه.

ب: نبی کریم ﷺ په یوه حدیث کښې فرمایلي دي چې: «فَإِذَا نَهَيْتُكُمْ عَنْ شَيْءٍ فَاجْتَنِبُوهُ وَإِذَا أَمَرْتُكُمْ

(۱) مسند احمد بن حنبل ج ۶ ص ۱۵۲

(۲) سنن ابن ماجه ص ۲۸۸

(۳) جامع الترمذي ج ۲ ص ۲۱۸

(۴) سنن ابن ماجه ص ۳۶۱

بَانِرْ فَأَتُوا مِنْهُ مَا اسْتَطَعْتُمْ»^(۱) یعنی نو کله چې ما تاسو د کوم شي څخه منعه کړئ نو د هغه څخه منعه شی او په کوم وخت کښې مې چې تاسو ته په کوم کار سره امر وکړ نو هغه ته ورته وکړئ (البته) ترڅو مو چې توان او وسه وي.

يو نحوي تحليل

۴- په ﴿وَأَسْمَعُوا وَأَطِيعُوا وَأَنْفِقُوا خَيْرًا لِأَنْفُسِكُمْ﴾ کښې د ﴿خَيْرًا﴾ د کلمې په نصب کښې علماو کرامو متعدد احتمالات ليکلي دي^(۲) کوم احتمال چې پکښې مونږ ته غوره او د نورو څخه گټور برېښي هغه په لاندې ټکو کښې خلاصه کېږي:

الف: د ﴿خَيْرًا﴾ کلمه په ﴿وَأَنْفِقُوا﴾ سره منصوبه ده او په دې مقام کښې ترې مال مطلب دی، لکه چې دغه کلمه په [البقرة: ۱۸۰] ایت کښې په همدې معنی سره تفسیره شوې ده.

ب: د ﴿لِأَنْفُسِكُمْ﴾ کلمه د تنازع په ملحوظ د ذکر و شوو درېواړو جملو سره تړاو لري. نو حاصل به يې داسې راوڅېږي چې: تاسو د خپلو ځانونو د گټې دپاره ارشاد قبول کړئ او د احکامو اطاعت خپل کړئ او بالاخره خپل (څه) مالونه في سبيل الله مصرف او خرڅ کړئ.

الله ﷻ ته قرض ورکول څه معنی؟

۵- الله ﷻ په ﴿إِنْ تُقْرِضُوا اللَّهَ قَرْضًا حَسَنًا﴾ کښې في سبيل الله انفاق په قرض سره تعبیر کړ ترڅو خپل بندگان د اشارې په توگه پوه کړي چې د دغه انفاق د عوضونو او اجرونو ورکړه د الله ﷻ په نزد داسې حتمي او ضروري ده لکه چې ستاسو په نزد د قرض ورکړه حتمي او ضروري ده. دا د يو پلوه، او د بله پلوه حسنه قرض د هغه في سبيل الله انفاق نوم دی کوم چې په اخلاص او سوچه نيت سره صورت ونيسي.

همدې مضمون ته نبي کریم ﷺ په يوه قدسي حديث کښې اشاره کړې ده چې الله ﷻ وايي چې: «مَنْ يُقْرِضْ غَيْرَ عَدِيمٍ وَلَا ظَلُومٍ»^(۳) یعنی هغه څوک دی چې هغه چاته قرض ورکړي چې نه فقير دی (چې څه نه لري) او نه تېری کوونکی دی (چې د درلودلو سره سره چاته څه نه ورکوي). يا په بل عبارت هغه څوک دی چې الله ﷻ ته قرض ورکړي؟

په همدې ځای باندې د الله ﷻ په توفيق د "التغابن" سورت پښتو ترجمه او تفسیر ختم شو.

اللَّهُمَّ اجْعَلْنَا مِنَ الَّذِينَ يُوقُونَ شَحَّ أَنْفُسِهِمْ وَأُولَئِكَ هُمُ الْمُفْلِحُونَ.

۱۴۲۵/۶/۸ هـ ق - ۱۳۸۳/۵/۴ هـ ش.

(۱) صحيح البخاري ج ۲ ص ۱۰۸۲

(۲) المعرر الوجيز ج ۱۶ ص ۳۲: الباب في علوم الكتاب ج ۱۹ ص ۱۴۰

(۳) صحيح مسلم ج ۱ ص ۲۵۸

الطلاق (۶۵)

سریزه

۱۔ دا سورت په لاندې دوه وو نومونو سره شهرت لري:

الف: یو نوم یې "الطلاق" دی چې د همدې سورت په لومړني ایت کښې د ﴿إِذَا طَلَّقْتُمْ﴾ د کلمې څخه اخستلی شوی دی.

ب: دوهم نوم یې «النِّسَاءُ الْقُصْرَى» دی یعنې د زنانه وو لنډ (وړوکی) سورت^(۱)، دا نوم ورته ځکه ایښودل شوی دی چې په دې سورت کښې د احکامو مطلق اکثریت د زنانه وو سره تړاو لري او د ایتونو شمېر یې هم لږ دی فقط دولسو (۱۲) ایتونو ته رسېږي^(۲).

د دې نامه په مقابل کښې یو بل سورت د "سُورَةُ النِّسَاءِ الْكُبْرَى" په نوم نومولی شوی دی یعنې د زنانه وو اوږد سورت، چې یو سلو شپږ اویا (۱۷۶) ایتونه لري او په څلورمه سپاره کښې پیل شوی او آن په شپږمه سپاره کښې پای ته رسېدلی دی، چې د احکامو اکثریت یې په زنانه وو پورې مربوط دی.

۲۔ د دې سورت (الطلاق) د کلماتو شمېر دوه سوه نهه څلوېښت (۲۴۹) دی^(۳). او د حرفونو شمېر یې یو زرو شپېتو (۱۰۶۰) حرفونو ته پورته شوی دی^(۴).

۳۔ دا سورت د علماوو کرامو په اجماع سره مدني دی او د هجرت څخه وروسته نازل شوی دی^(۵).

۴۔ دا سورت د وړاندېني سورت (التغابن) دپاره د لاندې وجې د کبله د تماموونکي حیثیت لري. هلته ځینې میرمنې او ځینې اولادونه د دښمنانو په نامه یاد شوي وه خو په عین حال کښې توصیه هم نازله شوې وه چې تاسو ورسره دښمنانه لار مه غوره کوئ بلکې د عفوې او بښنې څخه کار واخلي، هوا که په عفو او بښنه باندې څه اثر مرتب نه شو نو بیا د زنانه وو په هکله د طلاق څخه په غیر بله لاره نشته.

نو په دې سورت کښې د یو پلوه د طلاق اړونده احکام نازل شوي دي او د بله پلوه د اولادونو نفقه د (خوراک او څښاک) بیان هم د نظره نه دی غورزولی شوی.

بِسْمِ اللَّهِ الرَّحْمَنِ الرَّحِيمِ

﴿يَا أَيُّهَا النَّبِيُّ إِذَا طَلَّقْتُمُ النِّسَاءَ فَطَلِّقُوهُنَّ لِعَدَّتِهِنَّ وَأَحْصُوا الْعِدَّةَ ۖ وَاتَّقُوا اللَّهَ ۖ رَبَّكُمُ لَا تَخْرُجُوهُنَّ مِنْ بُيُوتِهِنَّ وَلَا تَخْرُجْنَ إِلَّا أَنْ يَأْتِيَنَّ بِفَحِشَةٍ مُبَيِّنَةٍ ۚ وَتِلْكَ

(۱) صحيح البخاري ج ۲ ص ۷۲۹

(۲) تفسير أبي السعود ج ۸ ص ۲۶۰

(۳) تفسير الخازن ج ۶ ص ۲۸۴

(۴) اللباب في علوم الكتاب ج ۱۹ ص ۱۴۲

(۵) المحرر الوجيز ج ۱۶ ص ۳۶

الطلاق (۶۵)

حُدُودُ اللَّهِ وَمَنْ يَتَعَدَّ حُدُودَ اللَّهِ فَقَدْ ظَلَمَ نَفْسَهُ لَا تَدْرِي لَعَلَّ اللَّهَ يُخْدِثُ بَعْدَ ذَلِكَ أَمْرًا ﴿١﴾ فَإِذَا بَلَغْنَ أَجَلَهُنَّ فَأَمْسِكُوهُنَّ بِمَعْرُوفٍ أَوْ فَارِقُوهُنَّ بِمَعْرُوفٍ وَأَشْهِدُوا ذَوَى عَدْلٍ مِّنكُمْ وَأَقِيمُوا الشَّهَادَةَ لِلَّهِ ذَلِكَ يُوَعِّظُ بِهِ مَنْ كَانَ يُؤْمِنُ بِاللَّهِ وَالْيَوْمِ الْآخِرِ وَمَنْ يَتَّقِ اللَّهَ يَجْعَلْ لَهُ مَخْرَجًا ﴿٢﴾ وَيَرْزُقْهُ مِنْ حَيْثُ لَا يَحْتَسِبُ وَمَنْ يَتَوَكَّلْ عَلَى اللَّهِ فَهُوَ حَسْبُهُ إِنَّ اللَّهَ بَلِّغُ أَمْرِهِ قَدْ جَعَلَ اللَّهُ لِكُلِّ شَيْءٍ قَدْرًا ﴿٣﴾

د ډېر مهربان (او) ډېر رحم درلودونکي الله ﷻ په نامه.

[۱] ای پیغمبره! کله چې تاسو غواړئ چې خپلو مېرمنو ته طلاق ورکړئ نو هغوی ته د عدت (پوره کولو) دپاره طلاق ورکړئ (نه د عدت د اوږدولو دپاره) او په کلکه سره عدت وشمېرئ (چې زیات یا کم نه شي). او د الله ﷻ څخه چې ستاسو رب دی وډار شئ.

طلاق کړی شوې ښځې د خپلو استوګنځایونو څخه (د عدت په وخت کې) مه باسئ او نه دي هغوی پخپله (ترې) وځي مګر هله چې هغوی په څرګنده بدخوبي باندې راتګ وکړي (چې ګوزاره ورسره مشکل وګرځي).

او دغه (ارشادات د بل چا نه بلکې) د الله ﷻ حدود دي (نو پوره مراعات یې وکړئ)، او هر څوک چې د الله ﷻ د حدودو څخه تجاوز وکړي (او رعایت یې ونه کړي) نو هغه کس په خپل ځان باندې ظلم وکړ (چې د عذاب مستحق یې وګرځاوه).

(ای بنیادمه! ته مه مغرور کېږه او مه وارخطا کېږه) ته نه پوهېږې شاید چې الله ﷻ د دغه وخت څخه وروسته نوی کار پیدا کړي (چې ستا موجوده حالت د منځه یوسي).

[۲] نو کله چې طلاق کړی شوې زنانه د عدت خپلې نېټې ته ورسېږي (انتهاء ته یې ورنژدې شوې) نو په شرعي معروفه توګه یې را ایسارې کړئ (رجوع ورته وکړئ) او یا یې په شرعي معروفه توګه (د خپلو ځانونو څخه) جدا کړئ، او (په هر حال) د خپلو ځانونو (مؤمنانو د جملې) څخه دوه د عدل خاوندان کسان (پرې) شاهدان ودرؤئ او (ای شاهدانوا) خاص د الله ﷻ دپاره شهادت (حفظ او) اداء کړئ.

(ای مؤمنانوا) دغه (مذکور بیان) چې دی په دې سره (د الله ﷻ د پلوه) هغه چاته وعظ (نصیحت) ورکولی کېږي کوم چې په الله ﷻ او په وروستۍ ورځې (قیامت) باندې په دائمې توګه ایمان راوړي او هر څوک چې د الله ﷻ څخه وډار شي نو الله ﷻ به ورته (د مشکلاتو څخه) د وتلو ځای (او زمانه) وګرځوي (پیدا کړي).

[۳] او (په دې باندې علاوه) الله ﷻ به همده (دارېدونکي کس) ته د داسې ځای څخه روزي، رګړي چې د هغه به ګومان هم نه وي.

او هر څوک چې په الله ﷻ باندې توکل (او اعتماد) وکړي نو الله ﷻ يې بس دی (احتیاجات به يې پوره کړي).

یقیناً الله ﷻ د خپل هر کار (انتها ته) رسوونکی دی (هیڅوک يې مخه نه شي بندولی).
یقیناً الله ﷻ د هر شي دپاره (په ازل کېنې) اندازه گرځولې (ټاکلې) ده.

د مطلب خلاصه

یعنې ای پیغمبره! د "بسم الله الرحمن الرحيم" په ویلو سره په خپل امت باندې قرائت کړه چې:
۱- کله چې تا او یا ستا امتیانو اراده وکړه چې خپلو مېرمنو ته طلاق ورکړي نو تاسو لاندې ارشادات په پام کېنې ونیسئ:

الف: تاسو خپلې مېرمنې په داسې حال کېنې طلاقې کړئ چې هغوی خپل عدت ته وروړوانې وي. یا په بل عبارت: هغوی ته د طهر په حالت کېنې طلاق ورکړئ ترڅو د همدغه طهر په پای کېنې د هغوی عدت په حیض سره شروع شي.

ب: تاسو او ستاسو طلاق کړی شوې مېرمنې ډېر دقت وکړئ او د عدت شپې او ورځې تر شمېر لاندې ونیسئ، هسې نه چې په عدت باندې یا څه وخت اضافه شي او یا ترې لږ شي چې ټول وخت يې بشپړ نه کړی شي.

ج: تاسو د خپل رب الله ﷻ څخه وډار شئ او د عدت تکمیل د نظره مه غورزوئ، هسې نه چې د عتاب لاندې واقع شئ.

د: ای مؤمنانو! تاسو طلاقې شوې مېرمنې د عدت په موده کېنې د خپلو کورونو او هغو ځایونو څخه مه وباسئ، په کومو کېنې چې د طلاق ورکولو څخه وړاندې هغوی استوگنه درلوده.

ه: دغه طلاقې شوې ښځې دې په خپله خوښه هم د خپلو استوگنځایونو څخه نه وځي او همدلته دې د عدت موده پوره کړي.

هوا که دغو ښځو په څرگنده بدخوبي باندې راتگ وکړ چې په ذکر و شوو کورونو کېنې ورسره د چا گوزاره نه کېدله، او یا يې پخپله گوزاره نه شوه کولی نو بیا يې د ویستلو یا وتلو پاک نشته.

و: دغو ارشاداتو ته په درانده نظر وگورئ، ځکه چې دا د بل چا ارشادات او حدود نه دي بلکې د الله ﷻ حدود او ارشادات دي چې د قیامت په ورځ به يې پوښتنې پاتې نه شي.

ز: نو په همدې بنیاد هر څوک چې د الله ﷻ د ټاکلو حدودو او ارشاداتو څخه تېری وکړي او په عمل کېنې يې پیاده نه کړي نو هر ورو مرو همغه کس په خپل ځان باندې ظلم وکړ او خپل ځان يې د عذاب لایق وگرځاوه.

ح: دغه د طلاق کړی شوو مېرمنو په خپلو ټاټوبو کېنې اوسول د دې دپاره په حدود الله کېنې وشمېرل شوه ترڅو هغوی د عدت په موده کېنې ستاسو تر نظر لاندې وي نو شاید چې الله ﷻ د طلاق څخه وروسته بل څه کار نوی پیدا کړي او هغه نفرت پرې د منځه بوځي د کوم له وجې چې

طلاق رامنځته شوی دی. یا په بل عبارت: څه لري نه ده چې تاسو په ورکړي شوي طلاق باندې پنبه‌مانه جوړ شئ او په رجوع کولو سره خپله خبره بېرته واخلي.

۲- نو ای مؤمنانوا کله چې تاسو هغوی ته رجوع ونه کړه او خپله خبره مو آن تر هغه وخته پورې بېرته وانخستله چې د هغوی عدت انتها ته ورنژدې شو او په سات گړۍ کښې ختمېدونکي وگرځېد، نو په دغه وخت کښې لاندې ارشادات په نظر کښې وساتئ:

الف: یا ذکرې شوې طلاقې شوې مېرمنې په خپلو نکاحي ملکیتونو کښې بندې کړئ او د شریعت په معروف چوکاټ کښې ورته رجوع وکړئ.

ب: او یا هغوی د شریعت په مطابق د خپلو ځانونو څخه جدا کړئ او طلاق ته مو نه‌ایي صورت ورکړئ او په رجوع باندې ساکت پاتې شئ.

ج: په هر تقدیر، تاسو چې د ذکر شوو دوه وو حالاتو څخه هر یو حالت غوره کړ نو په هغه باندې د خپلو مؤمنانو د جملې څخه دوه کسان - چې د عدل خاوندان وي - د شاهدانو په حیث ودرول ترڅو په راتلونکي کښې د شخړو او جنجالونو مخنیوی وشي.

د: ای مؤمنانوا په دغه صورت کښې تاسو صرف د الله ﷻ د رضامندی د حاصلولو په موخه شهادت په پنبو باندې ودرول او څه ادلون بدلون ته پکښې صورت مه ورکول.

ه: دغه ذکر شوی هر یو حکم چې دی تاسو ته پرې د زجر په توګه وعظ او نصیحت درکولی کېږي. خو په یاد ولرئ چې په دغو احکامو باندې به هغه څوک عمل کوي چې په رښتیاڼیو معناوو کښې یې په الله ﷻ او په وروستۍ ورځې باندې ایمان راوړی وي او باور پرې لري.

۳- ای مؤمنانوا تاسو په دې مقام کښې لاندې ارشادات په دائمی توګه په خپل نظر کښې وساتئ او خپلو زړونو ته ورباندې تسکین ورکړئ:

الف: هر څوک چې د الله ﷻ څخه وډار شي او پر هېزګاري وکړي نو هغه ته به الله ﷻ د ستونزو څخه د وتلو لارې چارې برابرې کړي او په داسې طریقه به یې ستونزې حل کړي چې د هغه به د حل کولو څخه وړاندې په ذهن کښې هم نه ګرځي.

ب: همدارنګه به نوموړي متقي بنیادم ته د داسې طرف څخه پاکه حلاله روزي ورکړي چې د هغه به په خیال کښې هم نه تېرېږي چې د دې لورې څخه به ماته روزي راکړي شي.

ج: هر څوک چې یوازې په الله ﷻ باندې توکل او اعتماد وکړي نو الله ﷻ د همدغه کس دپاره بس دی چې ټول کارونه به یې ورته جوړ کړي. او دا ځکه چې:

د: یقیناً الله ﷻ د خپل کار سر ته رسوونکي دی چې د ارادې په وړاندې یې هیڅوک او هیڅ شی خنډ نه شي ګرځېدلی.

ه: یقیناً الله ﷻ د هر شي دپاره اندازه ټاکلې ده او هر کار ته په خپل ټاکلي وخت کښې صورت ورکوي البته هغه وخت کوم چې ورته په ازل کښې مقدر کړی شوی وي.

توضیحات

۱- د دغو ایتونو څه اړونده احکام وړاندې تېر شوي دي والحمد لله هغه دا چې:
 الف: د [البقرة: ۲۲۷] ایت لاندې دغو مطالبو ته اشاره شوې ده:
 اول: د ابو حنیفه علیه الرحمۃ په نزد د حیض درلودونکو مطلقو زنانه وو عدت په درېوو حیضونو سره
 تېرېږي، او د الشافعي علیه الرحمۃ په نزد د ذکر شوو ښځو عدت په درېوو طهرونو سره اختتام موندنه کوي.
 دوهم: شرعي عدت د هغې مودې څخه عبارت دی په کومه کښې چې د خپل خاوند څخه جدا
 کړې شوې ښځه بل څوک په نکاح سره نه شي اخستلی.
 درېم: د کومو سببونو په اثر چې مېرمن د خپل خاوند څخه جدا کېږي هغه څلور سببونه دي.
 څلورم: د زنانه وو په ملحوظ عدت په پنځه ډوله دی.
 پنځم: د الله ﷻ د پلوه د درېوو حکمتونو په بنیاد عدت تشریع شوی دی.
 ب: او د [البقرة: ۲۳۹] ایت لاندې دغه مطالب لیکلي شوي دي:
 اول: د سنتو په طریقه باندې برابر طلاق په دوه ډوله دی چې یو ښه دی او بل ډېر ښه دی.
 دوهم: کوم طلاق چې په شرعي طریقه باندې برابر نه وي هغه د بدعي په نامه یادېږي، چې کله د
 عدد په لحاظ بدعي وي او کله د حالت په لحاظ.
 درېم: د وقوع په لحاظ طلاق په درې ډوله دی چې یو رجعي دی، بل خفیف بائن دی او بالاخره
 بل غلیظ بائن دی.
 نو هیله ده چې علاقمندان هملته مراجعه وکړي، مونږ په دې مقام کښې صرف هغه احکام لیکو
 چې د ایتونو سره ډېره نژدې اړیکه ولري.

نبي کریم ﷺ ته د خطاب ډولونه

۲- نبي کریم ﷺ په قرآن کریم کښې په لاندې درې ډوله احکامو سره مخاطب گرځولی شوی دی:
 الف: په هغو احکامو سره کوم چې په نبي کریم ﷺ پورې ځانګړي وي، لکه ﴿يَا أَيُّهَا النَّبِيُّ إِنَّا
 أَحْلَلْنَا لَكَ﴾ الآية [الأحزاب: ۵۰] یعنې ای پیغمبره! مونږ تاته د څلورو څخه علاوه متعددې زوجاتې
 حلالې کړې دي.
 ب: په هغو احکامو سره کوم چې په امت پورې ځانګړي وي او نبي کریم ﷺ ورباندې د زیات اهتمام
 دپاره مخاطب گرځولی شوی وي، لکه ﴿فَلَا تَقُلْ لَهُمْ أَفٍ﴾ الآية [الإسراء: ۲۳] یعنې نو ته خپل مور
 او پلار ته أف هم مه وایه (حال دا چې د نبي کریم ﷺ مور او پلار لا پخوا وفات شوي وه).
 ج: په هغو احکامو سره کوم چې د نبي کریم ﷺ په شمول ټولو مؤمنانو ته شمولیت لري، لکه همدغه
 ایت چې بحث پکښې روان دی، د همدې کبله د ﴿يَا أَيُّهَا النَّبِيُّ﴾ څخه وروسته د ﴿إِذَا طَلَّقْتُمُ﴾ کلمه
 نازل شوې ده او ټول امت مخاطب گرځولی شوی دی.

سوال جواب

۳۔ کہ څوک وایي چې: په ﴿فَطَلِّقُوهُنَّ لِعَدَّتِهِنَّ﴾ کښې د "ل" توری کوم چې په ﴿فَطَلِّقُوهُنَّ﴾ پورې متعلق دی څه معنی ورکوي؟

مونږ وایو چې: په دې ارتباط خو علماوو کرامو متعدد جوابونه لیکلي دي^(۱). مونږ ته د بدلیت په ملحوظ دوه جوابونه بهتر برېښي هغه دا چې:

الف: دغه "ل" د توقیت دپاره دی او د "في" معنی ورکوي^(۲) لکه چې په همدې معنی باندې په [الحشر: ۲] ایت کښې استعمال شوی دی. دا د یو پلوه، او د بله پلوه د عدت څخه عدت ته ډېر نژدې وخت مطلب دی کوم چې د طهر څخه عبارت دی، لکه چې په راتلونکي ایت ﴿فَإِذَا بَلَغْنَ أَجَلَهُنَّ﴾ کښې د "أجل" څخه پخپله اجل (نېټه) نه بلکې اجل ته ډېر نژدې وخت مراد دی چې د عدت وروستۍ لحظې دي.

یعنې که تاسو د طلاق اراده کړې وي نو عدت ته په ډېر نژدې (وخت) کښې طلاق ورکړئ چې طهر دی، نه په حیض کښې چې د عدت څخه ډېر لرې واقع دی، او دا ځکه چې په دې تقدیر د راتلونکي حیض څخه عدت پیل کېږي چې د طلاق د وقوع او عدت ترمنځ دغه حیض او ورپسې طهر حائل واقع کېږي.

ب: دغه "ل" اجلیه دی. یعنې تاسو د عدت د پوره کولو او تېرېدلو دپاره طلاق ورکړئ، نه د عدت د اوږدولو دپاره چې: په درېم حیض کښې ورته رجوع وکړئ او په ورپسې طهر کښې دوهم طلاق ورکړئ بیا ورته په درېم حیض کښې رجوع وکړئ او په ورپسې طهر کښې درېم طلاق ورکړئ. نو په دې تقدیر به د حیضونو تعداد د درېوو څخه نهو حیضونو ته اوږد شي. لنډه دا چې تاسو په یوه طلاق باندې اکتفاء وکړئ ترڅو په درېوو حیضونو سره عدت تېر شي، او یا د اول حیض څخه وروسته او هم د دوهم حیض څخه وروسته بدون د رجوع یو-یو طلاق ورکړئ، ترڅو د طلاقونو تعداد (درې) پوره شي او د حیضونو تعداد هم د درېوو څخه اضافه او اوږد نه شي.

یادونه

۴۔ په ﴿إِلَّا أَنْ يَأْتِيَنَّ بِفَحِشَةٍ مُّبَيَّنَةٍ﴾ کښې د "فَاحِشَةٍ مُّبَيَّنَةٍ" کلمات د الله ﷻ په توفیق د [الأحزاب: ۳۰] لاندې شرحه شوي دي چې د بدخويي خپلولو څخه عبارت دي، نو بیا شرحه کولو ته یې څه اړتیا نه گورو.

یوه پوښتنه او د هغې جواب

۵۔ که څوک وایي چې: په ﴿لَا تَذَرِي لَعَلَّ اللَّهَ يُحْدِثَ بَعْدَ ذَلِكَ أَمْرًا﴾ کښې د ﴿لَا تَذَرِي﴾ په

(۱) البحر المحیط ج ۱۰ ص ۱۹۶: تفسیر المظهر ج ۹ ص ۳۱۷: تفسیر الکشاف ج ۴ ص ۵۵۲
(۲) روح المعانی ج ۲۸ ص ۱۲۹

ضمیر سرہ څوک مخاطب ګرځولی شوی دی؟

مونږ وایو چې: مفسرینو ګرامو دغه سوال ته متعدد جوابونه کړي دي^(۱)، مونږ ته بهتره دا برېښي چې په دغه ضمیر سره به مطلق بنیاد م مخاطب ګرځولی شوی وي، برابره خبره ده چې نارینه وي او ی زنانه، او برابره خبره ده چې د طلاق او عدت په ارتباط وي او یا د دنیا د نورو حوادثو په ارتباط. نو حاصل به یې داسې راوڅیږي چې: ای بنیادمه! ته د دنیا په یوه کار کښې هم د حدود الله ﷻ څخه تجاوز مه کوه، په خوشالیو باندې ډېر خوشالېږه مه چې د شریعت د چوکاټ څخه ووځې، او په غمونو باندې یې ډېر غمژن کېږه مه چې د شریعت ارشادات د پښو لاندې کړې او دا ځکه چې تاته په راتلونکو حوادثو باندې څه علم نشته، ایا ته ورباندې علم غیب لرې؟ شاید چې الله ﷻ د دغه رخت څخه وروسته داسې کار نوی او تازه پیدا کړي چې ستا مشکلات پرې حل کړي، او یا پرې سنا د خوشالی او تکبر کاسه نسکوره کړي او حالت دې سرچپه کړي.

ماثور تفسیر

۶- په دې مقام کښې لاندې احادیث د تفسیر په حیث ولولئ:

الف: د یوه حدیث مضمون دی چې یو ځلې نبی کریم ﷺ دا ایت ﴿وَمَنْ يَتَّقِ اللَّهَ يَجْعَلْ لَهُ مَخْرَجًا﴾ ولوست او بیا یې وفرمایيل چې: «يَا أَبَا ذَرٍّ لَوْ أَنَّ النَّاسَ كُلَّهُمْ أَخَذُوا بِهَا لَكَفَتْهُمْ»^(۲) یعنې ای ابا ذره! که چرته ټول خلک همدغه ایت شریف ونیسي او په عمل کښې یې پیاده کړي نو ټول ته به کفایت وکړي. ب: نبی کریم ﷺ فرمایلي دي چې: «مَنْ أَكْثَرَ مِنَ الْإِسْتِغْفَارِ جَعَلَ اللَّهُ لَهُ مِنْ كُلِّ هَمٍّ فَرَجًا وَمِنْ كُلِّ ضِيقٍ مَخْرَجًا وَرَزَقَهُ مِنْ حَيْثُ لَا يَحْتَسِبُ»^(۳) یعنې هر څوک چې ډېر استغفار وایي (او مغفرت ډېر غواړي) نو الله ﷻ به ورته د هر غم څخه خلاصون وګرځوي، او د هرې تنګۍ څخه به ورته د وتلو لاره هواره کړي او د داسې پلوه به ورته روزي ورکړي چې د هغه ګومان به هم نه وي (چې د دې دپلوه به لا ماته روزي راکړه شي).

ج: او په یوه حدیث کښې یې داسې فرمایلي دي: «وَإِنَّ الرَّجُلَ لَيُحْرَمَ الرِّزْقَ بِالذَّنْبِ يُصِيبُهُ»^(۴) یعنې او یقیناً سړی د روزۍ څخه د ګناه په سبب بې برخې ګرځولی کېږي چې ورته اصابت وکړي، او مرتکب یې جوړ شي.

﴿وَالَّتِي يُبْسَنَ مِنَ الْمَحِيضِ مِنْ نِسَائِكُمْ إِنْ آرْتَبْتُمْ فَعِدَّتُهُنَّ ثَلَاثَةُ أَشْهُرٍ وَالَّتِي لَمْ يَحْضَنْ وَأُولَتْ الْأَحْمَالِ أَجَلُهُنَّ أَنْ يَضَعْنَ حَمْلَهُنَّ وَمَنْ يَتَّقِ اللَّهَ يَجْعَلْ لَهُ مِنْ أَمْرِهِ

(۱) زاد المسیر ج ۸ ص ۴۰: تفسیر القاسمي ج ۱۶ ص ۱۹۰: تفسیر ابی السعود ج ۸ ص ۲۶۱

(۲) مسند احمد بن حنبل ج ۸ ص ۱۳۱

(۳) مسند احمد بن حنبل ج ۱ ص ۵۲۵

(۴) سنن ابن ماجه ص ۲۹۱

يُسْرًا ﴿٢٨﴾ ذَلِكَ أَمْرُ اللَّهِ أَنْزَلَهُ إِلَيْنَا وَمَنْ يَتَّقِ اللَّهَ يَكْفِرْ عَنْهُ سَيِّئَاتِهِ وَيُعْظِمْ لَهُ أَجْرًا ﴿٢٩﴾ أَسْكِنُوهُنَّ مِنْ حَيْثُ سَكَنْتُمْ مِنْ وَجْدِكُمْ وَلَا تُضَارُّوهُنَّ لِتُضَيِّقُوا عَلَيْهِنَّ وَإِنْ كُنَّ أُولَاتٍ حَمْلٍ فَأَنْفِقُوا عَلَيْهِنَّ حَتَّى يَضَعْنَ حَمْلَهُنَّ فَإِنْ أَرْضَعْنَ لَكُمْ فَآتُوهُنَّ أُجُورَهُنَّ وَأَتَمِرُوا بَيْنَكُمْ بِمَعْرُوفٍ وَإِنْ تَعَاَسَرْتُمْ فَمُتْرَضِعُ لَهُ مِنْ أُخْرَى ﴿٣٠﴾ لِيُنْفِقَ ذُو سَعَةٍ مِنْ سَعَتِهِ وَمَنْ قُدِرَ عَلَيْهِ رِزْقُهُ فَلْيُنْفِقْ مِمَّا آتَاهُ اللَّهُ لَا يُكَلِّفُ اللَّهُ نَفْسًا إِلَّا مَاءً آتَاهَا سَيَجْعَلُ اللَّهُ بَعْدَ عُسْرٍ يُسْرًا ﴿٣١﴾

[۴] او ستاسو د مېرمنو څخه هغه (طلاقې شوې) مېرمنې کومې چې د حيض څخه ناامیده وي (او د ډېر بودی توب د کبله یې حیض درېدلی وي) نو که تاسو (یې په عدت کېنې) شک کوئ نو عدت یې درې میاشتې دي (خپل شک پرېږدئ)، او هغه زنانه هم کومې چې (د ماشومتوب د کبله) حیض نه ګرځي (نو د دغو عدت هم درې میاشتې دي).

او د بارونو خاوندانې (امیدوارې) ښځې چې دي د دوی (د عدت) نهایې نېټه د بار وضعه کول (د ماشوم زېږول) دي.

او هرڅوک چې د الله ﷻ څخه وډار شي نو الله ﷻ به ورته د هغه د کار څخه اساني وګرځوي (مشکلات به یې ورحل کړي).

[۵] دغه (مذکور بیان) د الله ﷻ امر دی چې تاسو ته یې (د تعميل دپاره) درنازل کړی دی. او هرڅوک چې د الله ﷻ څخه وډار شي نو ګناهونه به یې ترې محوه کړي او اجر (ثواب) به یې ورته ډېر لوی وګرځوي.

[۶] طلاقې شوې زنانه (د عدت په موده کېنې) هلته واوسوئ چرته چې په خپله اوسېږي (او هم ورته) د خپلې غنا (پراخۍ) په اندازه (نفقة ورکړئ) او هغوی ته ضرر مه رسوئ چې تنګي پرې وړولئ (د کور څخه یې وتلو ته مجبورې کړئ).

او که هغوی د حمل (امید) خاوندانې وي نو تاسو پرې ترهغه وخته پورې د نفقې مصرف وکړئ ترڅو چې هغوی خپل حمل (امید) وضعه کړي (او ماشوم وزېږوي، عدت یې تېر شي). نو که ستاسو دپاره یې (بیا) ماشوم ته تې ورکړ نو هغوی ته اجوره (مزدوري) ورکړئ. او تاسو (میندې او پلرونه د ماشوم د تې ورکولو د مودې په هکله) په شرعي معروفه توګه سره په خپلو منځو کېنې مشوره وکړئ.

او که تاسو یو تربله سختي وکړئ نو ډېر ژر دی چې د پلار دپاره به (ماشوم ته) بله نې ورکوونکې زنانه (په اجرت سره) تې ورکړي.

[۷] د پراخی خاوند (پلار) دې د خپلې پراخی څخه (خپل ماشوم ته) نفقه ورکړي. او هغه څوک چې (د الله ﷻ د پلوه) ورباندې روزي تنگه کړې شوې وي نو هغه دې (پرې) د هغه مال څخه انفاق وکړي کوم چې ورته الله ﷻ ورکړی وي (که څه هم لږ وي).
الله ﷻ هېڅوک نه مکلف کوي مگر په هغې اندازه (انفاق سره) کوم چې ورته الله ﷻ ورکړی وي. ډېر ژر ده چې الله ﷻ به د سختۍ څخه وروسته (که اراده یې وشي) اساني وگرځوي (پیدا کړي).

د مطلب خلاصه

یعنې ای پیغمبره! په خپل امت باندې د عدت په هکله څه نور ارشادات هم قرائت کړه او د الله ﷻ د پلوه ورته ووايه چې:

۱- ای مؤمنانو! که تاسو په دې کښې شک لرئ چې د هغو طلاق کړی شوو زنانه وو عدت به څنگه وي کومې چې د حیض والا نه وي، نو جواب یې دا دی چې:

الف: کومې زنانه چې بوډۍ وي او د بوډۍ توب د کبله د حیض څخه ناامیده شوې وي د هغوی عدت په درېوو میاشتو سره تېرېږي چې هره یوه میاشت د یوه حیض په ځای درېږي.

ب: همدارنګه د هغو طلاقو شوو زنانه وو عدت هم د درېوو حیضونو په عوض په درېوو میاشتو سره تېرېږي کومې چې ماشومې وي او د حیض وخت ته نه وې رسېدلې.

۲- د امیدوارو طلاقو شوو زنانه وو د عدت موده هله پوره کېږي کله چې هغوی خپل ماشوم او د خپلې ګېډې بار کېږدي، برابره خبره ده چې په لږ وخت کښې یې وزېږوي او یا په ډېر وخت کښې.

۳- ای مؤمنانو! تاسو د دغو احکامو په تعميل کښې سستي مه کوئ او د الله ﷻ څخه وډار شئ او په دې پوه شئ: هر څوک چې د الله ﷻ څخه وډار شي نو الله ﷻ به د هغه په کارونو کښې اساني واچوي او په سهولت سره به یې کارونه په دنیا کښې انجامېږي.

۴- ای مؤمنانو! دغه چې ذکر شوه دا د بل چا نه بلکې د الله ﷻ او امر او احکام دي چې تاسو ته یې د تعميل دپاره درنازل کړي دي چې په حفظ کښې یې د الله ﷻ څخه وډار شئ، او هر څوک چې د الله ﷻ څخه وډار شي نو الله ﷻ به د هغه گناهونه محوه کړي او هم به ورته په آخرت کښې اجر او ثواب ډېر لوی وگرځوي.

۵- ای مؤمنانو! تاسو خپلې طلاقې کړې شوې زنانه د عدت په وخت کښې په هغو مساکنو کښې واوسوئ په کومو کښې چې تاسو اوسېږئ، په کومو کښې چې د طلاق ورکولو څخه وړاندې هغوی استوګنه درلوده. او څرنګه چې هغوی د عدت په موده کښې ستاسو د قید څخه نه دي وتلي نو تاسو ورباندې د خپلې وسې او توان په اندازه مالي انفاق هم وکړئ او نفقه ورکړئ.

په دې باندې علاوه، تاسو ذکرې شوې ښځې په حرج کښې مه اچوئ چې تنګې یې کړئ او کور پرېښودلو ته یې اړ باسئ ترڅو یې د نفقې څخه خپلې اوږې خالي کړئ.

۶- او که ذکرې شوې زنانه د امید (حمل) درلودونکې وي نو تاسو هغوی ته هم نفقه ورکړئ او د

وخت اوږدوالي ته مه زړه تنګي کېږي، بلکې آن د حمل (امید) د وضعه کولو تر وخته پورې د نفقې ورکولو ته یې ادامه ورکړي.

۷- دغه زنانه د ماشوم د زېږولو څخه وروسته په تاسو باندې د نفقې او مسکن حق نه لري، او نه تاسو په هغوی باندې حق لرئ چې ضرور به ستاسو ماشوم ته خپل شوده ورکوي. نو تاسو دغه ارشادات په نظر کېنې ونیسئ:

الف: که هغوی ستاسو زېږولی شوي ماشوم ته خپل شوده ورکول چې په خپل تي باندې یې غټ کړي، نو تاسو هغوی ته د هغوی په هغه اندازه اجرت ورکړئ کوم چې په وطن کېنې رواج وي.

ب: د شودو ورکولو موده خو د تمام په توګه پوره دوه کاله ده نو په دغو دوه کالو کېنې په تاسو حق دی چې د خپل ماشوم په خاطر ذکر و شوو طلاقو شوو زنانه وو ته اجرت ورکړئ.

ج: هو! تاسو او ستاسو ذکرې شوې طلاقې شوې زنانه سره مشوره وکړئ، نو کوم ماشوم ته چې د مریضې مور شوده په ضرر تمامېده او یا هغې توان نه درلود چې د شودو ورکولو ته تر دوه وو کالو پورې ادامه ورکړي نو تاسو ته جواز شته چې د تي ورکولو موده دوه وو کالو ته ونه رسوئ. همدارنګه که د مشورې په بنیاد تاسو د تي ورکولو موده د دوه وو کالو څخه دوه نیم کالو ته اوږده کړه هم څه باک یې نشته.

د: که تاسو (پلرونه او میندې) د اجرت په ورکولو کېنې سختي وکړئ چې رواجي اجرت نه ورکوئ، او یا یې په اخستلو کېنې د سختۍ څخه کار واخلئ چې په رواجي اجرت باندې نه راضي کېږئ او د اجرت د زیادت غوښتونکي یاست، نو دغه دواړه کارونه ستاسو دپاره مناسب کارونه نه دي ځکه چې:

اول: که تاسو د ماشوم مور ته پوره اجرت نه ورکوئ حال دا چې د ماشوم دپاره مور بهتره ده نو ایا بله زنانه به یې درته پرته د اجرت وروزي او په کم اجرت به ستاسو ماشوم ته تی ورکړي؟

دوهم: که د ماشوم مور اضافه اجرت غواړي نو ایا بله زنانه به مونده نه شي چې په عادي اجرت باندې ماشوم په غېږ کېنې واخلې او روزنه یې پیل کړي؟

ه: د ماشوم دپاره په اجرت ورکولو باندې علاوه، د هغه نفقه او اړتیاوې پوره کول هم ستاسو په غاړه دي. نو په همدې بنیاد:

اول: د پراخۍ خاوند دې په خپل ماشوم باندې د خپلې پراخۍ په اندازه خپل مال نفقه کړي او د هغه دارو درمل او اړتیاوې دې ورپوره کړي.

دوهم: هو! په تنګ لاسي سړي باندې د ماشوم نفقه د همدې د تنګ لاسۍ په اندازه واجبه ده، نو په هغې اندازه نفقه دې ورکړي څومره وسه چې ورته الله ﷻ ورکړې ده. او دا ځکه چې:

درهم الله ﷻ هیڅوک په نفقه ورکولو باندې مکلف نه ګرځوي مګر د هغه د توان په اندازه کوم چې ورته الله ﷻ ورکړی وي. لږ وي او که ډېر.

خلورم تنګ لاسی سړی دې په نفقه ورکولو باندې نه خپه کېږي، ځکه که د الله ﷻ اراده وشي نو

دېر ژر به د نوموړي تنگ لاسي او سختي په پراخي او اساني باندې عوض کړي، الله ﷻ ته هرڅه اسان دي، بلکې د يوې سختۍ سره اساني ده او هم د همدغې سختۍ سره بله اساني هم ده.

توضیحات

۱- د ﴿وَالْمُطَلَّقَاتُ يَتَرَضْنَ بِأَنْفُسِهِنَّ ثَلَاثَةَ قُرُوءٍ﴾ [البقرة: ۲۲۸] ایت څخه د اشارې په توګه معلومه چې د حیض نه درلودونکو زنانه وو عدت درې میاشتې دي، او دا ځکه چې درې حیضونه غالباً په درې میاشتو کې تحقق مومي.

د دې ډول اشارې یو نظیر د الله ﷻ په توفیق د [النساء: ۶] ایت لاندې تېر شوی دی چې: کوم ماشوم پنځلسو کلونو ته ورسېږي او د بلوغ نېټې پکې څرګندې نه شي نو هغه بالغ ګڼل کېږي او دا ځکه چې دغه عمر په غالبه توګه د بلوغ د نېټو د ښکاره کېدلو زمانه ده.

څرنگه چې د ذکر و شوو زنانه وو عدت په صراحت سره نه وه نازل شوی نو صحابه وو کرامو ﷺ پکې شک درلود او غوښتل یې چې صریحي حکم نازل شي، د همدې کبله یوه ورځې یوه صحابي (خلاد بن النعمان الانصاري ﷺ) وویل چې ای د الله رسول! د هغو زنانه وو عدت څنګه پوره کېږي کومې چې د حیض درلودونکې نه وي؟^۱ نو دغه ایت شریف نازل شو په کوم کې چې بحث روان دی کوم چې د ﴿إِنْ أَرَبْتُمْ﴾ په جمله باندې مشتمل دی.

د امیدوارو زنانه وو عدت

۲- په ﴿وَأُولَئِكَ الْأَحْمَالُ أَجَلُهُنَّ أَنْ يَضَعْنَ حَمْلَهُنَّ﴾ کې چې د امیدوارو ښځو عدت ته اشاره شوې ده، چې د ماشوم په زېږېدلو سره اختتام پیدا کوي، برابره خبره ده چې عدت یې د وفات په سبب وي او یا د طلاق په سبب.

نو په دغه ایت سره [البقرة: ۲۳۴] ایت ته تخصیص ورکړی شوی دی په کوم چې د خاوند د وفات عدت مطلقاً څلور میاشتې او لس ورځې تشریع شوی دی، او دا ځکه چې دغه سورت (الطلاق) د هغه سورت (البقرة) څخه وروسته نازل شوی دی.^۲

سوال جواب

۳- که څوک وایي چې: د طلاق کړی شوو ښځو دپاره خو په ﴿لَا تَخْرُجُوهُنَّ مِنْ بُيُوتِهِنَّ وَلَا تَخْرُجْنَ﴾ [الطلاق: ۱] ایت کې استوګنځای تشریع شوی دی، نو د څه حکمت په بنیاد په همدغه مطلب باندې په ﴿أَسْكِنُوهُنَّ مِنْ حَيْثُ سَكَنْتُمْ مِنْ وَجْدِكُمْ﴾ سره صراحت نازل شو؟
مونږ وایو چې: د دغو کلماتو په نزول سره د طلاق کړی شوو زنانه وو د نفقې وجوب ته اشاره ده او دا ځکه چې

^۱، السبب السبب للفرع ص ۲۹۰
^۲، صحيح البخاري ج ۲ ص ۷۲۹ احکام القرآن للخصاص ج ۳ ص ۴۵۸

(الطلاق (۱۵)

الف: چې ﴿ اُنْكُتُوهُنَّ ﴾ د اسکان څخه اشتقاقه شوې ده چې د حبس او ایسارولو معنی پکښې پرته ده، او پوره واضحه ده چې په ایساروونکي باندې د ایسار کړی شوي نفقه واجبه ده.
ب: همدا مطلب د ﴿ مِنْ وَجْدِكُمْ ﴾ څخه فهمېږي، چې د 'وَجْد' کلمه د پراخۍ او غنا دپاره وضعه شوې ده!!

یعنې تاسو ته په کار دي چې خپلو طلاقو کړی شوو زنانه وو ته د خپلو ځانونو د نفقې غوندې نفقه ورکړئ لکه چې هغوی ته د خپلو ځانونو په شان استوگنځایونه ورکړئ.

یوه پوښتنه او د هغې جواب

۴- که څوک وایي کله چې په ذکر شوي بنیاد د ټولو مطلقو زنانه وو دپاره د عدت په موده کې نفقه واجبه شوه نو په دې کې څه حکمت دی چې د امیدوارو طلاقو شوو زنانه وو په نفقه باندې صراحت نازل شو چې ﴿ وَإِنْ كُنْ أُولَئِكَ حَمَلَ فَاَنْفِقُوا عَلَيْهِنَّ حَتَّى يَضَعْنَ حَمْلَهُنَّ ﴾ یعنې تاسو امیدوارو ښځو ته د طلاق په صورت کې تر هغه نفقه ورکړئ ترڅو چې هغوی حمل وضعه کړي؟

مونږ وایو - والله اعلم - چې په دغه صراحت کې لاندې دوه وړتیاو ته اشاره ده:
الف: ترڅو په نفقه باندې څوک د اجرت گومان ونه کړي چې ذکر شوو زنانه وو ته د حمل د وضعې څخه وروسته ورکولی کېږي. حال دا چې نفقه واجبه ده او اجرت اختیاری دی چې د دغو زنانه وو څخه په غیر نوري ښځې هم په اجرت سره نیولی کېدلی شي.

ب: د امیدوارو ښځو نفقه تر دوه وو کلونو پورې د اوږدېدلو امکان لري چې همدغه د ماشوم د زېږېدلو نه پورې نه ده چې دغه اوږدوالی په طلاقیانو نارینه وو باندې دروند تمام شي نو الله ﷻ په اشاره باندې علاوه پرې صراحت هم نازل کړ ترڅو ورته هغوی په اخلاص سره غاړې کېږدي او په خپلو ځانونو باندې یې بوج ونه ګڼي.

هېر مونه شي

۵- هېر مونه شي کومو مطالبو ته چې په ﴿ فَإِنْ أَرْضَعْنَ لَكُمْ ﴾ الآية- کې اشاره شوې ده هغه مطالب د الله ﷻ په توفیق د [البقرة ۲۳۳] ایت لاندې ډېر ښه تشریح شوی دی، نو هیله ده چې هلته یو ځل مراجعه وکړئ شي.

﴿ وَكَاتِبِينَ مِنَ قَرْبَةٍ عَشَتْ عَنْ أَمْرِ رَبِّهَا وَرُسُلِهِ - فَحَاسَبْتُهَا حِسَابًا شَدِيدًا وَعَذَّبْتُهَا عَذَابًا نَكْرًا ۝ فَذَاقَتْ وَبَالَ أَمْرِهَا وَكَانَ عِقَبَةُ أَمْرِهَا خُسْرًا ۝ أَعَدَّ اللَّهُ لَهُمْ عَذَابًا شَدِيدًا فَاتَّقُوا اللَّهَ يَٰٓأُولَئِیَ الْأَلْبَسِ الَّذِينَ ءَامَنُوا قَدْ أَنْزَلَ اللَّهُ إِلَيْكُمْ ذِكْرًا ۝ رَسُولًا يَتْلُوا عَلَيْهِكُمْ

وَابْتَغِ اللَّهَ مُبِينًا لِيُخْرِجَ الَّذِينَ ءَامَنُوا وَعَمِلُوا الصَّالِحَاتِ مِنَ الظُّلُمَاتِ إِلَى النُّورِ وَمَنْ يُؤْمِن بِاللَّهِ وَيَعْمَلْ صَالِحًا يُدْخِلْهُ جَنَّاتٍ تَجْرِي مِنْ تَحْتِهَا الْأَنْهَارُ خَالِدِينَ فِيهَا أَبَدًا قَدْ أَحْسَنَ اللَّهُ لَهُ رِزْقًا ﴿٢٨﴾ اللَّهُ الَّذِي خَلَقَ سَبْعَ سَمَوَاتٍ وَمِنَ الْأَرْضِ مِثْلَهُنَّ يَتَنَزَّلُ الْأَمْرُ بَيْنَهُنَّ لِتَعْلَمُوا أَنَّ اللَّهَ عَلَى كُلِّ شَيْءٍ قَدِيرٌ وَأَنَّ اللَّهَ قَدْ أَحَاطَ بِكُلِّ شَيْءٍ عِلْمًا ﴿٢٩﴾

[۸] او پخوانیو ښارونو (ښاریانو) څومره ډېرو د خپل رب ﷻ او د ده ﷻ د پیغمبرانو د امر څخه سرکشي (طغیان) کړی وه، نو مونږ ورسره سخت حساب وکړ او په ناشنا عذاب سره مو معذب کړه. [۹] نو هغوی د خپل کار (کفریاتو) دروند پټی (په دنیا کښې) وڅاکه او د خپل کار (کفریاتو) عاقبت یې (په آخرت کښې) زیان (او تاوان) دی.

[۱۰] (هغه دا چې) الله ﷻ ورته (هله) سخت عذاب تیار کړی دی.

ای د عقلونو خاوندانوا (یا په بل عبارت: ای) هغو کسانو کومو چې ایمان راوړی دی او نو تاسو د الله ﷻ څخه وډار شئ. یقیناً تاسو ته الله ﷻ قرآن کریم (د عمل دپاره) درنازل کړی دی (چې ستاسو د دنیا او آخرت شرف پکښې نغښتی دی).

[۱۱] چې داسې پیغمبر (یې درلېږلی دی) چې په تاسو باندې د الله ﷻ څرگند (او څرگندوونکي) ایتونه د دې دپاره تلاوت کوي ترڅو الله ﷻ هغه کسان د کفر د تیارو څخه د اسلام رڼا ته راوباسي (او هم یې ارتداد ته پرېږدي) کومو چې ایمان راوړی دی او صالح اعمال یې ورسره ملگري کړي دي. او هرڅوک چې په الله ﷻ باندې ایمان راوړي او صالح عمل وکړي نو الله ﷻ به یې داسې جنتونو ته داخل کړي چې لاندې ترې لښتي بهېږي، حال دا چې هغوی به هله همېشه وي همېشه. یقیناً الله ﷻ د ذکر شوي کس (یا کسانو) سره د روزی د حیثه ډېر احسان کړی دی (چې جنت ته یې په ابدی توګه داخل کړي دي).

[۱۲] الله ﷻ هغه اقدس ذات دی چې اوه اسمانونه یې پیدا کړي دي او د ځمکو څخه یې د اوه اسمانونو په شان (اوه ځمکې پیدا کړي دي). د دغو ټولو (اسمانونو او ځمکو) په منځکښې (د الله ﷻ د پلوه) امر نازلېږي (او چلېږي).

د دې دپاره (ذکر شوي ارشادات درنازل کړي شوه) ترڅو تاسو پوه شئ چې یقیناً الله ﷻ په هر شي باندې قدرتمند دی او چې یقیناً الله ﷻ په هر شي باندې د علم د حیثه احاطه کړې ده (په هر څه پوهېږي او هر څه کولی شي).

ارتباط او د مطلب خلاصه

په وړاندېنيو ایتونو کښې د کمزورو بنیادمانو (ښځو او ماشومانو) د حقوقو ذکر نازل شوی وه، او په دې ایتونو کښې د اشارې په توګه هغه کسان تهديد شوي دي کوم چې د کمزورو بنیادمانو

حقوق تر پښو لاندې کوي. نو حاصل يې داسې راڅرځي چې:

ای پیغمبره! په دې مقام کېنې په خپل امت باندې څه نور مطالب قرائت کړه ترڅو ورسره د ارشاداتو په تعميل کېنې لاس وکړي هغه دا:

۱- په پخوانیو زمانو کېنې څومره ډېر د بنارونو خاوندان تېر شوي دي چې د خپل رب ﷻ او د ده ﷻ د پیغمبرانو څخه به يې عصیان او نافرمانی خپله کړې وه، نو مونږ ورسره سخته محاسبه وکړه چې څه تفصیل يې دا دی:

الف: هغوی مو د عصیان د امله په دنیا کېنې په نااشنا عذاب سره معذب کړل کوم چې د هغوی هیڅ په خیال کېنې نه تېرېد چې داسې به کېږي. نو هغوی د خپل کار (خپلو کفریاتو) دروند پېښی وڅاکه او په دنیا کېنې ټول د څرمې پوښا او هلاک شوه.

ب: د هغوی د کار (کفریاتو) عاقبت ډېر زیات خسران او تاوان دی چې الله ﷻ ورته په آخرت کېنې سخت عذاب (دائمي دوزخ) چمتو کړی دی.

۲- نو ای د عقلونو خاوندانو! تاسو د ذکر و شوو قومونو د هلاکت څخه عبرت واخلي او د شریعت تعميل خپل کړئ، تاسو هغه کسان یاست چې په الله ﷻ باندې مو ایمان راوړی دی نو د خپل ایمان په زور په شریعت باندې کلک جوړ شئ او د کمزورو بنیادمانو په حقوقو گېډې مه اچوئ.

۳- ای هوښیارانو! تاسو په لاندې ټکو کېنې ښه فکر وکړئ:

الف: الله ﷻ تاسو ته قرآن کریم درنازل کړی دی چې ستاسو د دنیا او آخرت شرف او عزت پکېنې نغښتی دی. ایا تاسو د خپل شرف او عزت څخه ډډه کوئ؟!

ب: الله ﷻ تاسو ته داسې پیغمبر درلېږلی دی چې په دوامداره توګه په تاسو باندې د الله ﷻ واضحه او څرګندونکي ایتونه تلاوت کوي.

ج: البته دا د دې دپاره چې الله ﷻ هغه کسان په دوامداره توګه د کفر د تیارو څخه د اسلام رڼا ته راوباسي او په توحیدي عقیده يې کلک وساتي کومو چې ایمان راوړی دی او ښک اعمال يې ورسره ملګري کړي دي.

نو تاسو ته په کار دي چې خپل پیغمبر ﷺ او خپل قرآن ته په همدغه نظر وګورئ.

۴- او هرڅوک چې په رښتیانيو معناوو کېنې په الله ﷻ باندې ایمان راوړي (تر مرګه پورې ادامه ورکړي) او صالح عمل هم ورسره ملګری کړي، نو دغه کس به الله ﷻ داسې جنتونو ته داخل کړي چې لاندې ترې څلور ډوله لښتي او ویالې بهېږي.

۵- په دې باندې علاوه دغه ډول کسان به په جنت کېنې همېشه اوسېږي او تر ابد الآباد پورې به ترې ونه ویستلی شي، نو بې شکه چې الله ﷻ د دغه کس یا د دغو کسانو سره د روزی د حیثه ډېر ښایسته او غوره لاره عملي کړې ده او احسان يې ورسره کړی دی.

۶- ای پیغمبره! هر څه او هر حکم د الله ﷻ په اختیار کېنې دي، ته نه ګوري چې:

الف: یوازې الله ﷻ اوه اسمانونه پیدا کړي دي او د دغو اوو اسمانونو غونډې يې اوه ځمکې هم

الطلاق (۶۵)

پیدا کړي دي او کوم موجودات چې په اسمانونو او ځمکو کې شتون لري هغه یې هم مخلوقات دي. ب په دغو اوو اسمانونو او اوو ځمکو کې یوازې او یوازې د الله ﷻ حکم او امر د استمرار په توګه جریان لري او چلېږي.

ج دغه ذکر شوی مطلب تاسو ته د دې دپاره ابلاغ شو ترڅو پوه شئ او عقیده وکړئ چې یقیناً الله ﷻ په هر شي باندې د قدرت څښتن دی او هرڅه یې د واکه پوره دي، او د دې دپاره ترڅو په دې معتقد وگرځئ او خپلې عقیدې ته ادامه ورکړئ چې یقیناً الله ﷻ برسېره په قدرت د علم او پوهې د څښه هم په هر شي باندې احاطه کړې ده او هیڅ شی یې د علم څخه نه وتلی دی او نه وتلی شي. نو تاسو ته په کار دي چې د همدغه علیم او قدیر الله ﷻ څخه وډار شئ او د کمزورو بنیادمانو حقوق تر پښو لاندې نه کړئ.

توضیحات

۱- ځینو مفسرینو کرامو په ﴿قَدْ أَنْزَلَ اللَّهُ إِلَيْكُمْ ذِكْرًا﴾ کې د ذکر کلمه په دې مقام کې په پیغمبر سره تفسیره کړې ده^(۱)، خو مونږ ته بهرته برېښي چې دلته په قرآن کریم سره تفسیره کړې شي چې په بل ایت کې ور باندې تقریباً صراحت نازل شوی دی چې: ﴿إِنَّا نَحْنُ نَزَّلْنَا الذِّكْرَ وَإِنَّا لَهُ لَحَافِظُونَ﴾ [الحجر: ۹] یعنې یقیناً مونږ همدا مونږ قرآن کریم نازل کړی دی او یقیناً همدا مونږ ورته ضرور (د تحریف څخه) ساتونکي یاستو.

یو نحوي تحلیل

۲- په ﴿رَسُولًا يَتْلُوا عَلَيْكُمْ آيَاتِ اللَّهِ مَبِيتَاتٍ﴾ کې د ﴿رَسُولًا﴾ په اعراب کې مفسرینو کرامو ګڼ احتمالات لیکلي دي چې تقریباً نهو احتمالاتو ته رسېږي^(۲)، کوم تحلیل چې پکې مونږ ته غوره برېښي هغه په لاندې ټکو کې را خلاصه کوو:

الف: د ﴿رَسُولًا﴾ کلمه په مقدار "أَرْسَلَ" سره منصوبه ده.

ب: بیا دغه جمله د وړاندېنۍ جملې ﴿قَدْ أَنْزَلَ اللَّهُ إِلَيْكُمْ ذِكْرًا﴾ دپاره تفسیر واقع شوې ده. نو حاصل به یې داسې راوڅېږي چې: یقیناً مونږ تاسو ته قرآن کریم در نازل کړی دی چې داسې پیغمبر ﷺ مو در استولی دی چې په تاسو باندې د استمرار په توګه د الله ﷻ څرګند او واضحه دلایل لولي او قرائت کوي.

د ځمکو عدد هم اوه دی

۳- ځینو مفسرینو کرامو د ﴿وَمِنَ الْأَرْضِ مِثْلَهُنَّ﴾ په تفسیر کې ښه اوږده بحثونه کړي دي^(۳).

(۱) التفسیر الکبیر ج ۳۰ ص ۲۸

(۲) السمر الوجیر ج ۱۶ ص ۴۴، اللیاب فی علوم الکتاب ج ۱۹ ص ۱۷۸

(۳) روح المعانی ج ۲۸ ص ۱۴۲

خو کوم شی چې د جمهور علماوو کرامو نظر دی^(۱) او مونږ ته غوره برېښېدلی دی هغه په لاندې ټکو کې راخلاصه کوو:

الف: که څه هم د "ارض" کلمه په قرآن کریم کې جمع "أَرْضِینَ" نه ده نازل شوې مګر په احادیثو کې روایت شوې ده لکه چې وضاحت یې - ان شاء الله - راروان دی.

ب: د ﴿مِثْلَهُنَّ﴾ کلمه په مقدر "خَلَقَ" سره منصوبه ده، ته به وایې چې داسې نازل شوی دی: "وَخَلَقَ مِنَ الْأَرْضِ مِثْلَهُنَّ".

ج: په ﴿مِثْلَهُنَّ﴾ کې په عدد کې مثلیت مطلب دی چې د ځمکو عدد هم د اسمانونو د عدد غوندې اوه دي.

د: د یوې ځمکې او د بلې ځمکې ترمنځ د پنځه سوه کاله د مزل مسافه ده.

ه: د ذکر شوو مطالبو څخه علاوه د نورو کیفیاتو علم یې مونږ الله - تعالیٰ ته سپارو چې زموږ علم قاصر دی.

و: د ښه وضاحت دپاره لاندې احادیث ولولئ:

اول: نبی کریم ﷺ فرمایلي دي چې: «مَنْ ظَلَمَ قَيْدَ شِبْرٍ مِنَ الْأَرْضِ طَوْقَهُ مِنْ سَبْعِ أَرْضِينَ»^(۱) یعنې هر څوک چې د ځمکې څخه د یوې لوېشتې په اندازه په چا باندې ظلم وکړي (او په ظلم سره یې ترې خپله کړي) نو نوموړي ظالم ته به همدغه یوه لوېشت ځمکه تر اوو ځمکو پورې د غاړې غاړې وګرځولی شي.

دوهم: نبی کریم ﷺ په یوه حدیث کې فرمایلي دي چې: «فَإِنْ تَحْتَهَا أَرْضًا أُخْرَى يَبْتَهِمَا مَسِيرَةَ خَمْسِ مِائَةِ سَنَةٍ حَتَّىٰ عُدَّ سَبْعَ أَرْضِينَ يَتْنُ كُلِّ أَرْضَيْنِ مَسِيرَةَ خَمْسِ مِائَةِ سَنَةٍ»^(۲) یعنې نو یقیناً د دغې ځمکې څخه لاندې (چې مونږ ورباندې اوسېږو) بله ځمکه ده چې د دې ځمکې او د هغې ځمکې ترمنځ د پنځه سوه کاله د مزل مسافه او جدا والی دی. نبی کریم ﷺ (همدغه خبره اوږده کړه) آن تردې چې اوه ځمکې یې وشمېرلې چې په مابین د هرو دوه وو ځمکو کې د پنځوسو کالو د مزل مسافه او جدا والی دی.

د "الطلاق" سورت ترجمه او تفسیر د الله - تعالیٰ په فضل او توفیق پای ته ورسېد.

اللَّهُمَّ اجْعَلْنَا مِنْ أُولِي الْأَنْبَابِ الَّذِينَ آمَنُوا بِكَ وَبِرَسُولِكَ حَقَّ الْإِيمَانِ.

۱۴۲۵/۶/۱۶ هـ ق - ۱۳۸۳/۵/۱۲ هـ ش.

(۱) تفسیر القرطبي ج ۱۸ ص ۱۷۴

(۲) صحیح البخاري ج ۱ ص ۳۳۲: صحیح مسلم ج ۲ ص ۳۳

(۳) جامع الترمذي ج ۲ ص ۱۶۵

التحریم (۶۶)

سریره

۱۔ د دې سورت نوم (التَّحْرِيمُ) په همدې سورت کښې د لومړي ايت د ﴿لِمَ تُحَرِّمُ﴾ څخه اخستلی شوی دی، او په همدې نامه سره د نورو سورتونو څخه جدا کړی شوی دی.

۲۔ دا سورت د مفسرينو کرامو په اتفاق سره مدني دی او د هجرت څخه وروسته په مدينه منوره کښې نازل شوی دی^(۱).

۳۔ د دې سورت اعداد په لاندې ډول سره دي^(۲):

الف: د ايتونو تعداد يې صرف دولس (۱۲) دی.

ب: د کلماتو تعداد يې دوه سوه او اوه څلوېښت (۲۴۷) دی.

ج: او د تورو شمېر يې يو زرو شپېتو (۱۰۶۰) ته رسېږي.

۴۔ دغه دواړه سورتونه سره يو تربله ډېرې نژدې اړيکې لري. د مثال په توګه:

الف: دواړه سورتونه (الطَّلَاق، التَّحْرِيمُ) په ﴿يَتَأْتِيَ النَّبِيُّ﴾ سره پيل شوي دي.

ب: دواړه په محتوياتو کښې سره ډېره تشابه لري چې هلته د امت د زنانه وو پورې مربوط احکام نازل شوي وه او دلته د امهات المؤمنين په اړه خاصو احکامو نزول موندلی دی.

بِسْمِ اللَّهِ الرَّحْمَنِ الرَّحِيمِ

﴿يَتَأْتِيَ النَّبِيُّ لِمَ تُحَرِّمُ مَا أَحَلَّ اللَّهُ لَكَ تَبْتَغِي مَرْضَاتِ أَزْوَاجِكَ وَاللَّهُ غَفُورٌ رَحِيمٌ﴾^(۱)
 قَدْ فَرَضَ اللَّهُ لَكُمْ تَحِلَّةَ أَيْمَانِكُمْ وَاللَّهُ مَوْلَاكُمْ وَهُوَ الْعَلِيمُ الْحَكِيمُ^(۲) وَإِذْ أَسْرَأَ النَّبِيُّ إِلَى
 بَعْضِ أَزْوَاجِهِ حَدِيثًا فَلَمَّا نَبَأَتْ بِهِ وَأَظْهَرَهُ اللَّهُ عَلَيْهِ عَرَفَ بَعْضُهُ وَأَعْرِضَ عَنْ
 بَعْضٍ فَلَمَّا نَبَأَهَا بِهِ قَالَتْ مَنْ أَنْبَاكَ هَذَا قَالَ نَبَأَنِي الْعَلِيمُ الْخَبِيرُ^(۳) إِنْ تَتُوبَا إِلَى
 اللَّهِ فَقَدْ صَغَتْ قُلُوبُكُمَا وَإِنْ تَظَاهَرَا عَلَيْهِ فَإِنَّ اللَّهَ هُوَ مَوْلَاهُ وَجِبْرِيلُ وَصَلَحُ
 الْمُسْلِمِينَ وَالْمَلَائِكَةُ بَعْدَ ذَلِكَ ظَهِيرٌ^(۴) عَسَى رَبُّهُ إِنْ طَلَّقَكُنْ أَنْ يُبْدِلَهُ أَزْوَاجًا
 خَيْرًا مِنْكُنْ مُسْلِمَاتٍ مُؤْمِنَاتٍ قَنِيئَاتٍ تَحَبَّبَتْ عِبَدَاتٍ سَيَصْلَحُ لِيَبْتَغِي وَأَنْبَارًا^(۵)
 د ډېر مهربان (او) ډېر با رحمه الله ﷻ په نامه.

(۱) زاد المسير ج ۸ ص ۴۸ الدر المنثور ج ۸ ص ۲۱۲

(۲) تفسیر الخازن ج ۶ ص ۲۹۶: الباب فی علوم الكتاب ج ۱۹ ص ۱۸۴

۱۱ ای پیغمبره! ته هغه شی (په خپل خان باندې) ولې حراموي کوم چې درته الله ﷻ حلال کړې دی؟ ولې ترې امتناع کوي.

البته دا د دې دپاره چې ته د خپلو مېرمنو (بییانو) خوښی (رضاګانې) غواړې او الله ﷻ بهر بښونکی (او) بهر مهربان دی (د خلاف الاولی د ارتکاب څخه تانه درتهر شی).
[۲] یقیناً الله ﷻ ستاسو دپاره (د کفارو په ورکولو سره) ستاسو د سوګندونو پرانستل تشریع

کړې دي.

او الله ﷻ ستاسو ناصر (او کارساز) دی، او همدی ﷺ بهر پوه (او) بهر د حکمت څښتن دی.
[۳] او هغه وخت (یاد کړه) چې پیغمبر ﷺ خپلو ځینو مېرمنو (حفصې رضی الله عنها) ته د راز په توګه څه خبره وکړه (چې پټه یې وساته)، نو کله چې پرې هغې (بله مېرمنه عائشه رضی الله عنها) خبره کړه او الله ﷻ په همدغه خبر باندې خپل پیغمبر ظاهر وگرځاوه (اطلاع یې پرې ورکړه) نو پیغمبر ﷺ ځینې خبر (رازدارې مېرمنې ته) وروپېژاند (چې دا راز دې فاش کړی دی) او د ځینې خبر (د بیان) څخه یې (ورته) اعراض وکړ.

نو کله چې پرې پیغمبر ﷺ هغې (رازدارې) ته خبر ورکړ نو هغې وویلې چې: (ای رسول الله!) ته په دغه کار باندې چا خبر کړې؟
پیغمبر ﷺ (په جواب کښې) وویلې چې: زه بهر پوه (او) بهر باخبره الله ﷻ خبر کړم (چې تا دا کار کړی دی).

[۴] (ای حفصې او عائشې) که چرته تاسو دواړه الله ﷻ ته تویه تائبې شوی نو (ګټه به وکړئ ځکه چې) یقیناً ستاسو دواړو زړونو (د نبی کریم ﷺ د تعظیم څخه) میلان کړی دی.
او که تاسو دواړه د نبی کریم ﷺ (د تعظیم) په ضد یو تربله تعاون ته ادامه ورکړئ نو (فقط خپل ځانونه به زیانمن کړئ او دا ځکه چې) یقیناً الله ﷻ همدی ﷺ د پیغمبر ﷺ ناصر دی او جبرائیل ﷺ هم او د مومنانو صالحان هم.

او د دغه نصرت څخه وروسته د پریښتو پوخ (هم د پیغمبر ﷺ) مدد کوونکی دی.
[۵] د پیغمبر ﷺ رب ﷻ نژدې دی (ورته امید دی) چې که پیغمبر ﷺ تاسو ټولې طلاقې کړي نو هغه ﷻ ته به ستاسو څخه داسې بهترې ښځې (په نکاح سره) بدلې (او عوض) کړي چې غاړې ایښودونکې، ایمان درلودونکې، عاجزي کوونکې، توبه ویستونکې، عبادت کوونکې، روژه نیوونکې (بالآخره) کونډې او پیغلې به وي.

ارتباط او شان نزول

۱- د وړاندېني سورت مضمون په دې تمام شوی وه چې الله ﷻ د علم د حیثه په هر شي باندې احاطه کړې ده، او هره وړه او غټه خبره ورته معلومه ده. د دې سورت په ذکر و شوی ایتونو کښې د همدغې علمي احاطې یوه مثال ته اشاره شوې ده د کوم وضاحت چې په شان نزول کښې راروان دی.

التحریم (۶۱)

۲۔ د دې سورت د شان نزول په هکله مونږ د هغې پېښې د مهمو ټکو په ذکر باندې اکتفاء کړو کومه چې د علماوو کرامو په نزد ډېره صحیحه ده^(۱) هغه دا چې:

الف: د دغو ایتونو شان نزول په درېو امهات المؤمنین رضی الله عنهن پورې ارتباط لري، چې یو زینب بنت جحش، بله عائشه او درېمه حفصه ده^(۲).

ب: د نبی کریم ﷺ عادت وه چې د مازيگر د لمانځه څخه وروسته به د هرې بي بي کور ته ورته او په حالاتو باندې به یې د خپل ځان د پوه کولو دپاره دوره وهله.

ج: یوه ورځې د زینب رضی الله عنها په کور کښې لږ څه زیات ایسار شو او درنگ یې وکړ، د دغې درنگ کولو وجه دا وه چې هغې په نبی کریم ﷺ باندې څه شات څښلې وه.

د: په دغه درنگ کولو باندې عائشه او حفصه رضی الله عنهما دواړه خپه شوې او دواړو پلان جوړ کړ ترڅو دغه کار بیا تکرار نه شي. پلان یې دا وه چې:

ه: هره یوه دې نبی کریم ﷺ ته ووايي - کله یې چې په دوره کښې کورته ورشي - چې ستا څخه خو د مغایرو وږمه پورته کېږي، ایا تا مغایر خوړلي دي ای د الله رسوله؟! مغایر د یوه نبات منجمد شوه دي چې خلک یې خوري او څه بدبویه وږمه ترې پورته کېږي^(۳).

و: ذکر شوی پلان عائشې رضی الله عنها عملي کړ او کله چې حفصې رضی الله عنها په عمل کښې پیاده کړ نو نبی کریم ﷺ ورته په جواب کښې وویلې چې: «لَا وَلَكِنِّي كُنْتُ أَشْرَبُ عَسَلًا عِنْدَ زَيْنَبَ بِنْتِ جَحْشٍ فَلَنْ أَعُودَ لَهُ وَقَدْ خَلَفْتُ لَا تُخْبِرِي بِذَلِكَ أَحَدًا»^(۴) یعنې نه، ما مغایر نه دي خوړلي مگر د زینب په کور کښې مې شات څښلې دي، چې بیا به نه ورتاوېږم او یقیناً ما سوگند وکړم (چې بیا به ورکره شات نه څښم) ای حفصې! هېڅوک زما په پرېکړه خبر نه کړي.

ز: حفصې رضی الله عنها ذکر شوی راز ونه شو ساتلی او خپله د پلان ملګرې (عائشه رضی الله عنها) یې پرې ټکي په ټکي خبره کړه.

د دې قيصې نور تفصیل د الله ﷻ په توفیق وروسته راروان دی.

د مطلب خلاصه

یعنې ای پیغمبره! د ډېر مهربان او ډېر با رحمہ الله ﷻ په نامه شروع کړه او د خپل ځان او خپلو بیانو په ارتباط څه مطالب په خپل امت باندې قرائت کړه ترڅو ترې د قیامت تر ورځې پورې د عبرت درس واخلي، هغه دا چې:

۱۔ ای پیغمبره! ته په خپل ځان باندې هغه شی ولې حراموې کوم چې تاته الله ﷻ حلال کړی دی چې استفاده ترې وکړې؟

(۱) تفسیر ابن کثیر ج ۴ ص ۲۸۷

(۲) صحیح البخاري ج ۲ ص ۷۲۰: شرح التنوي علی صحیح مسلم ج ۱ ص ۴۷۹

(۳) لسان العرب ج ۵ ص ۲۸

(۴) صحیح البخاري ج ۲ ص ۷۲۹: صحیح مسلم ج ۱ ص ۴۷۹

یا په بل عبارت: تا په خپل خان باندې د خپلو مېرمنو د خوشالولو دپاره ولې شات حرام وگرځول او سوگند دې یاد کړ چې د دوهم ځل دپاره به یې د زینب په کور کښې نه خورې؟

۲- الله ﷻ غفور او رحیم دی، د دغه خلاف الأولى (نه بهتې) کار کولو د گناه څه درتېر شو خو چې بیا د خپلو بیانو د خوشالولو په غرض دغسې کار ته اقدام ونه کړې.

۳- الله ﷻ خو ستا په شمول ټولو مؤمنانو ته د سوگند د بار څخه د وتلو لاره تشریع کړې ده چې کفار وړکړي او خپل ځانونه حانت کړي البته په هغه صورت کښې چې تاسو د یوه نېک کار په هکله التزام کړی وي او سوگند مو خوړلی وي.

او دا ځکه چې ای مؤمنانو! الله ﷻ ستاسو کارسازی او نصرت کوونکی دی او همدې ﷻ په هر شي پوه دی او په هر کار کښې یې حکمتونه نغښتي دي، د همدې کبله یې تاسو ته د کفارې اداء کول تشریع کړي دي.

۴- ای مؤمنانو! تاسو هغه وخت یاد کړي او په اذهانو کښې یې وساتي چې:

الف: نبي کریم ﷺ د راز په توگه خپلو ځینو بیانو (حفصې رضی الله عنها) ته څه خبره وکړه چې دا خبره درسره پټه وساته او هیچا ته ورباندې اطلاع مه ورکوه.

ب: خو نوموړې بې بې ذکر شوی راز پټ ونه شو ساتلی او د پیغمبر بلې مېرمنې (عائشې رضی الله عنها) ته یې ټکي په ټکي ورساوه.

ج: نو کله چې هغې دغه کار وکړ او الله ﷻ خپل پیغمبر ته په دغه کار باندې غلبه ورکړه او ورباندې پوه یې کړ چې ستا راز هغې بې بې دغې بې بې ته رسولی دی، نو پیغمبر ﷺ راز داره بې بې د راز په ځینې برخې باندې خبره کړه او ور وې پېژانده چې تا دغه خبره عائشې رضی الله عنها ته رسولې ده، او د خبرې د ځینې برخې د بیان څخه یې اعراض وکړ او ورته یې ونه ویلې چې تا خو خپلې ملگري (عائشې رضی الله عنها) ته دغه خبره هم کړې ده، ترڅو ډېره خجالت نه شي.

د: نو کله چې پیغمبر ﷺ رازداره بې بې (حفصه رضی الله عنها) په دغه کار باندې خبره کړه نو هغې ترې بوښتنه وکړه چې: ای د الله رسوله! ته په دغه حال باندې چا خبر کړې چې ما دغه کار کړی دی؟ ایا تاته عائشې وویلې؟ په دغه حال باندې خو زما او د هغې څخه په غیر بل بنیادم خبر نه وه.

ه: پیغمبر ﷺ په جواب کښې وویلې چې: ماته هیڅ بنیادم اطلاع نه ده راکړې بلکې زه په دغه کار باندې الله ﷻ خبر کړم چې په هر شي باندې پوه او په هر کار او هر پلان باندې خبردار دی.

۵- ای پیغمبره! د الله ﷻ د پلوه خپلې دوه بیاني (عائشه او حفصه رضی الله عنهما) مخاطبې کړه او ورته ووايه چې:

الف: ای دوه وو بیانو! که تاسو په خپل کار او خپل پلان باندې پښه مني شی او الله ﷻ ته توبه ناستې وگرځي نو دا کار ستاسو دپاره ښه پوره گټور دی چې ستاسو زړونه د حق څخه کاږه شوي دي چې د الله ﷻ د پیغمبر ﷺ د زورونې پلان مو ترتیب کړی وه.

ب: نو تاسو ته په کار دي چې د دوهم ځل دپاره د پیغمبر په زورولو کښې سره لاس یو نه کړئ او پلان جوړ نه کړئ.

او که تاسو دغه کار ته بیا اقدام وکړئ نو تاسو ته به د دوهم ځل دپاره هم هیڅ فایده ونه رسېږي لکه چې په لومړي ځل کښې څه گټه په لاس درنغله او د زورونې پلان مو رسوا شو.

ج: تاسو ته ځکه دغه ډول پلانونه څه فایده نه شي رسولی چې الله ﷻ همدا الله ﷻ د خپل پیغمبر ﷺ کارسازی او مددگار دی، او د الله ﷻ د مددگاری څخه وروسته جبرائیل ﷺ او د مؤمنانو صلاح درلودونکی بنیادم او هم د پرېستو ټول پوځ د پیغمبر ﷺ کومکیان او مددگاران دي.

۶- بیا د الله ﷻ د پلوه خپلې ټولې بیانيې مخاطبې کړه او ورته ووايه چې:

الف: ای بیانو! د الله ﷻ پیغمبر خپل رب ﷻ ته امید کوي چې که بالفرض ستاسو د پټو پلانونو د کبله تاسو ټولې طلاقی کړي نو ستاسو څخه غوره مېرمنې به ورته عوض کړي او ستاسو په بدل کښې به یې ورته په نکاح سره ميسرې کړي.

ب: ستاسو عوضي مېرمنې به ستاسو څخه بهترې غاړې اېښودونکې، بهترې ایمان درلودونکې، بهترې تواضع کوونکې، بهترې عبادت کوونکې او بهترې روژه نیوونکې (او لمونځ کوونکې) وي، بالاخره د هغوی ځینې به بهترې نېکخویه کونډې وي او ځینې به بهترې بااخلاقه پېغلې وي.

لنډه دا چې تاسو د الله ﷻ احسان ومنئ چې تاسو یې د ټولو مؤمنانو مورگانې گرځولې یاست او دغه ویاړ یې یوازې ستاسو په برخه کړی دی.

توضیحات

۹- په ﴿لَمْ تَحْرِمُوا مَا أَحَلَّ اللَّهُ لَكُمْ﴾ کښې د ﴿تَحْرِمُوا﴾ کلمه د "تحریم" څخه اشتقاقه شوې ده، په دې مقام کښې تشریعي تحریم مطلب نه دی ترڅو د ﴿مَا أَحَلَّ اللَّهُ لَكُمْ﴾ سره متناقض واقع شي بلکې دلته تحریم د یو کار څخه د امتناع او نه کولو معنی ورکوي، خو نبي کریم ﷺ دغه نه کول او امتناع په سوگند سره تاکید کړې وه او دا ځکه چې:

الف: وړاندې د شان نزول په حدیث کښې د «وَقَدْ حَلَفْتُ» جمله روایت شوې ده. یعنې زما دې په الله ﷻ باندې سوگند وي چې زه به بیا د زینب رضی الله عنها په کور کښې شات ونه څښم چې د مغایرو وړمه ترې پورته کېږي.

ب: په ﴿قَدْ فَرَضَ اللَّهُ لَكُمْ تَحِلَّةَ أَيْمَانِكُمْ﴾ کښې د ﴿تَحِلَّةَ﴾ کلمه هم په دې مطلب باندې دلالت کوي ځکه چې ذکره شوې کلمه د سوگند کفارې ته وضعه شوې ده^(۱). یعنې یقیناً الله ﷻ ستاسو دپاره د سوگندونو کفارې ورکول تشریع کړي دي، نو ای پیغمبره! د زینب رضی الله عنها په کور کښې د

شأنه د ځنلو څخه امتناع مه خپلوه او د خپل سوگند کفاره ورکړه.

د خپلو سوگندونو په ارتباط نبی کریم ﷺ خپل خط السیر ته اشاره کړې وه چې: «وَاللّٰهُ اِنْ شَاءَ اللّٰهُ لَا اُخْلِفُ عَلٰی بَیْمِنٍ فَاَرٰی غَیْرَهَا خَیْرًا مِنْهَا اِلَّا اَتَيْتُ الَّذِیْ هُوَ خَیْرٌ وَتَحَلَّلْتُهَا»^(۱) یعنې په الله ﷻ سوگند دی ان شاء الله. چې زه په یو سوگند باندې سوگند یاد کړم نو بیا بل شی د هغه څخه غوره وگورم مگر زه به هغه شی ته ورتگ کوم چې بهتر دی، او خپل سوگند به (په کفارې سره) پرانیزم.

د ایتونو ارشاد

۲- د ﴿وَإِذْ أَسْرَأَ النَّبِيُّ إِلَىٰ بَعْضِ أَزْوَاجِهِ حَدِيثًا﴾ څخه څرگندېږي چې راز هم یو امانت دی، باید په پوره دقت سره وساتل شي. د ښه وضاحت دپاره لاندې د نبی کریم ﷺ احادیث ولولئ:

الف: «لَا إِيمَانَ لِمَنْ لَا أَمَانَةَ لَهُ وَلَا دِينَ لِمَنْ لَا عَهْدَ لَهُ»^(۲) یعنې هغه چا ته کامل ایمان نشته کوم ته چې د امانت ساتل نه وي او هغه چا ته کامل دین نشته کوم ته چې په عهد باندې وفا کول نه وي.

ب: «إِذَا حَدَّثَ الرَّجُلُ الْحَدِيثَ ثُمَّ التَفَّتْ فِيهِ أَمَانَةٌ»^(۳) یعنې هر کله چې سړی یوه خبره وکړي (هر څه خبره چې وي) بیا شاوخوا وگوري (چې چا خو به اورېدلې نه وي) نو هغه خبره امانته ده.

سوالونه او جوابونه

۳- په دې مقام کېنې د سړي په ذهن کېنې لاندې پوښتنې ګرځي راګرځي:

الف: که څوک وایي چې په ﴿عَرَفَ بَعْضَهُ وَأَعْرَضَ عَنْ بَعْضٍ﴾ کېنې د ﴿بَعْضَهُ﴾ کلمه د شاتو د تحریم د خبرې څخه کنایې ده، چې زه به بیا د زینب رضی الله عنها په کور کېنې شات نه څښم، کومه چې نبی کریم ﷺ حفصې رضی الله عنها ته یاده کړه.

خو پوښتنه دا ده چې په همدغه عبارت کېنې د ﴿بَعْضٍ﴾ کلمه د کومې خبرې څخه عبارت ده چې حفصې رضی الله عنها د راز په توګه ونه شوه ساتلی خو نبی کریم ﷺ ورته یاده نه کړه چې تا خو دا خبره هم خپلې ملګرې (عائشې رضی الله عنها) ته رسولې ده؟

مونږ وایو چې: ځینو مفسرینو کرامو خو د دغې پټې خبرې په تعین کېنې ډېر احتمالات لیکلي دي^(۴) خو مونږ ته بهتره برېښي چې داسې پټه یې پرېږدو لکه څنګه چې نبی کریم ﷺ پټه پرېښي ده، اولکه څنګه چې الله ﷻ هم ترې پرده نه ده پورته کړې.

ب: که څوک وایي چې: ایا د ﴿وَصَلِّحُ الْمُؤْمِنِينَ﴾ کلمه مفرده ده او یا جمعه ده چې ټولو مؤمنانو ته شمولیت لري؟

(۱) صحيح البخاري ج ۲ ص ۹۸۸

(۲) مسند احمد بن حنبل ج ۴ ص ۲۷۱

(۳) جامع الترمذي ج ۲ ص ۱۷

(۴) تفسير القرطبي ج ۱۸ ص ۱۸۷: زاد المسير ج ۸ ص ۵۱: تفسير البغوي ج ۴ ص ۳۶۴

مونږ وایو چې: په ذکره شوي کلمه کښې لاندې دوه احتماله تحقق موندلی شي^(۱) چې دواړه په اصلي مطلب کښې څه توپیر سره نه لري:

اول: ذکره شوي کلمه مفردة ده خو د جنس په ملحوظ هر صالح مؤمن ته شامله ده، لکه چې عرب وایي: "لَا يَفْعَلُ هَذَا الْعَمَلُ الصَّالِحُ مِنَ النَّاسِ" یعنې دا کار د خلکو د جملې څخه جنس صالح بنیادم نه کوي.

دوهم: دغه کلمه جمعه ده چې باید "صَالِحُو الْمُؤْمِنِينَ" لیکلی شوي وي خو د قرآن کریم رسم الخط عثمانی دی، نو د "و" توري د لیک څخه هم غورزولي شوي دي لکه څنگه چې د ساکینو په پیوستون سره د تلفظ څخه لوېدلی دی. نو په دې تقدیر ټولو صالحو مؤمنانو ته شمولیت لري.

ج: که څوک وایي چې: په هغې زمانه کښې د "صَالِحُ الْمُؤْمِنِينَ" مصداق څوک-څوک وه؟ مونږ وایو چې: که څخه هم ځینو مفسرینو کرامو ورته په هغې زمانه کښې متعدد مصداقونه ښودلي دي^(۲)، مگر بهتره دا ده چې د هغه وخت ټول صحابه کرام ؓ د "صَالِحُ الْمُؤْمِنِينَ" دپاره مصداقات وه او د منافقینو څخه پرته ټول د نبي کریم ﷺ ناصران او کومکیان وه. د مثال په توګه: عمر الفاروق وایي چې: ما بیانو ته د نصیحت په توګه وویلې چې: که تاسو نبي کریم ﷺ خپلو طلاقولو ته اړ کړئ نو هغه ﷺ خپل رب ﷺ ته امید لري چې ستاسو څخه بهترې مېرمنې ورته په نکاح ورکړي نو په دغه وخت کښې به هغوی د امهات المؤمنین لقب وګټي، نو دغه ایت شریف نازل شو^(۳).

د: که څوک وایي چې: په ﴿وَالْمَلَأْنِيكَ بَعْدَ ذَلِكَ ظَهِيرٌ﴾ کښې د "الْمَلَأْنِيكَ" کلمه مبتدا ده او د ﴿ظَهِيرٌ﴾ کلمه یې خبر ده حال دا چې هغه جمعه ده او دا مفردة ده؟

مونږ وایو چې: د "الْمَلَأْنِيكَ" کلمه هم د "فَوْج" په تاویل سره مفردة ده، نو د مبتدا او خبر توافق حاصل شو چې هر یو مفرد دی.

ه: که څوک وایي چې: په دې کښې څه حکمت دی چې الله ﷻ د امهات المؤمنین د جملې څخه فقط د دوه وو بیانو هغه پلان په خفي وحی سره نه بلکه په جلي وحی سره په ډېر شدت سره رد کړ د کوم څخه چې د نبي کریم ﷺ د عدم تعظیم وېره پورته کېده؟

مونږ وایو والله ﷻ اعلم چې دا د دې دپاره:

اول: ترڅو بیاني پوه شي چې د نبي کریم ﷺ د عدم تعظیم په صورت کښې به د دغه لقب (امهات المؤمنین) افتخار د لاسه ورکړي.

دوهم: ترڅو الله ﷻ څرګنده کړي چې منافقان توان نه لري چې نبي کریم ﷺ په کورني جنجال اخته

(۱) تفسیر الکشاف ج ۴ ص ۵۶۶: روح المعاني ج ۲۸ ص ۱۵۳: الباب فی علوم الکتاب ج ۱۹ ص ۲۰۱: تفسیر ابی السعود ج ۸ ص ۲۶۷

(۲) زاد السیر ج ۸ ص ۵۲: الباب فی علوم الکتاب ج ۱۹ ص ۲۰۱

(۳) صحیح البخاري ج ۲ ص ۷۳۱

کړي او د اسلامي دعوت په وړاندې یې خنډونه پېښ کړي.
 درېم: ترڅو د قیامت تر ورځې پورې ټول مؤمنان د هغو حرکاتو مخه بنده کړي د کومو څخه چې منافقان د اسلامي دعوت په ضد گټه پورته کوي او د داعیانو توجه پرې بلې خوا ته اړوي.

سینح څه معنی؟

۴- په ﴿عِبَادَاتٍ سَتِيحَاتٍ﴾ کښې د ﴿سَتِيحَاتٍ﴾ کلمه د 'سینح' - لکه 'تینع' - څخه اشتقاقه شوې ده او مونږ د الله ﷻ په توفیق د 'سینح' کلمه د [التوبة: ۱۱۲] ایت لاندې ښه پوره تشریح کړې ده، خو په دې مقام کښې د روژه نیولو معنی ورکوي^(۱).

﴿يَتَأْتِيهَا الَّذِينَ ءَامَنُوا قُوا أَنْفُسَكُمْ وَأَهْلِيكُمْ نَارًا وَقُودُهَا النَّاسُ وَالْحِجَارَةُ عَلَيْهَا مَلَائِكَةٌ غِلَظٌ شِدَادٌ لَا يَعْصُونَ اللَّهَ مَا أَمَرَهُمْ وَيَفْعَلُونَ مَا يُؤْمَرُونَ﴾ ﴿يَتَأْتِيهَا الَّذِينَ كَفَرُوا لَا تَعْتَذِرُوا الْيَوْمَ إِنَّمَا تُجْزَوْنَ مَا كُنْتُمْ تَعْمَلُونَ﴾ ﴿يَتَأْتِيهَا الَّذِينَ ءَامَنُوا تُوبُوا إِلَى اللَّهِ تَوْبَةً نَّصُوحًا عَسَىٰ رَبُّكُمْ أَنْ يُكَفِّرَ عَنْكُمْ سَيِّئَاتِكُمْ وَيُدْخِلَكُمْ جَنَّاتٍ تَجْرِي مِنْ تَحْتِهَا الْأَنْهَارُ يَوْمَ لَا يُخْزِي اللَّهُ النَّبِيَّ وَالَّذِينَ ءَامَنُوا مَعَهُ نُورُهُمْ يَسْعَىٰ بَيْنَ أَيْدِيهِمْ وَبِأَيْمَانِهِمْ يَقُولُونَ رَبَّنَا أَتِمِّمْ لَنَا نُورَنَا وَآغْفِرْ لَنَا إِنَّكَ عَلَىٰ كُلِّ شَيْءٍ قَدِيرٌ﴾ ﴿يَتَأْتِيهَا النَّبِيُّ جُنْدِ الْكُفَّارِ وَالْمُنَافِقِينَ وَآغْلُظْ عَلَيْهِمْ وَمَأْوَاهُمْ جَهَنَّمُ وَبِئْسَ الْمَصِيرُ﴾

[۶] ای هغو کسانو کومو چې ایمان راوړی دی! تاسو خپل ځانونه او خپلې کورنۍ (کور کهل) د داسې اوره (دوزخه) وساتئ چې د سون مواد یې خلک او ډبرې دي.

په دغه (دوزخ) باندې داسې پرېښتې مقرري دي چې زیگ خویه (او) قوتناکې دي، د الله ﷻ څخه په هغه (ارشاد) کښې نافرمانی نه کوي په کوم سره چې ورته الله ﷻ امر کړی وي (په سر او سترگو یې قبلوي) او هغه کار کوي په کوم سره چې (د الله ﷻ د پلوه) مامورې کړې شوې وي.

[۷] (د قیامت په ورځ به کفارو ته وویلی شي چې): ای هغو کسانو کومو چې کفر غوره کړی وه! تاسو نن ورځ اعتذار مه وړاندې کوئ (او توبه مه وباسئ: او دا ځکه چې):

یقیناً تاسو ته (فقط) د هغو (کړو وړو) جزا درکوله کهږې کوم چې تاسو (په دنیا کښې) وی چې په عمل کښې به مو پیاده کول.

[۸] ای هغو کسانو کومو چې ایمان راوړی دی! تاسو (نن ورځ) الله ﷻ ته په سوچه (او اخلاصي)

توبي سره توبه تائب شی (او رجوع ورته وکړی)، ستاسو رب ﷻ نژدې دی (امید ورته وکړی) چې ستاسو څخه ستاسو گناهونه محوه کړي او داسې جنتونو ته مو داخل کړي چې لاندې ترې لښې بهېږي، (البته) په داسې ورځ کې چې الله ﷻ پکې خپل پیغمبر ﷺ او هغه کسان نه شرموي کوم چې د ده ﷺ سره دي (او ورسره ملګري دي)، چې د ذکر وکړو کسانو رڼا به په وړاندې یې او په ښو طرفونو کې یې خغلي، وایي به چې: ای زمونږ ربه! مونږ ته خپله رڼا پوره کړې (چې منزل ته پرې ورسېږو) او مونږ ته (گناهونه) وښې، یقیناً ته په هر شي باندې د کامل قدرت څښتن یې. [۹] ای پیغمبره! ته د کفارو او منافقینو سره (مناسب) جهاد وکړه او په دوی باندې سختي وکړه (زړه پرې مه سوزوه، چې دا یې دنیاوي عذاب دی) او دائمی استوګنځای یې جهنم دی چې د بیرته ورګرځېدلو ډېر بد ځای دی.

ارتباطونه

- ۱- په وړاندېنيو ایتونو کې د امهات المؤمنین تادیب ته اشاره شوې وه، او په دې ایتونو کې د مؤمنانو د عامو کورنیو تادیب نازل شوی دی.
- ۲- هلته امهات المؤمنین توبه تائب ګرځېدلو ته هڅولې شوې وې او دلته په ټولو مؤمنانو باندې د دغه حکم فرضیت نازل شوی دی.
- ۳- هلته د منافقانو د دسیسو مخنیوي ته اشاره شوې وه او دلته ورباندې صراحت نازل شوی دی چې حاصل یې داسې راڅیږي:

د مطلب خلاصه

ای پیغمبره! د شرعي ادب په باب په خپل امت باندې څه مطالب قرائت کړه او د الله ﷻ د پلوه یې مخاطب کړه چې:

۱- ای مؤمنانو! تاسو خپل ځانونه او خپلې کورنۍ د الله ﷻ او د ده ﷻ د پیغمبر ﷺ په اطاعت سره د داسې اور او دوزخ څخه وساتئ چې:

الف: د هغه اور د سوند مواد د دنیاوي اور په شان لرګي او خاشاک نه دي بلکې د سوند مواد یې کفر غوره کوونکي بنیادمان دي او د ګوګړو کاني دي چې په همدغو باندې بلېږي او همدغه پکې سوزېږي.

ب: په دغه اور باندې داسې پرېښتې د الله ﷻ د پلوه مقرري دي چې ډېرې زګې او کلکې او ډېرې بې رحمې او ډېرې غضبناکې دي.

ج: دغه پرېښتې د الله ﷻ د اوامرو څخه هیڅ عصیان او نافرمانی نه خپلوي بلکې هغه کارونه په زغرده سره عملي کوي په کومو سره چې ورته امر کړی شوی وي.

د: دغه اور ډېر سخت دی نو چې کله یې کفار وګوري نو په اعتذار به پیل وکړي ترڅو ترې نجات موندل کړي او یا بیرته دنیا ته ستانه کړي شي، خو اعتذار به یې رد کړی شي او ورته به

دریای شي چې: ای کفارو! تاسو نن ورځ اعتذار مه وړاندې کوئ، ځکه تاسو ته جزا نه درکوله کېږي مگر د هغو کړو وړو کوم چې تاسو په دنیا کېنې وئ چې د استمرار په توګه به مو اجراء کول، دا ستاسو د خپلو لاسونو کرلی شوی فصل دی چې اوس یې رېښی.

۲- ای مؤمنانو! تاسو په ډېر اخلاص سره د معاصیو څخه صرف الله ﷻ ته توبه تائب شئ او سوچه توبه ترې وباسئ. نو:

الف: ستاسو رب ﷻ نژدې دی (امید ورته وکړئ) چې ګناهونه او معاصي مو عفو او محوه کړي.
ب: او داسې جنتونو او باغونو ته مو داخل کړي چې د ونو لاندې یې څلور ډوله لښتي بهېږي.
ج: البته دا په داسې ورځ کېنې چې الله ﷻ په دغې ورځ کېنې خپل پیغمبر ﷺ او هغه کسان نه شرمندګوي او نه یې خجالت کوي کومو چې په رښتیاو معنواو کېنې په پیغمبر ﷺ باندې ایمان راوړی وي او په دنیاوي ژوند کېنې یې ورسره ملګرتیا او مرسته کړې وي.

د: نو په دغې ورځ کېنې به د پیغمبر ﷺ په شمول د ذکر و شوو کسانو په وړاندې هغه رڼا خغلي کومه چې د همدوی د ښیو اندامونو څخه سرچینه نیسي او ورپورې پیوستون لري.

ه: په دغه وخت کېنې به دغه د رڼا درلودونکي کسان په ډېرې خوشالۍ سره وایي او د سوال لاسونه به یې اوچت کړي وي چې:

ای زمونږ ربه! مونږ ته خپله رڼا پوره کړې چې اصلي منزل ته ورباندې ورسېږو او د منافقانو غوندې په نیمایي لاره کېنې یې راته محوه او مړه نه کړې چې په توره تیاره کېنې حیران پاتې شو.
ای زمونږ ربه! مونږ ته ګناهونه راوبښې او جزا ورباندې رانه کړې چې په رڼا باندې مو اثر وغورزوي.

ای زمونږ ربه! یقیناً ته په هر شي باندې د کامل قدرت درلودونکی یې، مونږ ته مغفرت وکړي او زمونږ د رڼا پوره کول ستا په توان کېنې دي.

۳- ای پیغمبره! د کفارو او منافقانو د هرې ډلې سره مناسب جهاد وکړه او سختي ورباندې وکړه، د نرمۍ څخه کار مه اخله ترڅو د مؤمنانو په شرعي نظام کېنې خنډ واقع نه کړي او د دعوت مخه مو په دسیسو او چلونو سره بنده نه کړي.

توضیحات

د دې ایتونو مربوط څه توضیحات وړاندې تېر شوي دي والحمد لله ﷻ، هغه دا:

۱- دغه جمله ﴿قُوا أَنْفُسَكُمْ وَأَهْلِيكُمْ نَارًا﴾ وړاندې د احادیثو په رڼا کېنې د [طه: ۱۳۲] ایت

لاندې ښه واضحه شوې ده، په دې مقام کېنې ورباندې لاندې احادیث وراضافه کوو:

الف: نبي کریم ﷺ فرمایلي دي چې: «اَكْرِمُوا أَوْلَادَكُمْ وَأَخْبُوا أَدْبَهُمْ»^(۱) یعنې تاسو د خپلو اولادونو عزت وکړئ او د شرعي ادب د ښوونې احسان ورسره وکړئ.

ب: نبی کریم ﷺ په یوه حدیث کښې فرمایلي دي چې: «وَأَتَفِقُ عَلَى عِيَالِكَ مِنْ طَوْلِكَ وَلَا تُرْفَعُ عَنْهُمْ عَصَاكَ أَذْبًا وَأَخْفَهُمْ فِي اللَّهِ»^(۱) یعنی او ته په خپلو روزي خورو باندې د خپل طاقت (او توان) څخه مالي خرڅه وکړه او د شرعي ادب همسا ترې د ادب ښوولو په غرض مه اوچتوه (چرته چې د ب نه وي هلته ادب نه وي)، او (هم) دوی د الله ﷻ د دین په هکله وډار کړه (چې د دوزخ د عذاب سره مخامخ نه شي).

۲- په ﴿وَقُودُهَا النَّاسُ وَالْحِجَارَةُ﴾ کښې په "الْحِجَارَةُ" کلمه باندې د الله ﷻ په توفیق د [البقرة: ۲۲] ایت لاندې ښه پوره رڼا اچولې شوې ده.

۳- په ﴿عَلَيْهَا مَلَكُوتُ غِلَاطٍ شِدَادٍ﴾ الآية- کښې د احادیثو په رڼا کښې د [الحج: ۲۱] ایت لاندې د تعذیب د پرښتو قوت ښه پوره واضحه کړی شوی دی، خو په دې مقام کښې ورباندې دغه یو سوال جواب وراضافه کوو: که څوک وایي چې د دغو دواړو جملو ﴿لَا يَعْصُونَ اللَّهَ مَا أَمَرَهُمْ وَيَفْعَلُونَ مَا يُؤْمَرُونَ﴾ په مفهوم کښې څه فرق دی؟

مونږ وایو چې د اولنۍ جملې څخه باطني انقیاد مطلب دی او دوهمه جمله په ظاهري انقیاد او اطاعت باندې دلالت کوي^(۲). همدغو دواړو مطلبونو ته په بل ایت کښې داسې اشاره شوې ده چې: ﴿وَمَنْ عِنْدَهُ لَا يَسْتَكْبِرُونَ عَنْ عِبَادَتِهِ وَلَا يَسْتَحْسِرُونَ﴾ [الأنبياء: ۱۹] یعنی هغه پرښتې کومې چې د الله ﷻ په نزد موجودیت لري د ده ﷻ د عبادت څخه تکبر نه کوي او نه په عملي اطاعت باندې ستومانه کېږي.

۴- د ﴿تُوبُوا إِلَى اللَّهِ تَوْبَةً نَصُوحًا﴾ په ارتباط د [آل عمران: ۸۹] ایت لاندې، لاندې مطالب تېر شوي دي:

الف: اعتذار په درې ډوله دی، چې یوه ډول ته د "تَوْبَةٍ" لقب ورکولی کېږي.

ب: د توبې قبول شرطونه څلور دي چې په لاندې ډول دي:

اول: چې گناه د دې کبله پرېښودلی شي چې دا په شریعت کښې جواز نه لري او قبیح کار دی.

دوهم: چې گناه کوونکی په خپله گناه باندې پښېمانه شي.

درېم: چې گناه کوونکی عزم او قوي اراده وکړي چې بیا به دغه کار ته اقدام نه کوي.

څلورم: چې گناه کوونکی د خپلې گناه تلافی (مخنیوی) وکړي که امکان ولري، لکه چې د

غیبت کړی شوي بنیاد مخه عفو واخلې.

ج: همدارنگه هلته د توبې په ارتباط سوال جواب هم تېر شوی دی.

خو په دې مقام کښې ورباندې لاندې څو کرښې ورزیاتوو:

(۱) مستند احمد بن حنبل ج ۸ ص ۲۵۰

(۲) روح المعاني ج ۲۸ ص ۱۵۷

التحریم (۶۶)

دغه کلمه "نُصُوح" - لکه "رُسُول" - صفت مشبهه ده چې د "تُوبَة" دپاره نعت واقع شوې ده او د "نُصُوح" - لکه "غُرُوب" - څخه اشتقاقه شوې ده چې د خلوص او سوچه والي معنی ورکوي^(۱).

د "التُّوبَةُ النُّصُوح" په تفسیر کښې علماوو کرامو ګڼ اقوال کړي دي چې تقریباً درویشو (۲۳) نولرونو ته رسېږي^(۲)، غوره تفسیر یې دا دی چې دغه لقب هغې توبې ته ورکولی کېږي په کومه کښې چې ذکر شوي څلور شرطونه راتول شوي وي.

۵- د ﴿نُورُهُمْ يَسْعَىٰ بَيْنَ أَيْدِيهِمْ وَبِأَيْمَانِهِمْ﴾ جمله د [الحديد: ۱۲] ایت لاندې د سوال جواب په ضمن کښې شرحه شوې ده او د احادیثو په رڼا کښې ډېره ښه تفسیره شوې ده.

۶- د ﴿يَنبَأُ النَّبِيُّ جَهْدَ الْكُفَّارِ﴾ الآية په عین کلماتو سره وړاندې په [التوبة: ۷۳] کښې تېر شوی دی او څه شی چې راته الله ﷻ په همدې اړه رابښودلي وه هغه مو هملته لیکلي دي، که لوستونکي هلته یو ځل مراجعه وکړي نو امید دی چې خوښ به یې شي.

خو په دې مقام کښې ورباندې وراضافه کوو چې: د منافقینو سره وسلوال جهاد نه نبي کریم ﷺ کړی دی او نه مونږ ته جواز لري، خو په دې شرط چې منافقان جنګي جبهه جوړه نه کړي او یا د مجاهرو او ښکاره کفارو سره په وسلوال جنګ کښې ملګرتیا ونه کړي. که د دغو کارونو څخه یې کوم یو د خپلو ځانونو دپاره غوره کړ نو باید چې د نورو مجاهرو کفارو غوندې چال چلند ورسره ډکړی شي.

د ذکر شوي حکم یو نظیر دا دی چې باید مجاهدین زنانه ونه وژني، خو کومه زنانه چې پخپله وسلې ته لاس کړي او په جنګ کښې عملاً ګډون وکړي نو د هغې وژل د نورو جنګي کفارو غوندې ګڼلی کېږي.

﴿ضَرَبَ اللَّهُ مَثَلًا لِلَّذِينَ كَفَرُوا امْرَأَتَ نُوحٍ وَامْرَأَتَ لُوطٍ كَانَتَا تَحْتَ عَبْدَيْنِ مِنْ عِبَادِنَا صَالِحَيْنِ فَخَانَتَاهُمَا فَلَمْ يُغْنِيَا عَنْهُمَا مِنَ اللَّهِ شَيْئًا وَقِيلَ ادْخُلَا النَّارَ مَعَ الدَّٰخِلِينَ﴾ ﴿١٠﴾ وَضَرَبَ اللَّهُ مَثَلًا لِلَّذِينَ ءَامَنُوا امْرَأَتَ فِرْعَوْنَ إِذْ قَالَتْ رَبِّ ابْنِ لِي عِنْدَكَ بَيْتًا فِي الْجَنَّةِ وَنَجِّنِي مِنْ فِرْعَوْنَ وَعَمَلِهِ وَنَجِّنِي مِنَ الْقَوْمِ الظَّالِمِينَ ﴿١١﴾ وَمَرْيَمَ ابْنَتَ عِمْرَانَ الَّتِي أَحْصَنَتْ فَرْجَهَا فَنَفَخْنَا فِيهِ مِنْ رُوحِنَا وَصَدَّقْتَ بِكَلِمَتِ رَبِّهَا وَكُتِبَ عَلَيْهَا وَكَانَتْ مِنَ الْغَافِلِينَ ﴿١٢﴾

(۱) لسان العرب ج ۲ ص ۶۱۶
(۲) تفسیر القرطبي ج ۱ ص ۱۹۷

[۱۰] الله ﷻ د هغو کسانو دپاره کومو چې کفر غوره کړی دی، د نوح ﷺ مېرمن او د لوط ﷻ

مېرمن مثال ګرځوي (هغه دا چې):

دا دواړه زنانه زمونږ د بندګانو د جملې څخه د دوه وو صالحانو بندګانو (تر نکاح) لاندې وې، خو دواړو د خپلو خاوندانو سره خیانت وکړ (چې ایمان یې ورباندې رانه وو)، نو دواړو خاوندانو یې ترې د الله ﷻ (د عذاب) څخه د هېڅ شي مخه هم ونه نیوله او (د الله ﷻ د پلوه ورته) وویلې شوه چې: (ای دوه وو کافرو مېرمنو!) تاسو دواړه د نورو داخلېدونکو دوزخیانو سره دوزخ ته (په ابدې توګه) داخلې شئ (تاسو په کفر کښې څه تفاوت نه لرئ).

[۱۱] او الله ﷻ د هغو کسانو دپاره کومو چې ایمان راوړی دی، د فرعون ماندینه مثال ګرځوي

(هغه دا چې):

هغه وخت یاد کړه چې (خپل رب ﷻ ته یې سوال وکړ او) ویې ویلې چې ای زما ربه! ماته په خپل نزد په جنت کښې کور جوړ کړه، او د فرعون او د ده د عمل (کفریاتو) څخه نجات راکړه، او د ظلم کوونکي قوم (فرعونیانو) څخه هم خلاصون راکړه.

[۱۲] او هغه مریم بنت عمران (هم د مؤمنانو دپاره مثال ګرځوي) کومې چې خپل ګرېوان (د

نارینه وو څخه) ساتلی وه (او هیچا نه وه مسه کړی) نو مونږ د هغې په ګرېوان کښې (د جبرائیل ﷺ په ذریعه) د خپلو مشرفو روحونو څخه (یو مشرف روح) پو کړ (چې هغه د عیسیٰ ﷺ پاک روح وه چې مونږ ته یې اضافت د تشریف دپاره صورت نیسي).

او مریمې (رضی الله عنها) د خپل رب ﷻ په کلماتو سره او د خپل رب ﷻ په کتابونو سره تصدیق کړی وه (او باور یې پرې درلود) او هغه د اطاعت کوونکو (د ډلې) څخه وه.

ارتباط او د مطلب خلاصه

یه دې ایتونو کښې د سورت (التحریم) په ذکر و شوو مطالبو باندې د یوې تبصرې په ډول د څلورو زنانه وو ذکر نازل شوی دی چې د یو پلوه پکښې د منافقانو مثالونو ته اشاره شوې ده او د بله پلوه پکښې دېته اشاره ده چې د قیامت په ورځ د هر چا دپاره فقط خپل عمل د لارې مل دی، چې د بل چا عمل ورته نه ګټه رسولی شي او نه ضرر. نو حاصل یې داسې راڅیړي چې:

ای پیغمبره! په خپل امت باندې لاندې مطالب قرائت کړه:

۱- الله ﷻ د کفارو دپاره په لاندې ډول سره د دوه وو زنانه وو مثال بیانوي:

الف: دغه دواړه زنانه یوه د نوح ﷺ مېرمن وه او بله د لوط ﷻ مېرمن وه چې دا دواړه پیغمبران

زمونږ د بندګانو د جملې څخه صالحان بندګان وه، هغوی ورسره ازدواجي اړیکې درلودې.

ب: دغو دواړو زنانه وو د هر څه څخه وړاندې د الله ﷻ سره خیانت وکړ چې کفرې عقیدې یې

خپلې کړې، او بیا یې د خپلو خاوندانو سره هم د خیانت لاره غوره کړه چې ایمان یې ورباندې رانه ووړ او په منافقت ورسره وچلېدې.

ج: نو دواړه زنانه په عذاب اخته شوې او خپلو خاوندانو (پیغمبرانو) ترې د عذاب لږه برخه هم نخښه نه کړه.

د: نو دغو دواړو زنانه وو ته به د قیامت په ورځ د الله ﷻ د پلوه وویلی شي چې تاسو دواړه هم د نورو دوزخیانو په ډله کښې دوزخ ته داخلې شئ چې تاسو په نورو کفارو باندې هیڅ ډول بهتري او غوره والی نه لرئ.

۲- الله ﷻ د مؤمنانو دپاره د فرعون د ماندینې مثال په لاندې ډول سره بیانوي:

الف: هغې په الله ﷻ او په موسیٰ ﷺ باندې رښتیاڼی ایمان راوړی وه او سوچه ایمانداره وه، نو د خپل مېړه (فرعون) کفریاتو ورته هیڅ ضرر ونه شو رسولی.

ب: هغې د الله ﷻ په حضور کښې د سوال لاسونه پورته کړه او ویې ویلې چې: ای زما ربه! ماته په خپل نزد (جنت) کښې کور جوړ کړې او د فرعون د کور او کفریاتو څخه نجات راکړې بلکې د ټولو فرعونیانو او ظالمانو څخه مې خلاصون په نصیب کړې.

ج: نو الله ﷻ د هغې سوال قبول کړ چې جنت ته یې داخله کړه او د خاوند (فرعون) شدید کفر یې مانع ونه گرځېد.

۳- د ذکر شوو دواړو مثالونو په تائید الله ﷻ ټولو خلکو ته درېم مثال هم په لاندې ډول بیانوي:

الف: د عمران لور مریم رضی الله عنها یوه مؤمنه انجلۍ وه چې په تجرد کښې یې خپله پاک لمني ساتلې وه، او هیڅا په هیڅ وجه د هغې گړېوان ته لاس نه وه وروړی. یا په بل عبارت: هغې نه د کافر سړي او نه د مؤمن سړي سره ازدواجي اړیکې درلودلې وې.

ب: مونږ د جبرائیل ﷺ په سلسله د هغې په گړېوان کښې د خپلو مشرفو روحونو څخه یو روح پو کړ چې هغه د عیسیٰ ﷺ روح وه، نو په همدې روح سره هغه د یوه عالي شان پیغمبر مور جوړه شوه.

ج: هغې د خپل رب ﷻ په کلماتو او د خپل رب ﷻ په کتابونو ایمان درلود. او هغه د عبادت کوونکو او عاجزي کوونکو د ډلې څخه وه.

توضیحات

۱- په ﴿فَخَانَتْهُمَا فَلَمَّ يَغْنِيَا عَنْهُمَا﴾ کښې د "خَانَتْ" کلمه د "خِيَانَة" - لکه "دِيَانَة" - څخه اشتقاقه شوې ده، "خِيَانَة" او "نِفَاق" سره یو تربله اعتباري توپیر لري نو کوم شي ته چې د امانت د ضائع کولو په لحاظ "خِيَانَة" ویل کېږي همغه شي ته د دین په لحاظ (نفاق) ویل کېږي.^(۱)

په دې مقام کښې دواړه معناوې اراده کېدلې شي چې: د "نوح ﷺ" او د "لوط ﷺ" مېرمنو هم د خپلو خاوندانو امانت ونه ساته چې ایمان یې ورباندې رانه ووړ او هم یې ورسره منافقت وکړ چې د کفارو دپاره یې جاسوسي کوله او د هغوی ملگرتیا یې کوله. لاندې وضاحت په ذهن کښې وساتئ:

التحریم (۶۶)

الف: عبد الله بن عباس رضی اللہ عنہما وایی^(۱) چې د نوح ﷺ د مېرمنې خیانت دا وه چې خپل خاوند ته به یې د نورو کفارو غوندې د مجنون (لیوني) لقب ورکاوه، او د لوط ﷺ د مېرمنې خیانت دا وه چې په کفر باندې علاوه به یې د کفارو دپاره جاسوسي هم کوله، چې هلې زموږ کور ته مېلانه راغلي دي.

ب: عبد الله بن عباس رضی اللہ عنہما ویلي دي چې: «مَا بَغَتْ امْرَأَةٌ نَبِيَّ قَطَّ»^(۲) یعنې د هیڅ پیغمبر مېرمنې هیڅکله بغاوت (فحاشي) نه ده کړې.

د دې مثال ارشاد

۲- د ذکر شوي مثال څخه د اشارې په توګه لاندې ارشادات هم معلومېږي:

الف: لکه څنګه چې ذکر و شو دواړو زنانه وو ته د پیغمبرانو سره ازدواجي پیوستون څه ګټه ونه شوه رسولی همدارنګه د دې زمانې کفارو ته هم د نبي کریم ﷺ قرابت څه په درد باندې نه خوري، ترڅو چې ورباندې ایمان راوړي.

ب: د نبي کریم ﷺ بیبيانې هم د ازدواجي قرابت څخه او د دې څخه چې دوی د ټولو مؤمنانو مورګانې دي څه ګټه نه شي او چټولی ترڅو چې د عدم تعظیم د پلان جوړولو څخه صرف نظر شي.

ج: د ټولو مؤمنانو پلرونه او اولادونه هم د خپلو پلرونو او نورو مشرانو ایمانونه د الله ﷻ د عذاب نه شي بچ کولی ترڅو چې پخپله په رښتیا نیو معناوو کېنې په ایمان مشرف جوړ شي.

هېر مونه شي

۳- هېر مونه شي چې په ﴿أَخَصَّنَتْ فَرْجَهَا﴾ کېنې د "فَرْج" کلمه مونږ د الله ﷻ په توفیق د [الأنبياء: ۹۱] ایت لاندې شرحه کړې ده چې کله د غلیظ عورت معنی ورکوي او کله محض د ون په معنی باندې استعمالېږي چې مونږ ترې په ګرېوان سره تعبیر کولی شو، په دې مقام کېنې همدغه دوهمه معنی په زړه پورې برېښي.

دا د یو پلوه، او د بله پلوه په ﴿مِنْ رُوحِنَا﴾ کېنې د "رُوح" اضافت د تشریف دپاره دی لکه چې په "بیت الله" کېنې اضافت همدغه معنی افاده کوي. او د "رُوح" څخه د عیسی ﷺ مبارک روح مطلب دی. یعنې مونږ د بي بي مریمې رضی اللہ عنہا په ګرېوان کېنې د عیسی ﷺ روح د جبرائیل ﷺ په ذریعه پو کړ او هغه ﷺ مو د ذکرې شوې بي بي په ګېډه کېنې ژوندی کړ.

دلته د "کلمات" تفسیر

۴- په ﴿وَصَدَقَتْ بِكَلِمَتِ رَبِّهَا﴾ کېنې مفسرینو کرامو د "کَلِمَات" کلمه په متعددو معناوو سره

(۱) تفسیر ابن کثیر ج ۴ ص ۳۹۳

(۲) الدر المنثور ج ۸ ص ۲۲۸

تفسیرہ کرے دہ چہ د بدلیت پہ لحاظ د تولو ارادہ کول ہم خہ باک نہ لری. هغه دا چہ:
 الف: دلته د "کلمات" خخه هغی کلمی مطلب دی کومی چہ د بی بی مریم رضی اللہ عنہا سره
 جبرائیل علیہ السلام سر ته رسولی کومو ته چہ په [مریم: ۱۸ - ۲۱] ایتونو کنبی اشاره شوې ده^(۱).
 ب: دلته ترې هغه ټول شریعتونه مراد دي کوم چہ الله ﷻ د خپلو بندگانو د لارښوونې دپاره دنیا
 نه را استولي دي^(۲).

کاملې ښځې څوک دي؟

۵- نبی کریم ﷺ فرمایلي دي چہ: «كَمَلَ مِنَ الرِّجَالِ كَثِيرٌ وَلَمْ يَكْمُلْ مِنَ النِّسَاءِ إِلَّا مَرْيَمُ بِنْتُ عِمْرَانَ
 وَآسَةُ امْرَأَةِ فِرْعَوْنَ وَفُضْلُ عَائِشَةَ عَلَى النِّسَاءِ كَفَضْلِ الثَّرِيدِ عَلَى سَائِرِ الطَّعَامِ»^(۳) یعنې د سړیو خخه ډېر
 کسان کمال ته رسېدلي دي او د ښځو خخه کمال ته نه دي رسېدلي مگر مریم د عمران لور رضی اللہ عنہا
 او آسیه رضی اللہ عنہا د فرعون مېرمن او په نورو ښځو باندې د عائشې رضی اللہ عنہا بهتري په ښوړوا کنبې د
 مېده کرې ډوډۍ بهتری ته ورته ده چہ په نورو خوراکنونو باندې یې لري.

د "التحریم" سورت ترجمه او تفسیر د الله ﷻ په مرسته او توفیق په همدې ځای باندې ختم شو، چہ
 ورسره اته وېشتمه سپاره هم پای ته ورسېده.

اللَّهُمَّ اجْعَلْنَا مِنَ الْكَامِلِينَ الَّذِينَ يَقُولُونَ رَبَّنَا أَنْتَ لَنَا نُورًا وَاعْفِرْ لَنَا إِنَّكَ عَلَى كُلِّ شَيْءٍ قَدِيرٌ.

۱۴۲۵/۶/۲۳ هـ ق = ۱۳۸۳/۵/۱۹ هـ ش.

(۱) تفسیر القرطبي ج ۱۸ ص ۲۰۴ -
 (۲) تفسیر البغوي ج ۴ ص ۲۶۸
 (۳) صحيح البخاري ج ۲ ص ۸۱۵

الملك (٦٧)

سریزه

۱۔ د دې سورت نوم (الملک) د همدې سورت په اولني ايت کښې نازل شوی دی. همدارنگه په يوه حديث کښې دغه سورت د "المُجِيبَة" او "الفَائِظَة" په نومونو باندې هم ياد شوی دی چې مونږ يې په لاندې ټکو کښې راخلاصه کوو:

الف: يو ځل يوه صحابي ښه د قبر د پاسه خيمه درولې وه حال دا چې د ده گومان نه وه چې دلته به قبر وي.

ب: صحابي ښه د خيمې په ځای کښې د ځمکې د داخل څخه همدغه سورت (الملک) د يو بنيادم په غږ کښې واورېد، چې ټول سورت يې تر اخره پورې ولوست.

ج: نوموړي صحابي ښه دغه قيصه نبي کریم ﷺ ته ټکي په ټکي واوروله، نو نبي کریم ﷺ وفرمايل چې: «هِيَ الْفَائِظَةُ هِيَ الْمُجِيبَةُ تُجِيبُ مِنْ عَذَابِ الْقَبْرِ»^(۱) يعنې دا سورت (د عذاب القبر) منعه کوونکې دی او همدا سورت نجات ورکوونکې دی چې خپل قاري ته د عذاب القبر څخه نجات ورکوي.

۲۔ دا سورت په اتفاق سره ټول مکي دی او د هجرت څخه وړاندې نازل شوی دی.

۳۔ د دې سورت د ايتونو شمېر دېرشو (۳۰) ايتونو ته رسېږي لکه چې په يوه حديث کښې نبي کریم ﷺ فرمايلي دي چې: «إِنَّ سُورَةَ مِنَ الْقُرْآنِ ثَلَاثُونَ آيَةً شَفَعَتْ لِرَجُلٍ حَتَّى غُفِرَ لَهُ وَهِيَ ﴿تَبَارَكَ الَّذِي يَبْدِيهِ الْمَلِكُ﴾»^(۲) يعنې يقيناً يو سورت دی چې ټول فقط دېرش ايتونه دي، سړي (خپل قاري) ته شفاعت کوي آن تردې چې د الله ﷻ د پلوه ورته مغفرت وکړي شي چې هغه د ﴿تَبَارَكَ الَّذِي يَبْدِيهِ الْمَلِكُ﴾ سورت دی.

۴۔ د دې سورت د کلماتو شمېر درې سوه او دېرش (۳۳۰) کلمې دی او د حرفونو شمېر يې يو زرو درې سوه او ديارلسو (۱۳۱۳) حرفونو ته رسېږي^(۳).

۵۔ د دې سورت محتويات د نورو مکي سورتونو په څېر د عقيدوي احکامو په محور باندې څرخېږي. د مثال په توگه:

الف: د الله ﷻ د کاملې واکدارۍ ډېرو مثالونو ته پکښې اشاره شوې ده لکه د اسمانونو نظام چې هيڅ نواقص پکښې موجوديت نه لري.

ب: د قيامت د ورځې په قيام باندې پکښې ټينگار شوی دی او د کفارو اخروي حالاتو هم پکښې نزول موندلی دی.

(۱) جامع الترمذي ج ۲ ص ۱۱۷
(۲) مسند احمد بن حنبل ج ۳ ص ۱۵۹
(۳) تفسير الخازن ج ۶ ص ۳۱۲

الملك (۱۷)

ج: د بنیادم د روزی نظام، د اوبو بندوبس او داسې نورې موضوعگانې هم پکښې نازلې شوې دي.
 ۶- په وړاندېني سورت (التحریم) کښې شرعي نظام ته اشاره شوې وه چې د مؤمنانو په کورونو پورې یې عموماً او د نبي ﷺ په کور کډول پورې یې خاصتاً ارتباط درلود. او په دې سورت (الملك) کښې په تکویني نظام باندې ښه پوره رڼا اچولې شوې ده.

بِسْمِ اللَّهِ الرَّحْمَنِ الرَّحِيمِ

﴿ تَبَارَكَ الَّذِي بِيَدِهِ الْمُلْكُ وَهُوَ عَلَى كُلِّ شَيْءٍ قَدِيرٌ ﴿١﴾ الَّذِي خَلَقَ الْمَوْتَ وَالْحَيَاةَ لِيَبْلُوَكُمْ أَيُّكُمْ أَحْسَنُ عَمَلًا وَهُوَ الْعَزِيزُ الْغَفُورُ ﴿٢﴾ الَّذِي خَلَقَ سَبْعَ سَمَاوَاتٍ طِبَاقًا مَّا تَرَىٰ فِي خَلْقِ الرَّحْمَنِ مِن تَفَوتٍ فَأَرْجِعِ الْبَصَرَ هَلْ تَرَىٰ مِن فُطُورٍ ﴿٣﴾ ثُمَّ أَرْجِعِ الْبَصَرَ كَرَّتَيْنِ يَنقَلِبْ إِلَيْكَ الْبَصَرُ خَاسِئًا وَهُوَ حَسِيرٌ ﴿٤﴾ وَلَقَدْ زَيَّنَّا السَّمَاءَ الدُّنْيَا بِمَصَابِيحَ وَجَعَلْنَاهَا رُجُومًا لِلشَّيَاطِينِ وَأَعْتَدْنَا لَهُمْ عَذَابَ السَّعِيرِ ﴿٥﴾ ﴾

د ډېر مهربان (او) ډېر با رحمه الله ﷻ په نامه.

[۱] هغه اقدس ذات ډېر برکتناک دی چې په (بلا کیف) لاس کښې یې واکداري ده، او همدې ﷻ په هر شي باندې د کامل قدرت درلودونکی دی.

[۲] هغه اقدس ذات چې مرگ او ژوند یې د دې دپاره پیدا کړي دي ترڅو تاسو امتحان کړي چې ستاسو کوم یو کس د عمل د حیثه ډېر ښایسته (او ډېر ښه) دی.

او همدې ﷻ د کلکې ارادې درلودونکی (او هم) ډېر ښونکی دی.

[۳] هغه اقدس ذات چې اوه اسمانونه یې طبقې طبقې (ځینې د ځینو د پاسه) پیدا کړي دي.

(ای کتونکيه!) ته د ډېر مهربان الله ﷻ په خلق (اسمانونو) کښې څه عیب (او نقص) نه گوري.

نو ته خپلې سترگې ورتاوې کړه. ایا ته (پکښې) څه چاودونه گوري؟

[۴] بیا خپلې سترگې په مکرره توګه ورواړوه، چې خپلې سترگې به درته په داسې حال کښې

حیرانې دروگرځي چې دا به سترې ستومانه وي.

[۵] او یقیناً مونږ نژدې اسمان په ډیوو (ستورو) سره ډېر ښایسته کړی دی. او هم مو دا (ډېرې)

د شیطانانو دپاره ویشتونکې گرځولې دي (چې هلته یې د غوږ اښودلو دپاره نه پرېږدي).

او مونږ شیطانانو ته (په آخرت کښې سوزوونکې) عذاب تیار کړی دی.

ارتباط او د مطلب خلاصه

د وړاندېني سورت (التحریم) په آخر کښې د عیسیٰ ﷺ خارق العاده پیدایښت ته اشاره شوې ده.

او د دې سورت (الملك) په ذكر و شوو لومړيو ايتونو كښې د همدغه خارق العاده پيداښت وجې ته اشاره كېږي چې الله ﷻ د كاملې واكدارۍ او كامل قدرت درلودونكی دی، نو حاصل يې داسې راڅرگندي چې:

ای پیغمبره! د الله ﷻ په نامه په خپل امت باندې د خپل رب ﷻ د عالي صفاتو څو مثالونه ترلاسه کړه هغه دا چې:

۱- هغه اقدس ذات ډېر برکتناک دی او هره ښېگڼه ورپورې اختصاص لري د کوم چې په بلا کېغه لاس کېښي کامله واكداري ده او په هر کار کېښي د خپلې ارادې مطابق اجراءات کوي. لڼده دا چې همدغه اقدس ذات د هر کار او هر شي په کولو د کامل قدرت درلودونکي دی او د هر شي د ايجاد توان لري.

۲- هغه اقدس ذات ډېر برکتناک او د خير خاوند دی کوم چې مرگ او ژوند يې د دې دپاره پيدا کړي دي ترڅو تاسو امتحان کړي چې د عمل د حيثه ستاسو کوم يو کس ډېر ښايسته او بهتر دی او کوم يو کس مو د همدغه حيثه بدرنگ او وروسته پاتې دی؟ ترڅو الله ﷻ هر چا ته مناسبه سزا يا جزا ورکړي.

او دا ځکه چې الله ﷻ د کلکې ارادې خاوند دی، چې هيڅوک يې د ارادې په وړاندې خنډ نه شي واقع کېدلی، او همدې ﷻ ډېر ښوونکي دی چې د کفر څخه رابښکته هغه چا ته ښښنه کوي کوم نه يې چې اراده وشي.

۳- هغه اقدس ذات د ډېر برکت او خير خاوند دی کوم چې اوه اسمانونه يو د بل د پاسه پيدا کړي دي حال دا چې:

الف: ای کتونکيه! ته د ډېر مهربان الله ﷻ په دغه اسماني نظام کېښې هيڅ عيب او نقصان نه گورې او نه پکښې عيب او نقصان شتون لري.

ب: نو ته خو يو ځل سترگې دغه نظام ته وروگرځوه او ښه په خير سره ورته وگوره چې ايا ته پکښې څه چاودونه ليدلی شې؟ ايا چاودونه پکښې موجوديت لري؟

ج: ته يو ځلې نه بلکې څو څو ځله بيا بيا سترگې ورواړوه، ايا څه عيب پکښې موندلی شې؟ د: لڼده دا چې که ته (ای کتونکيه!) دغه اسماني نظام ته هرڅو کرته سترگې ورواړوې نو سترگې به درته په داسې حال کېښې بېرته راوگرځي او کتل به بس کړي چې ډېرې به حيرانې وي او ډېرې به ځمکې وي او ډېرې به ستومانه وي. يا په بل عبارت که ته خپلې سترگې هر څومره ستومانه کړې هم څه عيب به پکښې ونه گوري.

۴- او بې شکه مونږ د اوو اسمانونو د جملې څخه دنيا ته ډېر نژدې اسمان په قسم-قسم ديوو سره ښايسته کړی دی، او نوراني ستوري مو پکښې په دقيق نظام سره خواره واره کړي دي چې نه يو تړبله ټکر کېږي او نه يو د بل لاره بندوي.

خو د دې سره سره مو همدغه ستوري د غوږ نیوونکو شیطانانو دپاره په شغلو سره ویشتونکې هم ګرځولي دي، چې دا د شیطانانو دنیاوي عذاب دی او په آخرت کېنې مو ورته د سوزوونکې اور عذاب تیار کړی دی چې هیڅکله به ترې نجات مونده نه کړي.

توضیحات

۱- که څوک وایي چې: د ﴿ خَلَقَ الْمَوْتَ ﴾ معنی دا ده چې الله ﷻ مرګ پیدا کړی دی او وجود یې ورکړی دی، حال دا چې مرګ خو عدمي شی دی چې (وجود) ورسره منافات لري؟ مونږ وایو چې: عدم (نشت) په لاندې دوه وو ډولونو سره وېشلی کېږي:
الف: یو هغه عدم دی چې ازلي دی او د وجود قابلیت نه لري.
ب: بل هغه عدم دی چې عارضي دی او د موجودیت قابلیت لري چې بل شی یې په وجود باندې محوه کېږي.

(موت) مرګ په همدغې دوهمې معنی سره عدمي دی چې ژوند ورباندې د منځه ځي. ذکر شوی مطلب په عدم الوجود (نه اودس) او نقض الوجود (د اودس ماتېدل) کېنې ښه پوره څرګندېږي چې اولنی ازلي عدم دی او دوهم عارضي عدم دی، چې اودس ورباندې محوه کېږي.

یو اعرابي تحلیل

۲- د ﴿ مَا تَرَىٰ فِي خَلْقِ الرَّحْمَنِ مِنْ تَفَوُّتٍ ﴾ جمله علماوو کرامو د اعراب په لحاظ په لاندې دوه وو ډولونو سره تحلیل کړې ده:

الف: دا جمله مستانفه جمله ده چې د اعراب محل نه لري، او د ﴿ خَلْقِ الرَّحْمَنِ ﴾ څخه مطلق مخلوقات مطلب دي^(۱)، نو په دې تفسیر سره به د ﴿ تَفَوُّتٍ ﴾ د کلمې څخه عدم الحکمة (بې حکمتي او عبث) مراد وي. یعنې ای کتونکيه! ته د ډېر مهربان الله ﷻ په مخلوقاتو کېنې بې حکمتي او عبث نه شې لېدلی، یعنې بې حکمتي او عبث پکېنې نشته.

ب: دا جمله د ﴿ سَبْعَ سَمَوَاتٍ ﴾ دپاره دوهم صفت دی^(۲) او د ﴿ فِي خَلْقِ الرَّحْمَنِ ﴾ کلمان د اسمانونو څخه کنایي دی ته به وایي چې "فیهن" نازل شوی دی^(۳)، نو په دې تفسیر سره به د ﴿ تَفَوُّتٍ ﴾ کلمه د "عیب او نقصان" څخه عبارت وي. یعنې الله ﷻ داسې اوه اسمانونه پیدا کړي دي چې ای کتونکيه! ته پکېنې هیڅ عیب او نقصان نه ګوري.

ته خپلې سترګې بیابیا د اسمانونو خوا ته ورتاوې کړه چې ایا ته پکېنې څه چاودونه ګوري؟ ایا څه چاودونه لري؟

(۱) تفسیر الطبري ج ۲۹ ص ۲: المحرر الوجيز ج ۱۶ ص ۶۱

(۲) تفسیر ابي السعود ج ۹ ص ۲: روح المعاني ج ۲۹ ص ۶

(۳) تفسیر الکشاف ج ۴ ص ۵۷۶

تبصرہ

۳۔ مونږ ته دوهم تحليل او دوهم تفسير په زړه پوري برېښي چې په بل ايت کښې وړياندې تقريباً صراحت نازل شوی دی چې: ﴿أَفَلَمْ يَنْظُرُوا إِلَى السَّمَاءِ فَوْقَهُمْ كَيْفَ بَنَيْنَاهَا وَزَيَّنَّاهَا وَمَا لَهَا مِنْ فُرُوجٍ﴾ [ق: ۶۶] يعني ايا کفار اسمان ته نه گوري چې د پاسه يې (د چترې غونډې ولاړ) دی، چې مونږ څنگه جوړ کړی دی او څنگه مو (په ستورو سره) ښايسته کړی دی حال دا چې هيڅ درزونه (او چاودونه) ورته نشته؟

سوال جواب

۴۔ که څوک وايي چې: په ﴿ثُمَّ أَرْجِعَ الْبَصَرَ كَرَّتَيْنِ﴾ الآية- کښې که څه هم د 'خاسي' کلمه د شپږ شوي معنی ورکوي^(۱) مگر څنو علماوو کرامو ترې دلته د متحير او حيران معنی اخستې ده^(۲)، او د 'خير' د کلمې معنی خو واضحه ده چې د ستومانه دپاره وضعه شوې ده^(۳).

نو پوښتنه دا ده چې ايا په دوه کرته کتلو سره سترگې حيرانېږي او ستومانه کېږي؟ مونږ وايو چې: په دې مقام کښې د ﴿كَرَّتَيْنِ﴾ د کلمې څخه صرف دوه کرته کتل مطلب نه دي^(۴)، ترڅو اعتراض وارد شي، بلکې دغه کلمه دلته عبد الله بن عباس رضی الله عنه په دېرو کړنو کتلو سره تفسيره کړې ده^(۵).

يعني ای کتونکيه! خپل نظر په متکرره توگه په اسمانونو کښې وگرځوه راوگرځوه ترڅو چې حيران او ستومانه جوړ شي، خو د دې سره سره به هم پکښې چاودونه او د گوتې د اېښودلو ځای موندنه نه کړي.

﴿وَالَّذِينَ كَفَرُوا بِرَبِّهِمْ عَذَابُ جَهَنَّمَ ۖ وَبِئْسَ الْمَصِيرُ﴾ ﴿١﴾ إِذَا أُلْقُوا فِيهَا سَمِعُوا لَهَا شَهِيقًا وَهِيَ تَفُورُ ﴿٢﴾ تَكَادُ تَمَيِّزُ مِنَ الْغَرِظِ ۖ كُلَّمَا أُلْقِيَ فِيهَا فَوْجٌ سَأَلَهُمْ خَزَنَتُهَا أَلَمْ يَأْتِكُمْ نَذِيرٌ ﴿٣﴾ قَالُوا بَلَىٰ قَدْ جَاءَنَا نَذِيرٌ فَكَذَّبْنَا وَقُلْنَا مَا نَزَّلَ اللَّهُ مِنْ شَيْءٍ إِنْ أَنْتُمْ إِلَّا فِي ضَلَالٍ كَبِيرٍ ﴿٤﴾ وَقَالُوا لَوْ كُنَّا نَسْمَعُ أَوْ نَعْقِلُ مَا كُنَّا فِي أَصْحَابِ السَّعِيرِ ﴿٥﴾ فَأَعْتَرَفُوا بِذَنبِهِمْ فَسُخِّقُوا أَصْحَابِ السَّعِيرِ ﴿٦﴾ إِنَّ الَّذِينَ يَخْشَوْنَ رَبَّهُم بِالْغَيْبِ لَهُمْ مَغْفِرَةٌ وَأَجْرٌ كَبِيرٌ

(۱) لسان العرب ج ۱ ص ۶۵

(۲) روح المعاني ج ۲۹ ص ۷

(۳) مفردات الراغب ص ۱۱۶

(۴) تفسير ابن کثير ج ۴ ص ۳۹۶: تفسير الکشاف ج ۴ ص ۵۷۶

(۵) تفسير البغوي ج ۴ ص ۳۷۰

﴿وَأَسِرُّوا قَوْلَكُمْ أَوِ اجْهَرُوا بِهِ ۚ إِنَّهُ عَلِيمٌ بِذَاتِ الصُّدُورِ﴾ ﴿۱۲﴾ أَلَا يَعْلَمُ مَنْ خَلَقَ وَهُوَ اللَّطِيفُ الْخَبِيرُ ﴿۱۳﴾

[۶] او د هغو کسانو دپاره هم (په آخرت کښې) د جهنم عذاب شته دی کومو چې په خپل رب ښه باندې کفر غوره کړی دی. او (جهنم) د بیرته ورگرځېدلو ډېر بد (او ناکاره) ځای دی.

[۷] کله چې پکښې کفار (دوزخیان) ورواچول شي نو دوی به د جهنم څخه د خړه غوندې اواز واورې (چې ورته به هنگېږي) په داسې حال کښې چې دوزخ به (د ډېگ غوندې) خوتېږي.

[۸] (او په داسې حال کښې چې) نژدې به وي چې (په کفارو باندې) د ډېر غضب د کبله توتې-توتې وگرځي.

هر کله چې په دوزخ کښې (د کفارو) یو ټولگی وروغورزول شي نو خازنان به یې ترې (د تخجیل دپاره) پوښتنه وکړي چې: ایا تاسو ته ډاروونکی (پیغمبر) نه وه (درغلی) چې په دغه حال باندې یې لا پخوا خبر کړی وی؟

[۹] دوزخیان (کفار) به (په جواب کښې) ووايي چې ولې نه.

یقیناً مونږ ته ډاروونکی (پیغمبر) راغلی وه (او مونږ یې په دغه حال باندې خبر کړی وو) نو مونږ یې تکذیب وکړ او (ورته) مو وویل چې الله ﷻ هیڅ شی نه دی نازل کړی، (بلکې) تاسو نه یاست مگر په لویه گمراهۍ کښې (اخته) یاست (چې د نبوت دعوی کوي).

[۱۰] او کفار به (دا هم) ووايي چې که (بالفرض په دنیا کښې) مونږ وی چې څه مو اورېدلی او یا مو د عقل څخه کار اخستلی نو (نن به) مونږ د سوزوونکي اور د ملگرو (په ډله) کښې شامل نه وی.

[۱۱] نو کفار به په خپلو گناهونو باندې اعتراف وکړي نو د سوزوونکي اور اندېوالانو ته دې (د الله ﷻ د رحمت څخه) لرې کیدل وي (دوی دې د الله ﷻ د رحمت څخه لرې وي).

[۱۲] یقیناً هغه کسان کوم چې د خپل رب ښه څخه په غیبو سره ډارېږي د همدوی دپاره (د الله ﷻ په نزد) لوی مغفرت او ډېر لوی اجر دی.

[۱۳] او (ای خلکو!) تاسو خپلې خبرې پټې کړئ او یا پرې جهر وکړئ (په دواړو صورتونو کښې ورباندې الله ﷻ پوهېږي او دا ځکه چې) یقیناً الله ﷻ د سینو (زړونو) په حالاتو پوه دی.

[۱۴] (په دې باندې علاوه) ایا هغه څوک (په پټو او ښکاره وو باندې) نه پوهېږي چا چې (مخلوقات) پیدا کړي دي؟

او همدی ښه په ډېرو باریکه (موجوداتو باندې) پوه دی (او په ډېرو باریکو موجوداتو ښه پوه دی) خبردار دی.

ارتباط او د مطلب خلاصه

د وړاندینو ایتونو مضمون په دې تمام شوی وه چې د شیطانانو دپاره په آخرت کښې سوزوونکی

عذاب تیار کړی شوی دی، او په دې ایتونو کې د یو پلوه همدغه عذاب ته تعمیم ورکړی شوی دی چې ټولو کفارو ته به شمولیت ولري، او د بله پلوه د مومنانو څه اخروي حالت ته هم د مقایسې په توګه اشاره شوې ده چې حاصل یې داسې راڅیږي:

ای پیغمبره! د اخروي حالاتو په ارتباط په خپل امت باندې لاندې مطالب قرائت کړه:

۱- اخروي عذاب او د سوزوونکي اور تعذیب په شیطانانو پورې اختصاص نه لري بلکې دوزخ د درې د پیروانو او هغو کسانو دپاره هم په عمومي توګه تیار کړی شوی دی کومو چې په خپل رب ﷻ سره کفر غوره کړی دی، چې دا دوزخ د بهرته ورتاوېدلو ډېر بد ځای دی.

۲- په دوزخ کې به د دوزخیانو حالات داسې وي چې:

الف: کله پکې وروغورزولی شي نو دوی به هلته د دوزخ د پلوه ډېر بد او هیبتي اواز واورې چې د څره اواز ته به ورته وي.

د دغه اواز اورېدل هم یو ډول عذاب دی چې د هر څه څخه وړاندې به ورسره دوزخیان مخامخ شي. ب: په دغه وخت کې به دوزخ خوتېږي او په کفارو باندې به دومره په غصه وي چې نژدې به وي چې د زیاتې غصې د کبله وچوي او ټوټې-ټوټې وگرځي.

ج: په دغه دوزخ کې به کفار وار په وار ډلې-ډلې وروغورزول کېږي، او هره ډله چې پکې ورواچولی شي د دوزخ خازنې پرېستې به ورسره لاندې سوال جواب وکړي ترڅو ښه خجالت شي: خازنان: ای کفارو! تاسو ته په دنیا کې د دغه عذاب څخه ډاروونکي پیغمبر نه وه درغلی؟ او تاسو ته یې په دغه عذاب سره اطلاع نه وه درکړې؟

دوزخیان: ولې نه، مونږ ته یو پیغمبر لا څه چې ډېر ډاروونکي پیغمبران راغلي وه، او په دغه حالاتو باندې یې خبر راکړی وه او هم یې راته د نجات لاره ښودلې وه.

خو مونږ په ډېر شدت سره د هغوی خبرې دروغې وګڼلې او رد مو کړې چې په تاسو باندې الله ﷻ هیڅ وحې نه ده نازلې کړې او تاسو خپل ځانونه په دروغو پیغمبران تراشلي دي.

او دا مو هم ورته وویلې چې: تاسو نه یاست مګر په لویه ګمراهۍ کې پرېوتلي یاست چې په دروغو د نبوت د عوه گیر یاست.

دوزخیان (کفار) به خپلو خبرو ته ادامه ورکړي او په ډېر حسرت سره به ووايي چې:

زمونږ پیغمبران په ګمراهۍ کې اخته نه وه بلکې مونږ په لویه ګمراهۍ کې پرېوتلي وو.

که بالفرض مونږ هلته د خپلو ناصحانو خبرې او نصائح اورېدلي وی او قبول کړي مو وی او یا مو د خپلو عقلونو څخه استفاده کړې وی نو نن ورځ به د سوزوونکي اور ملګري نه وی او د دغو عذابونو سره به نه وی مخامخ شوي د کومو سره چې اوس مخامخ یاستو.

۳- ای پیغمبره! نو کفار به په دوزخ کې په ذکر شوي تفصیل سره په خپلو جنایاتو او کفریاتو باندې اعتراف وکړي چې مونږ د دغه دوزخ لیاقت لرو او مونږ چې دلته معذېږو په مونږ باندې هیڅ ظلم او تېری نه کېږي.

۴۔ نو د سوزوونکي اور ملگرو (دوزخیانو) ته د الله ﷻ د رحمت څخه لرهوالی دی چې روزمره ترې لرې کېږي.

۵۔ ای پیغمبره! بالمقابل په خپل امت باندې د هغو کسانو څه اخروي حالات هم قرائت کړه کوم چې په غیبه سره د خپل رب ﷻ د عذابه ډارېږي، کوم چې د غیبی معلوماتو په هکله د پیغمبرانو تصدیق کوي. د دوی اخروي حالت به داسې وي چې:

د همدوی دپاره په آخرت کېنې د الله ﷻ په نزد د گناهونو مغفرت ټاکلی شوی دی او همدارنگه د ډېر لوی اجر مستحق ګرځولی شوي دي.

۶۔ ای پیغمبره! د مؤمنانو په شمول ټول خلک مخاطب کړه او ورته ووايه چې:

الف: ای خلکو ستاسو خوښه چې خپلې خبرې پټوي (وروستو یې کوي) او که جهر پرې کوي (څرګندې یې ګرځوي)، په دواړو صورتونو کېنې ورباندې الله ﷻ کامل علم لري او په دواړو صورتونو کېنې یې اوري.

حتی الله ﷻ په یقیني توګه په هغو حالاتو باندې هم ښه پوه دی کوم چې د سینو خاوندان دي او کوم چې د چا په زړه کېنې ګرځي راګرځي.

ب: ای خلکو! ایا هغه اقدس ذات چې ټول مخلوقات یې د حکمتونو په بنیاد پیدا کړي دي په پټو او څرګندو خبرو باندې نه پوهېږي؟

حال دا دی چې همدا اقدس ذات ﷻ په ډېرو باریکو شیانو باندې علم لري او لا د پیدا کولو څخه وړاندې په ډېرو باریکو شیانو باندې خبردار دی، نو هیڅ شی د ده ﷻ د علم څخه نه شي وتلی او په هر شي باندې یې د علم او قدرت د لحاظه احاطه کړې ده.

توضیحات

۱۔ په ﴿سَمِعُوا لَهَا شَهِيقًا﴾ کېنې د "شهیق" کلمه مونږ د الله ﷻ په توفیق د [هود: ۱۰۶] ایت لاندې معنی کړې ده چې د خره د اواز (هنگ) د یوه ډول نوم دی، خو په دې مقام کېنې د عبد الله بن عباس رضی الله عنهما د قول په بنیاد دا کلمه د خره هغه اواز دی کوم چې خریې د اورېشو د لیدلو په وخت کېنې کوي^(۱)، چې په پښتو کېنې ورته "سوقېدل" وایي. یعنې دوزخ به کفارو ته داسې سوقېږي لکه چې خر اورېشو ته سوقېږي.

سُحِقْ څه معنی؟

۲۔ په ﴿فَاعْتَرَفُوا بِذَنبِهِمْ فَسُحِقًا لِأَصْحَابِ السَّعِيرِ﴾ کېنې د "سُحِقْ" کلمه اصلاً د یوه شي میده میده کولو دپاره وضعه شوې ده^(۲) لکه رانجه چې میده میده شي. مګر عبد الله بن عباس رضی الله عنهما

(۱)، تفسیر القرطبي ج ۱۸ ص ۲۸

(۲)، معرقات الراغب ص ۲۳۲

په دې ایت کښې په لربوالي سره تفسیره کړې ده^(۱).

یعنې دوزخیان به په خپلو جناياتو او گناهونو باندې اعتراف وکړي او هیڅ معذرت به وړاندې نه کړي شي، نو دوی دې د الله ﷻ د رحمت څخه لرې وي لرې کېدل.

همدې مضمون ته نبي کریم ﷺ اشاره کړې ده چې: «لَنْ يَهْلِكَ النَّاسُ حَتَّى يُعَذِّبُوا مِنَ الشَّيْءِ»^(۲) یعنې خلک به ترهغه پورې هیڅکله هلاک نه شي (برابره خبره ده چې اخروي هلاک وي او که دنیاوي) ترڅو چې هغوی د خپلو ځانونو د پلوه عذر وړاندې نه شي کړي (چې مونږ په خپلو جناياتو باندې اعتراف کوو او مونږ د الله ﷻ په حضور کښې هیڅ اعتذار نه لرو).

د خپل رب ﷻ څخه ډار

۳- د ﴿إِنَّ الَّذِينَ يَخْشَوْنَ رَبَّهُمُ﴾ الآية- مضمون ته په ډېرو احادیثو کښې اشاره شوې ده. لاندې مثالونه یې ولولئ:

الف: نبي کریم ﷺ په یوه حدیث کښې فرمایلي دي چې: «وَرَجُلٌ طَلَبَتْهُ امْرَأَةٌ ذَاتُ مَنْصِبٍ وَجَعَلَ فَقَالَ إِنِّي أَخَافُ اللَّهَ»^(۳) یعنې د قیامت په ورځ به د اوو کسانو په جمله کښې هغه څوک هم د الله ﷻ د رحمت د سوري لاندې وي کوم چې د نسب او بنایست خاونده ښځه یې (فحاشی ته) وروبولي خو نوموړی (ورته) ووايي چې یقیناً زه د الله ﷻ څخه (بالغیب) ډارېږم (دغه کار ته تیار نه یم).

ب: نبي کریم ﷺ په یوه قدسي حدیث کښې فرمایلي دي چې: «يَقُولُ اللَّهُ أَخْرِجُوا مِنَ النَّارِ مَنْ ذَكَرَنِي يَوْمًا أَوْ خَافَنِي فِي مَقَامٍ»^(۴) یعنې الله ﷻ به (یو وخت) ووايي چې (ای د دوزخ خازنانو!) تاسو د اور څخه هغه څوک هم وباسئ چا چې زه یوه ورځ یاد کړی یم او یا راڅخه په یوه ځای کښې (په غیبو سره) ډار شوی وي.

یو اعرابي تحلیل

۴- په ﴿أَلَا يَعْلَمُ مَنْ خَلَقَ﴾ کښې لاندې تحلیل په نظر کښې ساتل په کار دي^(۵):

الف: د ﴿أَلَا﴾ تورې د انکاری استفهام دپاره دی.

ب: د ﴿لَا﴾ تورې د نفی معنی ورکوي.

ج: د ﴿مَنْ﴾ کلمه د خپلې صلی ﴿خَلَقَ﴾ سره په ﴿يَعْلَمُ﴾ سره مرفوعه ده.

د: د ﴿يَعْلَمُ﴾ مفعول مقدر دی چې مونږ ترې په «الْبَرِّ وَالْجَهَنَّمَ» سره تعبیر کولی شو د کوم په

(۱) الدر المنثور ج ۸ ص ۲۳۶

(۲) مسند احمد بن حنبل ج ۶ ص ۲۵۸

(۳) صحيح البخاري ج ۱ ص ۹۱

(۴) جامع الترمذي ج ۲ ص ۸۷

(۵) روح المعاني ج ۲۹ ص ۱۴: تفسير ابي السعود ج ۹ ص ۷

تقدیر باندې چې وړاندېنی ایت دلالت کوي.

یعنې ایا هغه اقدس ذات چې پیدا کول کوي په پټو او څرگندو باندې نه پوهېږي؟

﴿هُوَ الَّذِي جَعَلَ لَكُمُ الْأَرْضَ ذُلُولًا فَامْشُوا فِي مَنَاكِبِهَا وَكُلُوا مِن رِّزْقِهِ ۚ وَإِلَيْهِ النُّشُورُ ﴿١٥﴾ أَمِنتُمْ مَّن فِي السَّمَاءِ أَن يَخْسِفَ بِكُمُ الْأَرْضَ فَإِذَا هِيَ تَمُورُ ﴿١٦﴾ أَمِنتُمْ مَّن فِي السَّمَاءِ أَن يُرْسِلَ عَلَيْكُمْ حَاصِبًا ۖ فَسَتَعْلَمُونَ كَيْفَ نَذِيرِ ﴿١٧﴾ وَلَقَدْ كَذَّبَ الَّذِينَ مِن قَبْلِهِمْ فَكَيْفَ كَانَ نَكِيرِ ﴿١٨﴾ أَوَلَمْ يَرَوْا إِلَى الطَّيْرِ فَوْقَهُمْ صَافَّاتٍ وَيَقْبِضْنَ ۚ مَا يُمْسِكُهُنَّ إِلَّا الرَّحْمَنُ ۚ إِنَّهُ بِكُلِّ شَيْءٍ بَصِيرٌ ﴿١٩﴾﴾

[۱۵] الله ﷻ هغه اقدس ذات دی چې ستاسو دپاره یې ځمکه ایل (تابعداره) ګرځولې ده نو تاسو یې په اطرافو (او لوړو ژورو) کښې لاړ شئ (وګرځئ) او د الله ﷻ د (مقررې کړې) روزی څخه وخورئ.

او (بیا) خاص الله ﷻ ته (د ځمکې څخه ستاسو) پورته کېدل دي (نو تصفیه به درسره وکړي).
[۱۶] ایا تاسو د هغه (الله ﷻ) څخه په امن کښې یاست چې په اسمان کښې دی چې ځمکه درباندي خسف کړي نو (په دغه وخت کښې به) ځمکه (تاسو ته ایل نه وي بلکې) په اضطراب سره به حرکت کوي (ترڅو تاسو ډوب کړي).

[۱۷] ایا تاسو د هغه (الله ﷻ) څخه په امن کښې یاست چې په اسمان کښې دی چې په تاسو باندې ډبرې وروونکي باد ولګېږي (او درباندي یې دروالوزوي)؟

نو ډېر ژر به تاسو پوه شئ چې زما ډارول څنګه وه؟ (د واقع سره برابر وه او که نه؟).
[۱۸] او یقیناً هغو کسانو (خپلو پیغمبرانو ته) د دروغو نسبت کړی وه کوم چې د دوی څخه وړاندې تېر شوي دي، نو (په هغوی باندې) زما انکار څنګه وه؟ (ایا هغوی مو پوښا نه کړه؟).

[۱۹] او ایا کفار مرغانو ته نه ګوري چې په داسې حال کښې د دوی د پاسه وي (الوتنې کوي) چې د وزرو خورونکي وي او په داسې حال کښې چې خپلې وزرې راغونډوي.

دا مرغان (په هوا کښې) نه ټینګوي (او د سقوط څخه یې نه ساتي) مګر ډېر مهربان الله ﷻ یقیناً الله ﷻ په هر شي باندې بینا دی (هر موجود ګوري او ضروریات یې ورپوره کوي).

ارتباط او د مطلب خلاصه

په وړاندېنیو ایتونو کښې د تفصیل په تفاوت سره د کفارو او مؤمنانو څه اخروي حالاتو ته اشاره شوې وه، او په دې ایتونو کښې ځینو نعمتونو ته اشاره کېږي چې په عین وخت کښې د کامل قدرت دلایل هم دي. دا د دې دپاره ترڅو یې مؤمنان شکریه وکړي او په خپل ایمان او خپل عبادت

باندې کلک ودرېږي، او ورباندې کفار استناد وکړي چې د کفرې عقیدې څخه توحیدي عقیدې ته راواړي. نو حاصل یې داسې راڅپري:

ای پیغمبره! اوس په خپل دعوتي امت باندې لاندې مطالب قرائت کړه چې:

۱- الله ﷻ هغه اقدس ذات دی چې ستاسو دپاره یې ځمکه منقاده او مسخره گرځولې ده، چې نه دومره نرمه ده چې پکښې تلل راتلل نه شی کولی، او نه دومره کلکه ده چې د استفادې مخه پکښې بنده وي.

په دې باندې علاوه ستاسو په ټولو ضروریاتو او ارزاقو باندې همدغه ځمکه مشتمله ده د کومې څخه چې ستاسو پلار (آدم ﷺ) پیدا کړی شوی دی.

۲- نو ای بنیادمانو! تاسو په ځمکه کښې وگرځئ، راوگرځئ او په لوړو ژورو کښې یې تگ راتگ وکړئ. نو خپل ضروریات د ځمکې څخه پوره کړئ او د هغو روزیو څخه وخورئ او وڅښئ کوم چې پکښې ستاسو دپاره الله ﷻ ځای په ځای کړي دي.

خو په عین حال کښې په یاد وساتئ چې تاسو به د قیامت په ورځ په مجموعي توګه د الله ﷻ حضور نه ورغونډولی کېږئ او د دغو نعمتونو په شمول د عقیدې او عمل د پوښتنو سره به مخامخ کېږئ.

۳- ای بنیادمانو! ایا تاسو د هغه اقدس ذات ﷻ څخه په امن کښې یاست کوم چې د علو او لوړوالي درلودونکی دی او په اسمان کښې دی، چې ځمکه ورباندې خسفه کړي، او د همدغه ﷻ په امر باندې مو ځمکه د قارون غوندې خپلې ګېډې ته راکاږي، په داسې حال کښې چې همدغه ځمکه به په تاسو باندې په اضطرابي زلزلې سره ولرېږي؟

۴- ای بنیادمانو! ایا تاسو د هغه اقدس ذات ﷻ څخه په امن کښې یاست چې په اسمان کښې د علو او لوړوالي درلودونکی دی چې: په تاسو باندې د ډېر توند باد په ملګرتیا سره ډېرې درولېږي او د باران په شان یې ورباندې ووروي؟

۵- نو کله چې تاسو نه د خسف څخه د امنیت درلودونکي یاست او نه د کانو د وړولو څخه امنیت لرئ او په هر آن کښې د هر یو کار د اجرا کولو احتمال شته نو تاسو ولې د دغه امنیت څخه ګټه نه پورته کوئ چې خپلې عقیدې او خپل عملونه تصحیح کړئ؟

نو تاسو به ډېر ژر په دنیا او آخرت دواړو کښې پوه شئ چې زمونږ ډارول څنګه وه؟، حقیقت یې درلود او که نه؟

۶- نو ای پیغمبره! که ستا د زمانې کفار په خپل کفرې دریځ او تکذیب باندې کلک شي نو دوی به هم د هغه حالت سره مخامخ کړي شي د کوم سره چې د دوی څخه وړاندېني تکذیب کوونکي مخامخ شوي وه.

نو وګوره چې زمونږ انکار او زمونږ تعذیب دوی د څنګه حالت سره مخامخ کړه؟ ایا ټول یې پوښانه کړه؟ ایا د ټولو جرړې یې ونه ویستلې؟

۷۔ ای پیغمبره! ایا بنیادمان نه گوري چې د سرونو د پاسه یې په هوا کښې په داسې حال کښې مرغان الوتنې کوي چې کله خپلې وزرې د صفونو غوندې خورې کړي، او کله یې خپلو ځانونو ته ورغونډوي.

پوره واضحه ده چې مرغان په هوا کښې د سقوط څخه نه بچ کوي او هلته یې نه ټینګوي مګر ډېر مهربان الله ﷻ، او دا ځکه چې:

یقیناً الله ﷻ په هر شي باندې بینا دی او د هر شي ضروریات او اړتیاوې گوري.

۸۔ نو ای بنیادمانو ایا تاسو د دې څخه په امن کښې یاست چې الله ﷻ ستاسو دپاره د همدغو مرغانو څخه بلاګانې جوړې کړي او د همدغو په ذریعه درباندي ستاسو د سرونو د پاسه (د هوا د پلوه) داسې کاني ووروي لکه څنګه یې چې په اصحاب الفیل باندې ورولي وه؟.

توضیحات

۱۔ په ﴿هُوَ الَّذِي جَعَلَ لَكُمُ الْأَرْضَ ذَلُولًا﴾ الآية- کښې لاندې ټکو ته توجه په کار ده:

الف: د "ذلول" کلمه د هغه څاروي دپاره وضعه شوې ده کوم چې د استفادې په وخت کښې سختي نه کوي او په اسانۍ سره ترې ګټه اخستله کېدلی شي^(۱).

دغه ډول څاروي ته د کوزې پښتونخوا اوسیدونکي تابعداره^(۲) وایي او په افغاني پښتو کښې د "اېل" په نامه یادېږي.

ب: د "مَنَاقِب" کلمه د الله ﷻ په توفیق د [المؤمنون: ۷۴] ایت لاندې تحلیل شوې ده چې د بنیاد د اوږو معنی هم ورکوي، خو په دې مقام کښې ترې د ځمکې اطراف او نواحی مطلب دي^(۱).

ج: د ﴿وَكُلُوا مِنْ رِزْقِهِ﴾ څخه څرګندېږي چې د بنیاد ټول ضروریات (لکه جهادي وسائل، خوراک او څښاک او داسې نور) د ځمکې څخه لاس ته راوړل کېدلی شي او اسلامي حکومت که د ځمکې څخه په صحیحو معناوو کښې استفاده وکړي نو هیڅکله به کفري ممالکو ته احتیاج ونه ګرځي او نه به د هغوی د اقتصادي بندیزونو د اغېز لاندې راشي.

لنډه دا چې هرڅومره اسلامي حکومت د ځمکې څخه د استفادې په هکله پاتې راشي همغوره به کمزوری او محتاج وي.

د ایت شریف ارشاد

۲۔ دغه ایت شریف (چې بحث پکښې روان دی) مونږ ته ارشاد کوي چې: باید هرڅوک خپله فریضه اداء کړي او د روزی د موندلو دپاره د خپل توان او وسې په اندازه هڅه وکړي او بیا نو په الله ﷻ توکل وکړي، نه دا چې د انساني کوښښ څخه لاس په سر شي.

(۱) مفردات الراحب ص ۱۸۳

(۲) تفسیر القاسمي ج ۱۶ ص ۲۴۴

همدي مضمون ته نبي ڪريم ﷺ اشاره ڪري ده چي: «لَوْ اَنَّكُمْ تَتَوَكَّلُونَ عَلَى اللَّهِ حَقَّ تَوَكُّلِهِ لَرَزَقَكُمْ تَمًا يَرْزُقُ الطَّيْرَ تَغْدُو خِمَاصًا وَتَرْوَحُ بِطَآئِفًا»^(۱) يعني ڪه تاسو (د خپل ڪوڀينن ڇخه وروسته) په الله ﷻ باندې حق توڪل وڪري نو داسي روزي به درڪري لکه چي مرغانو ته يي ورکوي هغه دا چي: سهار به خالي گهڙو په روزي پسي اوخي او بيهگاه ته په مرو گهڙو راستنهي.

سوال جواب

۲- ڪه ڏوڪ وايي چي: په ﴿ءَاٰمِنْتُمْ مِّنْ فِي السَّمٰوٰتِ﴾ او ﴿اَمْ اٰمِنْتُمْ مِّنْ فِي السَّمٰوٰتِ﴾ ڪنبي د مَن، مَن، دواړه ڪلمي د الله ﷻ ڇخه ڪنايي دي، او مفهوم يي داسي راڅهي چي الله ﷻ په اسمان ڪنبي دي، حال دا چي د نورو ايتونو ڇخه څرگندهي چي الله ﷻ په عرش العظيم باندې دي؟ مونږ وايو چي: د دغه سوال د مخنيوي دپاره علماو ڪرامو زبنت ڊپر تاويلي جوابونه ڪري دي^(۲) ڪه د چا زره يي ڪتل غواري نو هملته دي مراجعه وڪري خو بهتر جواب يي دا دي چي: مونږ بايد د الله ﷻ ڇخه هغه شي سلب نه ڪرو ڪوم چي الله ﷻ خپل اقدس ذات ته اثبات ڪري دي خو په عين وخت ڪنبي بايد لاندي دوه مطلبونه په ذهن ڪنبي وساتو:

الف: يو دا چي بايد د كيف (څرنگوالي) ڇخه يي سڪوت وڪرو او الله ﷻ ته يي وسپارو او همدومره ووايو چي څنگه يي د عالي شان سره مناسب وي، حال دا چي ذڪر شوي سوال د كيف ڇخه دي.

ب: بل دا چي ﴿لَيْسَ كَمِثْلِهِ شَيْءٌ﴾ [الشورى: ۱۱] يعني د الله ﷻ په مثل هيڃ شي نه شي ڪڍلي او همدې ﷻ د هيڃ مخلوق سره په هيڃ شي ڪنبي ورته والي نه لري. زمونږ د ايمان دپاره همدومره عقيدة ڪول ڪفايت ڪوي او اضافو مڪلفيت نه لرو او نه ورته اڀتيا شته. په همدومره پوهي باندې نبي ڪريم ﷺ يوه وينځه (زنانه) موئنه وگنله، ڪله يي چي د هغي سره لاندي سوال جواب وڪري:

نبي ڪريم ﷺ: «اَيِنَّ اللَّهَ؟» يعني: الله ﷻ چرته دي؟
وينځه: «فِي السَّمَاءِ» يعني الله ﷻ په اسمان ڪنبي دي.
نبي ڪريم ﷺ: «مَنْ اَنَا؟» يعني زه ڏوڪ يم؟
وينځه: «اَنْتَ رَسُوْلُ اللَّهِ» يعني ته د الله ﷻ پيغمبر يي.
بيا نبي ڪريم ﷺ د وينځي مالڪ مخاطب ڪري چي: «اَعْتَقَهَا فَاِنَّهَا مُؤْمِنَةٌ»^(۳) يعني دا وينځه (په ڪفاره ڪنبي) ازاده ڪره، چي يقيناً دا موئنه ده.

^(۱) مسند احمد بن حنبل ج ۱ ص ۷۳
^(۲) روح المعاني ج ۲۹ ص ۱۵
^(۳) صحيح مسلم ج ۱ ص ۲۰۴

"مَور" څه معنی؟

۴- په ﴿فَإِذَا هِيَ تَمُورُ﴾ کښې د ﴿تَمُورُ﴾ کلمه د "مَور" - لکه "قَوْل" - څخه اشتقاقه شوې ده، او مونږ د الله ﷻ په توفیق د [الطور: ۹] ایت لاندې واضحه کړې ده چې "مَور" د هغه سریع (تېز) حرکت معنی ورکوي د کوم سره چې اضطراب (لړزېدل) ملگری وي. یعنې که الله ﷻ اراده وکړي نو تاسو به په ځمکه کښې خسف کړي نو په دغه وخت کښې به ځمکه ستاسو تابعداره نه وي بلکې په غیر منظم حرکت او لړزې سره به تاسو خپلې گېلې ته راکاږي، او خوله به درباندي رابنده کړي، لکه چې د قارون سره یې همدغه چال چلند کړی وه.

د حاصب معنی

۵- په ﴿أَنْ يُرْسِلَ عَلَيْكُمْ حَاصِبًا﴾ کښې د "حَاصِب" کلمه هغه شدید باد ته وضعه شوې ده کوم چې د ډېر شدت د کبله ډېرې الوزوي او په ډېرو ویشتل کول^(۱). د همدغه ایت مضمون په بل ایت کښې داسې نازل شوی دی چې: ﴿أَفَأَمِنْتُمْ أَنْ تَخْشِفَ بِكُمْ جَانِبَ الْبَرِّ أَوْ يُرْسِلَ عَلَيْكُمْ حَاصِبًا ثُمَّ لَا تَجِدُوا لَكُمْ وَكِيلًا﴾ [الإسراء: ۶۸] یعنې ایا نو تاسو په امن کښې یاست چې خپل رب ﷻ درباندي د ځمکې یوه څنډه خسف کړي او یا درباندي توند باد (چې ډېرې الوزوي) واستوي، بیا به تاسو د خپلو ځانونو دپاره کارساز (نجات درکوونکي) موندنه نه کړئ.

یوه پوښتنه او د هغې جواب

۶- که څوک وایي چې: د څه حکمت په بنیاد په ﴿إِلَى الطَّيْرِ فَوْقَهُمْ صَفَّتْ وَبَقِيضْنَ﴾ کښې د ﴿الطَّيْرِ﴾ د کلمې یو حال ﴿صَفَّتْ﴾ د صفت په صیغه نازل شو چې په دوام او لزوم باندې دلالت کوي او بل حال ﴿وَبَقِيضْنَ﴾ یې د مضارع په صیغه نزول وموند چې په تجدد باندې دلالت کوي؟ مونږ وایو - والله ﷻ اعلم - چې: په الوتنه کښې د وزرو خورول اصل دی چې الوتنه ورباندې مرتبه ده، او بندول (راغونډول) یې عارضي دي چې په خاصو وختونو کښې صورت نیسي، د مثال په توګه:

اول: د غوتې وهلو په وخت کښې لکه چې باز د کوترې د ښکار په وخت کښې همدغه کار کوي ترڅو په تېزۍ سره خپل مطلب ته ورسېږي.
دوهم: د الوتنې د پیل په وخت کښې مرغان خپلې وزرې غونډوي او خوروي ترڅو په قوت سره هوا ته اوچت شي، په همدغه ډول سره په اوبو کښې لامبو وهونکی هم خپل اندامونه غونډوي او خوروي ترڅو قوت کسب کړي او خپلې لامبو ته ادامه ورکړي.

وَأَمَّنْ هَذَا الَّذِي هُوَ جُنْدٌ لَكُمْ يَنْصَرُّكُمْ مِنْ دُونِ الرَّحْمَنِ إِنَّ الْكَافِرِينَ إِلَّا فِي غُرُورٍ
 ﴿٢٠﴾ أَمَّنْ هَذَا الَّذِي يَرْزُقُكُمْ إِنْ أَمْسَكَ رِزْقَهُ بَلْ لَجُوا فِي عُتُوٍّ وَنُفُورٍ ﴿٢١﴾ أَفَمَنْ
 يَمْشِي مَكْبًا عَلَى وَجْهِهِ أَهْدَىٰ أَمَّنْ يَمْشِي سَوِيًّا عَلَىٰ صِرَاطٍ مُسْتَقِيمٍ ﴿٢٢﴾ قُلْ هُوَ
 الَّذِي أَنْشَأَكُمْ وَجَعَلَ لَكُمُ السَّمْعَ وَالْأَبْصَرَ وَالْأَفْئِدَةَ قَلِيلًا مَّا تَشْكُرُونَ ﴿٢٣﴾ قُلْ هُوَ
 الَّذِي ذَرَأَكُمْ فِي الْأَرْضِ وَإِلَيْهِ تُحْشَرُونَ ﴿٢٤﴾ وَيَقُولُونَ مَتَىٰ هَذَا الْوَعْدُ إِنْ كُنْتُمْ صَادِقِينَ
 ﴿٢٥﴾ قُلْ إِنَّمَا أَعْلِمُ عِنْدَ اللَّهِ وَإِنَّمَا أَنَا نَذِيرٌ مُبِينٌ ﴿٢٦﴾ فَلَمَّا رَأَوْهُ زُلْفَةً سَيَّتَتْ وَجُوهُ
 الَّذِينَ كَفَرُوا وَقِيلَ هَذَا الَّذِي كُنْتُمْ بِهِ تَدْعُونَ ﴿٢٧﴾ ﴿

[۲۰] ايا دا څوک دی چې هغه ستاسو دپاره لښکر (او کومکي) دی (البته) چې د ډېر مهربان
 الله ﷻ څخه په غیر درسره نصرت وکړي؟

کفار نه دي مگر په غولېدلو کښې (واقع) دی (تاسو نه یاست مگر غولېدلي یاست).
 [۲۱] ايا دا څوک دی چې هغه تاسو ته روزي درکوي (البته) که چرته الله ﷻ (ستاسو څخه) خپله
 روزي ونيسي (او بنده یې کړي)؟

(کفار روزي رسان نه لري) بلکې دوی په سرکشی (او د اسلام څخه) په نفرت کښې (پېرېوتلي) دي
 (او سرچپه روان دی).

[۲۲] ايا هغه څوک چې په خپل مخ باندې نسکور (سرچپه) روان وي، لاره موندونکی دی او که
 هغه څوک چې نېغ برابر په سمه لاره باندې تلل کوي؟

[۲۳] (ای پیغمبره! کفارو ته بلکې ټولو خلکو ته) ووايه چې: الله ﷻ هغه اقدس ذات دی چې
 تاسو یې (د نشت څخه) پیدا کړي یاست، او غوږونه او سترگې او (هم) زړونه یې درته گرځولي (جوړ
 کړي) دي.

تاسو ډېر لږ وخت (د دغو نعمتونو) شکرگزاری کوئ (چې ایمان راوړئ؛ بلکې شکرگزاری یې
 نه کوئ).

[۲۴] (ورته) ووايه چې: الله ﷻ هغه اقدس ذات دی چې تاسو یې په ځمکه کښې خواړه کړي
 یاست، او (بیا به) همده ﷻ ته ورغونډه کړی شئ (او حساب کتاب به درسره وکړی شي).

[۲۵] او کفار وايي چې دغه (د قیامت د قیام) وعده به کله وي؟ که تاسو رښتیا ویونکي یاست
 (نو وخت یې وټاکئ).

[۲۶] ته ورته (په جواب کښې) ووايه چې: یقیناً د قیامت د قیام علم (فقط) د الله ﷻ په نزد دی

(او بس). او یقیناً زه (فقط) داروونکی یم (زما سره دغه معلومات نشته چې تاسو یې غواړئ).
[۲۷] نو هر کله چې دغه (د قیامت د قیام) وعده کفار (خپلو ځانونو ته) نژدې (په خپلو سترګې وګوري، نو د هغو کسانو مخونه به ډېر بد شکله جوړ شي کومو چې کفر غوره کړی دی (او د بد څخه انکاري دي).

او (په همدغه وخت کېنې به ورته د تخجیل دپاره) ویلی شي چې: دا هغه وعده ده د کومې چې تاسو غوښتنه کوله (او د کومې چې تاسو د عدم صدق دعوه کوله).

د مطلب خلاصه

په دې ایتونو کېنې د وړاندېنیو ایتونو مضمون تعقیب شوی دی او د الله ﷻ د قدرت څو نورو دلایلو ته پکېنې اشاره شوې ده چې حاصل یې داسې راڅپړي:
ای پیغمبره! څه نور مطالب هم قرائت کړه او ووايه چې:

۱- ای خلکو! د ډېر مهربان الله ﷻ څخه په غیر دا څوک دی چې هغه ستاسو دپاره لښکر او کومک دی ترڅو ستاسو نصرت وکړي البته کله چې الله ﷻ تاسو خسف کړي او یا درباندي د اسمانه د کاهو باران ووروي؟

حقیقت دا دی چې په دغه صورت کېنې تاسو هیڅ کومکي لښکر او مددګاران نه لرئ، خو سره د دې چې تاسو کومکیان نه لرئ په شرکي عقیده کلک یاست، د دې وجه دا ده چې تاسو کفار یاست او کفار نه دي مګر په غولېدلو او تېروتنه کېنې پراته دي.

۲- ای خلکو! دا څوک دي چې هغه تاسو ته د اسمان او ځمکې څخه روزي درکړي چې یا درباندي باران راووروي او یا د ځمکې څخه کوم نبات رازرغون کړي البته په هغه وخت کېنې چې که چرته الله ﷻ په تاسو باندې روزي بنده کړي؟

ای پیغمبره! د ذکر شوي سوال جواب د کفارو په نزد هم منفي دی، بلکې کفار عناد نیولي دي او بدون د دلیل په خپل کفر باندې کلک دي او په سرکشی او د اسلام څخه په نفرت کېنې پراته دي، او سرچپه روان دي.

۳- نو ایا هغه څوک چې په مخ باندې سرچپه روان وي لارموندونکی دی او که هغه څوک کوم چې په برابره لاره باندې سم د سړي په شان روان وي؟

۴- ای پیغمبره! ټول خلک عموماً او کفار (مشرکان) خصوصاً مخاطب کړه او ورته ووايه چې: الله ﷻ هغه اقدس ذات دی چې تاسو ته یې غوږونه او سترګې او زړونه او نور حواس او اندامونه درکړي دي ترڅو ورباندې د سمې لارې او کړې لارې تشخیص وکړئ.

خو تاسو د دغو نعمتونو څخه ډېر لږ وخت او ډېر لږ کسان استفاده کوي چې د شکرګزاری په بنیاد دغه نعمتونه د سمې لارې په پېژاندلو کېنې په کار واچوي.

۵- دا هم ورته ووايه چې: الله ﷻ هغه اقدس ذات دی چې تاسو یې په ځمکه کېنې پیدا کړي او

خواره کړې یاست چې ځمکه یې درباندي اباده کړې ده.

خو تاسو پوه شئ چې د قیامت په ورځ به د محشر په میدان کېنې تاسو ټول الله ﷻ ته د حساب کتاب دپاره ورغونډ کړی شئ او په ځمکه کېنې به خواره واره پرېښودل شئ.
۶- کفار د دغه حشر او بیا غونډولو څخه منکر دي د همدې کبله وایي چې دغه د حشر وعده به کله پوره شئ، که تاسو رښتیا وایاست نو وخت یې راته وټاکئ.
۷- مگر ته ورته په جواب کېنې ووايه چې:

الف: یقیناً ذکره شوې وعده پوره کېدونکې ده او د قیامت قیام حق دی، هیڅ شک او شبه پکې نشته.

ب: خو د ټاکلي وخت علم یې د الله ﷻ په نزد دی او په همدې پورې اختصاص لري.
دغه علم یې ماته نه دی را کړی او نه زه د دغه علم د خورولو دپاره لېږلی شوی یم. یقیناً زه فقط یو پیغمبر یم او د ذکرې شوې ورځې څخه څرگند ډاروونکی یم او بس.

۸- ای پیغمبره! نن ورځ د قیامت د قیام څخه کفار او مشرکان انکار دي خو کله چې په آخرت کې هغوی دغه ورځ د نژدې څخه وگوري نو:

الف: د ډېر خجالت او ډار څخه به د هغو کسانو څېرې ډېرې بدرنگې او ټکې تورې وگرځي کومو چې نن ورځ کفر غوره کړی دی او ورباندې کلک ولاړ دي.

ب: په عین حال کېنې به ورته وویل شي چې ای کفارو! دا هغه ورځ ده کومه به چې تاسو د مسخرو او تکذیب په توگه غوښتله چې کله به صورت ونیسي؟، که تاسو رښتیا وایاست نو وخت یې راوټاکئ.

توضیحات

۱- په ﴿أَفَمَنْ يَمْشِي مُكِبًّا عَلَىٰ وَجْهِهِ أَهْدَىٰ﴾ الآية- کېنې لاندې ټکو ته توجه په کار ده:
الف: د ﴿مُكِبًّا﴾ کلمه د "کتاب" - لکه "اکرام" - څخه اشتقاقه شوې ده، خو په دې مقام کېنې د "افعال" باب د تعدیت دپاره نه دی ترڅو د غورزونکي معنی ورکړي بلکې غیر متعدي دي چې د غورزدونکي معنی ورکوي.^(۱)

ب: د ﴿أَهْدَىٰ﴾ کلمه که څه هم د اسم تفضیل صیغه ده خو دلته پکېنې تفضیلي معنی شتون نه لري لکه چې په "الْفُلُّ أَحْلَىٰ مِنَ الْخَلْوَ" کېنې د "أَحْلَىٰ" په کلمه کېنې تفضیلي معنی نشته^(۲)، یعنې شات د سرکې څخه خواږه دي، هسې نه چې شات د سرکې څخه ډېر خواږه دي (په سرکه کېنې هم څه خوږوالی شته دی).

ج: همدغه ایت مفسرینو کرامو په لاندې دوه وو ډولونو سره تفسیر کړی دی:

(۱) تفسیر المصنوع ج ۹ ص ۹: لسان العرب ج ۱ ص ۶۹۶
(۲) روح المعانی ج ۲۹ ص ۲۰

اول دغه سرچیه ناک حقیقی دی چې د قیامت په ورځ به ټول کفار په مخونو باندې وایي:
کړی شي! لکه چې د [الإسراء: ۹۷] آیت لاندې یې د اخلاکو په رڼا کې یوه ویشاکه خبره
دی، وَالصِّدِّیْقُ لِلَّهِ

دوهم دغه سرچیه ناک په مثال باندې محمول دی^۱ یعنې په دنیا کې یې ټول کفار د کفر لپاره
اعله داسې دی لکه چې څوک په لاره باندې سرچیه روان وي ته به وایي چې سر په لویه لویه
پوښه کې یې، چې د کفارو دغه عمل روزنه تکرارېږي

نېغره

د زموږ په نزد ذکر شوي دواړه تفسیرونه سره څه مخالفت نه لري او دا ځکه چې په دنیا کې
ټول کفار د مثال په توګه سرچیه روان دي او د قیامت په ورځ به همدغه مثال د حقیقت په توګه
تحقق وپېژني او په حقیقي توګه به ټول کفار په مخونو باندې روان کړی شي.

سوال جواب

۱- که څوک وایي چې ﴿فَلَمَّا رَأَوْهُ زُلْفَةً﴾ کېنې منصوب ضمیر څه شي ته راجع دی؟
موږ وایو چې علماوو کرامو د دغه ضمیر د مرجع په تعیین کېنې متعدد اقوال کړي دي^۲، چې
تقریباً په مصداق کېنې سره ټول یو دي، خو بهتره دا ده چې دغه ضمیر به په وړاندېني آیت کېنې
﴿هَذَا أُولَئِكَ﴾ کلمې ته راجع وي

یعنې کله چې کفار دغه د قیامت وعده وګوري چې دوی ته نژدې او د دوی د سترګو لاندې
رېښتیا شي نو په مخونو باندې به یې ډېر بد اثر وغورزوي او تک تور به یې واړوي.

یو صرفي تحلیل

۲- په ﴿وَقِيلَ هَذَا الَّذِي كُنْتُمْ بِهِ تَدْعُونَ﴾ کېنې د ﴿تَدْعُونَ﴾ د کلمې صرفي تحلیل
ته ورته صرفي تحلیل د الله ﷻ په توفیق د [یس: ۵۷] آیت لاندې د ﴿يَدْعُونَ﴾ په کلمه کېنې
شوی دی چې بیا تحلیلولو ته یې اړتیا نه ګورو.

خو د مقام په لحاظ ورباندې وراضافه کوو چې:

الف: د ﴿تَدْعُونَ﴾ د کلمې د مجردو مصدر "دَعَاء" دی چې د غوښتلو او طلبولو معنی
ورکوي^۳، یعنې کفارو ته به د الله ﷻ د پلوه د قیامت په ورځ وویل شي چې: دا هغه وعده ده چې
په دنیا کېنې به تاسو د مسخرو په توګه غوښتل او طلبوله چې دا به کله رېښتیا کېږي؟

۱، المعجم الوجيز ج ۱۶ ص ۶۹

۲، البحر المحيط ج ۱ ص ۲۲۸

۳، تفسیر الخازن ج ۶ ص ۳۲۱، تفسیر القرطبي ج ۱۸ ص ۲۲۰، البحر المحيط ج ۱ ص ۲۲۹

۴، تفسیر الفاسي ج ۱۶ ص ۲۴۹

ب: د دغی کلمې د مجردو مصدر 'دغوی' ده^{۱۱}. یعنې دا هغه ورځ ده چې په دنیا کښې به تاسو پوه کوله چې د دغې ورځ تحقق دروغ دی، څه واقعیت نه لري.

﴿قُلْ أَرَأَيْتُمْ إِنْ أَهْلَكْنِي اللَّهُ وَمَنْ مَعِيَ أَوْ رَحِمَنَا فَمَنْ يُجِيرُ الْكَافِرِينَ مِنْ عَذَابِ أَلِيمٍ﴾
﴿قُلْ هُوَ الرَّحْمَنُ أَمَّنَّا بِهِ وَعَلَيْهِ تَوَكَّلْنَا فَسَتَعْلَمُونَ مَنْ هُوَ فِي ضَلَالٍ مُبِينٍ﴾ ﴿قُلْ أَرَأَيْتُمْ إِنْ أَصْبَحَ مَاؤُكُمْ غَوْرًا فَمَنْ يَأْتِيكُمْ بِمَاءٍ مَعِينٍ﴾ ﴿

[۲۸] (ای پیغمبره! کفارو ته) ووايه چې: ایا تاسو وینئ (ما ته خبر راکړئ) که چرته الله ﷻ ما هلاک کړي او هغه څوک (هم هلاک کړي) کوم چې زما سره دي او زما ملګري دي، نو کفارو ته به د دردناک عذاب څخه څوک نجات ورکړي؟ (تاسو به ترې څوک بچ کړي؟)، نو زما په مرګ کښې ستاسو څه ګټه ده؟.

[۲۹] (او هم ورته) ووايه چې: الله ﷻ ډېر مهربان دی او مونږ ورباندې ايمان راوړی دی او (هم) په همدۀ ﷻ مو توکل دی (نو امید دی چې د څه وخته پورې به مو هلاک نه کړي).
نو ژر دی چې تاسو به په پوه شئ چې هغه څوک دی کوم چې په ښکاره ګمراهۍ کښې (واقع) دی (تاسو او که مونږ؟).

[۳۰] (او هم ورته) ووايه چې: ایا تاسو وینئ؟ (مونږ ته خبر راکړئ) که ستاسو اوبه (په ځمکه کښې) ژورې وګرځي نو تاسو ته به څوک بهېدونکې اوبه (بهرته) راولي؟

ارتباط او د مطلب خلاصه

په وړاندېنيو ایتونو کښې دا جمله ﴿إِنْ الْكَافِرُونَ إِلَّا فِي غُرُورٍ﴾ هم شامله وه، یعنې کفار نه دي مګر په غولېدانه کښې پرېوتلي دي.

په دې ایتونو کښې د هغوی د غولېداني یو مثال ته اشاره شوې ده چې حاصل یې داسې راڅرګندي: ای پیغمبره! ستا د زمانې کفار دې ته په تمه دي او دې ته سترګې په لار دي چې که ته مړ شې نو د دعوت سلسله به ختمه شي.

نو ته یې مخاطب کړه او د دغې تمې په رد کښې ورته ووايه چې:

۱- ای کفارو! تاسو ماته د لاندې خبرې جواب راکړئ:

الف: تاسو چې کوم بد عاقبت ته ورروان یاست د هغه څخه تاسو زما په مرګ سره نجات نه شئ موندلی. نو تاسو غولېدلي یاست چې زما مرګ ته سترګې په لار یاست.

ب: بالفرض که الله ﷻ ستاسو د آرزو سره سم مالا څه چې زما ملګري (مؤمنان) هم هلاک کړي او په عاجله توګه مو ارواګانې قبض کړي، او یا راباندې رحم وکړي او د ټاکلي وخته پورې مو

ژوندی پرېږدي، نو په دغو دواړو صورتونو کېنې به تاسو ته څه گټه ورسېږي؟ او د هغه دردناک عذاب څخه به څوک نجات درکړي کوم ته چې تاسو ورروان یاست؟ ایا ستاسو باطل معبودان دا کار کولی شي؟

لنډه دا چې زما په هلاک کېنې ستاسو هیڅ گټه نشته، بلکې ستاسو گټه زما په ژوند کېنې ده چې ایمان راباندې راوړي او د دردناک عذاب څخه نجات موندنه کړي.

۲- دا هم ورته ووايه چې: الله ﷻ زبنت ډېر مهربان دی او مونږ ورباندې په رښتیاڼیو معنارو کېنې ایمان راوړی دی او خاص په همدۀ ﷻ مو توکل کړی دی.

نو امید دی چې ستاسو د آرزو په خلاف به مونږ د څه وخته پورې ژوندی پرېږدي (نه به مو په اسماني افت سره هلاک کړي او نه ستاسو په لاسونو سره).

ترڅو تاسو په خپلو غوږولو سترگو وگورئ او پوه شئ چې په مونږ او تاسو کېنې څوک په څرگنده گمراهۍ کېنې لوېدلي دي او څوک په سمه لاره باندې روان دي؟

۳- د کفارو څخه وپوښته او ورته ووايه چې:

ای کفارو! که چرته الله ﷻ ستاسو اوبه ژورې وگرځوي چې نه مو لاسونه ورسېږي او نه یې په بوقو سره راوچتولی شئ، نو د الله ﷻ څخه په غیر هغه څوک دی چې تاسو ته اوبه درولیدې کړي او یا اوبه په لاس درولي؟

توضیحات

۱- په ﴿قُلْ أَرَأَيْتُمْ إِنْ أَهْلَكْنِي اللَّهُ﴾ الآية- کېنې چې کوم مطلب ته اشاره شوې ده په هغه باندې په [الطور: ۳۰] ایت کېنې صراحت شوی دی چې: ﴿أَمْ يَقُولُونَ شَاعِرٌ نَّتَرْتِصُ بِهِ رَيْبَ الْمَنُونِ﴾ یعنې ایا عنادي کفار وایي چې محمد ﷺ یو شاعر دی او مونږ ورته د مرگ د نزول (یا د زمانې د حوادثو) انتظار کوو؟

او په بل ایت کېنې ورته داسې اشاره شوې ده چې: ﴿وَقَالُوا يَتَأْتِيَ الْآذَى نَزَلَ عَلَيْهِ الذِّكْرُ إِنَّكَ لَمَجْنُونٌ﴾ [الحجر: ۶] یعنې او کفار وایي چې ای هغه کسه په کوم باندې چې (په خپل گومان) ذکر (قرآن) نازل شوی دی! یقیناً ته خامخالیونی یې (چې اوتې بوتې وایي او مونږ دې مرگ ته انتظار کوو).

ځونکات

۲- په ﴿قُلْ أَرَأَيْتُمْ إِنْ أَصْبَحَ مَاؤُكُمْ غَوْرًا﴾ الآية- کېنې لاندې مطالبو ته توجه په کار ده:

الف: د "غور" کلمه د ژوروالي څخه عبارت ده^(۱) او د "مَعِين" کلمه د الله ﷻ په توفیق د صرفې تحلیل په بنیاد د [المؤمنون: ۵۰] او [الصفات: ۴۵] ایتونو لاندې ډېره ښه تحلیل شوې ده چې د بهېدونکو اوبو او یا بهولو شوو اوبو معنی ورکوي.

ب: په دې مقام کېنې د ﴿مَعِينٍ﴾ کلمه په صراحت سره په سیندونو او کارېزونو او همدارنگه په چينو باندې صادقېږي.

يعنې اې خلکو! که ستاسو روانې اوبه د الله ﷻ په امر په ځمکه کېنې ننوزي او ژورې پکېنې وگرځي، نو د همدې ﷻ څخه پرته هغه څوک دی چې بېرته يې درته را اوچتې کړي او بيا يې درته په ځمکه باندې بهېدونکي وگرځوي؟

ج: خو دغه د ﴿مَعِينٍ﴾ کلمه د اشارې په توگه په ټولو هغو اوبو باندې صدق مونده کوي کومې چې د ځمکې څخه د کومې ذريعې په واسطه راويستلې کېږي. لکه د وړو څاگانو او ژورو څاگانو (ټولونو) اوبه. نو که د دغو څاگانو اوبه ژورې لاړې شي هم د الله ﷻ څخه په غير يې بل څوک نه شي را اوچتولې.

د: اما اسماني اوبو ته الله ﷻ په بل ايت کېنې داسې اشاره کړې ده چې: ﴿أَنْتُمْ أَنْزَلْتُمُوهُ مِنَ الْمُزْنِ أَمْ نَحْنُ الْمُنْزِلُونَ﴾ [الواقعة: ٦٩] يعنې ايا هغه اوبه چې تاسو يې څښې تاسو د ورېځې څخه رابښکته کړي دي او که مونږ يې رابښکته کوونکي ياستو؟

د "الملک" سورت پښتو ترجمه او تفسير د الله ﷻ په توفيق ختم شو، والحمد لله ﷻ وله الشکر.

اللَّهُمَّ اجْعَلْنَا مِنَ الَّذِينَ يَمْشُونَ مُهْتَدِينَ عَلَى صِرَاطٍ مُسْتَقِيمٍ.

١٤٢٥/٧/٢ هـ ق - ١٣٨٣/٥/٢٨ هـ ش.

القلم (۶۸)

سورتي

- ١- د دي سورت نوم (القلم) د همدې سورت په نومونو کې ايت کسې نازل شوي دي
- ٢- د دي سورت اعداد په لاندې ډول سره دي:
- الف د ايتونو شمېر يې دوه پخوس (٢٠) دي
- ب د کلماتو شمېر يې درې سوه (٣٠٠) دي
- ج او د تورو شمېر يې دولس سوه او شپږ پخوس (١٢٥٦) دي
- ٣- دا سورت په اتفاق سره مکي سورت دی او د هجرت تحفه وړاندي نازل شوي دي
- ٤- دا سورت (القلم) او وړاندي سورت (المنزلات) سره ډېر نژدې ارتباطات لري. د مثال په توګه:
- الف دواړه مکي سورتونه دي.
- ب د هغه سورت محتوا د اکثريت په توګه عقيدوي احکام دي او د دي سورت محتوا د هم
- په غنائدو پورې ارتباط لري، چې هلته په توحيد او د قيامت په قيام او د کفارو په دنيوي او اخروي
- وعيدونو باندې ډېر زور اچولې شوی وه او دلته د نبوت په اړوند او هم د کفارو د اعتراضاتو په
- مخنيوي باندې ډېره رڼا اچولې کېږي او داسې نور

بِسْمِ اللَّهِ الرَّحْمَنِ الرَّحِيمِ

لَا إِلَهَ إِلَّا اللَّهُ مَا يَنْظُرُونَ ﴿١﴾ مَا أَنْتَ بِمُعْجِزٍ ﴿٢﴾ وَإِنْ لَكَ لَأَخْرَاجُهُمْ
مِّنْهُنَّ ﴿٣﴾ وَإِنَّكَ لَعَلَىٰ خُلُقٍ عَظِيمٍ ﴿٤﴾ فَسَتُبْصِرُ وَيُبْصِرُونَ ﴿٥﴾ بِأَيِّكُمْ الْمَقْتُولُ ﴿٦﴾
إِنْ رَّزَقَكَ هُوَ أَعْلَمُ بِمَنْ ضَلَّٰ عَنْ سَبِيلِهِ وَهُوَ أَعْلَمُ بِالْمُهْتَدِينَ ﴿٧﴾ فَلَا تُطِيعُ الْمُكْذِبِينَ ﴿٨﴾
وَدُّوا لَوْ تُزْدِهِنَّ فَبِذِهِنَّ ﴿٩﴾ وَلَا تُطِيعُ كُلَّ خَلَافٍ مُّهِينٍ ﴿١٠﴾ هَمَّازٍ مَّشَاءٍ بِمَضْمُونٍ
﴿١١﴾ مُنَاقٍ لِلْخَيْرِ مُعْتَدٍ أَثِيمٍ ﴿١٢﴾ عُنْثٍ بَعْدَ ذَلِكَ رَنِيمٍ ﴿١٣﴾ أَنْ كَانَ ذَا مَالٍ وَنَدِيمٍ ﴿١٤﴾ إِذَا
نُفِّلَ عَلَيْهِ ءَايَتُنَا قَالَ أَسْطِيرُ الْأَوَّلِينَ ﴿١٥﴾ مَنَسْمُهُرٌ عَلَى الْخُرْطُومِ ﴿١٦﴾

د ډېر مهربان (او) ډېر با رحمة الله ﷻ په نامه

[١]

په قلم او په هغو مطالبو باندې چې خلک يې (روزمره د قيامت تر ورځې پورې) ليدکي سرکند

نوی چې

(١) تفسير العنبر ج ٦ ص ٣٢٢: الباب في علوم الكتاب ج ٩ ص ٢٦١
(٢) الصبر الوجيز ج ١٦ ص ٧٣

- [۲] (ای پیغمبره!) ته د خپل رب ﷺ په نعمت (او فضل) سره لیونی نه یې (لکه چې کفار خیال کوي)
- [۳] او یقیناً تاته (د الله ﷻ په نزد) هر ورو داسې اجر دی چې پرې کړی شوی نه دی (پای نه لري)
- [۴] او یقیناً ته ضرور په عظیم الشان خوی سره یې (چې د لیونتوب سره تناسب نه لري)
- [۵] نو (ای پیغمبره!) ژر ده چې ته به وگوري او مشرکان به هم وگوري چې:
- [۶] (ستاسو د جملې څخه) په کوم یوه کس پورې لیونتوب (نښتی) دی؟
- [۷] یقیناً ستا رب ﷻ همدې ﷻ په هغه چا باندې ډېر ښه پوه دی کوم چې د ده ﷻ د لارې څخه بې لارې روان وي (گمراه وي)، او همدې ﷻ په لاره موندونکو باندې هم ډېر ښه پوه دی
- [۸] نو (ای پیغمبره!) ته د تکذیب کوونکو اطاعت مه کوه (خبره یې مه منه)
- [۹] تکذیب کوونکی خوښوي چې ته نرمي وکړي (د ځینې شرعي احکامو څخه ورنه شي) نو هغوی به هم نرمي وکړي (خپل شدت به کم کړي)
- [۱۰] او (ای پیغمبره!) ته د هر ډېر سوگند خوړونکي (او سپک (بنیادم) اطاعت مه کوه (خپلې بې اطاعتۍ ته یې ادامه ورکړه)
- [۱۱] (او) د (هر) غیبتمار (او د هر) د فساد په نیت په خبرې سره د تلونکي (گرځېدونکي او خوړوونکي هم)
- [۱۲] (او د هر) خیریه کارونو لره د سخت منعه کوونکي (او د هر) تجاوز کوونکي (ظالم، او د هر) ډېر گنهگار هم
- [۱۳] (او د هر) په باطله سره د جگړمار (او) د دغو (خاصیتونو څخه) وروسته د (هر) حرامزاده (ارموني هم)
- [۱۴] (د دې کبله یې ذکر شوي خاصیتونه خپل کړي دي) چې هغه د مالونو او زامنو خاوند دی
- [۱۵] کله چې ورباندې زمونږ ایتونه تلاوت کړي شي نو وایي چې (دا) د پخوانیو خلکو قبصې دي
- [۱۶] ژر ده چې مونږ به یې په خرطوم (پوزه) باندې ښه کېږدو (چې ورباندې به وپېژاندل شي)

ارتباط او د مطلب خلاصه

د وړاندېني سورت (الملك) د وروستنیو ایتونو په مضامینو کښې دا مضمون هم شامل وه چې مشرکان نبي کریم ﷺ ته د گمراه (او لیوني) لقب ورکوي او دا تمه لري چې په مرگ سره به یې د دعوت سلسله ختمه شي.

د دې سورت (القلیم) په اولنیو ایتونو کښې د مشرکانو ذکر شوی گومان او طعن په دلايلو سره رد شوی دی چې حاصل یې داسې راڅېږي:

ای پیغمبره! د الله ﷻ په نامه شروع کړه او د مشرکانو طعن (چې تاته د لیوني او گمراه لقب درکوي) په لاندې توگه رد کړه

۱- دا کتاب چې په تاباندې د الله ﷻ د پلوه نازل شوی دی، لاندې دوه مطلبونه په اثبات رسوي

الف: یو دا چې په حق د الله ﷻ د پلوه نازل شوی دی، او دا ځکه چې دا کتاب د هغو حروفو څخه جوړ دی کوم چې روزمره د خلکو په ژبو باندې جاري دي لکه "ن" او داسې نور. حال دا چې د دې کتاب سره ټول مخلوقات نه سیالي کولی شي او نه به یې ورسره وکړي، چې د همدغو حرفونو څخه د دې کتاب د ایتونو غوندې یو ایت جوړ کړي.

نو معلومه شوه چې د دې کتاب نازلوونکی هغه اقدس ذات دی چې د ممکناتو د سلسلې څخه بهر دی، او ازلي او ابدی دی.

ب: بل دا مطلب په اثبات رسوي چې ته په حق پیغمبر یې او لیونی او گمراه نه یې لکه چې کفار او معاندین دریاندې تهمت لگوي. او دا ځکه چې: ایا لیونی او گمراه سړی داسې کتاب جوړولی شي چې ټول مخلوقات ورسره په ټولو زمانو کې په هیڅ ډول سیالي نه شي کولی؟

۲- په قلم او په هغو مطالبو باندې سوگند دی کوم چې خلک یې روزمره لیکي او د قیامت تر ورځې پورې به ادامه ولري چې:

ای پیغمبره! ته د خپل رب ﷻ په فضل او نعمت سره لیونی نه یې لکه چې کفار او مشرکان خیال کوي. هغه مطالب چې ته یې په خلکو باندې قرائت کوې او یا یې ورته تعلیم کوې ایا لیونی داسې مطالب وړاندې کولی شي؟

۳- او ای پیغمبره! یقیناً ستا دپاره د الله ﷻ په نزد داسې اجر دی چې د قیامت تر ورځې پورې نه دی قطعه شوی او نه پرېکېږي. او دا ځکه چې د قیامت تر ورځې پورې ستا شریعت ادامه لري او د ټولو مؤمنانو سره ته د اجر برخه لري. ایا لیونی داسې اجر درلودلی شي؟

۴- او یقیناً ته په ډېرو لویو اخلاقو باندې پیدا کړی شوی یې چې همدغه ستا خوی او خاصیت د نجات لاره ده. ایا لیونی داسې خوی درلودلی شي؟

۵- نو ای پیغمبره! ژر ده چې ته به وگورې او ژر ده چې مشرکان به هم وگورې او تاسو دواړو ډلو ته به څرگنده شي چې ستاسو څخه په کوم یو کس پورې جنون او لیونتوب نښتی دی؟ په راتلونکي کې به لیونی هر انسان ته معلوم شي.

۶- یقیناً ستا رب ﷻ همدی ﷻ ډېر ښه پوهېږي او هغه څوک ورته ډېر ښه معلوم دی کوم چې د ده ﷻ د لارې څخه بې لارې دی او په لیونتوب باندې اخته دی او همدی ﷻ په لارې موندونکو باندې هم پوره کامل علم لري.

۷- ای پیغمبره! پخپله کفار هم پوهېږي چې په تا کې د لیونتوب هیڅ نښه نشته خو د دې دپاره تاته دغه لقب درکوي ترڅو تا مداهنت ته اړ باسي او د څه شرعي احکامو څخه ورته تېر شي. نو ته د دغو تکذیب کوونکو او لېونیانو اطاعت مه کوه او غوښتنو ته یې غاړه مه ږده. او دا ځکه چې:

۸- کفار او مشرکان خوښوي چې ته د ځینو شرعي احکامو څخه ورته تېر شي نو هغوی به هم د اسلام په مقابل کې خپل تشدد او سختي کمه کړي، نو په دې تقدیر به سوچه اسلامي دین د منځه

لاږ شي او د کفر او اسلام څخه به یو مختلط او معجونې دین رامنځته شي.
۹- لنډه دا چې ته د هر هغه چا اطاعت مه کوه او غوښتنو ته یې غاړه مه ږده کوم چې د لاندې خاصیتونو درلودونکي دي:

الف: هر هغه کس چې ډېر سوگند خوړونکی او سپک بې فکره دی چې د خپل خان خیر د شر څخه نه شي جدا کولی، او په خپل خیر او شر نه پوهېږي.

ب: هر هغه څوک چې غیبتمار دی او د خلکو غوښې خوري (په غیاب کښې یې سپکه وايي).

ج: هر هغه څوک چې په چوغلگری سره تلونکی او گرځېدونکی دی ترڅو دوه کسان سره په جنگ واچوي.

د: هر هغه څوک چې د خیریه کارونو منعه کوونکی دی، نه په خپله چاته څه خیرات ورکوي او نه بل څوک پرېږدي چې ورته اقدام وکړي بلکې پوخ شوم او بخیل دی.

ه: هغه څوک چې په خپلو کارونو کښې د شرعي لا څه چې د انساني چوکاټ څخه هم تېرېدونکی دی او ښه غټ گنهگار دی چې د یوې گناه څخه هم سر نه اړوي.

و: هغه څوک چې بدخویه او بدمزاجه دی او په دې باندې علاوه په شریر بنیاد سره شهرت لري چې هر څوک یې په همدغه خاصیت باندې پېژني.

ز: نوموړي ذکر شوي خاصیتونه ځکه خپل کړي دي چې مالونه ډېر لري او همدارنگه د ډېرو زامنو پلار دی.

په کار خو دا وه چې نوموړي د الله ﷻ شکرگزارې کړې وی او د کفریاتو (شرکیاتو) څخه یې لاس اخستی وی، خو هغه خپل کفري حالت او خپلې ناشکرۍ ته ادامه ورکړه.

او کله چې ورباندې زمونږ ایتونه قرائت کړي شي نو ذکر شوی مالداره او د زامنو پلار سمدستي زمونږ په ایتونو باندې د پخوانیو قیصو نوم ږدي او د قبول څخه یې اعراض کوي بلکې خپلو کفریاتو ته ادامه ورکوي.

۱۰- ای پیغمبره! ډېر ژر دی چې د نوموړو خاصیتونو د خاوند په خرطوم (پوزه) باندې به مونږ نښه کېږدو. یا په بل عبارت د نوموړي عیبونه به ټولو خلکو ته ورڅرگند کړو چې د فیل د خرطوم په شان به ورباندې نښه شهرت ته ورسېږي.

توضیحات

۱- په ﴿ن وَالْقَلَمِ وَمَا يَسْطُرُونَ﴾ کښې لاندې ټکو ته توجه په کار ده:

الف: د ﴿ن﴾ په توري کښې علماوو کرامو متعدد اقوال کړي دي^(۱) خو بهتره دا ده چې دغه توري په دې مقام کښې د متشابهاو څخه دی^(۲) لکه چې د نورو سورتونو په سرونو کښې همدغه

(۱) تفسیر القرطبي ج ۱۸ ص ۲۲۳: الباب فی علوم الکتاب ج ۱۹ ص ۲۶۱
(۲) تفسیر الکشاف ج ۲ ص ۵۸۴

اول توري نازل شوي دي لکه "ص" او داسې نور، نو په کار ده چې تفسیر یې الله ﷻ ته وسپارل شي. او کومې قیصې چې د دغه "ن" توري په ارتباط ځینو مفسرینو کرامو لیکلي دي^(۱) هغه یوه هم د اعتبار قابله نه ده^(۲).

ب: د ﴿وَالْقَلَمِ﴾ کلمه علماوو کرامو په زبنتو ډېرو معناوو سره تفسیره کړې ده. لاندې مثالونه یې ولولئ^(۳):

اول: دلته په ازلي قلم باندې سوگند یاد شوی دی کوم ته چې نبي کریم ﷺ په یوه حدیث کښې اشاره کړې ده، چې د ټولو مخلوقاتو څخه وړاندې پیدا کړی شوی دی^(۴).

دوهم: دلته په هغه قلم باندې سوگند یاد شوی دی په کوم باندې چې کرام الکاتبین (پرېښتي) روزمره د خلکو اعمال لیکي^(۵).

درېم: دلته جنس هغه قلم مطلب دی په کوم باندې چې خلک د قیامت تر ورځې پورې د شریعت مربوط شيان لیکي^(۶) او د ﴿يَسْطُرُونَ﴾ ضمیر همدغو خلکو ته راجع دی چې د "القلم" کلمه پرې دلالت کوي.

تبصره

ج: مونږ ته په دې مقام کښې درېم تفسیر په زړه پورې برېښي، دا ځکه چې د الله ﷻ په سوگندونو کښې هغه شی د سوگند د جواب دپاره دلیل وي په کوم باندې چې سوگند یاد کړی شوی وي، لاندې وضاحتونه ولولئ:

لومړی دلیل

په دې مقام کښې د نبي کریم ﷺ د عدم لیونتوب دپاره د ده ﷺ د ارشاداتو لیکنه اولنۍ غټ دلیل دی. نو حاصل به یې داسې راوڅرځي چې: ای پیغمبره! په هغه قلم باندې چې خلک پرې روزمره ستا ارشادات لیکي او همدارنگه پخپله ستا په همدغو لیکلي شوي ارشاداتو باندې سوگند دی چې ته لیونی نه یې، لکه څنګه چې درې باندې مشرکان تهمت لګوي. که بالفرض المحال د هغوی تهمت حقیقت درلودی نو ستا ارشادات به هیچا نه وی لیکلي. ایا د لیوني خبرې څوک لیکي؟

دوهم دلیل

۲- د نبي کریم ﷺ د عدم لیونتوب دوهم دلیل ته په ﴿وَإِنْ لَكَ لَأَجْرًا غَيْرَ مَمْنُونٍ﴾ کښې اشاره

(۱) تفسیر الغازن ج ۶ ص ۳۲۲

(۲) روح المعانی ج ۲۹ ص ۲۴

(۳) تفسیر القرطبي ج ۱۸ ص ۲۲۳

(۴) جامع الترمذي ج ۲ ص ۱۶۹

(۵) تفسیر ابي السعود ج ۹ ص ۱۱

(۶) المعرر الوجيز ج ۱۶ ص ۷۴

شوی ده او دا خکه چې نبی کریم ﷺ په یوه حدیث کښې فرمایلي دي چې: «مَنْ دَعَا إِلَى هُدًى كَانَ لَهُ مِنَ الْآخِرِ مِثْلُ أُجُورٍ مَنْ يَتَّبِعُهُ لَا يَنْقُصُ ذَلِكَ مِنْ أُجُورِهِمْ شَيْئًا»^(۱)، یعنې هرڅوک چې سمې لارې ته دعوت وچلوي نو دغه داعي ته (د الله ﷻ په نزد) د اجر څخه هومره ټاکلی شوی دی څومره چې (د قیامت تر ورځې پورې) هغه چا ته ورکولی کېږي کوم چې د نوموړي داعي پیروي کړې وي، دغه (د اجر زیادت) د پیروانو د اجر وړنو څخه هېڅ شی نه کموي (هغوی ته هم پوره ورکولی کېږي).

همدارنگه نبی کریم ﷺ په یوه حدیث کښې فرمایلي دي چې: «أَوْ عَلِمَ يُنْتَفَعُ بِهِ»^(۲)، یعنې کله چې بنیادم پر شي نو عمل یې قطعې شي (اجر نه ورکولی کېږي) مگر د درېوو شیانو اجر نه قطعې کېږي چې د دغو درېوو څخه یو هغه علم دی چې د سړي د مرگ څخه وروسته پرې نفعه اخستله کېږي. نو پوښتنه دا ده چې: ایا لیونی د داسې کامل شریعت بنیاد ایښودلی شي چې د قیامت تر ورځې پورې باقي خلک ورباندې خپل د دنیا او آخرت کارونه سموي او عمل ورباندې کوي.

درېم دلیل

۳- په ﴿وَإِنَّكَ لَعَلَى خُلُقٍ عَظِيمٍ﴾ کښې د نبی کریم ﷺ د عدم لیونتوب او د مشرکانو د تهمت د رد درېم دلیل ته اشاره شوې ده چې ایا د نبی کریم ﷺ د عالي اخلاقو غوندې عالي اخلاق کوم لیونی درلودلی شي؟

د همدې ایت شریف په ارتباط لاندې احادیث د مثال په توګه ولولئ:

الف: یوه ورځې د عائشې رضی الله عنها (أم المؤمنین) څخه وغوښتل شوه چې مونږ ته د نبی کریم ﷺ د خلق (خو) څخه خبر راکړه.

هغې رضی الله عنها جواب ورکړ چې: «أَوْ مَا تَقْرَأُ الْقُرْآنَ ﴿وَإِنَّكَ لَعَلَى خُلُقٍ عَظِيمٍ﴾»^(۳)، یعنې ایا ته قرآن کریم نه لولې؟ (چې الله ﷻ ورته پکښې خطاب نازل کړی دی او فرمایلي یې دي چې) او یقیناً ته هرومرو په لوی (عالي شان) خو سره یې.

ب: عائشې رضی الله عنها په یوه بل حدیث کښې ویلي دي چې: «فَإِنْ خُلِقَ نَبِيُّ اللَّهِ ﷺ الْقُرْآنُ»^(۴)، یعنې نو یقیناً د الله ﷻ د پیغمبر ﷺ خو قرآن کریم وه (څه چې په قرآن کریم ﷺ کښې نازل شوي دي په هغو ارشاداتو باندې یې عمل کاوه).

ج: نبی کریم ﷺ فرمایلي دي چې: «إِنَّمَا بُعِثْتُ لِأَتَمِّمَ صَالِحَ الْأَخْلَاقِ»^(۵)، یعنې یقیناً زه د دې دپاره مبعوث شوی یم چې صالح اخلاق پوره کړم.

(۱) جامع الترمذي ج ۲ ص ۹۶

(۲) صحيح مسلم ج ۲ ص ۴۱

(۳) سنن ابن ماجه ص ۱۶۸

(۴) سنن النسائي ج ۱ ص ۲۳۷

(۵) مستد احمد بن حنبل ج ۲ ص ۳۲۳

د: انس ﷺ وایي چې: «رَأَيْتُهُ يَأْمُرُ بِمَكَارِمِ الْأَخْلَاقِ»^(۱) یعنی ما نبی کریم ﷺ لیده چې په کریمه اخلاقو باندې یې امر کاوه.

ه: نبی کریم ﷺ فرمایلي دي چې: «بُعِثْتُ لِأَتَمِّمَ حُسْنَ الْأَخْلَاقِ»^(۲) یعنی زه د دې دپاره د پیغمبر په صفت مبعوث شوی یم چې بڼایسته اخلاق پوره کړم.

و: عائشه رضی الله عنها (أم المؤمنین) وایي چې: «مَا ضَرَبَ رَسُولُ اللَّهِ ﷺ شَيْئًا قَطُّ يَدِيهِ وَلَا امْرَأَةً وَلَا خَادِمًا إِلَّا أَنْ يُجَاهِدَ فِي سَبِيلِ اللَّهِ»^(۳) یعنی رسول الله ﷺ هېڅ شی په خپل لاس سره نه دی وهلی او نه یې ښځه (خپله مېرمنه) وهلی ده او نه یې خدمتگار وهلی دی مگر هله چې د الله ﷻ په لاره کښې به یې جهاد کاوه.

سوال جواب

۴- که څوک وایي چې: مشرکانو ته خو د نبی کریم ﷺ هوښیاري معلومه وه نو په څه بهانه یې د مجنون (لیوني) لقب ورکاوه؟

مونږ وایو چې: د هغوی د ذکر شوي لقب د ورکولو وجوهات دا دي:

الف: د نبی کریم ﷺ تگلاره د ټولې دنیا څخه مخالفه وه، چې ټوله دنیا په کفریاتو اخته وه، او د ټولې دنیا څخه مخالفت هغوی ته لیونتوب ښکارېده.

ب: نبی کریم ﷺ په دې عقیده باندې چې بوتان نفعه او ضرر رسوي قائل نه وه او همدغې مفکورې ته یې دعوت چلاوه، حال دا چې دا ډول فکريه او نظریه هغوی ته لیونتوب برېښېده.

ج: نبی کریم ﷺ د بعثت په لومړنیو وختونو کښې د څو معدودو کسانو څخه پرته په دنیا کښې هېڅ ملگری نه درلود لکه چې لیونیان ملگری نه لري.

د: بالاخره مشرکان عناد نیولي وه او دغه عناد د ذکر شوي لقب ورکولو ته اړ کړي وه.

د دغه لقب یو نظیر

۵- د نن^(۴) څخه به تقریباً درې کاله وړاندې د طالبانو اسلامي امارت ته هم د نړۍ کفارو او غرب مشرېه مسلمانانو د لیونیانو د حکومت لقب ورکاوه، او دا ځکه چې په ټوله نړۍ کښې یې هېڅ ملگری نه درلود، حتی چې تر ډېر لږ وخته پورې فقط درېوو مملکتونو (پاکستان، سعودي عربستان او متحده عربي اماراتو) په رسمیت پېژاندلی وه.

خو د لږ وخت څخه وروسته ترې دغو درېوو مملکتونو هم خپل رسمیت پېژاندل بېرته واخسته

(۱) صحيح البخاري ج ۲ ص ۸۹۱

(۲) موطا الإمام مالك ص ۵۶۴

(۳) صحيح مسلم ج ۲ ص ۲۵۶

(۴) ۱۴۲۵/۷/۵ هـ - ۱۳۸۳/۵/۳۱ هـ

او د مراتبو په تفاوت سره یې د اسلامي امارت په ړنگولو او رانسکورولو کښې د مادي گټو د تر لاسه کولو په موخه د امریکایانو سره لاس یو کړ، لَإِنَّا لِلّٰهِ وَإِنَّا إِلَيْهِ رَاجِعُونَ.

مفتون څه معنی؟

۶- ظاهره دا ده چې په ﴿بِأَيِّكُمْ أَلْمَفْتُونُ﴾ کښې د "مفتون" کلمه مصدر ده لکه چې د "میسور" کلمه مصدر ده. عرب وایي چې "دَعَا إِلَى مَيْسُورِهِ" ^(۱) یعنې خپل مديون د یسر (اسان حالتی) پورې پرېږده، خپل قرض (دین) ترې مه غواړه. نو د "مفتون" کلمه د "فِتْنَة" معنی ورکوي ^(۲) چې په دې مقام کښې ترې جنون (لیونتوب) مطلب دی ^(۳).
نو حاصل به یې داسې راوڅیږي چې: تاسو به په آینده کښې وگورئ چې ستاسو په کوم یو کس پورې لیونتوب نښتی دی، او کوم یو په انزوا کښې پاتې کېږي؟

د ایت شریف ارشاد

۷- که څه هم په ﴿فَلَا تُطِيعْ﴾، ﴿وَلَا تُطِيعْ﴾ دواړو جملو کښې نبي کریم ﷺ مخاطب کړی شوی دی مگر مراد پکښې د قیامت تر ورځې پورې ټول امتیان دي ترڅو د کفارو غوښتنې قبولې نه کړي او خپل شریعت د پښو لاندې نه کړي.

د څو لغاتو معناوې

۸- په دې مقام کښې د لاندې لغاتو معناوې ولولئ:
الف: په ﴿وَدُّوا لَوْ تُدْهِنُ فَيُدْهِنُونَ﴾ کښې د "تُدْهِنُ"، "يُدْهِنُونَ" دواړه کلمې د "ادْهَان" - لکه "اکرام" - څخه اشتقاقې شوې دي، چې د نرمښت معنی ورکوي ^(۴). او مونږ ترې په غوږمالي سره تعبیر کوو. خو په دې مقام کښې هغه نرمښت او غوږمالي ممنوع ګرځولې شوې ده د کومې په خپلولو سره چې کوم شرعي حکم د پښو لاندې کېږي.
نو په کوم نرمښت سره چې د شریعت حکم منفي نه ګرځولی کېږي هغه ته په عربي کښې "مَذَارَاة" وایي چې مونږ ترې په گوزارې سره تعبیر کولی شو، نو دغه ډول نرمښت د غیر محاربو کفارو سره څه ټاک نه لري.
ب: د ﴿هَمَّاز﴾ کلمه د "هَمَز" - لکه "ضَرْب" - څخه اشتقاقه شوې ده او د مبالغې صیغه ده چې د ډېر غیبتمار معنی ورکوي ^(۵).

(۱) زاد المسیر ج ۸ ص ۶۶

(۲) مفردات الراغب ص ۳۸۶

(۳) تفسیر الطبري ج ۲۹ ص ۲۰

(۴) لسان العرب ج ۱۳ ص ۱۶۲

(۵) مفردات الراغب ص ۵۴۴

الظلم (۶۸)

ج په ۱۰ مَشَاءَ بِنَمِيمٍ ۱۰ کښې د "نمِيم" کلمه د "نَم" _ لکه "نَم" _ څخه مشتقه شوې ده چې د فساد او نخریب دپاره د خبرې خورولو معنی ورکوي^(۱). همدغې خورې کړې شوې خبرې ته "نمِيم" ويل کېږي او خورونکي ته يې "نَمَام" وايي چې په دې مقام کښې ترې په "نَمَاء" سره تعبير نازل شوی دی. د "نَمَام" په باره کښې نبي کریم ﷺ په يوه حديث کښې فرمايلي دي چې: «وَشَرَّارُ عِبَادِ اللَّهِ النَّشَاطُونَ بِالسُّبِيْمَةِ الْمُفْرِقُونَ بَيْنَ الْأَجْبَةِ»^(۲) يعنې د الله ﷻ په بندگانو کښې ډېر شرير بندگان هغه دي چې په فساد سره خبرې وړي راوړي چې د دوستانو ترمنځ تفرقه اچوونکي خلک دي.

همدارنگه نبي کریم ﷺ فرمايلي دي چې: «لَا يَدْخُلُ الْجَنَّةَ قَتَاتٌ»^(۳) يعنې جنت ته به هغه کس داخل نه شي کوم چې په فساد سره خبرې خوروي.

د ۱۰ د ۱۰ عُتْلٍ ۱۰ کلمه د "عُتْل" _ لکه "ضَرْب" _ څخه مشتقه شوې ده او مونږ د الله ﷻ په توفيق د [الدخان: ۴۷] ايت لاندې ليکلي دي چې "عُتْل" په قهر سره تېلو هلو او په قهر سره راکشولو ته ويل کېږي. يعنې هغه جگړه مار ظالم چې خلک تېل وهي او راکاږي.

ه په ۱۰ بَعْدَ ذَلِكَ زَنِيمٌ ۱۰ کښې علماء کرامو د ۱۰ زَنِيمٍ ۱۰ کلمه په متعددو معناوو سره تفسيره کړې ده^(۴). لاندې مثالونه ولولي:

اول: "زَنِيم" هغه څوک دی چې يو قوم يا پلار ته منسوب شوی وي خو په اصل کښې د هغه قوم يا د هغه پلار څخه نه وي بلکې حرامزاده وي.

دوهم: "زَنِيم" هغه څوک دی چې په شر او فساد سره داسې بېل معلوم وي لکه يوه گڼه يا اوزه چې په دوه وو غړيکيو سره د نورو څخه بېله او جدا وي.

"زَنِيمَان" هغو دوه وو اضافه غوښو ته ويلی کېږي کومې چې د ځينو گڼو او ځينو اوزو په غاړو کښې زنګيرې^(۵) او په پښتو کښې ورته غړيکي وايي.

درېم: "زَنِيم" د هغه غټ ظالم څخه عبارت دی چې د هيڅ ډول ظلم څخه سر نه اړوي بلکې مرتکب يې گرځي.

په همدې ارتباط لاندې حديث شريف ولولي چې:

«سُئِلَ رَسُولُ اللَّهِ ﷺ عَنِ الْعُتْلِ الزَّانِمِ فَقَالَ هُوَ الشَّدِيدُ الْخُلُقِ الْمُضْحِكُ الْكَوَلُ الشَّرُّوبُ الْوَاجِدُ لِلطَّعَامِ وَالشَّرَابِ الظُّلْمُ لِلنَّاسِ رَحْبُ الْخَوْفِ»^(۶) يعنې يوه ورځې د نبي کریم ﷺ څخه پوښتنه وشوه چې "الْعُتْلُ

(۱) لسان العرب ج ۱۱ ص ۵۹۲

(۲) مسند احمد بن حنبل ج ۶ ص ۲۹۱

(۳) صحيح البخاري ج ۲ ص ۸۹۵

(۴) زاد السیر ج ۸ ص ۶۸: القاموس المعبط ج ۲ ص ۲۸۳: تفسير ابن كثير ج ۴ ص ۴۰۵

(۵) مفردات الراغب ص ۲۲

(۶) مسند احمد بن حنبل ج ۶ ص ۲۹۰

الزَّيْمُ څوک دی؟ نو نبي کریم ﷺ په جواب کښې وویلې چې: دا هغه څوک دی چې سخت خویه وي، جوړ بدن ورکړی شوی وي، خوړونکی او څښونکی وي، د خوراک او څښاک درلودونکی وي (مالدار وي) په خلکو باندې ډېر ظالم وي، (او بالاخره) غټ خېټی وي (ټول فکر يې د گېډې په ډکولو کښې وي).

تبصره

۹- زمونږ په نزد د «زَیْم» کلمه د هغه چا دپاره لقب دی کوم چې په حدیث شریف کښې په ذکر و شوو اوصافو سره یاد شوی وي کوم چې د دې کبله په همدغو روایت شوو اوصافو سره موصوف گرځېدلی وي چې نوموړی حرامزاده (ارمونی) وي، او د همدې امله د هیڅ گناه او جنایت څخه اجتناب نه خپلوي.

سوال جواب

۱۰- که څوک وایي چې: د څه حکمت په بنیاد حرامزاده توب په جنایاتو کښې وشمېرل شو حال دا چې د ده د تولد په ارتباط خو فقط فاحش او فاحشه جنایتکاران دي او بس؟

مونږ وایو چې: په هغه شخص باندې شیطان ډېر تسلط موندلی شي کوم چې د حرامې نطفې څخه تولد شوی وي او د ډېرو جنایاتو مرتکب جوړېدلی شي.

همدا موضوع مونږ د الله ﷻ په توفیق د [مریم: ۲۸] ایت لاندې د احادیثو په رڼا کښې ښه پوره خپرلې ده. خو په دې مقام کښې ورباندې وراضافه کوو چې:

نبي کریم ﷺ فرمایلي دي چې: «أَلَا أُخْبِرُكُمْ بِأَهْلِ النَّارِ كُلِّ جَوَازِئِمٍ مُتَكَبِّرٍ»^(۱)، یعنې ایا زه تاسو ته په اهل النار (دوزخیانو) سره خبر درنه کړم؟ دوزخیان هر هغه څوک دي چې د مالونو غوندو وونکي (د خیرات منعه کوونکي) وي، یوه قوم (یا پلار ته) منسوب شوی وي خو د هغوی (یا د هغه) څخه نه وي (حرامي وي)، او (برسېره په دې) تکبر کوونکي وي.

یو نحوي تحلیل

۱۱- مفسرینو کرامو د ﴿أَنْ كَانَ ذَا مَالٍ وَبَنِينَ﴾ په اعراب کښې متعدد تحلیلونه کړي دي^(۲) خو کوم تحلیل چې مونږ ته غوره برېښېدلی دی هغه په لاندې ټکو کښې واضحه کېږي:

الف: دغه ایت شریف په کلماتو کښې یوه بل ایت ته ورته دی چې: ﴿أَلَمْ تَرَ إِلَى الَّذِينَ حَاجَّ إِبْرَاهِيمَ فِي رَبِّهِ أَنْ آتَاهُ اللَّهُ الْمُلْكَ﴾ [البقرة: ۲۵۸] یعنې ایا ته هغه کس ته نه گوري کوم چې د ابراهیم علیه السلام سره د خپل رب ﷻ په هکله د دې کبله جگړه کوله چې الله ﷻ ورته پاچاهي ورکړې ده (خو د دغه نعمت شکرگزاری يې ونه کړه).

(۱) صحیح مسلم ج ۲ ص ۳۸۳

(۲) الباب فی علوم الکتاب ج ۱۹ ص ۲۸۱

ب: نو په ذکر شوي ایت شریف کښې هغه لسم ذمیغه صفت ته اشاره ده کوم چې د وړاندېنیو نهرو وارو ذمیغه صفاتو بنیاد دی، کوم چې د ناشکری څخه عبارت دی.

ج: نو د "ل" توری پکښې مقدر دی او په هغې مقدري جملې پورې تعلق نیسي د کومې څخه چې مونږ په "إِنَّمَا صَارَ كَذَلِكَ" سره تعبیر کولی شو.

یعنې نوموړی سړی په دغو نهرو وارو ذمیغه صفاتو سره ځکه موصوف وگرځېد چې هغه د ډېرو مالونو خاوند او د ډېرو زامنو پلار دی، خو ناشکري یې غوره کړه.

سوال جواب

۱۲- که څوک وایي چې: په ذکر و شوو لسو ذمیغه صفاتو باندې موصوف کس څوک وه او څه نومېده؟

مونږ وایو چې: د دغه کس په تشخیص کښې مفسرینو کرامو د متعددو کسانو نومونه اخستي دي^(۱) خو په ﴿كُلَّ حَلَّافٍ﴾ کښې د ﴿كُلِّ﴾ د کلمې څخه څرگندېږي چې د دغو صفاتو درلودونکی یو سړی نه وه.

همدارنگه مونږ د الله ﷻ په توفیق وړاندې په اومه توضیح کښې لیکلي دي چې د ایتونو ارشاد د قیامت تر ورځې پورې ټولو مؤمنانو ته متوجه دی. نو څه لرې نه ده چې د مفسرینو کرامو به د تعین څخه مفهومي تعین مطلب نه وي بلکې مصداقي تعین به یې مراد وي چې چاته به یو شخص د ایتونو مصداق برېښېدلی وي او چا ته بل شخص.

د ایتونو مشهور مصداق

۱۳- د نبي کریم ﷺ په زمانه کښې د ایتونو مشهور مصداق "الولید بن المغیره" نومېده. او دا ځکه چې:

الف: نوموړی ډېر مالدار وه او همدارنگه د لسو زامنو پلار وه^(۲). لکه چې په وړاندې [۱۴] ایت کښې ورته اشاره شوې ده.

ب: نوموړی حرامي (ارمونی) هم وه چې د تولد څخه اتلس (۱۸) کاله وروسته خپل پلار (المغیره) په زوی والي سره ومانه^(۳).

ج: د نوموړي مور هم په یوه قیصه کښې د هغه په حرامیتوب باندې اعتراف کړی وه^(۴). د قیصې حاصل دا دی چې:

اول: کله چې دغه ایتونه نازل شوه نو نوموړی (الولید) توره په لاس خپلې مور ته ورغی او ورته

(۱) روح المعاني ج ۲۹ ص ۲۸: تفسیر القاسمي ج ۱۶ ص ۲۵۶

(۲) تفسیر ابن عباس في هذا المقام: اللباب في علوم الكتاب ج ۱۹ ص ۲۷۷

(۳) تفسیر القاسمي ج ۱۶ ص ۲۵۶

(۴) تفسیر مدارک التنزیل في هذا المقام: حاشیه الشیخ زاده علی تفسیر البیضاوي ج ۴ ص ۵۲۸

یې وویلې چې زه خو محمد ﷺ په لسو صفاتو باندې یاد کړم چې نهه صفتونه په ما کښې موجود دي، یوازې یو صفت په تا پورې اړه لري چې د حرامیتوب څخه عبارت دی.

دوهم: نو ته به راته یا رښتیا خبره کوي چې ایا زه حرامي (ارمونی) یم؟ او یا به دې په دغې توره باندې سر الوزوم.

درېم: د الولید* مور هغه ته رښتیانی قیصه وکړه او ورته یې وویلې چې ستا پلار (المغیره) ډېر مالدار وه او مانه خوښوله چې په مرگ سره یې مالونه په نورو خلکو تقسیم شي.

څلورم: نو د همدې کبله مې یوه شپونکي ته اجازه ورکړه چې په حرامه توګه راسره جنسي ارتباط ونیسي.

پنځم: نو ته (ای الولید!) د همدغه حرام جنسي ارتباط د کبله تولد شوې، ستا دغه لسم صفت هم رښتیا دی.

خرطوم څه معنی؟

۱۴- په ﴿سَنَسِمُهُ عَلَى الْخُرْطُومِ﴾ کښې د "خُرْطُوم" کلمه د فیل یا خنزیر خلم ته وضعه شوې ده^(۱)، خو په دې مقام کښې د تحقیر دپاره د ذکر شوي (الولید) د پوزې څخه کنایې ده^(۲).

اما د تفسیر په لحاظ ذکر شوی ایت شریف په متعددو طریقو سره معنی کړی شوی دی چې د بدلیت په توګه د ټولو اراده کول هم څه باک نه لري. هغه دا چې:

الف: ځینې علماء کرام وایي چې: د قیامت په ورځ به د نوموړي په پوزه باندې یوه نښه کېښودله شي چې خلک به یې ورباندې وپېژني^(۳).

همدې مضمون ته الله ﷻ داسې اشاره کړې ده چې: ﴿يُعَرِّفُ الْمُجْرِمُونَ بِسِيمَاهُمْ﴾ [الرحمن: ۴۱] یعنې د قیامت په ورځ به مجرمان په خپلو نښو سره پېژندل کېږي.

ب: ځینې وایي چې الله ﷻ د نوموړي خبیث انسان په ارتباط لس نښې نازلې کړې او په دنیا کښې یې خلکو ته وروپېژاند چې فلانی دی نو دغه لس نښې ورته داسې وګڼلې شوې لکه چې په پوزه باندې یې ورته نښه کړې وي^(۴).

ج: ځینې نور وایي چې (الولید) د بدر په غزا کښې په پوزه باندې زخمې شو چې د مرګ تر ورځې پورې یې د زخم نښه په څرګنده توګه معلومه ده^(۵).

﴿إِنَّا بَلَوْنَهُمْ كَمَا بَلَوْنَا أَصْحَابَ الْجَنَّةِ إِذْ أَقْسَمُوا لَيَصْرُنَّهَا مُصْبِحِينَ ﴿٢٧﴾ وَلَا يَسْتَلْثُونَ

(۱) تفسیر المراحې ج ۲۹ ص ۲۲

(۲) تفسیر القاسمي ج ۱۸ ص ۲۳۷

(۳) تفسیر ابن کثیر ج ۴ ص ۴۰۵

(۴) تفسیر البغوي ج ۴ ص ۳۷۸: روح المعاني ج ۲۹ ص ۲۹

(۵) الدر المنثور ج ۸ ص ۲۵۰: تفسیر ابن السعد ج ۹ ص ۱۴

﴿فَطَافَ عَلَيْهَا طَائِفٌ مِنْ رَبِّكَ وَهُمْ نَائِمُونَ﴾ ﴿فَأَصْبَحَتْ كَالصُّرْبِ﴾ ﴿فَتَنَادَوْا مُضْجِينَ﴾ ﴿أَنْ أَعْذُوا عَلَىٰ حَرْثِكُمْ إِنْ كُنْتُمْ صَادِقِينَ﴾ ﴿فَانْطَلَقُوا وَهُمْ يَتَخَفَتُونَ﴾ ﴿أَنْ لَا يَدْخُلَهَا الْيَوْمَ عَلَيْكُمْ مَسْكِينٌ﴾ ﴿وَعَذُوا عَلَىٰ حَرْثٍ قَدِيرِينَ﴾ ﴿فَلَمَّا رَأَوْهَا قَالُوا إِنَّا لَضَالُونَ﴾ ﴿بَلْ نَحْنُ مَحْرُومُونَ﴾ ﴿قَالَ أَوْسَطُهُمْ أَلَمْ أَقُلْ لَكُمْ لَوْ لَا تُسْمِعُونَ﴾ ﴿قَالُوا سُبْحَنَ رَبِّنَا إِنَّا كُنَّا ظَالِمِينَ﴾ ﴿فَأَقْبَلَ بَعْضُهُمْ عَلَىٰ بَعْضٍ يَتَلَوُمُونَ﴾ ﴿قَالُوا يَنْوَلِّنَا إِنَّا كُنَّا طَائِفِينَ﴾ ﴿عَسَىٰ رَبُّنَا أَنْ يُبَدِّلَنَا حَنًّا مِمَّا إِنَّا إِلَىٰ رَبِّنَا رَاغِبُونَ﴾ ﴿كَذَٰلِكَ الْعَذَابُ ۖ وَلَئِنَّ آخِرَةَ الْأُخْرَىٰ أَكْبَرُ ۚ لَوْ كَانُوا يَعْلَمُونَ﴾ ﴿

[۱۷] یقیناً مونہ (پہ خیل پیغمبر ﷺ سرہ د مکی اوسیدونکی داسی امتحان کرہ لکہ خنکہ مو جہ د باغ ملگری (پہ باغ سرہ) امتحان کری وہ۔

کلہ جہی هغوی سوگند یاد کر جہی هرورور ضرور بہ (د) باغ (مبوجات) پہ داسی حال کنہی راوشکوی (راغونہ کری) جہی پہ سا کنہی داخلیدونکی وی

[۱۸] او هغوی (د خیل دغه کلام سرہ) استثناء ونہ کرہ (ان شاء الله بی ونہ ویلی)۔

[۱۹] نو پہ دغه باغ باندي ستا د رب ﷻ د بلوہ چاپریدونکی آفت چاپیر شو (او) پہ داسی حال کنہی (بی احاطہ کر) جہی هغوی پہ خواہد خوب اودہ وہ۔

[۲۰] نو دا باغ نک تور وگر خیل لکہ نورہ شبہ (شین دکی پکنہی پاتی نہ شو)۔

[۲۱] نو پہ داسی حال کنہی بی سرہ (یو تریلہ) ناری کری جہی پہ سا کنہی داخلیدونکی وہ۔

[۲۲] (البته داسی ناری جہی) پہ تورہ خرہ (سهار د وخته) پہ خیل کنت (او مبوجاتو) باندي ورشکته شی، کہ چرتہ ناسو کلک عزم کونکی یاست (نو همدغسی کر تلارہ خیلہ کری)۔

[۲۳] نو هغوی (خیل باغ تہ) پہ داسی حال کنہی وروخوخیدہ جہی یو تریلہ بی سرہ پنی خبری (سپسکی) کولی

[۲۴] جہی نن ورخ دی پہ ناسو باندي هرورور هیش مسکین (فقیر) باغ تہ در داخل نہ شی (د داخلیدلو فرصت مه ورکوی)۔

[۲۵] (او سهار) (خیل باغ تہ) پہ داسی حال وروان شوه جہی (هغوی پہ خیل خیال د فقیرانو) پہ ایسارولو باندي نہ پوره قدرت درلودونکی وہ۔

[۲۶] نو کلہ جہی هغوی خیل باغ (نک تور پہ بل مخ اووینی) ولید نو وی ویلی جہی یقیناً مونہ لارہ ورکونکی یاستو (غلط خای نہ راغلی یاستو)۔

- [۲۷] (بيا پوه شوه او ويې ويلې چې:) بلکې مونږ (د خپل باغ څخه) بې برخې گرځولی شوي یاستو (الله ﷻ راڅخه خپل نعمت بېرته واخست).
- [۲۸] (نو) د هغوی غوره (او منځ عمري) سړي وويلې چې ایا تاسو ته ما نه وه ويلي چې دلې تسبیح (ان شاء الله) نه وایاست (تاسو الله ﷻ یاد کړئ او دغه کار ته اقدام مه کوئ).
- [۲۹] (نو) ټولو (د خپل وخت څخه وروسته) وويلې چې: زمونږ رب ﷻ ته پاکی ده، یقیناً مونږ (په خپلو ځانونو باندې) ظلم کوونکي وو (چې دغه تصمیم مو ونيوه).
- [۳۰] نو ځینو د دوی ځینو نورو ته په داسې حال کښې مخ ورواړاوه چې یو بل یې ملامنه کاوه (او پرې یې ورباندې وراچوله).
- [۳۱] (بيا) ټولو (په یوه خوله) وويلې چې: ای زمونږ افسوسه! (راشه چې همدا دې وخت دی) چې یقیناً مونږ (د خپل رب ﷻ څخه) سرکشان یاستو.
- [۳۲] زمونږ رب ﷻ نژدې دی (مونږ ورته امید لرو) چې مونږ ته د دغه باغ څخه بهتر (او ښه باغ) عوض (او بدل) راکړي.
- یقیناً مونږ خپل رب ﷻ ته رغبت کوونکي (او بېرته ورتاوېدونکي) یاستو.
- [۳۳] (ای پیغمبره! دنیاوي عذاب) دغه ډول عذاب دی (چې انتها لري او اسان دی). او هرومرو د آخرت عذاب ډېر لوی (سخت او دائمی) دی، که بالفرض کفار (د آخرت د عذاب په سختوالي) پوهېدلی (نو ضرور به یې د توحید عقیده خپله کړي وی).

ارتباط او د مطلب خلاصه

- د نعمت د کفران او ناشکری نتیجه په لاندې دوه وو ډولو سره ظهور کوي:
- ۱- چې نعمت باقي وي خو ناشکران ترې د استفادې څخه محروم وگرځولی شي، لکه چې نبي کریم ﷺ د ټولې دنیا دپاره عموماً او د مکې د اوسېدونکو دپاره خصوصاً لوی نعمت وه او د قیامت د ورځې پورې لوی نعمت دی، خو د مکې مشرکانو یې ناشکري وکړه چې په نتیجه کښې یې د ګند او فواندو څخه بې برخې پاتې شوه.
 - د ناشکری دغه ډول نتیجه چې ته په وړاندېنيو ایتونو کښې اشاره شوې ده چې هغوی په نبي کریم ﷺ باندې د ایمان راوړلو څخه محروم شوه.
 - ۲- چې بالکل نعمت د منځه لاړ شي او د استفادې صلاحیت د لاسه ورکړي، چې دې ډول ته په دغو ایتونو کښې اشاره کېږي چې بحث پکښې روان دی. نو حاصل یې داسې راخېږي:
 - ای پیغمبره! په خپل امت باندې د امتحان په هکله څه مطالب قرائت کړه هغه دا چې:
 - ۱- ته د ټولو خلکو دپاره عموماً او د مکې د اوسېدونکو دپاره خصوصاً ډېر لوی نعمت یې، نو ستا په مبعوثیت سره مونږ هغوی د داسې امتحان لاندې واقع کړه لکه چې د باغ ملګري او خاوندان مو د باغ په میوجاتو سره د امتحان لاندې واقع کړي وه چې د قیصې خلاصه یې دا ده:

الف: د باغ خاوندانو سوگند یاد کړه چې هر ورو او ضرور به سبا ته د فقيرانو څخه په پټه د خپل باغ ميوجات راغونډوي.

ب: دوی داسې قاطع تصميم نيولی وه او عزم يې کړی وه چې الله ﷻ يې یاد نه کړ او د خپل عزم سره يې د "ان شاء الله" کلمات ضميمه نه کړه.

ج: نو د همدغه کلک قصد په اثر ستا د رب ﷻ د پلوه په ذکر شوي باغ باندې يو آفت راجاېږي نو او په داسې حال کې يې د هرې خوا څخه احاطه کړ چې د باغ خاوندان په خواږه خوب باندې اړده وه.

د: نو د دغه غيبي آفت په بنياد نوموړی باغ تک تور وگرځېد لکه توره شپه يا لکه هغه توره شاړه ځمکه چې هيڅ نبات نه زرغونوي.

ه: کله چې سهار شو نو د باغ خاوندانو يوه بل ته په داسې حال کې يې نارې کړې چې د خپل باغ په حالت باندې هيڅ خبر نه وه.

او يوه بل ته يې چيغې کړې چې تاسو په خپل کښت او ميوجاتو باندې په زغرده اقدام وکړئ او ستي مه کوئ.

و: دوی ټول د باغ خوا ته په داسې حال کې روان شوه چې پټې-پټې خبرې يې کولې او دا خبره يې د خپلو ځانونو سره زمزمه کوله چې: په جلتۍ سره خپل کار ختم کړئ او هر ورو دې په تاسو باندې نن ورځ هيڅ مسکين باغ ته داخل نه شي.

يا په بل عبارت: د خپل باغ ميوجات په زغرده راغونډ کړئ هسې نه چې تاسو په راغونډولو باندې بوخت ياست او کوم مسکين باغ ته درشي چې ماته هم د دغو ميوجاتو څخه څه راکړئ.

ز: نو د باغ خاوندان په ذکر شوي نيت او عزم سره سهار د وخته خپل باغ ته په داسې حال کې ورورسېده چې (په خپل خيال يې) د فقيرانو په منعه کولو باندې توان درلودونکی وه، چې ترڅو هغوی راڅېرېږي مونږ به خپل ميوجات خپلو کورونو ته رسولې وي.

ح: خو کله چې هغوی باغ وليد چې د آفت د نزول د کبله تک تور اووښتی دی نه پکښې تازگي شته او نه پکښې شنې پانې ليدل کېږي، نو يو تربله يې سره وويلې چې يقيناً مونږ لاره غلطه کړې ده، دا زمونږ باغ نه دی بلکې مونږ په غلط گومان سره بلې ځمکې ته راغلي ياستو.

ط: مگر کله يې چې دقيق فکر وکړ او پوه شوه چې مونږ لاره نه ده غلطه کړې ځای هماغه دی چې زمونږ باغ پکښې واقع دی خو مونږ د خپلو ميوجاتو څخه محروم گرځولي شوي ياستو، او گناه مودا وه چې مونږ غوښتل چې فقيران محروم وگرځوو، نو:

ي: په دغه وخت کې د باغوانانو غوره کس او هغه کس کوم چې په دوی کې د عمر د حېثه متوسط وه وويلې چې: ايا تاسو ته ما پخوا نه وه ويلي چې تاسو ولې الله ﷻ ته تسبيحات نه وايست او ولې د دغه عزم څخه توبه تائب نه گرځئ کوم چې تاسو د فقيرانو د محرومولو په مکله نيولی دی؟!

العلم (۸)

که بالفرض په هغه وخت کښې تاسو زما خبره منلې وی او د فقیرانو د تحریم څخه صرف نظر شوي وی نو نن ورځ به د دغه تاوان سره نه وی مخامخ شوي، او د باغ بنیاد به مونه وی ختلی. یا: نو د باغ د هلاکت څخه وروسته ټول په خپله گناه باندې معترف شوه او په خپلو کړو وړو باندې پښه‌مانه جوړ شوه. نو ټولو په یوه خوله وویلې چې زموږ رب ښه ته د دې څخه پاکي ده چې څوک یې ارادې ته تغیر ورکړی شي. نو:

یب: ای زموږ ربه! یقیناً موږ په خپلو ځانونو باندې ظلم کوونکي یاستو چې د باغ د میوچانو څخه مو د فقیرانو د محرومولو کلک قصد کړی وه.

یج: کله چې ذکر و شوه کسانو د الله ښه په حضور کښې په خپله گناه او خپل غلط قصد (اراده) باندې اعتراف وکړ نو بیا یې یو بل ته مخ ورواړاوه او یو په بل باندې یې ملامت وکړه او پرې وراچوله چې په دې کښې اصلي ملامت ته وې او یا هغه وه.

ید: د دغو ناندريو څخه وروسته بیا ټولو ارمان څرگند کړ چې ای کاش! چې د دغه کار د پاره مو کلکه اراده نه وی کړې. یقیناً چې موږ سرکشان او د شریعت د چوکاټ څخه وتونکي خلک یاستو او کومه جزا چې راکړی شوه موږ د همدې لیاقت درلود.

یه: او ټولو په یوه خوله وویلې چې زموږ رب ښه نژدې دی چې موږ ته د دغه باغ څخه غوره بل باغ راکړي، موږ امید لرو چې زموږ دغه سوال به قبول کړي او توبه به مو ومني. یقیناً موږ په خپلو کړو وړو باندې پښه‌مانه یاستو او یوازې خپل رب ښه ته ورتاوېدونکي او رغبت کوونکي یاستو.

۲- ای پیغمبره! دغه ډول عذاب چې د باغ خاوندانو ته ورکړی شو دا دنیاوي عذاب دی، چې انتها لري او اسان دی.

خو هرومرو د آخرت عذاب ډېر لوی او ډېر سخت دی چې د کفارو دپاره انتها هم نه لري او دائمی دی.

۳- نو که د مکې مشرکان او ستا د زمانې کفار پوهېدلی او خپل خیر او شریي سنجولی شوی هرومرو به یې په تاباندې ایمان راوړی وی.

که نه نو الله ښه به تا بل وطن ته په هجرت سره انتقال کړي چې د هغه وطن خلک به دریاندې ایمان راوړي او دوی به محروم پاتې شي لکه چې د باغ خاوندان محروم وگرځېدل.

توضیحات

۱- په ﴿إِنَّا بَلَوْنَهُمْ كَمَا بَلَوْنَا أَصْحَابَ الْجَنَّةِ﴾ کښې الله ښه د مکې د مشرکانو ابتلاء د اصحاب الجنة د ابتلاء سره تشبیه کړې ده خو علماوو کرامو یې په تعین کښې په لاندې ډول اختلاف لري: الف: ځینې وايي چې دلته د قریشو د ابتلاء څخه هغه لوږې او وچکالي مطلب ده کومه چې په هغوی باندې د نبي کریم ښه د ښېرا په اثر ورنازل شوې وه کومه چې موږ د الله ښه په توفیق د یوه

حدیث پہ رنا کنبی د [الزحرف: ۴۹] ایت لاندی راحکایتہ کړې ده^(۱) یعنی بقینا مونږ د مکی شرکان په داسې لوږې او وچکالی سره امتحان کړه او د رزق پراخي مو ترې واخستله لکه څنگه مو چې د باغ خاوندان د امتحان لاندې واقع کړه چې باغ مو ورته پوښا کړ.

ب: دلته د نبی کریم ﷺ په مبعوثیت سره د هغوی امتحان ته د اصحاب الجنة د امتحان سره تشبیه ورکړه شوې ده^(۲). یعنې مشرکانو خپل عناد ته ادامه ورکړه او د الله ﷻ د عظیم الشان نعمت (نبی کریم ﷺ) څخه یې استفاده ونه کړه چې ایمان یې ورباندې راوړی وي، نو مونږ به ترې خپل نعمت واخلو او بل وطن ته به د هجرت کولو اجازه ورکړو، او دوی به داسې محروم وگرځي لکه چې اصحاب الجنة چې د خپل باغ د استفادې څخه محروم گرځېدلی وه.

تبصره

۲- که څه هم ذکر شوي دواړه تفسیرونه سره څه منافات نه لري او د بدلیت په لحاظ دواړه اراده کېدلی شي، مگر د وړاندېنيو ایتونو د مضامینو په نظر کنبی نیولو سره دوهم تفسیر په زړه پوری برېښي.

أصحاب الجنة څوک وه؟

۳- ځینو مفسرینو کرامو "أَصْحَابُ الْجَنَّةِ" ته څه تفصیل ورکړې دی^(۳) چې مونږ یې د الله ﷻ په توفیق په لاندې ټکو کنبی راخلاصه کوو:

الف: دغه قیصه د یمن په یوه ښار (ضروان) کنبی واقع شوې وه چې د صنعاء (مرکز) څخه فقط دوه فرسخه لري پروت دی^(۴).

ب: دغه باغ د انګورو وه چې څه زراعتي ځمکه یې هم په شاوخوا کنبی درلوده د همدې کبله په ایتونو کنبی د ﴿عَلَىٰ حَرْثِكُمْ﴾ کلمات هم نازل شوي دي.

ج: دا باغ د یوه صالح سړي وه چې په حاصلاتو کنبی یې د فقیرانو برخه نه هېروله.

د: دغه سړي درې زامن درلوده چې د خپل پلار د مرګه وروسته سره د فقیرانو په برخه کنبی په اختلاف کنبی واقع شوه.

ه: د دغو درېوو کسانو غوره سړي او په عمر کنبی متوسط سړي په پیل کنبی خپلې تگلارې ته ترجیح ورکړه خو د نورو دواړو د فشار د کبله د خپل تصمیم څخه تېر شو.

و: نور تفصیل یې په ایتونو کنبی واضحه نازل شوی دی.

(۱) تفسیر تفسیر الرحمن ج ۲ ص ۲۵۸
(۲) تفسیر ابن کثیر ج ۴ ص ۴۰۶
(۳) تفسیر البغوي ج ۴ ص ۳۷۹
(۴) تفسیر ابن السعدي ج ۹ ص ۱۴

د صِرَام* او صَرَم* معناوي

۴- په ﴿لَيَضْرِبُنَّهَا مُصِيبَاتٌ﴾ کښې د «يَضْرِبُنَّ» کلمه او په ﴿كَالضَّرِيمِ﴾ کښې د «ضَرِيم» کلمه او په ﴿إِنْ كُنْتُمْ صَرِمِينَ﴾ کښې د «صَرِمِينَ» کلمه درېواړه د اشتقاق په لحاظ سره متحدې دي، چې مصدر يې کله «صِرَام» - لکه «عِقَاب» - يا «غَذَاب» او کله «صَرَم» - لکه «ضَرْب» - استعمالېږي. نو په دغو درېواړو کلمو کښې د پرېکولو او غوځولو معنی پرته ده^(۱) چې څه تفصيل يې دا دی: الف: په ﴿لَيَضْرِبُنَّهَا﴾ کښې مضاف مقدر دی چې مونږ ترې په «لَيَضْرِبُنَّ قُرْهًا» سره تعبير کولی شو. يعنې د باغ خاوندانو په سوگند سره تکل او قصد کړی وه چې د خپل باغ ميوجات به هرومرو راغونډوي او راشکوي.

ب: په ﴿كَالضَّرِيمِ﴾ کښې د «ضَرِيم» کلمه د عبد الله بن عباس رضی الله عنه په قول دلته د تورې شپې په معنی سره ده^(۲) چې شپه د ورځې څخه جدا کېږي او ورځ د شپې څخه رابېلېږي. يعنې د هغوی باغ د اسماني افت د امله تکل تور گرځېدلی وه چې د شينوالي نښه پکښې هيڅ نه وه، تا به ويل چې توره شپه او تورې ايرې دي.

ج: په ﴿إِنْ كُنْتُمْ صَرِمِينَ﴾ کښې د «صَرِمِينَ» کلمه په دې مقام کښې د قوي عزم په خاوندانو سره ترجمه کېږي. او دا ځکه چې کله څوک يوه کار ته قوي عزم او قوي نيت وکړي نو په هغه کار کښې نور بحث نه کېږي او خبرې پکښې پرې شي. يعنې که تاسو عزم کوونکي خلک ياست نو د سهار په توره لړه کښې خپل کښت او ميوجاتو ته ورشئ او خپل کور ته يې را انتقال کړئ.

استثناء څه معنی؟

۵- په ﴿وَلَا يَسْتَنْتُونَ﴾ کښې د «يَسْتَنْتُونَ» کلمه د «استِثْنَاء» - لکه «استِخْرَاج» - څخه اشتقاقه شوې ده، «استِثْنَاء» په دې مقام کښې دې ته وايي چې څوک په داسې کلام باندې تلفظ وکړي چې د وړاندېني متصل کلام مضمون ورباندې د قاطعيت څخه وباسي^(۳)، يا په بل عبارت چې په کلام پورې د «إِنْ شَاءَ اللَّهُ» کلمات پيوسته کړي.

يعنې د باغ خاوندانو په قاطعيت سره سوگند ياد کړ چې خپل ميوجات به راغونډوي او د «إِنْ شَاءَ اللَّهُ» په کلماتو باندې يې تلفظ ونه کړ چې د هغوی د کلام قاطعيت يې باطل کړی وي او د عزم څخه يې ويستلی وي.

يوه مسئله

۶- مونږ د الله ﷻ په توفيق د [البقرة: ۲۸۴] ايت لاتدي ليکلي دي چې په قلبي خطراتو (وسوسو)

(۱) القاموس المحيط ج ۲ ص ۸۱۷ - لسان العرب ج ۱۲ ص ۳۳۴

(۲) الدر المنثور ج ۸ ص ۲۵۱

(۳) مفردات الراغب ص ۸۰ - تفسير الطبري ج ۲۹ ص ۲۹

سره سړی نه گنډگارېږي خو په قلبي عزم سره نیولی کېږي او مواخذه ورباندې شته. د دغه مطلب دپاره ذکره شوې قیصه ډېر پوخ دلیل دی چې د باغ خاوندانو ته الله ﷻ د عمل څخه وړاندې محض په قلبي عزم سره سزا ورکړه او باغ یې ورته پوښا وگرځاوه.

خرد څه معنی؟

۷- په ﴿عَلَىٰ خَزْرٍ قَدِيرٍ﴾ کېنې د ﴿خَزْرٍ﴾ کلمه علماوو کرامو په ډېرو معناوو سره تفسیره کړې ده چې تقریباً اتو معناوو ته رسېږي^(۱) خو مونږ ته بېتره برېښي چې دغه کلمه د منعه کولو (ایسارولو) دپاره وضعه شوې ده، او د ﴿عَلَىٰ﴾ توری په ﴿قَدِيرٍ﴾ پورې تعلق نیسي. یعنې هغوی سهار مهال خپل باغ او خپلو حاصلاتو ته په داسې حال کېنې ورغله چې په خپل خیال د مسکینانو منعه کوونکي او ایساروونکي وه چې د دوی مخه یې ونیوله. دا د یو پلوه، او د بله پلوه په ذکر شوي عبارت کېنې د ﴿تَسْبِيحٍ﴾ کلمه د "التَّسْبِيح" څخه اشتقاقه شوې ده، چې د عبادت ټولو ډولونو ته شمولیت لري لکه قولی، فعلی او یا قلبي عبادت^(۲). نو په دې مقام کېنې علماوو کرامو د "تَسْبِيح" دپاره دوه ډوله تفسیر غوره کړی دی چې دواړه په مصداق کېنې څه تفاوت نه لري بلکې دواړه متحد دي. هغه دا چې:

اول: دلته د "تَسْبِيح" څخه قولی عبادت (ان شاء الله وبل) مطلب دي^(۳). یعنې غوره سړی نور وروڼه مخاطب کړه چې ایا ما تاسو ته نه وه ویلي چې: تاسو د قاطع تصمیم نیولو په عوض ولې د "إِنْ شَاءَ اللَّهُ" کلمات نه وایاست؟ که تاسو زما خبره منلې وی او د دغو کلماتو په ویلو سره مو د خپل کلام قاطعیت مات کړی وی، نو نن ورځ به الله ﷻ د محرومیت سزا نه وی درکړې.

دوهم: دلته ترې فعلی عبادت (فقیرانو ته برخه ورکول) مراد دي^(۴). یعنې ایا ما تاسو ته نه وه ویلي چې الله ﷻ یا د کړی او د فقیرانو برخه مه هېږوی؟

سوالونه او جوابونه

۸- په دې مقام کېنې د سړي په ذهن کېنې لاندې پوښتنې ګرځي راګرځي:

الف: که څوک وایي چې: د قیصې د کلماتو (لکه ﴿أَقْسَمُوا﴾، ﴿فَأَنْطَلَقُوا﴾ او داسې نورو) څخه څرګندېږي چې د باغ خاوندان د فقیرانو په ایسارولو کېنې د څرمې شریکان وه او په دغه تصمیم کېنې ټول متفق وه، حال دا چې په ﴿قَالَ أَوْسَطُهُمْ أَلَمْ أَقُلْ لَكُمْ لَوْلَا تُسَبِّحُونَ﴾ کېنې د ﴿قَالَ أَوْسَطُهُمْ﴾ کلمات په دې دلالت کوي چې په دې تصمیم کېنې ټولو اشتراک نه درلود؟

(۱) زاد المسیر ج ۸ ص ۷۱

(۲) مفردات الرّاغب ص ۲۲۶

(۳) تفسیر العاژن ج ۶ ص ۳۳۱: زاد المسیر ج ۸ ص ۷۲

(۴) روح المعانی ج ۲۹ ص ۳۲

مونږ وايو چې: په دغو کلماتو کښې د هغه حالت خبره راحکایت شوې ده په کوم کښې چې تصميم ته نه وه رسېدلې، او په قيصه کښې د تصميم حالت راحکایت شوی دی. یا په بل عبارت: د تصميم څخه وړاندې غوره سړي خپلو وروڼو ته نصيحت وکړ خو کله چې د هغه نصيحت نتيجه ورنه کړه نو پخپله هم په تصميم کښې شريک وگرځېد. همدي ته ورته مضمون په يوه حديث کښې روايت شوی دی چې لنډيز يې دا دی: نبي کریم ﷺ فرمايلي دي چې: الله ﷻ بني اسرائيل ملعونان ونه گرځول مگر هله چې د گناه کوونکو (عاصيانو) سره ناصحان هم ملگري شوه او د نصيحت (امر بالمعروف او نهی عن المنکر) څخه يې لاس واخست^(۱).

ب: که څوک وايي چې: د دغه باغ خاوندان مسلمانان وه او که کفار وه؟ مونږ وايو چې: ځينو علماوو کرامو د هغوی په اسلام او کفر کښې توقف کړی دی^(۲). دوی وايي چې په ايتونو کښې هغه کلمات احتمال لري چې په اضطراري حالت باندې حمل شي کوم چې د هغوی په مسلماني باندې دلالت کوي لکه ﴿إِنَّا إِلَى رَبِّنَا رَاغِبُونَ﴾ او داسې نور. دوی وايي چې: په اضطراري حالت کښې خو ټول کفار الله ﷻ ته رجوع کوي لکه چې فرمايي: ﴿فَإِذَا رَكِبُوا فِي الْفُلِكِ دَعَوْا اللَّهَ مُخْلِصِينَ لَهُ الدِّينَ فَلَمَّا نَجَّيْنَهُمْ إِلَى الْبَرِّ إِذَا هُمْ يُشْرِكُونَ﴾ [العنكبوت: ۶۵] يعنې نو کله چې کفار په بهرې کښې سواره شي نو الله ﷻ په داسې حال کښې بلي چې خپل انقياد يې ورته سوچه گرځولی وي. نو هرکله چې الله ﷻ هغوی وچې ته ورسوي (او د غرق څخه نجات ورکړي) نو ناڅاپه (سمدستي) هغوی د استمرار په توگه شرک غوره کوي. مگر اکثره علماء کرام وايي چې د باغ خاوندان مسلمانان وه^(۳)، خو د گناه مرتکب شوه او بيا توبه تائب وگرځېده نو الله ﷻ ورته د هلاک شوي باغ بهتر عوض ورکړ. ج: که څوک وايي چې: د ذکر وکړو کسانو د اسلام په صورت کښې د دوی قيصه د مشرکانو سره څه تناسب لري؟

مونږ وايو چې: د ﴿كَذَلِكَ الْعَذَابُ وَالْعَذَابُ الْأَخِرَةُ أَكْبَرُ﴾ د کلماتو څخه څرگندېږي چې مشرکان ورسره محض په دنياوي عذاب او د نعمت په محروميت کښې تشبيه کړی شوي وه او بس، نه په اخروي عذاب کښې. بلکې په ضمني توگه مشرکان په غوږ وهلی شوي دي چې تاسو هم بايد د اصحاب الجنة غوندې تگلاره خپله کړئ او د نعمت شکرگزاری ته راستانه شئ.

د ايتونو ارشاد

۹- ذکره شوې قيصه مونږ ته ارشاد کوي چې په گناهونو سره بنيادم د رزق څخه محروم گرځولی

(۱) جامع الترمذي ج ۲ ص ۱۳۵: مستند احمد بن حنبل ج ۲ ص ۴۲

(۲) الدر المنثور ج ۸ ص ۲۵۲: اللباب في علوم الكتاب ج ۱۹ ص ۲۹۳

(۳) تفسير ابي السعود ج ۹ ص ۱۶: تفسير البغوي ج ۴ ص ۳۸۱: البحر المحیط ج ۱۰ ص ۲۴۴

کبری، نو په کار دي چې د گناهونو څخه اجتناب وکړو. همدا موضوع د الله ﷻ په توفیق د یوه حدیث په رڼا کېږي د [الطلاق: ٣] ایت لاندې تېره شوې ده.

﴿إِنَّ لِلْمُتَّقِينَ عِنْدَ رَبِّهِمْ جَنَّتِ النَّعِيمِ﴾ ۱۱۱ ﴿أَفَنَجْعَلُ الْمُسْلِمِينَ كَالْجَرِيمِينَ﴾ ۱۱۲ ﴿مَا لَكُمْ كَيْفَ تَحْكُمُونَ﴾ ۱۱۳ ﴿أَمْ لَكُمْ كِتَابٌ فِيهِ تَدْرُسُونَ﴾ ۱۱۴ ﴿إِنْ لَكُمْ فِيهِ لَا تَحْزَنُونَ﴾ ۱۱۵ ﴿أَمْ لَكُمْ أَيْمَنُ عَلَيْنَا بَلِغَةُ إِلَى يَوْمِ الْقِيَمَةِ﴾ ۱۱۶ ﴿إِنْ لَكُمْ لَا تَحْكُمُونَ﴾ ۱۱۷ ﴿سَلِّمُوا إِلَيْهِمْ بِذَلِكَ زَعِيمٌ﴾ ۱۱۸ ﴿أَمْ لَهُمْ شُرَكَاءُ فَلْيَأْتُوا بِشُرَكَائِهِمْ﴾ ۱۱۹ ﴿إِنْ كَانُوا صَادِقِينَ﴾ ۱۲۰ ﴿يَوْمَ يُكْشَفُ عَنْ سَاقٍ وَيُدْعَوْنَ إِلَى السُّجُودِ فَلَا يَسْتَطِيعُونَ﴾ ۱۲۱ ﴿خَشِيعَةً أَبْصَرُهُمْ تَرَهِقُهُمْ ذِلَّةٌ وَقَدْ كَانُوا يُدْعَوْنَ إِلَى السُّجُودِ وَهُمْ سَلِيمُونَ﴾ ۱۲۲ ﴿﴾

[٣٤] يقينا خاص د متقيانو دپاره د خپل رب ﷻ په نزد د نعمتونو جنتونه دي.

[٣٥] ايا نو مونږ مسلمانان د مجرمانو غوندې وگرځوو (دواړو ته يو برابر اجر و نه ورکړو)؟

[٣٦] تاسو لره څه دي؟ تاسو څنگه حکم کوئ (چې عقل يې نه مني)؟

[٣٧] ايا ستاسو دپاره داسې (اسماني) کتاب (شته) دی چې تاسو پکښې (ذکر شوی مساوات) لولئ (او قرائت کوئ)؟

[٣٨] (که داسې وي نو) يقينا ستاسو دپاره به په همدغه کتاب کې هغه شی (ليکلی شوی) وي

کوم چې تاسو يې (د خپلو ځانونو دپاره) خوښوئ

[٣٩] ايا ستاسو دپاره په مونږ باندې داسې عهدونه شته کوم چې د قيامت تر ورځې پورې

رسېدونکي دي (او د نقض احتمال نه لري).

(که داسې وي نو) يقينا ستاسو دپاره هغه شی ضرور (واقعيت) لري په کوم سره چې تاسو حکم

کوئ (او ځان ته يې اثباتوئ).

[٤٠] (ای پیغمبره!) ته د مشرکانو څخه وپوښته چې کوم يو کس يې په دغو (مطالبو) سره

ضمانت کوونکی دی؟

[٤١] ايا مشرکانو ته معبودان دي (چې ذمواړي ورته کوي)؟ نو دوی دې خپل شريکان (باطل

معبودان) راولي (چې ضمانت ورته وکړي) که چرته دوی (په خپله خبره کېږي) رښتني وي (نو ژر دی دا کار وکړي).

[٤٢] هغه ورځ ياده کړه چې (د الله ﷻ په امر) د غټې سختۍ څخه لوڅوالی وکړی شي او

کفار (د تخجيل دپاره) سجده کولو ته وبلل شي نو کفار به توان ونه لري (چې سجده وکړي او شرمند نه شي).

[۴۳] په داسې حال کې چې (د خجالت د کبله به یې) سترګې خوارې (او خړې) وي، (او) ذلت به ترې راچاپېر شوی وي.

او یقیناً (په دنیا کېنې) کفار وه چې سجدي (انقياد) ته بلل کېده په داسې حال کې چې روغ رمت وه (خو سجده یې ونه کړه او اسلام یې قبول نه کړ).

ارتباط او د مطلب خلاصه

په وړاندېنيو ایتونو کېنې د دنیاوي جنت (باغ) ذکر نازل شوی وه او په دې ایتونو کېنې د آخروي جنت ذکر ته اشاره کېږي چې د هغه غوندې فاني نه دی بلکې تلپاتې او همېشه باقی دی. نو حاصل یې داسې راڅرګړي:

ای پیغمبره! په خپل امت باندې د قیامت د ورځې په ارتباط څه مطالب قرائت کړه هغه دا چې:
۱- د آخرت نعمتونه او باغونه د دنیا د نعمتونو او باغونو په شان نه دي چې کافر او مؤمن دواړو ته ورکولی کېږي.

بلکې د متقیانو (مؤمنانو) دپاره په آخرت کېنې د دوی د رب ﷻ په نزد د نعمتونو څخه ډک باغونه او جنتونه ځانګړي شوي دي چې کفار پکېنې هېڅ برخه نه لري او نه یې د ورکړې لیاقت لري که بالفرض دغسې وکړی شي نو مسلمانان او مجرمان به یو ډول وګرځولی شي او عدالت به د منځه لاړ شي، بلکې دنیا به بې حکمته او عبث خلق کړی شوې وي.
نو تاسو لره څه دي؟ په تاسو څه شوي دي؟ تاسو څنګه بې عدالته حکم کوئ؟ ایا د الله ﷻ د شان سره بې عدالتي مناسبه ده؟

۲- همدارنګه ایا مونږ مسلمانان د مجرمانو په شان وګرځوو چې اجر وونه ورنه کړو او یا مجرمان د مسلمانانو غوندې جوړ کړو چې په اجر وونو کېنې یې ورسره یو برابر کړو؟
۳- ای پیغمبره! که بالفرض مجرمان (کفار) د اجر وونو تمه لري نو ته هغوی ته زمونږ د پلوه لاندې پوښتنې متوجه کړه:

الف: ای کفارو! ایا تاسو کوم اسماني کتاب لرئ چې په هغه کېنې دا خبره لولئ او روزمړه یې قرائت کوئ چې: مجرمان او مسلمانان د قیامت په ورځ د اجر وونو د حیثه یو برابر دي؟
ب: که ذکر شوی مضمون درس کوئ نو یقیناً تاسو ته به په همغه کتاب کېنې دا خبره په اثبات رسېدلې وي چې کوم شی تاسو خوښوئ هغه درته پکېنې نازل شوی دی.
خو خبره داسې نه ده، تاسو نه اسماني کتاب لرئ او نه پکېنې دا مضمون موجودیت لري چې څه ستاسو په خوښه دي.

ج: ای کفارو! ایا ستاسو دپاره قوي عهدونه شتون لري چې په سوګندونو سره محکم شوي او تاکید شوي وي چې د قیامت تر ورځې پورې به پکېنې تخلف صورت نه نیسي او په هغې ورځ کېنې به ورباندې وفا کېږي.

الْقَلَمِ (۶۸)

یا په بل عبارت: ایا تاسو د الله ﷻ څخه قوي عهدونه اخستي دي چې یقیناً د قیامت په ورځ ستاسو دپاره د هغو اجر وړنو وړکړه یقیني ده په کومو باندې چې تاسو د خپلو خانو نو دپاره حکم کوئ. ۴- ای پیغمبره! کفار مخاطب کړه او ورته ووايه چې:

الف: د ذکر و شوو مطالبو دپاره ستاسو د جملې څخه کوم کس ضامن جوړېږي؟ او کوم نفر یې نه حق په غاړه اخلي؟

ب: ایا د کفارو دپاره داسې شریکان او باطل معبودان شته دي چې دوی ته ضمانت ورکوي چې ذکر شوي مطالب زمونږ ذمواري ده؟

ج: که داسې وي نو دوی دې خپل شریکان او معبودان راوولي ترڅو ستا په حضور کښې ضمانت ورکړي. که چرته کفار رښتیا ویونکي وي نو دغه کار دې وکړي او په علني توګه دې ترې ضمانت واخلي، ایا دوی دا کار کولی شي؟ ایا هغوی د ضمانت ورکولو صلاحیت لري؟

۵- ای پیغمبره! هغه ورځ یاده کړه چې په هغې کښې ډېره سختي رالوڅه کړې شي او کفار پکښې سجدې کولو ته دعوت کړی شي چې هلې ژر شی خپل رب ﷻ ته په سجده پرېوزی. نو هغوی به توان ونه لري چې سجده وکړي او شخ پخ به ودرېږي (د شرم سره به مخامخ شي). په دغه وخت کښې به د هغوی سترګې له ډېره هیښه خواړې او تیتې وي او دوی به ذلت او حقارت پټ کړي وي، چې د هرې خوا څخه به ترې راچاپېر شوی وي.

حال دا چې همدغه کفار نن ورځ په دنیا کښې سجدې کولو او اطاعت ته بلل کېږي او په توان کښې یې هم سجده شته چې روغ رمت دي، خو د دې سره سره خپل رب ﷻ ته سجده نه کوي او ایمان ورباندې نه راوړي نو ډېر ژر دی چې د همدغه فرصت ارمان به وکړي.

توضیحات

۱- په ﴿أَفَتَجْعَلُ الْكَاذِبِينَ كَالَّذِينَ آمَنُوا﴾ کښې هغه ادعا جوابه شوې ده د کومې څخه به چې مشرکانو د ایمان د نه راوړلو دپاره د بهانې په حیث کار اخست. هغه دا چې:

هغوی به ویل چې د مرګ څخه وروسته بیا ژوند نشته، او که فرض کړو چې شته نو هر ورو به هلته مونږ د مسلمانانو څخه په بهتر حالت کښې قرار ولرو او یا به اقلا ورسره مساوي او برابر یاستو.

په همدې مضمون باندې نور ایتونه هم نازل شوي دي. لاندې مثالونه یې ولولئ:

الف: الله ﷻ فرمایلي دي چې: ﴿وَلَمَّا رُودَتْ إِلَى رَبِّهِ لَأُجِدَنَّ خَيْرًا مِنْهَا مُنْقَلَبًا﴾ [الکھف: ۳۶] یعنې کافر سړي وویلې چې که بالفرض زه خپل رب ﷻ ته ورتاو کړی شم نو هر ورو به زه هلته د دغه باغ څخه د بهرته ورګرځېدلو د حیثه بهتر ځای موندنه کړم.

ب: الله ﷻ فرمایلي دي چې: ﴿وَقَالَ لَأُوتِيَنَّ مَالًا وَوَلَدًا﴾ [مریم: ۷۷] یعنې ته کافر انسان ته نه ګوري چې وایي (که بالفرض زه بیا راژوندی کړی شم) نو هر ورو به ماته (هلته) مالونه او اولادونه راګوري شي.

ج: اللہ ﷻ فرمائی چې: ﴿وَلَبِن رُجِعْتُ إِلَى رَبِّي إِنَّ لِي عِنْدَهُ لَلْحُسْنَىٰ﴾ [حم السجدة: ۵۰] یعنی کافر انسان وایي چې که (بالفرض) زه خپل رب ﷻ ته بیرته راجع کړی شم نو یقیناً زما دپاره د خپل رب ﷻ په نزد هرومرو لویه ښایسته مرتبه شته.

د ذکرې شوې ادعا رد

۲- په دې مقام کېنې اللہ ﷻ د مشرکانو ذکره شوې ادعا په لاندې وجوهو سره رده کړې ده:
الف: دغه مساوات (د مسلمانانو سره په مراتبو کېنې برابري) د عقل څخه مخالفه ده او عقل ورباندې حکم نه شي کولی ﴿مَا لَكُمْ كَيْفَ تَحْكُمُونَ﴾.

ب: د دغې ادعا اثبات کوم اسماني کتاب هم نه دی کړی چې نقلي ثبوت ولري ﴿أَمْ لَكُمْ كِتَابٌ فِيهِ تَدْرُسُونَ﴾.

ج: په همدې ارتباط د اللہ ﷻ څخه مشرکانو کوم عهد هم نه دی اخستی ﴿أَمْ لَكُمْ أَيْمَانٌ﴾ الآية.
د: د دغې ادعا د پوره کولو کوم ضامن هم شتون نه لري، چې په خپله ذمه یې د هغې رښتیا کول منلي وي ﴿أَمْ لَهُمْ شُرَكَاءُ﴾ الآية.

يو نحوي تحليل

۳- په ﴿أَمْ لَكُمْ كِتَابٌ فِيهِ تَدْرُسُونَ﴾ (۱) اِنْ لَكُمْ فِيهِ لَّا تَحْزَنُونَ ﴿۲﴾ کېنې د ﴿اِنْ لَكُمْ فِيهِ لَّا تَحْزَنُونَ﴾ د جملې د محلي اعراب په هکله علماوو کرامو په دوه وو ډولونو سره تحليل کړی دی هغه دا چې
الف: يو تحليل یې په لاندې ټکو کېنې راخلاصه کوو^(۱):

اول: دغه جمله د ﴿تَدْرُسُونَ﴾ دپاره د مفعول په ځای کېنې واقع ده.

دوهم: په ﴿فِيهِ﴾ کېنې د "فې" توري هم په همدغه ﴿تَدْرُسُونَ﴾ پورې تعلق نیسي.

درېم: د ﴿فِيهِ﴾ ضمير په ﴿أَمْ لَكُمْ كِتَابٌ﴾ کېنې ته راجع دی.

څلورم: بالاخره دغه د ﴿فِيهِ﴾ کلمه د وړاندېني ﴿فِيهِ﴾ دپاره تاکیده ده.

یعنې ای مشرکانو! ایا ستاسو دپاره کوم اسماني کتاب شتون لري چې (په بل کتاب کېنې نه) په همدغه کتاب کېنې تاسو دا خبر درس کوئ او قرائت کوئ چې یقیناً ستاسو دپاره همدغه شیان ټاکلي شوي دي کوم چې تاسو یې د خپلو ځانونو دپاره خوښوی او غوره کوئ.

ب: د بل تحليل خلاصه دا ده^(۲) چې:

اول: د ﴿تَدْرُسُونَ﴾ دپاره هغه مساوات مفعول واقع کېږي کوم چې د ﴿أَفْتَجَعُلُ النَّجْمِ

كَالْجَرْمِينِ﴾ څخه فهمېږي.

(۱) تفسیر القرطبي ج ۱۸ ص ۲۲۶

(۲) روح المعاني ج ۲۹ ص ۳۳

دوهم د ۱۱ لکړه څرګندې ۱۱ جمله مستقلة جمله ده چې د اعراب حمل نه لري او د وړاندې ۱۱ جملې د پاره بیان او تفسیر واقع شوي ده.

یعنې ای مشرکانو! ایا ستاسو د پاره داسې کتاب شتون لري چې په هغه کې تاسو ذکر شوي مساوات او برابري قرائت کوئ (تولوی) که داسې کتاب لری نو) یقیناً ستاسو د پاره به پکښې هغه څه ثبوت ولري کوم چې تاسو یې د خپلو ځانونو د پاره خوښوی او غوره کوئ.

دوه احتماله تفسیر

۴- په ۱۱ لکړه ۱۱ ایتمن علیکما بلفغه ۱۱ الی یومر الیقینمه ۱۱ کېږي د ۱۱ الی یومر الیقینمه ۱۱ کلمات د تعلق او تفسیر په لحاظ لاتدي دوه احتماله درلودلی شي^(۱)

الف: چې دا کلمات په ۱۱ بلفغه ۱۱ پورې تعلق ونیسي او د تاکید څخه ګڼل شي یعنې ای مشرکانو! ایا تاسو په مونږ باندې د داسې عهدونو ثبوت لری چې هغه به ۱۱ الی یومر الیقینمه ۱۱ په دوامداره توګه ثابت وي او هیڅکله به نقض نه شي؟

ب: چې دا کلمات د ۱۱ ایتمن ۱۱ سره ارتباط ولري او د عهدونو د عظمت څخه نمایندګي وکړي یعنې ای مشرکانو! ایا تاسو په مونږ باندې د داسې عظیم الشانو عهدونو ثبوت لری د کومو پوره کول چې په دنیا کې نه بلکې د قیامت ورځې ته ټال وي ترڅو هلته پوره کړی شي؟

ساق څه معنی؟

۵- په ۱۱ یومر یُکشف عن ساق ۱۱ کېږي د ۱۱ ساق ۱۱ د کلمې معنی د مضاف الیه په لحاظ سره تفاوت پیدا کوي. د مثال په توګه^(۲):

الف: "ساق الإنسان" د ښګري څخه نیولې آن تر زنگانه پورې پښې ته د بنیاد ساق وایي چې په پښتو کې ورته مونږ "لښګی" یا "پرکی" وایو.

ب: "ساق الشجرة" د ونې د هغې برخې نوم دی کومه چې د ځمکې د سر څخه پیل کېږي او تر څانګو پورې رسېږي چې په پښتو کې د "ډډ" په نامه یادېږي.

ج: "ساق کل شیء قوته" د هر شي قوت د همغه شي د ساق لقب لري لکه چې عرب وایي چې: "قامت الحرب علی ساقها" یعنې جنگ په خپل قوت باندې ودرېد (دېر قوي شو).

د "ساق" تفسیر

۶- په ایت شریف کېږي د "ساق" کلمه علماوو کرامو په متعددو ډولونو سره تفسیر کړې ده، د مثال په ډول:

(۱) تفسیر ابي السعود ج ۹ ص ۱۷
(۲) لسان العرب ج ۱۰ ص ۱۶۸

الف: دلته د "ساق" کلمه د متشابها تو څخه ده. یعنې په هغې ورځ چې د الله ﷻ د پلوه بلا کیف (ساق) لوڅ کړی شي^(۱).

ب: دلته ذکره شوې کلمه د شدت او قوت څخه عبارت ده. یعنې په هغې ورځ چې د سختیو او مشکلاتو قوت او شدت لوڅ کړی شي (او د حقانو څخه پرده اوچته کړی شي). همدغه دوهم تفسیر عبد الله بن عباس رضی اللہ عنہما (رئیس المفسرین) غوره کړی دی^(۲)، چې مونږ ته هم غوره برېښي، والله ﷻ أعلم وعلمه اتم واکمل.

سوال جواب

۷- که څوک وایي چې: په لاندې حدیث شریف کښې د "ساق" کلمه الله ﷻ ته اضافه شوې ده نو په کار دي چې اولنې تفسیر غوره وگڼلی شي او د "ساق" کلمه دلته د متشابها تو څخه وشمېرله شي؟! حدیث دا دی چې:

نبي کریم ﷺ فرمایلي دي چې: «يَكْشِفُ رَبُّنَا عَنْ سَاقِهِ فَيَسْجُدُ لَهُ كُلُّ مُؤْمِنٍ وَمُؤْمِنَةٍ وَبَقِيَ مَنْ كَانَ يَسْجُدُ فِي الدُّنْيَا رِيَاءً وَسُفْهَةً فَيَذْهَبُ لِيَسْجُدَ فَيَعُودَ ظَهْرُهُ طَبَقًا وَاحِدًا»^(۳) یعنې زموږ رب ﷻ به د خپل ساق څخه پرده پورته کړي (او رالوڅ به یې کړي). نو هر مؤمن سړی او مؤمنه زنانه به ورته سجده وکړي او هغه څوک به یې سجده پاتې شي چا چې په دنیا کښې د ریاکاری او اوازي دپاره سجده کوله (او یا بالکل کافر وه). دغه کس به روان شي چې سجده وکړي نو شا به یې یو طبق (یوه تخته) وگرځي (او د سجده کولو توان به ونه لري) (نو د سخت خجالت سره به مخامخ شي).

مونږ وایو چې: د مخلوقیت په لحاظ هر شی عموماً او ډېر مهم شی خصوصاً الله ﷻ ته اضافت موندلی شي. او څه ضرورت نشته چې ذکر شوی اضافت په تشابه باندې دلیل ونيولی شي.

یوه پوښتنه او د هغې جواب

۸- که څوک وایي چې: دغه د سخت ډار وخت په قیامت کښې د کوم وخت څخه عبارت دی؟ مونږ وایو چې: دغه سخت وخت ته نبي کریم ﷺ په یوه اوږده حدیث کښې اشاره کړې ده چې: «لَمْ يُقَالُ أَخْرِجُوا نَعْتِ النَّارِ فَيُقَالُ مِنْ كَمْ فَيُقَالُ مِنْ كُلِّ أَلْفٍ بَعْدَ مِائَةٍ وَبَعْدَ وَتَعِينَ قَالَ فَبِذَلِكَ يَوْمَ يَخْلُ الْأُولَدَانِ شَيْبًا وَذَلِكَ يَوْمَ يَكْشِفُ عَنْ سَاقٍ»^(۴) یعنې بیا به وویلې شي چې د اور ټولگی (د نورو خلکو څخه) راوباسی. نو ویه ویلی شي چې د څومره کسانو څخه (څومره راجدا کړو)؟ نو د الله ﷻ د پلوه به وویلې شي چې د هرو زرو کسانو څخه نهه سوه او نهه نوي (۹۹۹) کسان راوباسی.

(۱) روح المعاني ج ۲۹ ص ۳۵

(۲) الدر المنثور ج ۸ ص ۲۵۴

(۳) صحيح البخاري ج ۲ ص ۷۳۱

(۴) صحيح مسلم ج ۲ ص ۴۰۴

نو نبي ڪريم ﷺ وفرمايل چي: دغه وخت داسي ورڻ (وخت) دي چي ماشومان به سپين پيري ڪري
ار دغه وخت داسي ورڻ (وخت) دي چي زينت ڊهر شدت به لوڻ ڪري شي (او زينت ڊهر سختي به
صورت ونيسي).

وَلَذَرْنِي وَمَنْ يُكْذِبُ بِهَذَا الْحَدِيثِ سَنَسْتَدْرِجُهُمْ مِنْ حَيْثُ لَا يَعْلَمُونَ ﴿١١﴾ وَأُمْلِي
لَهُمْ إِنْ كَذَبُوا مِنِّي ﴿١٢﴾ أَمْ تَسْأَلُهُمْ أَجْرًا فَهُمْ مِنْ مَغْرَمٍ مُثْقَلُونَ ﴿١٣﴾ أَمْ عِنْدَهُمْ
الْغَيْبُ فَهُمْ يَكْتُبُونَ ﴿١٤﴾ فَأَصْبِرْ لِحُكْمِ رَبِّكَ وَلَا تَكُنْ كَصَاحِبِ الْحُوتِ إِذْ نَادَىٰ وَهُوَ
مَكْظُومٌ ﴿١٥﴾ لَوْلَا أَنْ تَدَارَكَهُ نِعْمَةٌ مِّنْ رَبِّهِ لَنُبِذَ بِالْعَرَاءِ وَهُوَ مَذْمُومٌ ﴿١٦﴾ فَأَجْتَبَاهُ
رَبُّهُ فَجَعَلَهُ مِنَ الصَّالِحِينَ ﴿١٧﴾ وَإِنْ يَكَادُ الَّذِينَ كَفَرُوا لَيُزْلِقُونَكَ بِأَبْصَرِهِمْ لَمَّا سَمِعُوا
الذِّكْرَ وَيَقُولُونَ إِنَّهُ لَمَجْنُونٌ ﴿١٨﴾ وَمَا هُوَ إِلَّا ذِكْرٌ لِلْعَالَمِينَ ﴿١٩﴾

[۴۴] نو (ای پیغمبره!) ما او هغه ڪسان سره پرېرده ڪوم چي په دغي خبره (قرآن ڪريم) سره
تکذيب کوي (زه به بي درته چاره وڪرم چي).

ژرده چي مون به بي داسي خوا ڇڻه ونيسو چي تکذيب ڪوونکي به (ورباندي) ونه پوهي.

[۴۵] او (ژرده چي) زه به مهلت ورکرم. يقيناً زما پٽ تدبير ڊهر کلڪ (او پوڄ) دي.

[۴۶] ايا ته د ڪفارو ڇڻه (په خپل دعوت باندي) ڇه اجرت غواڙي نو دوي (د اجرت) د تاوان

ڇڻه درانه ڪري شوي دي (ورباندي دروند تمامي).

[۴۷] ايا د ڪفارو په نزد غيب (پٽ معلومات) شته نو دوي (د همدغو غيبي معلوماتو ڇڻه د

استمرار په توگه ليکنه کوي (او خپلي اړتياوي ورباندي پوره کوي).

[۴۸] نو (ای پیغمبره!) ته د خپل رب ﷻ حکم (امر) ته صبر ڪوه او د ماهي د ملگري (يونس عليه السلام)

غوندي مه ڪپره (چي د خپل رب ﷻ حکم ته بي صبر ونه ڪري).

(ته) هغه وخت (ياد ڪره) چي (د ماهي په گپهه ڪنڀي) بي (خپل رب ﷻ ته) په داسي حال ڪنڀي

اواز (سوال) وکړ چي د غم (او غصې) ڇڻه ډک ڪري شوي وه (ڊهر پرېشان وه).

[۴۹] ڪه (بالفرض) هغه د خپل رب ﷻ د پلوه لوي نعمت نه وي موندلي (ورته نه وي رسېدلي)

نو هرومرو به په خالي ځمکه باندي په داسي حال ڪنڀي ويشتلي شوي وي چي بد گنلي شوي به وي.

[۵۰] نو د ماهي ملگري خپل رب ﷻ غوره ڪري (د خلاف الاولى د ارتڪاب ڇڻه ورته شو) نو (د

پخوا په خبر) بي د صالحانو (داعيانو) ڇڻه وگرځاوه (او يوه قوم ته بي د پیغمبر په حيث ورولېږه).

[۵۱] او (ای پیغمبره!) يقيناً هغه ڪسان نژدي دي کومو چي ڪفر غوره ڪري دي (او عناد نيولي

القلم (۶۸)

دی، چې تا په خپلو سترگو سره (د دعوت د مقام څخه) په هغه وخت کښې وښووي (وغورزوي) کله چې دوی قرآن کریم واورې (او غصه پرې غلبه وکړي چې سترگې درته برگوي).

او کفار (په همدغه وخت کښې په غصې سره) وایي چې یقیناً دا (داعی) هر ورو لیکونکی دی. [۵۲] حال دا چې دا قرآن کریم نه دی مگر د ټولو عالمونو دپاره پند (او نصیحت) دی (د لیونې کلام نه دی).

ارتباط او د مطلب خلاصه

په وړاندېنيو ایتونو کښې د کفارو عناد ته اشاره شوې ده چې بدون د دلیل په کفرې تگلاره باندې کلک دي. او په دې ایتونو کښې د کلام مخ نبي کریم ﷺ ته اړولی شوی دی او تسلي ورکړی شوې ده، چې خلاصه یې داسې راڅیږي:

ای پیغمبره! د کفارو په عنادي کړنو باندې ډېر مه خپه کېږه او لاندې ارشاداتو ته متوجه شه:

۱- تا خو خپله فريضة په ښه متانت سره ترسره کړه او کفار دې سمې لارې ته دعوت کړه نور نو زه پوهېږم او دوی.

یا په بل عبارت: نو ما د هغو کسانو سره پرېږده کوم چې په تا او په دغه قرآن کریم باندې د تکذیب لاره خپلوي. زه به ورسره لاندې چال چلند وکړم:

الف: ډېر ژر دی چې زه به ذکر شوی عنادي کفار په دمه-دمه ونیسم او په داسې توګه به ورباندې عذاب ورنازل کړم چې دوی به هیڅ ونه پوهېږي چې عذاب ورروان دی چې:

ب: زه به هغوی ته مهلت ورکړم او د خپلو نعمتونو دروازي به ورباندې ورخلاصې کړم حتی چې هغوی به خپل ځانونه په نجات کښې وګڼي حال دا چې خبره به بالعکس وي.

ج: یقیناً چې زما پټ تدبیر ډېر کلک او قوي دی او هیڅوک او هیڅ شی یې په وړاندې خنډ نه شي واقع کېدلی.

۲- ای پیغمبره! که کفار عناد نه وي نیولي نو د دعوت په قبول کښې هغوی ته څه ضرر دی او په عدم قبول کښې د هغوی سره څه دلیل دی؟ که نه نو:

الف: ایا ته د کفارو څخه په خپل دعوت باندې څه مزدوري او اجرت غواړي چې د دغه تاوان د کبله د هغوی اوږې درنې کړي شوي دي او د اجرت درکول ورباندې پېټی دی؟

ب: ایا د کفارو سره کوم غیبی معلومات شته دي چې هغوی روزمره هغه معلومات لیکي او د خپلو ځانونو دپاره یې د لارې مثال ګرځوي؟

۳- پوره واضحه ده چې د ذکر و شوی دواړو پوښتنو جواب منفي دی نو په همدې بنیاد ته د کفارو په نادودو باندې صبر خپل کړه او خپل رب ﷻ ته په هر کار کښې رجوع کوه او په ارشاداتو باندې یې کلک اوسه.

۴- ای پیغمبره! ته د ماهي د ملګري (یونس) غوندې بې حوصلې کېږه مه، هغه دا چې:

الف: یونس عليه السلام د خپل وخت د کفارو د عنادي کړنو د امله حوصله تنگه شوه او د خپل رب ﷻ د اجازې څخه پرته د ښاره بهرون لار چې گوندې په دغو کافرو ښاريانو باندې به بنياد ويستونکي عذاب ورنازل شي.

ب: د دغه خلاف الاولي کار په خپلولو سره الله ﷻ د ماهي په گېډه کښې بندې کړ. ج: خو چې کله یونس عليه السلام پوه شو چې يقيناً ما په خپل ځان تېری کړی دی نو د ماهي په گېډه کښې يې خپل رب ﷻ ته د سوال لاسونه پورته کړه او په داسې حال کښې يې نجات وغوښت چې په خپل قوم باندې د غصې څخه ډک شوی وه او ډېر ورته په قهر وه او هم ډېر غمژن وه.

د: نو الله ﷻ د ماهي د گېډې څخه وچې ته رابهر کړ او په وچه کښې يې ورته سمدستي د کدو بوټی زرغون کړ چې خپلې څانگې او پانې يې ورباندې ورخوړې کړې.

ه: که بالفرض یونس عليه السلام ته د خپل رب ﷻ د پلوه نعمت او فضل نه وی رسېدلی نو د ماهي د گېډې څخه به په خالي (بې گيا) ځمکې باندې په داسې حال غورزولی شوی وی چې حالات به يې ډېر ناکاره او بد کړی شوي وی.

و: نو د همدغه فضل او نعمت د کبله نوموړی خپل رب ﷻ غوره بنده وگرځاوه او د خلاف الاولي د ارتکاب څخه ورتېر شو.

نو لکه څنگه چې پخوا د صالحانو او داعیانو څخه وه، بيا يې هم د صالحانو او داعیانو څخه وگرځاوه او تقريباً د يو لک او شل زره (۱۲۰۰۰۰) کسانو دپاره يې د داعي په توگه ورواستاوه.

۵- ای پیغمبره! د کفارو د هريو غیر انساني عمل په مقابل کښې ته خپله حوصله مه خرابوه او د اضطراب څخه خپل ځان بچ وساته. د مثال په توگه:

کله چې ته کفارو ته قرآن کریم واوروي نو هغوی سمدستي په تاباندې خپلې سترگې دربرگې کړي او نېغ-نېغ درته وگوري. حتی چې د کفارو په خیال نژدې وي چې تا د خپل دریځ څخه د خپلو سترگو په برگولو سره ونښوي چې ته خپل دعوت ته خاتمه ورکړي.

خو په عين حال کښې خپلو سپکو او سپورو خبرو ته ادامه هم ورکوي او وايي چې يقيناً دغه داعي لیونی دی، چې نه ورباندې بد چال چلند څه اغېز کوي او نه په بده خبره د خپله دریځه اوړي.

۶- ای پیغمبره! ستا په عدم جنون باندې په خپله همدا قرآن کریم شهادت ورکوي. او دا ځکه چې: د قیامت د ورځې پورې دا قرآن کریم د ټولو عالمونو دپاره پند او نصیحت دی، ایا کوم لیونی دغسې ټولگتی (عام المنفعه) کلام وړاندې کولی شي؟ ایا د دغسې ټولگتی (عام المنفعه) کلام راوړونکي ته د لیوني لقب ورکول جنون او لیونتوب نه دی؟

توضیحات

۱- په ﴿سَنَسْتَدْرِجُهُمْ مِّنْ حَيْثُ لَا يَعْلَمُونَ﴾ کښې د "نَسْتَدْرِجُ" کلمه د "اِسْتِدْرَاج" څخه اشتقاقه شوې ده، استدراج دې ته وايي چې څوک په داسې طريقه سره ونيولی شي چې په خپل ځان باندې

یې د نیولو هیڅ گومان نه وي^(۱)، چې د گناهونو سره سره ورباندې د نعمتونو پرېمانې وي. همدې مضمون ته نبي کریم ﷺ په هغه حدیث کښې اشاره کړې ده کوم چې مونږ د الله ﷻ په توفیق د [الأنعام: ۴۴] ایت لاندې رانقل کړی دی.

۲- د ﴿وَأَمَلِي لَهُمْ إِنَّ كَيْدِي مَتِينٌ﴾ ایت نبي کریم ﷺ داسې تفسیر کړی دی چې: «إِنَّ اللَّهَ لَيَمْلِكُنِي لِلظَّالِمِ حَتَّىٰ إِذَا أَخَذَهُ لَمْ يَفْلِتْهُ»^(۲) یعنې یقیناً الله ﷻ ظالم ته تر هغه مهلت ورکوي ترڅو یې چې د نیولو اسباب تکمیل شي بیا چې کله یې ونیسي نو بېرته یې نه خوشې کوي.

هېر مونه شي

۳- هېر مونه شي چې د دې مقام پورې ځینې اړوند مطالب د الله ﷻ په توفیق په لاندې ځایونو کښې لیکلې شوي دي چې بیا لیکلو ته یې څه اړتیا نه گورو:

الف: دغه دواړه ایتونه ﴿أَمْ تَسْأَلُهُمْ أَجْرًا﴾ الآية او ﴿أَمْ عِنْدَهُمُ الْغَيْبُ﴾ الآية په عین کلماتو سره په [الطور: ۴۰، ۴۱] ایتونو کښې نازل شوی دی چې د ﴿مُغْرِمٍ﴾ کلمه پکښې ډېره ښه تحلیل شوې ده.

ب: د [الأنبياء: ۸۷] ایت لاندې لیکلې شوي دي چې ځینې پیغمبران گڼ نومونه لري، چې د دوی د جملې څخه یونس ؑ هم دی، چې څه تفصیل یې دا دی:

اول: د "یونس" نوم په قرآن کریم کښې په مختلفو ځایونو کښې څلور ځله نازل شوی دی.

دوهم: د "ذوالنون" یعنې د ماهي خاوند په نامه په [الأنبياء: ۸۷] ایت کښې یاد شوی دی.

درېم: د "صاحب الحوت" یعنې د ماهي ملگري لقب ورته په همدې ایتونو کښې ورکړی شوی دی چې بحث پکښې روان دی.

ج: د یونس ؑ او د ماهي قیصه ټکره-ټکره په [یونس: ۹۸]، [الأنبياء: ۸۷] او [الصافات: ۱۳۹] ایتونو کښې تفصیلواره نازله شوې ده.

د دغو ایتونو لاندې د ذکرې شوې قیصې په ذکر باندې علاوه ډېرې پوښتنې هم جوابې شوې دي چې د تلاوت په وخت کښې د چا په ذهن کښې تېرېږي راتېرېږي، نو یو ځل کتل یې ډېر ګټور دي.

مکظوم څه معنی؟

۴- په ﴿وَهُوَ مَكْظُومٌ﴾ کښې د ﴿مَكْظُومٌ﴾ کلمه د "مَكْظَمٌ" - لکه "شَرَفٌ" - څخه اشتقاقه شوې ده^(۱) "مَكْظَمٌ" هغه سکوت ته ویل کېږي چې څوک یې د ډېره غمه یا د ډېرې غصې د کبله خپل کړي^(۲).

(۱) لسان العرب ج ۲ ص ۵۲۰

(۲) صحيح البخاري ج ۲ ص ۶۷۸: صحيح مسلم ج ۲ ص ۳۲۰: جامع الترمذي ج ۲ ص ۱۴۳

(۳) لسان العرب ج ۱۲ ص ۵۲۰

کہ خہ ہم پہ دی مقام کنہی دواہ معنای صحت لری چہ یونس ؑ د خپل قوم د پلوه د ایمان د نه راوړلو په سبب په غصه کړی شوی وه او د خلاف الأولى په ارتکاب او د ماضي په گېده کنہی په ايسارېدو سره غمژن شوی وه، مگر عبد الله بن عباس رضی اللہ عنہما د غمژن گرځېدلو معنی غوره کړې ده چې د ﴿مَکْظُومٌ﴾ کلمه یې په "مَقْمُومٌ" سره تفسیرہ کړې ده^(۱).

دوه ډوله تفسیر

۵۔ علماوو کرامو ﴿وَإِنْ يَكَادُ الَّذِينَ كَفَرُوا لَيُزْلِقُونَكَ بِأَبْصَرِهِمْ﴾ ایت په لاندې دوه ډولونو او قولونو سره تفسیر کړی دی:

الف: ځینې علماء کرام وایي چې: یو ځلې مشرکانو خپل نظربازان راټول کړه ترڅو نبي کریم ﷺ د سترگو په بد نظر سره د منځه یوسي او یا یې په خه مصیبت اخته کړي^(۲)، هغوی خپله وسه وکړه خو د الله ﷻ په فضل د هغوی بد نظر خه نتیجه ورنه کړه.

نو په دې قول سره به یې حاصل داسې راوخېږي چې: ای پیغمبره! یقیناً کفار نژدې وه چې تا په خپلو بدو سترگو سره راوغورزوي او په کوم مصیبت باندې دې اخته کړي او یا دې بالکل د منځه یوسي.

ب: ځینې نور وایي چې: په دې مقام کنہی د ﴿بِأَبْصَرِهِمْ﴾ څخه د بد نظر کتل مطلب نه دی بلکې په قهر او غضب سره کتل مطلب دی^(۳). یعنې یقیناً کفار نژدې وه چې د خپلو سترگو په برگولو او په غضب سره درته په کتلو تا د دعوت د مقام څخه ښویه کړي او سقوط درکړي، خو دا کار یې هم د الله ﷻ په فضل نتیجه نه لري.

تبصره

۶۔ ظاهره دا ده چې مشرکانو به ذکر شوي دواړه کارونه کړي وي، چې هم به یې نبي کریم ﷺ ته نظربازان ورغوښتي وي او هم به یې ورته په قهر او غضب سره کتلي وي.

که څه هم د بدلیت په لحاظ سره د ذکر و شوو دواړه قولونو اراده کول امکان لري مگر مونږ ته د تفسیر په حیث دوهم قول غوره او راجح برېښي او دا ځکه چې:

الف: د ﴿لَمَّا سَمِعُوا الذِّكْرَ﴾ د کلماتو څخه معلومېږي چې د کفارو زیاتې غصې او غضب په هغه وخت کنہی صورت نیوه چې کله به هغوی قرآن کریم واورېد، حال دا چې د نظربازانو د بد نظر کولو دپاره د قرآن کریم اورېدلو ته څه ضرورت نه وه.

ب: د ﴿وَيَقُولُونَ إِنَّهُ لَمَجْنُونٌ﴾ جمله هم دوهم قول تاکیدوي، چې لیونیان د بد نظر لاندې نه

(۱) تفسیر ابن کثیر ج ۴ ص ۴۰۸

(۲) تفسیر البغوي ج ۴ ص ۳۸۴: تفسیر الطبري ج ۲۹ ص ۴۶

(۳) تفسیر ابي السعود ج ۹ ص ۲۰: المحرر الوجيز ج ۱۶ ص ۹۰: البحر المحیط ج ۱۰ ص ۲۴۹

واقع کېږي او نه د هغوی کارونه څوک په تعجب کېږي غورزوي، چې دا څومره غټ لیونې دي؟
بلکې هوښیاران د بد نظر لاندې راځي چې عجیبه ده دا څومره هوښیار سړی دی؟

په یاد ولری

۷- په یاد ولری چې مونږ د الله ﷻ په توفیق د [یوسف: ۶۷] ایت لاندې د بد نظر په اړه د
نصوصو په رڼا کېږي ډېر غوره مطالب لیکلي دي چې یو ځل لوستل یې هر چا ته په گټه دي.

د "القلم" سورت پښتو ترجمه او تفسیر د الله ﷻ په توفیق ختم شو.

اللَّهُمَّ اجْعَلْنَا مِنَ الصَّالِحِينَ الرَّاشِدِينَ

۱۴۲۵/۷/۱۴ هـ ق - ۱۳۸۳/۶/۹ هـ ش.

الحاقه (٦٩)

سریرہ

- ۱۔ د دې سورت نوم (الحاقه) د همدې سورت په لومړني ايت كښې نازل شوى دى.
 - ۲۔ دا سورت په اتفاق سره مكې دى او د هجرت څخه وړاندې نازل شوى دى^(۱).
 - ۳۔ د دې سورت ټول ايتونه دوه پنځوسو (۵۲) ته رسېږي^(۲).
 - ۴۔ د دې سورت د كلماتو شمېره دوه سوه او شپږ پنځوسو (۲۵۶) ته پورته شوې ده^(۳).
 - ۵۔ او ټول حرفونه يې يو زر څلور شپېته (۱۰۶۴) توري دي^(۴).
 - ۶۔ دا سورت (الحاقه) د وړاندېني سورت (القلم) سره ډېرې نژدې اړيكي لري چې دواړه مكې سورتونه دي او په دواړو كښې د عقيدې پورې مربوط ارشادات نازل شوي دي.
- او خاصتاً هلته د قيامت د ورځې بيان څه مجمل وه او دلته پوره تفصيل ورکړى شوى دى او د نبوت په موضوع باندې هم پوره رڼا اچولې شوې ده.

بِسْمِ اللَّهِ الرَّحْمَنِ الرَّحِيمِ

﴿ الْحَاقَّةُ ۝ مَا الْحَاقَّةُ ۝ وَمَا أَذْرَكَ مَا الْحَاقَّةُ ۝ كَذَبَتْ ثُمُودُ وَعَادٌ بِالْقَارِعَةِ ۝ فَأَمَّا ثُمُودُ فَأَهْلِكُوا بِالطَّاغِيَةِ ۝ وَأَمَّا عَادٌ فَأَهْلِكُوا بِرِيحٍ صَرْصَرٍ عَاتِيَةٍ ۝ سَخَّرَهَا عَلَيْهِمْ سَبْعَ لَيَالٍ وَثُمْنِيَّةٍ أَيَّامٍ حُسُومًا فَتَرَى الْقَوْمَ فِيهَا صَرْعَى كَأَنَّهُمْ أُعْجَازُ نَخْلٍ خَاوِيَةٍ ۝ فَهَلْ تَرَى لَهُمْ مِنْ بَاقِيَةٍ ۝ وَجَاءَ فِرْعَوْنُ وَمَنْ قَبْلَهُ وَالْمُؤْتَفِكَةُ بِالْخَاطِئَةِ ۝ فَعَصَوْا رَسُولَ رَبِّهِمْ فَأَخَذَهُمْ أَخْذَةً رَابِيَةً ۝ إِنَّا لَمَّا طَغَا الْمَاءُ حَمَلَتُكُمُ فِي الْجَارِيَةِ ۝ لِنَجْعَلَهَا لَكُمْ تَذْكِرَةً وَتَعِيَهَا أذُنٌ وَعَيْنٌ ۝ ﴾

د ډېر مهربان (او) ډېر با رحمہ الله ﷻ په نامه.

[۱] په حقه واقع کېدونکې ورځ (د قيامت ورځ).

[۲] په حقه واقع کېدونکې ورځ څه شی ده؟

[۳] او نه څه شی پوه کړې چې په حقه واقع کېدونکې ورځ څه شی ده؟ (څه کيفيات لري؟)

(۱) تفسير القرطبي ج ۱۸ ص ۲۵۶

(۲) تفسير الطبري ج ۲۹ ص ۴۷

(۳) تفسير الخازن ج ۶ ص ۳۴۱

(۴) اللباب في علوم الكتاب ج ۱۹ ص ۳۱۲

[۴] ثمودیانو او عادیانو په ټکوونکې ورځې (د قیامت په ورځې) سره تکذیب کړی وه (عقیده یې ورباندې نه وه خپله کړې).

[۵] نو هر چې ثمودیان وه نو هغوی په طغیان کوونکي (افت) سره هلاک کړی شوه (چې یا تېزه کړیکه وه او یا زلزله وه).

[۶] او هر چې عادیان وه نو هغوی په تېز اواز کوونکي (او د عادي حالت څخه) په تجاوز کوونکي باد سره هلاک کړی شوه (چې تفصیل یې دا دی):

[۷] الله ﷻ ورباندې دغه باد اوه شپې او اته ورځې په داسې حال کېښې وچلاوه چې (هغوی لره) بنیاد ویستونکي وه.

نو (ای کتونکيه!) ته نوموړی قوم (عادیان) د همدې باد د کبله داسې غورزولی شوی گوري لکه چې یقیناً هغوی د خرماوو غورزېدلي ډډونه وي (چې په ځمکه باندې یې روحه غزېدلي پراته وي).

[۸] نو (ای کتونکيه!) ایا ته هغوی لره پاتې شوی کس گوري؟ (هیڅوک یې ژوندی پاتې نه شو).

[۹] او فرعون او هغه چا کوم چې د فرعون څخه وړاندې وه او (هم) د سرچپه شوو ښارونو (اوسېدونکو) په غټ خطاکار سره راتگ وکړ (په کفر باندې کلک پاتې شوه).

[۱۰] نو دوی (ټولو په خپل وار سره) د خپل رب ﷻ د پیغمبر څخه عصیان غوره کړ، نو خپل رب ﷻ (په عذاب سره) ونيول اوچت (لوړ) نیول.

[۱۱] کله چې (د نوح ﷺ) د قوم د هلاک په وخت کېښې د عادي حالت څخه) اوبو تجاوز وکړ نو یقیناً مونږ تاسو لره (ستاسو پلرونو لره) په بهرې کېښې اوچت کړی (او نجات مو درکړ).

[۱۲] (دا) د دې دپاره چې مونږ دا (بهرې) تاسو ته عبرتي درس وگرځوو او (هم د دې دپاره) چې ساتونکي غوږ یې (د قیامت تر ورځې پورې) وساتي (او هېره یې نه کړي).

ارتباط او د مطلب خلاصه

د وړاندېني سورت په وروستیو ایتونو کېښې نبي کریم ﷺ ته ډاډ او تسلي ورکړه شوې وه چې د عنادي کفارو په کړنلارې باندې د یونس ﷻ غوندې یې حوصلې کېږه مه.

د دې سورت په اولنیو ایتونو کېښې د همدغې تسلي ورکولو دپاره د یو پلوه د قیامت د ورځې ذکر نازل شوی دی چې ټول عنادیان به پکېښې مجازات شي، او د بله پلوه پکېښې د عنادي کفارو د دنیاوي مجازاتو څو مثالونو ته هم اشاره شوې ده، چې حاصل یې داسې راڅېږي:

ای پیغمبره! د "بسم الله الرحمن الرحيم" په ویلو سره د خپلې تسلي او ډاډینې دپاره لاندې مطالب قرائت کړه:

۱- د قیامت ورځ هیبتي ورځ ده، دا هیبتي ورځ څومره زیاته هیبتي ورځ ده؟ او ته څه شي پوه کړې چې دا څومره هیبتي ورځ ده؟ یا په بل عبارت: دا دومره لویه هیبتي ورځ ده چې په کیفیاتو باندې پوهېدل یې په لیدلو پورې اړه لري، او د مخلوقاتو علم ورباندې احاطه نه شي کولی.

۲۔ نو ای پیغمبره! ته د عنادیانو کفارو په چال چلند باندې خپله حوصله مه خرابوه چې دوی هم همدغې ذکرې شوې هیبیتې ورځې ته ورروان دي.

په دې باندې علاوه، همدغه عنادیان به د خپلو کړو وړو د کبله په دنیا کېنې هم په عذاب باندې اخته شي، لکه څنګه چې کله ثمودیانو او عادیانو په همدغې ټکوونکې ورځې باندې کفر او انکار غوره کړ نو په دنیا کېنې د بنیاد ویستونکي عذاب سره مخامخ شوه چې څه تفصیل یې دا دی:
الف. ثمودیان په تېزې کړیکې یا په تېز باد باندې هلاک کړی شوه چې تېزوالي یې د عادي حالت څخه تجاوز کړی وه.

ب. عادیان په داسې باد سره هلاک کړی شوه چې لاندې څرنگوالی یې درلود:

اول: هغه داسې باد وه چې ډېر تېز وه او د عادي حد څخه بهر وه.

دوهم: دغه باد مونږ په عادیانو باندې اوه شپې او اته ورځې وچلاوه.

درېم: دغه باد د هغوی بنیاد وویست او د ځمکې د مخ څخه یې د هغوی نښې د منځه وېوړې.

ته به وایي چې دا یو باد نه وه بلکې ډېر بادونه وه.

څلورم: د دغه خارق العاده باد د کبله ټول قوم غورزېدلی او ځملولی شوی لیدل کېده، نو ای کتونکيه! که ته هلته موجود وی نو ټول کفار به دې داسې لیدلي وی لکه چې د کجوري د ونې ډډونه په ځمکه باندې غورزولی شوي پراته وي او حرکت نه شي کولی.

پنځم: نو په همدې بنیاد ای کتونکيه! ته چرته په ځمکه باندې د عادیانو څه اثار او نښې گوري چې باقي پاتې دي؟

ج: فرعون او د فرعون څخه وړاندې نورو عنادي کفارو (البته د عادیانو او ثمودیانو څخه په غیر) هم غټه عقیدوي غلطې غوره کړې وه چې د همدغې عقیدوي غلطۍ د کبله یې د خپل رب ﷻ د پیغمبر ﷺ څخه عصیان وکړ او د پیغمبر په صفت یې قبول نه کړ.

نو الله ﷻ د فرعونیانو بنیاد په لوړه کچه غرقولو سره وویست او نور یې د نورو عذابونو د لوړې کچې لاندې واقع کړه چې په کم او کیف یې یوازې الله ﷻ خبردار دی او بس.

د: په بل مخ اووښتو ښارونو اوسېدونکي (د لوط علیه السلام قوم) هم د غټې عقیدوي خطاوو مرتکب شوی وه چې الله ﷻ ورباندې ټول ښارونه سرچپه کړه او د کاینو باران یې پرې وکړ.

ه: بالاخره د نوح علیه السلام قوم هم د استمرار په توګه د عقیدوي انحراف مرتکب شوی وه نو مونږ ورباندې ټوله ځمکه دریاب وگرځوله چې (د څرمې) پکښې پوښا شوه. البته فقط هغه وړوکی ټولګي

نجات وموند کوم چې د اوبو د طغیان او قوت په وخت کېنې مونږ په بهرې کېنې اوچت کړ.

ای د دې زمانې کفارو! تاسو هم د همدغو اوچت کړی شوو کسانو د جملې څخه یاست. ایا په تاسو باندې په دغه وخت کېنې د خپلو پلرونو اصلا ب مشتمل نه وه؟ ایا تاسو د هغوی د نسل څخه نه یاست؟

۳۔ ای پیغمبره! مونږ د ذکرې شوې بهرې په ذریعہ د دې دپارہ مؤمنانو ته نجات ورکړ او کفار مو غرق کړه چې:

الف: ترڅو مونږ دغه بهرې د هغو خلکو دپارہ د پند او عبرت درس وگرځوو کوم چې په بهرې کښې اوچت کړی شوي وه او یا یې په خپلو سترگو سره د (جودي) غره د پاسه هغه ولاړه لېدلې ده.
ب: ترڅو د دغې بهرې د عبرتي درس بیان، ساتونکي غوږونه د قیامت تر ورځې پورې وساتي او وخت په وخت یې دخپل رب ﷻ د کامل قدرت یوه نښه وگڼي.

توضیحات

۱۔ په دې مقام کښې د قیامت د ورځې د نومونو څخه دوه نومونه نازل شوي دي چې یو "الْحَاقَّةُ" دی او بل "الْقَارِعَةُ" دی. د دواړو نومونو څه شرحه په لاندې ډول وړاندې کېږي:

الف: د "الْحَاقَّةُ" کلمه چې په اصل کښې "حَاقَّةٌ" لکه "نَاصِرَةٌ" وه دوه لحاظونه درلودلی شي^(۱):
اول: یو لحاظ یې د تعدیت دی چې دغه ورځ مؤمنانو او هم کفارو ته جزا یا سزا احقاقوي (اثباتوي). همدې مضمون ته په بل ایت کښې اشاره شوې ده چې: ﴿لَيَجْزِيَّ اللَّهُ كُلَّ نَفْسٍ مَّا كَسَبَتْ﴾ [ابراهیم: ۵۱] یعنې دا د دې دپارہ چې الله ﷻ هر نفس (هر چا) ته د هغو کړو وړو جزا ورکړي کوم یې چې په دنیا کښې گسب کړي وي.

دوهم: بل لحاظ یې د عدم تعدیت دی چې دغه ورځ هر ورو ثابتېدونکې ده او تحقق موندونکې ده. همدې مضمون ته الله ﷻ اشاره کړې ده چې: ﴿لَيْسَ لَوْعَتِهَا كَاذِبَةٌ﴾ [الواقعة: ۲] یعنې د دغې ورځې واقع کېدلو (او ثابتېدلو) ته دروغژن کېدل نشته.

ب: د "قَارِعَةُ" کلمه د "قَرَعٌ" لکه "ضَرْبٌ" څخه اشتقاقه شوې ده. "قَرَعٌ" دې ته ویل کېږي چې یو شی په بل شي باندې ووهلی شي^(۲) چې پښتو کښې ورته ټکول وایو. یعنې ثمودیانو د داسې ورځې تکذیب وکړ کومه چې کفارو ته ټکوونکې ده او هم ورته خجالت کوونکې او سپکوونکې ده.

څو مطالب

۲۔ د دې مقام پورې اړوند لاندې څو مطالب د الله ﷻ په توفیق وړاندې تېر شوي دي چې بیا لیکلو ته یې اړتیا نه گورو.

الف: دا مطلب چې د صالح ﷺ قوم (ثمودیان) یا په زلزله هلاک شوي دي او یا په تېزه کړیکه د [الأعراف: ۷۸] ایت لاندې تېر شوی دی.

ب: د عادیانو، ثمودیانو، فرعونیانو او همدارنگه د لوط ﷺ او نوح ﷺ د قومونو مفصلي تبصې په ډېرو سورتونو کښې او په خاصه توګه د "هُود" ﷻ په سورت کښې تېرې شوي دي.

(۱) لسان العرب ج ۱۰ ص ۴۹: تفسیر القرطبي ج ۱۸ ص ۲۵۷

(۲) مفردات الراغب ص ۴۱۶

ج: د ﴿صَرْصَرٍ﴾ کلمه د [حم السجدة: ۱۶] ایت لاندې تېره شوې ده چې د ډېر تېز آواز کوونکې گرم یا یخ باد څخه عبارت ده. په دې مقام کې ورباندې وراضافه کوو چې: "باد" د چلېدونکې هوا څخه عبارت دی چې د چلېدو د اندازې دپاره یې "سات" مقياس ټاکلی شوی دی، د مثال په توګه:

معتدل باد په یوه سات کې یو فرسخ مسافه طی کولی شي، او څومره چې تېزېږي د فرسخونو مسافه یې هم اضافه کېږي حتی چې ډېر تېز باد په یوه سات کې شپږ ډېرش (۳۶) فرسخه مسافه طی کوي^(۱). یا په بل عبارت: په یو سات کې د معتدل باد مسافه تقریباً څه د پاسه درې کیلومتره ده او د ډېر تېز باد مسافه په یوه سات کې تقریباً یو سل او پنځلس (۱۱۵) کیلومتره ته رسېږي. خو بي بي سي (BBC) راديو په خپلې يوې خپرونې کې نشر کړه چې د اروپا په يوه سيمه کې اوس مهال يو تېز باد چلېږي چې باران هم ورسره ملګری دی او سرعت یې په یو سات کې دوه سوه او پنځوسو (۲۵۰) کیلومتره ته رسېږي^(۲).

د: د "المؤتفكات" کلمه د [التوبة: ۷۰] ایت لاندې شرحه شوې ده چې د لوط عليه السلام د قوم د سرچېه کړی شوو ښارونو څخه عبارت ده.

حسم څه معنی؟

۳- په ﴿سَخَرَهَا عَلَيْهِمْ سَبْعَ لَيَالٍ وَثَمَنِيَةَ أَيَّامٍ حُسُومًا﴾ کې د "حُسُوم" کلمه په دوه ډولونو (صرفي لحاظ او اعرابي لحاظ) سره تشریح غواړي چې دواړه په لاندې ډول دي:

الف: دا کلمه د اسم فاعل "خابیم" د جمعې صیغه ده لکه "نُصُور" چې د "ناصر" جمع ده، او د "حُسم" لکه "عزم" څخه اشتقاقه شوې ده چې دوه معناوې درلودلای شي:

یوه معنی یې بنیاد وېستل دي او بله یې اتصال (پیوستون) او عدم انقطاع ده.

ب: د ﴿حُسُومًا﴾ کلمه د ﴿سَبْعَ لَيَالٍ وَثَمَنِيَةَ أَيَّامٍ﴾ څخه حال واقع شوې ده چې په دې تقدیر د اتصال معنی ورکوي^(۳). یعنې په عادیانو باندې تېز باد اوه شپې او اته ورځې په داسې حال کې وچلېد چې هیڅ انقطاع یې نه درلوده.

ج: دا کلمه د ﴿سَخَرَهَا﴾ د منصوب ضمیر څخه په حالت منصوبه ده چې په دې تقدیر یې د بنیاد وېستل معنی غوره برېښي.

که څه هم "ریح" مفرد دی مګر د ورځو او شپو په ملحوظ متعدد ګڼل کېږي^(۴). یعنې الله ﷻ په عادیانو باندې یو باد څه بلکې بادونه په داسې حال کې وچلول چې د هغوی بنیاد وېستونکي و.

(۱) روح المعاني ج ۲۹ ص ۴۱

(۲) ۱۴۲۵/۷/۲۹ هـ ق - ۱۴۲۳/۶/۲۴ هـ ش

(۳) لسان العرب ج ۱۲ ص ۱۳۵: تفسیر القاسمي ج ۱۶ ص ۲۷۲

(۴) حاشیة الشیخ زاده علی تفسیر البیضاوي ج ۴ ص ۵۳۶: مفردات الراغب ص ۱۱۷

تیسره

۵۔ کہ ځه هم ذکر شوي دواړه تفسيرونه صحت او والهيټ لري مگر د ﴿فَكَرَى الْقَوْمُ فِيهَا﴾ د ځمکې سره دوهم تفسير ډېر مناسب لري او دا ځکه چې په همدغه عبارت کښي د ﴿فِيهَا﴾ په ارتباط لاندې ټکي په نظر کښي ساتل په کار دي.

الف دله د تلبي توري د تل توري په معنی دي، لکه چې نبي کریم ﷺ په يوه حديث کښي فرمايلي دي چې «عَلَّمَتِ امْرَأَةٌ لِّیْهِ جَوْزًا وَنَطَقَتْهَا حَتَّى مَاتَتْ»^(۱) يعنې د الله ﷻ د پلوه يوه ښځه د يوې پېشو د کبله مړه کړې شوه چې تر هغه وخته پورې يې ترلې وه ترڅو چې (د لودې او نندې) د لاسه مړه شوه. په او د همدغه د ﴿فِيهَا﴾ ضمير په وړاندېني عبارت کښي د ﴿بَرِيحٍ﴾ کلمې ته راجع دی. دا د يو پلوه، او د بله پلوه په ﴿تَأْتِيهِمْ أَفْجَازُ تَحِلٍّ خَائِرَةٍ﴾ کښي د ﴿خَائِرَةٍ﴾ کلمه د «مناطقة» معنی ورکوي.^(۲)

نو حاصل به يې داسې راوڅرزي چې: اې کتونکيه! که بالفرض ته هلته موجود وي نو تا به د دغه شديد باد د کبله عاديان ليدلي وي چې د خرماوو د غورزېدلو ډډونو غونډې په ځمکه باندې يې روځه غورزولي شوي پراته وه.

همدې مضمون ته په بل ايت کښي داسې اشاره شوې ده چې ﴿تَأْتِيهِمْ أَفْجَازُ تَحِلٍّ مُنْقَطِعٍ﴾ [القمر: ۲۰] يعنې دغه باد د پټو خايونو څخه عاديان راويستل او په ځمکه باندې يې داسې وغورزول لکه چې دوی د بېخه وتلي د خرماوو ډډونه وي.

سوال جواب

۵۔ که څوک وايي چې: په ﴿وَجَاءَ فِرْعَوْنُ وَمَنْ قَبْلَهُ﴾ کښي د «من» کلمه د کومو کفري هلاکو شوو قومونو څخه کنایې ده، حال دا چې د عاديانو او ثموديانو ذکر خو په وړاندېنيو ايتونو کښي نازل شوی دی؟

مونږ وايو چې: په دې مقام کښي په دغې کلمې سره د عاديانو او ثموديانو څخه په غير نورو کفري هلاکو شوو قومونو ته اشاره ده چې يوازې الله ﷻ ورباندې علم لري او بس.

همدا مضمون په بل ايت کښي داسې نازل شوی دی چې ﴿أَلَمْ يَأْتِكُمْ نَبُؤُا الْذِينَ مِنْ قَبْلِكُمْ فَوُتِحُوا نُوحٌ وَعَادٌ وَثَمُودٌ وَالَّذِينَ لَا يَعْلَمُهُمْ إِلَّا اللَّهُ﴾ [ابراهيم: ۱۹] يعنې ايا تاسو ته د هغو کسانو خبر نه دی درغلی کوم چې ستاسو څخه پخوا تېر شوي دي چې هغوی د نوح ﷺ د قوم او د عاديانو او ثموديانو او هغو کسانو څخه عبارت دي کوم چې د دوی څخه وروسته وه؟، علم ورباندې نه لري مگر الله ﷻ او بس.

(۱) صحيح البخاري ج ۱ ص ۴۹۵

(۲) لسان العرب ج ۱۴ ص ۲۴۵: المحرر الوجيز ج ۱۶ ص ۹۴

فَإِذَا نُفِخَ فِي الصُّورِ نَفْخَةٌ وَاحِدَةٌ ۖ وَحُمِلَتِ الْأَرْضُ وَالْجِبَالُ فَدُكَّتَا دَكَّةً وَاحِدَةً ۖ فَيَوْمَئِذٍ وَقَعَتِ الْوَاقِعَةُ ۖ وَانْشَقَّتِ السَّمَاءُ فَهِيَ يَوْمَئِذٍ وَاهِيَةٌ ۖ وَالْمَلَكُ عَلَى أَرْجَائِهَا ۚ وَنَحْمِلُ عَرْشَ رَبِّكَ فَوْقَهُمْ يَوْمَئِذٍ ثَمَنِيَّةٌ ۖ يَوْمَئِذٍ تُعْرَضُونَ لَا تَخْفَى مِنْكُمْ خَافِيَةٌ ﴿۱۳﴾

- [۱۳] نو کله چې په شپېلۍ کېنې (فقط) یو پوکی وکړی شي.
- [۱۴] او (کله چې) ځمکه او غرونه (په زلزلې سره) اوچت کړی شي نو دواړه میده کړی شي یو ځل میده کېدل (چې ځمکه هواره کړی شي او غرونه دوره کړی شي).
- [۱۵] نو په دغه وخت کېنې به ډېره لویه هیبتناکه پېښه واقع شي.
- [۱۶] او (په دغه وخت کېنې به) اسمان وچوي، نو اسمان به په دغې ورځ کېنې ست (او کاواکه) وي.
- [۱۷] او (په دغه وخت کېنې به) اسماني پرېستي د اسمان په څنډو باندي (چې لا چاودېدلی نه وي) وي (همدلته به شتون ولري).
- او ستا د رب ﷻ عرش به په دغه وخت کېنې اته پرېستي (یا د پرېستو اته صفونه) د خپلو ځانونو د پاسه اوچت کړي.
- [۱۸] په دغې ورځ کېنې به تاسو (ټول د حساب کتاب دپاره) وړاندي کړی شي، چې ستاسو څخه به هیڅ پټ شی پټ پاتې نه شي (او ټول به څرگند وگرځي).

ارتباط او د مطلب خلاصه

په وړاندېنيو ایتونو کېنې د قیامت د ورځې هیبتي شان ته اشاره شوې وه چې تکذیب کوونکي یې په دنیا او آخرت دواړو کېنې د عذاب سره مخامخ کېږي. او په دې ایتونو کېنې د همدغې ورځې د واقع کېدلو د کیفیت بیان ته اشاره شوې ده چې حاصل یې داسې راڅېږي:

ای پیغمبره! په خپل امت باندي د قیامت د ورځې د واقع کېدلو څه کیفیات قرائت کړه هغه دا چې:

- ۱- نو کله چې د قیامت د ورځې د قیام دپاره د الله ﷻ په امر په شپېلۍ کېنې فقط یو ځل پوکی وکړی شي. او همدارنگه کله چې ځمکه او غرونه د خپلو ځایونو څخه اوچت کړی شي نو دواړه به یوځای میده کړی شي یو ځل میده میده کېدل.
- ۲- نو په دغه وخت کېنې به ډېره غټه هیبتناکه پېښه رامنځته شي او لاندې کارونه به هم صورت ونیسي:

الف: اسمان به په دغه وخت کښې وچوي او خپل قوت او محکموالی به د لاسه ورکړي بلکې په دغه وخت کښې به اسمان ډېر کمزوری او سست وي.

ب: کومې پرېښتې چې په اسمان کښې موجودیت او سکونت لري هغوی به یې ټولې ځنډو ته رابښته شي او همدلته به شتون ولري.

ج: په دغه وخت کښې به ستا د رب ﷻ عرش په بلا کیفه توګه اته پرېښتې یا د پرېښتو اته صفونه د خپلو ځانونو د پاسه اوچت کړي.

د: بالاخره په دغه وخت کښې به (ای بنیادمانو!) تاسو د الله ﷻ حضور ته د حساب کتاب ډپاره په داسې حال وړاندې کړی شئ چې نه به ستاسو د جملې څخه کوم پتېدونکی پټ پاتې شي او نه به ستاسو د کړو وړو او کارونو څخه کوم پټ شي پټ پاتې شي چې د حساب د تصفیه کولو څخه بچ شي.

توضیحات

۱- د ﴿ فَإِذَا تُفَخَّ فِي الصُّورِ ﴾ الآية- په ارتباط د الله ﷻ په توفیق د [الزمر: ۶۸] ایت لاندې ښه پوره بیان تېر شوی دی چې د قیامت د قیام په هکله څو کرته شپېلی پوکولی شي؟ چې بیا لیکلو ته یې اړتیا نه گورو، خو د مقام په لحاظ ورباندې دغه سوال جواب وراضافه کوو:

که څوک وایي چې: په ذکر شوي ایت شریف کښې کوم ځل شپېلی وهل مراد دي، هغه چې دنیا ورباندې وړانږې او که هغه چې مړي پرې د قبرونو څخه راپورته کېږي؟

مونږ وایو چې: د دغې شپېلۍ په تعین کښې علماء کرام په لاندې دوه وو ډولونو باندې وېشل شوي دي:

الف: ځینې وایي چې دلته اولنۍ شپېلۍ مطلب ده په کومې سره چې دنیا وړانږې^(۱)، چې په همدې جواب باندې متصل ایت ﴿ وَحُمِلَتِ الْأَرْضُ وَالْجِبَالُ ﴾ الآية- دلالت کوي او دا ځکه چې غرونه خو په همدغې شپېلۍ سره د منځه ځي.

دوی وایي چې: د ﴿ وَالْمَلَكُ عَلَى أَرْجَائِهَا ﴾ څخه مطلب دا نه دی چې دغه پرېښتې به په اولنۍ شپېلۍ سره مړي نه شي بلکې مطلب یې دا دی چې د اسمان په ځنډو باندې د ودرېدلو څخه وروسته به د دوی ارواګانې هم قبض کړي شي.

ب: ځینې نور وایي چې دلته دوهمه شپېلۍ مراده ده په کومې سره چې مړي بهرته راژوندي کېږي^(۲). نو کله چې پرېښتې راژوندي شي بیا به د اسمان په ځنډو باندې ودرېږي.

دوی وایي چې: د ﴿ وَحُمِلَتِ الْأَرْضُ وَالْجِبَالُ ﴾ الآية- څخه د ځمکې هغه تغیر او تبدیل مطلب دی

(۱) تفسیر البغوي ج ۴ ص ۳۸۷: تفسیر ابی السعود ج ۹ ص ۲۴
(۲) تفسیر ابن کثیر ج ۴ ص ۴۱۴: تفسیر القرطبي ج ۱۸ ص ۲۶۴

Figure 1

خبر مصائب

Scanned with CamScanner

ج: ﴿ رَبِّكَ ﴾ ته د ﴿ عَرْشِ ﴾ اضافت د تشریف او تعظیم دپاره دی^(۱) لکه چې په "بَيْتُ اللَّهِ" کښې د همدغه مطلب دپاره اضافت صورت نیولی دی.

د: زمونږ د اهل السنة والجماعة عقیده دا ده چې الله ﷻ هېڅ مثل نه لري او نه ورسره کوم مخلوق شباهت درلودلی شي.

په دې ایت شریف کښې ځینې بدعتیان الله ﷻ ته په شباهت باندې قائل دي چې دغه ډله د مجسمه وو په نامه یادېږي^(۲).

ه: د ﴿ فَوْقَهُمْ ﴾ ضمیر د ﴿ ثَمَنِيَّةٌ ﴾ کلمې ته راجع دی^(۳) کومه چې په رتبه کښې وړاندې ده چې د ﴿ وَتَحْمِلُ ﴾ دپاره فاعل ده.

و: د ﴿ ثَمَنِيَّةٌ ﴾ د کلمې تمیز یا املاک "پربنډې" دي او یا صفوف (د پربنډو صفونه) دي^(۴).

ز: په هر تقدیر د دغو پربنډو (کومې چې عرش اوچتوي) غتوالی او جسامت مونږ د الله ﷻ په توفیق د یوه حدیث په رڼا کښې د [المؤمن: ۷] ایت لاندې لیکلی دی چې د هرې یوې د غوږ د نرمۍ څخه تر اوږو پورې د اوه سوه کالو د منزل مسافه ده.

نو پورتنیو ټکو ته په پام سره د ایت شریف د مضمون لنډیز داسې کېږي چې: په کوم وخت کښې چې اسمان وچوي نو د اسمان اوسېدونکي پربنډې به د اسمان په هغو څنډو باندې ودرېږي کومې چې لا تر هغه وخته پورې نه وي چاودېدلې، او هم به په دغه وخت کښې ستا د رب ﷻ عظیم الشان عرش اته تنه پربنډې یا اته صفة پربنډې د خپلو سرونو د پاسه اوچت کړي.

د اخروي حساب مراحل

۴- په ﴿ يَوْمَ يَنْزِلُ تَعْرُضُونَ ﴾ الآية کښې نبي کریم ﷺ فرمایلي دي چې: «بُعْرَضُ النَّاسِ يَوْمَ الْقِيَامَةِ لثَلَاثَ عَرَضَاتٍ فَأَمَّا عَرَضَتَانِ فَيَجِدَالُ وَمَعَادِيرُ وَأَمَّا الْعَرَضَةُ الثَّلَاثَةُ فَيُعَذِّدُ ذَلِكَ نَطِيرُ الصُّحُفِ فِي الْأَيْدِي فَآخِذٌ يَمِينِهِ وَآخِذٌ بِشِمَالِهِ»^(۵) یعنې د قیامت په ورځ به د حساب دپاره خلک په لاندې درې مرحلو کښې وړاندې کړی شي:

الف: په یوه مرحله کښې به خلک د خپلو ځانونو څخه دفاع خپله کړي او مجرمان به د خپل جرم څخه انکاری وگرځي.

ب: په دوهمه مرحله کښې به (چې هر شی په اثبات ورسېږي) عذرونه وړاندې کېږي.

ج: په درېمه مرحله کښې به جگړو او معذرتونو اختتام موندلی وي نو په دغه وخت کښې به

(۱) الباب في علوم الكتاب ج ۱۹ ص ۳۲۹

(۲) التفسير الكبير ج ۳۰ ص ۱۱۱

(۳) تفسير البغوي ج ۴ ص ۳۸۷: المحرر الوجيز ج ۱۶ ص ۹۸

(۴) تفسير ابن كثير ج ۴ ص ۴۱۴: زاد السير ج ۸ ص ۸۴

(۵) جامع الترمذي ج ۲ ص ۶۸

اعمالنامی د خلکو پہ لاسونو کنبی والو زی (او تقسیم به شی) چي ځینې کسان به یې په ښي لاس سره رانیوونکي وي او ځینې به یې په چپ لاس سره رانیوونکي وي.

سوال جواب

۵- که څوک وایي چې: د ﴿ فَإِذَا نُفِخَ فِي الصُّورِ ﴾ شرطیه جملې دپاره جزائیه جمله کومه ده؟
مونږ وایو چې: که څه هم ځینو علماوو کرامو ورته د ﴿ يَوْمَئِذٍ تُعْرَضُونَ ﴾ جمله جزائیه جمله گنلې ده^(۱)، مگر بهتره دا ده چې جزائیه جمله به یې ﴿ فَيَوْمَئِذٍ وَقَعَتِ الْوَاقِعَةُ ﴾ وي^(۲) لکه چې د مطلب په خلاصه کنبی ورته اشاره شوې ده، والحمد لله.

﴿ فَأَمَّا مَنْ أُوْتِيَ كِتَابَهُ بِيَمِينِهِ ۖ فَيَقُولُ هَآؤُمُ اقْرَءُوا كِتَابِيَهٗ ۚ إِنِّي ظَنَنْتُ أَنِّي مُلَاقٍ حِسَابِيَهٗ ۚ فَهُوَ فِي عِيشَةٍ رَّاضِيَةٍ ۚ فِي جَنَّةٍ عَالِيَةٍ ۚ قُطُوفُهَا دَانِيَةٌ ۚ كُلُوا وَاشْرَبُوا هَنِيئًا بِمَا أَسْلَفْتُمْ فِي الْأَيَّامِ الْخَالِيَةِ ۚ وَأَمَّا مَنْ أُوْتِيَ كِتَابَهُ بِشِمَالِهِ ۖ فَيَقُولُ يَلَيْتَنِي لَمْ أُوتَ كِتَابِيَهٗ ۚ وَلَمْ أَذِرْ مَا حِسَابِيَهٗ ۚ يَلَيْتَهَا كَانَتِ الْقَاضِيَةَ ۚ مَا أَغْنَىٰ عَنِّي مَالِيَهٗ ۚ هَلَكَ عَنِّي سُلْطَانِيَهٗ ۚ خُدُوهُ فَغُلُوهُ ۚ ثُمَّ الْجَحِيمَ صَلُّوهُ ۚ ثُمَّ فِي سِلْسِلَةٍ ذَرْعُهَا سَبْعُونَ ذِرَاعًا فَاسْلُكُوهُ ۚ إِنَّهُ كَانَ لَا يُؤْمِنُ بِاللَّهِ الْعَظِيمِ ۚ وَلَا يَحْضُرُ عَلَىٰ طَعَامِ الْمِسْكِينِ ۚ فَلَئَسَ لَهُ الْيَوْمَ هَنِيئًا حَمِيمٌ ۚ وَلَا طَعَامٌ إِلَّا مِن غَنِينٍ ۚ لَا يَأْكُلُهُ إِلَّا الْخَاطِفُونَ ۚ ﴾

[۱۹] نو هر هغه څوک چې په خپل ښي لاس سره ورته خپله عملنامه ورکړه شي، نو هغه به وایي چې (ای خلکو! زما عملنامه) واخلي زما عملنامه ولولئ (چې په ماباندې څومره لوی فضل شوی دی؟).

[۲۰] یقیناً (په دنیا کنبی) ما عقیده (باور) درلود چې بې شکه زه د خپل حساب سره (په آخرت کنبی) پیوسته کېدونکی یم.

[۲۱] نو دا (مومن) به په داسې ژوند کنبی وي چې خوشالي (او رضامندی) به پکښې وي.

[۲۲] (نوموړی به) په داسې لوړ رتبه جنت کنبی وي چې:

[۲۳] پخې شوې مېوې به یې (ورته د هر حیثه) نژدې وي.

(۱) البحر المحیط ج ۱۰ ص ۲۵۹

(۲) الطبیب فی علوم الکتاب ج ۱۹ ص ۳۳۹

[۲۴] (دغو مؤمنانو ته به وویلی شي چې) خورئ او څښئ مبارک خوراک او څښاک، (البته) د هغو (کړو وړو) په سبب کوم چې تاسو په تېرو شوو ورځو کېږي وړاندې را استولی وه.

[۲۵] او هر هغه څوک چې خپله عملنامه ورته په خپل چپ (کېږي) لاس سره ورکړی شي، نو هغه به وړایي چې: ای زما ارمانه (ای کاش) چې ماته خپله عملنامه نه وی راکړه شوی.

[۲۶] او (ای کاش) چې زه نه وی پوه شوی چې زما محاسبه څه شی ده؟

[۲۷] ای ارمانه! (ای کاش!) چې دنیاوي مرگ فیصله کوونکی مرگ وی (چې بیا نه وی راژوندی شوی).

[۲۸] زما مال زما څخه (د عذاب) مخه هیڅ ونه نیوله.

[۲۹] زما څخه خپل سلطنت (او قوت) هلاک شو (تول د منځه لاړ).

[۳۰] (نو د دغه شخص په هکله به پریستو ته امر ورکړی شي چې) دا ونیسی او غوراب یې کړی.

[۳۱] بیا یې په سوزوونکي دوزخ کېږي وروغورزوئ (ورته یې وهي).

[۳۲] بیا یې په داسې زنځیر کېږي ورننېاسئ (ترې چاپیر یې کړی) د کوم گز (اوږدوالی) چې اویا گزه دی.

[۳۳] یقیناً دغه شخص (په دنیا کېږي) وه چې په عظیم الشان الله ﷻ باندې یې ایمان نه راوړ.

[۳۴] او (هم) یې د مسکین په خوراک باندې تېزول نه کول (او نه یې پخپله خوراک ورکاوه).

[۳۵] نو نن ورځ په دې ځای کېږي نوموړي ته گرم دوست نشته (چې د عذاب یې بچ کړي).

[۳۶] او نه (ورته) خوراک شته مگر د زوو (او مردارو بهېدونکو اوبو) څخه.

[۳۷] دا خوراک بل څوک نه خوري مگر قصدي عصیان کوونکی (او قصدي غلط کاران).

د مطلب خلاصه

په دې ایتونو کېږي د اخروي حساب نتائجو ته اشاره شوې ده چې حاصل یې داسې راڅیږي: ای پیغمبره! په خپل امت باندې د اخروي حساب نتائج قرائت کړه چې په درېمه مرحله کېږي به یې ټول خلک په لاندې دوه وو گروپونو ووېشلی شي:

۱- ځینو خلکو ته به په ښي لاس باندې عملنامې ورکړی شي چې څه حالات یې دا دي:

الف: نو دغه کسان به ډېر زیات خوشاله وي، حتی چې د ډېرې خوشالۍ د کبله به نارې وهي چې ای خلکو! تاسو راشئ او زما عملنامه واخلي او ویې لولی چې ماته الله ﷻ څومره لویه سرلوري راپه برخه کړې ده؟!

ب: ای خلکو! د دغه اعزاز او سرلوري وجه دا ده چې یقیناً ما په دنیا کېږي باور کاوه چې د حساب کتاب ورځ راتلونکې ده او زه ورسره هرومرو پیوسته کېدونکی یم.

ج: نو د دغه ډول اعمالنامو خاوندان به په داسې معیشت کې شتون ولري چې ډېر به پکېږي خوشاله وي او د خپل رب ﷻ څخه به راضي وي. او دا ځکه چې:

د: دوی به هلته په عالي شان جنت کښې استوگنه لري چې د دغه جنت میوجات به ورته ډېر نژدې وي چې په هر حالت او هر وخت کښې به ترې استفاده کولی شي چې نه به په ونه کښې ختلونه اړتیا لري او نه به د دنیاوي میوجاتو غوندې موسمي وي.

ه: دغو کسانو ته به د الله ﷻ د پلوه وویلی شي چې ای جنتیانوا په جنت کښې د هر ډول خوراکونو څخه خورئ او د هر ډول څښاکونو څخه څښئ، البته دا د هغو عملونو په سبب کوم چې تاسو په تېرو شوو ورځو کښې ترسره کړي دي.

۲- ځینو خلکو ته به په چپ لاس اعمالنامې ورکړې شي چې د هغوی د حالاتو څه نمونې دا دي: الف: د دغو خلکو هر یو کس به په افسوس او حسرت سره ووايي چې: ای کاش چې ماته خپله دغه غمزنه اعمالنامه نه وی راکړې شوې.

ب: ای کاش چې زه هیڅ پوه شوی نه وی چې زما محاسبه څه ده؟ یا په بل عبارت چې هیڅ محاسبه راسره نه وی شوې.

ج: ای کاش چې اولنی مرگ فیصله کوونکی مرگ وی چې د هغه څخه وروسته زه هیڅ نه وی راژوندی کړی شوی او د خاورو سره خاورې پاتې شوی وی.

د: ډېر حسرت او افسوس دی چې زما څخه خپلو مالونو او ثروتونو د عذاب مخه هیڅ ونه شوه نیولی او په هیڅ درد راته دوا نه شوه.

ه: ډېر حسرت دی چې ټول قوت او سلطه مې د منځه لاړه او زه یوازې تنها بې قوته او بې مدده پاتې شوم.

و: په دغه کس باندې به د الله ﷻ د پلوه د عذاب پرېستو ته امر صادر کړی شي چې: اول: ای پرېستوا دغه د چپ لاس د عملنامې خاوند ونیسئ او غوراب یې کړئ، او بیا یې په ډېر توهین سره دوزخ ته ورتهېل وهئ او پکښې داخل یې کړئ.

دوهم: بیا همدغه کس په داسې اوږد درانه اوسپنیز زنځیر کښې نښاسئ د کوم گزونه چې اویاوو گزونو ته رسېږي. یا په بل عبارت: په دغه زنځیر باندې یې وتړئ او ترې راچاپېر یې کړئ چې په ټول بدن باندې یې احاطه وکړي.

ز: د نوموړي په هکله به ځکه ذکر شوی د تعذیب امر صادر کړی شي چې هغه په دنیا کښې د لاندې خاصیتونو درلودونکی وه:

اول: نوموړي په عظیم الشان الله ﷻ باندې شرعي عقیده نه درلوده بلکې په عبادت کښې یې ورسره شریک یا شریکان درول.

دوهم: نوموړي د بندگانو حقوق هم د پښو لاندې کړي وه چې نه یې مسکینانو ته خوراک او څښاک ورکاوه او نه یې دغه کار ته نور خلک هڅول بلکې د نورو خلکو د ورکړې په وړاندې به ځله واقع کېده او مناع للخیر وه.

ح نو دغه کس ته نن ورځ په دې ځای کښې گرم او مخلص دوست نشته چې شفاعت یې وکړي او یا ورسره د تعذیب څخه د نجات په هکله څه مرسته وکړي.
ط: همدارنگه نن ورځ نوموړي دوزخي کس ته نور څه خوراک نشته مگر د دوزخیانو زوي او مردارې اوبه، چې د همدې څخه به یې خوراک وي.
البته دغه ډول پلټ خوراک نه خوري مگر هغه کسان کوم چې خطاکاران وي چې نه یې عقیده سمه وي او نه عمل، او په قصدي توګه د عصیان مرتکب شوي وي.

توضیحات

۱- په ﴿ هَاؤُمْ أَقْرَأُ وَابْكَيْتَ ﴾ کښې د ﴿ هَاؤُمْ ﴾ کلمه اسم فعل ده چې د "خُذُوا" معنی ورکوي^(۱) او مفعول یې مقدر دی چې مونږ ترې په کتابي سره تعبیر کولی شو چې د ﴿ بْكَيْتَ ﴾ کلمه ورباندې دلالت کوي^(۲)، یعنې ای خلکو! زما علمنامه واخلئ، زما عملنامه ولولئ چې د خپل رب ﷻ د پلوه راباندې څومره لوی احسان شوی دی؟^(۳)

سوال جواب

۲- که څوک وایي چې: ایا هغه عاصي مؤمن ته هم په بني لاس عملنامه ورکوله کېږي په کوم باندې چې د الله ﷻ په نزد د دوزخ دوره تېرول حتمي وي؟
مونږ وایو چې: نوموړی کس هیڅوک د اصحاب الشمال څخه نه گڼي^(۴) خو د دې سره سره علماء کرام پکښې په لاندې ډول اختلاف لري^(۵):
الف: ځینې وایي چې نوموړي ته به د دوزخي دورې د تېرولو څخه وړاندې د محشر په میدان کښې په بني لاس عملنامه ورکړی شي خو دومره خوندوره به نه وي چې خلک یې قرائت ته وروښلي.
ب: ځینې وایي چې د نوموړي کس سره به دغه کار د دغې دورې څخه وروسته صورت ونیسي.
ج: بالاخره ځینو پکښې توقف غوره کړی دی. والله ﷻ أعلم بحقیقة الحال وإليه المرجع والمآل.

د سکتې "ه" گانې

۳- په ﴿ جَسَابِيَّةٌ ﴾ کښې د "ه" توري ضمیر نه دی چې مرجع وغواړي بلکې د سکتې "ه" ده چې صرف په وقف کښې د دې دپاره زیاتېږي ترڅو د وروستني حرف حرکت د سقوط څخه بچ کړي^(۵) لکه چې په دې مقام کښې یې د "ي" حرکت (فتحه) د سقوط څخه ساتلې ده. خو دغه "ه" په وصل کښې پخپله د سقوط سره مخامخه کېږي.

(۱) القاموس المحيط ج ۴ ص ۴۷۰

(۲) حاشية الشيخ زاده على تفسير البضاوي ج ۴ ص ۵۳۸

(۳) روح المعاني ج ۲۹ ص ۵۲

(۴) الصعر الوجيز ج ۱۶ ص ۹۹: البحر المحيط ج ۱۰ ص ۲۶۰

(۵) تفسير أبي السعود ج ۹ ص ۲۵

تبارك الذي (١٩)
ذکره شوی "هـ" په قرآن کریم کښې په اتو (٨) کلمو پورې پیوسته شوي ده چې ډېر ګڼېږي،
ډېر حسابيږي، ډېر ګڼيږي، ډېر حسابيږي، ډېر ماليږي، ډېر سلطانېږي، ډېر شېم کلمې په همدغې مجموعه
کښې نازلې شوي دي په کومه کښې چې بحث روان دی، او پوي کلمې ډېر افتده، ډېر (الانعام: ١٩٠)
ایت کښې وړاندې نزول موندلی دی، او بله کلمه یې په ډېر وړاندې اذرنک ما هیڅ ډېر (القارعه: ١٠) ایت
کښې وروسته راروانه ده.

سوال جواب

۴- که څوک وايي چې: په بني لاس سره د عملنامې ورگول خو د علم او ايمان نتيجه ده نه د گومان او شک، نو په کار وه چې موږن سړي د "ظَنَنْتُ" په عوض "عَلَيْتُ" او "آمَنْتُ" ووايي!^۱
 مونږ وايو چې: د "ظَنَنْتُ" کلمه په ځينو وختونو کې د علم په ځای استعمالېږي^۱، چې په دې مقام کې د ﴿ظَنَنْتُ﴾ کلمه د همدغه "ظَنَنْتُ" څخه اشتقاقه شوې ده کوم چې د علم او ايمان معنی ورکوي.
 دا هم څه لرې نه ده چې موږن سړي به د ډېر خوشالي د کبله خپله خوله اداره نه شي کړې او د "عَلَيْتُ" يا "آمَنْتُ" په عوض به په غلطۍ سره "ظَنَنْتُ" ووايي. لکه چې نبي کریم ﷺ د توبي په يوه حديث کې د همدغه ډول لفظي خطا يوه مثال ته اشاره کړې ده^۲.

قطف خه معنی؟

۵- په «قُطُوْفَهَا ذَاتِيَّةٌ» كښې د «قُطُوف» كلمه د «قِطْف» - لكه «عَلِمَ» - جمع ده او د هغې مېړي نوم دی کومه چې د پوخوالي د كبله د ونې څخه راشكولو ته تياره وي^۳. يعنې د جنت ميوجات به هم د راشكولو د حيثه نژدې وي چې په ناسته او ملاسته بلکې په هر حال به راشكېدی شي، او هم به د وخت د حيثه ډېرې نژدې وي چې په هر وخت كښې به پخې وي او د دنيا د ميوجاتو په شان به موسمي نه وي چې په ځينو وختونو كښې پخېدو ته نژدې وي او په ځينو كښې لرې وي.

یوه پوښتنه او د هغې جواب

عَر که څوک وایي چې: په ۱۰ بَلَّتِنَا کَانَ الْقَاضِيَةُ ۱۰ کښې د "ها" ضمير څه شي ته راجع دی؟
مونږ وایو چې: دغه ضمير "الْمَوْتَةُ الْأُولَى" ته راجع دی په کوم باندې چې مقام دلالت کوي^{۱۰} او
حکمي مذکور دی. یعنې ای کاش! چې همغه اولنۍ دنیاوي مرگ فیصله کوونکې مرگ وی چې
وروسته ترې بهرته نه وی راژوندی شوی او په همغه مرگ باندې هر څه پای ته رسېدلي وی.

(١) طبرستان المرحوم، ص ٦٢٦

١٠، صحيح مسلم ج ٢ ص ٣٥٥

(٢) المسود الفرطوي ص ١٨ - ص ٢٧

(٤) روح المعاني ج ٢٩ ص ٢٩

د چا په گز؟

۷- په ﴿ ثُمَّ فِي سِلْسِلَةٍ ذَرْعُهَا سَبْعُونَ ذِرَاعًا ﴾ کښې د "ذراع" کلمه هغه اوږدوالي ته وضعه شوې ده کومه چې د لاس د منځنۍ گوټې د څوکې څخه پیل کېږي او د ځنګلې په آخر باندې تمامېږي^(۱). چې په پښتو کښې ورته گز وايي.

خو په دې مقام کښې ترې د عبد الله بن عباس رضی الله عنهما په نزد د پښتې گز مطلب دی^(۲)، نو په دغه گز سره اویا گزه اوږد زنځیر یوازې الله ﷻ ته معلوم دی او بس. خو په یوه حدیث کښې ورباندې نبي کریم ﷺ څه رڼا اچولې ده چې فرمایلي یې دي: «تَوَانُ رِصَاصُهُ مِثْلَ هَذِهِ أُرْسِلَتْ مِنَ السَّمَاءِ إِلَى الْأَرْضِ وَهِيَ مَسِيرَةُ خَمْسِ مِائَةٍ سَنَةٍ تَبْلُغُ الْأَرْضَ قَبْلَ اللَّيْلِ وَلَوْ أَنَّهَا أُرْسِلَتْ مِنْ رَأْسِ السِّلْسِلَةِ لَنَارَتْ أَرْبَعِينَ خَرِيفًا اللَّيْلَ وَالنَّهَارَ قَبْلَ أَنْ تَبْلُغَ أَصْلَهَا أَوْ قَفَرَهَا»^(۳) یعنې بالفرض که چرته د دغې (کوپړۍ) په اندازه سرب د اسمان څخه ځمکې ته راخوښې کړی شي حال دا چې دا مسافه د پنځه سوه کاله منزل مسافه ده، نو ځمکې ته به د شپې څخه وړاندې ورسېږي (چې لا بېگانه شوی به نه وي). او یقیناً که بالفرض همدغه د کوپړۍ په اندازه سرب د هغه زنځیر د سر څخه ښکته خوښې کړی شي (کوم چې په دوزخ کښې ښکته غځېدلی دی) نو څلوېښت کاله به شپه او ورځ لاړ شي البته وړاندې د دې چې د زنځیر بېخ یا د دوزخ ژوروالي ته ورسېږي.

یا په بل عبارت ذکره شوې کوپړۍ به په څلوېښتو کلونو کښې هم د زنځیر د یو سر څخه بل سر ته ونه رسېږي، چې کفار به په همدغه زنځیر کښې رانغاړل کېږي.

غسلین څه معنی؟

۸- په ﴿ وَلَا طَعَامٌ إِلَّا مِنْ غِسْلِينَ ﴾ کښې د ﴿ غِسْلِينَ ﴾ کلمه هغو مردارو اوبو او زوو ته وضعه شوې ده کومې چې په دوزخ کښې د دوزخیانو د بدنونو څخه بهېږي^(۴)، په همدې معنی سره ځینو مفسرینو کرامو تفسیره کړې ده^(۵).

سوالونه او جوابونه

۹- په دې مقام کښې د سړي په ذهن کښې لاندې پوښتنې راولاړېږي:
الف: که څوک وایي چې: د ﴿ وَلَا طَعَامٌ إِلَّا مِنْ غِسْلِينَ ﴾ څخه حصر معلومېږي چې د دوزخیانو خوراک فقط د ﴿ غِسْلِينَ ﴾ په نامه طعام دی، حال دا چې په بل ایت کښې الله ﷻ فرمایي چې: ﴿ لَيْسَ لَهُمْ طَعَامٌ إِلَّا مِنْ ضَرِيعٍ ﴾ [الغاشية: ۶] یعنې دوزخیانو ته هیڅ طعام نشته مگر د ضریع څخه

(۱) لسان العرب ج ۸ ص ۹۳

(۲) تفسیر ابن کثیر ج ۴ ص ۴۱۶

(۳) جامع الترمذی ج ۲ ص ۸۶: مسند احمد بن حنبل ج ۲ ص ۶۳۵

(۴) مفردات الراغب ص ۳۷۳

(۵) تفسیر البغوي ج ۲ ص ۳۹۰

(چې) تفسیر یې په خپل خای کېسې را روان دی.

مونږ وایو چې دغه کلمې حصر نه دي چې اعتراض وارد شي بلکې اضافي حصر دي چې د خیالو حالاتو او خیالو اشخاصو په ارتباط په صورت ونیسې.

ب که څوک وایي چې په ﴿لَا يَأْكُلُ إِلَّا الْخِطَاؤُونَ﴾ کېسې د "خاطئون" کلمه د "خطا" لکه "شرف" څخه اشتقاقه شوې ده، او "خطا" د هغه عصیان نوم دی په کوم پاندي چې د الله ﷻ په وړاندي څوک نه نیولې کېږي، حال دا چې دا معنی دلته صحت نه لري!

مونږ وایو چې ذکره شوې کلمه د "خطا" لکه "شرف" څخه نه ده اشتقاقه شوې ترڅو اعتراض وارد شي بلکې د "خطا" لکه "علم" څخه یې اشتقاق موندلی دی، چې د قصدي عصیان معنی ورکوي په کوم سره چې د الله ﷻ په وړاندي مواخذه او نیونه شته! الله ﷻ فرمایي چې: ﴿إِنَّ فِتْنَاهُمْ سَكَنٌ بَاطِلًا كَبِيرًا﴾ [الإسراء: ۳۱] یعنې یقیناً د خپلو اولادونو وژل دېره لویه قصدي خطاکاري او گناه ده.

﴿فَلَا أَقْسِمُ بِمَا تُبْصِرُونَ﴾ (۱۸) ﴿وَمَا لَا تُبْصِرُونَ﴾ (۱۹) ﴿إِنَّهُ لَقَوْلُ رَسُولٍ كَرِيمٍ﴾ (۲۰) ﴿وَمَا هُوَ بِقَوْلِ شَاعِرٍ قَلِيلًا مَّا تُؤْمِنُونَ﴾ (۲۱) ﴿وَلَا بِقَوْلِ كَاهِنٍ قَلِيلًا مَّا تَذْكُرُونَ﴾ (۲۲) ﴿تَنْزِيلٌ مِّن رَّبِّ الْعَالَمِينَ﴾ (۲۳) ﴿وَلَوْ تَقَوَّلَ عَلَيْنَا بَعْضُ الْأَقَاوِيلِ﴾ (۲۴) ﴿لَا خَذَنَّا مِنْهُ بِالْيَمِينِ﴾ (۲۵) ﴿ثُمَّ لَقَطَعْنَا مِنْهُ الْوَتِينَ﴾ (۲۶) ﴿فَمَا مِنْكُمْ مِّنْ أَحَدٍ عَنْهُ حَنِيزِينَ﴾ (۲۷) ﴿وَإِنَّهُ لَتَذِكْرَةٌ لِّلْمُتَّقِينَ﴾ (۲۸) ﴿وَإِنَّا لَنَعْلَمُ أَنَّ مِنْكُمْ مُّكَذِّبِينَ﴾ (۲۹) ﴿وَإِنَّهُ لَحَسْرَةٌ عَلَى الْكَافِرِينَ﴾ (۳۰) ﴿وَلَهُ لَحَقُ الْيَقِينِ﴾ (۳۱) ﴿فَسَبِّحْ بِحَمْدِ رَبِّكَ الْعَظِيمِ﴾ (۳۲)

[۳۸] نو (دغسې نه ده لکه چې مشرکان خیال کوي) زه په هغو شيانو سوگند یادوم کوم چې تاسو یې گوري.

[۳۹] او په هغو شيانو (هم سوگند یادوم) کوم چې تاسو یې نه گوري.

[۴۰] چې یقیناً دا (قرآن کریم) د باکرامته رسول (من حیث رسول) قول دی.

[۴۱] او چې دا (قرآن کریم) نه د شاعر قول دی، (خو) ډېر لږ وخت تاسو ایمان راوړئ (او بیا عناداً کفر ته ادامه ورکوي).

[۴۲] او چې نه دا (قرآن کریم) د جوگي قول دی، (خو) ډېر لږ وخت تاسو پند اخلئ (او بیا عناداً د پند نه اخستلو ته ادامه ورکوي).

(۱) الباب فی علوم الکتاب ج ۱۹ ص ۳۳۸: تفسیر المظهر ج ۱۰ ص ۵۶
(۲) لسان العرب ج ۱ ص ۶۶

- [۴۳] (او چې دا قرآن کریم) د رب العالمین د پلوه نازل کړی شوی دی.
- [۴۴] او که (بالفرض المحال) محمد ﷺ په مونږ باندې د خبرو ځینې خبرې دروغې ترلې (او راتېلې) وي.
- [۴۵] نو هر ورو به مونږ د ده څخه د ده نبي لاس نیولی وی.
- [۴۶] بیا به مو (بلا تشبیه د جلاد غوندې) د ده څخه د ده د زړه رڼا پرې کړی وی (نو سمدستي به وژلی شوی وی).
- [۴۷] نو (په دغه وخت کېنې) به ستاسو هیڅوک د ده د (وژلو) څخه مخه نیوونکی نه وی (او نه به تاسو د مخنیوي توان درلودلی وی).
- [۴۸] او یقیناً دا قرآن کریم (د قیامت تر ورځې پورې) د متقیانو دپاره د عبرت درس دی (چې همدوی ترې گټه پورته کوي).
- [۴۹] او یقیناً مونږ هر ورو پوهېږو چې بې شکه ستاسو د جملې څخه ځینې کسان (د دې قرآن کریم) تکذیب کوونکي دي (نو ضرور به سزا ورکړو).
- [۵۰] او یقیناً دا قرآن کریم په کفارو باندې هر ورو حسرت دی (چې د ایمان د راوړلو ارمان به وکړي).
- [۵۱] او یقیناً دا قرآن کریم هر ورو حق یقین دی (بالکل محض یقین دی).
- [۵۲] نو (ای پیغمبره!) ته د خپل عالي شان رب ﷻ نامه ته د پاکۍ نسبت کوه (او خپل خان ته ډاډ ورکوه).

ارتباط او د مطلب خلاصه

په وړاندېنيو ایتونو کېنې د قیامت تر ورځې د څه حالاتو بیان نازل شوی وه چې د نبي کریم ﷺ د نبوت د اثبات دپاره یې د دلایلو حیثیت درلود.

په دې ایتونو کېنې همدغه مطلب (د نبوت اثبات) په نورو اسالیبو سره څرگند شوی دی چې حاصل یې داسې راخېږي:

ای پیغمبره! د خپل نبوت د اثبات دپاره د الله ﷻ د پلوه خپل دعوتي امت مخاطب کړه او ورته ووايه چې:

۱- ای خلکو! او په ځانگړي توگه ای مشرکانو! دغسې نه ده لکه چې تاسو اتهکل کوئ او محمد ﷺ د نبوت په دعوه کېنې دروغژن گنئ، چې خپل کلام ته په دروغو سره د الهي کتاب لقب ورکوي ترڅو ورته پیروان موندنه کړي. او دا ځکه چې:

زه په هغو شيانو سوگند یادوم کوم چې تاسو یې گورئ او کوم چې تاسو یې نه گورئ. بلکې زه به ټولو مشاهداتو او مغيباتو باندې سوگند یادوم:

الف: چې یقیناً دا قرآن کریم د دې حیثه د محمد ﷺ قول نه دی چې د خانه یې جوړ کړی دی او

الله ﷻ ته يې مسووت کړی دی. بلکه د دې حیثه يې قول دی چې د الله ﷻ لېوالتيا شوی بڼه دی او د نبوت په کرامت سره مکرم گرځولی شوی دی.

ب چې دا قرآن کریم د دې حیثه هم د محمد ﷺ قول نه دی چې هغه ﷺ د شاعرانو څخه یو شاعر دی خو د هر لږ وخت تاسو په دې مطلب باندې عقیده خپلوی بلکه بالکل ورباندې عقیده نه خپلوی چې دا قرآن کریم د دې حیثه هم د هغه ﷺ قول نه دی چې هغه ﷺ د کاهنانو څخه یو کاهن دی او د جوگیانو څخه یو جوگی دی خو تاسو د هر لږ وخت پند اخلی بلکه بالکل پند نه اخلی د چې دا قرآن کریم د رب العالمین د پلوه نازل کړی شوی دی ترڅو د قیامت تر ورځې پورې د خلکو د باره رحمت او لارښود وگرځي.

۲- ای خلکو! که بالفرض المحال محمد ﷺ په مونږ باندې د خبرو څخه ځینې خبرې بلکه لفظ یوه خبره به دروغو راوتلې او راتېلې وې، نو هر ورو او ضرور به مونږ هغه ﷺ ته د یوه چناینگار او مجرم په حیث دنیاوي سزا هم ورکړې وې نو په دغه وخت کې به ورته ستاسو د جملې څخه هېڅ نجات نه وې ورکړی او نه به ورته نجات ورکوونکی جوړ شوی وې.

یا په بل عبارت په دغه وخت کې به ورباندې مونږ یو جلاد مسلط کړی وې چې د ښې لاسه یې ونیسي او په تورې سره یې ښارگونه پرې کړي او سر یې د تنې څخه جدا کړي.

۳- کله چې مونږ د محمد ﷺ سره ذکره شوې عملیه نه ده اجراء کړې او نه یې ورسره اجراء کوو بلکه روزمره ورته ترقي ورکوو او مسلک یې ټانیدوو، نو معلومه شوه چې هغه ﷺ د نبوت په دعوه کې رښتینی دی او قرآن کریم په حقه د الله ﷻ د پلوه نازل کړی شوی دی ترڅو ترې د قیامت تر ورځې پورې ټول مومنان او متقیان گټه اوچته کړي او پند ترې واخلي.

۴- ای خلکو! مونږ پوهېږو چې ستاسو د جملې څخه ځینې کسان د قرآن کریم او د پیغمبر ﷺ تکذیب کوي او په دواړو باندې د کفر غوره کوونکي دي، خو دغه کسان به هر ورو د خپل نگډېپ او کفر غوره کولو سزا وگوري، او د سخت حسرت او افسوس سره به مخامخ شي او دا ځکه چې یقیناً دا قرآن کریم بالکل سوچه باور او یقین دی چې د شک او شبه د باره پکې هېڅ ځای نشته، او نه پکې د گوتې ایښودلو ځای شته.

۵- ای پیغمبره! کله چې کفار او په خاصه توګه مشرکان په ذکر و شوو دلایلو او سوگندونو سره هم ایمان او باور نه خپلوي نو ته ورباندې دومره مه غمزن کېږ چې د ډېره غمه خپل ځان د هلاک سره مخامخ کړي. بلکه ته په دغه وخت کې د خپل لوی رب ﷻ تسبیحات وایه او په همدې سره خپل مبارک زړه ته تسکین او ډاډ ورکوه.

توضیحات

- ۱- په ﴿ فَلَا أَقْسَمُ بِمَا تُبْصِرُونَ ۚ وَمَا لَا تُبْصِرُونَ ۚ ﴾ کې د ﴿ فَلَا أَقْسَمُ ۚ ﴾ جمله د [الواقعه: ۱۷۵] ایت لاندې ښه پوره شرحه شوې ده وَالْحَمْدُ لِلَّهِ ﷻ چې بیا شرحه کولو ته یې څه اړتیا نه گورو.

په دې باندې علاوه په دې ایتونو کې دېته اشاره ده چې: ټول مشاهدات او ټول مغیبات د دغه سرکند د جواب په حقانیت باندې دلالت کوي. د مثال په توګه:

الف: د مشاهداتو د دلالت یوه مثال ته په [الانبیاء: ۲۲] ایت کې اشاره شوې ده چې که بالفرض المحال په اسمانونو او ځمکو کې د الله ﷻ څخه پرته په حقه بل معبود یا معبودانو شتون درلودی نو موجوده نظام به د منځه تللی وی.

ب: د مغیباتو یو مثال په [هود: ۴۹] ایت کې تېر شوی دی چې که محمد ﷺ په حقه پیغمبر نه وی نو د پخوانیو زمانو حالات به یې کټ مټ او هو بهونه وی قرائت کړي.

ج: د مغیباتو د بل مثال څه شرحه د [حج السجدة: ۵۳] ایت لاندې تېره شوې ده: والحمد لله ﷻ چې د قیامت تر ورځې پورې به وخت په وخت د اسلام د دین د حقانیت دلایل څرګندېږي او د قیامت په ورځ خو به یې په حقانیت باندې ټول انکار کوونکي هم اعتراف او اقرار وکړي.

څو پوښتنې او د هغو جوابونه

۲- په دې مقام کې د سړي په ذهن کې لاندې پوښتنې پيدا کېږي:

الف: که څوک وایي چې د ﴿إِنَّهُ لَقَوْلُ رَسُولٍ كَرِيمٍ﴾ غوندې یو بل ایت په عین کلماتو سره وروسته په [التکویر: ۱۹] کې راروان دی، چې د ﴿رَسُولٍ﴾ کلمه پکې عبد الله بن عباس راسخه یې په جبرائیل علیه السلام سره تفسیره کړې ده^(۱). نو پوښتنه دا ده چې: تاسو په څه دلیل د ﴿رَسُولٍ﴾ کلمه دلته په محمد ﷺ سره تفسیره کړه؟

مونږ وایو چې: دلته په دغه تفسیر باندې د ﴿وَمَا هُوَ بِقَوْلٍ شَاعِرٍ﴾ او ﴿وَلَا بِقَوْلٍ كَاهِنٍ﴾ تعقیبونه دلالت کوي. او دا ځکه چې مشرکانو خو دغه دروغین لقبونه نبي کریم ﷺ ته ورکول، نه جبرائیل علیه السلام ته.

ب: که څوک وایي چې د ﴿قَلِيلًا مَّا تُؤْمِنُونَ﴾ او د ﴿قَلِيلًا مَّا تَذَكَّرُونَ﴾ دواړو جملو څخه څرګندېږي چې مشرکانو لږ وخت ایمان راوړ او لږ وخت یې پند اخست، حال دا چې هغوی خو د دغو دواړو څخه مطلقاً انکاري وه؟!

مونږ وایو چې: د دغه اعتراض د مخنیوي دپاره ځینو مفسرینو کرامو په دغو دواړو ایتونو کې د ﴿قَلِيلًا﴾ دواړه کلمې د عدم (نشت) څخه کنایې اخستې دي^(۲). او ځینې نور وایي چې هغوی لږ وخت ایمان راوړ او لږ وخت یې پند اخست خو سمدستي یې د عناد په توګه انکار غوره کاوه، او په ژبه یې د کفر اظهار کاوه^(۳).

(۱) تفسیر ابن کثیر ج ۴ ص ۴۷۹

(۲) تفسیر الکشاف ج ۲ ص ۶۰۶، زاد المسیر ج ۸ ص ۸۶

(۳) روح المعانی ج ۲۹ ص ۵۳

د همدغه ډول ایمان او د همدغه انکار یوه مثال ته د فرعونیانو په هکله په [النحل: ۱۴] ایت کښې اشاره شوې ده.

ج: که څوک وایي چې: د دغو دواړو ایتونو ۛ لَاخَذْنَا مِنْهُ بِالْيَمِينِ ۛ ثُمَّ لَقَطَعْنَا مِنْهُ الْوَتِينَ ۛ تحلیل او تفسیر په څه ډول صورت نیسي؟

مونږ وایو چې: د دغو دواړو ایتونو په تحلیل او تفسیر کښې مفسرینو کرامو گڼ شمېر اقوال کړي دي^(۱). خو کوم تحلیل او تفسیر چې مونږ ته بهتر برېښېدلی دی هغه د الله ۛ په توفیق په لاندې ټکو کښې راخلاصه کوو:

اول: د "أَخَذَ يَأْخُذُ" باب کله-کله په حرف جر سره هم متعدي گرځي^(۲) چې په دې مقام کښې د دغه استعمال په بنیاد د ۛ لَاخَذْنَا مِنْهُ ۛ کلمه د ۛ بِالْيَمِينِ ۛ په "ب" سره متعدي گرځېدلې ده.

دوهم: د ۛ مِنْهُ ۛ کلمه په "الْيَمِينِ" پورې تعلق نیسي او ضمیر پکښې محمد ۛ ته راجع دی.

درېم: د "الْيَمِينِ" څخه د همدغه ۛ بنی لاس مطلب دی.

څلورم: په ۛ مِنْهُ الْوَتِينَ ۛ کښې هم د "مِنْ" توری په ۛ الْوَتِينَ ۛ پورې تعلق نیوونکی دی او ضمیر

پکښې محمد ۛ ته راجع دی.

پنځم: د "وَتِينَ" کلمه د زړه د هغه رگ نوم دی چې که پرې کړی شي نو د زړه خاوند په حتمي

صورت سره مړ کېږي^(۳).

شپږم: ذکر شوي دواړه ایتونه په دوه وو ډولو معناوو سره تفسیر کېدلی شي چې یوه افراډي

معنی ده او بله ترکیبي معنی ده. د دغو دواړو معناوو تعریفونه د الله ۛ په توفیق د [الأعراف: ۵۴]

ایت لاندې لیکلې شوي دي.

اوم: د افراډي معنی حاصل یې داسې راڅېږي چې: که بالفرض المحال محمد ۛ په مونږ باندې

کومه دروغینه خبره راتپلې وی نو هر ورو به مونږ د بنی لاسه نیولی وی او د ده د بدن غټ رگ به

مو ورپرې کړی وی. لکه چې جلادان د مجرمانو د وژلو په وخت کښې د هغوی بنی لاسونه په خپلو

چپو لاسونو سره نیسي او په خپلو بنیو لاسونو سره ترې سرونه الوزوي.

اتم: د ترکیبي معنی حاصل یې دا دی چې: که بالفرض المحال محمد ۛ په مونږ باندې د یوې

خبرې دروغ تپلې وی نو هر ورو به مونږ اعدام کړی وی او ژوندی به مو نه وی پریښی.

د: که څوک وایي چې: په الله ۛ باندې خو ډېرو کسانو دروغ تپلې دي او خپل ځانونه یې

پیغمبران تراشلي دي، حال دا چې الله ۛ ورته ذکره شوې سزا نه ده ورکړې؟

(۱) تفسیر القرطبي ج ۱۸ ص ۲۷۰، تفسیر الکشاف ج ۴ ص ۶۰۷، المحرر الوجیز ج ۱۶ ص ۱۰۴، البحر المحیط ج ۱۰ ص ۲۶۶، تفسیر الطبري ج ۲۹ ص ۶۶

(۲) لسان العرب ج ۱۲ ص ۴۴۱

(۳) مفردات الراغب ص ۵۴۸

مونڊ وایو چې ذکره شوي سزا د هر مفتری (دروغ جوړوونکي) دپاره نه ده ټاکلې شوې او نه یې په عموم باندې ایتونه دلالت کوي ترڅو اعتراض وارد شي.

بلکې دغه سزا په محمد ﷺ پورې اختصاص لري چې که بالفرض المحال په الله ﷻ باندې یې دروغ تړلې وي نو دغسې چال چلند به ورسره شوی وي.

ه که څوک وایي چې په دې کښې څه حکمت دی چې الله ﷻ د دروغ تړلو په صورت کښې ذکرې شوي سزا ته په محمد ﷺ پورې اختصاص ورکړی دی؟

مونږ وایو چې وړاندې په اولنۍ توضیح کښې د الله ﷻ په فضل تېر شوه چې د محمد ﷺ په صداقت او نبوت باندې ټول مشاهدات او ټول مغیبات دلالت کوي او شهادت ورباندې وایي.

نو که بالفرض المحال د دغو بې شمېره دلالتونو او شهادتونو سره- سره هغه ﷺ په الله ﷻ باندې دروغ تړلې وي نو د همدغسې سختې سزا لیاقت به یې درلودلی وي.

هېر مونه شي

۲- هېر مونه شي چې د دې سورت د پای دوه ایتونه د "الْوَاقِعَةُ" سورت د پای دوه ووايتونو [۹۵، ۹۶] نه ورته دي، هلته مونږ د الله ﷻ په توفیق د ﴿حَقُّ الْيَقِينِ﴾ کلمه پوره تحليله کړې ده، او څه احاديث مو هم رانقل کړي دي خو په دې مقام کښې ورباندې اضافه کوو چې:

ځينو علماوو کرامو علم ته د قوت او ضعف په ملحوظ درې مرتبې ټاکلي او بنودلي دي، د مثال په توګه

الف د کعبې شریفې په موجودیت باندې د هر مومن پوهه علم اليقين ده.

ب خو کله چې کعبه شریفه په خپلو سترګو وګوري نو علم اليقين یې د عين اليقين رتبې ته پورته شي.

ج خو که چرته په کعبه شریفه کښې ورننوزي نو عين اليقين به یې د حق اليقين مرتبې ته ورسېږي، چې همدا د علم نهايي مرتبه ده^{۱۱}.

په همدې ځای باندې د الله ﷻ په توفیق د "الحاقه" سورت پښتو ترجمه او تفسیر ختم شو.

اللَّهُمَّ اجْعَلْنَا مِنْ زُمْرَةِ الْمُتَّقِينَ الْمُؤَقِّينَ حَقُّ الْيَقِينِ

۱۴۲۵/۸/۱ هـ ق - ۱۳۸۳/۶/۲۵ هـ ش

المعارج (۷۰)

سریرہ

- ۱۔ د دې سورت نوم (المعارج) د همدې سورت په درېم ایت کښې نازل شوی دی چې په همدې نامه سره دا سورت د نورو سورتونو څخه جدا شوی دی.
- ۲۔ دا سورت په اتفاق سره مکي سورت دی او د هجرت څخه وړاندې نازل شوی دی^(۱).
- ۳۔ د دې سورت د ایتونو شمېر څلور څلوېښت (۴۴) ایتونو ته رسېږي^(۲).
- ۴۔ د دې سورت د کلماتو شمېر دوه سوه او څلیرشت (۲۲۴) دی^(۳).
- ۵۔ د دې سورت د حرفونو شمېره یو زر او یو شپېته (۱۰۶۱) حرفونو ته پورته شوې ده^(۴).
- ۶۔ دا سورت (المعارج) د وړاندېني سورت (الحاقة) دپاره د تماموونکي مثال لري، چې په لاندې مطالبو باندې پکښې زیاته رڼا اچولې شوې ده:
الف: د قیامت د ورځې په کیفیاتو باندې.
ب: د دوزخ په عذابونو باندې.
ج: په هغو اسبابو باندې په کومو سره چې سړی د دوزخ د اوره نجات موندلی شي.
د: بالآخره نبي کریم ﷺ ته په ډاډ او تسلی باندې.

بِسْمِ اللَّهِ الرَّحْمَنِ الرَّحِيمِ

﴿سَأَلَ سَائِلٌ بِعَذَابٍ وَاقِعٍ ﴿١﴾ لِلْكَافِرِينَ لَيْسَ لَهُ دَافِعٌ ﴿٢﴾ مِنْ اللَّهِ ذِي الْمَعَارِجِ ﴿٣﴾ تَعْرُجُ الْمَلَائِكَةُ وَالرُّوحُ إِلَيْهِ فِي يَوْمٍ كَانَ مِقْدَارُهُ خَمْسِينَ أَلْفَ سَنَةٍ ﴿٤﴾ فَأَصْبَحَ صَبْرًا جَمِيلًا ﴿٥﴾ إِنَّهُمْ يَرَوْنَهُ بَعِيدًا ﴿٦﴾ وَنَرَاهُ قَرِيبًا ﴿٧﴾ يَوْمَ تَكُونُ السَّمَاءُ كَالْهَلِیْ ﴿٨﴾ وَتَكُونُ الْجِبَالُ كَالْعِهْنِ ﴿٩﴾ وَلَا يَسْأَلُ حَمِيمٌ حَمِيمًا ﴿١٠﴾ يُبْصَرُونَهُمْ يَوْمَ الْمُجْرِمِ لَوْ يَفْتَدِي مِنْ عَذَابٍ يَوْمَئِذٍ بِنَبِيٍّ ﴿١١﴾ وَصَحْبَتِهِ وَأَخِيهِ ﴿١٢﴾ وَفَصِيلَتِهِ الَّتِي تُتَوِيهَ ﴿١٣﴾ وَمَنْ فِي الْأَرْضِ جَمِيعًا ثُمَّ يُنْجِيهِ ﴿١٤﴾ كَلَّا إِنَّهَا لَأَطْلَىٰ ﴿١٥﴾ نَزَاعَةٌ لِلشَّوَىٰ ﴿١٦﴾ تَدْعُوا مَنْ أَدْبَرَ وَتَوَلَّىٰ ﴿١٧﴾ وَجَمَعَ فَأَوْعَىٰ ﴿١٨﴾﴾

(۱) تفسیر القرطبي ج ۱۸ ص ۲۷۸

(۲) تفسیر البغوي ج ۴ ص ۳۹۱

(۳) تفسیر العازن ج ۶ ص ۳۵۲

(۴) الباب فی علوم الكتاب ج ۱۹ ص ۳۴۸

د ډېر مهربان (او) ډېر با رحمہ اللہ ﷻ په نامه.

[۱] یوه (کافر) سوال کوونکي (د نورو په نمایندګۍ) د واقع کېدونکي عذاب څخه پوښتنه وکړ،
(چې کله به واقع کېږي او په چا به واقع کېږي؟)

[۲] (دا عذاب) په کفارو باندې داسې (واقع کېدونکي) دی چې مخه نیوونکي ورته نشته.

[۳] (البته) د الله ﷻ د پلوه (ورته مخه نیوونکي او ایساروونکي نشته)، چې الله ﷻ د عالي صفاتو (او د عالي مراتبو) خاوند دی.

[۴] پرېښې او (په خاصه توګه) جبرائیل ﷺ الله ﷻ ته (د اوامرو د اخستلو دپاره) په داسې ورځ کېږي وراوچتېږي چې اندازه یې پنځوس زره کاله ده (همدغه د عذاب د واقع کېدلو ورځ ده).

[۵] نو (ای پیغمبره!) ته (د کفارو په عنادي پوښتنو) صبر کوه (البته) جمیل صبر (او خپله حوصله ورباندې مه خرابوه).

[۶] یقیناً دا ورځ کفار (د امکان څخه) لرې ګوري (چې هیڅکله به صورت ونه نیسي).

[۷] او مونږ دا ورځ (وقوعي امکان ته) ډېره نژدې ګورو.

[۸] (دا عذاب) په داسې ورځ کېږي (واقع کېدونکي) دی چې اسمان به (پکښې د رنگ د جبهه) د تېلو د خبرې غوندي وګرځي.

[۹] او غرونه به (پکښې) د رنگه وړیو په شان وګرځي (چې ډانډس کړي شوي وي).

[۱۰] او (په دغې ورځ کېږي به) هېڅ ګرم دوست د (خپل) ګرم دوست څخه پوښتنه نه کوي (چې څه حال یې دی؟).

[۱۱] (سره د دې چې) ګرم دوستان به خپلو ګرمو دوستانو ته ورولبېده کړي شي (نو په غږولو سترګو به یې ګوري خو پوښتنه به ترې نه کوي).

مجرم بنیادم به د دغې ورځې د عذاب څخه (د نجات په خاطر) خوښوي چې خپل زامن قذیه کړي
[۱۲] او خپله مېرمنه او ورور (هم).

[۱۳] او خپله هغه کورنۍ (هم) کومې چې ورته خای ورکړی دی (د کومې څخه چې نوموړی جدا شوی دی او د کومې چې جزء دی).

[۱۴] او ټول هغه کسان (هم) کوم چې په ځمکه کېښ شتون لري، (د دې دپاره به ذکره شوي قذیه ورکول خوښوي چې) بیا ورته قذیه ورکول (د عذابه) نجات ورکړي.

[۱۵] دغسې نه ده (چې نجات به ورکړي) یقیناً دا (دوزخ) سوچه لمبه ده.

[۱۶] (دا دوزخ) د مجرم بنیادم د سرد پوستکي (او د اندامونو) د پیڅه وېستونکي دی.

[۱۷] دا دوزخ به (خپل خان ته) هغه څوک ورپولي چا چې (اسلام ته) شا ورګرځولي وي او (د ایمان راوړلو څخه یې) مخ اړولی وي.

[۱۸] او چا چې (مالونه) جمعه کړي وي او ساتلي یې وي.

ارتباط او د مطلب خلاصه

په دې ایتونو کښې د هغه عذاب په هکله د کفارو پوښتنه را حکايته شوې ده کوم ته چې د وړاندې سورت (الحاقه) د وروستنيو ایتونو په ﴿وَإِنَّا لَنَعْلَمُ أَنَّ مِنْكُمْ مُكَذِّبِينَ﴾ کښې اشاره شوې وه، چې ای خلکو! مونږ ته ستاسو د جملې څخه تکذيب کوونکی معلوم دي نو مونږ به ضرور د خپلو کړو وړو سزا ورکړو. نو حاصل يې داسې راخېږي:

ای پیغمبره! په "بسم الله الرحمن الرحيم" سره په خپل امت باندې د کفارو پوښتنه او د هغې جواب قرائت کړه هغه دا چې:

۱- یو کافر د نورو کفارو په استازیتوب ستا څخه د هغه عذاب په هکله پوښتنه او غوښتنه وکړه په کوم سره چې مونږ هغوی وډار کړه.

د پوښتنې صورت حال يې دا دی چې دا عذاب به په چا باندې نازل شي او کله به نازل شي؟ کله به تحقق موندل کړي؟

۲- ته ورته په جواب کښې ووايه چې:

الف: دا عذاب په کفارو باندې واقع کېدونکی دی چې بالکل به ترې نجات موندل نه کړي.

ب: دغه عذاب ته د الله ﷻ د پلوه هیڅ ایساروونکی او ایسارول نشته، او د الله ﷻ څخه په غیر

يې هیڅوک د ایسارولو توان نه لري، نو ضرور به واقع کېږي.

ج: دا عذاب هغې ورځې ته تال دی په کومه کښې چې الله ﷻ هر اطاعت کوونکي ته د هغه د اطاعت په مطابق فضائل او درجات وربښي. او دا ځکه چې الله ﷻ د زبنتو ډېرو درجاتو او مراتبو درلودونکی او خاوند دی.

۳- ای پیغمبره! کفارو ته په صراحت سره ووايه چې ذکر شوی وعده کړی شوی عذاب به په هغې ورځ کښې صورت ونيسي په کومه کښې چې پرېښتي عموماً او جبرائیل ﷺ خصوصاً د الله ﷻ حضور ته د ارشاداتو د اخستلو دپاره پورته کېږي.

د کومې اندازه چې د شروع څخه تر پایه پورې پنځوس زره (۵۰۰۰۰) کاله ده، په کومه کښې چې د سختۍ اندازه د بشر د اټکل څخه وتلې ده.

۴- ای پیغمبره! کله چې ذکره شوې ورځ راروانه ده نو ته د کفارو په اوتو بوتو او عنادي پوښتنو او غوښتنو مه غمژن کېږه بلکې ښایسته صبر ورباندې وکړه چې درجات دې لا اوچت او لوړ شي.

۵- کفار ذکرې شوې ورځې ته تیاري نه نيسي ځکه چې لرې يې گڼي بلکې په وقوعي امکان باندې ورته قائل نه دي، حال دا چې مونږ يې ډېره نژدې گورو چې راروانه ده، نو ځينې کیفیات او خاصیتونه يې دا دي:

الف: په دغې ورځ کښې به د اسمان دغه ښایسته شین رنگ پاتې نه شي بلکې داسې به وگرځي لکه د تیلو خیري او یا لکه زیر پوستکی.

ب: دا قوي غرونه به په ډانډس سره د وهلو شوو ورپو او مالوچو غوندي په هوا کښي دوهې او گردونه وگرځي.

ج: په دې ورځ کښې به هر څوک په خپل خپل غم کښې ډوب وي او هيڅ يو کلک دوست يا حېر به د بل دوست يا بل خپل څخه پوښتنه نه کوي چې ستا څه حال دی؟، البته د هغه دوست او خپل څخه چې وروبه بډولې شي او ورته معرفي به کړې شي چې دا فلانی دی، نو د هغه دوست او خپل ياد خو به د هېچا په ذهن کښې هم نه گرځي کوم يې چې د سترگو څخه پنا وي.

د: په دغې ورځ کښې به هر يو مجرم او جنايتکار دا خوښوي چې د دغې ورځې د عذابو د خپل خان د نجات دپاره خپل ټول اقارب او خپلوان فديه او قربان کړي. هر يو مجرم به دا آرزو کوي چې خپل زامن او خپله مېرمنه او هم خپل ورور او خپله هغه قبيله د عذاب څخه د خلاصون دپاره فديه وگرځوي د کومې څخه چې نوموړی جدا شوی دی او پکښې زېږېدلی دی چې پنا يې ورکړې ده او د همدې د غرو څخه يو غړی دی.

بلکې په دغې ورځ کښې به مجرم بنيادم آرزو کوي چې هغه ټول کسان کوم چې په ځمکه کښې موجوديت لري فديه او قربان کړي خو چې بيا ورته دغه فديه او قرباني نجات ورکړي.

۶- دغسې نه ده چې ذکره شوې فديه او قرباني به ورته نجات ورکړي (او نه به دغه آرزو عملي صورت ونيسي).

۷- ای پیغمبره! د دغې ورځې عذاب ډېر سخت دی او دا ځکه چې:
الف: دوزخ سوچه لمبه ده.

ب: دوزخ پوستکی وېستونکی او د اندامونو جدا کوونکی دی.

ج: او هغه څوک خپل خان ته وربلي چا چې په دنيا کښې اسلام ته شا کړې وي، او د ايمان څخه يې مخ اړولی وي، او په دې باندې علاوه مالونه يې راجمعه کړي وي او بيا يې ساتلي وي چې نه يې پکښې د بندگانو حقوق اداء کړي وي او نه يې د الله ﷻ مالي عبادت ته پاملرنه کړې وي.

توضیحات

۱- په دې مقام کښې د لوستونکي په ذهن کښې لاندې پوښتنې راولاړېدی شي:

الف: که څوک وايي چې: په ﴿سَأَلُ سَائِلٌ﴾ کښې د ﴿سَائِلٌ﴾ کلمه د چا څخه عبارت ده؟

مونږ وايو چې: د دغه سوال کوونکي په تعين کښې علماوو کرامو متعدد اقوال کړي دي چې تقريباً پنځو قولونو ته رسېږي^(۱).

خو مونږ ته بهتره برېښي چې د دغې کلمې څخه به هغه کافر مطلب وي کوم چې د نورو کفارو په استازيتوب نبي کریم ﷺ ته ذکره شوې پوښتنه راجع کړې وي، برابره خبره ده چې ابو جهل وه او يا کوم بل مشر کافر وه.

(۱) تفسير القرطبي ج ۱۸ ص ۲۷۸: تفسير ابن السموه ج ۹ ص ۲۹، الباب في علوم الكتاب ج ۱۹ ص ۳۵۱

ب: کہ څوک وایی چې: دلته د ﴿بِعَذَابٍ﴾ څخه دنیاوي عذاب مراد دی او که اخروي؟
 مونږ وایو چې: په دې هکله علماء کرام په لاندې دوه ووډلو وېشل شوي دي.
 اول: ځینې وایی چې دلته د دنیاوي عذاب غوښتنې صورت نیولی وه او په دې تفسیر سره به
 سوال د غوښتنې معنی ورکړي نه د پوښتنې^(۱). د عذاب د غوښتنې یوه مثال ته په [الانفال: ۱۳۲]
 ایت کېښي اشاره شوې ده چې کفارو په خپلو ځانونو باندې د ګانو د باران غوښتنه کړې وه.
 دوهم: ځینې نور وایی چې هغوی د اخروي عذاب په اړه ښې کریم ځکه ته پوښتنه راجع کړې وه چې
 دغه عذاب به کله نازل شي او په چا باندې به نازل شي^(۲).
 نو په دې تفسیر سره به په ﴿بِعَذَابٍ﴾ کېښي د 'ب' توري د 'ن' معنی ورکړي^(۳) او په
 ﴿لِلْكَافِرِينَ﴾ کېښي به د 'ل' توري د 'علی' په معنی سره استعمال شي^(۴). چې چاره حرفونه یو د
 بل په ځای استعمالېږي.

ج: که څوک وایی چې: په پورتنیو دواړو ډلو کېښي د کومې ډلې تفسیر راجع دی؟
 مونږ وایو چې: مونږ ته و الله اعلم. دوهم تفسیر په زړه پوري برهښي او دا ځکه چې
 اول: د ایتونو په ذکره شوي مجموعه کېښي د قیامت د ورځې حالات خبرلي شوي او بیان شوي
 دي، نو بهتره دا ده چې په ﴿بِعَذَابٍ﴾ کېښي هم د عذاب څخه اخروي عذاب اراده کړي شي.
 دوهم: د دغو ایتونو کلمو ته ورته کلمې په نورو ایتونو کېښي د اخروي عذاب په اړه نازلې شوي
 دي چې: ﴿إِنَّ عَذَابَ رَبِّكَ لَوْ قَعٌ ۖ مَّا لَهُ مِنْ دَافِعٍ﴾ [الطور: ۷، ۸] یعنې یقیناً ستا د رب عذاب
 (د قیامت ورځ) واقع کېدونکی دی چې هیڅ مخه نیوونکی ورته نشته.
 درېم: د دغو ایتونو مضمون ته ورته مضمون په بل ایت کېښي داسې نازل شوی دی چې: ﴿أَنَّى
 أَمُرُ اللَّهَ فَلَا تَسْتَعْجِلُوهُ﴾ [النحل: ۱] یعنې ای کفارو! نو تاسو په اخروي عذاب باندې عجله مه کوئ
 چې د الله امر (په همدې هکله) راغلي دي (راغلي یې وګڼئ).
 د: که څوک وایی چې: د ذکرې شوې پوښتنې جواب د کوم ایت څخه پیل کېږي؟
 مونږ وایو چې: د ذکرې شوې پوښتنې جواب په ﴿لِلْكَافِرِينَ﴾ سره پیل کېږي^(۵) او آن تر [۱۸]
 ایت پوري اوږدېږي.

معارج څه معنی؟

۲- په ﴿ذِي الْمَعَارِجِ﴾ کېښي د 'معارج' کلمه د اسم ظرف 'مفرج' لکه 'مقصر' - جمعه ده چې د

(۱) تفسیر ابن کثیر ج ۴ ص ۴۱۸

(۲) تفسیر البغوي ج ۴ ص ۳۹۲

(۳) البحر المحیط ج ۱ ص ۲۷۱

(۴) تفسیر القاسمي ج ۱۶ ص ۲۸۴: المحرر الوجيز ج ۱۶ ص ۱۰۷

(۵) روح المعاني ج ۲۹ ص ۵۶

اوچتر ځایونو معنی لري^۱ خو په دې مقام کښې علمانو کرامو په متعددو معنائو سره تفسیر کړې ده^۲ لکه اسمانونه او نعمتونه او داسې نود مگر پېژندو دا ده چې په دې مقام کښې په «المرجات» سره تفسیر شي^۳ کومه چې په ۴ رابع «المرجات» د «العرش» په [المؤمن ۱۵] ایت کښې نازل شوې ده، او مونږ هلته د الله ﷻ په توفیق پوره خبرې ده چې د عالي صفاتو او با عالي مراتبو معنی ورکوي. معنی د قیامت د ورځې قیام ځکه ضرور دی ترڅو الله ﷻ پکښې ټولو مخلوقاتو ته د خپلو عالي صفاتو مظاهر وړولېده کړې چې ښځوک ترې انکاری پاتې نه شي. او یا د دې کلمه ضرور ده چې الله ﷻ د زینتو ډېرو عالي مراتبو خاوند دی او اراده یې کړې ده چې دغه مراتب د استحقاق په تفاوت سره په مؤمنانو باندې توزیع کړي. چې څوک یوه جنت ته وړي او څوک بل ته او داسې نور.

دا ورځ څومره اوږده ده؟

۳- مؤمن د الله ﷻ په توفیق د [المجدة ۵] ایت لاندې په لاندې مطالبو کښې بحث کړی دی چې بیا لیکلو ته یې اړتیا نه گورو:

الف په ۶ و- یوم کان مقداراً خبیر ألف سنة به کښې د ۶ یوم په څه د قیامت ورځ مطلب ده. کومه چې په اولس شپېلۍ سره پیل کېږي او هغه وخت ختمېږي کله چې مؤمنان او کافران هره یوه دله خپلو- خپلو دائمې استوگنځایونو ته لاړ شي یا یو نمل شي.

د همدغه مطلب د اثبات دپاره مو هلته یو حدیث هم راټول کړی دی خو په دې مقام کښې ورپاندې یو بل حدیث هم ور اضافه کړو چې:

یو ځل د دغې اوږدې ورځې یادونه وشوه، نو چا پوښتنه وکړه چې ای د الله رسوله! دا ورځ څومره اوږده ده؟ نبي کریم ﷺ جواب ورکړ چې: «وَاللَّيْلِ نَفْسِي يَنْبَغِي أَنْ لَا يَخْفَ عَلَى الْمُؤْمِنِ حَتَّى يَكُونَ الْخَطُّ ظِلُّهُ مِنْ مَطْلَعِ مَكُونِهِ لَيْلِيهَا فِي الدُّنْيَا»^۴ زما دې په هغه اقدس ذات باندې سوگند وي چې زما رڼا د همدغه ﷻ په بلا کيفه لاس کښې دی چې بقیة دغه ورځ به هر ورو په مؤمن باندې السه (سهه) کړي شي آن تردې چې په ده به د هغه فرضي الحاحه د اداء کولو څخه هم ډېره السه او لږه کړي شي گوم به یې چې په دنیا کښې اداء کاوه.

په مؤمن هلته د ذکر شوي ایت (چې د قیامت د ورځې اوږدوالی پکښې پنځوس زره کاله بودلی شوی دی) او د هغه ایت (چې دغه ورځ پکښې یو زر کاله بودلی شوی ده) تطبیق هم کړی دی. خو په

۱- حاشیه الفصح: زانده علی تفسیر البیضاوی ج ۲ ص ۵۲۳

۲- تفسیر القاسمي ج ۱ ص ۱۵۳

۳- لسان العرب ج ۲ ص ۲۲۱- تفسیر ابن کثیر ج ۲ ص ۲۱۸

۴- مسند احمد بن حنبل ج ۳ ص ۱۵۱

دی مقام کسی وریاندی یو بل تطبیق هم اضافه کور چی

د نبات و رخ پنخوس موافقہ لری او د هر موقف د اور وړ والی عوښده یو زر کداله ده نو هلته فقط د یو موقف د کر نازل شوی وه او دلته ټولو پنخوس وړ وړو موافقونه اشاره شوی ده

جلیل صبر څه معنی؟

۴- مونږ د الله ښه توفیق د [یوسف: ۱۸] ایت لاتندی د جلیل صبر تعریف لیکلی دی چی دا د ده صبر نوم دی په کوم کسې چی د الله ښه څخه په غیر بل چا نه شکایت ونه کړی شي او په کوم کسې چی یو لاری د الله ښه څخه صبر او اجر وغوښتی شي او بر

د 'مهل' او 'مهن' معناوی

۵- مونږ د الله ښه توفیق د [الکھف: ۲۹] ایت لاتندی لیکلی دی چی په د یوم نکون الکسماء کاتهل کې کسې د 'مهل' کلمه د تېلو د خبرې دپاره وضعه شوی ده، شاید دغه تشبیه په رنگ کسې ورکړه شوی وي یعنی په دغې ورځ کسې په اسمان داسې رنگ ولری لکه د تېلو خبری^{۱۱} همدغه رنگ ته په [الرحمن: ۳۷] ایت کسې د زېري خرمنی دهان لقب ورکړی شوی دی او په د وتکون الجبال کاتهل کې کسې د 'مهن' کلمه د هغو رنگه وړیو څخه عبارت ده کومې چی په داندس باندې وهلی شوی وي^{۱۲} یعنی په دغې ورځ کسې په غرونه په هوا کسې داسې تیت شوی گردونه وگرځي لکه رنگه وړی چی په داندس باندې وهلی شوی وي

دوه ضمېرونه او دوه لغات

۶- په د ثَمَّ یُنَجِّیه کې کسې مستتر ضمیر "افتداء" ته راجع دی په کوم باندې چی د د لَو یَقْتُلِی کې کلمه دلالت کوي^{۱۳} یعنی مجرم بنیادم په خوشوي چی کاش ذکر شوی ټول کسان یې فدیہ کړي وی او بیا ورته دغه فدیہ کولو د عذابہ نجات ورکړی وی او په د اِنَّا لَطِی کې کسې د د اِنَّا کې ضمیر جهنم ته راجع دی په کوم باندې چی په د من عذاب یومېد کې کسې د د عذاب کې کلمه دلالت کوي^{۱۴} اما د دوه وړ لغاتو معناوی په لاتندی ټول دي الف د د لَطِی کې کلمه هغه اور ته وضعه شوی ده چی سوچه لمبې وي خو د یوه دوزخ نوم هم دی^{۱۵}

۱۱ روح المعانی ج ۲۹ ص ۵۷
۱۲ تفسیر الکشاف ج ۲ ص ۶۰۹
۱۳ مفردات الراغب ج ۲ ص ۲۶۳
۱۴ الصحاح ج ۱۶ ص ۱۱۱
۱۵ تفسیر القرطبي ج ۱۸ ص ۲۸۷
۱۶ مفردات الراغب ص ۲۷۰

ب په ﴿ تَزَاوَعَةُ لِلشَّوَى ﴾ کښې د 'شوی' کلمه د سر پوستکی معنی ورکوي او د بنیادم په اطرافو (اندامونو) کښې هم استعمالېږي^(۱).
یعنې یقیناً دا دوزخ سوچه لمبه ده او د مجرم د سر د پوستکي او هم یې د اندامونو د پېښه ویستونکي او پرې کوونکي دی.

هېر مونه شي

هېر مونه شي چې مونږ د الله ﷻ په توفیق د [ابراهیم: ۱۵] ایت لاندې د یوه حدیث په رڼا کښې لیکلي دي چې د قیامت په ورځ به د دوزخ څخه یوه برخه رابهر شي چې دوه سترگي او دوه غوږونه او هم به ژبه لري. نو څه لرې نه ده چې په ﴿ تَدْعُوا مَنْ أَدْبَرَ وَتَوَلَّى ﴾ ایت کښې به د دوزخ همدغې برخې ته اشاره وي، والله ﷻ اعلم.

﴿ إِنَّ الْإِنْسَانَ خُلِقَ هَلُوعًا ﴾ (۱) إِذَا مَسَّهُ الشَّرُّ جَزُوعًا ﴿۲﴾ وَإِذَا مَسَّهُ الْخَيْرُ مَنُوعًا ﴿۳﴾ إِلَّا الْمُصَلِّينَ ﴿۴﴾ الَّذِينَ هُمْ عَلَى صَلَاتِهِمْ دَائِمُونَ ﴿۵﴾ وَالَّذِينَ فِي أَمْوَالِهِمْ حَقٌّ مَّعْلُومٌ ﴿۶﴾ لِّلسَّائِلِ وَالْمَحْرُومِ ﴿۷﴾ وَالَّذِينَ يُصَدِّقُونَ بَيِّمَاتِ الَّذِينَ ﴿۸﴾ وَالَّذِينَ هُمْ مِّنْ عَذَابِ رَبِّهِمْ مُشْفِقُونَ ﴿۹﴾ إِنَّ عَذَابَ رَبِّهِمْ غَيْرُ مَأْمُونٍ ﴿۱۰﴾ وَالَّذِينَ هُمْ لِفُرُوجِهِمْ حَافِظُونَ ﴿۱۱﴾ إِلَّا عَلَىٰ أَزْوَاجِهِمْ أَوْ مَا مَلَكَتْ أَيْمَانُهُمْ فَلَهُمْ غَيْرُ مَلُومِينَ ﴿۱۲﴾ فَمَنْ أَتَعْنَىٰ ذَٰلِكَ فَأُولَٰئِكَ هُمُ الْعَادُونَ ﴿۱۳﴾ وَالَّذِينَ هُمْ لِأَمْتِنَتِهِمْ وَعَهْدِهِمْ رَاعُونَ ﴿۱۴﴾ وَالَّذِينَ هُمْ بِشَهَادَتِهِمْ قَائِمُونَ ﴿۱۵﴾ وَالَّذِينَ هُمْ عَلَىٰ صَلَاتِهِمْ يُحَافِظُونَ ﴿۱۶﴾ أُولَٰئِكَ فِي جَنَّاتٍ مُّكْرَمُونَ ﴿۱۷﴾

[۱۹] یقیناً انسان بې صبره (او حارص) پیدا کړی شوی دی.

[۲۰] چې کله ورته شر (څه بدې) ورسېږي (نو) بې صبره گرځي.

[۲۱] او چې کله ورته خیر (څه خوښې) ورسېږي (نو) منعه کوونکي (حارص) گرځي.

[۲۲] مگر (مؤمنان) لمونځ کوونکي (داسې نه دي).

[۲۳] هغه لمونځ کوونکي کسان چې هغوی په خپلو لمونځونو باندې دوام کوونکي وي (چې

نورې نه فوټېږي).

[۲۴] او هغه لمونځ کوونکي کسان د کومو چې په خپلو مالونو کښې معلومه (ټاکلې شوې)

برخه وي.

- [۲۵] (البته) د سوال کوونکي فقير او د نه سوال کوونکي فقير دپاره.
- [۲۶] او هغه لمونځ کوونکي کسان چې هغوی د جزا په ورځ (قیامت) باندې باور (او تصدیق) کوي.
- [۲۷] او هغه لمونځ کوونکي کسان چې هغوی د خپل رب ﷻ د عذاب د اړوندونکي وي.
- [۲۸] یقیناً د دوی د رب ﷻ عذاب په امن کېنې کړی شوی نه دی (چې څوک ترې بې غمه او بې پروا ګرځي).
- [۲۹] او هغه لمونځ کوونکي کسان چې هغوی خپلو غلیظو عورتونو ته ساتونکي وي.
- [۳۰] مګر (خپل غلیظ عورتونو ته) په خپلو منکوحه ښځو او په هغو وینځو باندې (ساتنه نه کوي) د کومو چې د دوی ښي لاسونه د ملکیت درلودونکي جوړ شوي دي.
- نو یقیناً لمونځ کوونکي مؤمنان (په دغو دواړه ډوله زنانو و باندې) ملامت کړی شوي نه دي.
- [۳۱] نو هر څوک چې د دغه دواړه ډوله زنانو و څخه ځان وژغوري (پرتله د دغو دواړو ډلو څخه د جنسي استفادې) غوښتنه وکړي، نو همدغه ډله همدوی (د شرعي چوکاټ څخه) تجاوز کوونکي کسان دي (او د هلوځیت څخه بچ نه دي).
- [۳۲] او هغه لمونځ کوونکي چې هغوی خپلو امانتونو او خپلو عهدونو ته پاملرونکي (حفاظت کوونکي) وي (چې نه خیانت کوي او نه بې لوظي).
- [۳۳] او هغه لمونځ کوونکي چې هغوی په خپلو شهادتونو باندې ودرېدونکي وي (چې نه په شهادت کېنې دروغ وايي او نه تغیر ورکوي).
- [۳۴] او هغه لمونځ کوونکي چې هغوی په خپلو لمونځونو باندې په دوامداره توګه حفاظت کوي (چې د ټولو شروطو او حقوقو مراعات یې د نظره نه غورزوي).
- [۳۵] (ای پیغمبره!) دغه ډله (بنیادمان د قیامت په ورځ) په جنتونو کېنې دي (او همدارنګه د الله ﷻ په نزد) عزتمند ګرځولي شوي دي.

ارتباط او د مطلب خلاصه

په وړاندنیو ایتونو کېنې د دوزخ د اور څخه یادونه شوې وه. په دې ایتونو کېنې د هغو لارو چارو بیان نازل شوی دی په کومو سره چې بنیاد د دوزخ د اور په بېر کېنې او په جنت کېنې د لوړو درجو او مرتبو موندونکي جوړېږي. نو حاصل یې داسې راڅرګړي:

ای پیغمبره! په خپل امت باندې د اخروي سخت عذاب د قرائت څخه وروسته لاندې مطالب قرائت کړه:

۱- یقیناً بنیاد د طبیعت په اعتبار سره چې د الله ﷻ توفیق یې ملګری نه وي بې صبره او عارض پیدا کړی شوی دی نو:

الف. کله چې ورته شر او څه نقصان ورسېږي ډېر زیات وار خطا کېږي او د سخت اضطراب څخه مخامخ کېږي (بې صبره جوړېږي).

المعارف (۲۰)

ب. بالمقابل کله چې ورته خبر او خوشحالي په برخه شي نو په دغه وخت کېنې شو متبعا غوره کوي او د حرص د سلطې لاندې واقع کېږي.

۲. مگر د انسان ذکر شوي خاصيتونه د اصلاح قابليت لري د همدې کبله د لاندې صفاتو درلودونکي کسان به صبره او حارصان نه دي.

الف. هغه مومنان چې لمونځ کوونکي وي او د خپلو لمونځونو اداء کولو ته ادامه ورکوي او د قوت کېدلو څخه بهي خانونه ساتي.

ب. هغه کسان چې شومان نه وي او په مالونو کېنې بهي د فقيرانو برخه معلومه وي چې په دواړو توگه بهي ورکوي، او هېڅکله بهي مجهوله او هېره شوې نه گرځوي. برابره خبره ده چې د فقيرانو د برخې معلوميت د شريعت د پلوه صورت نيولی وي لکه فرضي مالي حقوق او يا بهي ورته پخپله معلومه گرځولې وي لکه نفلي مالي عبادتونه او همدارنگه برابره خبره ده چې فقيران سوال کوونکي وي چې خپل فقر څرگندوي او يا سوال کوونکي نه وي چې په دېرو کسانو باندې بهي احتياج پټ وي او نه پوهېږي چې اړتيا به لري او که نه؟

ج. هغه کسان هم هلوغان (بې صبره او حارصان) نه دي کوم چې د جزا په ورځ باندې عقیده لري او باور بهي ورباندې خپل کړی وي نو په خپل هر حرکت کېنې بهي خيال ساتي.

د. هغه کسان هم کوم چې د خپل رب ﷻ د عذابه دارېدونکي وي او عقیده لري چې يقيناً د خپل رب ﷻ عذاب بهي داسې نه دی چې څوک به ترې بدون د الله ﷻ د مهرباني څخه بچ پاتې شي، بلکې هر چاته بهي د رسېدلو خطر شته الا من شاء الله ﷻ.

ه. هغه کسان هم په هلوغانو کېنې نه شمېرل کېږي کوم چې د خپلو غليظو عورتونو ساتونکي وي، او د لاندې مواقعو څخه په غير بهي په بله موقع کېنې نه استعمالوي.

اول: خپلې هغه منکوحې زنانه چې شمېر بهي د څلورو څخه اوچت نه وي.

دوهم: هغه وينځې کومې چې د دوی په ملکيت کېنې شموليت ولري.

په دغو دواړو مواقعو کېنې ورباندې څه ملامتيا نشته چې د خپلو غليظو عورتونو حفاظت او ساتنه ترې ونه کړي.

هو! هر څوک چې د ذکر و شو دواړو ډولونو زنانه وو څخه په غير د بلې موقع څخه خپل عورتونه ونه ساتي او په نورو مواقعو کېنې خپلې شهوتي غوښتنې پوره کړي نو يقيناً همدغه کسان د شريعت د چوکاټ څخه تجاوز کوونکي کسان دي او په هلوغانو کېنې شموليت لري.

و. هغه کسان هم د هلوغيت صفت نه لري کوم چې د خپلو امانتونو حفاظت کوي او د خيانت څخه پکېنې خانونه ساتي.

او همدارنگه د خپلو عهدونو، وعدو او ژمنو رعايت هم د نظره نه غورزوي چې بهي وفايي او بهي لوطي وکړي.

ز هغه ڪسان هم هلوغان نه دي جي به خپلو شهادتونو باندې ڪلڪ ولايو وي جي د دروغو د
 نهدات ڇخه خپل خانونه سائي او حق شهادت نه پتوي.
 ح بالاخره هغه ڪسان هم د هلوغيٽ صفت نه لري کوم جي به خپلو احوونخونو باندې محافظت
 کوي او به شروطو او ارکانو ڪنسي بي نواقص نه راولي.
 ۳- نو اي پيغمبره دغه ڏنه ڪسان کوم جي د وڙاندې صفاتو درلودونکي دي هندوي د اخروي
 عذاب ڇخه د نجات خاوندان دي او د الله ﷻ به نزد به جتونو ڪنسي معزز، مڪرم او باغلي
 گرځولي شوي دي.

توضيحات

۱- به ﴿إِنَّ الْإِنْسَانَ خُلِقَ هَلُوعًا﴾ ڪنسي د 'هَلُوع' ڪلمه د 'هَلَع' - لکه 'شرف' - ڇخه اشتقاقه شوي
 ده جي د حرص او بي صبري معني ورکوي^۱ به دي مقام ڪنسي به ورسي منسلو دوايو ايتوتو
 ڪنسي ڏهره نه تفسيره شوي ده جي به دوايو ڪنسي بي صبري او حرص نه اشاره شوي ده. هغه دا

يو نحوي تحليل

۲- به ﴿إِذَا مَكَهَ الثُّرُورُ جَرُوعًا﴾ وَإِذَا مَكَهَ الثُّرُورُ جَرُوعًا ۝۱۰ ﴿مَشُوعًا﴾ دوايو
 ڪلمو نه مقدرو (ڪان، ڪان) ڪلمو نصبونه ورکري دي^۲ يعني ڪله جي انسان ته شر ورسيبي نو بي
 سره گرڇي او وارخطا ڪري او ڪله جي ورته خير ورسيبي نو حرص جوڀيبي او هيجا ته بي
 بسگنه نه رسيبي
 دا د يو پلوه او د بله پلوه د ذکر شوي ايت معني دا نه ده جي به انسان ڪنسي د صبر او قناعت
 استعداد نشته بلڪي معني بي دا ده جي انسان د هلوغيٽ او عدم هلوغيٽ به دوايو استعدادونو
 سره پيدا ڪري شوي دي، نو ڪه شريعت بي لاس نبوي ونه ڪري او الله ﷻ ورته توفيق ورته ڪري
 ضرور د هلوغيٽ ڇخه ڪار اخلي او خپل خان به اور ڪنسي اجوي.
 ڪه بالفرض به انسان ڪنسي د عدم هلوغيٽ استعداد موجود نه وي نو د ﴿إِلَّا الْمُضْلِينَ﴾ الآيات-
 تغليب به هيخ معني نه درلودی.

سوال جواب

۳- ڪه ڇوڪ وايي جي به ﴿إِلَّا الْمُضْلِينَ﴾ ڪنسي د 'مُضْلِينَ' ڪلي ڇخه خو مومنان مطلب دي،
 يعني انسان د هلوغيٽ درلودونکي دي مگر به انسانو ڪنسي مومنان هلوغان نه دي، نو د ڇه
 حکمت به بنياد به دي مقام ڪنسي د مومنانو ڇخه به لمونځ کورونکو سره تعبير تزل شو؟
 مونم وايو ﷻ اعلم جي د دغه ڏول تعبير به نزول ڪنسي مومنان به غور وهلي شوي دي

۱- لسان العرب ج ۸ ص ۳۲۴
 ۲- تفسير القرطبي ج ۱ ص ۲۹۰

چې ستاسو دپاره د هلو عيت څخه د بيع کېدلو دپره بهتره ذريعه لمونځ دی او دا ځکه چې ﴿لَا يَزِيدُ الصَّلَاةَ تَنَهًى عَنِ الْفَحْشَاءِ وَالْمُنْكَرِ﴾ [العنکبوت: ۴۵] يعنې يقيناً لمونځ د بې شرع کارونو او په شريعت کېنې د نااشنا کارونو څخه لمونځ کوونکي منع کوي.

په ياد ولری

۴- په ياد ولری چې د دغو ايتونو په ورته مضامينو سره د "المؤمن" سورت په شروع کېنې څه ايتونه نازل شوي دي چې مونږ د الله ﷻ په توفيق هلته ښه شرحه کړي دي او لاندې موضوعگانې مو پکښې خپرلي دي:

الف: گنهگار مومن هم په يوې وجې سره بريالی دی (من وجه به جنت کېنې مکرم دی).

ب: د لمانځه په حقوقو باندې پاملرنه (البته د احاديثو په رڼا کېنې).

ج: د غليظو عورتونو ساتل او په همدې هکله احاديث.

د: ښځو ته جواز نه لري چې د خپلو غلامانو څخه د جنسي ارتباط استفاده وکړي.

ه: د اهل التشيع په نزد مشهوره متعه جائزه نه ده.

و: د خپلې منکوحې او خپلې مملوکې ښځې څخه پرته د استمناء (د مني ويستلو) ټول صورتونه

غير شرعي دي لکه لواط او څارويو ته ورته ورته او داسې نور.

ز: د "امانات" کلمه ټولو حقوق الله او ټولو حقوق العباد ته شموليت لري.

يوه پوښتنه او د هغې جواب

۵- که څوک وايي چې: د ايتونو په دغې مجموعه کېنې د لمانځه په هکله د ﴿عَلَى صَلَاتِهِمْ

ذَاهِبُونَ﴾ او د ﴿عَلَى صَلَاتِهِمْ يُحَافِظُونَ﴾ کلماتو نزول موندلی دی، نو په لمانځه باندې د دوام او

په لمانځه باندې د محافظت ترمنځ څه توپير شته؟

مونږ وايو چې^(۱): په لمانځه باندې د دوام معنی دا ده چې لمونځ فوت نه کړی شي او په خپلو

اوقاتو کېنې ورته ادامه ورکړی شي. په همدې هکله نبي کریم ﷺ په يوه حديث کېنې فرمايلي دي

چې: «وَأَنْ أَحَبُّ الْأَعْمَالِ إِلَى اللَّهِ مَا دَامَ وَإِنْ قَلَّ»^(۲) يعنې او يقيناً الله ﷻ ته ډېر محبوب عمل هغه

دی کوم چې دوامداره وي که څه هم لږ وي.

او په لمانځه باندې د محافظت معنی دا ده چې د ارکانو ساتنه يې وکړی شي چې نه يې په

شروطو کېنې څه نواقص واقع کړی شي او نه په حقوقو کېنې.

د همدې مطلب په ارتباط د [المؤمنون: ۲] ايت لاندې متعدد احاديث رانقل کړي شوي دي:

والحمد لله ﷻ.

(۱) روح المعاني ج ۲۹ ص ۶۴

(۲) صحيح البخاري ج ۲ ص ۸۷۱

فَمَالِ الَّذِينَ كَفَرُوا قَبْلَكَ مُهْطِعِينَ ﴿٣٦﴾ عَنِ الْيَمِينِ وَعَنِ الشِّمَالِ عِزِينَ ﴿٣٧﴾
 أَبْطَمَعُ كُلُّ امْرِئٍ مِنْهُمْ أَنْ يُدْخَلَ جَنَّةَ نَعِيمٍ ﴿٣٨﴾ كَلَّا إِنَّا خَلَقْنَاهُمْ مِمَّا يَعْلَمُونَ ﴿٣٩﴾
 فَلَا أَقْسَمُ بِرَبِّ الشَّرِيقِ وَالْمَغْرِبِ إِنَّا لَقَدِيرُونَ ﴿٤٠﴾ عَلَى أَنْ نُبَدِّلَ خَيْرًا مِنْهُمْ وَمَا
 نَحْنُ بِمَسْبُوقِينَ ﴿٤١﴾ فَذَرَهُمْ مَخْوضُوا وَيَلْعَبُونَ حَتَّى يُلَاقُوا يَوْمَهُمُ الَّذِي يُوعَدُونَ ﴿٤٢﴾
 يَوْمَ تَخْرُجُونَ مِنَ الْأَجْدَاثِ سِرَاعًا كَأَنَّهُمْ إِلَى نُصُبٍ يُوفِضُونَ ﴿٤٣﴾ خَشِيعَةً أَبْصَرُهُمْ
 تُرْهَقُهُمْ ذِلَّةٌ ذَاكَ الْيَوْمِ الَّذِي كَانُوا يُوعَدُونَ ﴿٤٤﴾

[٣٦] نو هغو ڪسانو لره څه دي (څه شي ورباندي باعث دي) کومو چې کفر غوره کړي دي چې
 ستا طرف ته درخاستونکي دي؟

[٣٧] چې ستا د بني طرف څخه او ستا د چپ طرف څخه ډلې ډلې کيناستونکي دي (ترڅو ستا
 دعوت بې اثره کړي او ملنډې درباندي ووهي).

[٣٨] ايا د دوی څخه هر يو سړي تمه کوي چې د نعمتونو جنت ته به داخل شي؟

[٣٩] دغسې نه ده. يقيناً مونږ (ټول) خلک د هغه شي څخه پيدا کړي دي په کوم چې دوی
 پوهېږي (چې هغه شي د نطفې څخه عبارت دي).

[٤٠] نو دغسې نه ده (چې دوی به بيا ژوندي نه کړي شي).

زه د مشرقونو او مغربونو په رب سره سوگند يادوم، چې يقيناً مونږ قدرت درلودونکي ياستو.

[٤١] (البته) په دې باندي چې د (موجوده ابدانو څخه) به يې غوره (ابدان) بدیل وگرځوو (په
 نوي خبرو کښې به يې راژوندي کړو). او مونږ عاجز کړي شوي نه ياستو (چې د ارادې مخه مو بنده
 کړي شي).

[٤٢] مو (ای پیغمبره!) مشرکان پرېږده چې باطلو مشغولتياوو او لوبو ته تر هغه وخته پورې ادامه
 ورکړي ترڅو چې دوی د خپلې هغې ورځې سره ملاقي شي د کومې چې ورته وعده ورکوله کېږي.

[٤٣] هغه ورځ چې دوی به (پکښې) د قبرونو څخه تلوار کوونکي را اوځي (او د محشر میدان
 ته به په داسې جلنۍ سره ځغلي) لکه چې يقيناً دوی د بوتانو (عبادت) ته په جلنۍ سره ورځغلي.

[٤٤] (البته) په داسې حال کښې چې سترگې به يې ذليله وي او ذلت به پټ کړي وي.

(ای پیغمبره!) دا هغه ورځ ده د کومې چې (په دنيا کښې) ورته وعده ورکړي شوې وه.

ارتباط او د مطلب خلاصه

په وړاندېنيو ايتونو کښې د هغو ڪسانو ذکر نازل شوی وه کوم چې د نبي کریم ﷺ په اتباع سره د

هلوعيت (بې صبری او حرص) څخه بچ شوي دي او په جنت کښې معزز گرځولي شوي دي.
په دې ايتونو کښې د هغو کسانو څه حالاتو ته اشاره شوې ده کوم چې په هلوعيت باندې کلک دي او د نجات په وساتلو باندې ملنډې او مسخري کوي، نو حاصل يې داسې راڅپي:
ای پیغمبره! د مومنانو (لمونځ کونکو) د حالت څخه وروسته په خپل امت باندې د هلوغانو (مشرکانو) حالت قرائت کړه هغه دا چې:

۱- مشرکان او کفار د هرې خوا څخه تاته په توندۍ سره درځلي او ستا په ښي اړخ او چپ اړخ کښې ډلې-ډلې کښې ترڅو په تاباندې ملنډې ووهي او مسخري درباندي وکړي.
په دوی باندې څه باعث دی چې دغه کار ته يې لاس اچولی دی؟ د دغه کار په خپلولو کښې يې څه گټه ده؟ او دا ورته په څه درد خوري؟
دوی ته په کار وه چې تاته په ځغاسته درغلي وي او ستا په حضور کښې يې د زده کوونکو او شاگردانو په حيث کیناستل غوره کړي وي.

۲- ایا د مشرکانو هر یو کس دا تمه لري چې د هلوعيت او شرک سره سره به د نعمتونو جنت ته ور داخل شي؟

۳- دغسې نه ده لکه چې دوی تمه کوي او دا ځکه چې:
یقیناً مشرکان په هغه شي باندې علم لري او هغه شی پېژني د کوم څخه چې مونږ د هغوی په شمول ټول بنیادمان جوړ کړي او پیدا کړي دي چې هغه د سپکې او حقیرې نطفې څخه عبارت دی. نو د دغه حقارت او سپکوالي څخه هغه څوک د عزت او کرامت مقام ته اوچتېږي کوم چې سنا اتباع او پیروي خپله کړي او خندنۍ درېورې ونه کړي.

۴- نو مونږ یو ځل بیا وایو چې دغسې نه ده لکه چې مشرکان تمه لري:
۵- مونږ د مشرقونو او مغربونو د رب ﷻ په نامه سوگند یادوو. یا په بل عبارت مشرقونه او مغربونه دلالت کوي چې:

الف: مونږ دنیا عبثه نه ده پیدا کړې، او مونږ قدرت درلودونکي یاستو چې کفار د بیا راژوندي کولو په وخت کښې په بهترو اشخاصو او بدنونو سره عوض کړو چې:
د دنیاوي بدنونو څخه هغوی ته بهتر بدنونه ورکړو په کومو باندې چې مرگ نه ورځي او د بل وار دپاره بالکل محوه او د منځه تلل نه قبلوي.

ب: مونږ په دغه کار کښې د مغلوبیت سره مخامخ کېدونکي نه یاستو چې څوک مو د ارادې په وړاندې خنډ واقع شي او بیا راژوندي کولو ته مو پرېږدي.

۶- نو ای پیغمبره! د مشرکانو په کړنلاره باندې خپله حوصله مه خرابوه او پرې يې ږده چې په مسخرو او ملنډو او هم په لوبو او عبثیاتو کښې تر هغې مشغول شي ترڅو د هغې ورځې سره ملاقي شي د کومې چې ورته وعده ورکړه شوې ده، په کومه کښې چې لاندې حالات راتلونکي دي
الف: په دغې ورځ کښې به مشرکان د خپلو قبرونو څخه د محشر میدان ته داسې په جلتی سره

المعارج (۲۰)

ورخغلي لکه چې دوی نن ورځ په دنیا کښې خپلو بوتانو ته په جلتی سره ورخغلي ترڅو ورته په عبادت سره خپل سروته تیت کړي.

ب: په دغې ورځ کښې به د مشرکانو او کفارو سترگې ډېرې عاجزې او ډېرې خړې وي او په مخونو باندې به یې د ذلت او حقارت نښې د ورايه څرگندې وي چې د هیچا څخه به پټې نه وي.

۷- ای پیغمبره! دا هغه ورځ ده د کومې چې ورته په دنیا کښې وعده ورکړه شوې وه او د کومې راتګ یې چې تکذیب اووه.

توضیحات

۱- په ﴿ قَبْلَكَ مُهْطِعِينَ ﴾ کښې د ﴿ مُهْطِعِينَ ﴾ کلمه د "إِهْطَاع" - لکه "إِكْرَام" - څخه اشتقاقه شوې ده، او مونږ د الله ﷻ په توفیق د [ابراهیم: ۴۳] ایت لاندې لیکلي دي چې "إِهْطَاع" هغې خفاستې ته ویل کېږي د کومې سره چې ډار ملګری وي. یعنې کفارو ته څه دي چې ستا طرف ته په خفاسته د دې ډاره درخغلي هسې نه چې ستا دعوت څوک قبول کړي؟

"عِزَّة" څه معنی؟

۲- په ﴿ عَنِ الْيَمِينِ وَعَنِ الشِّمَالِ عِزِّينَ ﴾ کښې د ﴿ عِزِّينَ ﴾ کلمه جمعه ده چې مفرد یې اصلاً "عِزَّة" - لکه "نِعْمَةٌ" - وه خو د "و" توري په حذف سره ترې "عِزَّة" - لکه "عِدَّة" - جوړ شو. د "عِزَّة" کلمه د "غَزَاء" - لکه "صَبَاح" - څخه اشتقاقه شوې ده او باب یې "رَضِي، يَرْضِي" دی چې د صبر معنی ورکوي او د همدې کبله غمژن بنیادم ته د صبر او استقامت توصیه کولو ته "تَغْزِيَّة" وايي^(۱).

مګر د خلکو د ډلې دپاره هم وضعه شوې ده^(۲) چې په دې مقام کښې همدغه معنی مراده ده، او دا ځکه چې په حرم شریف کښې به مشرکانو د نبي کریم ﷺ شاوخوا ډلې جوړولې او په مؤمنانو پورې به یې ملنډې وهلې.

د هغوی د ملنډو څخه یوه دا هم وه چې ویل به یې چې که بالفرض دغه کسان (مؤمنان) جنت ته داخل شي لکه چې محمد (ﷺ) ورباندې قائل دی، نو هر ورو به مونږ د دوی څخه لا وړاندې داخل شوي یاستو^(۳).

نو الله ﷻ د هغوی ذکره شوې فرضیه هم رده کړه چې: ﴿ أَيْطَمَعُ كُلُّ امْرِئٍ مِنْهُمْ أَنْ يُدْخَلَ جَنَّةَ نَعِيمٍ ﴾ یعنې ایا د مشرکانو هر یو سړی تمه لري چې د نعمتونو جنت ته به داخل شي.

سوال جواب

۳- که څوک وايي چې: په ﴿ مِمَّا يَعْلَمُونَ ﴾ کښې د "مَا" کلمه د څه شي څخه کنایې ده؟

(۱) لسان العرب ج ۱۵ ص ۵۲
(۲) القاموس المحيط ج ۳ ص ۲۲۰
(۳) تفسیر المراحلي ج ۲۹ ص ۷۵

المعارف (۲۰۱)

مونږ وایو چې: دغه کلمه د "نطفی" څخه کنایې ده^(۱) چې په بل ایت کښې ورباندې تقریباً صراحت نازل شوی دی چې: ﴿الَّذِي خَلَقَكُمْ مِنْ مَّاءٍ مَّهِينٍ﴾ [الموسلات: ۲۰] یعنې ای خلکو! ایا مونږ تاسو له د حقیرو اوبو (نطفې) څخه نه یاست پیدا کړي؟

نو حاصل به یې داسې راوڅیږي چې: مونږ د مشرکانو په شمول ټول خلک د هغې نطفې څخه پیدا کړي دي چې دوی ورباندې ښه پوره علم لري او په حقارت سره یې پېژني، نو ایا مونږ د قدرت درلودونکي نه یاستو چې د دوهم ځل دپاره یې د خاورو څخه را اوچت کړو او بیا یې ژوندي وگرځوو؟ نو ایا مونږ به خلک بدون د ایمانه او بدون د صالحه اعمالو څخه جنت ته ور داخل کړو؟ ایا مونږ به د مؤمن او کافر عاقبت یو برابر وگرځوو؟ هیڅکله به داسې ونه وکړو.

هېر مو نه شي

۴- هېر مو نه شي چې مونږ د الله ﷻ په توفیق د ﴿فَلَا أُقْسِمُ﴾ جمله د [الواقعة: ۷] ایت لاندې پوره شرحه کړې ده، او د "المُشَارِق، الْمُغَارِب" دواړه کلمې مو د [الصفات: ۵] ایت لاندې ښې تحليلي کړې دي چې بیا شرحه کولو او بیا تحليلولو ته یې اړتیا نه گورو.

دوه ډوله تفسیر

۵- مفسرینو کرامو د ﴿عَلَىٰ أَنْ نُبَدِّلَ خَيْرًا مِّنْهُمْ﴾ د جملې مضمون په لاندې دوه ډولونو سره اختی دی:

الف: یعنې مونږ قدرت درلودونکي یاستو چې مشرک قوم د دوی څخه په بهتر قوم باندې عوض کړو چې محوه یې کړو او په بدل کښې یې په نورو بهترو خلکو سره ځمکه اباده کړو^(۲).
همدا مطلب په بل ایت کښې داسې نازل شوی دی چې: ﴿وَإِنْ تَوَلَّوْا يَسْتَبَدِلْ قَوْمًا غَيْرَكُمْ ثُمَّ لَا يَكُونُوا أَمْثَلَكُمْ﴾ [محمد: ۳۸] یعنې او که تاسو دین ته شا ورواړو نو الله ﷻ به ستاسو په بدل کښې بل قوم پیدا کړي چې هغوی به بیا ستاسو غوندې دین ته شا وراړوونکي نه وي.
ب: یعنې مونږ قدرت درلودونکي یاستو چې د بیا راژوندي کېدو څخه منکران د قیامت په ورځ په بهترو بدنونو سره بیا راژوندي کړو چې د دوهم ځل دپاره به نه فنا کېږي او نه به محوه کېږي^(۳).

تبصره

۶- که څه هم ذکر شوي دواړه تفسیرونه د مفهوم په لحاظ صحت لري او د بدلیت په ملحوظ دواړه اراده کېدلی هم شي مگر د مقام په منظور دوهم تفسیر غوره دی چې خبره د بعث بعد الموت په منکرانو کښې روانه ده.

(۱) المحرر الوجيز ج ۱۶ ص ۱۱۷

(۲) تفسیر الطبري ج ۲۹ ص ۸۷: تفسیر البغوي ج ۴ ص ۳۹۶

(۳) تفسیر ابن کثير ج ۴ ص ۴۲۳

ایفاض څه معنی؟

۷- په ﴿كَانَ لَهُمْ إِلَىٰ نُصَبٍ يُوفِضُونَ﴾ کښې د ﴿يُوفِضُونَ﴾ کلمه د "ایفاض" - لکه "اکرام" - څخه اشتقاقه شوې ده چې د مجردو مصدر یې "وَفَضَ" - لکه "ضرب" - دی، او د منډو او خفاستلو معنی ورکوي^۱. یعنې کفار به د قیامت په ورځ د محشر میدان ته په داسې توندۍ او جلتۍ سره ورځغلي؛ لکه چې په دنیا کښې دوی خپلو بوتانو ته ورځغلي او منډې وروهي ترڅو یې عبادت وکړي او سرونه ورته ټیټ کړي.

درې جلتۍ او درې غرضونه

- ۸- په دې مقام کښې د مشرکانو درېوو جلتیو ته اشاره شوې ده چې د درېوو غرضونو دپاره به یې صورت نیوه او یا به صورت ونیسي هغه دا چې:
- الف: مشرکان به د نبی کریم ﷺ شاوخوا ته د دې دپاره په خفاسته او جلتۍ سره ورتلل ترڅو د ده ﷺ دعوت اثر د منځه یوسي او څوک په ایمان مشرف نه شي ﴿فَمَالِ الَّذِينَ كَفَرُوا قِبَلَكَ مُهْطِعِينَ﴾.
- ب: هغوی به خپلو بوتانو ته په جلتۍ او توندۍ سره ورځغاستل ترڅو په عبادت کښې اخلاص څرګند کړي ﴿كَانَ لَهُمْ إِلَىٰ نُصَبٍ يُوفِضُونَ﴾.
- ج: هغوی به د قیامت په ورځ د بیا راژوندي کېدلو په وخت کښې د حشر میدان ته د حساب کتاب دپاره په چټکۍ سره ورځغلي ﴿يَوْمَ تَخْرُجُونَ مِنَ الْأَجْدَاثِ يَرَاءًا﴾.

د "المعارج" سورت پښتو ترجمه او تفسیر د الله ﷻ په توفیق ختم شو.

اللَّهُمَّ إِنَّا نَعُوذُ بِكَ مِنَ الْهُلُوعِيَّةِ وَالْكَفْرِ وَالشِّرْكِ، بِرَحْمَتِكَ يَا أَرْحَمَ الرَّاحِمِينَ.

۱۴۲۵/۸/۱۸ هـ ق - ۱۳۸۳/۷/۱۱ هـ ش.

نوح (۷۱)

سریزه

- ۱۔ دا سورت (نوح) په همدغه نامه سره د نورو سورتونو څخه جدا شوی دی او همدارنگه همدا نوم ورته د یوه عنوان حیثیت هم لري چې د پیل څخه تر پایه پورې ټول سورت د نوح ﷺ په حالاتو مشتمل دی.
- ۲۔ دا سورت په اتفاق سره مکي دی او د هجرت څخه وړاندې نازل شوی دی^(۱).
- ۳۔ د دې سورت د ایتونو شمېر اته ویشتو (۲۸) ته رسېږي^(۲).
- ۴۔ او د کلماتو تعداد یې دوه سوه او څلیرشتو کلمو (۲۲۴) ته پورته شوی دی^(۳).
- ۵۔ بالآخره د تورو شمېر یې یو کم یو زر (۹۹۹) توري دي^(۴).
- ۶۔ په دې سورت کېنې د نورو مکي سورتونو غوندې عموماً او د وړاندېني سورت (المعارج) غوندې خصوصاً د عقیدوي موضوعاتو بیان نازل شوی دی لکه د الله ﷻ توحید او د انبیاءو نبوت او همدارنگه بعث بعد الموت او داسې نور. مگر دومره تفاوت سره لري چې دلته همدغه مطالب د نوح ﷺ د مبارکې خولې څخه راحکایت شوی دی چې دوهم آدم او د انسانانو دوهم پلار دی. دا د دې دپاره چې ترڅو د قیامت تر ورځې پورې ټولو کفارو ته څرگنده شي چې:
الف: د ټولو پیغمبرانو علیهم السلام تگلاره یوه ده او په عقیدوي احکامو کېنې هېڅ تفاوت سره نه لري.
ب: نبي کریم ﷺ کوم نوی دین نه دی راوړی چې کفارو ترې نفرت خپل کړی دی بلکې همغه دین یې راوړی دی کوم چې نوح ﷺ خپل قوم ته وروړی وه.
ج: د هغې زمانې کفارو چې کله د خپل پیغمبر (نوح ﷺ) دعوت قبول نه کړ نو بنیاد وټیونکی عذاب ورباندې ورنازل کړی شو.
باید د دې زمانې کفار هم د دعوت د عدم قبول په صورت کېنې د دغسې انجام څخه وډار شي، ایا دوی په هغوی باندې څه فضیلت لري؟
د: باطل معبودان د خپلو عابدینو په درد نه دوا کېږي که نه نو د نوح ﷺ د قوم په درد به دوا شوي وی او د غرق مخه به یې ترې نیولې وی، حال دا چې همدغه قوم د شرکي عقیدې بنیاد ایښودونکی وه.
- ۷۔ دا سورت د قیامت تر ورځې پورې د دین داعیانو ته د دعوت طریقه ورزده کوي چې دعوت څنگه وچلوي او څومره حوصله او صبر وکړي؟
- ۸۔ بالآخره په دې سورت کېنې نبي کریم ﷺ ته د اشارې په توګه ډاډ او تسلي ورکړه شوې ده چې د

(۱) تفسیر القاسمي ج ۱۶ ص ۲۹۲

(۲) تفسیر البغوي ج ۴ ص ۳۹۷

(۳) اللباب فی علوم الکتاب ج ۱۹ ص ۳۸۰

(۴) تفسیر الخازن ج ۶ ص ۳۶۱

نوح (۲۱)

کفارو په ستغو سپورو خبرو، ملنډو او خنډنیو باندې خپل استقامت خراب نه کړي، او د اولو العزم پیغمبرانو علیهم السلام غوندې خپلې تگلارې ته په پوره صبر او ثبات سره ادامه ورکړي.

بِسْمِ اللَّهِ الرَّحْمَنِ الرَّحِيمِ

﴿ إِنَّا أَرْسَلْنَا نُوحًا إِلَىٰ قَوْمِهِ أَنْ أَنْذِرْ قَوْمَكَ مِنْ قَبْلِ أَنْ يَأْتِيَهُمْ عَذَابٌ أَلِيمٌ ۝ قَالَ يَنْقُومِرَ إِنِّي لَكُمْ نَذِيرٌ مُّبِينٌ ۝ أَنْ أَعْبُدُوا اللَّهَ وَأَتَّقُوهُ وَأَطِيعُوا ۝ يَغْفِرْ لَكُمْ مِنْ ذُنُوبِكُمْ وَيُؤَخِّرْكُمْ إِلَىٰ أَجَلٍ مُّسَمًّى ۚ إِنَّ أَجَلَ اللَّهِ إِذَا جَاءَ لَا يُؤَخَّرُ ۚ لَوْ كُنْتُمْ تَعْلَمُونَ ۝ ﴾

د ډېر مهربان (او) ډېر با رحمہ الله ﷻ په نامه.

[۱] يقيناً مونږ نوح ﷺ خپل قوم ته لېږلی وه چې د هغه وخت څخه وړاندې خپل قوم وډار کړ چې دردناک عذاب ورته ورشي (ورباندې نازل شي).

[۲] نوح ﷺ وويل چې: ای زما قومه! يقيناً زه ستاسو د پاره (د الله ﷻ د پلوه) ښکاره ډاروونکو (پیغمبر) یم.

[۳] چې تاسو یوازې د الله ﷻ عبادت وکړئ او یوازې د همدۀ ﷻ څخه وډار شئ او (بلاخره) زما اطاعت وکړئ (د پیغمبر په حیث مې قبول کړئ).

[۴] ترڅو الله ﷻ تاسو ته ستاسو د گناهونو څخه ځینې گناهونه (چې د کفر په حال کې یې مرتکب شوي یاست) وېښي، او د ټاکلې نېټې پورې مو وروسته کړي.

يقيناً د الله ﷻ ټاکلې نېټه چې کله راشي (ورسپړي) نو نه شي وروسته کيدی. که تاسو یاست (چې په خیر او شر باندې) پوهېږئ (نو دغه کار وکړئ او ایمان راوړئ).

ارتباط او د مطلب خلاصه

د وړاندیني سورت (المعارج) د ایتونو په وروستۍ مجموعه کېښې د مشرکانو هغې بدې وضعې ته اشاره شوې وه کومې ته به چې هغوی د نبي کریم ﷺ په وړاندې صورت ورکاوه چې ملنډې به یې ورباندې وهلې.

په دې ایتونو کېښې د نوح ﷺ ذکر نازل شوی دی چې خپل قوم به ورسره د همدغې بدې وضعې څخه کار اخست چې په نتیجه کېښې د څرمې هلاک شوه او دنیا په نورو خلکو اباده کړې شوه. د حاصل یې داسې راخېږي:

ای پیغمبره! بسم الله کړه او په خپل امت باندې د نوح ﷺ څه حالات قرائت کړه هغه دا چې:

۱- يقيناً مونږ نوح ﷺ خپل قوم ته د پیغمبر په صفت لېږلی وه چې:

الف: ته خپل قوم دېته دعوت کړه چې د شرکي عقیدې څخه لاس واخلي او الله ﷻ په وحدانیت سره وپېژني.

ب. که هغوی ستا دعوت قبول نه کړې نو د دردناک عذاب سره به مخامخ شي. نو نه هغوی وډار کړه چې د دردناک عذاب د ورتګ څخه وړاندې د توحید عقیده خپله کړي.

۲. نوح ﷺ د ذکر شوي ارشاد په بنیاد خپل قوم مخاطب کړ چې ای زما قومه! الف یقیناً زه ستاسو دپاره د دنیاوي او اخروي دواړو عذابونو څخه څرګند ډاروونکی یم چې رسالت مې په معجزاتو سره په اثبات رسېدلی دی.

ب. ستاسو څخه زما غوښتنه دا ده چې تاسو یوازې د الله ﷻ عبادت وکړئ او د همدۀ ﷻ څخه وډار شئ، په عبادت کېنې ورسره شریک مه پیدا کوئ.

ج. تاسو زما اطاعت وکړئ او زه چې درته څه تومسه کوم هغه په عمل سره قبوله کړئ ځکه چې زه د الله ﷻ رېښتیاڼی پیغمبر یم.

د. که تاسو ذکر شوي ارشادات قبول کړئ نو الله ﷻ به تاسو ته ستاسو هغه ځینې گناهونه وېښي د کومو چې تاسو په جاهلیت کېنې مرتکب شوي یاست.

او همدارنګه به الله ﷻ د ارشاداتو د قبول په صورت کېنې تاسو هغې نېټې ته وروسته کړي کومه یې چې ستاسو دپاره په همدغه تقدیر ټاکلې ده، که نه نو د الله ﷻ ټاکلې نېټه چې کله پوره شي او د تاخیر شرط یې تحقق ومومي نو هغه هېڅکله نه وروسته کېږي او ضرور واقع کېږي.

ه. که تاسو یاست چې په خیر او شر باندې پوهېږئ نو دعوت قبول کړئ چې په همدغه کار کېنې مو خیر او د عمر او ږدوالی نغښتی دی.

توضیحات

۱. مونږ د الله ﷻ په توفیق د [الأعراف: ۵۹] ایت لاندې د نوح ﷻ په هکله لاندې مطالب خپرلي دي چې بیا لیکلو ته یې اړتیا نه گورو:
- الف: نوح ﷻ هغه اولنی پیغمبر دی چې د بوت پرستی د محوه کولو دپاره یې دعوت چلولی دی، چې د ده ﷻ څخه وړاندې دغه ډول کفر موجودیت نه درلود.
- ب: اولنی پیغمبر چې قوم یې د کفریاتو په ارتکاب سره هلاک شوی دی هغه نوح ﷻ دی.
- ج: په ټولو پیغمبرانو کېنې اوږد عمری پیغمبر نوح ﷻ دی چې ټول عمر یې (د روایاتو په اختلاف سره) څوارلس نیم سوه (۱۴۵۰) کاله وه.
- د: د نوح ﷻ پلار "نُفک" - لکه "شرف" - نومېده، چې د افغانستان د لغمان په ولایت کېنې په یوه قبر باندې خلک گومان کوي چې د نوح ﷻ د پلار قبر دی.
- ه: نوح ﷻ د قابیل په سلسله د آدم ﷻ د اولادې څخه شمېرل کېږي چا چې خپل ورور (هابیل) وژلی وه.
- و: د نوح ﷻ سره په بهرې کېنې فقط اتیا (۸۰) کسانو نجات موندلی وه چې څه تفصیل یې د اهود ۲۵ - ۴۹ ایتونو په تفسیر کېنې تېر شوی دی، والحمد لله ﷻ.

ر د نوح ﷺ مونځان زامن د یوه حدیث په بنسټ درې کسان وه چې 'حام، سام، یاهاث' نومېده. خو د نوح ﷺ په اړه په دې مقام کېنې وراضافه کوو چې اول نوح ﷺ د دوهم آدم په نامه هم یادېږي^(۱). دوهم نوح ﷺ ته د 'شیخ المرسلین' لقب هم ورکړی شوی دی^(۲).

سوال جواب

۲- که څوک وایي چې: تاسو د احادیثو په رڼا کېنې د [الزمر: ۵۳] ایت لاندې لیکلې دي چې په ایمان راوړلو سره ټول گناهونه بېنلې کېږي، حال دا چې په ﴿يَهْدِي لَكُمْ مِنْ ذُنُوبِكُمْ﴾ کېنې د 'مِنْ' توری د ځینو گناهونو په مغفرت باندې دلالت کوي؟ مونږ وایو چې: د دغه سوال دپاره مفسرینو کرامو متعدد جوابونه کړي دي^(۳)، چې مونږ ترې لاندې دوه جوابونه غوره کوو:

الف: هغه ځینې گناهونه په ایمان راوړلو سره بېنل کېږي کوم چې حقوق الله پورې ارتباط لري، او هغه ځینې گناهونه چې په حقوق العباد پورې اړه ولري د مغفرت په وعده کېنې شمولیت نه لري^(۴).

ب: په احادیثو کېنې د هغو ټولو گناهونو د مغفرت وعده ذکره شوې ده کومو چې ایمان راوړونکي د ایمان د راوړلو څخه مخکېنې (د کفر په حال کېنې) مرتکب شوي وي^(۵).

او پوره واضحه ده چې دغه ټول گناهونه د ټولو (مخکېنې او وروسته) گناهونو په نسبت بعضې دي چې په دې مقام کېنې ورباندې د 'مِنْ' توری دلالت کوي. نو په ایت او احادیثو کېنې یو مطلب په دوه وو تعبیرونو سره اداء شوی دی.

یوه پوښتنه او د هغې جواب

۳- که څوک وایي چې: د ﴿وَيُؤْخِرُكُمْ إِلَىٰ أَجَلٍ مُّسَمًّى﴾ څخه د اشارې په توګه معلومېږي چې په ایمان راوړلو سره د مرګ یا عذاب نېټه وروسته کېدلې شي، حال دا چې په عین ایت کېنې د ﴿إِنْ أَجَلَ اللَّهِ إِذَا جَاءَ لَا يُؤْخَرُ﴾ د جملې مفهوم دا دی چې د مرګ یا عذاب ټاکلې نېټه نه وروسته کېږي؟ مونږ وایو چې: د الله ﷻ په توفیق په دې کتاب کېنې د [الرعد: ۳۹] ایت لاندې لیکلې شوي دي چې نېټه په لاندې دوه ډوله ده:

الف: یوه مطلقه نېټه ده چې په کوم شرط باندې مشروطه نه وي.

ب: بله معلقه نېټه ده چې په کوم شرط باندې مشروطه وي.

(۱) البحر المحیط ج ۱۰ ص ۲۸۰

(۲) روح المعانی ج ۲۹ ص ۶۷

(۳) تفسیر ابن کثیر ج ۴ ص ۴۲۴: الباب فی علوم الکتاب ج ۱۹ ص ۳۸۲: تفسیر الطبري ج ۲۹ ص ۹۱

(۴) تفسیر المظهر ج ۱۰ ص ۷۲: تفسیر القرطبي ج ۱۸ ص ۲۹۹

(۵) تفسیر ابن السعد ج ۹ ص ۳۶

په دې مقام کښې مشروطه نېټه مطلب ده. يعنې اې مشرکانو! تاسو ايمان راوړئ او د خپلو عمرونو د اوږدوالي شرط پوره کړئ. که نه نو کله چې ستاسو د مرگ يا عذاب نېټه راوړسېږي او د ناخبر شرط (ايمان راوړل) تحقق نه وي موندلی نو بيا هېڅکله نه شي وروسته کېدی.

﴿ قَالَ رَبِّ إِنِّي دَعَوْتُ قَوْمِي لَبًّا وَتَهَارًا ﴿٥﴾ فَلَمْ يَزِدْهُمْ دُعَاوِي إِلَّا فِرَارًا ﴿٦﴾ وَإِنِّي كُلَّمَا دَعَوْتُهُمْ لِتَغْفِرَ لَهُمْ جَعَلُوا أَصْوَعَ فِي أَعْيُنِهِمْ وَأَضْغَوْا تَبَاهِيَهُمْ وَأَصْرَوْا وَاسْتَكْبَرُوا اسْتِكْبَارًا ﴿٧﴾ ثُمَّ إِنِّي دَعَوْتُهُمْ جَهَارًا ﴿٨﴾ ثُمَّ إِنِّي أَغْلَسْتُ لَهُمْ وَأَمْرًا ثُمَّ إِنِّي سَمِعْتُ أَنَّهُمْ كَانُوا غَفَارًا ﴿٩﴾ يُزِيلُ السَّمَاءَ عَلَيْكُمْ مِقْدَارًا ﴿١٠﴾ وَيُعِيدُكُمْ بِأَمْوَالٍ وَبَنِينَ وَيَجْعَلُ لَكُمْ جَنَّاتٍ وَيَجْعَلُ لَكُمْ أَنْهَارًا ﴿١١﴾ مَا لَكُمْ لَا تَرْجُونَ لِلَّهِ وَقَارًا ﴿١٢﴾ وَقَدْ خَلَقَكُمْ أَطْوَارًا ﴿١٣﴾ أَلَمْ تَرَوْا كَيْفَ خَلَقَ اللَّهُ سَبْعَ سَمَوَاتٍ طِبَاقًا ﴿١٤﴾ وَجَعَلَ الْقَمَرَ فِيهِنَّ نُورًا وَجَعَلَ الشَّمْسَ بِرَاجًا ﴿١٥﴾ وَاللَّهُ أُنْتَبِهُ مِنَ الْأَرْضِ نَبَاتًا ﴿١٦﴾ ثُمَّ يُعِيدُكُمْ فِيهَا وَيُخْرِجُكُمْ إِخْرَاجًا ﴿١٧﴾ وَاللَّهُ جَعَلَ لَكُمْ الْأَرْضَ بِسَاطًا ﴿١٨﴾ لَتَسْلُكُوا مِنْهَا سُبُلًا فِجَاجًا ﴿١٩﴾ ﴾

[۵] نوح ﷺ وويلې چې اې زما ربه! يقيناً ما خپل قوم شپه او ورځ (توحيد ته) دعوت کړ. [۶] نو زما دعوت هغوی ته زیاته نه کړه مګر تېښته (او د قبول څخه نفرت). [۷] او يقيناً هر کله چې زه هغوی د دې دپاره دعوت کړم چې ته ورته مغفرت وکړې نو هغوی خپلې ګوتې په خپلو غوږونو کښې ګرځوي (پدې چې دعوت وانه وړي). او هغوی (خپل ځانونه) په خپلو جامو کښې رانغاړي (او کرکه څرګندوي). او (بالآخره) هغوی (خپلو شرکياتو ته) ادامه ورکوي او تکبر کوي ډېر لوی تکبر. [۸] بيا (په دې باندې علاوه) يقيناً ما هغوی په ډاګه (په غټو مجالسو کښې) دعوت کړې دي. [۹] بيا يقيناً ما هغوی ته علني (څرګند) دعوت ورکړی دی او (هم) مې د راز په توګه (توحيد ته) دعوت کړې دي د راز په توګه دعوتول.

[۱۰] نو ما هغوی ته ويلي دي چې (اې زما قومه). تاسو د خپل رب ﷻ څخه (د پخوانيو شرکياتو) مغفرت وغواړئ. يقيناً ستاسو رب ﷻ ډېر ښوونکی دی (په تېرو کفریاتو باندې موندنه نيسي). [۱۱] ترڅو په تاسو باندې اسمان په شېبو-شېبو سره ووروي (او وچکالي درڅخه محو کړي).

- [۱۲] او (ترخو) ستاسو رب ﷻ تاسو ته په مالونو او زامنو سره امداد وکړي او هم ستاسو دپاره باغونه وگرځوي (زرغون کړي) او ستاسو دپاره ويالي (کانالونه) وگرځوي (وبهوي).
- [۱۳] (ای زما قوم!) تاسو لره څه دي چې د داسې عزت درکولو تمه نه لری د کوم ورکړه چې الله ﷻ پورې اختصاص لري؟ (چې د ده ﷻ څخه پرته نه څوک د اجر د ورکړې توان لري او نه د جنت).
- [۱۴] حال دا چې الله ﷻ تاسو په مختلفو وارونو (او مختلفو حالونو) سره پیدا کړي یاست.
- [۱۵] ایا تاسو نه گورئ چې الله ﷻ څنگه اوه اسمانونه چټ په چټ (یو د بل د پاسه) پیدا کړي دي؟
- [۱۶] او په همدې اسمانونو کېنې یې (ستاسو دپاره) سپوږمۍ رڼا گرځولې ده او لمر یې (پکښې) بله ډیوه گرځولې ده.
- [۱۷] او الله ﷻ تاسو د ځمکې څخه زرغون کړي (پیدا کړي) یاست زرغونول.
- [۱۸] بیا الله ﷻ تاسو په همدې ځمکه کېنې (په مرگ سره) ورگرځوي (منحل کوي)، او بیا مو (ترې د قیامت په ورځ) بهرته راوباسي بهرته راویستل.
- [۱۹] او الله ﷻ ستاسو دپاره ځمکه غوړولی فرش جوړه کړې ده.
- [۲۰] (دا) د دې دپاره چې تاسو (پکښې استوگنه وکړئ او هم) یې په پراخو لارو کېنې تگ راتگ وکړئ (او پکښې وگرځئ راوگرځئ).

د مطلب خلاصه

- یعنې نوح ﷺ خپل قوم ته د الله ﷻ د ارشاد په مطابق نهه نیم سوه (۹۵۰) کاله دعوت وچلاوه او د دنیاوي او اخروي عذابو یې وډار کړه خو د هغوی جواب منفي وه نو په نتیجه کېنې یې د مناجات په توګه عرض وړاندې کړ او ویې ویلې چې:
- ۱- ای زما ربه! ما د خپل قوم په دعوت کېنې هېڅ ډول سستي نه ده کړې بلکې هغوی مې شپه او ورځ دین ته وبلل چې توحید ته راجع شي او شرکيات پرېږدي، خو زما د دعوت څخه هغوی هېڅ ګټه پورته نه کړه او حقې لارې ته یې هېڅ میلان ونه ښود مګر تبتهدل او وحشت یې لا زیات شو او کفر یې لا قوي وگرځېد، داسې چې:
- ۲- هر کله چې ما خپل قوم دعوت کړی دی ترڅو ورته ستا د پلوه مغفرت وکړي شي او په ایمان باندې مشرف جوړ شي نو هغوی لاندې وضعه غوره کړې ده:
- الف: هغوی په خپلو غوړونو کېنې خپلې ګوتې ایښې دي ترڅو زما دعوت وانه وري. یا په بل عبارت زما د دعوت محض اورېدلو ته هم چمتو نه دي.
- ب: آن تردې چې زما د دعوت په وخت کېنې هغوی خپل ځانونه په خپلو جامو کېنې پټوي ترڅو زما خبره ونه گوري چې زما رنگ یې بد ایسي.
- ج: لنډه دا چې په هر وخت کېنې چې ما خپل قوم دعوت کړی دی هغوی د قبول څخه نکېر کړی دی ډېر لوی تکبر، چې په هر ځل دعوت سره لا زیات شوی دی او کم شوی نه دی.

٣- ای زما ربه! ما د خپل قوم په دعوت کښې یو اسلوب او یوه لاره هم نه ده پرېښي. مثلاً:
الف: هغوی ما په لویو مجالسو کښې دعوت کړي دي او د همدې مطلب دپاره یې شوراگانو ته ورغلي يم چې د دوی لویې اجتماع ته مې په لوړ اواز سره دعوت ورکړی دی.
ب: هغوی ته ما خپل دعوت په علني توګه وړاندې کړی دی چې د مخاطبینو څخه علاوه به نورو خلکو هم اورېده.
ج: همدارنګه مې هغوی ته په پټه او په غلي ځای کښې دعوت ورکړی دی او د راز په ډول مې توحید ته رابللي دي.

خو یوه اسلوب هم په هغوی څه اثر نه دی غورزولی چې دعوت یې قبول کړی وی.
٤- ما خپل قوم ته د دعوت په سلسله کښې دا تمه هم ورکړې ده چې:
الف: ای زما قومه! تاسو د خپل رب ﷻ څخه د خپلو تېرو شوو گناهونو مغفرت وغواړئ او ایمان راوړئ ترڅو تاسو ته تېر شوي گناهونه د څرمې وېښي. او دا ځکه چې یقیناً ستاسو رب ﷻ زښت ډېر مغفرت کوونکی دی.
ب: تاسو په ایمان باندې مشرف شئ ترڅو ستاسو رب ﷻ په تاسو باندې د اسمان څخه په شېبو- شېبو باران ووروي او کومه وچکالي چې در باندې د خپلو کفریاتو او شرکیاتو د کبله نازل شوې ده هغه در څخه پورته کړي.

ج: او ترڅو ستاسو رب ﷻ ستاسې مالداري زیاته کړي او زامن مو ډېر کړي. نو ځمکې به مو حاصلات درکړي او زنانه به مو اولادونه وزېږوي.
د: د دعوت د قبول په صورت کښې به ستاسو رب ﷻ تاسو ته ډول- ډول باغونه درپېرزو کړي او په وچو دښتو کښې به درته لښتي او کانالونه وېهوي.

٥- ای زما ربه! ما خپل قوم توحیدي دلایلو ته هم متوجه کړی دی او مخاطب کړي مې دي چې:
تاسو ته څه وجه ده تاسو څه دلیل لرئ چې الله ﷻ ته په عظمت او وقار قائل نه یاست چې شریکان ورسره دروئ؟ په تاسو څه باعث دی چې د هغه عظمت د کبله نه ډارېږئ کوم چې الله ﷻ ته ثابت دی حال دا چې الله ﷻ تاسو د نطفې څخه په متعددو مرحلو کښې پیدا کړي یاست او د بنیادمانو شکلونه یې درکړي دي؟ تاسو خو یو ځل په خپل گړېوان کښې سر ښکته کړئ او د خپل پیدایښت په هکله څه فکر وکړئ.

٦- ما خپل قوم افاقي دلایلو ته هم متوجه کړی دی چې:
الف: ایا تاسو نه گورئ چې الله ﷻ اوه اسمانونه څنګه چټ په چټ او یو د بل د پاسه پیدا کړي دي؟ ایا د ده ﷻ څخه په غیر بل څوک دا کار کولی شي؟

ب: الله ﷻ په اسمانونو کښې سپوږمۍ د شېبې د پلوه رڼا گرځولې ده چې تاسو ترې په توره تیار کښې ګټه پورته کوئ.

ج. الله ﷻ ستاسو دپاره به اسمانونو کښې لمر پیدا کړې دی چې د یوې ډېرې لویې ډبرې حیثیت لري. او به طلوع او غروب سره یې شپه او ورځ منځ ته راځي.

د. الله ﷻ ستاسو د یوه نبات په توګه د ځمکې څخه رازرغون کړې یاست، چې د یو پلوه ستاسو اصل (آدم ﷺ) د خاورو څخه جوړ کړې شوی وه او د بله پلوه ستاسو تومنه او توخم (نطفه) د خوراک او څښاک څخه منشا اخلي او پوره واضح ده چې ستاسو خوراک او څښاک ټول د ځمکې څخه دی. ه بیا الله ﷻ ستاسو په همدغې ځمکه کښې په مرګ سره بېرته ورګرځوي او په همدې ځمکه کښې مو منحل کوي. خو داسې وخت هم راتلونکی دی چې الله ﷻ به ستاسو د همدغې ځمکې څخه د دوهم ځل دپاره په یوه عجیبه راویستلو سره راویاسي چې تدریجي به نه وي بلکې په یو ځل به مو د یوې شپیلۍ په پوځولو سره را اوجت کړي.

و. الله ﷻ ستاسو دپاره ځمکه فرش ګرځولې ده چې د دې اضطرابي حرکت یې د غرونو په نښلولو سره د منځه وړې دی او د اوسېدو دپاره یې درنه قابله جوړه کړې ده چې ستاسو دپاره د زاتګو حیثیت لري.

ز. برسېره په دې الله ﷻ به همدغې ځمکه کښې ستاسو دپاره د ګرځېدلو او راګرځېدلو لارې جوړې کړې دي.

دا د دې دپاره چې تاسو د خپلو احتیاجاتو او اړتیاوو د پوره کولو دپاره د پراخو لارو څخه استفاده وکړئ او مطلب ته ورباندې ورسېږئ.

۷- ای زما قومه! تاسو د ذکر و شوو نعمتونو شکریه وکړئ او د توحید عقیده خپله کړئ او هم ترې د خپلې عقیدې د نصیح دپاره د استدلال کار واخلئ او ګټه ترې اوجته کړئ.

توضیحات

۱- په ذکر و شوو آیتونو کښې په اجمالي توګه هغه هلې ځلې راحکایتې شوې دي کومې چې نوح ﷺ د نهه نیم سوه (۹۵۰) کاله دعوت په اوږدو کښې ترسره کړې وې. خو عبد الله بن عباس (رضی الله تعالی عنهما) ویلي دي چې د قیامت په ورځ به د دغه اوږدمهاله دعوت څخه د نوح ﷺ قوم انکار وکړي چې مونږ ته هېڅ پیغمبر نه دی راغلی او هېچا توحید ته نه یاستو بللی. مګر محمدی (ﷺ) امت به د هغوی انکار په شهادت سره رد او تکذیب کړي^۱. امکان لري چې په [البقرة ۱۲۳] آیت کښې به همدغه شهادت ته اشاره وي.

دوه ډوله تفسیر

۲- دا آیت ۱۰ مَا لَكُمْ لَا تَرْجُونَ لِلَّهِ وَقَارًا ۖ عَلِمُوا مَا بِهِم مَعْدَدُوهُ وَلَهُمْ سِرَةٌ تفسیر کړې دی^۲.

۱- الدر المنثور ج ۸ ص ۲۸۹

۲- زاد المسیر ج ۸ ص ۹۸

چې ټول ډولونه په اصلي مطلب کښې متحد دی، او مونږ یې فقط د دوه وو مثالونو په ذکر باندې اکتفاء کوو چې لنډه شرحه یې دا ده^(۱):

په دواړو مثالونو کښې 'وَقَارَ' د 'توقیر' او 'تعظیم' دپاره اسم دی لکه چې 'سلام' د 'تسلیم' دپاره اسم دی. یا په بل عبارت: 'وقار' مصدر نه دی بلکې اسم مصدر دی. مگر په هغې 'رجاء' کښې چې د ﴿لَا تَرْجُونَ﴾ کلمه ورڅخه اشتقاقه شوې ده په لاندې ډول اختلاف دی:

الف: ځینې علماء کرام وایي چې: دلته 'رجاء' په خپله حقیقي معنی سره ده چې 'امید' دی. یعنې ای زما قوم! تاسو لره څه دي چې د توحید په خپلولو سره د توقیر او تعظیم امید نه لرئ چې په آخرت کښې په اجر و ثوابونو سره عزتمند وگرځولی شئ، چې د تعظیم او توقیر ورکړه (عزتمند وگرځول) په الله ﷻ پورې اختصاص لري او بل څوک دا کار نه شي کولی.

ب: ځینې نور وایي چې: دلته 'رجاء' د اعتقاد څخه کنایې ده. یعنې تاسو لره څه دي چې د توحید په خپلولو سره په توقیر او تعظیم باندې عقیده نه لرئ، چې دغه د توحید تعظیم او توقیر الله ﷻ پورې اختصاص لري.

'طَوَّرَ' څه معنی؟

۳- په ﴿وَقَدْ خَلَقَكُمْ أَطْوَارًا﴾ کښې د 'أَطْوَارَ' کلمه د 'طَوَّرَ' - لکه 'قَوْلَ' - جمعه ده چې د کړت او حالت معنی ورکوي^(۲).

یعنې ای مشرکانو! تاسو ولې د توحید عقیده نه خپلوی حال دا چې الله ﷻ تاسو په مختلفو حالاتو او متعددو کراتو سره پیدا کړی یاست. یا په بل عبارت د نطفې د حالت څخه تر زېږېدنې پورې او د زېږېدنې څخه تر بوداتوب پورې. الله ﷻ ستاسو حالات په څومره ډېرو کرتونو سره تجدیدوي، چې یو حالت مو د منځه وړي او په بل تازه حالت کښې قرار درکوي. ایا نو د الله ﷻ څخه پرته د دغه حالاتو د تجدید توان بل څوک لري؟ ایا په تجدید کښې ورسره بل څوک اشتراک لري؟

د 'فَجَّ' معنی

۴- په ﴿مِنْهَا سُبُلًا مُّجَاثًّا﴾ کښې د 'مُجَاثًّا' کلمه د 'فَجَّ' - لکه 'شَدَّ' - جمعه ده چې هغې پراخې لارې ته وضعه شوې ده کومه چې د دوه وو غرونو ترمنځ غزېدلې وي^(۳).

﴿قَالَ نُوحٌ رَبِّ إِنِّهْمْ عَصَوْنِي وَاتَّبَعُوا مَنِ لَّمْ يَزِدْهُ مَالَهُ وَوَلَدَهُ إِلَّا خَسَارًا ۖ وَمَكَرُوا

(۱) روح المعاني ج ۲۹ ص ۷۳: الدر المنثور ج ۸ ص ۲۹۰: تفسیر الکشاف ج ۴ ص ۶۱۷: حاشیة الشیخ زاده علی تفسیر البیضاوی ج ۴ ص ۵۵۰: تفسیر ابن کثیر ج ۴ ص ۴۲۵: المحرر الوجیز ج ۱۶ ص ۱۲۴: تفسیر ابی السعود ج ۹ ص ۳۸

(۲) لسان العرب ج ۴ ص ۵۰۷

(۳) القاموس المحيط ج ۳ ص ۴۴۹

مَكْرًا كُبَارًا ﴿٢١﴾ وَقَالُوا لَا تَذَرُنَّ آلِهَتَكُمْ وَلَا تَذَرُنَّ وَدًّا وَلَا سُوَاعًا وَلَا يَغُوثَ
وَيَعُوقَ وَتَسْرًا ﴿٢٢﴾ وَقَدْ أَضَلُّوا كَثِيرًا وَلَا تَزِدِ الظَّالِمِينَ إِلَّا ضَلَالًا ﴿٢٣﴾ مِمَّا خَطَبْتِهِمْ
أَغْرَقُوا فَأَذِخُوا نَارًا فَلَمَّ يَجِدُوا لَهُمْ مِنْ دُونِ اللَّهِ أَنْصَارًا ﴿٢٤﴾

[۲۱] نوح ﷺ وویلې چې: ای زما ربه! یقیناً زما قوم زما څخه عصیان غوره کړ، او د هغه چا
پیروي کوي کوم چې نه یې مال زیاتوي او نه یې اولاد مگر زیان (او تاوان).
[۲۲] او همدغو مشرانو (مالدارانو او اولاد لرونکو) چلونه وکړه ډېر لوی چلونه (ترڅو خلک او
عوام یې لارې کړي).

[۲۳] او مشران (خپلو پروانو ته) وایي چې: هر ورو تاسو خپل معبودان پرېږدئ (چې عبادت
ورته ونه کړئ).
او هر ورو تاسو د "ود" په نامه بوت پرېږدئ او نه د "سواع" په نامه بوت او نه د "یغوث" او
"یعوق" او "تسر" په نامه (بوتان).

[۲۴] او یقیناً دغو مشرانو زښت ډېر (خلک) یې لارې کړي دي.
او (ای زما ربه!) ته ظالمانو ته مه زیاتوه مگر گمراهي (چې هلاک ورسره ملگری وي).
[۲۵] هغوی د خپلو خطاگانو (او کفریاتو) د کبله غرق کړی شوه نو سمدستي (برزخي) اور ته
ورداخل کړی شوه.

نو هغوی د خپلو ځانونو دپاره د الله ﷻ څخه په غیر هیڅ کومکيان مونده نه کړه (چې د غرق
څخه یې نجات ورکړی وی).

د مطلب خلاصه

یعنې نوح ﷺ مناجات ته ادامه ورکړه او د عرض په توګه یې وویلې چې:
۱- ای زما ربه! ما د دعوت په لړ کښې د هرې طریقې څخه کار واخست خو زما قوم دعوت
قبول نه کړ او زما څخه په عصیان او بې اطاعتۍ باندې کلک شوه.
۲- هغوی زما عصیان ته ادامه ورکړه او د خپلو هغو مشرانو پیروي او اطاعت یې خپل کړ
کومو چې ډېر مالونه او اولادونه درلوده، کومو ته چې خپلو مالونو او اولادونو د تاوان او نقصان
څخه پرته څه شی زیات نه کړ، چې په دنیا او په آخرت کښې یې د الله ﷻ د عذاب لاندې واقع کړه.
۳- دغو مشرانو (مالدارانو) د خپلو کشرانو او عوامو د گمراه کولو دپاره زښت ډېر پټ تدبیرونه
په کار واچول او د زښتو ډېرو حیلو او پلمو څخه یې کار واخست. د مثال په توګه عوام یې مخاطب
کړه چې:

الف: تاسو د خپلو معبودانو عبادت مه پرېږدئ او په خپلې تگلارې باندې د مرګ تر ورځې
پورې کلک پاتې شئ.

ب. تاسو د خپل یوه بوت د عبادت څخه هم لاس مه اخلئ؛ نه د "ود" په نامه بوت پرېږدئ، نه د "سواع"، نه د "یغوث"، نه د "یعوق" او نه د "تسر" په نامه بوتان، او نه د نورو بوتانو عبادت پرېږدئ.
۴- ای زما ربه! دغو مشرانو په خپلو بدو تدابیرو سره زبنت ډېر خلک گمراه کړه، او یا یې په گمراهۍ (د بوتانو په عبادت) باندې کلک کړه.

نو دغو مشرانو د یو پلوه په خپلو ځانونو باندې ظلم وکړ او د بل پلوه یې نور ډېر خلک د ظالمانو په ډله کښې شامل وگرځول او ظلم یې ورباندې وکړ.

نو ای ربه! ته ظالمانو ته مه زیاتوه مگر گمراهي او عذاب، چې دوی په همدې پسې هڅه کوي او د همدې استحقاق لري.

۵- نو الله ﷻ د نوح ﷺ سوال قبول کړ او د ده ﷺ قوم یې د خپلو جنایاتو او کفریاتو د کبله په دنیا کښې په غرق سره پوښا کړ او د غرق سره متصل یې برزخي غیبې اور ته داخل کړه، او بالاخره د قیامت په ورځ به داسې دوزخ ته ورتهل وهل شي.

۶- د ذکر شوي دنیاوي عذاب د نزول په وخت کښې هغوی د خپلو ځانونو د نجات دپاره هیڅ مرستندویان موند نه کړه، چې نه یې مشران په کار ورغله او نه یې بوتان په درد دوا شوه، همدارنگه به په آخرت کښې هم هیڅ کومکیان موند نه کړي.

توضیحات

۱- په ﴿وَمَكْرُوا مَكْرًا كُبَّارًا﴾ کښې د "کُبَّار" کلمه د مبالغې صیغه ده او د "کَبِير" څخه پکښې مبالغه زیاته ده^(۱). یعنې د نوح ﷺ په قوم کښې مشرانو د کشرانو (پیروانو) د بې لارې کولو دپاره ډېر لوی-لوی چلونه او پلانونه په کار اچولي وه.

که څه هم مونږ ته د هغې زمانې د کفارو د چلونو او پلانونو مثالونه معلوم نه دي چې څنگه-څنگه به وه؟ مگر نن ورځ^(۲) چې د اوسنۍ زمانې د کفارو د مشرانو (امریکایانو) چلونو او پلانونو ته گورو چې په ټوله نړۍ او په تېره بیا په افغانستان کښې یې په کار اچولي دي او لگیا دي خلک ورباندې گمراه کوي نو لاندې مثالونه یې په نظر راځي.

الف: په کلو او ښارونو باندې بمونه وروي چې د ځینو په شهادت او د ځینو په معیوب جوړېدلو او همدارنگه د ځینو د کورونو په وړاندو سره خلک وډار کړي او خپله باداري ورباندې قبوله کړي.
ب: د مسلمانانو په اسیر ګرځولو سره هم په خلکو کښې وېره او ترهه خوروي او د سمې لارې څخه یې اړوي.

ج: د فحشا او بد اخلاقي دروازي یې خلاصې کړې دي او په پلازمېنه (کابل) کښې یې هوټلونه او کچني خانې جوړې کړې دي چې ځوانان او ځوانانې ورباندې بې لارې کړي.

(۱) تفسیر القاسمي ج ۱۶ ص ۲۹۷

(۲) ۱۴۲۵ هـ ق - ۱۳۸۳/۷/۱۶ هـ ش

۱. تبلیغاتی او نشراتی وسائل بی په همدې لار کښي په کار اچولي دي ترڅو به اخلاقي او بي ديني نه په خلکو کښي ورکړي.

۲. د تعلیمي نصاب څخه بي ديني او اسلامي مضامین او خصوصاً جهادي مضامین د منځ وړي دي ترڅو راتلونکي نسل نه دين وپورني او نه جهاد.

۳. خلک په پیسو (الرو) سره اغلي او د پیسو په زور ورباندې کفري قوانین تصویبوي او اسلامي قوانین د همدوی په لاس د منځه وړي.

۴. نبي کریم ﷺ همدا غي فني نه داسې اشاره کړې ده چې «يُجْعَلُ الْقَوْمُ مِنْهُمْ يَقْوَىٰ بَيْنَ الدِّينِ» یعنې د قیامت د قیام په وړاندې به د بري سختي فني رامنځته شي حتی چې خپلي قومونه به خپل دين په دنیاوي مال او متاع (پیسو او چوکيو) باندې خرڅ کړي.

سوالونه او جوابونه

۱. په دې مقام کښي د سړي په ذهن کښي لاتدي پوښتنې گرځي راگرځي الف. که څوک وايي چې د یون پرستی کفر څنگه او څه وخت شروع شو؟ مونږ وايو چې که څه هم ځينو مفسرينو کرامو تقريباً اوه وچي او بلخي بنودلي دي چې د یون پرستی فاسد بنياد ورباندې پيل شوی دی^۱ مگر مونږ يوازي د هغې وچي مطلب راخلاصه کوو کومه چې د عبد الله بن عباس (رضي الله عنه) څخه روايت شوي ده^۲، هغه دا چې اول دغه پنځه کلمي (وَدَّ، سَوَاعٍ، يَفُوتُ، يَفُوقُ، نَسْرَ) په اصل کښي د نوح ﷺ د قوم د پنځو صالحو اشخاصو نومونه وه.
- دوهم کله چې دغه صالح اشخاص وفات شوه، نو د نوح ﷺ قوم د شيطان په مشوره پنځه مجسمې جوړې کړې او د ذکر و شوه صالحو اشخاصو نومونه يې ورباندې کېښوده، خو دا محض يادښت دپاره وه نه د عبادت دپاره.
- درېم خو چې کله د مجسمه جوړونکو زمانه هم تېره شوه او د مجسمو د جوړولو په غرض باندې پوهه هم د منځه لاړه، نو وروستي نسل يې په عبادت پيل وکړ او په نفعه او ضرر ورته قائل شوه څلورم بيا همداغه مفکوره په خلکو کښي خوره شوه چې آن د عربو پورې راورسېده.
- ب. که څوک وايي چې د نوح ﷺ قوم خو سره د خپلو بوتانو د غرق په سبب بالکل د منځه تللي وه، او يوازي مومنانو په بېرې کښي نجات موندلی وه، نو پوښتنه دا ده چې د هغوی بوتان عربو ته څنگه رانقل کړی شوه؟
- مونږ وايو چې د هغوی د بوتانو محض نومونه عربو ته حکايت کړی شوه خو دوی بيا د هر نامه

۱. جامع الفهرست ج ۲ ص ۴۲

۲. التفسير الكبير ج ۳ ص ۱۴۳

۳. صحيح البخاري ج ۲ ص ۷۳۴

دپاره نوې نوي مجسمې جوړې کړې چې دا فلانکي بوت دی او دا فلانکي^۱!

ج که څوک وايي چې: ذکر شوي بوتان په څنگه-څنگه شکلونو سره جوړ کړي شوي وه؟
مونږ وايو چې: ځينو مفسرينو کرامو دغو بوتانو ته مختلف شکلونه بنودلي دي^۲، مگر د عبد
الله بن عباس رضی الله عنه د وړاندېني حديث په مقتضى ظاهره دا ده چې هغه ټول د انسانانو په اشکالو
سره تيار کړي شوي وه.

د که څوک وايي چې ايا عربو د دغو پنځو بوتانو څخه په غير نور بوتان هم درلوده؟
مونږ وايو چې: هو، د هغوی بوتانو په دغو پنځو کښې انحصار نه درلود بلکې د نورو بوتانو
عبادتونه يې هم ترسره کول لکه: "ثائلة" او "هبل" او داسې نور^۳.

ه که څوک وايي چې په ﴿وَقَدْ أَضَلُّوا كَثِيرًا﴾ کښې د ﴿أَضَلُّوا﴾ مستتر ضمير څه شي ته راجع دی؟
مونږ وايو چې: د دغه ضمير مرجع لاندې دوه احتماله درلودل شي: که څه هم دواړه احتماله
صحت لري او په اصل مطلب کښې سره متحد دي خو د مقام په لحاظ دوهم احتمال ظاهر برېښي^۴.
اول: دغه ضمير ذکر و شوو پنځو بوتانو ته راجع دی، لکه چې په بل ايت کښې ورباندې صراحت
نازل شوی دی چې: ﴿رَبِّ إِيَّاهُمْ أَضَلُّوا كَثِيرًا مِّنَ النَّاسِ﴾ [ابراهيم ۳۶] يعنې ابراهيم عليه السلام وويل چې
ای زما ربه! يقيناً دغو بوتانو د خلکو څخه زښت ډېر گمراه کړي دي.

دوهم: دا ضمير د نوح عليه السلام د قوم مشرانو ته راجع دی لکه چې په ﴿وَمَكَرُوا﴾، ﴿وَقَالُوا﴾ کښې
دواړه ضميرونه همدوی ته راجع دي.

و که څوک وايي چې الله جل و علاه د نوح عليه السلام د مبارکې خولې څخه دا جمله هم راحکايته کړې ده چې:
﴿وَلَا تُرِدِ الظَّالِمِينَ إِلَّا ضَلَالًا﴾، نو ايا يوه پيغمبر ته مناسبه ده چې د خپل قوم دپاره ضلالت وغواړي
حال دا چې پخپله د هغوی د هدايت دپاره استولی شوی وي؟

مونږ وايو چې: ډېته ورته يوه پوښتنه د موسی عليه السلام په هکله د الله جل و علاه په توفيق د [يونس: ۸۸] ايت
لاندې جوابه شوې ده چې دغه سوال (بشرا) محض د خپلې خوشالي د اظهار دپاره صورت نيولی
وه، البته وروسته د هغه چې کله په هغوی باندې د عذاب نزول، يقين ته رسېدلی وه،
خو په دې مقام کښې ورباندې لاندې جوابونه ورافاضه کوو:

اول: دلته د "ضلال" څخه ديني گمراهي مطلب نه ده ترڅو اعتراض وارد شي بلکې دنياوي
گمراهي ترې مراده ده^۵. يعنې ای ربه! د دغو ظالمانو پلانونه شنډ کړې او د گمراهۍ او بې گټتوب
په لور يې سوق کړې.

۱- تفسير القاسمي ج ۱۶ ص ۲۹۸
۲- تفسير القرطبي ج ۱۸ ص ۳۰۹
۳- تفسير القرطبي ج ۴ ص ۴۰۰
۴- روح المعاني ج ۲۹ ص ۷۸
۵- تفسير القرطبي ج ۱۸ ص ۳۰۶

دوهم: دلته د "ضلال" کلمه د "هلاکت" څخه کنایې ده^(۱)، او دا ځکه چې غالباً د بې لارې توب سره هلاکت ملګری دی.

په همدې معنی باندې د سورت په وروستني ایت کې صراحت نازل شوی دی چې ای زما ربه! ظالمانو ته مه زیاتوه مګر هلاک.

﴿وَقَالَ نُوحٌ رَبِّ لَا تَذَرْ عَلَى الْأَرْضِ مِنَ الْكَافِرِينَ ذَيَّارًا ۖ إِنَّكَ إِن تَذَرَهُمْ يُضِلُّوا عِبَادَكَ وَلَا يَلِدُوا إِلَّا فَاجِرًا كَفَّارًا ۖ﴾ رَبِّ اغْفِرْ لِي وَلِوَلَدَيَّ وَلِمَنْ دَخَلَ بَيْتِي مُؤْمِنًا وَلِلْمُؤْمِنِينَ وَالْمُؤْمِنَاتِ وَلَا تَزِدِ الظَّالِمِينَ إِلَّا تَبَارًا ﴿٢٦﴾

[۲۶] او نوح عليه السلام (په خپل مناجات کې) وويلې چې: ای ربه! ته د ځمکې په سر باندې د کافرانو څخه یو اوسېدونکی هم پرېږدې (بلکې ټول هلاک کړې).

[۲۷] یقیناً ته چې بې که چرته کافران پرېږدې (او هلاک بې نه کړې) نو دوی به ستا بندګان بې لارې کړي، او دوی به ونه زېږوي مګر بدکار (او) ناشکره.

[۲۸] ای زما ربه! ته ماته مغفرت وکړې (او د خلاف الاولی د ارتکاب څخه راتېر شې) او زما مور او پلار ته هم (مغفرت وکړې).

او هغه چا ته هم (مغفرت ورپېرزو کړې) کوم چې زما کور ته د یو مؤمن په حیث داخل شوی وي (او ته د قیامت تر ورځې پورې) ټولو نارینه وو مؤمنانو او زنانه وو مؤمنانو ته (هم مغفرت وکړې) او (بالآخره ای زما ربه!) ته ظالمانو (کفارو) ته مه زیاتوې مګر هلاک (چې ژوندی پاتې نه شي).

د مطلب خلاصه او توضیحات

۱- په دې ایتونو کې د نوح عليه السلام د مناجات وروستۍ برخه نازله شوې ده، او په هغه مطلب باندې پکې صراحت صورت نیولی دی کوم ته چې په وړاندېني متصل ایت کې اشاره شوې ده، چې ای ربه! دا قوم د څرمې هلاک کړې.

یو صرفي تحلیل

۲- په ﴿لَا تَذَرْ عَلَى الْأَرْضِ مِنَ الْكَافِرِينَ ذَيَّارًا﴾ کې د "ذیّار" کلمه په اصل کې "دېوار" لکه "فیعال" - وه، خو د اعلال او ادغام د کبله ترې "ذیّار" جوړه شوه^(۲).
دا کلمه د "دوران" څخه اشتقاقه شوې ده چې د تاوېدلو راتاوېدلو معنی ورکوي، خو په دې مقام کې ترې اوسېدونکي او په ځمکه باندې ګرځېدونکي مطلب دي.

(۱) تفسیر البیروت ج ۹ ص ۴۱

(۲) تفسیر الکشاف ج ۴ ص ۶۲۱

دا کلمه په نهي يا نهی کښې استعمالېږي او پس^۱،
يعني نوح عليه السلام وويلې چې: اي زما ربه! ته د ځمکې په منځ باندې يو اوسېدونکی هم پرېښودې
بدکې ټول هلاک او پوپنا کړې.

سوال جواب

۳- که څوک وايي چې: د ذکرې شوې ښېرا څخه څرگندېږي چې د نوح عليه السلام رسالت عام وه او
ټولو خلکو ته شامل وه لکه چې ښېرا يې ټولو ته شموليت درلود. حال دا چې نبي کریم ﷺ په يوه
حديث کښې فرمايلي دي چې: «وَكَانَ النَّبِيُّ يُنْفِثُ إِلَى قَوْمِهِ خَاصَّةً وَيُعَلِّمُ إِلَى النَّاسِ عَامَّةً»^۱، يعني زما
د پنځو ځانگړتياوو څخه يوه ځانگړنه دا ده چې پخوا به هر پيغمبر خپل قوم ته په خاصه توگه لېږل
کېده، او زه ټولو خلکو ته په عامه توگه مبعوث کړی شوی يم.

مونږ وايو چې: د دغې پوښتنې د جوابولو دپاره علماوو کرامو زېښتي ډېرې وجې ذکرې کړې
دي^۲، که څوک فرصت لري نو هملته دې مراجعه وکړي، خو مونږ دلته فقط د لاندې يوه جواب په
ليکلو باندې اکتفاء کوو:

د نوح عليه السلام په زمانه کښې يوازې يوه قوم موجوديت درلود چې نوح عليه السلام ورته مبعوث کړی شوی
وه، لکه چې د آدم عليه السلام په زمانه کښې يوازې بي بي حواء سرته او د ده ﷺ اولادونو شتون درلود
چې د آدم عليه السلام امت شمېرل کېده.

ذکر شوی اعتراض به په هغه وخت کښې وارد وي چې د نوح عليه السلام په زمانه کښې متعددو قومونو
موجوديت درلودی او د همدې ﷺ په ښېرا سره هلاک شوي وي.

يوه پوښتنه او د هغې جواب

۴- که څوک وايي چې: نوح عليه السلام د ﴿إِنَّكَ إِنْ تَذَرَهُمْ﴾ الآية- مضمون د څه شي څخه معلوم کړي،
چې که د ده ﷺ د قوم څخه څوک ژوندی پاتې شي نو هغه به ضرور بندگان گمراه کوي، او اولاده به
يې هم ضرور فاجران او فاسقان وي؟

مونږ وايو چې: د دغه معلوميت دپاره لاندې دوه وجې کېدلی شي او څه لرې نه ده چې دواړه
ورته د معلوميت سبب گرځېدلی وي.

الف: نوح عليه السلام ته الله ﷻ وحې وکړه چې: ﴿أَنْتَ لَنْ تُؤْمِنَ مِنْ قَوْمِكَ إِلَّا مَنْ قَدْ ءَامَنَ﴾ (هود: ۱۳۶)
يعني يقيناً شان دا دی چې هېڅکله به ستا د قوم څخه (د دې وخت څخه وروسته) څوک ايمان
رانه وړي، مگر هغه څوک چا چې ايمان راوړی دی (هغه به خپل ايمان ته ادامه ورکړي).

۱) لسان العرب ج ۴ ص ۲۹۸

۲) صحيح البخاري ج ۱ ص ۴۸

۳) عمدة القاري على صحيح البخاري ج ۲ ص ۱۹۴: روح المعاني ج ۲۹ ص ۸۰

نوح (۲۱)

ب: نوح عليه السلام ته خپلې اوږدې تجربې (چې نهه نیم سوه کاله یې ادامه درلوده) ثابته کړه چې د ده عليه السلام قوم د اصلاح استعداد د لاسه ورکړی دی.

زما کور یعنې څه؟

۵- مفسرینو کرامو په ﴿وَلَمَّا دَخَلَ بُنْيَ﴾ کې د 'بُنْيَ' کلمه په متعددو معناوو سره تفسیر کړې ده، لکه بهرې او جومات او کور^۱، مګر ظاهره دا ده چې دلته به همدغه درېمه معنی مراده وي. څه لرې نه ده چې د طوفان د شروع په وخت کې به نوح عليه السلام خپل پیروان خپل کور ته راغونډ کړي وي.

دا د یو پلوه او د بله پلوه مور پلار ته د مغفرت غوښتلو څخه څرګندېږي چې د نوح عليه السلام مور پلار دواړه مؤمنان تېر شوي دي^۲.

یعنې ای زما ربه! زه د خپل دعوت په نهایي مرحله کې تاته څه سوالونه کوم، هغه دا چې: الف: ماته د هغو گناهونو (خلاف الاولی کارونو) مغفرت وکړې کوم چې زما څخه په دغه نهه نیم سوه (۹۵۰) کلن دعوت کې واقع شوي وي.

ب: زما مور او پلار ته هم مغفرت وکړې او گناهونه ورته وېشي.

ج: هغه چا ته هم مغفرت ورپرزو کوم چې زما کور ته د یوه مؤمن په حیث داخل شوی وي او غواړي چې په بهرې کې راسره اوچت شي.

د: بالآخره ای زما ربه! ته د قیامت تر ورځې پورې ټولو نارینه وو مؤمنانو او ټولو زنانه وو مؤمنانو ته د گناهونو څخه ورتېر شي.

تبار* څه معنی؟

۶- مونږ د الله تعالى په توفیق د [الفرقان: ۳۹] ایت لاندې لیکلي دي چې په ﴿وَلَا تَزِدِ الظَّالِمِينَ إِلَّا تَبَارًا﴾ کې د 'تبار' کلمه د هلاک معنی ورکوي. یعنې ای ربه! ته د قیامت تر ورځې پورې ظالمانو ته مه زیاتوه مګر هلاک او تباهي، البته هغه ظالمان کومو چې خپل نېک استعداد د پښو لاندې کړی وي او د اصلاح قابلیت یې د لاسه ورکړی وي.

د 'نوح' سورت پښتو ترجمه او تفسیر د الله تعالى په توفیق ختم شو.

اللَّهُمَّ اجْعَلْنَا مِنَ الْمُؤْمِنِينَ الْمُتَّقِينَ

۱۴۲۵/۸/۲۳ هـ ق - ۱۳۸۳/۷/۱۶ هـ ش

۱) زاد المسیر ج ۸ ص ۱۰۲

۲) تفسیر ابنی السعد ج ۹ ص ۴۲

الجزء (۷۲)

اسریرہ

- ۱- د دې سورت (الجن) نوم د همدې سورت په لومړني ايت كښې نازل شوی دی او په همدې نامه سره دا سورت د نورو سورتونو څخه جدا شوی دی.
- ۲- د دې سورت د ايتونو شمېر اته ويشت (۲۸) دی^۱.
- ۳- د كلماتو شمېر يې دوه سوه او پنځه اتيا وو (۲۸۵) ته ختلی دی^۲.
- ۴- او بالاخره د تورو شمېر يې اته سوه اويا وو (۸۷۰) ته رسېږي^۳.
- ۵- دا سورت مكې سورت دی^۴ او ټول ايتونه يې د هجرت څخه وړاندې نازل شوي دي.
- ۶- د دې سورت (الجن) محتويات هم د نورو مكې سورتونو غوندې په عقيدوي احكامو پورې ډېر ارتباط لري، لكه د الله ﷻ توحيد د پيغمبر ﷺ نبوت او بعث بعد الموت او داسې نور.
- خو دغه عقيدوي احكام په وړاندېني سورت (نوح) كښې د نوح ﷺ د مباركې خولې څخه راحكايت شوي وه او په دې سورت (الجن) كښې د پيريانو د خولو څخه راحكايت كېږي، ترڅو واضحه شي چې د اسلام دين د واقع سره مطابق دين دی او نبي كريم ﷺ رښتياني پيغمبر دی. حتی چې د عناد څخه خالي پيريانو هم ورباندې باور او ايمان خپل كړي.
- ۷- دغه دواړه سورتونه (نوح، الجن) سره يو تړيله ډېر تناسب لري. د مثال په توگه:
- الف: هلته د اولني رسول (نوح ﷺ) څه حالات نازل شوي وه او دلته د آخرين رسول (محمد ﷺ) حالاتو ته اشاره شوې ده حتی چې ځينو پيريانو هم ورباندې ايمان راوړی وه.
- ب: هلته د هغو كفارو د سخت دريځ بيان نزول موندلی وه كوم چې د شرکي عقيدې بڼه اېښودونکي او استاذان وه، او دلته د هغو كفارو سخت دريځ ته اشاره كېږي كوم چې په شرکي عقیده كښې د هغوی مخلص شاگردان او پيروان دي.

بِسْمِ اللَّهِ الرَّحْمَنِ الرَّحِيمِ

قُلْ أَوْحَىٰ إِلَيَّ أَنَّهُ اسْتَمَعَ نَفَرٌ مِّنَ الْجِنِّ فَقَالُوا إِنَّا سَمِعْنَا قُرْءَانًا عَجَبًا ﴿١٠﴾ يَهْدِي إِلَى
الرُّشْدِ فَآمَنَّا بِهِ ۖ وَلَن نُشْرِكَ بِرَبِّنَا أَحَدًا ﴿١١﴾ وَأَنَّهُ تَعَالَىٰ جَدُّ رَبِّنَا مَا اتَّخَذَ صُحْبَةً وَلَا
وَلَدًا ﴿١٢﴾ وَأَنَّهُ كَانَ يَقُولُ سَفِيهُنَا عَلَى اللَّهِ شَطَطًا ﴿١٣﴾ وَأَنَا ظَنَنَّا أَن لَّن نَقُولَ الْإِنسَ

- (١) تفسير الطبري ج ١٩ ص ١٠٢
- (٢) تفسير الحازن ج ٤ ص ٣٧٠
- (٣) اللباب في علوم الكتاب ج ١٩ ص ٢٧٨
- (٤) روح السعدي ج ١٩ ص ٨١

وَالْجِنُّ عَلَى اللَّهِ كَذِبًا ۖ وَأَنَّهُ كَانَ رِجَالٌ مِّنَ الْإِنسِ يَعُوذُونَ بِرِجَالٍ مِّنَ الْجِنِّ فَزَادُوهُمْ رَهَقًا ۚ وَأَنَّهُمْ ظَنُّوا كَمَا ظَنَنْتُمْ أَن لَّن يَبْعَثَ اللَّهُ أَحَدًا ۚ وَأَنَا لَمَسْنَا السَّمَاءَ فَوَجَدْنَاهَا مُلِئَتْ حَرَسًا شَدِيدًا وَشُهُبًا ۚ وَأَنَا كُنَّا نَقْعُدُ مِنهَا مَقْعِدَ اللَّسْمِ فَمَن يَسْمِعِ الْآنَ يَحْدُ لَهُ، شَهَابًا رَّصَدًا ۚ وَأَنَا لَا نَذَرِي أَشْرًا أُرِيدُ بِسَنٍ فِي الْأَرْضِ أَمَّا أَرَادَ بِهِمْ رَبُّهُمْ رَشَدًا ۚ وَأَنَا مِنَّا الصَّالِحُونَ وَمِنَّا دُونَ ذَلِكَ كُنَّا طَرَائِقَ قِدْدًا ۚ وَأَنَا ظَنَنَّا أَن لَّن نُعْجِزَ اللَّهَ فِي الْأَرْضِ وَلَن نُّعْجِزَهُ هَرَبًا ۚ وَأَنَا لَمَّا سَمِعْنَا الْهُدَىٰ ءَامَنَّا بِهِ ؕ فَمَن يُؤْمِنُ بِرَبِّهِ ؕ فَلَا يَخَافُ تَحْشًا وَلَا رَهَقًا ۚ وَأَنَا مِنَ الْمُسْلِمُونَ وَمِنَّا الْقَاسِطُونَ فَمَن أَسْلَمَ فَأُولَئِكَ تَحَرَّوْا رَشَدًا ۚ وَأَمَّا الْقَاسِطُونَ فَكَانُوا لِجَهَنَّمَ حَطَبًا ۚ

د ډېر مهربان (او) ډېر با رحمه الله ﷻ په نامه.

[١] (ای پیغمبره! خلکو ته) ووايه چې ماته (د الله ﷻ د پلوه) وحې کړې شوې ده چې يقينا شان دا دی چې د پيريانو څخه يوه ټولګي (زما قرائت ته) غوږ ايښی وه. نو غوږ ايښودونکو پيريانو وويلې چې يقينا مونږ لوستل شوی (د هر حېشه) عيجه کتاب واورېد.

[٢] چې سمې لارې ته ښودانه کوي، نو مونږ ورباندې ايمان راوړو (او عقیده مو ورباندې خپله کړه). او مونږ به هيڅکله د خپل رب ﷻ سره (په عبادت کېنې) هيڅوک شريک ونه ګرځوو.

[٣] او (مونږ په دې باندې هم ايمان راوړو چې) يقينا شان دا دی چې زموږ د رب ﷻ شان ډېر لوړ دی، نه يې ملګری (مېرمن) نيولی ده او نه ولد.

[٤] او (په دې باندې هم چې) يقينا شان دا وه چې زموږه ناپوه (او ناپوهانو، شيطان او شيطانانو) به په الله ﷻ باندې د حق څخه ډېرې لرې خبرې کولې (او تېلې چې په مېرمن او ولدیت ورته قائل وه).

[٥] او (مونږ شهادت اداء کوو چې) يقينا مونږ به گومان کاوه چې په الله ﷻ باندې به نه انسان دروغ ووايي (وتري) او نه پېری (خو دروغ‌غږنان په دواړو کېنې شته).

[٦] او (مونږ په دې هم شهادت ورکوو چې) يقينا د انسانانو څخه ځينې سړي وه چې د پيريانو څخه به يې په ځينو سړيو باندې پنا غوښتله، نو هغوی به دوی لره تکبر (او ضلالت) زیاتاوه.

[٧] او (په دې باندې هم چې) يقينا انسانانو گومان کاوه لکه چې تاسو گومان کاوه (ای ملګرو او یا ای قومياتو!) چې هيڅکله به الله ﷻ (د دې څخه وروسته) هيڅوک (د پیغمبر په حیث) مبعوث نه کړي (خو دا گومان مو غلط ثابت شو).

[۸] او (په دې باندې هم چې) یقیناً مونږ اسمان ته (د پورته کېدلو) پلټنه وکړه، نو اسمان مو په داسې حال موندله چې په کلکو (سختو) څوکیدارانو او د اور په شغلو سره ډک کړی شوی وه.

[۹] او (په دې باندې هم چې) یقیناً مونږ پخوا وو چې د اسمان څخه به د ناستې په ځایونو کې د اورېدلو دپاره کیناستلو.

نو اوس چې (هلته زمونږ څخه) څوک غوږ ونیسي خپل ځان ته به د اور څارونکې شغله موندله کړي (چې ورباندې به ووېشتلی شي).

[۱۰] او (په دې باندې هم چې) یقیناً مونږ نه پوهېږو چې ایا هغو کسانو ته د شر اراده کړې شوې ده کوم چې په ځمکه کې (استوگنه) لري، (او) که خپل رب ﷻ ورته د سمې لارې د ښودلو اراده کړې ده؟

[۱۱] او (په دې باندې هم چې) یقیناً پخوا زمونږ څخه ځینې کسان صالحان وه (چې په موسیٰ ﷺ یا په عیسیٰ ﷺ باندې یې ایمان راوړی وه) او ځینې د دوی څخه غیر وه (چې ایمان یې ورباندې نه وه راوړی).

(نو د همدې کبله) مونږ (د دین د حیثه) د مختلفو (او متعددو) لارو درلودونکي وو.

[۱۲] او (په دې باندې هم چې) یقیناً مونږ باور کوو (او علم لرو) چې مونږ به هیڅکله په ځمکه کې الله ﷻ عاجز (او ناتوانه) ونه شو (چې چرته ترې پټ شو) او نه به یې هیڅکله د تېښتېدلو د حیثه (عاجز وگرځولی) شو (چې اسمان ته ترې پورته شو).

[۱۳] او (په دې باندې هم چې) یقیناً کله چې مونږ هدایت (لارښوونکی کتاب) واورېد نو سمدستي مو ورباندې ایمان راوړ.

نو هر څوک چې په خپل رب ﷻ باندې ایمان راوړي نو هغه نه د نقصان څخه ډارېږي (چې اجر به کم ورکړی شي) او نه د ذلت د احاطې څخه (چې د استحقاق څخه اضافه سزا به ورکړی شي).

[۱۴] او (په دې باندې هم چې) یقیناً (د عجیبه کتاب د اورېدلو څخه وروسته) زمونږ څخه ځینې کسان غاړې ایښودونکي دي او ځینې راڅخه ظلم کوونکي دي.

نو هر څوک چې (په اخلاص سره) غاړه کېږدي (او مسلمان شي) نو همدغو کسانو سمې لارې ته قصد کړی دی (او په سمه لاره روان دي).

[۱۵] او هر چې ظالمان دي نو دوی د دوزخ دپاره خاشاک دي (چې په همدوی باندې به هلک اور بلېږي).

ارتباط او شان نزول

۱- د وړاندېني سورت (نوح) په وروستیو ایتونو کې د بنیادمانو څخه د هغې سخت درېځي کافرې ډلې ذکر نازل شوی وه په کومې باندې چې د نهه نیم سوه (۹۵۰) کالو اوږده دعوت هم څه اثر ونه غوړز او په نتیجه کې د بنیاد ویستونکي عذاب سره مخامخه شوه او ټوله پوښتیا شوه.

الجن (۲۲)

په دې ایتونو کښې د پیریانو هغې اسان دریځې دلې ذکر ته اشاره کېږي کومه چې محض د قرآن کریم په اورېدلو سره، بدون د مستقیم دعوت په ایمان او په توحیدي عقیده باندې مشرفه شوه او سمدستي د همدغې توحیدي عقیدې د اشاعت دپاره دعوت کوونکې ډله هم وگرځېده.

۲- د الله ﷻ په توفیق د دغو ایتونو شان نزول د احادیثو په رڼا کښې د [الحجر: ۱۸] ایت لاندې تشرېح دی چې:

الف: د پیریانو یوه ټولګې په داسې حال کښې د نبی کریم ﷺ څخه قرآن کریم واورېد چې د سهار په لمانځه باندې ولاړ وه.

ب: دغه ټولګې پیریان سمدستي په ایمان باندې مشرف شوه او خپل قوم ته د داعیانو په صفت بېرته ورستانه شوه، چې په [الأحقاف: ۲۹] ایت کښې ورته اشاره شوې ده.

ج: دغو تازه داعیانو مؤمنانو پیریانو چې خپل قوم په کومو مطالبو باندې دعوت کړی او مخاطب کړی وه د هغو ځینې مهم ټکي په ذکر وکړو ایتونو کښې نازل شوی دی چې خلاصه یې داسې راڅیړي:

د مطلب خلاصه

ای پیغمبره! په "بسم الرحمن الرحیم" سره خپل امت مخاطب کړه او ورته ووايه چې: ماته د الله ﷻ د پلوه څه مطالب وځي کړي شوي دي د دې دپاره چې په تاسو باندې یې د عبرت اخستلو دپاره قرائت کړم. هغه دا چې:

۱- څه وخت وړاندې د پیریانو د جملې څخه یوې ډلې قرآن کریم ته غوږ ایښی وه او زما څخه یې په دقت سره اورېدلی وه، حال دا چې زه ورباندې هیڅ نه وم پوه شوی چې نه ورباندې خبر کړی شوی وم او نه مې هغوی لیدلي وه.

۲- دغه ډله پیریان د قرآن کریم په همدغه یو ځل اورېدلو سره په ایمان مشرفه شوي وه او د توحید عقیده یې خپله کړې وه.

۳- همدغې ډلې ویلي وه چې یقیناً مونږ عجیبه لوستل شوی کتاب واورېد چې په بلاغت او فصاحت کښې ساری نه لري او خپل حقانیت پخپله په اثبات رسوي.

نو مونږ ورباندې ایمان راوړی دی چې هیڅکله به د خپل رب ﷻ سره په عبادت کښې هیڅوک او هیڅ شی شریک ونه ګرځوو.

۴- خو په عین وخت کښې همدغه ډله د توحیدي عقیدې د اشاعت دپاره داعیان ګرځېدلي وه او خپل قوم ته یې په څه مطالبو باندې دعوت ورکړی وه چې څو مثالونه یې دا دي:

الف: مونږ عقیده لرو چې یقیناً زموږ د رب ﷻ شان ډېر لوړ دی او د دې څخه ډېر اوچت دی چې ملګري (مېرمن) او ولد ونیسي. نو نه یې څوک په مېرمنو ب سره نیولي ده او نه یې څوک په ولديت او زویتوب سره نیولی دی.

ب مونږ باور لرو چې زمونږ سادگانو او بي عقلانو په الله ﷻ باندې د مېرمنې او ولد لپاره
نهت لگولی دی او د حق څخه په ډېرې لرې خبرې باندې قائل شوي دي، نو مونږ به هېڅکله
دغه غیر معلول قول مرتکب ونه گرځو.

ج مونږ د اساسي کتاب د اورېدلو څخه وړاندې داسې وو چې گومان به مو کاوه چې هېڅکله
به په الله ﷻ باندې نه بنياد د دروغ ونيوي چې د ملګري يا ولد په نيولو باندې ورته قول وکړي او نه
په پيريان دغه کار وکړي. خو اوس پوه شو چې زمونږ ذکر شوی گومان غلط وه، بلکې هم په
بنيادمانو کې او هم په پيريانو کې دروغ تړونکي شته.

د مونږ پخوا داسې وو چې د انسانانو ځينو سړيو به د پيريانو په ځينو سړيو سره پنا غوښتلې او
خپل رب ﷻ به يې هېراوه، نو دغې غوښتنې به د پيريانو تکبر او د حق څخه په څنګ کېدل لاريان
کړه او د هر طرفه به يې ورباندې احاطه وکړه.

نو د دې څخه وروسته مونږ د هغوی پنا غوښتنه باطله گڼو چې هېڅ التفات ورته نه کوو.
ه پخوا د بنيادمانو ځينو سړيو دا گومان هم کاوه چې هېڅکله به الله ﷻ کوم پيغمبر مبعوث نه
کړي ځکه چې د معموليت لري پای نه رسېدلې ده.

ای ملګرو! دغه گومان ناسو هم کاوه چې د پيغمبر لپېلو سلسلې اختتام موندلی دی خو مونږ
نه ثابت شوه چې ذکر شوی گومان غلط وه. الله ﷻ پيغمبر رالېږلی دی چې محمد ﷺ نومېږي او
اصلي ناتوبی يې مکه معظمه ده.

و مونږ به پخوا د اسمان په طرف پورته ختلو او څه شديد مقاومت به مو په وړاندې موجوديت
درلود، خو نن ورځ مونږ د ذکر شوي مطلب پلټنه وکړه نو اسمان مو په داسې کيفيت سره موندله تر
چې د څوکېد اړانو د جبهه ډک وه او په شدت سره يې زمونږ د پورته ختلو مخنيوی کاوه.
ز مونږ به پخوا هلته ختلو او څه غيبي خبر به مو ترلاسه کاوه، خو اوس مونږ هلته د ستورو
شغلو باندې ویشل کېږو او نه پرېښودلی کېږو چې هلته کېږو او څه غيبي خبره واورو.

پخوا به مونږ دغه کار په اسانۍ سره کولی شو، مګر اوس دغه کار څوک په اسانۍ سره نشي
ترسره کولی ګه څوک يې د لاس ته راوړلو هڅه وکړي نو هر ورو به هلته د ستورو د پلوه غلطي
موندې کړي چې مطلب ته د رسېدلو مخه به يې بنده کړي او د څارنې لاندې به يې ونيسي.
ح ای پيريانو قومباڼو! د ذکر شوي کلک حراست او څارنې پېښه يې حکمته نه وه، نو داسې
کېله مونږ پلټنه پيل کړه ترڅو معلومه کړو چې

اول يا د ځمکې اوسېدونکو ته د کوم عذاب د نزول اراده کړې شوې ده او ذکر شوي عذاب
دې دپاره صورت نيولی دی چې ترڅو په همدوی باندې په ناڅاپي توګه د غفلت په حال کې د
کړي شي چې د ډېر زيات حسرت او خجالت سره مخامخ کړي شي.

دوهم يا دا ده چې خلکو ته خپل رب ﷻ اراده کړې ده چې د سمې لارې پلوه به ورسېږي
يوه پيغمبر به فرېغه ورته لارښادات ورنازل کړي په دې احتمال کېږي په کلکو عذاب

الجن (۲۲)

دپاره صورت ورکړی شوی وي ترڅو هيڅوک ونه کړی شي چې اسمان ته د ختلو د لارې په اوږدو کې د وحې کومه برخه واوري، او بيا يې خلکو ته بيان کړي او په خلکو باندې د پيغمبر پېژندل گډوډ کړي. خو مونږ ته د تازه نازل کړی شوي کتاب په اوږدولو سره په اثبات ورسېده چې په ذکر شوو دواړو احتمالونو کې دوه احتمال صحيح دي، د همدې کبله مونږ په پيغمبر (محمد ﷺ) باندې ايمان راوړو او تاسو ته هم دعوت درکوو چې ته هم ورباندې باور او ايمان خپل کړئ.

ط: يقيناً مونږ وو چې په مختلفو او متعددو لارو باندې روان وو چې زمونږ ځينې کسان صالحان وه چاته يې ضرر نه رساوه او ځينې نور دغسې نه وه بلکې نورو خلکو ته يې ضرر رسېدو. يا په بل عبارت زمونږ ځينو کسانو په موسی (ﷺ) يا په عیسی (ﷺ) ايمان راوړی وه او صالحان گرځېدلی وه، او ځينې نور مو په کفرې لارو کلک وه. خو مونږ تاسو ته دعوت درکوو چې د همدغه اوږدېدل شوي کتاب په ذريعه خپل اختلاف د منځه یوسو او ټول ورباندې په اتفاق سره ايمان راوړو او عقیده ورباندې خپله کړو ترڅو ټول خپل ځانونه اصلاح کړو.

ي: ای قوميانو! مونږ په يقين سره وايو چې مونږ به هيڅکله په کفرې حالت کې د الله (ﷻ) د عذاب څلاصون او نجات موندنه نه کړو. او دا ځکه چې:

مونږ هيڅکله الله (ﷻ) په ځمکه کې عاجز نه شو گرځولی چې چرته ترې پټ شو او د عذاب يې خپل ځان بچ کړو، او نه يې د تېنېدلو د حيثه عاجز گرځولی شو چې اسمان ته ترې والوزو. زمونږ د نجات لاره فقط همدا يوه ده چې په الله (ﷻ) باندې ايمان راوړو او په پيغمبر (ﷺ) باندې يې عقیده خپله کړو چې رېښتيا يې پيغمبر دی.

يا: نو د همدې کبله کله چې مونږ د الله (ﷻ) هدايت او نازل کړی کتاب واوږد نو سمدستي مو ورباندې ايمان راوړو او عقیده مو ورباندې وکړه. او دا ځکه چې:

هرڅوک چې په خپل رب (ﷻ) باندې ايمان راوړي نو هغه به نه د دې څخه وډار شي چې اجر و نه او ثوابونه به يې ناقص کړي او پوره بدله به ورته کړي، او نه به د دې څخه وډار شي چې د قيامت په ورځ به ورباندې ذلت او خواري ورننازله کړی شي چې د هرې خوا څخه به ورباندې احاطه وکړي.

يب: مونږ يقين او باور لرو چې په نظر سره ذکر شوی اوږدلی شوي عجيبه کتاب ته به مونږ په دغو دوه وو برخو باندې ووېشلی شو:

اول: يوه ډله به ورباندې عقیده خپله کړي او د مسلمانانو په ډله کې به شامل شي لکه چې مونږ ورباندې عقیده خپله کړې ده او يا لکه هغه کسان کوم چې زمونږ دعوت قبول کړي او زمونږ په تگلاره باندې روان شي.

دوهم: بله ډله به زمونږ دعوت قبول نه کړي او خپل ځانونه به د ظلم کوونکو په ډله کې شامل کړي.

بيج: نو هر چا چې ايمان راوړو او د مسلمانانو په ډله کې شامل شو يقيناً دغو کسانو بالکل سمې لارې ته قصد وکړي او په برابره لاره باندې روان شوه، چې همدا د نجات لاره ده.

او هر چې ظالمان دي نو هغوی د هر چا څخه وړاندې په خپلو ځانونو باندې ظلم وکړ نو د قیامت په ورځ به د دوزخ خاشاک وي او د دوزخ اور به ورباندې بلېږي.

توضیحات

۱- د الله ﷻ په توفیق د [الأحقاف: ۲۹] ایت لاندې د ذکر و شوو ایتونو پورې اړوند ځینې مطالب لیکلې شوي دي او ځینې پوښتنې جوابې شوې دي. امید دی چې هلته په یو ځل مراجعې سره به هغه پوښتنې او تشویشونه ټول د منځه لاړ شي کوم چې په دې مقام کې د چا په زړه کې راپیدا کېږي.

یو نحوي تحلیل

۲- هېر مو نه شي چې د ﴿وَأَنَّهُ تَعَلَّىٰ﴾ الآية څخه نیولې تر راتلونکي [۱۴] ایت ﴿وَأَنَا مِّنَ الْمُسْلِمِينَ﴾ الآية پورې د دولسو ایتونو په شروع کې د "أَنْ" مشدد توری د همزې په زور سره نازل شوی دی چې خپل مدخول تاویلي مفرد گرځوي. د دغو دولسو ایتونو په معطوف علیها کې علماوو کرامو څو احتمال لیکلي دي^(۱)، مگر بهتر او بې تکلفه احتمال یې دا دی چې دا ټول د وړاندېني ایت د ﴿وَأَمَّا بِهٖ﴾ په جمله کې په محلي مجرور ضمیر "ه" باندې عطف دي^(۲).

سوال جواب

۳- که څوک وایي چې: د عربیت د قانون په بنیاد (چې په معطوف علیه کې مذکور په معطوف کې مقدر وي) باید د ذکر شوو دولسو ایتونو سره د "أَمَّا" کلمه مقدره وگرځولی شي حال دا چې د دغو دولسو ایتونو څخه په ځینو کې دغه کلمه مقدره نه شي گرځېدلی، کوم چې "مؤمن به" نه دي لکه ﴿وَأَنَا كُنَّا نَقْعُدُ مِنْهَا مَقْعِدًا لِّلسَّمْعِ﴾؟

مونږ وایو چې: په عطف کې ذکر شوی قانون د عینو کلماتو په تقدیر سره ضرور نه دی ترڅو اعتراض وارد شي، بلکې د متشابه کلمې په تقدیر سره هم د قانون مقتضی اداء کېږي. د ښه وضاحت دپاره لاندې نیم بیت ولولئ:

زَجَجْنَ الْحَوَاجِبَ وَالْعُيُونَا ::

دلته د "الْعُيُون" کلمه په "الْحَوَاجِب" باندې عطفه ده خو د "زَجَجْنَ" کلمې ورته تقدیر نه دی موندلی بلکې د "كَحَلْنَ" کلمه ورسره مقدره ګڼلې شوې ده^(۳). یعنې زنانه وو چې وروزي نرۍ کړې او خپلې سترګې یې (په رنځو باندې تورې) کړې، نه دا چې سترګې یې هم نرۍ کړې.

(۱) اللباب فی علوم الکتاب ج ۱۹ ص ۴۱۲

(۲) البحر المحیط ج ۱ ص ۲۹۴

(۳) لسان العرب ج ۲ ص ۲۸۷

نو څه لري نه ده چې د مثال په توګه په ﴿وَأَنَا كُنَّا نَقْعُدُ مِنْهَا مَقْعَدًا لِّلْمُتَمِّعِ﴾ کښې د "نَهْدْنَا" کلمه مقدره وګڼو. يعنې او مونږ شهادت ورکړو چې پخوا به مونږ د اسمان په ځينو ځايونو کښې کېناستلو او خبرو ته به مو غوږ ايښوده، خو اوس دا کار نه شو کولی.

د "جَد" او "شَطَط" معناوي

۴- په ﴿وَأَنَّهُ تَعَلَّى جَدُّ رَبِّنَا﴾ کښې د ﴿جَدُّ﴾ کلمه دلته علماوو کرامو په متعددو معناوو سره تفسیره کړې ده چې تقريباً اوو معناوو ته رسېږي^(۱)، خو بهتره دا ده چې په "شان" سره معنی شي چې په اوو وارو معناوو باندې مشتمله برېښي^(۲).

او په ﴿عَلَى اللَّهِ شَطَطًا﴾ کښې د "شَطَط" کلمه مونږ د الله ﷻ په توفيق د [الكهف: ۱۴] ايت لاندې تفسیره کړې ده چې د ډېر لږوالي معنی ورکوي.

يعنې مونږ په دې ايمان لرو چې زمونږ د رب ﷻ شان د دې څخه ډېر اوچت دی چې ولد يا صاحبه ونيسي، دا د بې عقلانو او ګمراه کوونکو خبره ده چې د حق څخه ډېره لرې ده کوم چې د ابليس او نورو شريرانو د پيروانو څخه عبارت دي.

څو نکات

۵- په دې مقام کښې لاندې نکات په ذهن کښې ساتل په کار دي:

الف: په ﴿يَعُوذُونَ بِرِجَالٍ مِّنَ الْجِنِّ﴾ کښې د جاهليت د زمانې هغه کفري عادت ته اشاره شوې ده د کوم په هکله چې عبد الله بن عباس رضی الله عنهما وايي چې په هغه وخت کښې به چې کله په انسانانو باندې په بيديا او خوفناک ځای کښې شپه ورغله نو د هغې سيمې د پيريانو په مشر باندې به يې پنا غوښتله^(۳). د هغوی خيال وه چې هره بيديا او هر خوفناک ځای د پيريانو د يوه مشر په لاس کښې قرار لري.

د همدې کبله د پيريانو مسلمانې شوې (دعوت کوونکې) ډلې په ذکرې شوې جملې سره همدغه جاهلي عادت د رد په غرض ياد کړ.

ب: ځينو مفسرينو کرامو د ﴿فَزَادُوهُمْ زَهْقًا﴾ جمله د ضماثرو په لحاظ په متعددو معناوو سره تفسیره کړې ده^(۴) مګر غوره دا ده چې د دغې جملې مرفوع ضمير په ﴿رِجَالٌ مِّنَ الْإِنسِ﴾ کښې "رِجَالٌ" ته راجع شي او منصوب ضمير يې په ﴿بِرِجَالٍ مِّنَ الْجِنِّ﴾ کښې "رِجَالٌ" ته راجع شي^(۵).

دا د يو پلوه، او د بله پلوه په همدغې جمله کښې د "زَهْقٌ" کلمه دېته وايي چې يوشی په بل شي

(۱) زاد المسیر ج ۸ ص ۱۰۵- تفسیر ابن کثیر ج ۴ ص ۲۲۸

(۲) روح المعاني ج ۲۹ ص ۸۴

(۳) الدر المنثور ج ۸ ص ۳۰۰

(۴) تفسیر القرطبي ج ۱۹ ص ۱۰

(۵) روح المعاني ج ۲۹ ص ۸۵

الجن (۲۲)

باندې په قهر او غلبې سره احاطه وکړي^۱. خو په دې مقام کېنې ځینو مفسرینو کرامو په تکبر او گمراهۍ سره تفسیر کړې ده^۲. یعنې د جاهلیت په زمانه کېنې به چې کله په خوفناکو ځایونو کېنې نیادمانو په پیریانو سره پنا وغوښتله نو په دغې غوښتنې سره به یې د پیریانو تکبر او گمراهۍ اضافه کړه او خپل ځانونه به ورته ډېر لوړ رتبه وپېژندل.

ج. مونږ ته نبي کریم ﷺ په خوفناکو ځایونو کېنې د پنا غوښتلو طریقه داسې راښودلې ده چې فرمایلي یې دي: کله چې ستاسو کوم کس په (یوه خوفناکه) مېنه کېنې واړوي، نو دا دعا دې وايي چې: «أَعُوذُ بِكَلِمَاتِ اللَّهِ الثَّمَانَةِ مِنْ شَرِّ مَا خَلَقَ» یعنې د الله ﷻ په کلماتو سره پنا غواړم چې د هر حیثه پوره (او کاملې) دي، (البته) د هغه شي د شر څخه کوم چې الله ﷻ پیدا کړی دی، «فَإِنَّهُ لَا يَضُرُّهُ شَيْءٌ حَتَّى يُوَلِّجَ مَلَأَةً»^۳ نو یقیناً شان دا دی چې نوموړي کس ته به تر هغې پورې هېڅ شي ضرر ونه رسوي ترڅو چې د دې مېنې څخه بار کړي (او ترې وکوچېږي).

د. که څوک وايي چې په ﴿وَأَنَّهُمْ ظَنُّوا كَمَا ظَنَنْتُمْ﴾ کسې د «أَلَيْسَ» دواړه ضمیرونه انسانانو ته راجع دي خو په ﴿ظَنَنْتُمْ﴾ سره داعیانو پیریانو کوم کسان مخاطب گرځولي دي؟

مونږ وایو چې په دغه ضمیر سره یا داعیانو په خپله ډله کېنې ځینو کسانو ځینو نورو ته خطاب متوجه کړی دی^۴ او یا به یې ورباندې خپل قوم مخاطب گرځولی وي.

او په ﴿أَن لَّن يَنْتَعِثَ اللَّهُ أَحَدًا﴾ کېنې د ﴿يَنْتَعِثُ﴾ کلمه د «نَفَثَ» لکه «ضَرَبَ» څخه اشتقاق شوي ده. چې ځینو مفسرینو کرامو په بعث بعد الصوت سره معنی کړې ده^۵. یعنې ستاسو گومان وه چې الله ﷻ به هېڅوک د دوهم ځل دپاره د قبر څخه را اوچت نه کړي.

خو بهرنه دا ده چې دلته د بعث څخه د پیغمبر مبعوثیت اراده کړې شي چې په بل ایت کېنې ورباندې صراحت نازل شوی دی چې: ﴿حَتَّىٰ إِذَا هَلَكَ قُلْتُمْ لَن يَنْتَعِثَ اللَّهُ مِنْ بَعْدِهِ﴾^۶

[المؤمن ۲۴] یعنې آن تردې چې کله یوسف ﷺ وفات شو تاسو وویلې چې د ده ﷻ څخه وروسته به هېڅکله الله ﷻ بل پیغمبر مبعوث نه کړي (او مونږ ته به یې راونه لېږي).

نو د معنی حاصل به یې داسې راوخېزي چې ځینو داعیانو پیریانو ځینې نور مخاطب کړه او ورته یې وویلې چې ای ملگرو! د انسانانو یوه غلطې دا وه چې د پیریانو په مشرانو باندې به یې په

خوفناکو ځایونو کېنې پنا غوښتله او بله غلطې یې دا وه چې ستاسو غوندې هغوی هم گومان کاوه چې الله ﷻ به هېڅکله د موسیٰ ﷺ یا د عیسیٰ ﷺ څخه وروسته هېڅوک د پیغمبر په حیث راونه

لېږي. دغه دی چې ستاسو او د هغوی دواړو گومان غلط ثابت شوه چې الله ﷻ پیغمبر راښیځي دی.

۱. مفردات الراغب ص ۲۱

۲. تفسیر القاسمي ج ۱۱ ص ۳۰۷

۳. صحیح مسلم ج ۲ ص ۲۴۷

۴. تفسیر الکشاف ج ۴ ص ۶۱۲

۵. المحی الریح ج ۱۶ ص ۱۲۵

الجن (۷۲)

او د تورات څخه وروسته یې ورباندې بل عجیب کتاب هم نازل کړی دی چې مونږ په خپلو غوږونو اورېدلی دی.

ه. په ﴿وَأَنَا لَمَنَّا السَّمَاءُ﴾ کې د ﴿لَمَنَّا﴾ کلمه د 'نفس' لکه 'ضرب' څخه اشتقاقه شوې ده، که څه هم د 'نفس' معنی دا ده چې څوک یو شی په لاس سره مسه کړي^(۱)، خو په دې مقام کې د طلب او پلټنې څخه کنایې ده^(۲).
و: که څوک وایي چې په ﴿مُلِئْتُ حَرًّا شَدِيدًا وَشُبَّاءَ﴾ کې د 'حَرَس' کلمه د 'خارس' جمع ده حال دا چې د ﴿شَدِيدًا﴾ په کلمې سره توصیفه شوې ده چې مفرد ده او د خپل موصوف سره مطابقت نه لري؟

مونږ وایو چې: ذکره شوې د 'حَرَس' کلمه جمع نه ده چې اعتراض وارد شي بلکې اسم جمع ده^(۳) چې نظر لفظ ته په مفرد صفت سره هم توصیفه کېدلی شي.
نو حاصل به یې داسې راوڅیږي چې: مونږ اسمان ته د پورته کېدلو او هلته مو د غوږ نیولو د ځای موندلو پلټنه وکړه خو ورباندې بریالي نه شو، بلکې اسمان مو د پخواني حالت په خلاف د سختو پیردارانو او د اور د شغلو څخه ډک کړی شوی موندله کړ.

ز: که څوک وایي چې: په ﴿أَشْرَأْرِيدَ يَمَنَ فِي الْأَرْضِ أَمْرًا رَازِدَ يَمَنَ رَازِدًا﴾ کې د الله ﷻ مونږ ته کتب مت د پیریانو داعیانو کلام راحکایت کړی دی. نو پوښتنه دا ده چې: هغوی په څه منظور د شر په بیان کې مجهوله صیغه ﴿أَرِيدَ﴾ استعماله کړه او د خیر په بیان کې یې په معلومه صیغه ﴿أَرَادَ﴾ باندې تلفظ وکړ؟

مونږ وایو چې: دا د هغوی حسن ادب وه چې الله ﷻ ته یې مستقیماً د شر د ارادې نسبت ونه کړ، که څه هم خیر او شر دواړه د الله ﷻ په ارادې سره صورت نیسي، ترڅو د بې ادبۍ په ارتکاب اخته نه شي.

همدې مطلب ته نبي کریم ﷺ په خپل یوه اوږده مناجات کې اشاره کړې ده چې: «وَالْخَيْرُ كُلُّهُ فِي يَدَيْكَ وَالشَّرُّ لَيْسَ إِلَيْكَ»^(۴) یعنې د خیر ټول کارونه ستا په بلا کیفه لاس کې دي (د شر کارونه هم ستا په واک کې قرار لري خو) تاته (په انفراد سره) نه نسبت کېږي.

د همدغه حدیث په استناد جائزه نه ده چې څوک الله ﷻ ته په «يَا خَالِقَ الْقُرْذَةِ وَالْخَنَازِيرِ» سره خطاب وکړي چې ای د بېزوگانو او خنزیرانو پیدا کوونکيه! او دا ځکه چې د دغسې عبارت څخه د بې ادبۍ وړمه اوچتېږي.

(۱) لسان العرب ج ۶ ص ۲۰۹

(۲) البحر المحیط ج ۱۰ ص ۲۹۶

(۳) تفسیر ابی السعود ج ۹ ص ۲۴

(۴) صحیح مسلم ج ۱ ص ۲۶۲ - سنن النسائي ج ۱ ص ۱۴۲

په دې ارتباط د الله ﷻ په توفیق د [ص: ۴۱] ایت لاندې ښه پوره وضاحت تېر شوی دی
ح: په ﴿كُنَّا طَرَاهِقَ قَدَدًا﴾ کې د "قَدَد" کلمه د "قِدَّة" - لکه "قِطْعَة" - جمعه ده چې د خبرولو او
توتې-توتې ګرځولو معنی ورکوي^۱.

دا د یو پلوه، او د بله پلوه په همدغې جملې سره وړاندېږي. جمله ﴿وَإِنَّا مِنَّا الصَّالِحُونَ وَمِنَّا دُونَ
ذَلِكَ﴾ تفسیره شوې ده یعنې د دې اسماني کتاب د اورېدلو څخه وړاندې مونږ په مختلفو او
متعددو لارو باندې روان وو چې ځینې کسان مو صالحان وه او په موسی ﷺ یا عیسی ﷺ باندې
بې ایمان راوړی وه، او ځینو مو د دوی څخه په غیر وه چې په شرک او مجوسیت او نورو کفری
مسلکونو باندې ویشلي شوي وه.

څرنگه چې اوس حقاني پیغمبر راغلی دی نو په کار دي چې ټول ورباندې په اتفاق سره ایمان
راوړو او په یوه اسلامي لاره روان شو.

ط: په ﴿وَإِنَّا مِنَّا الْمُتَّبِعُونَ وَمِنَّا الْقَاسِطُونَ﴾ کې د "قَاسِطُونَ" کلمه د "قِطَط" - لکه "عِلْم" -
څخه اشتقاقه شوې ده. د "قِطَط" کلمه د اضدادو څخه ده چې د "عدل" او "ظلم" دواړو په معناوو
کې استعمالېږي، خو په دې مقام کې ترې دوهمه معنی (ظلم) مراده ده^۲.

دا د یو پلوه او د بله پلوه په ذکر شوي کلام کې داعیانو پیرانو د خپل قوم هغه حالت ته اشاره
کړې ده، کوم چې هغوی ته د اسماني عجیب کتاب د اورېدلو څخه وروسته پېښېدونکي وه.
یعنې لکه څنګه چې مونږ نظر پخوانیو پیغمبرانو (موسی ﷺ، عیسی ﷺ) ته په صالحانو او
غیر صالحانو (دوه وو ډلو) باندې وېشلي شوي وو، همدارنګه مونږ په نظر سره تازه مبعوث شوي
پیغمبر (محمد ﷺ) ته هم په (دوه وو ډلو) غاړه ایښودونکو او ظلم کوونکو ویشلي کېږو.
نو په کار دي چې هیڅوک خپل ځان د ظالمانو په ډله کې شامل ونه ګرځوي او په اخلاص سره
په همدغه پیغمبر باندې ایمان راوړي.

﴿وَأَلِّوْا أَسْتَقْمُوا عَلَى الطَّرِيقَةِ لَأَسْقِيَنَّهُمْ مَاءً غَدَقًا ۖ لَنَفْتِنَنَّ فِيهِ ۖ وَمَنْ يُعْرِضْ عَنْ
ذِكْرِ رَبِّهِ يَسْلُكْهُ عَذَابًا صَعَدًا ۖ﴾ وَأَنْ الْمَسْجِدَ لِلَّهِ فَلَا تَدْعُوا مَعَ اللَّهِ أَحَدًا ۖ
وَأَنَّهُ لَمَّا قَامَ عَبْدُ اللَّهِ يَدْعُوهُ كَادُوا يَكُونُونَ عَلَيْهِ لِبَدًا ۖ﴾

[۱۶] او (ای پیغمبره! خپل امت ته ووايه چې: ماته وحې کړې شوې ده چې، يقيناً شان دا دی چې
که چرته خلک (انسانان او پيريان) په سمه لاره (د اسلام په دين) برابر ودرېږي، نو مونږ به يې په
دنیا کې په ډېرو اوبو (بارانونو) سره څړوب کړو.

۱، لسان العرب ج ۳ ص ۳۴۲

۲، مفردات الراغب ص ۴۱۸

[۱۷] (البته دا) د دې دپاره چې مونږ يې په اوبو (د اوبو په نعمت) کښې د امتحان لاندې ونيسو. او هر څوک چې د خپل رب ﷻ د ذکر څخه اعراض وکړي (او په سمه اسلامي لاره باندې برابر ونه درېږي) نو خپل رب ﷻ به يې په ډېر سخت عذاب کښې داخل کړي.

[۱۸] او (دا هم راته وحې کړې شوې ده چې) يقيناً ټول جوماتونه (او د عبادت ځايونه من حيث العبادۃ) په الله ﷻ پورې اختصاص لري نو تاسو د الله ﷻ سره (په عبادت کښې) هيڅوک مه شريکوي.

[۱۹] او (دا هم راته وحې کړې شوې ده چې) يقيناً شان دا دی چې کله د الله ﷻ بنده (محمد ﷺ) په نخله نومې مقام کښې لمانځه ته ودرېد چې الله ﷻ وېلي (او عبادت يې وکړي) نو پېريان نژدې وه چې (د ډېر ازدحام د کبله) ورباندې ورغونډ شي (او ځينې د ځينو نورو د پاسه قرار ولري).

د مطلب خلاصه

په دې ايتونو کښې الله ﷻ خپل پيغمبر ﷺ ته د پېريانو د کلام په تعقيب عمومي قانون نازل کړی دی چې پېريانو او بنيادمانو (دواړو ډولو) ته شموليت لري نو حاصل يې داسې راڅپړي چې:

۱- ای پيغمبره! خپل امت ته ووايه چې ماته د مومنانو او کافرانو په ارتباط (انسانان دي او که پېريان) داسې قانون وحې کړی شوی دی چې:

الف: شان دا دی چې دغه دواړه ډلې که چرته همدوی په سمه لاره (اسلامي دين) باندې کلک ولاړ پاتې شي او يا ورباندې ودرېږي او د ظلم او فسق څخه راوگرځي، نو مونږ به يې په دنيا کښې په ډېرو اوبو او ډېرو بارانونو سره خړوب کړو چې د ډېرو مالونو او ډېرو باغونو خاوندان به وگرځي. خو په دې معنی نه چې محاسبه به ورسره صورت نه نيسي بلکې مونږ به په دغو اوبو او په دغه ښه حالت باندې ذکرې شوې دواړه ډلې امتحان کړو. که چرته په امتحان کښې کامياب شوه نو د جنت باغونه او د جنت څلور ويالې (لښتي) به هم ورپېرزو کړو.

ب: بالمقابل هر څوک چې د خپل رب ﷻ د ذکر څخه اعراض وکړي او يا په خپل اعراض باندې کلک ولاړ پاتې شي او ادامه ورکړي، نو خپل رب ﷻ به يې په دنيا او آخرت کښې په سخت عذاب کښې ور داخل کړي.

۲- ماته دا خبره هم وحې کړې شوې ده چې ای پېريانو او انسانانو! د سجدو ټول ځايونه د سجدو او عبادت په لحاظ په الله ﷻ پورې اختصاص لري، نو تاسو د الله ﷻ سره په عبادت کښې هيڅ شی او هيڅوک مه شريکوي او په وحدانيت ورته معتقد شئ.

۳- دا هم راته وحې کړه شوې ده چې کله د الله ﷻ بنده (محمد ﷺ) لمانځه ته پورته شو چې الله ﷻ وېلي او عبادت يې وکړي نو پېريان په حيرت او تعجب کښې ولوېده، چې صحابه کرام ﷺ په څومره منظمه توگه د الله ﷻ د بنده اطاعت کوي او په رکوع او سجده او همدارنگه په قومه او جلسه کښې يې پېروي کوي. نو پېريان د الله ﷻ په بنده باندې د نندارې دپاره ورغونډ شوه حتی چې نژدې وه چې ځينې د ځينو نورو د پاسه ودرېږي.

نو ای انسانانو! تاسو ته په کار دي چې د پیرانو غوندي په دقت او په مینه دعوت واورئ او غوږ ورته کېږدئ، او د سارانو خرو غوندي ترې نفرت ونه کړئ.

توضیحات

۱- په ﴿وَالْوِاسْتَقْمُوا عَلَى الطَّرِيقَةِ﴾ الآية کېني لاندې ټکو ته توجه په کار ده^(۱):
الف: دغه ایت په ﴿أَنَّهُ اسْتَمَعَ نَفَرٌ مِّنَ الْجِنِّ﴾ باندې عطف دی چې په وحې کې شوي کلام کېني شامل دی.

ب: "ان" پکېني د مثل څخه مخفف دی چې اسم يې د "شان" مقدره کلمه ده.
ج: په ﴿وَالْوِاسْتَقْمُوا﴾ کېني پیرانو او انسانانو دواړو ډلو او یا هرې ډلې ته ضمير راجع دی.
د: ﴿وَالْوِاسْتَقْمُوا﴾ کېني د ﴿وَالْوِاسْتَقْمُوا﴾ کلمه د اسلام د مستقیم دین څخه عبارت ده.
ه: په ﴿وَالْوِاسْتَقْمُوا﴾ کېني د "غذق" کلمه ډېرو اوبو ته وضعه شوې ده^(۲) چې په دې مقام کېني د ډېر وربت او باران څخه کنایې ده.

نو حاصل يې همغسې راخېزي لکه چې وړاندې د مطلب په خلاصه کېني ورته اشاره شوې ده.
د دغه ایت يو نظير وړاندې تېر شوی دی چې: ﴿يُرْسِلُ السَّمَاءَ عَلَيْكُمْ مِدْرَارًا﴾ [نوح: ۱۱] يعنې نوح عليه السلام خپل قوم ته وويل چې د خپل رب ﷻ څخه مغفرت وغواړئ چې په تاسو باندې اسمان په شېبو شېبو وروي.

جوماتونه په الله ﷻ پورې اختصاص لري

۲- که څه هم په ﴿وَأَنَّ الْمَسَاجِدَ لِلَّهِ﴾ کېني د "مساجد" کلمه د "مسجد" جمع ده چې په دې مقام کېني علماوو کرامو په متعددو معناوو سره تفسيره کړې ده^(۳)، مگر ظاهره دا ده چې دلته به ترې هغه ځايونه مراد وي کوم چې د عبادت دپاره جوړ کړي شوي وي، برابره خبره ده چې د مسلمانانو له خوا جوړ کړي شوي وي او يا د نورو ملتونو له خوا^(۴) او حتی يا د پیرانو له خوا.
دا د يو پلوه، او د بله پلوه ذکر شوی ایت شريف هم په وړاندې ﴿أَنَّهُ اسْتَمَعَ نَفَرٌ مِّنَ الْجِنِّ﴾ باندې عطف دی^(۵) کوم چې د همدې سورت په اولني ایت کېني نازل شوی دی.

يعنې ماته دا هم وحې کړې شوې ده چې کوم ځايونه يا کومې کوټې چې د عبادت دپاره جوړې کړي شوي دي هغه د همدغه عبادت په لحاظ په الله ﷻ پورې اختصاص لري نو په کار دي چې په

(۱) روح المعاني ج ۲۹ ص ۹۰

(۲) القاموس المحيط ج ۳ ص ۲۷۴

(۳) تفسير السعدي ج ۹ ص ۴۶: زاد المسير ج ۸ ص ۱۰۸

(۴) تفسير القرطبي ج ۱۹ ص ۲۰: تفسير البيهقي ج ۲ ص ۴۰۴: المحرر الوجيز ج ۱۶ ص ۱۲۹

(۵) البحر المحيط ج ۱ ص ۳۰

دغه اختصاص باندې پرېښودلی شي او د غیر الله ﷻ عبادت پکښې صورت ونه نیسي، لکه څنگه چې د خپل رب ﷻ د ذکر څخه اعراض کوونکي او مخ اړوونکي خلک په دغه مرض اخته دي.

دوه ډوله تفسیر

۳- په ﴿وَأَنَّهُ لَمَّا قَامَ عَبْدُ اللَّهِ يَدْعُوهُ كَادُوا يَكُونُونَ عَلَيْهِ لِبَدًا﴾ کښې په اتفاق سره د ﴿عَبْدُ اللَّهِ﴾ څخه دلته محمد ﷺ مطلب دی.

او د "لبد" کلمه پکښې د "لَبْدَةٌ" لکه "بَغْفَةٌ" - جمعه ده چې د هغه شي دپاره وضعه شوې ده د کوم جزونه چې غونډه او راټول شي او ځینې د ځینو د پاسه قرار ولري^(۱). خو د دغه ایت په معطوف علیها کښې په لاندې ډول اختلاف دی:

الف: ځینې علماء کرام وایی چې دا ایت د دې سورت په لومړني ایت کښې په ﴿أَنَّهُ أَسْتَمَعَ نَفَرٌ مِّنَ الْجِنِّ﴾ باندې عطف دی^(۲). نو په دې تقدیر به په ﴿كَادُوا﴾، ﴿يَكُونُونَ﴾ کښې دواړه ضمیرونه پیریانو ته راجع وي. یعنې ماته وحې کړې شوې ده چې یقیناً شان دا دی چې کله د الله ﷻ بنده (محمد ﷺ) لمانځه ته پورته شو چې الله ﷻ وبلي او عبادت یې وکړي، نو پیریانو ورته په ډېر شوق او رغبت سره غوږ ونیوه، حتی چې دوی نژدې وه چې د الله ﷻ په بنده باندې ورغونډه شي او ځینې د ځینو نورو د پاسه قرار ولري.

ب: ځینې نور وایی چې دا ایت په وړاندېني [۳] ایت کښې په ﴿وَأَنَّهُ تَعَلَّى جَدُّ رَبِّنَا﴾ باندې عطف دی، نو په دې تقدیر به ذکر شوي ضمیرونه صحابه کرامو ﷺ ته راجع وي او ایت به د پیریانو د کلام په حکایت کښې شامل وي، دا ډول تفسیر د عبد الله بن عباس رضی الله عنهما څخه هم روایت شوی دی^(۳). یعنې او مونږ شهادت ورکوو چې یقیناً شان دا دی چې کله د الله ﷻ بنده ودرېد چې الله ﷻ وبلي او عبادت یې وکړي نو صحابه کرامو ﷺ یې (په قومه او جلسه کښې) په انتهاه درجه اطاعت خپل کړ، حتی چې هغوی نژدې وه چې ټول ورغونډه شي او ځینې د ځینو د پاسه قرار ولري.

تبصره

۴- که څه هم ذکر شوي دواړه تفسیرونه سره څه منافات نه لري او د بدلیت په لحاظ دواړه هم اراده کېدلی شي، مگر د مقام په لحاظ اولنی تفسیر غوره برېښي. او دا ځکه چې:

الف: د پیریانو د کلام حکایت وړاندې په [الجن: ۱۵] ایت باندې تمام شوی دی.

ب: لکه چې د ﴿وَالْوِاسْتَقْمُوا﴾ او ﴿وَأَنَّ الْمَسْجِدَ لِلَّهِ﴾ دواړو ایتونه په اولني ایت کښې په ﴿أَنَّهُ أَسْتَمَعَ نَفَرٌ مِّنَ الْجِنِّ﴾ باندې عطف دي، همدارنګه وړاندې باید ذکر شوی ایت هم عطف شي.

(۱) لسان العرب ج ۳ ص ۲۸۷ - تفسیر الطبري ج ۲۹ ص ۱۱۷

(۲) تفسیر الکشاف ج ۴ ص ۶۳۰

(۳) جامع الترمذي ج ۲ ص ۱۷۰ - الدر المنثور ج ۸ ص ۴۰۷

هبر مونه شي

۵- هبر مونه شي چې ځينو مفسرينو کرامو^۱ ذکر شوی ايت شريف په درېم ډول سره هم تفسير کړی دی، چې په «کادوا» «يکونون» کښې يې دواړه ضميرونه ټولو عربو ته راجع گڼلي دي، او «معطوف عليه» يې ورته د دې سورت په لومړني ايت کښې د «أَنَّهُ أَسْتَمَعَ» کلمات په نظر کښې نيولي دي. يعنې ماته وحې کړه شوې ده چې کله د الله ﷻ بنده (محمد ﷺ) د يو پيغمبر په حيث پورته شو ترڅو د الله ﷻ توحيد ته دعوت وچلوي نو ټولو عربو سره لاس يو کړ او په مقابل کښې يې د مخنيوي دپاره ودرېده حتی نژدې وه چې ورباندې ورغونډ شي او ځينې د ځينو د پاسه ورسواړه شي. البته دا د دې دپاره چې په دغه کلک تعاون او تواقف سره د نبوت رڼا مړه کړي او د اسلام دين پرېنږدي چې وده وکړي او په دنيا کښې خور شي.

مگر مونږ ته دغه تفسير د مقام په لحاظ او د ايتونو د تناسب په لحاظ په زړه پورې ونه برېښي نو ځکه مو د درېم تفسير په حيث قبول نه کړ.

﴿قُلْ إِنَّمَا أَدْعُوا رَبِّي وَلَا أُشْرِكُ بِهِ أَحَدًا﴾ ﴿قُلْ إِنِّي لَا أَمْلِكُ لَكُمْ ضَرًّا وَلَا رَشَدًا﴾ ﴿قُلْ إِنِّي لَنْ يُخَيِّرَنِي مِنَ اللَّهِ أَحَدٌ وَلَنْ أَجِدَ مِنْ دُونِهِ مُلْتَحِدًا﴾ ﴿إِلَّا بَلَاغًا مِنَ اللَّهِ وَرِسَالَاتِهِ وَمَنْ يَعْصِ اللَّهَ وَرَسُولَهُ فَلَنْ لَهُ نَارُ جَهَنَّمَ خَالِدًا فِيهَا أَبَدًا﴾ ﴿حَتَّىٰ إِذَا رَأَوْا مَا يُوعَدُونَ فَيَعْلَمُونَ مَنْ أَضَعُفُ ثَابِرًا وَأَقْلُ عَدَدًا﴾ ﴿قُلْ إِنْ أُذِرْتُ أَقْرَبُ مَا تُوعَدُونَ أَمْ يَجْعَلُ لَهُ رَبِّي أَمَدًا﴾ ﴿عَلِمَ الْغَيْبِ فَلَا يُظْهِرُ عَلَىٰ غَيْبِهِ أَحَدًا﴾ ﴿إِلَّا مَنْ أَرَادَ أَنْ يُنْزِلَ فَلَهُ يَنْزِلُ مِنْ بَيْنِ يَدَيْهِ وَمِنْ خَلْفِهِ رَصَدًا﴾ ﴿لَيَعْلَمَنَّ أَنْ قَدْ أَبْلَغُوا رِسَالَاتِ رَبِّهِمْ وَأَحَاطَ بِمَا لَدَيْهِمْ وَأَخْصَىٰ كُلَّ شَيْءٍ عَدَدًا﴾ ﴿﴾

[۲۰] (ای پيغمبره) روايه چې يقيناً زه خپل رب ﷻ په وحدانيت سره، بلم او هيڅوک ورسره په عبادت کښې نه شريکوم.

[۲۱] روايه چې (ای مشرکانو) يقيناً زه ستاسو دپاره د ضرر او نقصي توان نه لرم او نه (دره) د هدايت او صلاحيت توان لرم.

[۲۲] روايه چې يقيناً ما به د الله ﷻ څخه هيڅوک هيڅکله خلاص نه کړي او نه به هيڅکله د الله ﷻ څخه په غېر زه (د خپل ځان دپاره) د پنا اخستلو ځای موندو کړم. البته که بالفرض چرته ماته د نبوتي اراده وکړي.

[illegible]

او هر شوکتی بیتی و الله بخت او و ده بخت و پیر و همیر با شعله (د) مکر به شوره کو تو هم (د) غصه بستی و کیم یی نو
بختی همه شو (د) غصه بستی (د) تو رخ (د) کلمی شوی (د) یی به (د) لسی حال کنی بیتی (د) یی به (د) کنی غصه بستی
او همه و کنی (د) غصه بستی

(۲۴) د کفار په خپلو کفرې خبرو او بیبختوړو نوښتو تر څخه د اسلامه ورکړې تر څو پټې غلطه شي، د
له اجماع قیام یا د میسایې غلطه او ښه کورې د کوم پټې ورسره د اسلامه کړې شوي نه.

نو (پہ لفظ و ختم کلمہ) کہلاتا ہوتا ہے جس کی مدد سے کلمہ کی تکرار کی جاتی ہے۔
پہ لفظ (پہ) کلمہ کی مدد سے کلمہ کی تکرار کی جاتی ہے۔

(۲۵) ووابه چي زه به پوهېږوم چلي هغه شير (او خپلېصفت) قېښم يا غداښم به ترندي وي څه گوم چي
 ناسو سره وځده کي ښوي ده (او کله) يا به ورته زما زېږه الله شته وخت وگرځوي (ورکړي)؟

[۲۶] بولارني زما رب ﷻ عالم الغيب ده غيسو مائدي خبردار دى. اوسى زما رب ﷻ ده غيسو
غيسو مائدي هيچا نه خبرتيا مه ورگوي.

[۲۷] مگر ڪهه ڇا ته (ورياندي ۽ حڪمت ۾ مختلفي) ظاهر ٿيا ور کوي گوم جي رضا ۽ توبه ۽ رسالت (پاره) طور، گري وي. جي (همد ۽ خلوت) ۽ پيغام ور وڻي ڪي ڪهه عبارت ۾ ۽ (بر آهر ۽ طهر ۽ ۵) جي بنساخت وڻي ۽ ڪهه پرڀند وڻي.

نو یقیناً رحمت رب العالی (خیر تبار و رکنوں پہ وقت گزشتگی) و شوریہ کفریہ شدہ و وہ اندی خواہی بود
و دوستی خواہی (دلگرمی) و حره طرفہ ہی) معانوں کی پرستی لہری

[۲۸] البته دا د دې دینار دې غوره کړی بده، پوه شئ چې بقیه شان دا دی چې ساتونکو پرېستو د خپل رب الله پیغامونه دغو بهو، راوړسول حال دا چې زما رب الله په هغه شئ (خپلو، سره احاطه کړي ده گوم چې د دغو) ساتونکو پرېستو په نزد (پوه شو) دې او زما رب الله هر شئ د شخړو د جینه د انضباط لاندې راوستلی دی چې هېڅ شئ ترې نه شئ پټیدلی.

and the number 2

په دې اړوندو کليسي د مشرگانو او کفارو مذهب د ارشادانو مذهب همې کريم الله له لروني شوي ده
چې حاصل يې داسې راغلي دي

ای پیغمبر ما و موحید و اول رسول و اولیاء الملائکة خطبه و روضه اوسى شاه نور اوشاداد است به نظر
کنش و عیسه او کفار و کوشش کائنات به ای املاک کره او و رند و وایه بنی

آرد ای بیشتر گفتو شناسو به دای پور شری جی زده بو لاری حیل و سب فکده به و عده انیست سره بلم نو کجیادانست
جی گوو جی به عیادت کجی و در سره عیادت ک شری بکده به گر علوم

و از زما در بیخ دی - زو به خمدی در بیخ سندی کازیک و کزیم - که تاسم زما به دی و کزیم که دی
به گری زو و خیل دله در بیخ تاسم اوو بستو سکی که ییم

۲۔ ای مشرکانو! زه په يقيني توگه نه تاسو ته د گټې رسولو توان لرم او نه درڅخه د ضرر څه مخنيوی کولی شم، او همدارنگه نه تاسو په سمه لاره باندې روانولی شم او نه مې په واک کېنې شته چې ستاسو د ضلالت او گمراهۍ مخه ونیسم.

۳۔ ای مشرکانو! ستاسو گټه او ضرر خولا پرېږده چې زما په واک کېنې نشته حتی زه خپل خان ته هم د گټې او ضرر رسولو قدرت نه لرم. د مثال په توگه:

الف: که بالفرض ماته الله ﷻ د نیولو اراده وکړي نو هیڅوک مې ترې هیڅکله نه شي خلاصولی ترڅو د الله ﷻ د ارادې مخه ونیسي.

ب: په همدغه صورت کېنې به زه هیڅکله د خپل خان دپاره د الله ﷻ څخه پرته د پنا اختلر ځای هم موندنه نه کړم، چې د همدغه ﷻ د نیونې څخه مې بچ کړي.

۴۔ لنډه دا چې زما په توان کېنې ستاسو دپاره هیڅ شی نشته پرته د دې څخه چې د الله ﷻ د پلوه تاسو ته راستولی شوي ارشادات هو بهو درورسوم او درته یې ابلاغ کړم البته کوم چې راباندې تازه نازلېږي.

او همدارنگه پرته د دې څخه چې د الله ﷻ پخواني را استولي شوي پیغامونه هم درته واوروم چې په دې باره کېنې شرعي حکم دا دی او په هغې باره کېنې دا دی، د مثال په ډول:

ماته د وړاندېنیو نازل شوو ارشاداتو څخه یو ارشاد دا دی چې:

هر څوک چې د الله ﷻ او د ده ﷻ د پیغمبر ﷺ څخه عصیان وکړي او د عوت یې قبول نه کړي نو یقیناً دغو کسانو ته دوزخ ټاکلی شوی دی چې په همدغه دوزخ کېنې به دائمی پراته وي او تر ابد الابد پورې به ترې رابهر نه شي او نه به ترې عذاب څه تخفیف کړی شي.

۵۔ ای پیغمبره! مشرکان تاته د پیغور په توگه وایي چې ستا کومکیان کمزوري دي چې غریبانو او مریانو درباندي ایمان راوړی دی او همدارنگه تاسو په اقلیت کېنې یاست چې ستا ملګري (موثمان) کم دي، د خلکو اکثریت زمونږ سره دی چې په تاباندې یې ایمان نه دی راوړی.

مشرکان به د دغه پیغور په ارتباط تر هغه وخته پورې په غفلت کېنې پراته وي ترڅو چې په خپلو سترگو هغه شی وگوري د کوم چې ورته وعده ورکوله کېږي چې هغه شی د دنیاوي عذاب یا د اخروي عذاب څخه عبارت دی.

او کله چې قیامت قائم شي نو مشرکان به پوه شي چې په دنیا کېنې د کومک کوونکو د حیثه څوک کمزوري وه او د عدد د حیثه څوک په اقلیت کېنې وه؟ یا په بل عبارت: مشرکان به هلته پوه شي چې په دنیا کېنې همدوی د نصرت کوونکي د حیثه کمزوري وه، بلکې هیڅ نصرت کوونکی یې نه درلود. او همدارنگه به پوه شي چې همدوی د عدد د حیثه لږ وه چې د الله ﷻ د پرېستو لښکر فقط ستاسو ملګري دی نه د مشرکانو.

۶۔ ای پیغمبره! مشرکان د استهزاء او ملنډو په توگه له تا څخه پوښتي چې ذکره شوې د قیامت ورځ به کله قائمه شي د کومې چې مونږ ته وعده راکوله کېږي؟

نو ته د مشرکانو په جواب کښې ووايه چې:

الف: زه نه پوهېږم چې دغه وعده به نژدې وي او که الله ﷻ به ورته اوږد وخت ورکړي؟ خو دومره پوهېږم چې تحقق يې بالکل ضروري او يقيني دی.

ب: د دغې ورځې د قيام علم د غيبي علومو څخه دی او غيبي علوم يوازې په الله ﷻ پورې اختصاص لري.

ج: الله ﷻ په دغو غيبي علومو باندې بل هېچا ته خبرتيا نه ورکوي مگر هغه چا ته کوم يې چې د رسالت دپاره د استازي په توگه غوره کړی وي، برابره خبره ده چې دغه استازی پرېسته وي او که بنيادم.

د: خو د دې سره سره الله ﷻ دغه غوره کړی شوي استازي ته هم هومره غيبي علم ورکوي خومره چې ورته ضرورت وي چې خلکو ته يې ابلاغ کړي. او پوره واضحه ده چې د قيام علم د يو پيغمبر په حيث زما د ضرورياتو څخه نه دي، نو ماته يې پوښتنه راجع کول حماقت دی.

۷- کله چې الله ﷻ اراده وکړي چې خپل غوره کړی شوي استازي بنده ته د هغه د ضرورت په بنياد څه غيبي علم ورکړي نو:

الف: د همدغه استازي په وړاندې بهرته او چارچاپېر د پرېستو هغه ساتونکې ډله استوي کومه چې د غيبي علم په انتقالوونکې او وحې کوونکې پرېستې باندې مشتمله وي.

ب: البته دا د دې دپاره چې استازی پوه شي چې يقيناً ساتونکو پرېستو ورته د خپل رب ﷻ پيغامونه کټ مټ رسولي دي او د لارې په اوږدو کښې د خلطوالي او لاسوهنې څخه ساتلی شوي دي.

ج: حال دا چې الله ﷻ په علمي لحاظ په هغو ټولو غيبي علومو باندې احاطه کړې ده کوم چې د ساتونکو پرېستو په نزد موجود وي او کوم چې يوه استازي ته د انتقال په مرحله کښې قرار لري، نو بدون د څوکيدارانو څخه هم پکښې هيڅوک لاسوهنه نه شي کولی.

د: بالاخره الله ﷻ هر شی د عدد د حېشه شمارلی دی چې هيڅ شی ترې په علمي لحاظ غياب نه شي موندلی او نه ترې چرته پتېدلی شي.

توضیحات

۱- که څوک وايي چې: د څه حکمت په بنياد په ﴿لَا أَمْلِكُ لَكُمْ ضَرًّا وَلَا رَشَدًا﴾ کښې يا د ﴿ضَرًّا﴾ په عوض د "غیا" کلمه نازلې نه شوه چې د ﴿رَشَدًا﴾ کلمې مقابله ده او يا د ﴿رَشَدًا﴾ په عوض د "نفعا" کلمې نزول ونه موند چې د ﴿ضَرًّا﴾ کلمې مقابله ده؟

مونږ وايو ﷻ اعلم چې دا د دې دپاره چې د عبارت د لنډون سره سره نازلې شوې دواړه کلمې هره يوه په خپل مقابل باندې دلالت وکړي^(۱) نو ته به وايي چې داسې يې نزول موندلی دی

چې: **إِنَّا أَمَلْنَا تَكْثُرَ ضُرًّا وَلَا نَفْعًا وَلَا رَ شْدًا وَلَا غِيَا** یعنی زه ستاسو دپاره نه د ضرر او نه د نفعې توان لرم او نه په لارې باندې د سمولو او نه د گمراه کولو وسه لرم. د دغه ډول نزول یو نظیر وړاندې تېر شوی دی چې: **وَجَعَلْ لَكُمْ سَرَ بِلَ تَقِيكُمْ الْخَرَّ** [النحل: ۸۱]. چې د **خَرَّ** کلمه په خپل مقابل د **بَرَد** په کلمې باندې دلالت کوي، یعنی او الله ﷻ ستاسو دپاره داسې کمیږي (جامې) پیدا کړي چې تاسو د گرمۍ (او هم د یخۍ دواړو) څخه ساتي.

څو نکات

۲- علماوو کرامو په **إِلَّا بَلَّغَا مِنْ اللَّهِ وَرِسَالَتِهِ** کې کښې د اعراب په لحاظ متعدد احتمالات لیکلي دي^۱، خو مونږ د لاتدې نکاتو په شکل کښې د هغو احتمالاتو او تحلیلونو په ذکر باندې اکتفاء کوو کوم چې راته غوره برېښېدلی دی. هغه دا چې:

الف: د **إِلَّا بَلَّغَا** کلمات د وړاندېني ایت **لَا أَمَلُكَ لَكُرَّ ضُرًّا وَلَا رَ شْدًا** څخه مستثنی واقع شوي دي.

ب: که څه هم په دې تقدیر د **مستثنی** او **مستثنی منه** ترمنځ په یوه ایت **قُلْ إِنِّي لَنْ يَحْمِلَنِي** الآية- سره فصل (جداوالی) رامنځته کېږي، خو څرنګه چې په دغه ایت کښې د وړاندېني ایت مضمون تایید او تکمیل شوی دی نو داسې ګڼل کېږي چې بالکل فصل شتون ونه لري او دا ایت د هغه ایت یوه برخه وي.

ج: د **مِنْ اللَّهِ** په کلماتو کښې د **مِنْ** توری د **عَنْ** معنی ورکوي او د دې کلماتو څخه هغه پیغامونه مراد دي کوم چې سمدستي یا وروسته نازلېږي.

د: په **وَرِسَالَتِهِ** کې کښې د **رِسَالَات** کلمه په همدغه ذکر شوي **مِنْ** سره د عطف په لحاظ مجروره ده، او د الله ﷻ هغه پیغامونه ترې مراد دي کوم چې پخوا نازل شوي دي. یعنی زه ستاسو په هکله په هیڅ ډول سره د بل هیڅ شي ملکیت او توان نه لرم مګر فقط همدا چې تاسو ته د الله ﷻ د پلوه هغه ارشادات کټ مټ ابلاغ کړم کوم چې اوس او یا وروسته نازلېږي، او همدارنګه درته د الله ﷻ د هغو پیغامونو رسونه وکړم کوم چې په ماباندې لا پخوا نازل شوي دي او تاسو ورته اړتیا لرئ.

سوال جواب

۳- که څوک وایي چې: په **حَتَّى إِذَا زَأَرَا مَا يُوعَدُونَ** کې کښې د **حَتَّى** توری په کومې جملې پورې تعلق نیسي؟

۱۹. اللباب فی علوم الکتاب ج ۱۹ ص ۴۲۷: زوج المعاني ج ۲۹ ص ۹۳: حاشية الشيخ زاده على تفسير البضاوي ج ۵ ص ۵۶: البحر المحیط ج ۱۰ ص ۳۰۳: تفسير الخازن ج ۶ ص ۲۷۸

مونڊ وایو چي: دغه توري په یوې مقدري جملې پوري تعلق نیسي، چي په عين ايت کښې ورباندې د ﴿أَضْعَفُ نَاصِرًا وَأَقَلُّ عَدَدًا﴾ کلمات دلالت کوي.

څه لري نه ده چې په ﴿لَا يَزَالُونَ عَلَى مَا هُمْ عَلَيْهِ﴾ سره ترې تعبیر وکړي شي^(۱). یعنې ای پیغمبره! مشرکان به تر هغه وخته پورې په خپل حالت باندې باقي پاتې وي او تاته به د کومک کوونکو په کمزوري او د پیروانو په لږوالي پیغور درکوي ترڅو چې په هغوی باندې په دنیا کښې یا په آخرت کښې موعود عذاب ورنازل کړي شي.

سلوک څه معنی؟

۴- په ﴿فَإِنَّهُ يَسْلُكُ مِنْ بَيْنِ يَدَيْهِ وَمِنْ خَلْفِهِ رَصَدًا﴾ کښې د ﴿يَسْلُكُ﴾ کلمه د "سُلوک" لکه "تَزُول" څخه اشتقاقه شوې ده، که څه هم "سُلوک" د داخلولو معنی ورکوي^(۲) مگر په دې مقام کښې د لېږلو او روانولو په معنی سره دی^(۳).

دا د یو پلوه او د بله پلوه په ذکر شوي عبارت کښې د "رَصَد" کلمه اسم جمعه ده^(۴)، چې د حفاظت کوونکو او څارونکو دپاره وضعه شوې ده. نو مونږ یې په لاندې ټکو کښې راخلاصه کوو:

الف: عالم الغیب فقط الله ﷻ دی او بس، الله ﷻ په غیبو باندې هیڅا نه خبرتیا نه ورکوي مگر هغه چا ته کوم چې الله ﷻ د رسالت دپاره غوره کړی وي.

ب: دغه غوره کړی شوی کس به کله پیغام وروونکی وي لکه جبرائیل ﷺ او کله به پیغام رسوونکی وي لکه محمد ﷺ.

ج: الله ﷻ همدغه غوره کړی شوی کس ته په غیبو باندې په ډېر اهتمام سره اطلاع ورکوي، چې وړاندې بېرته بلکې چار چاپېر یې ساتونکې پرېنښې استوي، او د شیطان او سرکشه پیریانو د غوږ نیولو څخه یې ساتي او حفاظت ورکوي.

د: همدغه غوره کړی شوی کس ته هم په ټولو غیبو باندې اطلاع نه ورکوي او نه د چا سره دا توان شته چې په ټولو غیبو باندې د اطلاع لیاقت ولري، بلکې په هومره غیبو باندې یې خبروي څومره چې ورته ضرورت وي او څومره چې د حکمت غوښتنه وي.

یو تفسيري تحلیل

۵- په ﴿لَيَعْلَمَنَّ أَنْ قَدْ أَبْلَغُوا رِسَالَاتِ رَبِّهِمْ وَأَحَاطَ بِمَا لَدَيْهِمْ﴾ کښې لاندې تحلیل په نظر کښې

وساتي:

(۱) تفسیر الکشاف ج ۴ ص ۶۳۲

(۲) لسان العرب ج ۱۰ ص ۴۴۳: القاموس المحيط ج ۲ ص ۶۰۰

(۳) تفسیر الطبري ج ۲۹ ص ۱۲۲

(۴) روح المعاني ج ۲۹ ص ۸۷

الف د ۛ اَلْعَلَمِ ۛ کلمې د ۛ ل ۛ توری په وړاندې ایت کېږي په ۛ وَشَآءَ ۛ پورې تعلق نیسي^(۱) او

مستتر ضمیر پکښې غوره کړی شوی بنده ته راجع دی.

ب د ۛ اَنْ ۛ توری د مشغل ۛ اَنْ ۛ څخه مخکې دی او اسم یې مقدار دی چې په ۛ شَان ۛ سره تری تعبیر

کېدلی شي^(۲).

ج د ۛ قَدْ اَتْلَوْا ۛ او ۛ زَيَّنَّ ۛ د دواړو ضمېرونو د مرجع په هکله مفسرینو گرامر^(۳) مشدد

احتمالات لیکلي دي خو غوره دا ده چې دغه دواړه ضمېرونه د ۛ رُضِدَ ۛ کلمې ته راجع دي په کومه

باندې چې وړاندې ایت تمام شوی دی کومه چې د ساتونکو پرېستو څخه عبارت ده.

د ۛ که څه هم ابلاغ د غوره کړی شوي کس وظيفه ده او د دغو پرېستو وظيفه فقط څارنه ده مگر

څرنگه چې ابلاغ د دوی تر نظارت لاندې صورت نیسي نو دوی داسې گڼلې کېږي لکه چې پخپله

دوی هم ابلاغ کوونکي وي.

ه د دغه ډول نسبت څه تحقیق د [البقرة: ۷۲] ایت لاندې تېر شوی دی وَالْحَمْدُ لِلّٰهِ ۛ چې

کله-کله په محاوراتو کېږي د یو کس فعل ټولې اجتماع ته نسبت کېږي.

نو د پورتنۍ تحلیل په نظر کېږي نیولو سره به د ایت شریف د مضمون خلاصه داسې راوڅېږي

چې: اللّٰهُ ۛ د خپل غوره کړي کس (بنده) په شاوخوا کېږي ساتونکې پرېستې د دې دپاره استوي

ترڅو همدغه غوره بنده په یقین سره پوه شي چې ساتونکو پرېستو ورته د خپل رب ۛ پیغامونه په

درست صورت سره ورسول او هیچا پکښې مداخله ونه شوه کړی.

هېر مونه شي

۶- هېر مونه شي چې مونږ د الله ۛ په توفیق د [آل عمران: ۱۷۹] ایت لاندې د غیبی علومو او

د اولیاء الله وو د کشف په اړوند یو سوال جواب لیکلی دی چې بیا لیکلو ته یې اړتیا نه گورو،

هیله ده چې علاقمندان هملته مراجعه وکړي.

په همدې ځای باندې د الله ۛ په توفیق د ۛ الجن ۛ سورت پښتو ترجمه او تفسیر ختم شو.

رَبِّ اِنِّیْ اَعُوْذُ بِكَ مِنْ هَمَزَاتِ الشَّیْطَانِ وَاَعُوْذُ بِكَ رَبِّ اَنْ یَّحْضُرُوْنِ.

۱۴۲۵/۹/۴ هـ ق - ۱۳۸۳/۷/۲۷ هـ ش.

(۱) تفسیر امی السعوه ج ۹ ص ۲۸

(۲) روح المعانی ج ۲۹ ص ۹۴

(۳) تفسیر الفاسي ج ۱۶ ص ۳۱۴؛ زاد الصیر ج ۸ ص ۱۱۰؛ تفسیر ابن کثیر ج ۲ ص ۲۳۲

المزمل (۷۳)

سرگزہ

- ۱۔ د دې سورت په نامه (المزمل) باندې د همدې سورت لومړنۍ ایت مشتمل دی او په همدې نامه باندې دا سورت د نورو سورتونو څخه جدا شوی دی.
- ۲۔ د دې سورت ټول ایتونه فقط شل (۲۰) ایتونه دي^(۱).
- ۳۔ د کلماتو شمېر یې دوه سوه او پنځه اتیاوو (۲۸۵) ته رسېږي^(۲).
- ۴۔ د حرفونو تعداد یې اته سوه او اته دېرش (۸۳۸) حرفه دي^(۳).
- ۵۔ دا سورت مکي سورت دی او د هجرت څخه وړاندې نازل شوی دی خو ځینو علماوو کرامو یې په وروستنۍ ایت کښې اختلاف کړی دی او مدني یې گڼلی دی^(۴). مگر اصحه خبره دا ده چې د [۲۰] (وروستنۍ) ایت په شمول ټول مکي دي^(۵).
- ۶۔ د قرآن کریم محتویات څه د احاطې لاندې نه واقع کېږي خو د دې سورت د محتویاتو څو مثالونه په لاندې ډول دي:
 - الف: په دې سورت کښې نبي کریم ﷺ ته څه ارشادات نازل شوي دي ترڅو ورباندې د هغو په تعميل سره د دعوت پېټې سپک او خفیف وگرځي.
 - ب: همدارنگه ورته پکښې توصیه شوې ده چې د مشرکانو په ستغو او سپورو خبرو باندې صبر وکړي او حوصله ورباندې د لاسه ورنه کړي.
 - ج: همدارنگه په دې سورت کښې د قیامت قیام او هلته د عذابونو ډولونو ته هم اشاره شوې ده او داسې نور.
- ۷۔ د دې سورت (المزمل) او د وړاندېني سورت (الجن) د مضامینو تناسب ډېر نژدې دی. د مثال په توګه هلته د نبي کریم ﷺ هغو حالاتو ته اشاره شوې وه کومو چې په جنیاتو (پېریانو) پورې تعلق درلود او دلته یې هغو حالاتو ته اشاره کېږي کوم چې په بنیادمانو پورې اړه لري، ترڅو د قیامت تر ورځې پورې ټولو ته ښه څرګنده شي چې د هغوی یوه ډله په څومره اسانۍ سره په ایمان مشرفه شوه او د دوی یوه ډله (د مکې مشرکان) په خپل کفر او شرک باندې څومره کلک دي^(۶).

بِسْمِ اللَّهِ الرَّحْمَنِ الرَّحِيمِ

﴿يَتْلُو الْمُزْمَلُ﴾ ﴿قَمِ اللَّيْلُ إِلَّا قَلِيلًا﴾ ﴿نِصْفَهُ أَوْ أَنْقُصْ مِنْهُ قَلِيلًا﴾ ﴿أَوْزِدْ عَلَيْهِ﴾

(۱) تفسیر الطبري ج ۲۹ ص ۱۲۴

(۲) تفسیر الحازن ج ۶ ص ۳۸۱

(۳) اللباب فی علوم الکتاب ج ۱۹ ص ۴۴۹

(۴) تفسیر القرطبي ج ۱۹ ص ۳۱ الدر المنثور ج ۸ ص ۳۱۱

(۵) تفسیر ابن کثیر ج ۴ ص ۴۲۸

وَرَتِّلِ الْقُرْآنَ تَرْتِيلاً ﴿۱﴾ إِنَّا سَنُلْقِي عَلَيْكَ قَوْلًا ثَقِيلاً ﴿۲﴾ إِنَّ نَاشِئَةَ اللَّيْلِ هِيَ أَشَدُّ وَطْئًا وَأَقْوَمُ قِيلًا ﴿۳﴾ إِنَّ لَكَ فِي النَّهَارِ سَبْحًا طَوِيلًا ﴿۴﴾ وَادْكُرْ اسْمَ رَبِّكَ وَتَبَتَّلْ إِلَيْهِ تَبْتِيلًا ﴿۵﴾ رَبُّ الْمَشْرِقِ وَالْمَغْرِبِ لَا إِلَهَ إِلَّا هُوَ فَاتَّخِذْهُ وَكِيلًا ﴿۶﴾

د ډېر مهربان (او) ډېر با رحمہ الله په نامه.

- [۱] ای په جامو کښې نغښتیه (نغار لیه پیغمبره)!
- [۲] ټوله شپه (لمانځه ته) ودرېږه مگر لږ وخت (د لمانځه څخه خالي پرېږده).
- [۳] (لږ وخت) د نیمایي شپې څخه عبارت ده (نو نیمایي شپه ورته په لمانځه ودرېږه).
- یا د نیمایي شپې څخه لږ وخت کم کړه (نو د شپې په درېمه برخه کښې قیام وکړه).
- [۴] یا په نیمایي شپې باندې (لږ څه) وراضافه کړه (چې نژدې دوه وو درېمو برخو ته ورسېږي).
- او (په لمانځه کښې) قرآن کریم په دمې-دمې (تجوید) سره قرائت کو، په دمې-دمې (تجوید) سره قرائت کول.
- [۵] یقیناً مونږ په راتلونکي کښې په تاباندې دورند کلام درغورزوو (درنازلووو، چې د جهاد په فرضیت به مشتمل وي).
- [۶] یقیناً (لمانځه ته) د شپې پورته کېدونکي نفس (بتیادم) چې دی همدی (د خپلو خواشانیو د تر پښو لاندې کولو (کنترولولو) د حیثه ډېر سخت (او قوتناک) دی، او د قول (قرانت) د حیثه ډېر سم (او برابر) دی.
- [۷] یقیناً ستا دپاره په ورځ کښې اوږد مهاله گرځېدل راگرځېدل (مشغولتیا) ده.
- [۸] او (ای پیغمبره!) ته د خپل رب نوم یادوه (د نامه یادولو ته یې ادامه ورکړه) او همدغه ته (د بل هر شي څخه) ورجدا (او ورېځل) شه، ورجدا کېدل (ورېځېدل).
- [۹] (ستا رب) د مشرق او مغرب رب دی (هر څه یې په قدرت کښې دي)، چې په حقه معبود (په ټول عالم کښې) نشته مگر ستا رب دی (اوبس).
- نو همدی څخه کارساز ونیسه (کارساز نیولو ته یې ادامه ورکړه).

ارتباط او د مطلب خلاصه

د وړاندېني سورت (الجن) د ایتونو په وروستۍ مجموعه کښې دېته اشاره شوې وه چې الله د حکمت په مقتضی خپلو پیغمبرانو ته د غیبی علومو څه مناسبه برخه ورکوي. په دې ایتونو کښې خاتم الانبیاء د مثال په توګه ذکر شوی دی چې د همدغو علومو څخه ورته څه مناسبه برخه ورکړه شوه او مناسبه نوصیه ورته وکړې شوه چې حاصل یې داسې راڅپړي. ای پیغمبره! په بسم الله الرحمن الرحیم سره په خپل امت باندې هغه ارشادات قرائت کړه په

کومو باندې چې ته خپل رب ﷻ مخاطب گرځولی یې ترڅو ترې د قیامت تر ورځې پورې عبرت واخلي هغه دا چې:

۱- ای په جامو کښې نغښتیه او نغاړلیه پیغمبره! ته د خپل خان په هکله لاندې ارشادات په پام کښې ونیسه او عملي بڼه ورکړه:

الف: ته ټوله شپه په لمانځه سره رڼه کړه مگر لږ برخه یې د لمانځه څخه خالي پرېږده، چې دغه په لمانځه سره رڼه شوې شپه د نیمایي شپې څخه عبارت ده. نو ته نیمایي شپه په عبادت سره رڼه کړه. ب: یا د دغې نیمایي شپې څخه لږ برخه کمه کړه چې د قیام دپاره د شپې یو ثلث پاتې شي، خو دومره ترې مه کموه چې د عبادت دپاره څلورمه برخه شپه وټاکله شي.

ج: یا په همدغې نیمایي شپې باندې لږ څه وخت ورافاضه کړه چې په عبادت سره مشغوله شپه دوه ثلثه وگرځي.

۲- ای پیغمبره! د قیام اللیل دپاره چې ته د ذکر و شوو درېوو صورتونو څخه هر یو غوره کړې نو په هغه کښې قرآن کریم په آرامۍ سره لوله او د تجوید لحاظ پکښې ساته، البته هغه قرآن کریم کوم چې درېاندې تر اوسه پورې نازل شوی دی.

۳- ای پیغمبره! که څه هم قیام اللیل بڼه دروند کار دی خو مونږ په تاباندې د دې دپاره فرض وگرځاوه چې مونږ اراده لرو چې په تاباندې د دې څخه لا دروند فرمان درنازل کړو او د دین د اشاعت دپاره درېاندې وسلوال جهاد فرض وگرځوو، حال دا چې وسلوال جهاد د ډېرو مشکلاتو او مشقاتو سره ملګری دی. نو تاته په کار دي چې مخکې له مخکې په قیام اللیل باندې خپل خان د مشقت ګاللو سره اشنا کړي.

۴- په دې باندې علاوه په تاباندې قیام اللیل د دې دپاره هم فرض کړی شوی دی چې: الف: د عبادت په موخه د شپې پورته کېدونکي نفس (بنیادم) د خپلو خواهشاتو او نفسیاتو د قابو کولو د حیثه ډېر قوتناک او سخت دی، چې په دغه کار سره هرڅوک خپل خان ډېر بڼه اداره کولی شي او ډېر بڼه یې مار کولی شي.

ب: همدارنګه ذکر شوی بنیادم د قول او قرائت د حیثه هم ډېر بڼه سم او برابر دی، چې شپه د فراغت وخت دی او قرائت او دعاګانې پکښې په ډېر بڼه صورت سره ترسره کېدلی شي.

ج: په دې باندې علاوه (ای پیغمبره!) ستا دپاره د ورځې ډېر کارونه دي چې ته ورباندې مشغول یې او دغسې فراغت پکښې نه شي موندلی څومره چې تاته په شپه کښې میسر کېدلی شي.

۵- ای پیغمبره! د تل دپاره دائم خپل رب ﷻ ډېر یادوه (یادښت ته یې ادامه ورکړه). همدارنګه هر وخت د دوام په توګه په اخلاص سره خپل رب ﷻ ته سوالونه کوه او د خپلو اړتیاوو پوره کېدل یوازې د همدې څخه غواړه او د بل هر شي څخه خاص همدې ته ورجدا شه. او دا ځکه چې:

یوازې ستا رب ﷻ د مشرق او مغرب بلکې د ټولې دنیا رب دی او هر څه د همدې څخه په اختیار کښې قرار لري، چې پرته د ده ﷻ څخه د عبادت بل لایق نشته. نو ته یوازې خپل رب ﷻ کار ساز

ونیسہ او یوازې په همدہ ﷺ باندې توکل او اعتماد کوه او بس، چې نه یې څوک د ارادې په وړاندې څخه واقع کېدلی شي او نه یې څوک د واکدارۍ څخه وتلی او بېج کېدلی شي.

توضیحات

۱- په ﴿يَنَّايُنَا الْمُرْمِلُ﴾ کېنې د "مُرْمِل" کلمه د "نَزْمِل" - لکه "تَكْرُم" - څخه اشتقاقه شوې ده، نَزْمِل: په جامه کېنې د نغښتلو معنی ورکوي.^۱

دا د یو پلوه، او د بله پلوه که څوک وایي چې د څه حکمت په بنیاد په دې مقام کېنې الله ﷻ خپل پیغمبر په ﴿يَنَّايُنَا الْمُرْمِلُ﴾ سره مخاطب وگرځاوه؟

مونږ وایو چې: یو ځل نبي کریم ﷺ خبر شو چې مشرکانو ورته ډېر بد دروغین لقبونه ورکړه لکه ساحر، شاعر او داسې نور نو نبي کریم ﷺ ډېر غمژن کېناست او خپل ځان یې په یوه ځادر کېنې راتاو کړ، په همدغه حال کېنې الله ﷻ په ذکر شوي خطاب سره مخاطب وگرځاوه.^۲

شاید چې په دغه ډول خطاب سره به ډېته اشاره شوې وي چې ای پیغمبره! د مشرکانو په ستغو لقبونو باندې ډېر مه غمژن کېږه او د خپل ځان د تسکین دپاره د خپل نبوت ابتدایي وخت درېه زړه کړه کله چې تا خپله مېرمن (خدیجة الکبریٰ، سره) مخاطبه کړه چې «زَمْلُونِي زَمْلُونِي»^۳ یعنې ای زما اهلہ! ما په ځادر (یا برستن) کېنې راتاو کړئ، پکېنې مې راتاو کړئ کله چې تازه ورځه بن نوفل ﷺ خبر درکړی وه چې ته به د خپل قوم د لاسه د ډېرو کړاوونو سره مخامخ شي، حتی چې د خپل ټاټوبي (مکې معظمې) څخه به دې وباسي.

یو تفسیري تحلیل

۲- مفسرینو کرامو دا کلمات ﴿قُمِ اللَّيْلُ إِلَّا قَلِيلًا﴾ بَصَفَةً، أَوْ انْقُصَ مِنْهُ قَلِيلًا ﴿۱﴾ اَوْ رَدَّ عَلَيْهِ په متعددو ډولونو سره تحلیل کړي دي^۴، خو کوم تحلیل چې مونږ ته غوره برېښي او د دې سورت (المزمل) په وروستني ایت کېنې ورباندې تقریباً صراحت نازل شوی دی هغه په لاندې ټکو کېنې واضحه کوو.

الف: په ﴿قُمِ اللَّيْلُ﴾ کېنې د ﴿اللَّيْلُ﴾ کلمه د ټولې شېې څخه عبارت ده او په ﴿إِلَّا قَلِيلًا﴾ سره ترې لږ څه برخه وېستلې شوې ده.

ب: د ﴿بَصَفَةً﴾ کلمه د همدغې ﴿اللَّيْلُ﴾ څخه بدل واقع شوې ده د کومې څخه چې لږ برخه وېستلې شوې ده، ته به وایي چې داسې عبارت "قُمِ بَصَفَ اللَّيْلِ" نازل شوی دی یعنې نیمایي شپه ټوله په عبادت سره ودرېږه.

۱- لسان العرب ج ۱۱ ص ۳۱۱

۲- تفسیر القرطبي ج ۱۹ ص ۱۳۲ الدر المنثور ج ۱ ص ۳۱۲

۳- صحیح البخاري ج ۱ ص ۳

۴- تفسیر الکشاف ج ۴ ص ۶۳۶ تفسیر ابي السعود ج ۹ ص ۴۹

ج: که خوک وایی چې: د څه حکمت په بنیاد "قُمْ نِصْفَ اللَّيْلِ" نازل نه کړی شو حال دا چې دا عبارت د نازل شوي عبارت څخه لنډ دی او په مضمون کښې ورسره یو شی دی؟

مونږ وایو چې -والله اعلم- دا د دې دپاره ترڅو دې ته اشاره صورت ونیسي چې د نیمایي شپې قیام که څه هم په کمیت کښې د ټولې شپې څخه لږ دی مگر په کیفیت (اجر او ثواب) کښې ورسره یو برابر دي د همدې کبله د ټولې شپې قائم مقام او بدل واقع کېدلی شي. نو که بالفرض دغه عبارت نازل شوی وی ذکره شوې اشاره به پټه پاتې وی.

د: په ﴿أَوْ أَنْقُصْ مِنْهُ قَلِيلًا﴾ کښې د ﴿مِنْهُ﴾ ضمیر ﴿بِضْفَةٍ﴾ ته راجع دی او د ﴿قَلِيلًا﴾ څخه دومره وخت مراد دی چې نصف (نیمایي) ایله ثلث (درېمې برخې) ته ورسېږي او دومره نه چې "نصف" ورباندې ربعي (څلورمې) ته ورښکته شي.

ه: په ﴿أَوْ زِدْ عَلَيْهِ﴾ کښې د ﴿عَلَيْهِ﴾ ضمیر ﴿بِضْفَةٍ﴾ ته راجع دی او د "قَلِيلًا" کلمه ورسره مراده ده چې د دومره لږ وخت زیادت ترې اراده کېدلی شي چې "نصف" ورباندې نژدې دوه وو ثلثو ته ورسېږي او ترې اضافه نه شي.

و: نو د ښه وضاحت دپاره مونږ ټوله شپه په شپږو برخو وېشو چې نبي کریم ﷺ ته پکښې د درېوو صورتونو اختیار ورکړی شوی وه هغه دا:

اول: نیمایي شپه، چې د درېوو سدسو (درېوو شپږمو) څخه عبارت ده. دوهم: د نیمایي شپې څخه لږ څه کم، چې د دوه وو سدسو (دوه وو شپږمو) یا ثلث (درېمې برخې) معنی ورکوي.

درېم: د نیمایي څخه نژدې یو سدس (شپږمه)، اضافه چې تقریباً څلورو سدسو (څلورو شپږمو) ته رسېږي او نژدې دوه ثلثه ترې جوړېږي.

هېر مو نه شي

۳- هېر مو نه شي چې د قیام الیل په هکله ځینې معلومات -ان شاء الله تعالی- د [المزمل: ۲۰] ایت لاندې راروان دي چې د ارتباط په لحاظ وروسته کړی شوي دي.

ترتیل څه معنی؟

۴- په ﴿وَرَزَّلَ الْقُرْآنَ تَرْتِيلًا﴾ کښې د ترتیل کلمه مونږ د الله تعالی په توفیق د [الفرقان: ۳۲] ایت لاندې څېړلې ده چې د یوه شي د مرتبو اجزاوو ترمنځ فاصله (وت) واقع کول د ترتیل په نامه یادېږي داسې فاصله "وت" لکه څنګه چې د ځینو غاښونو ترمنځ موجودیت لري. یعنې د تهجد په لمانځه کښې قرآن کریم په وقفه نيزه او آرامه توګه قرائت کوه ترڅو د تدبر او تفکر دپاره فرصت ولري. د "تَرْتِيل" کلمې د ښه وضاحت دپاره لاندې احادیث د مثال په توګه ولولئ:

الف: حفصه رضی الله عنها (ام المؤمنین) په یوه حدیث کښې وایی چې: «وَكَانَ يَقْرَأُ بِالسُّورَةِ لَمْ يَزَلْهَا حَتَّى

تَكُونُ أَطْوَلَ مِنْ أَطْوَلَ مِنْهَا»^(۱) یعنی نبی کریم ﷺ چې وه یو سورت به یې قرائت کاوه نو ترتیل به یې په نظر کښې ساته آن تردې چې لوستل شوی سورت به د هغه څخه د اوږد سورت په نسبت ډېر اوږد شو (د هغه څخه به یې ډېر وخت ونیوه).

ب: أم سلمه رضی الله عنها (ام المؤمنین) وایي چې: «أَنَّ النَّبِيَّ ﷺ كَانَ يَقْطَعُ قِرَاءَتَهُ»^(۲) یعنی یقیناً نبی کریم ﷺ چې وه خپل قرائت به یې پرې کاوه (قرآن کریم به یې په وقفه نیزه توګه لوسته چې یو ایت به یې د بل څخه جدا کاوه).

ج: نبی کریم ﷺ فرمایلي دي چې: «يُقَالُ لِصَاحِبِ الْقُرْآنِ اقْرَأْ وَارْقُ وَرَّيْلُ كَمَا كُنْتَ تُرَّيْلُ فِي الدُّنْيَا فَإِنَّ مُرَّاتِكَ بَعْدَ آخِرِ آيَةٍ تَقْرُؤُهَا»^(۳) یعنی (د قیامت په ورځ به) د قرآن کریم ملګری (قاري) ته وویلي شي چې قرآن کریم لوله او (په درجاتو کښې) پورته خبره او (په قرائت کښې) داسې ترتیل کوه لکه څنګه ترتیل به دې چې پکښې په دنیا کښې کاوه. نو یقیناً ستا منزل (مېنه) د وروستني ایت (د قرائت) سره ده چې ته یې قرائت کوي.

قرآن کریم دروند کتاب دی

۵- په ﴿إِنَّا سَنُلْقِي عَلَيْكَ قَوْلًا ثَقِيلًا﴾ کښې قرآن کریم ته د "ثقیل" لقب ورکړی شوی دی چې علماوو کرامو په متعددو معناوو سره تفسیر کړی دی^(۴). د مثال په توګه:

الف: دا کتاب د نزول په لحاظ په نبی کریم ﷺ باندې ډېر دروند وه، لکه چې په احادیثو کښې واضحه کېږي:

اول: عائشه رضی الله عنها (ام المؤمنین) په یوه حدیث کښې وایي چې: «وَلَقَدْ رَأَيْتُهُ يُنْزَلُ عَلَيْهِ الْوَحْيُ فِي الْيَوْمِ الشَّدِيدِ الْبَرْدِ فَيَقْصِمُ عَنْهُ وَإِنْ جَبِينُهُ لَيَتَفَصَّدُ عَرَقًا»^(۵) یعنی او یقیناً ما نبی کریم ﷺ لیدلی دی چې په سخته سره ورځ کښې ورباندې وحې نازلېدلې نو وحې به ترې په داسې حال کښې پرې کېدله (بس کېدله) چې یقیناً اوچولی به یې د خولو د حیثه بهېده (خولې به ورباندې راماتې وې).

دوهم: نبی کریم ﷺ په یوه حدیث کښې فرمایلي دي چې: «فَمَا مِنْ مَرَّةٍ يُوحَى إِلَيَّ إِلَّا ظَنَنْتُ أَنَّ نَفْسِي تَقْبِضُ»^(۶) یعنی نو هیڅ داسې وار نه دی پېښ شوی چې ماته پکښې وحې کېږي مګر (د ډېر مشقت د کبله) زه خیال کوم چې روح مې بهېږي (اوځي).

ب: دا کتاب د عمل په لحاظ ډېر دروند کتاب دی چې ټول احکام یې عملي شي او حدود یې په عمل کښې پیاده کړی شي.

(۱) صحیح مسلم ج ۱ ص ۲۵۳

(۲) جامع الترمذي ج ۲ ص ۱۲۰

(۳) مسند احمد بن حنبل ج ۲ ص ۶۲۴

(۴) روح المعاني ج ۲۹ ص ۱۰۴: زاد المسیر ج ۸ ص ۱۱۲: تفسیر ابن کثیر ج ۴ ص ۴۳۵: تفسیر الطبري ج ۲۹ ص ۱۲۷

(۵) صحیح البخاري ج ۱ ص ۲

(۶) مسند احمد بن حنبل ج ۲ ص ۶۸۸

تبصره

۶۔ کہ څه هم قرآن کریم د هر حیثه دروند کتاب دی چې د نزول او عمل لحاظونه هم پکښې شامل دي مگر مونږ ته داسې برېښي چې دلته د 'ثقیل' څخه هغه ثقل مطلب دی کوم چې د دغه ایت د نزول تر وخته نه وه موجود شوی او دا ځکه چې په ﴿سَنُلْقِيْكَ كُنُيًّا﴾ کښې د 'س' توری په راتلونکي زمانه باندې دلالت کوي.

نو زموږ په فکر قرآن کریم ته د 'ثقیل' لقب د وسلوال جهاد په ملحوظ ورکړی شوی دی چې د فرضیت حکم یې په مکه معظمه کښې نه وه نازل شوی او وروسته په مدینه منوره کښې نازل شو. یعنې ای پیغمبره! په قیام اللیل سره خپل ځان د مشقتونو سره اشنا کړه او په خپل قابو کښې یې راوله، چې په تاباندې په آینده کښې د وسلوال جهاد حکم درنازېدونکی دی، چې لوږې او تندي او هم بې خوبی او سفرونه پکښې ضرور مخې ته درتلونکي دي.

دا د یو پلوه او د بله پلوه دغه حکم په حقیقت کښې د قیامت تر ورځې پورې ټولو مؤمنانو ته متوجه دی، او همدوی پکښې په غوږ وهلې شوي دي، که نه نو د نبی کریم ﷺ خو خپل ځان د همېش دپاره په قابو کښې وه چې د عصمت خاوند وه او الله ﷻ یې ملگری وه.

همدغه مضمون (د جهاد دپاره خپل ځان تیارولو) ته په بل ایت کښې داسې اشاره شوې ده چې: ﴿وَأَعِدُّوا لَهُمْ مَا اسْتَطَعْتُمْ﴾ [الأنفال: ۶۰] یعنې تاسو د کفارو د مقابلې دپاره هر هغه شی تیار کړئ کوم چې ستاسو په توان کښې وي (که څه هم د خپلو ځانونو روزنه او تېرېنگ وي).

نشاء څه معنی؟

۷۔ په ﴿إِنَّ نَاشِئَةَ اللَّيْلِ﴾ کښې د ﴿نَاشِئَةَ﴾ کلمه د اسم فاعل موثث صیغه ده چې د خپل موصوف (نفس) په لحاظ موثثه نازله شوې ده^۱. دا کلمه د 'نشاء' - لکه 'ضرب' - څخه اشتقاقه شوې ده چې د اوچتېدلو معنی ورکوي^۲. یعنې لمانځه ته د شپې اوچتېدونکي نفس (کس) د خپلو نفسانياتو دپاره د تر پښو لاندې کولو (کنترولولو) د حیثه ډېر سخت او کلک دی چې خپل خواهشات د خپل قابو لاندې راوستلی شي. او هم د قرائت او وینا د حیثه ډېر سم او برابر دی چې نه تېروخي او په ایتونو کښې په ډېر ښه صورت سره تفکر او تدبیر ته ادامه ورکولی شي.

د تبثّل معنی

۸۔ په ﴿وَتَبَثَّلَ إِلَيْهِ تَتَبُّلاً﴾ کښې د 'تَبَثَّلَ' کلمه د امر صیغه ده چې د 'تَبَثَّلَ' - لکه 'تَرَحُّمَ' - څخه یې اشتقاق موندلی دی او د انقطاع او جدا کېدلو معنی ورکوي^۳.

۱. روح المعاني ج ۲۹ ص ۱۰۵

۲. القاموس المعبط ج ۴ ص ۳۶۹

۳. لسان العرب ج ۱۱ ص ۱۲

دا د یو پلوه، او د بله پلوه په دې مقام کښې د تفعیل او تفعل دواړه بابونه په معنی کښې څه تفاوت او اختلاف نه لري^{۱۱۰}، نو د همدې کبله د «تَنْبِيلاً» کلمه د «نَبْلٌ» د کلمې دپاره من غیر الباب په مصدریت سره منصوبه ګرځول شوې ده او د فواصلو توافق هم حاصل شوی دی. یعنې ای پیغمبره! د دوام په توګه په عبادت کښې اخلاص خپل کړه او د هر شي څخه یوازې همدغه شته ورمنقطع او ورجدا شه، او د مشرکانو هېڅ پروا مه ساته.

﴿وَأَصْبِرْ عَلَىٰ مَا يَقُولُونَ وَاهْجُرْهُمْ هَجْرًا حَمِيلاً﴾ ۱۱۰ ﴿وَذَرْنِي وَالْكَذِبِينَ أُولِيَ النَّعْمَةِ وَمَهْلُكُمْ قَلِيلًا﴾ ۱۱۱ ﴿إِنَّ لَدَيْنَا أَنْكَالًا وَخَجِيمًا﴾ ۱۱۲ ﴿وَطَعَامًا ذَا غُصَّةٍ وَعَذَابًا أَلِيمًا﴾ ۱۱۳ ﴿يَوْمَ تَرْجُفُ الْأَرْضُ وَالْجِبَالُ وَكَانَتِ الْجِبَالُ كَثِيبًا مَّهِيلًا﴾ ۱۱۴ ﴿إِنَّا أَرْسَلْنَا إِلَيْكُمْ رَسُولًا شَاهِدًا عَلَيْكُمْ كَمَا أَرْسَلْنَا إِلَىٰ فِرْعَوْنَ رَسُولًا﴾ ۱۱۵ ﴿فَعَصَىٰ فِرْعَوْنُ الرَّسُولَ فَأَخَذْنَاهُ أَخْذًا وَبِيلًا﴾ ۱۱۶ ﴿فَكَيْفَ تَتَّقُونَ إِنْ كَفَرْتُمْ يَوْمًا يَجْعَلُ الْوِلْدَانَ شِيبًا﴾ ۱۱۷ ﴿السَّمَاءُ مُنْفَطِرٌ بِهِ﴾ ۱۱۸ ﴿كَانَ وَعْدُهُ مَفْعُولًا﴾ ۱۱۹ ﴿إِنْ هَذِهِ تَذْكِرَةٌ فَمَنْ شَاءَ اتَّخَذْ إِلَىٰ رَبِّهِ سَبِيلًا﴾ ۱۲۰

[۱۰] ای پیغمبره! ته په هغو (ستغو سپورو) خبرو باندې صبر وکړه کومې چې مشرکان یې وایي او دوی (د خپله خانه) جدا کړه نېک (او ښه) جدا کول (نالندری، ورسره مه وهه او دعوت ته یې ادامه ورکړه).

[۱۱] او ما او تکذیب کوونکي سره بربرېده چې د نعمتونو خاوندان دي (او په همدې غره شوي دي)، او دوی ته لږ وخت مهلت ورکړه. (دا ځکه چې)

[۱۲] یقیناً زمونږ په نزد زولنې دي او سوزونکي دوزخ (هم) دی.

[۱۳] او (همدارنګه زمونږ په نزد) داسې خوراک (هم) دی چې په ستوني کښې د نښتو خاوند دی، او (زمونږ په نزد) دردناک عذاب (هم) دی.

[۱۴] (دا عذابونه به تکذیب کوونکو ته) په هغې ورځ کښې (ورکړي شي چې) ځمکه او غرونه (پکښې) ولرزهږي او (هم پکښې) غرونه د شګو نیویدونکي غونډۍ وګرځي (او بیا په هوا کښې تیت پرک جوړ شي).

[۱۵] (ای خلکو!) یقیناً مونږ تاسو ته پیغمبر (محمد ﷺ) درواستوه په داسې حال کښې چې په تاسو باندې (د قیامت په ورځ) شهادت ورکوونکی دی، لکه څنګه مو چې فرعون ته پیغمبر (موسیٰ علیهِ السلام) د شاهد په حیث ورلېږلی وه.

[۱۶] نو فرعون (او د ده اتباع) زموږ د پیغمبر (موسیٰ علیہ السلام) څخه عصیان خپل کړ. او د پیغمبر په حیث یې قبول نه کړ. نو موږ فرعون (او د ده اتباع) ونيوه درانه نیول چې ټول مو په بحیره کې غرق کړه. نو تاسو په هغوی څه بهتری لری؟

[۱۷] (ای مشرکانو!) که تاسو خپل کفر (او شرک نه) ادامه ورکړئ نو (خپل ځانونه) د داسې ورځې د (عذاب) څخه څنګه ساتئ چې (د ډېرو سختیو د کبله) ماشومان یو اګان جوړوي؟

[۱۸] چې اسمان پکښې چاودېدونکې او شکېدونکې دی.

(ای مشرکانو! د قیامت قیام د الله ﷻ وعده ده چې) د الله ﷻ وعده پوره کړې شوې ده (داسې یقیني ده لکه چې سمدستي پوره کړې شوې وي).

[۱۹] یقیناً دغه (ایتنه د خلکو دپاره) پند ورکول دي (او د هغې لارې ښوونکي دي کومه چې الله ﷻ ته ورغلې ده) نو هغه څوک چې خپل رب ﷻ ته سمه لاره نیسي (نو ودې نیسي چې فقط همدغه لاره سمه ده).

د مطلب خلاصه

په دې ایتونو کې د هغو ارشاداتو نزول ادامه موندلې ده په کومو باندې چې په وړاندېنيو ایتونو کې د الله ﷻ د پلوه پیغمبر ﷺ مخاطب ګرځولی شوی وه. نو حاصل یې داسې راڅیږي:

۱- ای پیغمبره! په هغو ستغو او سپورو خبرو او ناوره لقبونو باندې خپل صبر ته ادامه ورکړه په کومو باندې چې مشرکان قول کوي او ستا په هکله یې بې دلیل مرنګې ګرځي.

نو د همدغه صبر په بنیاد د هغوی څخه جسیله جدایی او هجران خپل کړه او ناندري ورسره وهه خو په عین حال کې یې دعوت ته ادامه ورکړه.

۲- ته د هغوی په اقوالو باندې ډېر مه غمژن کېږه او د دغو تکذیب کوونکو سره ما پرېږده زه به یې درته چاره وکړم، هغوی خو د نعمتونو خاوندان دي او په همدغو نعمتونو باندې مغرور او غولېدلي دي. نو ته ورته لږ وخت مهلت ورکړه ترڅو وخت مساعد شي او ترڅو زه په تاباندې د وسلوال جهاد د فرضیت حکم درنازل کړم.

۳- په دې باندې علاوه زموږ په نزد په آخرت کې هم د همدغو مکذیبونو دپاره ډېر عذابونو ټاکلي شوي دي. د مثال په توګه:

الف: کفارو ته مو سختې درنې زولنې تیارې کړې دي چې د اوچتېدلو توان یې د منځه وړي.

ب: دوی ته مو بلبېدونکې اور (دوزخ) پیدا کړې دي چې په همدوی باندې به بلېږي.

ج: داسې خوراک مو ورته د دوزخ په داخل کې خلق کړې دي چې په مریو او ستونو کې به یې نښتی وي او تر ډېره وخته پورې به یې نه شي تېرولی.

د: بالآخره کفارو ته مو ډېر دردناک عذاب هم ټاکلی دی چې د ډېرو ډولونو درلودونکې دي، د مثال په توګه دغه عذاب په هغو خوتېدونکو اوبو باندې هم مشتمل دی په کومو سره به چې دوزخیان په ستونو کې نښتی طعام ښکته تېروي چې د مخونو غوښې به یې ورباندې تویېږي.

۴- کفارو ته به ذکر شوي عذابونه د قیامت په ورځ ورکړي شي د کومې شروع چې د هغه وخت څخه صورت نیسي چې ځمکه او غرونه ولرزهږي او ډېره سخته زلزله پیل شي نو په دغه وخت کې به یو ځل دغه قوي غرونه د شگو د روانېدونکو غونډیو غونډې میده میده او پاسته ماسته شي او بیا به د ډانډس کړی شوو وړیو غونډې هوا ته والوزي او خواره واره به جوړ شي.

۵- ای پیغمبره! زمونږ د پلوه مشرکان مخاطب کړه او ورته ووايه چې:
الف: یقیناً مونږ تاسو ته خپل په حقه پیغمبر دراستولی دی ترڅو د قیامت په ورځ په تاسو باندې شهادت اداء کړي چې تاسو ته د توحید دعوت رسېدلی وه خو تاسو نه وه قبول کړی ترڅو تاسو هلته اعتذار وړاندې نه کړی شي چې مونږ ته د قیامت د ورځې په شمول په عقیدوي احکامو باندې هیڅا اطلاع نه وه راکړې نو ځکه مونږ مشرکان او کفار پاتې شوو.

ب: ای مشرکانو! مونږ تاسو ته په حقه داسې پیغمبر (محمد ﷺ) درلېږلی دی لکه څنګه مو چې فرعون ته په حقه خپل پیغمبر (موسیٰ ﷺ) وړلېږلی وه.

ج: نو فرعونیانو د خپل پیغمبر څخه عصیان وکړ او خپلو کفریاتو ته یې ادامه ورکړه هغوی دعوت قبول نه کړ او په موسیٰ ﷺ باندې یې د جادوګر او کوډګر او داسې نور لقبونه وروټېل.

د: نو په نتیجه کې مونږ هغوی په ډېرو سختو نیولو سره نیول او ټول مو د څرمې په بحیره کې غرق کړه.

ه: ذکر شوی بنیاد ویستونکی عذاب د فرعونیانو دپاره یوازې دنیاوي عذاب وه چې ورباندې ورنازل کړی شو. اما اخروي عذاب خو لا ورته په مخکینې پروت دی چې د قیامت په ورځ به په دائمې دوزخ کې ورتېل وېلی شي.

۶- ای مشرکانو! ایا تاسو نه ډارېږئ چې ستاسو عاقبت به هم د هغوی غونډې وگرځولی شي؟ ایا ستاسو کفریات د هغوی څخه څه کم دي؟ یا په بل عبارت: ایا تاسو خپلو کفریاتو ته د ادامې په صورت کې د هغې سختې ورځې څخه نه ډارېږئ او د عذاب څخه یې خپل ځانونه نه ساتئ کومه چې د لاندې خاصیتونو درلودونکې ده:

الف: دغه ورځ به د سختیو او مشکلاتو د شدت د کبله ماشومان سپین ږيري او بوډاګان وګرځوي.

ب: په دغې ورځ کې به اسمان چاودېدونکی وي او خپل قوت به د لاسه ورکړي چې نه به یې استحکام پاتې وي او نه به یې موجوده شین رنګ بقاء ولري.

۷- په ذکر شوي مضمون باندې الله ﷻ وعده کوي او د الله ﷻ څخه هیڅوک په خپله وعده کې رېښتینی نشته، بلکې د الله ﷻ وعده داسې یقیني ده لکه چې سمدستي یې تحقق موندلی وي.

۸- ای پیغمبره! په پای کې کفارو ته ووايه چې ذکر شوی بیان او ذکر شوي ارشادات محض یو یادښت وه چې تاسو ته درکړی شو چې هیڅ دروغ او خلاف پکې موجودیت نه لري؟

نو هر څوک چې خپل رب ﷻ ته د سمې لارې خپلول غواړي هغه دې په همدغو ارشاداتو باندې عقیده او عمل وکړي ځکه چې سمه لاره یوازې په همدغو ارشاداتو کې نغښتې ده.

توضیحات

۱۔ په ﴿إِنَّ لَدَيْنَا أَنْكَالًا﴾ کښې د انکال کلمه د تکل لکه قول يا علم - جمعه ده، تکل د هغه شي نوم دی په کوم سره چې خاړوی د پښو څخه قید کېږي، او يا هغې اوسپنې ته وضعه شوی دی کومه چې د اس په خوله کښې اچولی کېږي^(۱) خو په دې مقام کښې د زولنو معنی ورکوي^(۲)،
يعني زمونږ په نزد د کفارو دپاره د قیامت په ورځ زولنې تیارې کړی شوي دي چې د تعذيب دپاره به ورته په پښو کښې اچولی کېږي.

غصة څه معنی؟

۲۔ په ﴿وَطَعَامًا ذَا غُصَّةٍ﴾ کښې د غُصَّة کلمه د هغه شي دپاره وضعه شوې ده کوم چې په ستوني کښې بند شي چې نه ښکته ځي او نه پورته^(۳)، خو په دې مقام کښې ترې مصدري معنی مراده ده، يعني او زمونږ په نزد په دوزخ کښې د کفارو (دوزخیانو) دپاره داسې طعام دی چې په ستوني کښې د بندېدلو والا دی.

نبي کریم ﷺ ذکر شوی ایت شریف په خپل یوه اوږده حدیث کښې ډېر ښه تفسیر کړی دی چې فرمایلي یې دي: «يُلْقَى عَلَى أَهْلِ النَّارِ الْجُوعُ فَيَعْدِلُ مَا هُمْ فِيهِ مِنَ الْعَذَابِ فَيَسْتَفِيئُونَ فَيَغْاثُونَ بِطَعَامٍ مِنْ ضَرِيعٍ لَا يُسَمِّنُ وَلَا يُغْنِي مِنْ جُوعٍ فَيَسْتَفِيئُونَ بِالطَّعَامِ فَيَغْاثُونَ بِطَعَامٍ ذِي غُصَّةٍ فَيَدْكُرُونَ أَنَّهُمْ كَانُوا يُجِيرُونَ الْفُضْضَ فِي الدُّنْيَا بِالشَّرَابِ فَيَسْتَفِيئُونَ بِالشَّرَابِ فَيَرْفَعُ إِلَيْهِمُ الْحَمِيمُ بِكَلَالَيْبِ الْحَدِيدِ فَإِذَا ذَلَّتْ مِنْ وُجُوهِهِمْ شَوْتٌ وَجُوهُهُمْ فَإِذَا دَخَلَتْ بُطُونُهُمْ قَطَعَتْ مَا فِي بُطُونِهِمْ»^(۴) يعني دوزخیان به په دوزخ کښې ډېر وږي شي چې دغه لوږه به دهغه عذاب سره برابره وي په کوم سره چې دوی کېږي، نو خوراک به وغواړي نو داسې خوراک به ورکړی شي چې د 'ضريع' څخه به وي چې نه چاغول کولی شي او نه د لوږې مخه نیسي.

نو دوی به (بیا) د خوراک غوښتنه وکړي نو داسې خوراک به ورکړی شي چې په ستوني کښې به د ښتلو والا وي (په ستونو کښې به یې کلک وښلي چې نه به ښکته ځي او نه پورته)، نو دوی به ورپه یاد کړي چې یقیناً دوی به په دنیا کښې وه چې په ستوني کښې ښتي شيان به یې په اوبو سره تېرول نو اوبه به وغواړي چې ستونی ورباندې خلاص کړي نو دوی ته به د اوسپنې د خنځکیو سره داسې خوټېدونکې اوبه ورکړی شي چې مخونو ته یې نژدې کړي مخونه به یې وړیت کړي خو چې دغه اوبه یې گېډو ته ور داخلې شي نو هغه شی به ټول ټوټه-ټوټه کړي کوم یې چې په گېډو کښې موجودیت ولري (او په مقعد به یې ښکته وباسي).

(۱) مفردات الراغب ص ۵۲۷

(۲) تفسیر القرطبي ج ۱۹ ص ۴۶

(۳) القاموس المحيط ج ۲ ص ۳۹۷

(۴) جامع الترمذي ج ۲ ص ۸۶

د کثیب* او قهیل* معناوي

۳- په ﴿وَكَانَتِ الْجِبَالُ كَثِيبًا مَّهِيلاً﴾ کښې د کثیب* کلمه د شکو د غوندې معنی ورکوي^{۱۱}. او د قهیل* کلمه یې صفت واقع شوې ده چې هغه شي ته وضعه شوې ده کوم چې ښوېږي او قرار نه شي درلودلی^{۱۲}. یعنې د قیامت په ورځ به د زلزلې په سبب غرونه د شکو د غوندې غوندې وگرځي چې ښوېږي به او قرار به نه لري او بیا به د گردونو او دورو په شکل په هوا کښې خواره واره جوړ شي، او د ځمکې مخ به ترې خالي شي.

وَبِیل* څه معنی؟

۴- په ﴿فَأَخَذَتْهُ أَخْذَاً وَبِیلاً﴾ کښې د وَبِیل* کلمه د وَبَل* لکه قَوْل* څخه اشتقاقه شوې ده چې د دروندوالي معنی ورکوي^{۱۳}. د همدې کبله شدید باران ته وَاَبِل* وايي او هغه شي ته وَبَالَ* ویل کېږي د کوم د ضرر څخه چې سړی ډارېږي یعنې نو مونږ فرعون او د ده پیروان په عذاب سره ونیول درانده نیول، چې د څرمې مو په دریاب کښې غرق کړه.

یو اعرابي تحلیل

۵- ظاهره دا ده چې په ﴿فَكَيْفَ تَتَّقُونَ إِنْ كَفَرْتُمْ يَوْمًا تَجْعَلُ الْوِلْدَانَ شِيبًا﴾ السَّمَاءُ مُنْفَطِرٌ بِهِ﴾ کښې لاندې تحلیل په نظر کښې ونیولی شي^{۱۴}.
الف د ﴿تَتَّقُونَ﴾ کلمه دلته د مجردو تَقَوْن* معنی ورکوي چې دوه وو مفعولو ته متعدي ده^{۱۵}.
ب یو مفعول یې مقدار دی چې په اَنْفُسِكُمْ* سره ترې تعبیر کېدلی شي، او دوهم مفعول یې د یَوْمًا* کلمه ده.
ج د ﴿تَجْعَلُ الْوِلْدَانَ شِيبًا﴾ جمله د یَوْمًا* دپاره لومړنۍ صفت ده چې په ﴿تَجْعَلُ﴾ کښې ورته ضمیر راجع دی. دا د یو پلوه، او د بله پلوه په همدغې جمله کښې د ﴿شِيبًا﴾ کلمه د اَنْشِيب* لکه اَنْکَبَر* جمع ده چې د اَنْشِيب* لکه قیل* څخه اشتقاقه شوې ده او د وښتانو د سپېڅلو معنی ورکوي^{۱۶}.

د د ﴿السَّمَاءُ مُنْفَطِرٌ بِهِ﴾ جمله یې دوهم صفت ده چې په بِهِ* کښې ورته ضمیر راجع دی او د

ب* توری د فِي* معنی ورکوي^{۱۷}.

۱. القاموس المحيط ج ۲ ص ۱۶

۲. لسان العرب ج ۱۱ ص ۶۲۳

۳. معرقات الراغب ص ۵۲۷

۴. روح المعاني ج ۲۹ ص ۱۰۸

۵. تفسیر الکشاف ج ۲ ص ۶۲۱

۶. لسان العرب ج ۱ ص ۵۱۳

۷. تفسیر القرطبي ج ۱۹ ص ۴۹. تفسیر القاسمي ج ۱۶ ص ۲۲۳

دوهم د ﴿إِنْ كَفَرْتُمْ﴾ جملہ شرطیہ جملہ ده او ذکره شوي جملہ ورته يا جزائیه جملہ واقع کېږي او يا ورته په جزائیه جملہ باندې دلالت کوي (چې دوه مختلف قولونه دي).
يعني ای مشرکانو! نو که چرته تاسو خپل کفر او شرک ته ادامه ورکړئ او د هاغسې بنياد ويستونکي عذاب څخه خپل ځانونه ونه ساتئ! لکه څنگه چې په فرعونيانو باندې په دنيا کې ورنازل شوی وه، نو د داسې ورځې د عذاب څخه به خپل ځانونه څنگه وساتئ! او په کومه ذریعہ به ترې خپل ځانونه بچ کړئ، کومه چې د ډېره هيښه ماشومان بوداگان گرځوي، په کومه کې چې دغه قوي اسمان چاودېدونکی دی او پکې پړق بېلېدونکی دی، حال دا چې دغه ورځ ضرور راتلونکې ده او د الله ﷻ له پلوه شوې وعده ده؟

هېر مونه شي

۶- هېر مونه شي چې دا جملہ ﴿يَجْعَلُ الْوِلْدَانَ شِيبًا﴾ د الله ﷻ په توفيق د [القلم: ۴۲] ايت او د [الحج: ۲] ايت لاندې ډېره ښه خپرل شوې ده چې بيا خپرلو ته يې څه اړتيا نه گورو.
خو په دې مقام کې ورباندې يوه قيصه وراضافه کوو چې يوه شپه يوه ځوان سړي د قيامت ورځ په خوب کې لېدلې وه چې خلک په زنجيرونو کې دوزخ ته ورغورزول کېده، نو چې راوښ شوی وه تکه توره ږيره يې له ډېرې وېرې تکه سپينه گرځېدلې وه^(۱)، والله ﷻ اعلم.
﴿إِنْ رَبِّكَ يَعْلَمُ أَنَّكَ تَقُومُ أَدْنَىٰ مِنْ ثُلُثِي اللَّيْلِ وَنِصْفَهُ، وَثُلُثَهُ، وَطَائِفَةٌ مِنَ الَّذِينَ مَعَكَ وَاللَّهُ يُقَدِّرُ اللَّيْلَ وَالنَّهَارَ عَلِمَ أَنْ لَنْ تُحْصَوْهُ فَتَابَ عَلَيْكُمْ فَاقْرَءُوا مَا تَيَسَّرَ مِنَ الْقُرْآنِ عَلِمَ أَنْ سَيَكُونُ مِنْكُمْ مَرْضَىٰ، وَأَخْرُونَ يَضْرِبُونَ فِي الْأَرْضِ يَبْتَغُونَ مِنْ فَضْلِ اللَّهِ، وَأَخْرُونَ يُقَاتِلُونَ فِي سَبِيلِ اللَّهِ فَاقْرَءُوا مَا تَيَسَّرَ مِنْهُ وَأَقِيمُوا الصَّلَاةَ وَآتُوا الزَّكَاةَ وَأَقْرِضُوا اللَّهَ قَرْضًا حَسَنًا وَمَا تُقَدِّمُوا لِأَنْفُسِكُمْ مِنْ خَيْرٍ يَجِدُوهُ عِنْدَ اللَّهِ هُوَ خَيْرًا وَأَعْظَمَ أَجْرًا وَاسْتَغْفِرُوا اللَّهَ إِنَّ اللَّهَ غَفُورٌ رَحِيمٌ﴾

[۲۰] يقينا ستا رب ﷻ پوهېږي چې بې شکه ته د شپې دوه ثلثو ته نژدې قيام الليل کوي او نيمایي شپه او د شپې يو ثلث هم (لکه څنگه چې درته توصيه شوې ده)، او د هغو کسانو يوه ډله (هم دا کار کوي) کوم چې ستا سره دي (ستا صحابه کرام ﷺ).

حال دا چې يوازې الله ﷻ شپه او ورځ اندازه کوي (اوږدوي او لنډوي).

(نو) الله ﷻ پوهېده چې يقينا شان دا دی چې تاسو هېڅکله قيام الليل د کنترول (ضبط) لاندې

نه شی راوستلی، نو الله ﷻ په تاسو په ترخیص او تخفیف سره رجوع وکړه او د قیام اللیل فرضیت یې درڅخه ساقط وگرځاوه، نو تاسو د قیام اللیل څخه هومره وخت لمونځ کوئ خومره چې تاسو ته اسان وي.

الله ﷻ پوهېده چې یقیناً شان دا دی چې په راتلونکې کښې به ستاسو ځینې کسان مریضان وي، او ځینې نور به مو په ځمکه کښې به داسې حال کښې سفرونه کوي چې د الله ﷻ د لوی فضل څخه څه برخه ولتهوي (او حلال مال حاصل کړي) او ځینې نور به مو د الله ﷻ به لاره کښې جنگ (جهاد) کوي، نو تاسو د قیام اللیل (د شپې د لمانځه) څخه هومره وخت لمونځ کوئ خومره چې تاسو ته اسان وي او تاسو فرض لمونځونه ودرؤئ او زکاتونه ورکړئ او تاسو الله ﷻ ته نېک قرض ورکړئ (مالي جهاد وکړئ).

او هر شی چې تاسو د خپلو ځانونو دپاره وړاندې واستوئ هر څیر چې وي هغه به د الله ﷻ په نزد (د عوض د حیثه) ډېر بهتر موندل کړئ او د اجر د حیثه به یې ډېر لوی (موندل کړئ). او تاسو د الله ﷻ څخه د خپلو (گناهونو) مغفرت غواړئ، یقیناً الله ﷻ ډېر ښوونکی (او) ډېر مهربان دی.

د مطلب خلاصه

په دغه ایت کښې د قیام اللیل د فرضیت هغه حکم منسوخ گرځولی شوی دی کوم چې د همدې سورت په لومړنیو ایتونو کښې د دغه ایت د نزول څخه یو کال وړاندې نازل شوی وه نو حاصل یې داسې راڅرګړي چې:

۱- ای پیغمبره! یقیناً ستا رب ﷻ پوهېږي چې تا خپله فریضه اداء کړه او کوم حکم چې درياندې لازم گرځولی شوی وه هغه دې ترسره کړ هغه دا چې: ته او ستا د پیروانو څخه یوه ډله لکيا یاست او په لاندې ډولونو سره د شپې لمانځه ته اوچتېږئ:

الف: د شپې نژدې دوه ثلثه په عبادت ولاړ یاست.

ب: د شپې نیمایي برخه په قیام تېروئ.

ج: د شپې درېمه برخه په لمانځه باندې مشغوله ساتئ.

۲- یا په بل عبارت تاسو ته د الله ﷻ د پلوه د قیام اللیل په هکله درې صورتونه د اختیار په شکل درنازل شوي وه چې تاسو د همدغه درنازل شوي شکل په مطابق تر اوسه پورې عمل وکړ او اجر و نه مو حاصل کړه.

حال دا چې د شپې او ورځې اندازه د الله ﷻ په واک کښې ده چې کله شپه اوږدوي او ورځ لنډوي او کله ورځ اوږدوي او شپه لنډوي.

۳- نو الله ﷻ پوهېده او پوهېږي چې د ذکر و شوو درېواړو صورتونو پېژاندل به تاسو باندې اسان کار نه دی او هیڅ کله یې په کامله توګه د خپل کنترول لاندې نه شی راوستلی.

۴۔ دا دی اوس یې په تاسو باندې په رحمت سره رجوع وکړه او ذکر شوی تکلیفي ارشاد یې درڅخه اوچت کړ او په عوض کښې یې دریاندې اسان ارشاد نازل کړ، هغه دا چې: تاسو ته وروسته د دې څخه دا ارشاد درکول کېږي چې د قیام اللیل د لمونځونو څخه چې درته څومره اسان وي همغومره لمونځونه اداء کړئ، په تاسو باندې په ذکر و شوو درېواړو صورتونو کښې څه محدودیت نشته.

۵۔ د ذکر شوي تکلیفي حکم د پورته کولو بله وجه دا ده چې: الله ﷻ پوهېده او پوهېږي چې د ذکر شوي تکلیفي حکم په نه اوچتولو او د قیامت تر ورځې پورې یې په باقي پرېښودلو کښې تاسو ته زښت ډېر مشکلات درمخې ته کېږي. او دا ځکه چې:

الف: ستاسو ځینې کسان به مریضان وي او قیام اللیل به ورباندې ډېر زیات دروند تمامېږي.
ب: ځینې نور به مو په ځمکه کښې گرځي راگرځي او د تجارتونو دپاره به سفرونه کوي چې د الله ﷻ فضل او حلال رزق به حاصلوي نو د قیام اللیل موقع به ورته میسر نه وي.
ج: بالآخره ځینې نور به مو د الله ﷻ په لار کښې د کفارو سره په وسلوال جهاد باندې لگیا وي چې قیام اللیل ته به فرصت نه شي موندلی.

نو تاسو یو ځل بیا واورئ چې د قیام اللیل په هکله د لمونځونو څخه هومره ودروئ څومره چې تاسو ته اسان وي او دومره قرآن کریم پکښې قرائت کړئ څومره چې درته اسان وي.
۶۔ خو تاسو د قیام اللیل څخه په غیر لاندې ارشادات هم په پام کښې ولرئ چې د قیامت تر ورځې پورې باقي دي او نه منسوځېږي هغه دا چې:

الف: تاسو خپل پنځه وخته فرضي لمونځونه ودروئ او د خپلو مالونو فرضي زکاتونه ورکړئ (بدني او مالي دواړه عبادتونه ترسره کړئ).

ب: په دې باندې علاوه تاسو الله ﷻ ته نېک قرض ورکړئ او د خپلو مالونو څخه څه برخه په ډېر اخلاص سره په فی سبیل الله جهاد کښې مصرفه کړئ.

ج: تاسو چې د خپلو ځانونو دپاره هر شی وړاندې واستوئ هر څیر چې وي هغه به تاسو د الله ﷻ په نزد بهتر موندنه کړئ چې په دنیا کښې به یې عوضونه درکړي، او هم به یې د همدې ﷻ په نزد اجر د حیثه ډېر لوی ومومي چې په آخرت کښې به اقلایو په لسه ثوابونه درکړي.

د بالآخره تاسو په دوامداره توګه د خپلو خلاف الاولی کارونو او خپلو گناهونو د ارتکاب د امله د الله ﷻ څخه مغفرت وغواړئ او دا ځکه چې الله ﷻ ډېر ښونکی او ډېر مهربان دی.

توضیحات

په ﴿إِنْ رَبُّكَ يَعْلَمُ أَنَّكَ تَقُومُ﴾ الآية کښې لاندې نکاتو ته توجه په کار ده:

۱۔ د دې سورت (المزمل) په اولني ایت سره په نبي کریم ﷺ باندې قیام اللیل فرض ګرځېدلی ده چې تر یو کاله پورې یې دوام وکړ، او بیا د همدې سورت په دغه وروستني ایت باندې منسوخ

وگرځېد په کوم کښې چې بحث روان دی^(۱).

۲- په صحابه وو کرامو ۷ باندې هم په هماغه لومړي ایت سره په نبي کریم ۷ پسې د اتباع په وجه قیام اللیل فرض ګرځېدلی وه^(۲). د همدې کبله په همدغه ناسخ ایت کښې د تخفیف خطابونه په جمعیت سره نازل شوي دي چې مؤمنانو ته هم شمولیت لري لکه ۷ اَنْ لَنْ نَخْصُوهُ ۷ ۷ عَلَیْکُمْ ۷ ۷ فَاَقْرُؤْ ۷ ۷ مِنْکُمْ ۷ او داسې نور.

۳- که څوک وایي چې د ۷ وَطَافَهُ مِنَ الَّذِیْنَ مَعَكَ ۷ د جملې څخه څرګندېږي چې قیام اللیل په هغه وخت کښې په ټولو مؤمنانو باندې نه وه فرض شوی، که نه نو د دغې جملې په عوض به داسې عبارت نازل شوی وی چې ټولو مؤمنانو ته یې شمولیت درلودی؟

مونږ وایو چې: دلته د "طَافَهُ" کلمې څخه د مؤمنانو هغه ډله مطلب ده کومه به چې د نبي کریم ۷ سره په جومات کښې په قیام اللیل مشغوله وه لکه چې همدغه مطلب په عین جمله کښې د ۷ مَعَكَ ۷ د کلمې څخه څرګندېږي.

نو څه لري نه ده چې نورو مؤمنانو به په خپلو کورونو کښې د قیام اللیل فرض اداء کاوه.
۴- که څوک وایي چې: په دغه ایت کښې چې بحث پکښې روان دی د تخفیف په هکله د ۷ فَاَقْرُؤْ ۷ مَا تَیَسَّرَ مِنَ الْقُرْآنِ ۷ جمله نازل شوې ده چې د قرآن کریم د قرائت په تخفیف باندې دلالت کوي، نه د قیام اللیل په تخفیف باندې؟

مونږ وایو چې: دلته د لمانځه (قیام اللیل) څخه د لمانځه په یوه رکن (قرائت) سره تعبیر شوی دی^(۳)، ته به وایي چې داسې عبارت "فَصَلُّوا مَا تَیَسَّرَ مِنَ الْقُرْآنِ" نزول موندلی دی. یعنې نو تاسو د لمانځه (قیام اللیل) څخه هومره لمونځونه اداء کړئ چې څومره درته اسان وي.
د لمانځه څخه په ارکانو سره په نورو ایتونو کښې هم تعبیر نازل شوی دی لکه:

الف: په قیام سره لکه ۷ قُمِ اللَّیْلَ ۷ [المزمل: ۲] ایت. یعنې د شپې لمونځ وکړه. یا لکه په عین همدغه ایت کښې ۷ اَنْتَ تَقُومُ ۷ یعنې ستا رب ۷ پوهېږي چې یقیناً ته لمونځ کوي.

ب: په قرآن سره لکه ۷ وَقُرْءَانَ الْفَجْرِ ۷ [الإسراء: ۷۸] یعنې ته د سهار لمونځ اداء کړه.

ج: په رکوع سره لکه ۷ وَارْکَعُوا مَعَ الرَّاكِعِیْنَ ۷ [البقرة: ۴۳] یعنې تاسو د رکوع کوونکو سره رکوع وکړئ (د لمونځ کوونکو سره لمونځونه وکړئ).

همدارنگه کله-کله د لمانځه د یو رکن څخه هم په لمانځه سره تعبیر کېږي لکه چې الله ۷ فرمایي: ۷ وَلَا تَجْهَرْ بِصَلَاتِکَ ۷ [الإسراء: ۱۱۰] یعنې او ته (په لمانځه کښې دانما) په خپل قرائت سره جهر مه کوه.

(۱) تفسیر القاسمي ج ۱۶ ص ۳۲۴

(۲) تفسیر القرطبي ج ۱۹ ص ۵۵

(۳) تفسیر ابن کثیر ج ۴ ص ۴۳۸- تفسیر القرطبي ج ۱۹ ص ۵۴

۵۔ د ذکر و شوق مطالبو په هکله عائشه رضى الله عنها (ام المؤمنين) په خپل يوه اوږده حديث کښې وايي چې: «فَإِنَّ اللَّهَ تَعَالَى افْتَرَضَ قِيَامَ اللَّيْلِ فِي أَوَّلِ هَذِهِ السُّورَةِ فَقَامَ نَبِيُّ اللَّهِ ﷺ وَأَصْحَابُهُ حَوْلًا وَأَمْسَكَ اللَّهُ خَائِمَتَهَا الَّتِي غَشَرَتْهَا فِي السَّمَاءِ حَتَّى أَنْزَلَ اللَّهُ فِي آخِرِ هَذِهِ السُّورَةِ التَّخْفِيفَ فَصَارَ قِيَامُ اللَّيْلِ نَطْوَةً بَعْدَ فَرِيضَةٍ»^۱ يعنې نو يقيناً الله ﷻ د دې سورت (المزمل) په اول ايت کښې قيام الليل فرض کړخولى وه نبي کریم ﷺ او د ده ﷺ صحابه کرامو ﷺ تر يو کاله پورې قيام الليل وکړ او الله ﷻ د دې سورت (المزمل) وروستنی ايت دولس مياشتې (يو کال) په اسمان کښې ایسار کړی وه آن تردې چې (يو کال) وروسته يې د همدې سورت په آخر کښې په ﴿فَأَقْرَأُوا مَا تَبَيَّرَ مِنَ الْقُرْآنِ﴾ سره تخفيف نازل کړ نو قيام الليل د فرضيت څخه وروسته نفل وگرځېد.

۶۔ ځينو علماوو کرامو^۲ د ذکر شوي حديث په تشرېح کښې ليکلي دي چې د قيامت تر ورځې پورې د ټول امت څخه په همدغه ايت سره چې بحث پکښې روان دی د قيام الليل فرضيت سقوط موندلی دی او په همدې باندې اجماع ده. اما په دې کښې اختلاف دی چې د نبي کریم ﷺ څخه هم د قيام الليل فرضيت سقوط موندلی وه او که نه؟ نو اصحه خبره خو دا ده چې د نبي کریم ﷺ څخه يې هم فرضيت ساقط شوی وه. خو د دې سره سره به نبي کریم ﷺ په دوامداره توگه قيام الليل کاوه، الا ما شاء الله.

عبد الله بن عباس رضى الله عنهما وايي چې: «كَانَ النَّبِيُّ ﷺ يُصَلِّي مِنَ اللَّيْلِ ثَلَاثَ عَشْرَةَ رَكْعَةً»^۳ يعنې نبي کریم ﷺ وه چې د تل دپاره به يې د قيام الليل څخه ديارلس رکعتونه اداء کول.

۷۔ په ﴿عَلِمَ أَنْ لَنْ تُحْصَوْهُ﴾ او ﴿عَلِمَ أَنْ سَيَكُونُ﴾ کښې د «ان» دواړه کلمې د مثقل «ان» (أَنْ) څخه تخفيفي شوي دي چې د دواړو سره د شان ضميرونه مقدر دي. يعنې بې شکه الله ﷻ ستاسو په شان باندې پوهېده چې په قيام الليل باندې به د وخت د حبشه پوره احاطه ونه شي درلودلی. بې شکه الله ﷻ ستاسو په شان باندې پوهېده چې ځينې کسان به مو مريضان وي او ځينې نور به مو څه نور ضروريات ولري.

۸۔ که څوک وايي چې پورتنیو تشرېحاتو ته په پام سره د ﴿فَأَقْرَأُوا مَا تَبَيَّرَ مِنَ الْقُرْآنِ﴾ مضمون داسې راڅرخي چې نو تاسو هومره قيام الليل وکړئ خومره چې درته اسمان وي، داسې نه چې ستاسو څخه قيام الليل بالکل ساقط شوی دی (لکه چې تاسو ورباندې وړاندې په شپږمه نکته کښې د اجماع دعوه وکړه؟)

مونږ وايو چې ذکر شوی ايت شريف په احاديثو کښې نه پوره تفسير شوی دی او د ذکر شوي اعتراض مخه پکښې نيولې شوې ده. د مثال په توگه

۱. صحيح مسلم ج ۱ ص ۲۵۶. سر السني ج ۱ ص ۱۳۷

۲. شرح النووي على مسلم ج ۱ ص ۲۵۶

۳. جامع الترمذي ج ۱ ص ۱۰۰. مساند الترمذي ص ۱۸

الف: یوه ورځې یوه سړي د نبي کریم ﷺ سره د نورو خبرو په څنګ کښې لاندې سوال جواب هم ترسره کړ:

سړی: ای د الله رسول! اسلام څه شی دی؟

نبي کریم ﷺ: په شپه او ورځ کښې پنځه لمونځونه اسلام دی.

سړی: ایا په ماباندې په شپه او ورځ کښې د پنځو لمونځو څخه په غیر نور لمونځونه شته؟
نبي کریم ﷺ: نه (په تاباندې نور لمونځونه نشته) مګر که ته پخپله نفل کوي (نو دا ستا کار دی).
نوموړی سړی د سوال جواب څخه وروسته روان شو او ویې ویلې چې: زما دې په الله ﷻ باندې سوګند وي چې زه به په دغو فرضیاتو باندې نه څه شی زیات کړم او نه به یې ترې کم کړم.

نبي کریم ﷺ د همدې د سوګند په تعقیب وفرمایل چې: «أَفْلَحَ إِنْ صَدَقَ»^(۱) یعنې دغه سړی کامیاب شو که چرته رښتیا وایي (نو جنت ته به داخل شي).

ب: الله ﷻ د معراج په شپه د آخر الزمان پیغمبر ﷺ په امت باندې په نهایي ډول سره فقط پنځه لمونځونه فرض کړي دي چې په ثواب کښې د پنځوسو لمونځونو سره برابر دي^(۲).

۹- هو! څرنگه چې دا سورت (المزمل) د مکي سورتونو د اولنیو نازلو شوو سورتونو څخه دی او مونږ د الله ﷻ په توفیق د [الإسراء: ۱] ایت لاندې لیکلي دي چې د معراج شپې د بعثت په دولسم کال (د هجرت څخه فقط یو کال وړاندې) صورت نیولی وه چې پنځه لمونځونه پکښې فرض ګرځېدلي وه، نو څه لرې نه ده چې تر دغه وخته پورې به په مؤمنانو باندې په اسانه توګه د قیام اللیل فرضیت باقی پاتې شوی وي، خو د پنځو لمونځونو د فرضیت څخه وروسته به په یقیني توګه دغه فرضیت سقوط موندلی دی، والله ﷻ اعلم.

د قرآن کریم یوه معجزه

۱۰- د ﴿وَأَخْرُوجُ يُقَاتِلُونَ فِي سَبِيلِ اللَّهِ﴾ جمله الله ﷻ په داسې حالت کښې نازله کړې ده چې مؤمنان ډېر کمزوري وه او د وسلوال جهاد توان یې نه درلود چې په نتیجه کښې هجرت ته مجبور شوه. نو د دغې جملې په نزول سره مؤمنانو ته د اشارې په توګه یو غیبی زېږی ورکړی شو چې تاسو به په راتلونکي کښې د وسلوال جهاد توان هم ولری، چې دغه زېږی په مدینه منوره کښې په معجزانه توګه رښتیا شو او مؤمنانو په وسلوال جهاد لاس پورې کړ، والحمد لله ﷻ علی ذلک.
زمونږ په فکر دلته د ﴿وَأَقِيمُوا الصَّلَاةَ وَآتُوا الزَّكَاةَ﴾ دواړو جملو په نزول کښې هم د قرآن کریم دوه وو نورو معجزو ته اشاره ده چې: ای مؤمنانو! په تاسو باندې به په راتلونکي کښې لمونځونه فرض کړی شي، او همدارنګه به د زیاتو مالونو خاوندان هم جوړ شي چې د زکاتونو ورکړه به درياندې فرض کړی شي او هم به د نصاب مقادیر درنازل کړی شي.

(۱) صحیح البخاري ج ۱ ص ۱۱: صحیح مسلم ج ۱ ص ۳۰

(۲) سنن النسائي ج ۱ ص ۷۷: جامع الترمذي ج ۲ ص ۱۶۳

دغه دواړه غیبي خبرونه هم رښتیا شوه، چې په مؤمنانو باندې د معراج په شپه پنځه لمونځونه فرض وگرځولی شوه، او په مدینه منوره کې په غنیمتي مالونو سره غنیان جوړ شوه چې د زکاتونو د ورکړې جوگه شوه، نو د نصابونو مقادیر هم ورنازل کړی شوه چې د هر قسم مال نصاب وروپېژندل شو.

یوه پوښتنه او د هغې جواب

۱۱- که څوک وایی چې: د ﴿فَاقْرَءُوا مَا تَيَسَّرَ مِنْهُ﴾ جملې مضمون خو په عین ایت کې وړاندې نازل شوی دی چې ﴿فَاقْرَءُوا مَا تَيَسَّرَ مِنَ الْقُرْآنِ﴾، نو په تکراري نزول کې یې څه حکمت دی؟ مونږ وایو چې: په ذکر و شوو دواړو جملو کې تکرار نشته بلکې لومړنۍ جمله په ﴿عَلِمَ أَنْ لَنْ تُحْصَوْهُ﴾ باندې مرتبه ده یعنې ای مؤمنانو! ستاسو د وسې څخه دا وتلې ده چې شپه په پوره او کامله توگه اندازه کړی شی نو الله ﷻ در باندې اساني نازل کړه او د قیام اللیل د درېواړو صورتونو فرضیت یې در څخه اوچت کړ، او دوهمه جمله په ﴿عَلِمَ أَنْ سَيَكُونُ مِنْكُمْ مَرْضًى﴾ او په نورو معطوفو جملو باندې مرتبه ده، یعنې ای مؤمنانو! تاسو ډېر ضروریات لرئ نو الله ﷻ در باندې فضل وکړ او د قیام اللیل په هکله یې سهولت در نازل کړ.

هېر مونه شي

۱۲- هېر مونه شي چې د ﴿فَاقْرَءُوا مَا تَيَسَّرَ مِنَ الْقُرْآنِ﴾ جملې لاندې ځینو مفسرینو کړاوی: "الفاتحة" سورت موضوع مطرحه کړې ده چې ایا په لمانځه کې یې قرائت فرض دی او که واجب؟ مگر مونږ ته په دې ځای کې د نوموړې موضوع څېړل مناسب ونه برېښېدل ځکه چې وړاندې په څلورمه توضیح کې د الله ﷻ په توفیق تېر شو چې د ذکرې شوې جملې معنی د "فَقُلُوا مَا تَيَسَّرَ مِنَ الصَّلَاةِ" د معنی سره مساوي ده او د قرائت خصوص مراد نه دی. نو هیله ده چې علاقمندان هملته او یا د احادیثو شروحو او د فقهي کتابونو ته مراجعه وکړي.

د "المزمل" سورت پښتو ترجمه او تفسیر د الله ﷻ په توفیق ختم شو.

اللَّهُمَّ اجْعَلْنَا مِنَ الْمُتَّقِينَ لَيْمٍ وَالْمُرْحُومِينَ

۱۴۲۵/۹/۱۰ هـ ق - ۱۳۸۳/۸/۳ هـ ش

المدثر (٧٤)

سریرہ

- ۱۔ د دې سورت نوم (المذثر) د همدې سورت په لومړني ايت كښې نازل شوى دى، او په همدې نامه سره د نورو سورتونو څخه جدا شوى دى.
- ۲۔ د دې سورت ټول ايتونه شپږ پنځوس (۵۶) ايتونو ته رسېږي^(۱).
- ۳۔ د دې سورت د كلماتو شمېر دوه سوه او پنځه پنځوسو (۲۵۵) كلمو ته پورته شوې ده^(۲).
- ۴۔ د دې سورت د حروفو تعداد يوزرو لس (۱۰۱۰) حرفونو دى^(۳).
- ۵۔ دا سورت په اتفاق سره مكې سورت دى او د هجرت څخه يې وړاندې د بعثت په لومړنيو وختونو كښې نزول موندلى دى^(۴).
- ۶۔ دا سورت هم د نورو مكې سورتونو غوندې په عقيدوي ارشاداتو پورې ډېر تړاو لري لكه توحيد، نبوت، بعث بعد الموت او داسې نور.
- ۷۔ دا سورت (المذثر) د وړاندېني سورت (المزمل) سره نژدې اړيكې لري د مثال په توگه:
الف: دواړه نبي كريم ﷺ ته په خطاب سره پيل شوي دي چې: ﴿يَتَأْتِيَ الْمُزْمِلُ﴾، ﴿يَتَأْتِيَ الْمُذْثِرُ﴾.
ب: هلته د نبوت په اثبات باندې ټينگار شوى وه او دلته همدغه اثبات پوره واضحه شوى دى چې اې پيغمبره! پورته شه او مشركان د شركياتو څخه منعه كړه.
ج: په دواړو سورتونو كښې نبي كريم ﷺ ته د صبر خپلولو توصيه شوې ده او داسې نور.

بِسْمِ اللَّهِ الرَّحْمَنِ الرَّحِيمِ

﴿يَتَأْتِيَ الْمُذْثِرُ﴾ قُمْ فَأَنْذِرْ ﴿١﴾ وَرَبِّكَ فَكَبِّرْ ﴿٢﴾ وَثِيَابَكَ فَطَهِّرْ ﴿٣﴾ وَالرُّجْزَ فَاهْجُرْ ﴿٤﴾ وَلَا تَمْنُنْ تَسْتَكْثِرُ ﴿٥﴾ وَلِرَبِّكَ فَاصْبِرْ ﴿٦﴾ فَإِذَا نُقِرَ فِي النَّاقُورِ ﴿٧﴾ فَذَلِكَ يَوْمَئِذٍ يَوْمٌ عَسِيرٌ ﴿٨﴾ عَلَى الْكَافِرِينَ غَيْرُ يَسِيرٍ ﴿٩﴾

د ډېر مهربان الله (او) ډېر با رحمه الله ﷻ په نامه.

- [۱] اې (په ځادر كښې) نغښتیه پيغمبره!
- [۲] پورته شه (د دعوت وكړه) نو (خلک د الله ﷻ د عذاب) وډار كړه.
- [۳] او خپل رب ﷻ ته دې نو لويي (كبرياء) نسبت كړه.
- [۴] او خپلو جامو ته نو پاكي وركړه (د پليستۍ څخه يې صافې وساته).

(۱) تفسير القرطبي ج ۱۹ ص ۵۹

(۲) تفسير الخازن ج ۶ ص ۳۹۲

(۳) اللباب في علوم الكتاب ج ۱۹ ص ۴۹۰

(۴) زاد السیر ج ۸ ص ۱۱۹: المحرر الوجيز ۱۶ ص ۱۸۴

[۵] او بوتانو ته بېلتون ورکړه (خپل خان ترې بېل او جدا ولړه).
 [۶] او ته (په دعوت سره) احسان مه کوه چې (مالونه ورباندې) ډېر کړې (او اجرت ورباندې واخلي).
 [۷] او خاص د خپل رب ﷻ (د رضامندی) دپاره هر ډول صبر خپل کړه.
 [۸] نو کله چې په شپېلۍ کښې پوکی (اواز) وکړی شي (په کفارو باندې به هرڅه ډېر سخت جوړ شي).

[۹] نو دغه ورځ ډېره سخته ورځ ده. (زه) په شپېلۍ کښې د پوکي کولو ورځ (اراده کوم چې ډېره سخته ده نه بله).

[۱۰] (دا ورځ) یوازې په کفارو باندې اسانه نه ده (بلکې یوازې په مؤمنانو باندې اسانه ده).

ارتباط او د مطلب خلاصه

د وړاندېني سورت (المزمل) د وروستني ایت په مضامینو کښې دا مطلب هم شامل وه چې که تاسو هر خیر وړاندې واستوئ هغه به د الله ﷻ په نزد ډېر بهتر او د اجر د حیثه ډېر لوی موندنه کړی. د دې سورت (المدثر) په رومبنيو ایتونو کښې د همدغه خیر یوه مثال ته اشاره شوې ده چې د دعوت الی الله څخه عبارت دی نو حاصل یې داسې راخېږي:

ای پیغمبره! په بسم الله الرحمن الرحیم سره په خپل امت باندې د خیریه کارونو هغه مثال قرائت کړه په کوم باندې چې ته خپل رب ﷻ مخاطب گرځولی یې کوم چې د دعوت الی الله څخه عبارت دی. هغه دا چې:

۱- ای په جامو کښې نغښتیه پیغمبره! اوچت شه لاندې مطالب په مېړانه عملي کړه:
 الف: خلک د خپل رب ﷻ د عذابه وډار کړه چې شرکيات او کفریات پرېږدي او د توحید عقیده خپله کړي.

ب: خپل رب ﷻ ته کبرياء (لویي) نسبت کړه او خلکو ته هم دعوت ورکړه چې د خپل رب ﷻ عظمت وپېژني او په عبادت کښې ورته په شرک قائل جوړ نه شي.

ج: ته خپلې جامې او خپل خان د پلټنۍ څخه پاک وساته او د هر ډول نجاست څخه (ظاهري وي او که باطني وي) خپل اجتناب ته ادامه ورکړه.

د: د بوتانو او باطلو معبودانو څخه جدایی خپله کړه او هیڅکله مه ورنژدې کېږه.

ه: د خلکو سره داسې احسان مه کوه چې ته ورباندې د خپل خان دپاره د مالونو ډېروالی غواړي. یا په بل عبارت په دعوت الی الله باندې د هیچا څخه هیڅ شی مه غواړه او دغه د خیر کار ته خاص د الله ﷻ دپاره ادامه ورکړه.

و: هو! په دغه دعوت الی الله کښې د هر ډول ستونزو زغملو ته اوږه ورکړه او صرف د خپل رب ﷻ د رضامندی دپاره صبر کوه او خپل استقامت او حوصله مه خرابوه.

۲- ای پیغمبره! ته ځکه د دعوت الی الله او د خلکو ډارولو ته ادامه ورکړه چې د دوی په وړاندې ډېره سخته ورځ پرته ده هغه دا چې:

کله د قیامت د قیام دپاره په شپېلی کښې پوکی وکړی شي نو په دغې ورځ کښې به کار ډېر سخت شي او اساني به د منځه لاړه شي. یا په بل عبارت دغه د شپېلی وهلو ورځ په کفارو باندې ډېره سخته ده چې هیڅ اساني پکښې نشته. خو بالمقابل په مؤمنانو باندې ډېره اسانه ده چې د کومې سختۍ سره به پکښې مخامخ نه شي.

توضیحات

۱- په ﴿يَتَأْتِيهَا الْمُدَّثِّرُ﴾ کښې د "مُدَّثِّر" کلمه د "دَثَار" - لکه "عِقَاب" - څخه اشتقاقه شوې ده، دَثَار هغې جامې ته وايي کومه چې د بلې جامې د پاسه اغوستله کېږي^(۱)، د کومې په مقابل کښې چې د "شِقَار" کلمه استعمالېږي.

نبي کریم ﷺ په یوه حدیث کښې فرمایلي دي چې: «الْأَنْصَارُ شِقَارُ وَالنَّاسُ دَثَارُ»^(۲)، یعنې انصار لاندېنۍ جامه ده (په راز کښې شریکان دي) او نور خلک پاسنۍ جامه ده (رازداران نه دي). ځینو مفسرینو کرامو لیکلي دي چې د دغو ایتونو شان نزول کټ مټ هغه دی کوم چې مونږ د الله ﷻ په توفیق د [المزمل: ۱] ایت لاندې لیکلی دی^(۳) مگر بهتر شان نزول هغه دی کوم چې ماثور دی او د نبي کریم ﷺ څخه روایت شوی دی چې فرمایلي یې دي: په داسې حال کښې چې زه روان وم یو غیبي اواز راته وکړی شو، ما اخوا دېخوا وکتل خو څوک مې ونه لید، کله مې چې د اسمان خوا ته سر اوچت کړ نو هغه پرېسته مې ولیده کومه چې راته د حراء په غار کښې راغلې وه، چې په هوا کښې په یو لوی تخت باندې ناسته وه. «فَقُلْتُ ذُبُرُونِي فَذُبُرُونِي فَصَبُّوا عَلَيَّ مَاءً فَأَنْزَلَ اللَّهُ عَزَّ وَجَلَّ ﴿يَا أَيُّهَا الْمُدَّثِّرُ قُمْ فَأَنْذِرْ وَرَبُّكَ فَكَبَّرَ وَثِيَابُكَ فَطَهَّرَ﴾»^(۴)، یعنې نو زه ډېر زیات وډار شوم نو خدیجة الکبریٰ رضی الله عنها ته ورغلم او ورته مې وویلې چې: په کوم ځادر کښې مې راوښاري نو خپل اهل راوښارم نو اوبه یې راباندې راواړولې، نو الله ﷻ ذکر شوي ایتونه نازل کړه چې: ای په ځادر کښې نغښتیه پیغمبره! اوچت شه نور خلک وډار کړه (... تر آخره پورې).

هېر مونه شي

۲- هېر مونه شي چې نبي کریم ﷺ دوه ځله د خدیجة الکبریٰ رضی الله عنها (ام المؤمنین) څخه غوښتي دي چې په جامو یا ځادر کښې مې راتاو کړی چې د ډېر رعب لاندې راغلی يم: الف: یو ځل هغه وخت کله چې ورباندې په لومړي ځل د حراء په غار کښې وحې ورنازل شوې وه کوم ته چې مونږ د الله ﷻ په توفیق د [المزمل: ۱] ایت لاندې اشاره کړې ده.

(۱) لسان العرب ج ۴ ص ۲۷۶: النهايه في غريب الحديث والادب ج ۲ ص ۱۰۰

(۲) صحيح البخاري ج ۲ ص ۶۲۰

(۳) تفسير القاسي ج ۱۶ ص ۲۲۹

(۴) صحيح مسلم ج ۱ ص ۹۰: مسند احمد بن حنبل ج ۵ ص ۲۶

ب: بل هغه وخت کله چې وحی د سرېدلو څخه وروسته بیا توده شوه د کوم ذکر چې لږ وړاندې په اولنۍ توضیح کېږي تېر شو.

متعدد تفسیرونه

۳- په دې مقام کېږي مفسرینو کرامو څو ایتونه په متعددو ډولونو سره تفسیر کړي دي هغه دا: الف: په ﴿وَتَبَايَكَ فَطَفَّرَ﴾ کېږي یې د "تباب" کلمه په ډېرو معناوو سره ترجمه کړې ده چې تقریباً نهو معناوو ته رسېږي^(۱) خو مونږ ته بهتره برېښي چې دا کلمه دلته په خپله متبادره معنی سره تفسیره کړي شي. یعنې ای پیغمبره! ته خپلې جامې د نجاست او خپرو څخه پاکې وساته او د مشرکانو په شان مه کېږه چې خپلې جامې پاکې نه ساتي^(۲).

څرنگه چې په دغه وخت کې لمونځ نه وه فرض شوی^(۳) نو په کار دي چې بدون د لمانځه هم مؤمنان خپلې جامې پاکې وساتي او پلټنې یې نه کړي.

ب: په ﴿وَالرُّجْزَ فَاهْجَزَ﴾ کېږي د "رُجْز" کلمه په ډېرو معناوو سره تفسیر شوې ده چې تقریباً شپږو معناوو ته رسېږي^(۴) خو مونږ ته بهتره برېښي چې دلته دغه کلمه په بوتانو سره تفسیره کړي شي. او دا ځکه چې دا کلمه "رُجْز" د "رُجَس" کلمې سره مترادفه ده^(۵) او د "رُجَس" کلمه الله ﷻ په بوتانو سره تفسیره کړې ده چې فرمایي: ﴿فَاجْتَنِبُوا الرِّجْسَ مِنَ الْأَوْثَانِ﴾ [الحج: ۳۰] یعنې تاسو د رُجس څخه اجتناب وکړئ چې د بوتانو څخه عبارت دی.

نو دلته به یې معنی داسې راوڅرخي چې: ای پیغمبره! د بوتانو څخه خپل بېلتون او هجران ته ادامه ورکړه، او بالکل مه ورنژدې کېږه.

ج: علماء کرامو د ﴿وَلَا تَمْنُنْ تَسْتَكْبِرُ﴾ ایت تقریباً په یوولسو معناوو سره تفسیر کړې دی^(۶)، خو کوم تفسیر چې مونږ ته غوره برېښي هغه دا دی چې: د ﴿تَمْنُنْ﴾ کلمه د "مَن" لکه "شد" څخه اشتقاقه شوې ده چې د ورکولو او احسان کولو معنی ورکوي. الله ﷻ فرمایلي دي چې: ﴿هَذَا عَطَاؤُنَا فَامْنُنْ أَوْ أَمْسِكْ﴾ [ص: ۳۹] یعنې ای سلیمان! دغه زمونږ ورکړه ده نو ته یې (خلکو ته) ورکړه (احسان پرې وکړه) او یا یې ترې وسپموه (مه یې ورکوه په تاباندې هیڅ محاسبه نشته).

په دې تقدیر به یې د معنی حاصل داسې راوڅرخي چې: ای پیغمبره! ته د خلکو سره داسې احسان مه کوه چې خپل ثروت (مالي پانگه) ورباندې زیاته کړې (چې د ارشاداتو په ابلاغ باندې ترې اجرت وغواړي).

(۱) زاد المسیر ج ۸ ص ۱۲۱: روح المعانی ج ۲۹ ص ۱۱۸: تفسیر ابن کثیر ج ۴ ص ۴۴۱

(۲) تفسیر الطبري ج ۲۹ ص ۱۴۷

(۳) جامع الترمذي ج ۲ ص ۱۷۰

(۴) زاد المسیر ج ۸ ص ۱۲۲

(۵) لسان العرب ج ۵ ص ۲۵۲

(۶) تفسیر القرطبي ج ۱۹ ص ۶۷: مفردات الراغب ص ۴۹۵

همدي مطلب ته الله ﷻ په بل ايت کښې داسې اشاره کړې ده چې: ﴿أَمْ تَتْلُوهُمْ أُخْرَآ﴾ [الزمر: ۴۶]
يعني ايا ته د مشرکانو څخه د ارشاداتو په ابلاغ باندې څه اجرت غواړي چې (ستا اجرت په هغوی
باندې دروند تمامېږي او ايمان درباندي نه راوړي)؟

د 'تاقور' معنی

۴- په ﴿فَإِذَا نُفِرَ فِي النَّاقُورِ﴾ کښې د ﴿نُفِرَ﴾ او ﴿النَّاقُورِ﴾ دواړه کلمې د 'نفر' - لکه 'ضرب' -
څخه اشتقاقې شوې دي. 'نفر' هغو ټکولو ته وايي د کوم سره چې اواز پيدا کېږي^۱. خو په دې مقام
کښې ترې د قیامت د قیام شېلې مطلب ده چې پوره تفصیل یې د [الأنعام: ۷۳] او [الزمر: ۶۸]
ایتونو لاندې تېر شوی دی والحمد لله ﷻ خو په دې مقام کښې دوه شېلې مطلب ده^۲ چې
مړي راژوندي شي. يعنې نو کله چې د دهم خل دپاره په شېلې کښې پوکی وکړي شي.

يو نحوي تحليل

۵- مفسرينو کرامو په دغو ایتونو ﴿فَإِذَا نُفِرَ فِي النَّاقُورِ﴾ ﴿فَذَلِكَ يَوْمَئِذٍ يَوْمٌ عَسِيرٌ﴾ عَلَى
الْكَافِرِينَ غَيْرُ يَسِيرٍ کښې د نحویت په لحاظ متعدد تحليلونه کړي دي^۳. خو کوم تحليل چې مونږ
غوره کړی دی هغه د الله ﷻ په توفیق په لاندې ټکو کښې راښودو:

الف: د ﴿فَإِذَا نُفِرَ فِي النَّاقُورِ﴾ جمله شرطیه جمله ده او جزائیه جمله یې مقدره ده چې مونږ ترې
په 'غَيْرُ الْأَمْرِ عَلَى الْكَافِرِينَ' سره تعبیر کولی شو. چې دواړه متصل ایتونه ورباندې دلالت کوي.
ب: د ﴿فَذَلِكَ﴾ کلمه مبتدا ده او هغه وخت ته اشاره ده په کوم باندې چې د ﴿فَإِذَا نُفِرَ فِي
النَّاقُورِ﴾ جمله دلالت کوي.

ج: د همدغې مبتدا دپاره د ﴿يَوْمٌ عَسِيرٌ﴾ کلمات خبر واقع شوی دی خو:

د: د مبتدا ﴿فَذَلِكَ﴾ او خبر ﴿يَوْمٌ عَسِيرٌ﴾ ترمنځ يو فعل مقدر دی چې مونږ ترې په 'اِثْنِي'
سره تعبیر کوو. په همدغه مقدر 'اِثْنِي' پورې د ﴿يَوْمَئِذٍ﴾ کلمات تعلق نیسي نو دغه جمله 'اِثْنِي
يَوْمَئِذٍ' د مبتدا او خبر ترمنځ معترضه جمله ده چې د ﴿فَذَلِكَ﴾ دپاره تفسیر واقع شوې ده.

ه: د ﴿عَلَى الْكَافِرِينَ غَيْرُ يَسِيرٍ﴾ په جملې سره ذکر شوی مضمون تاکید شوی دی.

نو حاصل به یې داسې راوخېږي: کله چې د قیامت د قیام دپاره په شېلې کښې دوه خل پوکی
وکړي شي نو په کفارو به حالت ډېر سخت شي. نو دغه ورځ سخته ورځ ده. زه په دغې ورځې سره
هغه ورځ اراده کوم په کومه چې د شېلې پوکل صورت ونيسي. دا ورځ په کفارو باندې اسانه نه
ده خو په مؤمنانو باندې اسانه ده چې وړاندې یې ورته تیاری نیولی دی.

۱- لسان العرب ج ۵ ص ۲۳۱

۲- تفسیر ابي السعود ج ۹ ص ۵۶

۳- تفسیر الکشاف ج ۴ ص ۶۴۷ - البحر المحیط ج ۱ ص ۲۲۸ - الباب فی علوم الکتاب ج ۱۹ ص ۵۰۳ - التفسیر الکبیر ج ۲۰ ص ۱۱۷

﴿ ذَرْنِي وَمَنْ خَلَقْتُ وَحِيدًا ۖ وَجَعَلْتُ لَهُ مَالًا مَمْدُودًا ۖ وَبَيْنَ شُهُودًا ۖ وَمَهَّدْتُ لَهُ تَمْهِيدًا ۖ ثُمَّ يَطْمَعُ أَنْ أَزِيدَ ۖ كَلَّا إِنَّهُ كَانَ لِآيَاتِنَا عَبِيدًا ۖ سَأَرْهِقُهُ صَعُودًا ۖ إِنَّهُ فَكَّرَ وَقَدَّرَ ۖ فَقِيلَ كَيْفَ قَدَّرَ ۖ ثُمَّ قِيلَ كَيْفَ قَدَّرَ ۖ ثُمَّ نَظَرَ ۖ ثُمَّ عَبَسَ وَتَسَرَّ ۖ ثُمَّ أَدْبَرَ وَاسْتَكْبَرَ ۖ فَقَالَ إِنْ هَذَا إِلَّا سِحْرٌ يُؤْثَرُ ۖ إِنْ هَذَا إِلَّا قَوْلُ الْبَشَرِ ۖ سَأُصْلِيهِ سَقَرَ ۖ وَمَا أَدْرَاكَ مَا سَقَرُ ۖ لَا تُبْقِي وَلَا تَذَرُ ۖ لَوَاحَةٌ لِلْبَشَرِ ۖ عَلَيْهَا تِسْعَةُ عَشْرَ ۖ ﴾

- [۱۱] (ای پیغمبره!) ما او مغه څوک پرېږده کوم چې ما د یوازېتوب په حال پیدا کړی دی.
- [۱۲] او (بیا) مې ورته مال پراخه (او ډېر) گرځولی دی (ورکړی دی).
- [۱۳] او (هم) مې ورته زامن حاضر گرځولي دي (چې د ده حضور څخه نه غائب کېږي).
- [۱۴] او (هم) مې ورته (کارونه) برابر کړي دي برابرول (چې د ریاست او مشرۍ خاوند مې گرځولی دی).
- [۱۵] بیا (لا) نوموړی (د کفر سره سره) تمه لري چې زه به ورته (په قیامت کېنې د نورو نعمتونو) زیادت هم وکړم (او جنت به یې داخل کړم).
- [۱۶] دغسې نه ده (لکه چې نوموړی خیال کوي. او دا ځکه چې) یقیناً نوموړی زمونږ ایتونو ته عناد کوونکی دی (عنادي کافر دی).
- [۱۷] ډېر ژر دی چې زه به په نوموړي باندې د اور په غره باندې ختل تحمیل کړم.
- [۱۸] یقیناً نوموړي ډېر فکر وکړ او اندازه یې وکړه (چې قرآن کریم ته څرنگه منفور لقب ورکړي).
- [۱۹] نو نوموړی دې ووژلی شي (ملعون دې وگرځي) چې (د لقب په خوښولو کېنې یې) څنگه اندازه وکړه.
- [۲۰] بیا دې ووژلی شي (ملعون دې وگرځي) چې (د لقب په خوښولو کېنې یې) څنگه اندازه وکړه.
- [۲۱] بیا نوموړي (حاضرینو ته) وکتل (او خان یې په غصه کړ).
- [۲۲] بیا یې تندي تریو کړ او (دا کار یې) بې وخته (او بې خایه) ترسره کړ.
- [۲۳] بیا یې (یو ځل بیا اسلام ته) شا کړه او تکبر یې خپل کړ.
- [۲۴] نو ویې ویلې چې دغه (قرآن) نه دی مگر جادو دی چې (د نورو جادوگرانو څخه) رانقلېږي.
- [۲۵] دغه (قرآن) نه دی مگر د بشر (بنیاد) قول دی (د الله ﷻ کلام نه دی).
- [۲۶] ژر دی چې نوموړی به زه دوزخ ته داخل کړم.
- [۲۷] (ای پیغمبره!) ته څه شي پوه کړې چې دوزخ څه شی دی (خومره سخت عذابونه پکېنې دي)؟

[۲۸] دا (دوزخ) نه (دوزخیان) ژوندی پرېږدي او نه یې مړه پرېږدي (نه به پکښې مړه کېږي او نه به پکښې ژوندی کېږي).

[۲۹] (دا دوزخ) بنیاد مانو لره سوزوونکی دی (په همدوی باندې بلېږي).

[۳۰] په دوزخ باندې (د مالک په شمول) نولس پرېښتې (د مشرانو په حیث ټاکلي شوي) دي.

ارتباط او شان نزول

۱- په دې ایتونو کې د وړاندېنیو ایتونو په تعقیب یو ډېته اشاره شوې ده چې باید نبي کریم ﷺ د کفارو په عنادي لقبونو ورکولو حوصله او صبر وکړي او بل دې ته چې د همدغو کفارو په وړاندې ډېر سخت عذاب پروت دی چې د دوزخ څخه عبارت دی.

۲- د دې ایتونو په ارتباط د سیرت کتابونو^۱ او همدارنګه ځینو مفسرینو کرامو^۲ بڼه اوږد شان نزول لیکلی دی چې مونږ یې په لاندې ټکو کې راښودو:

الف: یوه ورځې الولید بن المغیره د قریشو مشران مخاطب کړه چې: دغه دی د حج موسم نژدې راروان دی چې د اطرافو څخه به ډلې ډلې قبائل راځي نو په کار دي چې تاسو د محمد ﷺ په هکله په یوه لقب باندې متفق وگرځئ او همدغه لقب په حاجیانو کې خور کړئ. که نه نو په ټولو قبائلو کې به یې اعتباره جوړ شي.

ب: هغوی وړاندیز وکړ چې ای مشره! ته مونږ ته یو لقب راخوښ کړه چې مونږ یې په اتفاق سره د خورولو دپاره زیار وباسو.

ج: الولید وویل چې تاسو د یو څو لقبونو یادونه وکړئ چې زه یې واورم او بیا به پکښې زه کوم یو د خورولو او شهرت ورکولو دپاره غوره کړم.

د: هغوی د کاهن او مجنون او همدارنګه د شاعر او ساحر (جادوګر) لقبونه یاد کړه، خو د نوموړي (الولید) دغه یو لقب هم خوښ نه شو، او ویل به یې چې د محمد ﷺ کلام د دغو کسانو د یوه کس د کلام سره هم ورته والی نه لري.

ه: نو د قریشو مشرانو بیا خپل وړاندیز تکرار کړ چې: ته مهرباني وکړه او پخپله ورباندې یو نوم کېږده چې همدغه نوم مونږ په اتفاق سره خور کړو او شهرت ورکړو.

و: (الولید) د ډېر فکر او سوچ څخه وروسته وویل چې: د محمد ﷺ سره چې کوم لقب لږ څه نژدېوالی لري او لږ څه وړېږي نښتلی شي هغه د ساحر (جادوګر) لقب دی، چې زوی د پلاره او ورور د وروره او همدارنګه خاوند د مېرمنې څخه او نور خپلوان یو د بل څخه جدا کوي، البته کله چې ورباندې ایمان راوړي.

ز: په همدغه لقب (ساحر) باندې ټول متفق شوه او الله ﷻ ذکر شوي ایتونه رانازل کړه چې حاصل یې داسې راڅرګړي:

(۱) سیرت ابن هشام ج ۱ ص ۲۷۳

(۲) تفسیر ابن کثیر ج ۴ ص ۴۴۲ الدر المنثور ج ۸ ص ۳۳۰

د مطلب خلاصه

ای پیغمبره! د مشرکانو په ستغو او سپورو خبرو باندې خپله حوصله د لاسه مه ورکوه او خپل استقامت او صبر ته ادامه ورکړه او دا ځکه چې زه ستا نصرت کوونکی یم، نو:

۱- ما او هغه غټ مشرک او کافر سره پرېږده کوم چې د لاندې څو خاصیتونو درلودونکی دی، زه به یې درته په دنیا او آخرت کې چاره وکړم:

الف: دغه غټ متکبر کافر ما په داسې حال کې پیدا کړی دی چې لوڅ وه او هیڅ جامې یې نه درلودې، نه ورسره مالونه وه او نه ورسره اولادونه.

ب: بیا مې نوموړی د ځوانۍ مرحلې ته ورساوه، او ښه پرېمانه مالونه مې ورپېرزو کړه، او د گڼ شمېر زامنو پلار مې جوړ کړ چې ټول ترې شاوخوا راتاو دي او په وړاندې یې ګرځي راګرځي، دېته څه اړتیا نه لري چې په سفرونو باندې ترې غائب شي.

ج: نوموړي ته مې ښه پوره ارام ژوند ورکړ چې په خپل کور کې د مشرۍ او ریاست درلودونکی دی، او پوره هوسا او با عزته عمر تېروي.

د: نوموړی د ذکر و شوو نعمتونو د کفران او هم د شرک او کفر د غوره کولو سره سره نوره تمه هم لري چې نعمتونه به وراضافه کړم او په آخرت کې به هم ښه پوره ارام ژوند ورکړم.

ه: دغسې نه ده لکه چې نوموړی تمه کوي، او دا ځکه چې یقیناً نوموړی زمونږ په ایتونو کې جگړې کوي او د عناد خپلولو د کبله ترې انکار کوونکی جوړ شوی دی.

و: نو ژر دی چې نوموړی به زه په ډېر سخت عذاب سره احاطه کړم او د اور غره ته ختل به ورباندې (په دوزخ کې) تحمیل کړم.

ز: نوموړي په زړه کې ښه په دقت سره فکر وکړ او اندازه یې ولگوله چې پیغمبر ﷺ او هم قرآن کریم ته څه ډول لقب ورکړي ترڅو ورپورې ونښلي او د اعتباره یې ورغورزوي.

ح: نوموړی دې ووژلی شي او په لعنت دې ککړ شي چې څنګه یې د بد لقب د ایښودلو دپاره اندازه ولگوله، بیا دې ووژلی شي او د الله ﷻ په لعنت سره دې ملعون وګرځولی شي چې د یو ناوړه لقب موندلو دپاره یې څومره اندازه وکړه او په تفکر کې څومره ژور لاړ؟

ط: بیا یې حاضرینو ته وکتل چې ټول د دغه ملعون لقب موندلو ته په انتظار کې ناست وه.

ي: بیا یې په ډېره غصه او کرکه خپل تندي تریو کړ او بیا یې په عین حال کې حاضرینو ته مخ کړ او اسلام ته یې شا کړه او پوره غټ تکبر یې اختیار کړ.

یا: نو په همدغه حال کې یې خوله بېرته کړه او په ډېره توهین آمېزه لهجه یې وویلې چې: دغه قرآن (کریم) د سحر (جادو) څخه پرته بل شی نه دی چې د پخوانیو جادوگرانو څخه را انتقال شوی او حکایت شوی دی او لا را انتقالېږي. دغه قرآن (کریم) نه دی مګر د بشر کلام دی، او الله ﷻ ته د دې دپاره منسوب ګرځولی شوی دی ترڅو ورته پیروان موندنه کړي. یا په بل عبارت: دا قرآن جادو دی او راوړونکی یې (محمد ﷺ) جادوګر دی چې په خان باندې یې په دروغو د پیغمبر نوم ایښی دی.

۲۔ ای پیغمبره! دهر ژر دی چې د ذکر و شوو خاصیتونو څښتن به زه سقر (جهنم) ته ور داخل کړم چې د نجات لاره به ترې هیڅ موندنه نه کړي. ایا ته پوهېږې چې 'سقر' دوزخ څه حالت لري او په څومره عذاب باندې مشتمل دی؟

د عذاب د شدت څه اندازه یې دا ده چې:

الف: دغه دوزخ نه څوک ژوندی پرېږدي چې هوسا ژوند وکړي او نه څوک مړ پرېږدي چې د عذابه خلاص شي، نو نه پکښې څوک مړ کېږي او نه پکښې ژوندی پاتې کېږي او بالاخره نه یې عذاب انتها لري.

ب: دغه دوزخ په خلکو (دوزخیانو) باندې بلېږي او خلک سوزي چې دوزخیان او ډېرې یې د خاشاکو حیثیت لري.

ج: په دوزخ باندې نولس پرښتې ټاکلې شوې دي چې په دغه نولسو پرښتو کښې یوه (مالک) نومېږي چې د ټولو مشري په غاړه لري.

توضیحات

۱۔ په ﴿ذَرْنِي وَمَنْ خَلَقْتُ وَجِيدًا﴾ کښې د مفسرینو کرامو په اتفاق سره د "قن" کلمه د هغه مشرک څخه کنایې ده کوم چې "الولید بن المغیره" نومېده^(۱) کوم چې په [ن: ۷-۱۶] ایتونو کښې په لسو کرغېړنو صفاتو سره یاد شوی دی او کوم چې لس زامن درلودل^(۲).

یو نحوي تحلیل

۲۔ په دغه ایت کښې (ظاھرہ دا ده) چې د ﴿وَجِيدًا﴾ کلمه د "قن" څخه په حالت سره منصوبه ده^(۳) او ورپسې متصل درې ایتونه د دغې کلمې ﴿وَجِيدًا﴾ دپاره تفسیر واقع شوي دي، چې په ﴿وَمَهَّدْتُ لَهُ تَمْهِيدًا﴾ کښې د "تمهید" کلمه د کارونو د برابرولو او اصلاح کولو معنی ورکوي^(۴). یعنې دغه غټ کافر ما په داسې حال کښې پیدا کړی وه چې بالکل یوازې وه نه یې مالونه او نه یې زامن درلوده او نه د ریاست او مشرۍ خاوند وه، خو وروسته ورته ما پراخه مالونه ورکړه او د یو زیات شمېر زامنو پلار مې وگرځاوه. بالاخره په قریشو کښې مې ورته د ریاست مقام ورکړ، حتی چې هغوی ورته د "رَيْخَانَةُ قُرَيْشٍ" (د قریشو د کښالۍ) لقب ورکړ^(۵).

د یوې خبرې رد

۳۔ په ﴿ثُمَّ يَظْمَعُ أَنْ أُزِيدَ﴾ کښې د "الولید بن المغیره" هغه خبره رده شوې ده چې ویل

(۱) روح المعانی ج ۲۹ ص ۱۲۱

(۲) تفسیر ابن کثیر ج ۴ ص ۴۴۲

(۳) تفسیر ابن السعدي ج ۹ ص ۵۶ - تفسیر القرطبي ج ۱۹ ص ۷۰

(۴) لسان العرب ج ۳ ص ۴۱۱

(۵) تفسیر العازن ج ۶ ص ۳۹۷

به بی "اِنْ كَانَ مُحَمَّدٌ صَادِقًا فَمَا خُلِقْتَ الْخَلْقَ الْاَلَا بِی" ^۱ یعنی که محمد (ﷺ) ربیبی وی چې بعت بعد الموت شته نو جنت به فقط زما دپاره پیدا کړی شوی وی ازه به ضرور جنت ته داخلېږم.

صعود څه معنی؟

۴- په ۱۰ سَأَرْهَقُهُ صُعُودًا ۱۰ کښې د "صُعُود" کلمه د هر درانه کار یا درانه شي دپاره وضعه شوې ده ^۱. مگر په دې مقام کښې نبي کریم ﷺ به دوزخي غره باندې تفسیره کړې ده چې فرمایي «الصُّعُودُ جَلُّ مِنْ نَارٍ يَنْتَصِدُّ فِيهِ سَبْعِينَ خَرِيفًا ثُمَّ يُفَوَّى بِهِ كَذَلِكَ أَبَدًا» ^۲ یعنی "صُعُود" چې به است شریف کښې نازل شوی دی د اور د یوه غره نوم دی چې کافر به پکښې اویا کاله پورته خبرې او یا به همدارنگه اویا کاله ورباندې ښکته راغورزول کړې چې دغه عملیه به د همیشه دپاره تکرارېږي. یعنی هر ژر دی چې زه به په دغه کافر باندې د "صُعُود" غره ته ختل تحمیل کړم، چې هله ژر ته ورباندې ورخېژد.

د "عَبُوس" او "بَسْر" معناوې

۵- په ۱۰ ثُمَّ عَبَسَ وَبَسَرَ ۱۰ کښې د ۱۰ عَبَسَ ۱۰ کلمه د "عَبُوس" - لکه "قَتُول" - څخه اشتقاقه شوې ده، "عَبُوس" د مخ د هغه ځای غونجولو ته وایي کوم چې د دوه وو ورېځو ترمنځ دی ^۱، نو که مونږ ترې په تندي (اوچولی) سره تعبیر وکړو هم څه باک به یې نه وي. او د "بَسَرَ" کلمې د "بَسْر" - لکه "ضَرْب" - څخه اشتقاق موندلی دی، "بَسْر" دېته وایي چې څوک د یو شي په کولو باندې د وخت څخه وړاندې جلتی وکړي ^۲. یعنی ذکر شوي کافر انسان (الولید) خپل تندي (اوچولی) بې وخته او بې ځایه غونج او تریو کړ (خپل ځان بې په غصه کړ) ترڅو په قرآن کریم یا په نبي کریم ﷺ باندې ناوړه لقب (سحر یا ساحر) وروټی. که بالفرض نوموړي خپل ځان نه وی په غصه کړی او د عناد په څه باندې نه وی سور شوی نو د ذکر و شوو لقبونو ورکولو جرئت به یې کم شوی وي.

"سَقَر" څه معنی؟

۶- په ۱۰ سَأَصْلِيهِ سَقَرًا ۱۰ وَمَا أَذْرُكَ مَا سَقَرًا ۱۰ کښې د ۱۰ سَقَرًا ۱۰ دواړه کلمې د "سَقَر" - لکه "ضَرْب" - څخه اشتقاقې شوې دي چې د لمر د گرمۍ او تودوخې معنی ورکوي ^۱. خو د دوزخي طبقاتو څخه د شپږمې طبقې نوم هم دی ^۲ شاید چې په دې مقام کښې به ترې مطلق دوزخ

(۱) تفسیر القرطبي ج ۱۹ ص ۷۲

(۲) مفردات الراغب ص ۶۸۸

(۳) جامع الترمذي ج ۲ ص ۱۱۸ - مسند احمد بر جلد ج ۴ ص ۱۵۰

(۴) لسان العرب ج ۱ ص ۶۸۰

(۵) القاموس المحيط ج ۱ ص ۲۷۰

(۶) القاموس المحيط ج ۲ ص ۵۷۸

(۷) المحرر الوجيز ج ۱۶ ص ۱۶۰

مطلب وی چې د ﴿لَا تُتَّقِ وَلَا تَذَرُ﴾ د جملې مضمون په ټولو دوزخونو باندې صادقېږي. دا د یو پلوه، او د بله پلوه د همدغې جملې معنی دا ده چې ذکر شوی دوزخ هغه څوک ژوندی نه پرېږدي کوم چې پکښې وي او هغه څوک مړ نه پرېږدي څوک چې پکښې وي^(۱). یا په بل عبارت نه پکښې څوک مړ کېږي او نه پکښې ژوندی کېږي. په دغه تفسیر باندې په بل ایت کښې صراحت نازل شوی دی چې: ﴿لَا يَمُوتُ فِيهَا وَلَا يَحْيَى﴾ [طه: ۷۴] یعنې کافر به په دوزخ کښې نه مړ کېږي او نه به ژوندی کېږي (چې مستريح وگرځي).

د 'لوح' معنی

۷- په ﴿لَوْحَةً لِلْبَشَرِ﴾ کښې د ﴿لَوْحَةً﴾ کلمه د 'لَوَّاح' څخه د مبالغې په توګه اشتقاقه شوې ده، چې یوه معنی یې سوزول دي^(۲)، او په دې مقام کښې همدغه معنی مراده ده. ځینو مفسرینو کرامو^(۳) لیکلي دي چې دلته د 'بشر' کلمه د 'بشرة' جمع ده چې د انسان د ظاهري پوستکي معنی ورکوي^(۴). یعنې دوزخ د بنیادمانو د پوستکو دپاره ډېر سوزوونکی دی. مګر مونږ ته بهتره برېښي چې دلته به هم د 'بشر' کلمه د بنیادم په معنی سره وي لکه چې د همدې سورت په [۲۵، ۳۱، ۳۶] ایتونو کښې د 'بشر' درېواړه کلمې هره یوه د بنیادم معنی ورکوي. یعنې دوزخ د دوزخي بنیادمانو دپاره ډېر سوزوونکی دی چې په همدوی باندې یې اور بلېږي. په دې مضمون باندې په بل ایت کښې داسې صراحت نازل شوی دی چې: ﴿وَقُودُهَا النَّاسُ وَالْحِجَارَةُ﴾ [البقرة: ۲۴] یعنې د دوزخ خاشاک خلک (کفار) او کاني دي.

سوال جواب

۸- که څوک وایي چې: د ﴿عَلَيْهَا تِسْعَةَ عَشَرَ﴾ ایت مضمون دا دی چې په دوزخ باندې نولس تنه پرېښتي د خازنانو په حیث مقررې دي، حال دا چې تاسو د [الشعراء: ۹۱] ایت لاندې د یوه حدیث په رڼا کښې لیکلي دي چې د قیامت په ورځ به څو ملیونه پرېښتي د محشر میدان ته دوزخ راکاږي؟ مونږ وایو چې: په دغه ایت کښې د خازنانو د مشرانو ډلې ته اشاره شوې ده کومه چې په عمومي مشر (مالک) باندې هم مشتمله ده^(۵)، د کومې ذکر چې په [الزخرف: ۷۷] ایت کښې نازل شوی دی. اما د دوزخ د ټولو خازنانو تعداد فقط یوازې الله ﷻ ته معلوم دی او بس، شاید چې په راتلونکي متصل [المدثر: ۳۱] ایت کښې به همدغه عدم حصر ته اشاره نازله شوې وي چې: ﴿وَمَا يَعْلَمُ جُنُودَ رَبِّكَ إِلَّا هُوَ﴾ یعنې او ستا د رب ﷻ په لښکرو باندې پوره علم هیڅوک نه لري مګر همدی ﷻ او بس.

(۱) تفسیر الطبري ج ۲۹ ص ۱۵۸

(۲) لسان العرب ج ۲ ص ۵۸۵

(۳) المحرر الوجيز ج ۱۶ ص ۱۶۱

(۴) روح المعاني ج ۲۹ ص ۱۲۵

(۵) تفسیر القرطبي ج ۱۹ ص ۸۰

﴿وَمَا جَعَلْنَا أَصْحَابَ النَّارِ إِلَّا مَلَائِكَةً وَمَا جَعَلْنَا عِدَّتَهُمْ إِلَّا فِتْنَةً لِلَّذِينَ كَفَرُوا لِيَسْتَيَقِنَ الَّذِينَ أُوتُوا الْكِتَابَ وَيَزْدَادَ الَّذِينَ ءَامَنُوا إِيمَانًا وَلَا يَرْتَابَ الَّذِينَ أُوتُوا الْكِتَابَ وَالْمُؤْمِنُونَ وَلِيَقُولَ الَّذِينَ فِي قُلُوبِهِم مَّرَضٌ وَالْكَافِرُونَ مَاذَا أَرَادَ اللَّهُ بِهَذَا مَثَلًا كَذَلِكَ يُضِلُّ اللَّهُ مَن يَشَاءُ وَيَهْدِي مَن يَشَاءُ وَمَا يَعْلَمُ جُنُودَ رَبِّكَ إِلَّا هُوَ وَمَا هِيَ إِلَّا ذِكْرٌ لِلْبَشَرِ ﴿٣١﴾ كَلَّا وَالْقَمَرِ ﴿٣٢﴾ وَاللَّيْلِ إِذَا أَدْبَرَ ﴿٣٣﴾ وَالصُّبْحِ إِذَا أَشْفَرَ ﴿٣٤﴾ إِنَّهَا لَآ حَذَىٰ بِالْكَبِيرِ ﴿٣٥﴾ نَذِيرًا لِلْبَشَرِ ﴿٣٦﴾ لِمَن شَاءَ مِنكُمْ أَن يَتَقَدَّمَ أَوْ يَتَأَخَّرَ ﴿٣٧﴾﴾

[۳۱] او مونږ د اور (دوزخ) دائمي ملڪري (ساتونڪي) نه دي څرځولي مگر پرستي او مونږ د دوي شمير نه دي څرځولي مگر د هغو ڪسانو دپاره امتحان ڪومو ڇي ڪفر غوره ڪري دي. (دا د دي) دپاره ترڻو هغه ڪسان (د قرآن ڪريم په حقانيت) يقين وکري ڪومو ته ڇي اسماني ڪتاب (تورات يا انجيل) ورکري شوي دي.

او ترڻو هغه ڪسان د ايمان د حيثه زيات شي ڪومو ڇي (په محمد ﷺ باندې) ايمان راوړي دي. او ترڻو هغه ڪسان ڪومو ته ڇي اسماني ڪتاب ورکري شوي دي او (هم) مؤمنان (د شيطان په شيطانت سره) شک ونه کري (او خپل باور ته ادامه ورکري).

او ترڻو هغه ڪسان ڇي په زړونو ڪنډي بي مرض (نفاق) شتون لري او (همدارنگه) څرگند ڪفار ووايي ڇي. الله ﷻ په دغه (نولس) عدد سره د عجيبه خبرې د حيثه څه شي اراده ڪري؟ (بلڪي دغه خبره سراسري دروغه ده).

(اي پيغمبره!) دغه ډول الله ﷻ هغه څوک گمراه ڪوي ڇا ته بي ڇي اراده وشي او هغه ڇا ته هدايت ڪوي ڪوم ته بي ڇي اراده وشي.

او ستا د رب ﷻ په لښڪرو باندې نه پوهبري مگر همدې ﷻ (او بس).

او دا (دوزخ) نه دي مگر د بنيادمانو دپاره پند (او عبرت) دي.

[۳۲] دغسې نه ده (ڇي قرآن ڪريم د بشر قول دي) سوگند دي په سپوږمي باندې.

[۳۳] او په شپه باندې (هم سوگند دي) ڪله ڇي شا کري (او سهار ته مخه کري).

[۳۴] او په سبا باندې (هم سوگند دي) ڪله ڇي ښه روښانه (او سپين) شي (ڇي دغسې نه ده).

[۳۵] يقيناً دوزخ (د قيامت د لويو آفتونو څخه) يو ډېر لوي آفت (او مصيبت) دي.

[۳۶] (البته) د بنيادمانو دپاره د ډارولو د حيثه.

[۳۷] (يا په بل عبارت) ستاسو څخه د هغه ڇا دپاره ڇي (جنت ته) وروړاندې شي او يا (ترې).

راوروسته شي.

ارتباط، شان نزول او د مطلب خلاصه

په دې ایتونو کېنې هغه مسخره آمېزه اعتراض رد شوی او جواب شوی دی کوم چې د وړاندېني متصل ایت په ارتباط د خینو کفارو د پلوه راپورته شوی وه. هغه دا چې:

د عبد الله بن عباس رضی الله عنهما په روایت^(۱) کله چې د **عَلَيْهَا تِسْعَةُ عَشْرَ** ایت نازل شو نو ابو جهل جبل قوم (قریش) مخاطب کړ چې: د محمد (ﷺ) په خبره د دوزخ خازنان فقط نولس تنه دي او تاسو رېست په خلک یاست، ایا تاسو نه شئ کولی چې د دغو خازنانو څخه په هر یوه سړي باندې لس-لس کسه احاطه وکړئ او مغلوب یې کړئ (د فعالیت مخه یې ونیسئ)؟

په دې ترڅ کېنې یوه پهلوان مشرک وویل چې ای قریشو! تاسو فقط د دوه وو نفرو چاره وکړئ د یانې اولسو نفرو چاره به درته زه وکړم او جنت ته د داخلېدلو مخه به درته خلاصه کړم^(۲).

نو الله ﷻ ذکر شوي ایتونه نازل کړه چې حاصل یې داسی راخېږي:

ای پیغمبره! د مشرکانو مسخره آمېزه اعتراض جواب کړه او زمونږ د پلوه ورته ابلاغ کړه چې:

۱- مونږ د دوزخ خازنان او ملګري بنیادمان نه دي ګرځولي ترڅو یې تاسو د مقابلې توان ولرئ او یا یې د مقابلې په فکر کېنې ولوېږئ. بلکې مونږ د دوزخ واګې همدغو نولسو پرېستو ته په لاس کې ورکړې دي چې ډېرې قوتناکې او ډېرې زورورې دي.

۲- مونږ د دوزخ د خازنانو شمېر بل شی نه دی ګرځولی مګر د هغو کسانو دپاره مو امتحان او اړمېست ګرځولی دی کومو چې کفر غوره کړی دی او کفري خبرو او اعتراضونو ته ادامه ورکوي.

یا په بل عبارت مونږ ذکر شوی عدد د دې دپاره په نولسو کېنې منحصر کړی دی چې:

الف ترڅو هغه کسان د دې پیغمبر (محمد ﷺ) په حقانیت باندې باور او یقین خپل کړي کومو ته چې وړاندې اسماني کتاب ورکړی شوی دی او ورته معلومه ده چې د دوزخ د خازنانو عدد فقط نولس تنه دی.

ب ترڅو د هغو کسانو ایمان د کیفیت په لحاظ لا زیات او قوي جوړ شي کومو چې په همدغه پیغمبر ﷺ باندې ایمان راوړی دی او په ټولو ارشاداتو کېنې یې رېستینې ګڼي. او کومو ته چې د اهل الکتابو په تصدیق سره اطمینان ترلاسه کېږي.

ج ترڅو په راتلونکي کېنې هم نه د پخوانیو اسماني کتابونو خاوندان د پیغمبر ﷺ او د دې قرآن کریم په حقانیت کېنې شک شېبې ته په خپلو زړونو کېنې ځای ورکړي او نه پکېنې د دې پیغمبر ﷺ سروان ښه وکړي، چې د خازنانو عدد منصوبي دی او په قرآن سره په ثبوت رسېدلی دی.

د ترڅو د هغو کسانو کفر ښه زیات شي کوم چې په زړونو کېنې د منافقت مرض لري، او د هغو کسانو کفر هم زیات شي کوم چې خپل کفر نه پټوي او په ډاګه پرې ویاري.

۱- الدر المنور ج ۹ ص ۳۳۳

۲- تفسیر ابن کثیر ج ۴ ص ۴۴۴- تفسیر الطوحي ج ۴ ص ۴۱۷

یا په بل عبارت ترڅو چې ذکرې شوې دواړه ډلې خپل کفر ښه قوي کړي او ووايي چې: الله ﷻ د خازنانو په دغه (نولس) عدد باندې څه شی اراده کوي او څه عجیب مطلب یې په نظر کښې نیولی دی چې نه یې زیات کړ او نه یې کم کړ؟، د دغه عدد حصر خبره سراسري دروغ ده او د قبول قابله نه ده، که نه نو دغه عدد خو به یې لږ تر لږه د نولسو څخه شلو ته اوچت کړی وی چې کامل عدد دی.

۳- ای پیغمبره! په ذکر شوي ډول سره الله ﷻ په یوه شي باندې هغه څوک گمراه کوي کوم ته یې چې اراده وشي او هغه چا ته ورباندې هدایت په برخه کوي کوم ته یې چې اراده وشي. یا په بل عبارت الله ﷻ په یوه شي باندې د ځینو کسانو کفر قوي کوي او د ځینو پرې ایمان قوي کوي، چې همدغه د امتحان معنی ده.

لنډه دا چې د دوزخ د خازنانو د عدد په نولسو کښې حصول فقط د امتحان او ازموینې په بنیاد صورت نیولی دی که نه نو ستا د رب ﷻ په لښکرو باندې خو هیڅوک نه پوهېږي چې څومره دي مگر یوازې همدی ﷻ ورباندې پوهېږي او بس.

۴- ای پیغمبره! دوزخ نه دی مگر د بنیادمانو دپاره پند او عبرت دی چې باید د خپلو کړو وړو دپاره هغه لاره غوره کړي کومه چې دوزخ ته نه بلکې جنت ته غزېدلې ده.

۵- دغسې نه ده لکه چې مشرکان خیال کوي او په قرآن کریم باندې د جادو لقب ږدي او همدارنگه نبي کریم ﷺ د جادوگر په نامه سره یادوي، ځکه چې زه د همدغه مطلب د اثبات دپاره په سپوږمۍ باندې سوگند یادوم او په شپه باندې هم کله چې مخ په شا شي او سبا ته مخه کړي، او بالاخره په سبا باندې هم سوگند یادوم کله چې ښه پوره روښانه او رڼا شي.

نو دغه قرآن کریم د الله ﷻ د پلوه په حقه سره نازل شوی دی سحر او جادو نه دی، په نژدې وخت کښې به ورباندې ټوله دنیا رڼا شي، د کفر شپه مخ په شا شوې ده او د اسلام رڼا مخ په خپېدو ده.

۶- ای پیغمبره! هغه دوزخ (کوم چې د مشرکانو دپاره تیار کړی شوی دی) د بنیادمانو دپاره د ډارولو د حبشه د قیامت د لویو آفتونو د جملې څخه ډېر لوی آفت او مصیبت دی، نو په کار دي چې هغوی ترې د ایمان په راوړلو سره وډار شي او د نجات لاره ترې خپله کړي.

یا په بل عبارت ای بنیادمانو! دغه ډارول تاسو ته متوجه دي چې د نېکو او بدو دواړو استعدادونه لرئ، نو ستاسو څخه چې هر څوک ایمان او جنت ته د وړاندې کېدلو اراده لري هغه به وړاندې شي او هر څوک چې ترې د وروسته پاتې کېدلو اراده لري هغه به ترې وروسته شي.

په همدې بنیاد به د قیامت په ورځ هیڅا نه د اعتذار کولو فرصت پاتې نه شي چې زه خبر نه وم او یا راته معلومات نه وه رسېدلي.

توضیحات

۱- په ﴿وَمَا جَعَلْنَا أَصْحَابَ النَّارِ﴾ کښې د ﴿أَصْحَابَ﴾ کلمه د «صاحب» جمع ده، «صاحب» هغه

شي نه ويل کيږي کوم چې د بل شي سره دوامداره ملازمت او پیوستون ولري برابره خبره ده چې انسان وي او یا بل شی^(۱)

په دې مقام کېږي د ﴿أَصْحَابُ النَّارِ﴾ څخه هغه نولس تنه پرېښتې مطلب دي کومې چې د دوزخ سره د خازنانو (ساتونکو) په حیث دائمی ملازمت او پیوستون لري. او کفارو ته دغه لقب ﴿أَصْحَابُ النَّارِ﴾ د دې کبله ورکړی شوی دی چې د دوزخ سره د تعذیب په لحاظ د دائمی پیوستون او ملازمت درلودونکي دي.

د اهل الکتابو یقین حاصل شو

۲- په ﴿يَسْتَنْبِغُ الَّذِينَ أُوتُوا الْكِتَابَ﴾ کېږي د اهل الکتابو هغه یقین نه اشاره شوې ده کوم چې په یوه اوږده حدیث کېږي په اثبات رسېدلی دی هغه دا چې یوه ورځي اهل الکتابو د نبي کریم ﷺ څخه وپوښتل چې ای ابو القاسم! د دوزخ د خازنانو (ساتونکو) عدد څومره دی؟

نبي کریم ﷺ په اشاره سره جواب ورکړ چې «هَكَذَا وَهَكَذَا فِي مَرَّةٍ غَشْرَةٍ وَفِي مَرَّةٍ بَشْعٍ»^(۲) یعني دوه ځله یې د دواړو لاسونو په گوتو سره اشاره وکړه چې دومره دي خو یو ځل په لسو گوتو سره او بل ځل په نهو گوتو سره چې ټولې نولس (۱۹) گوتې شوې، نو هغوی دا جواب تصدیق کړ چې هوا عدد یې همدومره دی.

دا عجیبه خبره دروغ ده

۳- په ﴿وَلْيَقُولِ الَّذِينَ فِي قُلُوبِهِمْ مَرَضٌ وَالْكَافِرُونَ مَاذَا أَرَادَ اللَّهُ بِهَذَا مَثَلًا﴾ کېږي په 'هذا' سره ذکر شوی عدد (۱۹) ته اشاره ده او د ﴿مَثَلًا﴾ کلمه د همدغه 'هذا' څخه په تمیزیت سره منصوبه ده^(۳) چې دلته ترې عجیبه خبره مراده ده^(۴) یعني الله ﷻ په دغه عدد (۱۹) سره د عجیبي خبرې د حیثه څه شی اراده کوي؟ خو اصلاً دغه خبره دروغ ده، د الله ﷻ د پلوه نه ده نازل شوې. حال دا چې الله ﷻ په خپلو ټولو کارونو کېږي د پوره اختیار درلودونکی دی نو په ده ﷻ باندې هېڅ اعتراض نه شي رامنځته کېدلی چې اسمانونه دې ولې اوه پیدا کړه او د ځمکو عدد دې ولې په اوو کېږي منحصر کړی دی او بالآخره د ټول عالم د پیدا کولو دپاره دې ولې شپږ ورځې وټاکلې؟ او داسې نور.

دا د یو پلوه، او د بله پلوه په دې ایت کېږي د منافقانو په ذکر سره دېته اشاره ده چې د مسلمانانو په اسلامي ټولنه کېږي به په راتلونکي کېږي منافقان هم شتون ولري.

(۱) مفردات الرافع ص ۲۸۴

(۲) جامع الترمذی ج ۲ ص ۱۷

(۳) تفسیر الکشاف ج ۴ ص ۱۵۵ روح المعانی ج ۲۹ ص ۱۲۷

(۴) تفسیر المعوي ج ۴ ص ۱۲۷ تفسیر القرطبي ج ۱۹ ص ۸۴

دغه اشاره په مدینه منوره کښې د معجزې په توګه رښتیا شوه چې منافقانو هلته وده وکړه لکه چې د [البقرة ۹] ایت لاندې یې څه تفصیل تېر شوی دی، والحمد لله.

هېر مونه شي

۴- هېر مونه شي چې په دې مقام کښې مفسرینو کرامو دغه ایتونه د ارتباطاتو په ملحوظ په متعددو ډولونو سره توجیه کړې دي.

مګر مونږ ته چې کومه توجیه بهرې برېښېدلې ده هغه په لاندې ټکو کښې راخلاصه کوو
الف: په ﴿وَمَا هِيَ إِلَّا ذِكْرٌ لِلْبَشْرِ﴾ کښې د "هي" ضمير په وړاندېني ایت کښې د ﴿سَقَر﴾
کلمې ته راجع دی، او دا جمله د ﴿غَلَّتْهَا بَغْفَةٌ عَشْرٌ﴾ په جملې باندې عطفه ده.

ب: ﴿وَمَا جَعَلْنَا أَصْحَابَ النَّارِ﴾ کلمات آن تر ﴿وَمَا يَعْلَمُ جُنُودَ رَبِّكَ إِلَّا هُوَ﴾ پورې معترضه
جمله ده او هغه پوښتنه ورباندې جواب شوې ده کومې ته چې د همدې ایتونو په شان نزول کښې
وړاندې اشاره شوې ده والحمد لله.

ج: د ﴿كَلَّا﴾ کلمه د مشرکانو د هغې خبرې رد دی کومه چې د ﴿إِنْ هَذَا إِلَّا قَوْلُ الْبَشْرِ﴾ په
جملې سره را حکایت شوي ده.

د: خو هلته همدغه جمله په ﴿تَأْصِلِيهِ سَقَرٌ﴾ سره تعقیبه شوې وه او دلته د سوګندونو څخه
وروسته په ﴿إِنِّهَا لَا حَذَىٰ الْكَبِيرِ﴾ سره تعقیبېږي، چې د ﴿إِنِّهَا﴾ ضمير هم په وړاندېني ایت کښې د
﴿سَقَر﴾ کلمې ته راجع دی.

ه: د سوګندونو جواب مقدر دی چې وړاندېني د ﴿كَلَّا﴾ کلمه ورباندې دلالت کوي، او مونږ
ترې په "نِسْ كَمَا يَقُولُ الْمُشْرِكُونَ" سره تعبیر کولی شو.

و: په ﴿تَذِيرًا لِلْبَشْرِ﴾ کښې د ﴿تَذِيرًا﴾ کلمه مصدر ده او د "الذَّار" معنی ورکوي لکه چې
په ﴿فَكَيْفَ كَانَ نَكِيرِ﴾ [الملك: ۱۸] کښې د ﴿نَكِيرِ﴾ کلمه د "انکار" په معنی سره ده، او نصب یې
د ﴿لَا حَذَىٰ الْكَبِيرِ﴾ څخه د تمیز په حیث صورت نیولی دی.

ز: بالاخره په ﴿لِمَنْ شَاءَ مِنْكُمْ أَنْ يَتَقَدَّمَ أَوْ يَتَأَخَّرَ﴾ کښې د ﴿لِمَنْ﴾ کلمه د ﴿لِلْبَشْرِ﴾ څخه
بدل واقع شوې ده.

نو پورتنیو ملحوظاتو ته په پام سره یې د معنی لنډ حاصل داسې راخېږي چې:
دا قرآن کریم د بشر قول (جادو) نه دی، نو ډېر ژر به زه د دغې خبرې کوونکی دوزخ ته داخل
کړم، چې ډېر سخت عذابی دی، او د بشر دپاره نه دی مګر پند او عبرت دی.
قرآن کریم جادو نه دی، په سپوږمۍ او هم په شپه او ورځ باندې سوګند دی.

(۱) تفسیر القاسي ج ۱۶ ص ۳۴۲: تفسیر ابی السعود ج ۹ ص ۶۰: المحرر الوجيز ج ۱۶ ص ۱۶۴: اللباب فی علوم الکتاب ج ۱۹ ص ۲۵

با په بل عبارت د دنيا نظام د قرآن كريم په حقانيت باندې دلالت كوي كه نه نو دغه نظام به سراسري عبث پيدا كړى شوى وي نو د ذكر شوي قول قائل به زه دوزخ ته داخل كړم. يقينا دوزخ د آخرت د لويو آفتونو څخه د دارولو د حيثه د بنياد مانو دپاره ډېر لوى آفت او مصيبت دى البته اى بنياد مانو استاسو د جملې څخه د هغه چا دپاره د دارولو د حيثه آفت دى كوم چې جنت ته وروراندې كېږي او يا ترې وروسته كېږي

﴿كُلُّ نَفْسٍ بِمَا كَسَبَتْ رَهِينَةٌ ۖ إِلَّا أَصْحَابَ الْيَمِينِ ۖ فِي جَنَّاتٍ يَتَسَاءَلُونَ ۖ عَنْ الْمُجْرِمِينَ ۖ مَا سَلَكَكُمْ فِي سَقَرٍ ۚ قَالُوا لَمْ نَكُ مِنَ الْمُصَلِّينَ ۖ وَلَمْ نَكُ نَطْعِمُ الْمِسْكِينَ ۖ وَكُنَّا تَخَوِّضُ مَعَ الْخَائِضِينَ ۖ وَكُنَّا نَكْذِبُ بِيَوْمِ الدِّينِ ۖ حَتَّىٰ أَتَيْنَا الْيَقِينَ ۖ فَمَا تَنْفَعُهُمْ شَفِيعَةُ الشَّفَاعِينَ ۖ فَمَا لَهُمْ عَنِ التَّذْكَرَةِ مُعْرِضِينَ ۖ كَانَهُمْ حُمْرٌ مُّسْتَنْفِرَةٌ ۖ فَرَّتْ مِنْ قَسْوَرَةٍ ۖ بَلْ يُرِيدُ كُلُّ امْرِئٍ مِنْهُمْ أَنْ يُؤْتَىٰ صُحُفًا مُّنشَرَةً ۖ كَلَّا ۚ بَلْ لَا يَخَافُونَ إِلَّا جَزَاءَ ۖ كَلَّا إِنَّهُ تَذَكُّرٌ ۖ فَمَنْ شَاءَ ذَكَّرَهُ ۖ وَمَا يَذْكُرُونَ إِلَّا أَنْ يَشَاءَ اللَّهُ ۚ هُوَ أَهْلُ التَّقْوَىٰ وَأَهْلُ الْغَفِرَةِ ۖ﴾

[۳۸] هر څوك به (د قيامت په ورځ) د هغو كړو وړو په سبب گرو (بند) وي كوم يې چې (په دنيا كې) كسب كړى وي

[۳۹] مگر اصحاب اليمين (مؤمنان) به گرو (بنديان) نه وي (د هر حيثه په خلاص وي).

[۴۰] (اصحاب اليمين) به په جنت كې (د بې غمۍ په حالت كې) پوښتنه كوي

[۴۱] (البته) د مجرمانو (اصحاب الشمال) څخه چې

[۴۲] (اى مجرمانو) تاسو په دوزخ كې څه شى داخل كړئ؟

[۴۳] هغوى به (په جواب كې) ووايي چې مونږ (په دنيا كې) د لمونځ كوونكو څخه نه وو.

[۴۴] او مونږ نه وو چې مسكين ته خوراك ورکړو

[۴۵] او مونږ وو چې په باطلو كې د بحث كوونكو سره به مو (په باطلو كې) بحثونه كول (او

ورسره به هلگړى وو)

[۴۶] او مونږ وو چې د جزا ورځې ته به مو د دروغو نسبت كاوه (باور به مو ورباندې نه درلود).

[۴۷] (مونږ ذكر شوي حالت ته) تر هغه ادامه ورکړه ترڅو چې راته مرگ راغى (او په همدغه

حالت باندې مړه شوو)

- [۴۸] نو په دغې ورځ کښې به مجرمانو (اصحاب الشمال) ته د شفاعت کوونکو شفاعت څه ښه وده رسوي او نه به شفاعتگران موندل کړي.
- [۴۹] نو مشرکانو (اصحاب الشمال) ته څه دي چې د پند (قرآن کریم) څخه اعراض کوونکي دي؟
- [۵۰] (داسې اعراض ترې کوي) لکه چې یقیناً دوی نښتېدونکي ساراني خړه وي.
- [۵۱] چې د زمري څخه نښتي (چې ښکار یې نه کړي).
- [۵۲] بلکې د مجرمانو (مشرکانو) هر یو سړی غواړي چې پرانستې شوې پانې ورکړي شي او پیغمبر وگرځولی شي.
- [۵۳] دغسې نه ده، بلکې مجرمان د آخرت (د عذابو) نه ډارېږي او ډول-ډول پلمې جوړوي چې د ایمان د راوړلو څخه پرې ځانونه بچ کړي.
- [۵۴] دغسې نه ده (لکه چې مجرمان خیال کوي) بلکې دا قرآن کریم پند (او نصیحت) دی چې ګټه پورته کول ترې په پیغمبر جوړېدلو پورې توقف نه لري.
- [۵۵] نو هرڅوک چې (د قرآن کریم څخه د ګټې اوچتولو) اراده لري هغه ترې ګټه اوچتولی شي (خو چې عقیده ورباندې وکړي).
- [۵۶] او مجرمان (بلکې ټول خلک د قرآن کریم څخه) پند نه اخلي مګر هغه وخت چې الله ﷻ (ورته) اراده وکړي (او توفیق ورکړي).
- الله ﷻ د تقوی لایق دی (په کار ده چې خلک ترې وډار شي) او (هم) د مغفرت لایق دی (نو په کار ده چې مغفرت ترې وغواړي).

د مطلب خلاصه

- په دې ایتونو کښې د وړاندېنيو ایتونو د وروستني ایت مضمون تعقیب شوی دی چې حاصل یې داسې راڅپړي:
- ای پیغمبره! په خپل امت باندې د هغو کسانو څه اخروي حالات قرائت کړه کوم چې جنت ته وروړاندې کېږي او د دوزخ څخه وروسته کېږي او همدارنګه د هغو کسانو هم کوم چې بالعکس دوزخ ته وړاندې کېږي او د جنت څخه وروسته کېږي هغه دا چې:
- ۱- د قیامت په ورځ به هرڅوک په خپلو کړنو سره نیول شوی او بند وي نو هیڅوک به نجات موندل نه کړي مګر د ښي لاس ملګري چې اعمالنامې ورته په ښیو لاسونو سره ورکړې شوې وي او په محاسبه کښې بریالي وتلي وي، نو د دغو کسانو څه حالات به دا وي چې:
- الف: هلته به په عظیم الشانو باغونو کښې وي چې په هر ډول میوجاتو باندې به مشتمل وي او څلور ډوله لښتي به پکښې بهېږي.
- ب: دغه کسان به د مجرمانو او دوزوخیانو څخه پوښتنه وکړي البته کله چې دوی په نعمتونو کښې وي او هغوی په عذابونو کښې معذېږي، داسې پوښتنه چې:

ای مجرمانو! تاسو په دوزخ کې کوم عمل داخل کړئ؟ تاسو په دنیا کې د څه ډول کړو وړو درلودونکي وئ چې د هغو په سبب بند پاتې شوی؟
ج: مجرمان به په جواب کې ووايي چې مونږ ځکه په دوزخ کې داخل کړي شو چې لاندې کړه وړه مو درلود:

اول: مونږ د لمونځ کوونکو د ډلې څخه نه وو چې بدني عبادت مو نه کاوه.
دوهم: مونږ مسکینانو ته خوراک او څښاک نه ورکاوه چې د مالي عبادت څخه محروم او بې برخې وو.

درېم: مونږ به همېش د باطلو او چټیاتو (عشیاتو) په مجالسو کې اشتراک کاوه او د باطل خوښوونکي خلکو سره به موناسته ولاړه درلوده.
څلورم: مونږ په دنیا کې د جزا د ورځې (قیامت) څخه انکار کاوه او دغه ورځ مو دروغ گڼله چې حقیقت نه لري.

پنځم: لنډه دا چې په دنیا کې نه زموږ عقیدوي کړه وړه سم وه او نه عملي، او مونږ په همدغه حالت باندې آن تر مرگه پورې کلک وو او په همدغه حالت باندې مړه شوو چې توبه تائب ترې ونه گرځېدو.

۲- ای پیغمبره! ذکر شوي مجرمان به په آخرت کې د خپلو کړو وړو په سبب په دوزخ کې بند پاتې شي او د خلاصون یوه لاره به هم مونده نه کړي حتی شفاعت کوونکي به هم مونده نه کړي او که بالفرض المحال شفاعت کوونکي مونده کړي نو شفاعت به یې ورته څه گټه ونه شي رسولی او د الله ﷻ په نزد به د قبول وړ نه وي.

۳- ای پیغمبره! کله چې مشرکانو او کفارو ته د غسې سخته ورځ په وړاندې پرته ده نو دوی ته څه مناسب دي او څه باعث دی چې د پند او نصیحت څخه اعراض کوونکي او مخ اړوونکي گرځي؟
دوی ته په کار وه چې نن ورځ یې په ایمان راوړلو سره د قرآن کریم په سبب خپل ځانونه د قیامت د ورځې د بند څخه خلاص کړي وی او دا خوی یې نه وی خپل کړی چې د قرآن کریم د اورېدلو څخه داسې تېښتي او منډې ترې وهي ته به وایې چې ساراني خړه د زمري څخه ترېدلې دي او په خفاسته خپلو ځانونو ته نجات ورکوي.

۴- په کار وه چې مشرکانو د پند او نصیحت (قرآن کریم) څخه گټه پورته کړې وی خو دوی دا کار ونه کړ بلکې د دوی هر یو کس غواړي چې پرانستی کتاب ورته ورکړي شي او پیغمبر وگرځولی شي د غسې نه ده، نه هر څوک د پیغمبري لیاقت لري او نه دا کار د حکمت غوښتنه ده بلکې مشرکان د دغې پلمې څخه د ایمان د نه راوړلو دپاره کار اخلي او اصلاً د قیامت د ورځې څخه انکاري دي، چې ترې نه ډارېږي او تیاری ورته نه نیسي.

د غسې نه ده چې د قرآن کریم څخه د گټې اوچتولو دپاره پیغمبر جوړېدل ضرور دي بلکې دا قرآن کریم د نجات بڼه وسیله ده هر څوک ترې پند اخستلی شي نو په همدې بنیاد هر څوک چې د

خپل خان د نجات دپاره څه اراده لري هغه دې ترې گټه پورته کړي او د جادو نوم دې ورباندې نه ږدي. چې اعراض ترې وکړي او د قول البشر نوم ورکړي.

۵- ای پیغمبره! مشرکان بلکې هیڅوک د قرآن کریم څخه گټه نه شي اخستی مگر هله چې الله ښه ورته اراده وکړي او توفیق ورکړي. او دا ځکه چې:

یوازې الله ښه د تقوی لایق دی نو باید بندګان یې د عذابه وډار شي چې قدرت یې کامل دی او هر شی فقط د همدې ښه په اراده باندې موجودیت قبلوي او بس. او یوازې همدې ښه د مغفرت او ښې لیاقت لري او بس. چې د ده ښه څخه په غیر هیڅوک د گناهونو د مغفرت توان نه لري او نه چاته ښه کولی شي.

توضیحات

۱- که څوک وایي چې: ظاهره دا ده چې د ﴿ مَا سَلَكَكُمْ فِي سَقَرٍ ﴾ جمله د ﴿ يَتَسَاءَلُونَ ﴾ عَنْ الْمُجْرِمِينَ د جملې دپاره بیان واقع شوې ده، نو باید چې حاصل یې داسې راوڅیږي چې: اصحاب الیمین به ځینې د ځینو نورو څخه پوښتنه وکړي چې تاسو په دوزخ کښې څه شي داخل کړئ؟ حال دا چې اصحاب الیمین خو دوزخ ته نه دي داخل شوي؟
مونږ وایو چې:

الف: دلته په عبارت کښې لږ څه لنډیز رامنځته شوی دی^۱ چې مقام ورباندې دلالت کوي او حاصل یې داسې راوڅیږي چې: اصحاب الیمین به یو تربله پوښتنه وکړي چې مجرمین به دوزخ ته څه شي داخل کړي وي؟

نو د دوی څخه به ځینې کسان نورو ته ووايي چې: دغه پوښتنه مونږ د هغوی څخه کړې ده چې ﴿ مَا سَلَكَكُمْ فِي سَقَرٍ ﴾ یعنې ای مجرمینو! تاسو په دوزخ کښې څه شي داخل کړئ؟

ب: دلته د تفاعل باب د مجردو د باب خاصیت لري، نو د ﴿ يَتَسَاءَلُونَ ﴾ کلمه د "يَسْأَلُونَ" معنی ورکوي^۲. یعنې اصحاب الیمین به د مجرمانو څخه پوښتنه وکړي چې تاسو په دوزخ کښې څه شي داخل کړئ؟

ایمان او شرعي احکام

۲- ایمان په اجمالي توګه ټولو شرعي احکامو ته شامل دی نو په حقیقت کښې د مجرمانو جواب د ﴿ لَمْ تَكُ مِنَ الْمُصَلِّينَ ﴾ څخه تر ﴿ حَتَّى أَتَنَّا الْيَقِينَ ﴾ پورې د "لَمْ تَكُ مِنَ الْمُؤْمِنِينَ" څخه کنایې دی. یعنې مونږ په دوزخ کښې دغه کار داخل کړي یاستو چې مونږ په دنیا کښې کفر غوره کړی وه او د مؤمنانو د ډلې څخه نه وو ګرځېدلي.

(۱) تفسیر الکشاف ج ۴ ص ۶۵۵

(۲) تفسیر اس کنیز ج ۴ ص ۴۴۶، تفسیر الفاسي ج ۱۶ ص ۲۴۴

دا د پلوه او د بله پلوه په دې مقام کېږي د ﴿ اَللّٰهُنَّ ﴾ کلمه د مرګ څخه کنایې ده شاید چې دغه لقب به ځکه ورکړی شوی وي چې د مرګ راتلل یقیني دي او هیڅ شک پکې نشته. د همدې مطلب په ارتباط د [الحجر: ۹۹] ایت لاندې د یو حدیث په رڼا کېږي څه بحث تېر شوی دی، والحمد لله.

قَسْوَرَة څه معنی؟

۳- په ﴿ فَرَّتْ مِنْ قَسْوَرَةٍ ﴾ کېږي د ﴿ قَسْوَرَةٍ ﴾ کلمه په متعددو معناوو سره استعمالېږي^(۱)، خو په دې مقام کېږي عامو مفسرینو کرامو په زمري سره تفسیره کړې ده^(۲). یعنې کفار او مشرکان د قرآن کریم د اورېدلو څخه داسې تېستي او ترېږي لکه چې ساراني څره د زمري څخه تېستي او ترېږي. حال دا چې قرآن کریم ورته د ابدې ژوند سبب دی، نه دا چې د مرګ باعث به یې وگرځي لکه چې زمري د سارانو خړو دپاره د مرګ باعث گرځي.

هیر مو نه شي

۴- هیر مو نه شي چې د ﴿ بَلْ يُرِيدُ كُلُّ امْرِئٍ مِنْهُمْ ﴾ الآية- مضمون ته په ورته مضمون باندې وړاندې یو ایت [الانعام: ۱۲۴] تېر شوی دی، چې یو ځل کتل یې بد نه دي.

ماثور تفسیر

۵- نبي کریم ﷺ په یوه قدسي حدیث کېږي د ﴿ اَهْلُ التَّقْوَى وَاهْلُ التَّغْفِرَةِ ﴾ کلمات داسې تفسیر کړي دي چې فرمایي: «قَالَ اللهُ تَبَارَكَ وَتَعَالَى اَنَا اَهْلُ اَنْ اَتَّقِيَ فَمَنْ اتَّقَانِي فَلَمْ يَجْعَلْ مَعِيَ اِلَهاً فَاَنَا اَهْلُ اَنْ اُغْفِرَ لَهُ»^(۳) یعنې الله ﷻ وایي چې زه د دې لایق یم چې زما څخه ډار وکړي شي نو هر څوک چې زما څخه وډار شي او زما سره به په عبادت کې بل معبود ونه گرځوي نو (په دې صورت کېږي) زه لایق یم چې مغفرت ورته وکړم.

اللَّهُمَّ اجْعَلْنَا مِنَ الْمُتَّقِينَ الْمُتَغْفِرِينَ بِرَحْمَتِكَ يَا أَرْحَمَ الرَّاحِمِينَ.

د "المُدْبِر" سورت پښتو ترجمه او تفسیر ختم شو.

۱۴۲۵/۹/۲۳ هـ ق = ۱۳۸۳/۸/۱۶ هـ ش.

(۱) مفردات الراغب ص ۴۱۸: لسان العرب ج ۵ ص ۹۲

(۲) روح المعاني ج ۲۹ ص ۱۳۴

(۳) جامع الترمذي ج ۲ ص ۱۷۰

القيامة (٧٥)

سريره

- ۱- د دې سورت نوم (القیامة) د همدې سورت په لومړي ايت كښې نازل شوى دى.
- ۲- دا سورت د مكې سورتونو څخه دى او د هجرت څخه وړاندې نازل شوى دى^(۱).
- ۳- د دې سورت ټول ايتونه څلوېښتو (۴۰) ته رسېږي^(۲).
- ۴- د كلماتو شمېر يې يو كم دوه سوه (۱۹۹) كلمو ته پورته شوى دى^(۳).
- ۵- او د حروفو تعداد يې فقط شپږ سوه او دوه پنځوس (۶۵۲) حرفه دى^(۴).
- ۶- دا سورت د نورو مكې سورتونو او په خاصه توگه د وړاندېني سورت (المدثر) غوندې عقيدوي احكام بيانوي خو د قيامت په ورځ باندې پكښې ډېر زور اچولى شوى دى.

بِسْمِ اللَّهِ الرَّحْمَنِ الرَّحِيمِ

لَا أَقْسِمُ بِيَوْمِ الْقِيَمَةِ ۖ وَلَا أَقْسِمُ بِالنَّفْسِ اللَّوَّامَةِ ۖ أَتَحْسَبُ إِلَّا نَسْنُ الْنَّ
نَجْمَعُ عِظَامَهُ ۖ بَلَىٰ قَدِيرِينَ عَلَىٰ أَنْ نُسَوِّيَ بَنَانَهُ ۖ بَلْ يُرِيدُ إِلَّا نَسْنُ لِيَفْجُرُ
أَمَامَهُ ۖ يَسْأَلُ أَيَّانَ يَوْمِ الْقِيَمَةِ ۖ فَإِذَا بَرِقَ الْبَصَرُ ۖ وَخَسَفَ الْقَمَرُ ۖ وَجُمِعَ
الشَّمْسُ وَالْقَمَرُ ۖ يَقُولُ الْإِنْسَنُ يَوْمَئِذٍ أَيْنَ الْفَرُّ ۖ كَلَّا لَا وَزَرَ ۖ إِلَىٰ رَبِّكَ
يَوْمَئِذٍ الَّتَقَرُّ ۖ يُنَبِّئُ الْإِنْسَنُ يَوْمَئِذٍ بِمَا قَدَّمَ وَأَخَّرَ ۖ بَلِ الْإِنْسَنُ عَلَىٰ نَفْسِهِ
بَصِيرَةٌ ۖ وَلَوْ أَلْقَىٰ مَعَاذِيرَهُ ۖ

د ډېر مهربان (او) ډېر با رحمه الله ﷻ په نامه.

- [۱] نه (د دنيا نظام بقاء نه لري) زه د قيامت په ورځ باندې سوگند يادوم (چې د دې نظام ړنگوونکې ورځ ده).
- [۲] او نه (په قبرونو كښې مړي باقي نه پرېښودل كېږي) زه په ملامته كوونكي (متقي) نفس باندې سوگند يادوم (چې د محاسبې په انتظار دى).
- [۳] ايا انسان گومان كوي چې مونږ به يې هيڅكله (وراسته) هډوكي راغونډ نه كړو (او دنياوي اسكليت به يې بيا جوړ نه كړو)؟

(۱) روح المعاني ج ۲۹ ص ۱۳۵ : زاد السیر ج ۸ ص ۲۳۲

(۲) تفسیر ابي السعود ج ۹ ص ۶۴

(۳) تفسیر الخازن ج ۶ ص ۴۰۷

(۴) الباب في علوم الكتاب ج ۱۹ ص ۵۴۱

[۴] دغسې نه ده (لکه چې نوموړی گومان کوي) بلکې (مونږ به یې) په داسې شان کښې (راغونډ کړو) چې په دې باندې هم قدرت درلودونکي یاستو چې د گوتو سرونه (او څوکې) یې (د پخوانۍ جوړښت غونډې) برابرې کړو.

[۵] بلکې انسان اراده لري چې په مخکښې (راتلونکې) وخت کښې جنايات وکړي (نو ځکه د بعث بعد الموت څخه په انکار باندې کلک دی).

[۶] (نو د همدغه مطلب د کبله) پوښتنه کوي چې د قیامت ورځ به کله وي؟

[۷] نو کله چې (له ډېره هیڅه) سترگې ودرېږي.

[۸] او سپوږمۍ یې نوره شي.

[۹] او لمر او سپوږمۍ (دواړه) یو ځای کړي شي.

[۱۰] په دغه وخت کښې به (قیامت قائم شي او) انسان به ووايي چې د تښتېدلو ځای چرته دی؟

[۱۱] (ورته به وویلې چې) دغسې نه ده (لکه چې ته امید کوې، نن ورځ) هیڅ د پنا اخستلو ځای نشته.

[۱۲] (ای پیغمبره!) په دغې ورځ کښې خاص ستا رب ﷻ ته (د خلکو) استقرار دی (چې د حساب کتاب دپاره به ورتولېږي او بس).

[۱۳] په دغې ورځ کښې به انسان په هغه شي باندې خبر کړي شي کوم چې (په دنیا کښې) یې وړاندې لېږلی وي او کوم یې چې وروسته پریښی وي (لکه طریقه حسنه یا سینه).

[۱۴] بلکې خپله انسان به (په دغې ورځ کښې) په خپل ځان باندې حجت وي (چې اندامونه به یې ورباندې شهادت ورکړي).

[۱۵] اگر که خپل معذرتونه (بېلېږي) به واچوي (وړاندې کړي، خو څه گټه به ورته ونه کړي).

ارتباط او د مطلب خلاصه

دا سورت د بیا ژوندي کېدلو د اثبات په دلایلو باندې پیل شوی دی د کوم په انکار باندې چې د وړاندې سورت (المُذِثِّر) د ایتونو وروستنی مجموعه مشتمله ده، نو حاصل به یې داسې راوخېږي: ای پیغمبره! په خپل امت باندې د: بِسْمِ اللَّهِ الرَّحْمَنِ الرَّحِيمِ د ویلو څخه وروسته د خپل رب ﷻ د پلوه د بعث بعد الموت څه حالات قرانت کړه هغه دا چې:

۱- دغسې نه ده چې د دنیا نظام به خراب نه شي، زه د قیامت په ورځ سوگند یادوم چې دغه کار کېدونکی دی، دنیا ازلي او ابدی نه ده او د روزمره بدلونونو غوښتنه دا ده چې یو وخت به لوی بدلون هم رامنځته شي او دا نظام به د منځه لاړ شي.

۲- دغسې نه ده چې مړي به په قبرونو کښې باقي پاتې شي، زه په ملائمه کوونکي نفس باندې سوگند یادوم کوم چې د مړو د راژوندي کېدلو غوښتونکی دی ترڅو د هر چا د ملائمتی اندازه څرکنده شي او هر څوک د خپلو کړو وړو مکافات یا مجازات وگوري.

۳۔ ایا انسان گومان کوي چې مونږ به یې وراسته هډوکي راغونډه نه کړو او یا به یې په راغونډولو باندې توان ونه لرو؟ دغسې نه ده. بلکې مونږ د دغه کار په داسې شان کښې کوونکي یاستو چې د ګوتو د څوکو په برابرولو باندې یې هم قدرت لرو، او کولی شو چې د دوهم ځل دپاره یې په همدې بڼه جوړې کړو په کومې باندې مو چې لومړی ځل پیدا کړې او جوړې کړې وې.

۴۔ انسان هم پوهېږي چې مونږ په دغه کار باندې توان لرو، خو د دې دپاره ترې انکار کوي ترڅو په راتلونکي ژوند کښې د خپل ځان دپاره د فسق او فجور کولو مخه خلاصه کړي او خپل ځان ته د هر ډول قید څخه د خلاصون لاره او بهانه موندنه کړي. نو د همدې مطلب د لاس ته راوړلو په غرض په تعجب سره پوښتنه کوي چې د قیامت ورځ به کله تحقق موندنه کړي؟ بلکې دغه ورځ هیڅ تحقق نه شي موندلی.

۵۔ ای پیغمبره! ته یو ځل بیا د بعث الموت انکار کوونکو ته قیامت وروپېژنه او ورته ووايه چې دغه به په هغه وخت کښې پېښ شي چې کله لاندې کارونه صورت ونیسي:

الف په دغې ورځ کښې به سترګې عادي کتل پرېږدي او د ډېر خوف او دهشت د کبله به داسې گوري لکه چې د روح د قبض په حالت کښې واقع وي.

ب په دغه وخت کښې به سپوږمۍ بې نوره وگرځي او روښانتیا به د لاسه ورکړي.

ج لمر او سپوږمۍ به دواړه سره جمعه کړي شي او دواړه به د رڼا څخه خالي کړي شي چې هیڅ روښانتیا به ونه لري او لاندې به راوغورزول شي.

د په دغه وخت کښې به انسان په ډېره سخته خوفناکه صحنه کښې واقع شي او د ډېرې حیرانتیا په حال کښې به وایي چې ایا نن ورځ د تښتېدلو ځای شته؟ ایا نن ورځ د پنا اخستلو ځای موندلی کېږي؟

ه. نو همدغه متحیر انسان ته به وویل شي چې نن ورځ بالکل نه د تښتېدلو ځای شته او نه د پنا اخستلو ځای موندل کېږي (هیڅوک نجات نه شي موندلی).

و. ای پیغمبره! په دغې ورځ کښې به ټول خلک یوازې ستا د رب ﷻ په حضور کښې د محاسبې دپاره قرار ولري او یوازې همده ﷻ ته به ورغونډه کړي شي.

ز په دغې ورځ کښې به هر انسان په خپلو کړو وړو باندې خبر کړي شي چې دا دې وړاندې لېږلی وه او دا دې وروسته پرېښی وه، برابره خبره ده چې دغه کړه وړه بد وي او که ښه وي، اطاعت وي او که عصیان وي.

ح که څه هم په دغې ورځ کښې به ملامته انسان خپل معذرتونه وړاندې کړي او د خپلو جناياتو څخه به کلک انکار وکړي چې زه یې هیڅکله نه یم مرتکب شوی، ترڅو خپل ځان ته نجات ورکړي، مگر همدغه انسان به په خپل ځان باندې حجت وگرځي او خپل ځان به پخپله ملامته کړي چې خپل اندامونه به پرې شهادت اداء کړي او د انکار ټولې دروازې به پرې وتړلې شي.

توضيحات

١- د ﴿لَا أَقْسِمُ بِيَوْمِ الْقِيَمَةِ﴾ وَلَا أَقْسِمُ بِالنَّفْسِ اللَّوَّامَةِ ﴿٧٥﴾ په اړه لاندې وضاحتونه په نظر کښې ساتل په کار دي:

الف: د دغو دواړو کلمو ﴿لَا أَقْسِمُ﴾، ﴿وَلَا أَقْسِمُ﴾ غوندي يوه کلمه په [الواقعة: ٧٥] ايت کښې نازل شوې ده چې هملته د الله ﷻ په توفيق ښه پوره څېړلې شوې ده، نو په کار دي چې همغه څېړنه دلته هم تر اجراء لاندې ونيوله شي، هغه دا چې:

ب: د "لا" هر يو توري په مقدر فعل باندې داخل دی کوم چې د مقام سره ښه پوره تناسب لري نو اول: په لومړۍ جمله کښې د ﴿بِيَوْمِ الْقِيَمَةِ﴾ د کلماتو سره د نظام ګډه وې تناسب لري نو ته به وايې چې داسې نازل شوي وي: "لَا يَبْقَى هَذَا النَّظَامُ أَقْسِمُ بِيَوْمِ الْقِيَامَةِ" يعنې دغه دنياوي نظام باقي نه پاتې کېږي، زه د قيامت په ورځ باندې سوګند يادوم په کومې سره چې دغه نظام ګډه وېږي. دوهم: په دوهمه جمله کښې د ﴿بِالنَّفْسِ اللَّوَّامَةِ﴾ د کلماتو سره د انسان مهمل پرېښودل مناسب دي نو ته به وايې چې "وَلَا يَتْرُكُ الْإِنْسَانُ سُذَى أَقْسِمُ بِالنَّفْسِ اللَّوَّامَةِ" نازل شوی وي يعنې بنيادم مهمل (بې حساب) نه پرېښودل کېږي زه په ملامته کوونکي نفس باندې سوګند يادوم کوم چې د محاسبې څخه ډارېږي.

ج: ذکرې شوې دواړه مقدرې منفي جملې (د نحويانو په اختلاف سره) يا د دواړو قسمونو دپاره جوابونه دي او يا يې په جوابونو باندې دلالت کوونکې دي.

د: په دغو دواړو جملو باندې د اشارې په توګه متصل ايت ﴿أَتَحْسَبُ الْإِنْسَانَ أَلَّنْ تَجْمَعَ عِظَامَهُ﴾ دلالت کوي، د کوم څخه چې د موجود نظام تخریب او بعث بعد الموت معلومېږي.

ه: مونږ د الله ﷻ په توفيق د [يوسف: ٥٣] ايت لاندې انساني نفس د صفاتو په ملحوظ تشريح کړی دی چې په درېو ډولونو سره دی، او يو ډول يې هغه دی کوم ته چې په دې مقام کښې د "لَوَّامَةٍ" لقب ورکړی شوی دی، کوم چې د ګناه په ارتکاب سره خپل ځان ته د ملامتيا ګوته نيسي او د محاسبې څخه ډارېږي.

بنان څه معنی؟

٢- په ﴿عَلَىٰ أَنْ تُسَوَّىٰ بَنَانُهُ﴾ کښې د "بنان" کلمه اسم جمعه ده چې مفرد يې "بَنَانَةٌ" دی، چې د ګوتو او د ګوتو په سرونو کښې استعمالېږي^١ يعنې دغسې نه ده بلکې مونږ به د انسان هډوکي په داسې شان کښې راغونډ کړو او اسکلټ به ترې تيار کړو چې آن د ګوتو او د ګوتو د سرونو په جوړولو باندې يې هم د قدرت درلودونکي ياستو.

(١) لسان العرب ج ١٢ ص ٥٩، روح المعاني ج ٢٩ ص ١٢٧

نو په ذکر شوي عبارت کښې لاندې ټکو ته اشاره ده:

الف: په وړاندې ایت کښې د هډوکو برابرولو ته اشاره ده چې د انسان اسکلت تشکیلوي او په دې ایت کښې د غوښو راغونډولو ته اشاره ده. یعنې مونږ به د انسان هډوکي او غوښې د دنیاوي ژوند په معیار بیا راغونډې کړو.

ب: په دې عبارت کښې دې ته هم اشاره کېږي چې مونږ به د انسان بدن د ټولو خواصو سره بیا پیدا کړو حتی چې د گوتو د سرونو هغه ډېر نري نري خطونه به یې هم په خپل خپل دنیاوي شکل رامنځته کړو کوم چې د هر انسان جدا جدا دي.

د 'برق' یا 'بروق' معنی

۳- په ﴿فَإِذَا بَرِقَ الْبَصَرُ﴾ کښې د ﴿بَرِقَ﴾ کلمه د 'برق' - لکه 'ضرب' - او یا د 'بروق' - لکه 'قَتُول' - څخه اشتقاقه شوې ده چې د داسې تحیر او دهشت معنی ورکوي د کوم د شدت د کبله چې سترگې ځای په ځای ودرېږي او د ښو حرکت د منځه لاړ شي^(۱). همدغې معنی ته په نورو ایتونو کښې داسې اشاره ده چې:

الف: ﴿إِنَّمَا يُؤَخِّرُهُمْ لِيُؤْمَرُ تَشْخِصُ فِيهِ الْأَبْصَارُ﴾ [ابراهیم: ۴۲] یعنې یقیناً د کفارو تعذیب مونږ هغې ورځې ته وروسته کړی دی چې سترگې به یې پکښې له ډېره هیڅ ځای په ځای ودرېږي او بانه به یې پکښې حرکت نه کوي (ته به وایې چې د ځنګدن په حال کښې واقع دي).

ب: ﴿فَإِذَا هِيَ شَخِصَةٌ أَنْصَرُ الَّذِينَ كَفَرُوا﴾ [الأنبياء: ۹۷] یعنې نو (د قیامت په ورځ) ناڅاپه به د هغو کسانو سترگې له حرکت ودرېږي کومو چې کفر غوره کړی دی (او په همدې کفر باندې مړه شوي دي).

د لمر او سپوږمۍ اجتماع

۴- مفسرینو کرامو د ﴿وَجُمِعَ الشَّمْسُ وَالْقَمَرُ﴾ ایت په متعددو معناوو سره تفسیر کړی دی^(۲).

لاندې مثالونه یې ولولئ:

الف: لمر او سپوږمۍ به دواړه بې نوره کړی شي او دواړه به د نور (رڼا) په محوه کښې جمعه شي.

ب: لمر او سپوږمۍ به دواړه په اجتماع سره د مغرب څخه طلوع وکړي، او په همدغې طلوع کښې به جمعه کړی شي.

خو مونږ ته بهتره برېښي چې ایت شریف داسې معنی کړی شي چې د قیامت په ورځ به لمر او سپوږمۍ ته سقوط ورکړی شي او لاندې باندې به وغورزولی شي، وَاللَّهُ عَالِمٌ

(۱) القاموس المحيط ج ۱ ص ۲۵۴

(۲) تفسیر البغوي ج ۴ ص ۴۲۲ - المعرر الوجيز ج ۱۶ ص ۲۷۴ - تفسیر الطبري ج ۲۹ ص ۱۸۰

د "بصیرۃ" او "مغایر" معناوي

۵۔ په ۱۱ بَلِ الْإِنْسَانُ عَلَىٰ نَفْسِهِ بَصِيرَةٌ ۚ كُنِيَ د ۱۲ بَصِيرَةٌ ۚ کلمه د حجت او شهادت معنی ورکوي^(۱) او په ۱۳ وَلَوْ أَلْقَىٰ مَغَايِرُهُ ۚ کُنِيَ د "مغایر" کلمه د "مغایرۃ" جمع ده^(۲)، "مغایرۃ" یا "غدر" دې ته وايي چې څوک د خپلې گناه د محوه کولو دپاره څه وجه وړاندې کړي چې یا پرې منکر جوړ شي او یا څه بله بهانه ونیسي^(۳).

یعنې بلکې په دغې ورځ کښې به (علاوه په دې چې هر څوک به په خپلو گناهونو اگاه کړی شي) هر څوک به په خپل ځان باندې پخپله حجت وگرځي او خپل اندامونه به ورباندې شهادت اداء کړي که څه هم ذکر شوي جنایتکار انسان به خپل ډېر معذرتونه وړاندې کړي او ډېرې بهانې به ونیسي خو یوه به یې هم په گټه تمامه نه شي.

همدغه مضمون ته په لاندې ایتونو کښې ښه وضاحت ورکړی شوی دی چې
الف: ۱۴ قَالُوا وَاللَّهِ رَبَّنَا مَا كُنَّا مُشْرِكِينَ ۚ [الأنعام: ۲۳] یعنې د قیامت په ورځ به مشرکان (اعتذار وړاندې کړي او) وبه وايي چې په خپل رب الله ﷻ سوگند دی چې مونږ په دنیا کښې مشرکان نه وو (بلکې موحدین وو).

ب: ۱۵ حَتَّىٰ إِذَا مَا جَاءُوهَا شَهِدَ عَلَيْهِمْ سَمْعُهُمْ وَأَبْصَرُهُمْ بِمَا كَانُوا يَعْمَلُونَ ۚ [الحج السجدة: ۲۰] یعنې آن تردې چې کفار دوزخ ته ورشي نو خپل غوږونه او خپلې سترگې او همدارنگه خپل پوستکي به ورباندې په هغو جنایاتو سره شهادت ورکړي کوم چې دوی وه چې په دنیا کښې به یې کول.

۱۶ لَا تَحْرِكْ بِهِ لِسَانَكَ لِتَفْجَلَ بِهِ ۚ (۱۷) إِنَّ عَلَيْنَا جَمْعَهُ وَقُرْءَانَهُ ۚ (۱۸) فَإِذَا قَرَأْنَاهُ فَاتَّبِعْ قُرْءَانَهُ ۚ (۱۹) ثُمَّ إِنَّ عَلَيْنَا بَيَانَهُ ۚ (۲۰)

[۱۶] په قرآن کریم سره (د نزول په وخت کښې) د دې دپاره خپله ژبه مه ښوروه چې پرې تلوار وکړې (چې په زده کولو باندې یې بیرې وکړې چې درځخه هېر نه شي).

[۱۷] یقیناً (ستا په زړه کښې) د قرآن کریم راغونډول او (ستا په ژبه) قرائت کول یې خاص په مونږ باندې دي (دا زموږ ذمواړي ده).

[۱۸] نو کله چې مونږ (د جبرائیل علیه السلام په سلسله په تاباندې) قرائت کړ نو د (همدغه) قرائت پیروي کوه (د خپله خانه سره یې لوله).

(۱) القاموس المحيط ج ۱ ص ۲۸۰

(۲) لسان العرب ج ۴ ص ۵۵۲

(۳) مفردات الراغب ص ۳۳۶

[۱۹] بیا خاص په مونږ باندې د قرآن کریم څرگند بیانول هم دي (چې په مطالبو باندې یې ښه پوره پوه شي ترڅو یې خپل امت ته هو بهو او کټ مټ ابلاغ کړي).

شان نزول او ارتباط

- ۱- د دې ایتونو شان نزول د یوه حدیث په رڼا کېږي د الله ﷻ په توفیق د [طه: ۱۱۴] ایت لاندې تېر شوی دی، هغه دا چې: د بعثت په لومړیو وختونو کې به عین د وحې د نزول په حالت کېږي نبي کریم ﷺ په وحې باندې مبارکه ژبه ښوروله ترڅو یې ښه پوره زده کړي او ترې هېر نه شي، نو الله ﷻ ذکر شوي ایتونه نازل کړه او د نه هېرېدلو وعده یې ورکړه.
- ۲- په وړاندېنيو ایتونو کې دا مضمون هم شامل وه چې د قیامت په ورځ به هر انسان په خپلو ټولو کړو وړو باندې خبر کړی شي، په دې ایتونو کې د همدغه مضمون یو مثال ته اشاره شوې ده چې د وحې د نزول په وخت کې یې روزمره صورت نیوه، هغه دا چې:

توضیحات

- ۱- لکه څنګه چې الله ﷻ د خپل پیغمبر ﷺ په مبارک زړه کېږي قرآن کریم راغونډوي، چې یو توری یې هم ترې نه هېرېږي، همدارنګه الله ﷻ قدرت لري چې د قیامت په ورځ هر څوک په خپلو دنیاوي کړو وړو باندې خبر کړي چې هېڅ ترې هېر نه شي.
- ۲- ﴿لَا تَحْزَنْ بِهِ﴾ الآية- کېږي د "بیه، به" دواړه ضمېرونه قرآن کریم ته راجع دي، چې د مقام په لحاظ حکماً مذکور ګڼلی کېږي.
- ۳- الله ﷻ خپل پیغمبر ﷺ ته د ذکر شوي ارشاد په تعقیب لاندې درې وعدي ورکړې:

الف: ستا ذهني او مبارک زړه کېږي د قرآن کریم راغونډول او حفظ کول زمونږ ذمواړي ده. همدې وعدي ته په بل ایت کېږي داسې اشاره شوې ده چې: ﴿سُنْقِرُنَّكَ فَلَا تَنْسَى﴾ [الأعلى: ۶] یعنې ډېر ژر دی چې مونږ به (د جبرائیل علیه السلام په ذریعه) په تاباندې (قرآن کریم) قرائت کړو، نو ته به یې نه هېروي (ستا څخه به نه هېرېږي).

ب: ستا په مبارکه ژبه باندې د قرآن کریم قرائت هم زمونږ ذمواړي ده. او دا ځکه چې په ﴿إِنْ عَلَيْنَا جُمُعَةٌ وَقُرْنَا أَنَّهُ﴾ کېږي د "قرآن" کلمه دلته د قرائت معنی ورکوي.^۱

ج: د قرآن کریم په مطالبو او ارشاداتو باندې ستا به پوهول او بیا ستا د پلوه د خلکو پوهول هم زمونږ ذمواړي ده. همدې وعدي ته په بل ایت کېږي اشاره شوې ده چې: ﴿وَقُلْ رَبِّ زِدْنِي عِلْمًا﴾ [طه: ۱۱۴] یعنې ای پیغمبره! او وایه چې ای زما ربه ما د علم د حیثه زیات کړي (روزمره مې علم ته زیادت ورکړي).

۴۔ د همدې موضوع په ارتباط عبدالله بن عباس رضی اللہ عنہما په یوه حدیث کښې ویلي دي چې: «فَتَكَانَ رَسُولُ اللَّهِ ﷺ إِذَا أَتَاهُ جِبْرِيلُ اسْتَفْعَ فَإِذَا اسْتَفْعَ جِبْرِيلُ قَرَأَهُ النَّبِيُّ ﷺ كَمَا أَقْرَأَهُ»^(۱) یعنې نو د ذکر و شوو ایتونو د نزول څخه وروسته د الله ﷻ پیغمبر وه چې کله به ورته جبرائیل ﷺ راغی نو (په سکوت سره) به یې ورته غوږ اېښود، نو کله به چې ترې لار (او وحې به ختمه شوه) نو نبی کریم ﷺ به داسې قرائت کاوه لکه چې څنگه به ورباندې جبرائیل ﷺ قرائت کړی وه.

﴿كَلَّا بَلْ تُحِبُّونَ الْعَاجِلَةَ﴾ (۱) ﴿وَتَذَرُونَ الْآخِرَةَ﴾ (۲) ﴿وَجُوهٌ يَوْمَئِذٍ نَّاضِرَةٌ﴾ (۳) ﴿إِلَىٰ رَبِّهَا نَاضِرَةٌ﴾ (۴) ﴿وَوُجُوهٌ يَوْمَئِذٍ بَاسِرَةٌ﴾ (۵) ﴿تَظُنُّ أَنْ يُفْعَلَ بِهَا فَاقِرَةٌ﴾ (۶) ﴿كَلَّا إِذَا بَلَغَتِ التَّرَاقِيَ﴾ (۷) ﴿وَقِيلَ مَنْ رَاقٍ﴾ (۸) ﴿وَضُنُّ أَنْهُ الْفِرَاقُ﴾ (۹) ﴿وَالْتَفَتِ السَّاقُ بِالسَّاقِ﴾ (۱۰) ﴿إِلَىٰ رَبِّكَ يَوْمَئِذٍ الْمَسَاقُ﴾ (۱۱)

[۲۰] دغسې نه ده (چې قیامت به قائم نه شي) بلکې تاسو په تلوار سره تېرېدونکي (فاني کېدونکي) دنیا خوښوئ.

[۲۱] او وروسته راتلونکي (باقي پاتې کېدونکي) دنیا پرېږدئ (شا وړاړوئ).

[۲۲] په دغې ورځ (اخروي دنیا) کښې به ځینې مخونه ښه تازه (او خوشاله) وي.

[۲۳] او خپل رب ﷻ ته به کتونکي وي (او دېدار به یې په برخه شي).

[۲۴] او په دغې ورځ کښې به ځینې مخونه تغیر شوي (او تک تور اووښتي) وي.

[۲۵] ته به گومان کوي چې آفت ورباندې کړی شوی (نازل شوی) دی (چې ملا یې ورماته کړې ده).

[۲۶] دغسې نه ده (چې دنیا به باقي پاتې شي) کله چې روح (سا) د ستونې شاوخوا ته ورسېږي!

[۲۷] او (د پرښتو د پلوه یو بل ته) وویلې شي چې (د دغه روح) څوک اوچتوونکی دی؟ (د

رحمت پرښتې او که د عذاب پرښتې)!

[۲۸] او (چې کله) بنیادم گومان (یقین) وکړي چې یقیناً دا (حال) جدایی ده!

[۲۹] او (چې کله) یو لښکي یې د بل لښکي سره (له ډېره هیښه) تاو شي (دواړه سره پيوسته شي)!

[۳۰] (ای بنیادمه!) په دغې ورځ کښې خاص خپل رب ﷻ ته ستا ورتگ دی.

ارتباط او د مطلب خلاصه

بنیادم د قیامت د قیام څخه په حقیقت کښې د لاندې دوه وو وجوهو د کبله انکار خپلوي.

۱- یو دا چې د جېل مسئولیت مخه ونیسي او خپل خان د شرعي قیده خلاص کړي.

۲۔ بل دا چې د حقیرې دنیا څخه څو ورځې استفاده وکړي چې فاني ده خو نغده ده

په وړاندېني [القيامة: ۵] ایت کښې اولنۍ وچې ته اشاره شوې وه نو کله چې د هغې وچې مربوط مطالب ختم شوه نو په دې ایتونو کښې د دوهمې وچې بیان پیل کېږي چې حاصل یې داسې راڅیږي: ای پیغمبره! د خپل رب ﷻ د پلوه کفار مخاطب کړه چې:

۱۔ ای کفارو او مشرکانو! دغسې نه ده چې د قیامت قیام او بعث بعد الموت محال او نه کېدونکي کارونه دي، بلکې تاسو ترې د دې کبله انکاری یاست چې تاسو عاجله او نغده دنیا خوښوئ که څه هم ډېر ژر فاني کېدونکې ده او آخرت هېرې او تر پښو لاندې کوي یې، که څه هم دائمي او نه فاني کېدونکې ده.

۲۔ د قیامت په ورځ به خلک په دوه وو ګروپونو ووېشلی شي چې:

الف: ځینې مخونه (مؤمنان بنیادمان) به ښه تروتازه وي او د ډېرې خوشالۍ په حال کې به د خپل رب ﷻ دیدار کوونکي وي، چې دا نعمت د ټولو نعمتونو څخه عالي او اوچت نعمت دی.

ب: بالمقابل ځینې مخونه (کفار بنیادمان) به ډېر بدموره او خړ پر او هم به داسې غمژن وي چې ته به پرې ګومان کوي او د ورايه به درته برېښي چې کومه غټه ټکه ورباندې ورلوېدلې ده چې د ملا بندونه (فقرات) یې ورمات کړي دي.

۳۔ ای کفارو! دغسې نه ده چې دنیاوي گټې وټې به ستاسو دپاره بقاء وکړي، بلکې ستاسو هر یو بنیادم ته مرګ ورروان دی چې د لاندې کیفیاتو درلودونکي دی:

الف: د هر بنیادم روح (سا) به د هغه د غاړې او مړۍ غوښو او هډوکو ته وراوچته شي چې د نهایي اتصال او پیوستون ځایونه دي.

ب: په دغه وخت کې به د هر یو کس حالت داسې وي چې د یو پلوه به یې د وارثانو د پلوه ویل کېږي چې ایا څوک دمګړی شته؟ ایا څوک طبیب شته؟ چې د دم او علاج په وسیله دغه کس د مرګه بچ شي (نه دمګړی دا کار کولی شي او نه د طبیب د لاسه څه پوره دي). او د بله پلوه به د ارواګانو قبضوونکې پرنښتې یو تربله وایي چې د دغه کس روح (سا) څوک اوچتوي او څوک یې قبضوي؟ د دغه روح قبضوونکې پرنښتې د رحمت پرنښتې دي او که د عذاب پرنښتې دي؟

ج: په دغه وخت کې به ذکر شوی بنیادم یقین او باور ولري چې اوس د دنیا څخه د رخصت اخستلو او جدا کېدلو وخت دی.

د: په دغه وخت کې به یې دواړه لینگې یو تربله تاو راتاو شي او په کفن کې به سره پیوسته وتړلی شي چې په دنیا کې ستا د قدم اخستلو دپاره نور ځای پاتې نه دی. او هم به په دغه وخت کې یو غم د بل غم سره لاس یو کړي، چې د یو پلوه به ترې محبوه دنیا پاتې کېږي او د بله پلوه به مبعوض آخرت ته وصل کېږي، چې د ډول-ډول عذابونو څخه ډک دی (البته دا به د کافر بنیادم حال وي).

۵: په دغه وخت کښې به نوموړي کس ته وویل شي چې: په نن ورځ کښې ستا ورنگ او سوق کول فقط خپل رب ﷻ ته صورت نیسي او بس، نو خپل رب ﷻ به د سره هغه چال چلند وکړي کوم چې ستا د حال سره مناسب وي.

توضیحات

۱- په ﴿وَجُودٌ يَوْمَئِذٍ نَاضِرَةٌ﴾: إِلَى رَبِّهَا نَاطِرَةٌ ﴿﴾ کښې د الله ﷻ دیدار ته اشاره ده چې په جنت کښې به مؤمنانو ته ورعنايت کړی شي، الله ﷻ دې مونږ د همدغې ډلې څخه وگرځوي. د همدې موضوع په ارتباط مونږ د الله ﷻ په توفیق د [الأنعام: ۱۰۳] او [یونس: ۲۶] ایتونو لاندې مناسب تحقیق کړی دی هیله ده چې هملته مراجعه وکړی شي، خو په دې مقام کښې ځینو مفسرینو کرامو د احادیثو ښې غټې مجموعې راغونډې کړې دي^(۱) چې د همدغه مطلب ثبوت یې تقریبا تواتر ته رسولی دی.

سوال او جواب

۲- که څوک وایي چې: په ﴿وَجُودٌ يَوْمَئِذٍ نَاضِرَةٌ﴾ کښې د ﴿بَاسِرَةٌ﴾ کلمه د "بسر" - لکه "ضرب" - څخه اشتقاقه شوې ده او تاسو د [المدثر: ۲۲] ایت لاندې لیکلي دي چې په یوه شي باندې بې وخته جلتې کولو ته "بسر" وایي. دا د یو پلوه، او د بله پلوه په ﴿أَنْ يُفْعَلَ بِهَا فَاقِرَةٌ﴾ کښې د ﴿فَاقِرَةٌ﴾ کلمه هغه آفت ته وضعه شوې ده کوم چې د سړي فقر (د ملا هډوکۍ) ماتوي^(۲). یعنې د قیامت په ورځ به ځینې مخونه بې وخته تغیر شي، ته به وایي چې ملا ماتوونکی آفت او مصیبت ورباندې ورنازل شوی دی. نو پوښتنه دا ده چې: د څه حکمت په بنیاد د دغه تغیر څخه به بې وخته تغیر سره تعبیر نازل کړی شو حال دا چې د قیامت ورځ خو د کفارو دپاره د مصیبت او آفت ورځ ده، چې د مخونو تغیر بدل خو پکښې بې وخته نه دي؟ مونږ وایو چې: په ایت شریف کښې هغه تغیر ته اشاره ده - وَاللَّهُ ﷻ اعْلَمُ - کوم به چې د محشر په میدان کښې صورت ونیسي، چې د مصیبت او آفت اصلي ځای نه دی، اصلي ځای خو یې دوزخ دی، أعاذنا الله ﷻ منها.

"تَرْقُوةٌ" څه معنی؟

۳- په ﴿إِذَا بَلَغَتِ التَّرَاقِيَ﴾ کښې د "ترَاقِي" کلمه د "تَرْقُوةٌ" جمع ده، او د انسان د بدن هغو برخو

(۱) تفسیر ابن کثیر ج ۴ ص ۲۵۰ الدر المنثور ج ۸ ص ۳۵۰ تفسیر الطهري ج ۱۰ ص ۱۴۰

(۲) لسان العرب ج ۵ ص ۶۱ مفردات الراغب ص ۳۹۸

ته وضعه شوي ده په کومو باندې چې د سینې (ټټر) پاسنۍ حصې ختمېږي او د ستونې اولنۍ حصې پرې شروع کېږي^(۱).

دا د یو پلوه، او د بله پلوه په ﴿وَقِيلَ مَنْ رَاقٍ﴾ کېنې د ﴿رَاقٍ﴾ کلمه د اشتقاق په لحاظ دوه احتمال له لري چې دواړه د عبد الله بن عباس رضی الله عنه څخه روایت شوي دي^(۲) او د دواړو اراده کول سره څه منافات هم نه لري چې په بدلیت سره اراده کړی شي، هغه دا:

الف: چې د ﴿رَاقٍ﴾ کلمه د ﴿رَقِيَ، يَرْقِي﴾ - لکه ﴿ضَرَبَ، يَضْرِبُ﴾ - دپاره د اسم فاعل صیغه وگڼله شي، چې د دم کولو معنی ورکوي. نو په دې احتمال کېنې به د ﴿مَنْ﴾ کلمه په انکاری استفهام باندې مشتمله وي. یعنې کله چې د بنیادم روح (سا) د پښو د پلوه ورتوله شي او د ستونې شاوخوا ته ورسېږي (وتلو ته نژدې شي) نو د همدغه بنیادم د خپلوانو د پلوه به ویل کېږي چې نن ورځ دمگری څوک دی؟ علاج کوونکی طبیب څوک دی چې دغه ته د مرګ څخه نجات ورکړي؟ بلکې هیڅوک نشته او هیڅوک نجات نه شي ورکولی.

ب: چې د ﴿رَقِيَ، يَرْقِي﴾ - لکه ﴿عَلِمَ، يَعْلَمُ﴾ - دپاره د اسم فاعل صیغه ومنله شي چې د اوچتولو معنی ورکوي. یعنې کله چې د بنیادم روح د ستونې شاوخوا ته ورسېږي او وتلو ته نژدې شي نو په دغه وخت کېنې به د هغو پریښتو د پلوه پوښتنه وشي کومې چې د ملک الموت کومکیاني دي چې دغه روح څوک اوچتوي؟ د عذاب پریښتې او که د رحمت پریښتې؟

د "سَاقٍ" معنی

۴- په ﴿وَأَلْتَفَتِ السَّاقُ بِالسَّاقِ﴾ کېنې د "سَاقٍ، سَاقٍ" دواړه کلمې هره یوه د انسان د پښې د هغې برخې څخه عبارت ده کومه چې د بننگرو څخه پیل کېږي او په زنګانه باندې ختمېږي^(۳). په پښتو ژبه کېنې د پښې د همدغې برخې شاتنۍ غوښې ته پوندی ویله کېږي او هډوکي یې د لینګي په نامه کېږي.

په دې مقام کېنې مفسرینو کرامو ذکرې شوي دواړه کلمې په لاندې دوه ډوله تفسیرې کړې دي^(۴):

الف: چې دغه دواړه کلمې خپلې متبادرې معنی ورکوي. یعنې کله چې بنیادم د ځنګدن په حالت کېنې واقع شي او د ډېرو سختیو د کبله یې یو لینګی یا پوندی په بل لینګي یا پوندی ورتاو شي او ورپورې ونښلي، او یا دواړه په کفن کېنې سره متصلې شي او دواړه وغزېږي.

ب: چې دواړه کلمې دلته د سختیو د شدت څخه کنایې دي، لکه چې په [ن: ۴۲] ایت کېنې هم

(۱) القاموس المحيط ج ۲ ص ۳۷۹

(۲) الدر المنثور ج ۸ ص ۳۶۱: تفسیر الطبري ج ۲۹ ص ۱۹۵

(۳) لسان العرب ج ۱۰ ص ۱۶۸

(۴) تفسیر ابن کثیر ج ۴ ص ۴۵۱: تفسیر البغوي ج ۴ ص ۴۲۴: المحرر الوجيز ج ۱۶ ص ۱۷۸: تفسیر القرطبي ج ۱۹ ص ۱۱۲: القاموس

المحيط ج ۲ ص ۶۴۹

ورته اشاره شوې ده. یعنې کله چې د دنیا د فراق سڅنی او د آخرت د نالشنا کور سڅنی سره دواړه وصل شي او مشکلات ښه پوره ډبل جوړ شي

﴿ فَلَا صَدَقَ وَلَا صَلَّى ﴾ ۱۵ وَلَٰكِنْ كَذَّبَ وَتَوَلَّى ۱۶ ثُمَّ ذَهَبَ إِلَىٰ أَهْلِهِ بِتَمَاطُيٍّ ۱۷
أَوَّلَىٰ لَكَ فَأَوَّلَىٰ ۱۸ ثُمَّ أَوَّلَىٰ لَكَ فَأَوَّلَىٰ ۱۹ اَلْحَسْبُ الْإِنْسَانُ أَنْ يُتْرَكَ سُدًى ۲۰ أَلَمْ
يَكُ نُطْفَعًا مِّنْ مَّنِيٍّ يُمْنَىٰ ۲۱ ثُمَّ كَانَ عَلَقَةً فَخَلَقَ فَسَوَّىٰ ۲۲ لَجَعَلْ مِنْهُ الزَّوْجَيْنِ الذَّكَرَ
وَالْأُنثَىٰ ۲۳ أَلَيْسَ ذَٰلِكَ بِقَدِيرٍ عَلَىٰ أَنْ يُحْيِيَ التَّوْتَىٰ ۲۴ ﴿

[۳۱] نو کافر انسان نه (د قیامت په ورځ) تصدیق وکړ او نه یې (په توحید سره) لمونځ (عبادت) وکړ.

[۳۲] مگر (د قیامت قیام یې) تکذیب کړ او (توحید ته یې) شا کړه.

[۳۳] بیا خپل اهل (او ملګرو) ته په داسې حال کښې لاړ چې تکبر یې کاوه.

[۳۴] (ای کافره انسانه!) تاته دې هلاک وي نو تاته دې هلاک وي.

[۳۵] بیا (وايم چې) تاته دې هلاک وي نو تاته دې هلاک وي.

[۳۶] ایا کافر انسان گومان کوي چې مهمل (بېکاره) به پرېښودل شي (او مکلف به ونه ګرځولی شي)؟

[۳۷] ایا انسان (یو وخت) نطفه نه وه کومه چې د داسې مني څخه عبارت ده چې په رحم کښې وراچوله کېږي؟

[۳۸] بیا دا (مني) منجمده وینه شوه، نو الله ﷻ (ورته اندامونه) پیدا کړه نو (په روح سره یې ژوندي کړه او) په ښایسته قواري سره یې برابر کړه.

[۳۹] نو الله ﷻ د مني څخه دوه ډولونه تر او ښځه پیدا کړه.

[۴۰] ایا دغه (اقدس ذات ﷻ) قادر نه دی چې مړي (یو ځل بیا) راژوندي کړي؟

د مطلب خلاصه

یعنې ای پیغمبره! د سوګندونو او دلایلو څخه وروسته د کافر انسان عکس العمل په خپل امت باندې قرائت کړه هغه دا چې:

۱- کافر انسان نه د سوګندونو تر اغېز لاندې واقع شو او نه ورباندې دلایلو څه اثر وغورزاوه، نو د همدې کبله یې خپلې کفرې عقیدې ته ادامه ورکړه، چې نه یې په بعث بعد الموت باندې تصدیق وکړ او نه یې الله ﷻ په وحدانیت سره وپېژاند چې په همدې بنیاد یې عبادت او لمونځ کړی وی. بلکې بعث بعد الموت یې تکذیب کړ او توحید ته یې شا ورواړوله حتی خپله دغه تګلاره یې

افتخاری لاره وگنله چې خپل کور او خپلو مربوطینو ته په داسې حال وړستون شو چې د تکبر خپل وونکی وه.

۲- ای پیغمبره! ته د خپل رب ﷺ د پلوه دغه کافر انسان ته ووايه چې: تاته د الله ﷻ عذاب ډېر نژدې دی او ډېر نژدې دی، بیا وایم چې تاته د الله ﷻ عذاب ډېر درنژدې دی نو ډېر درنژدې دی چې لږ وخت وروسته به ورسره مخامخ شي او په خپله متکبرانه تگلاره به پنبېمان شي.

۳- ای پیغمبره! ایا کافر انسان د دې کبله په خپله کفري او شرکي عقیده باندې کلک دی، چې نه ورته په دنیا کې مسئولیت متوجه دی او نه د شرعي قیوداتو لاندې واقع دی، او هم نه به د مرګ څخه وروسته بیا ژوندي کړی شي او نه به ورسره حساب کتاب صورت ونیسي؟ خو دغسې نه ده. او دا ځکه چې:

الف: ایا انسان په یو وخت کې د منی یوه نطفه نه وه کومه چې د نوموړي د مور په رحم کې ورتوی کړی شوه؟

ب: بیا همدغه په رحم کې وراچولې شوې نطفه منجمده وینه جوړه شوه.

ج: بیا په همدغې منجمده وینه کې د څو مراحلو څخه وروسته الله ﷻ روح (سا) واچوله نو بڼه خبره یې ورکړه او په بنایسته تقویم سره یې ترې انسان جوړ کړ.

د: بیا دا خبره هم په دې مقام کې د یادولو وړ ده چې د همدغې (په رحم کې د اچولې شوې منی) څخه الله ﷻ دوه متضاد اشخاص جوړ کړه چې یو شخص د نارینه او بل شخص د ښځینه څخه عبارت دی.

۴- اوس نو پوښتنه دا ده چې: ای کافر انسانه! ایا ذکره شوې ټوله عملیه الله ﷻ عبث اجراء کړې ده چې په ترڅ کې به حساب ونه لري او نه به ښه جدا شي او نه بد؟ ایا هغه اقدس ذات ﷻ چې ذکره شوې عملیه یې اجراء کړې ده او روزمره یې اجراء کوي، په دې قادر نه دی چې مړي د قبرونو څخه را اوچت کړي او حساب کتاب ورسره وکړي؟

هو! چا چې هغه کار کړی دی او لا کوي یې په دې کار باندې هم د کامل قدرت څښتن دی، او هیڅ مشکلات ورته نه لري.

توضیحات

۱- په ﴿ثُمَّ ذَهَبَ إِلَىٰ أَهْلِهِ﴾ یتَمَطَّى ﴿کُنْی﴾ د ﴿یَتَمَطَّى﴾ کلمه په اصل کې یتَمَطَّطٌ وه چې وروستی ټ ټ یې په ټي سره بدله شوې ده^(۱)، لکه چې تَقْضِي الْبَازِي (په ښکار باندې باز وربښکته شو) په اصل کې تَقْضُضُ الْبَازِي وه چې دوهم ض ټي په ټي سره بدلون موندلی دی^(۲).

(۱) روح المعانی ج ۲۹ ص ۱۴۸

(۲) لسان العرب ج ۷ ص ۲۱۹

د دې کلمې ۱۰ تَحْمُطٌ ۱۰ مجرد د 'مَطْ خاجنه' جمله ده. يعنې فلاکي سړي خپلې وړاندې کښ کړې او تکبر يې خپل کړ. ۱

د همدغه اصل څخه د 'مُطْطِئَاء' کلمې هم اشتقاق موندلای دی چې نبي کریم ﷺ فرمايلي دي: «إِذَا مَشَتْ أُنْثَى الْمُطْطِئَاءِ وَخَدَمَهَا أَنْثَى الْخُلُوكِ أَنْثَى قَارِسٍ وَالرُّومُ مَلَكٌ شَرَّهَا عَلَى حَيَارِهَا» ۲ يعنې کله چې زما امت په داسې حال کښې تلل چې کړې چې تکبر کوي او په داسې حال چې د پاچاهانو د قارس پاچاهانو او د روم د پاچاهانو داسې يې خدمتگاران جوړ شي، نو به دغه وخت کښې به يې شريان کسان په غوره کسانو باندې ملک کړې شي.

نو د ايت شريف مضمون به داسې راوخږي چې: بيا کافر انسان خپلې کفرې عقيدې ته ادامه ورکوي او خپل کور او خپل مريوطينو ته د تکبر په حال کښې وروړان شي چې زه نه د سوگندونو د اثر لاندې واقع شوم او نه راباندې دلايلو څه اثر وچاوه بلکې هېڅ شي زما ننگلاره بدله نه کړې شوه.

څلور کرته د 'أَوَّلَى' کلمه

۲- مونږ د الله ﷻ په توفيق د 'أَوَّلَى' کلمه د [محمد، ۲۰] ايت لاندې تحليله کړې ده چې احلا د اسم تفضيل صيغه ده چې د ډېر نژدې معنی ورکوي. خو د کسايي په توگه د 'هلاک' په معنی سره هم استعمالېږي.

په دې مقام کښې مفسرينو کرامو ذکره شوي کلمه په دواړو معناوو سره تفسيره کړې ده. ۳ چې د بدليت په لحاظ د دواړو معناوو اراده کول هم څه بک نه لري. يعنې ايا کافره انسانه تاته دي مکرر هلاک وي، او يا تاته په مکرره توگه وایم چې د الله ﷻ عذاب درته ډېر نژدې دی.

'سُدَى' څه معنی؟

۳- په ۱۰ أَنْ يُتْرَكَ سُدَى ۱۰ کښې د ۱۰ سُدَى ۱۰ کلمه د 'مَهْمَل' معنی ورکوي، چې جمعه او مفرد پکښې دواړه يو برابر دي. ۴ خو په دې مقام کښې مفسرينو کرامو په دوه وو معناوو سره تفسيره کړې ده، چې د بدليت په ملحوظ د دواړو معناوو اراده کول هم بده خبره نه ده، هغه دا چې الف: ايا کافر انسان گومان کوي چې په دنيا کښې به د شرعي قيوداتو څخه ازاد پرېښودل شي او په امر او نهې به مکلف ونه گرځولی شي؟ ۵ ب: ايا نوموړی گومان کوي چې په قبر کښې به ښخ کړی شوی پرېښودل شي او د حساب کتاب دپاره به را اوچت نه کړی شي؟ ۶

(۱) القاموس المحيط ج ۴ ص ۲۵۷: النهاية في غريب الحديث والاجمع ج ۴ ص ۳۴۰

(۲) جامع الترمذي ج ۲ ص ۵۲

(۳) تفسير العمري ج ۴ ص ۴۲۵: تفسير الكشاف ج ۴ ص ۶۶۴

(۴) لسان العرب ج ۱۴ ص ۲۷۷

(۵) تفسير ابن كثير ج ۴ ص ۴۵۲

(۶) تفسير القرطبي ج ۱۹ ص ۱۱۶

د خو لغاتو معناوي

۴. په د اَلَمْ يَكُنْ نُطْفَةً مِنْ مْنِيْ بُعْثِيْ كُنْسِي د لاندې لغاتو معناوي ولولئ:

الف د د نُطْفَةً ه او د مْنِيْ ه دواړه کلمې مترادفې دي او د نارینه او د زنانه هغو دواړو اوبو ته وضعه شوې دي د کومو څخه چې د مور په گېډه کُنْسِي ماشوم جوړېږي.^۱

ب د د بُعْثِيْ ه کلمه د اِمْنَاء لکه اَكْرَام څخه اشتقاقه شوې ده چې د نطفې يا د مْنِي د اچولو معنی ورکوي.^۲

يعني ايا انسان په يوه وخت کُنْسِي (نطفه) نه ده چې دا (نطفه) د هغې (مْنِي) څخه عبارت ده کومه چې د نوموړي د مور په رحم کُنْسِي وراچوله کېږي.^۳

دلته جواب په کار دي

۵. څرنگه چې دا سورت (القيامة) په پوښتنه باندې ختم شوی دی چې: ه اَلَيْسَ ذٰلِكَ بِقَدْرِ عَلٰى اَنْ تُحْيِيَ الْاَمْوَاتِ ه، نو د دې سورت قاري ته مناسب دي چې د لمانځه د حالت څخه په غير د اختتام په وخت کُنْسِي هغه جواب ووايي کوم چې د عبد الله بن عباس رَسُوْلُهُ څخه روايت شوی دی چې:

«سُبْحَانَكَ قَبْلِي»^۴ يعني اى ربه! تاته پاکي ده، نو ولې نه دى قادر؟!.

د «القيامة» سورت پښتو ترجمه او تفسير د الله ﷻ په توفيق ختم شو.

اٰمَنَّا بِاللّٰهِ وَالْيَوْمِ الْاٰخِرِ وَابْتَغَيْنَا نَعْدَ الْمَوْتِ. اللّٰهُمَّ اٰمِنَّا عَلٰى تِلْكَ الْعَقِيْدَةِ.

۱۴۲۵/۱۰/۱ ه ق = ۱۳۸۳/۸/۲۳ ه ش.

۱. مفردات الراغب ص ۵۱۷. القاموس المحيط ج ۴ ص ۲۸۹.

۲. لسان العرب ج ۱۵ ص ۲۹۳.

۳. الدر المنثور ج ۸ ص ۳۶۴.

الدهر (۷۶)

سریرہ

- ۱۔ د دې سورت نوم (الدھر) د همدې سورت په لومړي ايت كښې نازل شوى دى.
- ۲۔ د څه اختلاف سره سره دا سورت د جمهورو علماوو كرامو په نزد مكې سورت دى^(۱).
- ۳۔ د دې سورت اعداد په لاندې ډول دى^(۲):
الف: د ايتونو شمېر يې يو دېرش (۳۱) دى.
ب: د كلماتو شمېر يې دوه سوه او څلوېښت (۲۴۰) دى.
ج: او بالاخره د حرفونو شمېر يې يو زرو څلور پنځوسو (۱۰۵۴) ته اوچت شوى دى.
- ۴۔ د دې سورت محتويات په لاندې مطالبو باندې اشمال لري:
الف: د بنيادم د پيداېښت صورت حال.
ب: د شاكرانو او فاجرانو جزا او سزا.
ج: د جنت او دوزخ څه شرحه.
د: نبي كريم ﷺ ته تسلي او ډاډينه.
حال دا چې په وړاندېني سورت (القيامة) كښې د قيامت په قيام او بعث بعد الموت باندې ډېر زور اچولى شوى وه چې د ذكر شوي مطالبو دپاره بنياد گڼل كيږي.

بِسْمِ اللَّهِ الرَّحْمَنِ الرَّحِيمِ

﴿ هَلْ أَتَى عَلَى الْإِنْسَانِ حِينٌ مِّنَ الدَّهْرِ لَمْ يَكُن شَيْئًا مَّذْكُورًا ۝ إِنَّا خَلَقْنَا الْإِنْسَانَ مِنْ نُّطْفَةٍ أَمْشَاجٍ نَّبْتَلِيهِ فَجَعَلْنَاهُ سَمِيعًا بَصِيرًا ۝ إِنَّا هَدَيْنَاهُ السَّبِيلَ إِمَّا شَاكِرًا ۝ وَإِمَّا كَفُورًا ۝ ﴾

د ډېر مهربان (او) ډېر با رحمہ الله ﷻ په نامه.

- [۱] ايا په انسان (بنيادم) باندې د اوږدې زمانې څخه داسې وخت ورغلى دى چې نوموړى ياد كړى شوى شى نه وه؟ (يقيناً دغسې وخت ورباندې ورغلى دى).
- [۲] يقيناً مونږ انسان د نارينه او ښځينه د گډو وډو اوبو (منى) څخه په داسې شان كښې پيدا كړى دى چې مونږ يې د از مېښت اراده درلوده، نو نوموړى مو اورېدونكى او ليدونكى وگرځاوه.
- [۳] يقيناً مونږ انسان ته (په عقلي او نقلي دلايلو سره) په داسې حال كښې لارښوولې ده چې نوموړى به يا شكرگزار وي او يا به ناشكړه وي (يا به زموږ اطاعت كوي او يا عصيان).

(۱) روح المعاني ج ۲۹ ص ۱۵۰ - البحر المحیط ج ۱۰ ص ۳۵۸

(۲) تفسير العارن ج ۶ ص ۴۱۸

ارتباط او د مطلب خلاصه

د وړاندېني سورت (القیامة) د وروستنیو ایتونو په مضمون کښې د انسان خلقت ته اشاره شوې وه او د دې سورت په لومړنیو ایتونو کښې همدغه مضمون تعقیب شوی دی چې د مطلب خلاصه یې داسې راخېژي:

ای پیغمبره! د بسم الله الرحمن الرحیم د ویلو څخه وروسته په خپل امت باندې لاندې مطالب قرائت کړه چې:

۱- یقیناً په بنیادم باندې داسې وخت ورغلی او تېر شوی دی چې په دغه وخت کې په انسانیت سره یاد نه وه، او د انسان نوم ورپورې اتصال نه شو درلودی.

۲- بیا مونږ همدغه انسان د عدم مذکوریت د مرحلې څخه وروست او په نومونو سره د یادو شوو شیانو په قطار کښې مو ودراره. هغه دا چې:

الف- مونږ نوموړی د ګډوډې نطفې څخه په داسې شان کښې پیدا کړه چې په امتحان کښې د اچولو اراده مو ورته کړې وه نو د ښکې او بدو دواړو استعداد مو ورکړ او په عقل باندې علاوه غوړونه او سترګې او هم نور حواس مو ورپېرزو کړل، چې اورېدونکی او لیدونکی مو وګرځاوه.

ب- نوموړي ته مو لارښوونه وکړه چې د عقلي او نقلي دلايلو څخه استفاده وکړي او خپله عقیده او عمل د انحراف څخه بچ وساتي.

ج- نو انسان به زموږ د امتحان په نتیجه کې د دغو دوه وروښوونو څخه خالي نه وي. اول یا به په امتحان کې کامیاب وګرځي چې د دنیا او آخرت دواړو ښېګڼې به یې په نصیب شي، او د شکرگزارانو په ډله کې به شامل شي.

دوهم یا به پکښې ناکام شي نو دنیا او آخرت به یې دواړه د ناکامۍ سره مخامخ او د ناشکرانو او دوزخیانو په ډله کې به شامل شي.

توضیحات

۱- په ﴿هَلْ أَتَى عَلَى الْإِنْسَانِ﴾ الآية- کې لاندې ټکو ته توجه په کار ده:

الف د «هل» کلمه دلته د تقریري استفهام دپاره ده چې د «قد» معنی ورکوي.^۱

ب- په دې ایت شریف کې د ﴿الْإِنْسَانِ﴾ کلمه ځینو مفسرینو کرامو د آدم عليه السلام څخه کنایې اخستې ده.^۲ خو بهنره دا ده چې ذکره شوې کلمه دلته د آدم عليه السلام د اولادې څخه عبارت شي او دا حکم چې همدغه کلمه د ﴿الْإِنْسَانِ﴾ په متصل ایت کې بیا ذکره شوې ده او خلقت یې د نطفې څخه ښودلې شوی دی حال دا چې آدم عليه السلام خو د نطفې څخه نه وه پیدا شوی.

۱- تفسیر البصود ج ۹ ص ۷۰

۲- التمهید للوجیه ج ۱۶ ص ۱۸۲

ج. د ۛ جږن ۛ کلمه د مطلق وخت معنی ورکوي^(۱)، برابره خبره ده چې لږ وي او که ډېر وي او مونږ د الله ښه په توفیق د [البجائية: ۲۴] ایت لاندې لیکلي دي چې د 'دهر' کلمه د اوږده وخت دپاره وضعه شوې ده.

يعني يقيناً د آدم په اولاده باندې د اوږدې زمانې څخه داسې وخت هم تېر شوی دی چې هيڅ موجود شی نه وه، او داسې وخت هم ورباندې ورغلی دی چې موجود شی وه خو د انسان په نامه نه يادېد، بلکې د نطفې او مني او يا د علقې په نومونو باندې يادېد.

سوال جواب

۲- که څوک وايي چې: په ۛ مِنْ نُطْفَةٍ أَمْشَاجٍ ۛ کښې د ۛ أَمْشَاجٍ ۛ کلمه د 'نُطْفَةٍ' لکه 'ضَرْبٍ' او يا د 'نُطْفَةٍ' لکه 'شَرِيفٍ' جمعه ده، چې د گډوډ شي معنی ورکوي^(۲)، دغه کلمه ۛ أَمْشَاجٍ ۛ دلته د ۛ نُطْفَةٍ ۛ دپاره صفت واقع شوې ده حال دا چې د خپل موصوف ۛ نُطْفَةٍ ۛ سره مطابقت نه لري چې مفرد دی؟

مونږ وايو چې: که څه هم د ځينو مفسرينو کرامو په نظر د ۛ أَمْشَاجٍ ۛ کلمه هم مفرده ده او جمعه نه ده چې اعتراض وارد شي^(۳)، مگر د [القيامة: ۳۷] ایت لاندې د الله ښه په توفیق تېر شو چې د ۛ نُطْفَةٍ ۛ د نارينه او زنانه د دواړو د اوبو هغې مجموعې ته وضعه شوې ده د کومې څخه چې د مور په گېډه کښې ماشوم جوړېږي. نو په دې تقدير موصوف او صفت دواړه جمعې دي او مطابقت حاصل دی. يعنې مونږ انسان د داسې متعددو اوبو د مجموعې څخه پيدا کړی دی چې يو تربله گډې وډې شوې دي.

د 'شاکر' او 'کفور' مصداقونه

۳- په ۛ إِنَّا هَدَيْنَاهُ السَّبِيلَ إِمَّا شَاكِرًا وَإِمَّا كَفُورًا ۛ کښې د 'شاکر'، 'کفور' دواړو کلمو مصداقونه د نبي کریم ښه د يوه حديث څخه ډېر ښه څرگندېږي چې فرمايلي يې دي: «كُلُّ النَّاسِ يَغْدُو فَبَايِعُ نَفْسَهُ فَمُعْتِقُهَا أَوْ مُوْبِقُهَا»^(۴) يعنې د خلکو څخه هر يو کس چې سبا کړي نو د خپل خان خرڅوونکی گرځي، چې ځينې کسان يې په الله ښه باندې خرڅوي چې د همدې ښه د عذابه خلاصون او نجات ورکوي، او ځينې يې په شيطان باندې خرڅوي نو د خپل خان هلاکوونکی جوړېږي.

ۛ إِنَّا أَعْتَدْنَا لِلْكَافِرِينَ سَلَاسِلًا وَأَغْلَلًَا وَسَعِيرًا ۛ إِنَّ الْأَبْرَارَ يَشْرَبُونَ مِنْ كَأْسٍ كَانَ مِزَاجُهَا كَافُورًا ۛ عَيْنًا يَشْرَبُ بِهَا عِبَادُ اللَّهِ يُفَجِّرُونَهَا تَفْجِيرًا ۛ يُوفُونَ

(۱) مفردات الراغب ص ۱۳۸

(۲) لسان العرب ج ۲ ص ۲۶۷

(۳) تفسير الكشاف ج ۴ ص ۶۶۶

(۴) صحيح مسلم ج ۱ ص ۱۱۸

بِالنَّذْرِ وَتَخَافُونَ يَوْمًا كَانَ شَرُّهُ مُسْتَطِيرًا ﴿٢٠﴾ وَيُطْعِمُونَ الطَّعَامَ عَلَى حُبِّهِ مِسْكِينًا وَيَتِيمًا وَأَسِيرًا ﴿٢١﴾ إِنَّمَا نَطْعِمُكُمْ لَوَجْهِ اللَّهِ لَا نُرِيدُ مِنْكُمْ جَزَاءً وَلَا شُكُورًا ﴿٢٢﴾ إِنَّا نَخَافُ مِنْ رَبِّنَا يَوْمًا عَبُوسًا قَمْطَرِيرًا ﴿٢٣﴾ فَوَقْنَهُمْ اللَّهُ شَرَّ ذَلِكَ الْيَوْمِ وَلَقَّْنَهُمْ نَصْرَةً وَسُرُورًا ﴿٢٤﴾ وَجَزَّيْنَهُمْ بِمَا صَبَرُوا جَنَّةً وَحَرِيرًا ﴿٢٥﴾ مُتَّكِنِينَ فِيهَا عَلَى الْأَرْآئِكِ لَا يَرَوْنَ فِيهَا شَمْسًا وَلَا زَمْهَرِيرًا ﴿٢٦﴾ وَذَانِيَةً عَلَيْهِمْ ظِلَالُهَا وَذُلِّلَتْ قُطُوفُهَا تَذْلِيلًا ﴿٢٧﴾ وَيُطَافُ عَلَيْهِمْ بِثَانِيَةٍ مِنْ فِضَّةٍ وَأَكْوَابٍ كَانَتْ قَوَارِيرًا ﴿٢٨﴾ قَوَارِيرًا مِنْ فِضَّةٍ قَدَّرُوهَا تَقْدِيرًا ﴿٢٩﴾ وَيُسْقَوْنَ فِيهَا كَأْسًا كَانَ مِزَاجُهَا زَنْجَبِيلًا ﴿٣٠﴾ عَيْنًا فِيهَا تُسَمَّى سَلْسَبِيلًا ﴿٣١﴾ وَيَطُوفُ عَلَيْهِمْ وِلْدَانٌ مُخَلَّدُونَ إِذَا رَأَيْتَهُمْ حَسِبْتَهُمْ لُؤْلُؤًا مَنثورًا ﴿٣٢﴾ وَإِذَا رَأَيْتَ ثَمَّ رَأَيْتَ نَعِيمًا وَمُلَكًا كَبِيرًا ﴿٣٣﴾ عَلَيْهِمْ ثِيَابٌ سُنْدُسٌ خُضْرٌ وَإِسْتَبْرَقٌ وَحُلُّوا أَسَاوِرَ مِنْ فِضَّةٍ وَسَقْنَهُمْ رَهُمُ شَرَابًا طَهُورًا ﴿٣٤﴾ إِنَّ هَذَا كَانَ لَكُمْ جَزَاءً وَكَانَ سَعْيُكُمْ مَشْكُورًا ﴿٣٥﴾

[۴] یقیناً مونږ د کفارو د پاره زنجیرونه او غورابونه او سوزوونکی دوزخ تیار کړی دی.

[۵] بې شکه نېکان خلک به (په جنت کې) د داسې شرابي جامونو څخه څښي چې کافور (شراب) به ورسره ګډ وي.

[۶] (دا کافور) یوه چینه ده چې د دې څخه به د الله ﷻ خاص بندګان (بدون د ګډوالي) شراب څښي، او هم به دا (چینه په هغو ځایونو کې) بهوي (کومو ته یې چې زړونه وغواړي) بهول.

[۷] (دا څکه چې) ذکر شوي نېکان (په دنیا کې) په نذرونو باندې وفا کوي او د داسې ورځې څخه ډارېږي د کومې شر (او عذاب) چې خور (او پراخه) دی.

[۸] او دوی (د خپل مالي محبت سره سره) مسکین او یتیم او هم بندي ته خوراک ورکوي.

[۹] (د حال په ژبه ورته وايي چې) یقیناً مونږ خاص د الله ﷻ د رضامندی (د حصول) دپاره تاسو ته خوراک درکړو، ستاسو څخه نه د بدل اراده لرو او نه د مننې (شکر کولو).

[۱۰] یقیناً مونږ د خپل رب ﷻ څخه په داسې ورځ کې ډارېږي کومه چې ډېره زیاته تروه (او ترخه) ده.

[۱۱] نو الله ﷻ نېکان خلک د دغې ورځې د شر (عذاب) څخه وساتل او د نازګۍ او خوشالۍ

سره یې پيوسته کړل.

- [۱۲] او الله ﷻ ورته د دوی د صبر (او استقامت) په سبب جنت او ورېښمن جزا ورکړه.
- [۱۳] په داسې حال کې چې دوی به په جنت کې په خاصو تختونو باندې تکیه وټولې وي، نه به پکې ډېره گرمي گوري او نه ډېره یخني (بلکې معتدله هوا به گوري).
- [۱۴] او الله ﷻ ورته بل داسې جنت هم جزا وگرځاوه، چې سیوري به یې په دوی باندې د پاسه نژدې وي، او د پخو میو جاتو راشکول به یې ورته اسان گرځول شوي وي اسان گرځول.
- [۱۵] او په دوی باندې به (د خدمتگارانو د پلوه) د سپینو زرو څخه جوړ لوښي گرځولې کېږي او داسې گیلارونه هم چې ښینوي به وي.
- [۱۶] (البته) داسې ښینې (چې په سپینوالي کې به) د سپینو زرو څخه (جوړې) برېښي، دا (ښینې او گیلارونه) به (د مشروباتو د حیثه) خدمتگارانو اندازه کړې وي اندازه کول (چې نه به ترې زیاتېږي او نه به ترې کمېږي).
- [۱۷] او ښکانونو ته به په جنت کې د شرابو ډک داسې جامونه هم ورڅښول کېږي چې زنجبیل (شراب) به ورسره گډ وي.
- [۱۸] (دا زنجبیل) په جنت کې یوه چینه ده چې (د خوږوالي او ښو تېرېدلو د کبله) د سلسبیل په نامه نومولې کېږي.
- [۱۹] او په جنتیانو باندې به داسې هلکان (خدمتگاران) تاوېږي راتاوېږي چې عمر به یې په یوه حالت وي (او تغیر به پکې نه راځي)، کله چې ته (ای پیغمبره!) هغوی وگورې نو د خورو ورو (ناپیلو) ملغلرو گومان به پرې وکړې.
- [۲۰] او کله چې ته هلته (په جنت کې) وگورې نو ته به ډېر نعمتونه او ستره پاچاهي وگورې.
- [۲۱] په جنتیانو باندې به د پاسه د نړیو ورېښمو شني جامې او (هم) غټ ورېښم شتون لري، او دوی به د سپینو زرو څخه په جوړو ښکریو سره گانه دار کړي شوي وي او هم به خپل رب ﷻ پاکیزه (امتیازي) شراب وروڅښوي (او پرې خړوب به یې کړي).
- [۲۲] (جنتیانو ته به وویل شي چې) یقیناً دغه (مذکور نعمتونه) ستاسو (د عمل) دپاره مطابقه جزا ده او ستاسو (د اعمالو) شکریه اداء کړې شوې ده (مقبول گرځولې شوي دي).

ارتباط او د مطلب خلاصه

وړاندېني ایتونه د "شاکر، کفور" په دوه وو کلمو باندې ختم شوي وه او په دې ایتونو کې په "کفور" باندې څه لنډه رڼا اچولې شوې ده، چې تفصیلوار اخروي حالات یې په وړاندېني سورت (القیامة) کې نژدې تېر شوي دي، اما د "شاکر" په کلمه باندې دلته ښه رڼا اچولې شوې ده چې حاصل یې داسې راڅیږي:

ای پیغمبره! په خپل امت باندې د امتحان نتیجه قرائت کړه هغه دا:

۱- هر څوک چې په امتحان کې ناکام شي او د ناشکرانو په ډله کې شمېریت ولري د هغه

دپاره مونږ زنجیرونه او غورابونه او سوزوونکي دوزخ تیار کړي دي، چې د اور په زنجیرونو کې به تړل کېږي، د اور غورابونه به ورته په غاړو کې اچول کېږي او د دوزخ په گرم اور کې به سوزولی کېږي.

۲- هر څوک چې شکرگزار بنده وي او په امتحان کې کامیاب جوړ شي نو هغه به د نېکانو په ډله کې شامل شي او په جنت کې به لاندې نعمتونه ورکړي شي:

الف: هغوی به په جنت کې د شرابو د هغې پیالې څخه شراب څښي د کومې سره چې د کافور شراب ګډ کړی شوی وي چې خوشبویي او مزه به یې ورزیاته کړې وي.

ب: د "کافور" په نوم په جنت کې یوه چینه ده چې د هغې د شرابو څخه د الله ﷻ څښې خاص او مقرب بندګان بدون د ګډولو اوبه څښي. او دغه چینه به په جنت کې د دوی د پلوه هغو ځایونو ته بهوله کېږي کومو ته یې چې خوښه شي او په کوم ډول بهول یې چې زړه وغواړي.

۳- ذکر و شوو نېکانو ته ځکه د الله ﷻ د پلوه د جنت نعمتونه ورکولی کېږي چې دوی په دنیا کې د لاندې خاصیتونو درلودونکي دي:

الف: دوی په خپلو نذرونو باندې وفا کوي او کوم مالي یا بدني عبادت چې په ځان باندې لازم ګرځوي هغه اداء کوي، او هغه عبادتونه خو په ډېر ټینګار سره پوره کوي کوم چې ورباندې د الله ﷻ د پلوه فرض کړی شوی وي.

ب: دوی په دنیا کې د هغې ورځې د عذابه ډارېږي او تیاری ورته نیسي د کومې شر او مشکلات چې خواره واره او ډېر دي.

ج: دوی په دنیا کې د دې سره سره چې د خپل مال او خوراک سره یې مینه او محبت وي- فقیرانو، یتیمانو او بندیانو ته خوراک او څښاک ورکوي.

د: دوی د خپلو مالونو د خیرات په وخت کې پټ په زړه کې وایي چې: ای خیرات خورو! یقیناً مونږ تاسو ته صرف د الله ﷻ د رضامندی د حاصلولو دپاره خوراک او څښاک درکوو، مونږ ستاسو څخه ورباندې نه بدله غواړو او نه درڅخه مننه او شکریه غواړو چې زموږ احسان ومنی، یقیناً مونږ د ډېرې تروشي ورځې څخه ډارېږو چې هلته د عذابه نجات موندنه کړو او په عذاب مبتلا نه شو.

۴- ای پیغمبره! الله ﷻ د دغو ابرارو امید پوره کړ او د ذکرې شوې تروې او تروشي ورځې د عذابه یې وساتل او بالمقابل یې د تازګۍ او خوشالۍ سره مخ کړل او د صبر او استقامت په سبب یې ورته لاندې نعمتونه هم ورپېرزو کړه:

الف: الله ﷻ ورته د هر ډول میوجاتو باغونه ورکړه او ورته منظور یې کړه، چې هلته به پکې د ورېښمنو څخه کار اخلي.

ب: دوی به په جنت کې په تختونو باندې د پاچاهانو په څېر ناست وي چې په دوامداره توګه به پکې معتدله هوا وي، نه به پکې گرمي وي او نه یخني.

ج. په دوی باندې به د جنتي ونو سوري او څانگې د پاسه نژدې وي چې د ميوجاتو راشکول او راغونډول به يې ورته اسان گرځول شوي وي، هيڅ ستونزه به پکښې نه وي.

د. په دوی باندې به د سپينو زرو لوبښي گرځولی کېږي چې رنگ په رنگ جوسونه او مشروبات به پکښې موجود وي، او هم به ورباندې د ښينو په گيلاسونو کښې مشروبات گرځولی کېږي، البته چې دغه گيلاسونه به په شفافيت کښې د ښينو غونډې وي او په سپينوالي کښې به سپينو زرو ته ورته وي. ذکر شوي گيلاسونه به خړوبوونکو په عجيبې اندازې سره اندازه کړي وي چې مشروبات به يې نه د ځنلو څخه اضافه کېږي او نه به کمېږي.

ه. جنتيانو ته به د خړوبوونکو د پلوه هلته د شرابو څخه ډکې داسې پيالې ورڅښولې کېږي د کومو سره چې د زنجبيل شراب گډ وي، نو مزه به يې ښه وراضافه کړې وي.

و. زنجبيل به جنت کښې يوه چينه ده چې د سلسيل په نامه هم يادېږي چې شراب يې ډېر ښه تېرېدونکي او ښه مزه دار دي.

ز. په دوی باندې به هلته د خدمت دپاره خدمتگاران هلکان هم تاوېږي راتاوېږي، چې دوی به د تل دپاره په يوه حالت باندې باقي پاتې وي چې تغير به پکښې نه پېښېږي. دغه خدمتگاران به دومره ښايسته وي کله چې ته هغوی وگورې نو ته به ورباندې گومان وکړې چې خورې وړې کړې شوي ملغلري دي او مجالس يې ښايسته کړي دي.

ح. ای يېغمبره! کله چې ته جنت وگورې او اخوا دېخوا پکښې مخ واړوې نو هلته به يې اندازې زيات نعمتونه وگورې او هم به هلته ډېره لويه پاچاهي وگورې، ته به وايې چې هر يو جنتي بېل بېل پاچا دی.

ط. په جنتيانو باندې به د پاسه د نړيو ورېښمو شنې جامې وي، او غټ ورېښم به يې هم اغوستي وي چې يو ډول جامې به يې ترې جوړې وي.

ي. هغوی ته به د سرو زرو بنگرې ورپه لاس کړې شوي وي او گانه دار گرځولی شوي به وي.

با. هلته به هغوی ته په نورو نعمتونو باندې علاوه خپل رب ﷻ ډېر پاکيزه او په امتيازي مزې سره څه مشروبات وروڅښوي چې پوره معلومات يې يوازې همده ﷻ سره دي.

يب. بالآخره جنتيانو ته به هلته د خوشالولو دپاره وويلی شي چې دا نعمتونه ستاسو د دنياوي کړو وړو جزا ده او دا ځکه چې کونښونه او عبادتونه د الله ﷻ په نزد نه ضائع کېږي او شکر به يې کېږي چې په څو چنده اضافه بدله ورکوله کېږي او هم به دغه بدله او جزا دائمي وي.

توضیحات

۱- په م. اِنَّا اَعْتَدْنَا لِلْكَافِرِينَ ه. الآفة- کښې د "سلايل" کلمه د "بئيلة" جمع ده چې د يوه حديث په رڼا کښې د [الحاقه: ۳۲] ايت لاندې ډېره ښه تفسيره شوې ده، او د "اغلال" کلمه د "غل" جمع ده چې شرحه يې د [يس ۸] ايت لاندې تېره شوې ده، والحمد لله ﷻ.

دوه ډوله تفسیر

۲۔ په ﴿عَيْنًا يَشْرَبُ بِهَا عِبَادُ اللَّهِ﴾ الآية- کښې د ﴿عِبَادُ اللَّهِ﴾ کلمه مفسرينو کرامو په لاندې دوه وو ډولونو سره تفسیره کړې ده:

الف: دلته د ﴿عِبَادُ اللَّهِ﴾ څخه خاص بندگان مطلب دي کومو ته چې په [الواقعة: ۱۰، ۱۱] ايتونو کښې د "مقربينو" لقب ورکړی شوی دی^(۱). يعنې د کافور د چينې شراب به د "ابراړو" بندگانو دپاره په مخلوط ډول ورکولی کېږي او "مقربين" بندگان به د همدغې چينې څخه پرته له گډوالي شراب څښي او د همدغې چينې شراب به د همدوی په اختيار کښې قرار لري، نو هر ځای ته يې چې خوښه شي هلته به يې په اشارې سره بهوي او لښتي کنودلو ته به يې څه اړتيا نه پېښېږي. همدې مضمون ته ورته مضمون وروسته راروان دی چې: ﴿وَمَزَاجُهُ مِنْ تَسْنِيمٍ﴾ عَيْنًا يَشْرَبُ بِهَا الْمُقَرَّبُونَ ﴿[المطففين: ۲۷، ۲۸] يعنې (کوم شراب چې نېکانو ته ورکول کېږي) د هغو سره به د تسنيم شراب مخلوط (گډ) وي، تسنيم يوه چينه ده چې مقرب بندگان به د همدې چينې څخه سوچه (بدون د خلطه) شراب څښي.

ب: دلته د ﴿عِبَادُ اللَّهِ﴾ څخه "الابرار" مطلب دي کوم چې په وړاندېني ايت کښې ورباندې صراحت نازل شوی دی^(۲)، شايد چې دلته به ترې د زيات اعزاز دپاره په ﴿عِبَادُ اللَّهِ﴾ سره تعبير صورت نيولی وي. يعنې: ابرار به د هغه جام د شرابو څخه شراب څښي د کومو سره چې د "کافور" د چينې شراب گډ کړی شوي وي او مزه يې ښه وراضافه کړې وي، نو د يو پلوه به د الله ﷻ بندگان د ذکرې شوې چينې څخه شراب څښي او د بله پلوه به همدغه چينه د دوی په اختيار کې قرار ولري او هر ځای ته يې چې زړونه وغواړي هلته به يې بهوي، چې د لښتي کنودلو ته به حاجت يې نه وي او په اشارې سره بهېږي.

د "قمطير" معنی

۳۔ په ﴿يَوْمًا عَبُوسًا قَمْطَرِيرًا﴾ کښې د "عَبُوس" کلمه د "عَبُوس" - لکه "قَتُول" - څخه اشتقاقه شوې ده، او د [المدثر: ۲۲] ايت لاندې ليکلي شوي دي چې "عَبُوس" د اوچولي ترېولو ته وايي. دا د يو پلوه، او د بله پلوه د "قَمْطَرِير" کلمه د "شديد" د کلمې سره مرادفه ده^(۳) چې عبوسيت ورباندې تاکيد شوی دی.

نو دغه دواړه کلمې په دې مقام کښې د زښتو ډېرو سختيو څخه کنایې دي. يعنې مونږ د خپل رب ﷻ څخه په داسې ورځ کښې ډارېږو چې ډېره تروه (غونجه) او ډېره مشکله ورځ ده او سختی پکښې زښتې ډېرې دي

(۱) تفسیر ابن کثیر ج ۴ ص ۴۴۵

(۲) تفسیر القرطبي ج ۱۹ ص ۱۲۶

(۳) لسان العرب ج ۵ ص ۱۱۶

ترجمہ پر 'خُذْ مَعْنَى'؟

۴۔ پہ ﴿مُتَكَبِّرِينَ فِيهَا عَلَى الْأَرَابَاكِ﴾ الآية۔ کنسی د 'ارابک' کلمہ د اللہ ﷻ پہ توفیق د [تکبر] ایت لاندی بنہ پورہ تشریح شوی دہ چہ د خاصو نختونو خُذْ مَعْنَى عبارت دہ^۱ او د 'شَسْ' کلمہ پہ دی مقام کنسی د گرمی د شدت خُذْ مَعْنَى کنایہ دہ او بالآخرہ د 'ترجمہ پر' کلمہ د یخنی شدت تہ وضعہ شوی دہ^۲۔
یعنی جنتیان بہ پہ جنت کنسی پہ خاصو نختونو باندی ناست وی چہ نہ بہ هلندہ دہرہ گرمی حس کوی او نہ بہ دہرہ یخنی موجودہ وی، بلکي هلندہ بہ پہ دانسی توگہ معتدلہ ہوا چلہری۔

یو اعرابی تحلیل

۵۔ پہ ﴿وَدَانِيَةً عَلَيْهِمْ ظِلَالُهَا﴾ کنسی 'دَانِيَةً' پہ نصب کنسی علماوو کرامو متعدد دی وجہ لیکنی دی^۳، بہترہ وجہ یی دا دہ چہ دغہ کلمہ د خیل مقدر موصوف 'جَنَّةٌ' پہ لحاظ پہ ﴿وَحِزَابُهُمْ بِهَا صَبْرًا جَنَّةٌ﴾ کنسی پہ ﴿جَنَّةٌ﴾ باندی عطفہ وگنلہ شی او دا خکہ چہ د ہمدغو جنتیانو د خولی خُذْ مَعْنَى اللہ ﷻ لہ وړاندی د ﴿إِنَّا خَافُ مِنْ رَبِّنَا﴾ کلمات راحکایت کړی دی، او اللہ ﷻ خو داریدونکو تہ د دودہ وو جنتونو وعدہ وړکړی دہ چہ ﴿وَلَمَنْ خَافَ مَقَامَ رَبِّهِ جَنَّاتٍ﴾ [الرحمن: ۴۶] یعنی د هغه چا دبارہ دودہ جنتہ دی کوم چہ د خیل رب ﷻ پہ حضور کنسی د درېدلو خُذْ مَعْنَى داریږی، نو پہ دی تقدیر بہ پہ دغہ ایت کنسی۔ چہ بحث پکسی روان دی۔ دوهم جنت تہ اشارہ وی۔

دا د یو پلوه، او د بله پلوه پہ ہمدی ایت کنسی د 'قُطُوفٍ' کلمہ د اللہ ﷻ پہ توفیق د [الحاقة: ۲۳] ایت لاندی شرحہ شوی دہ چہ د پخو میوجانو معنی وړکوي
یعنی اللہ ﷻ بہ نیکانو کسانو تہ دوهم داسی جنت ہم د جزا پہ حیث وړکړی د کوم سوری بہ چہ پہ دوی باندی د پاسہ بنہ نژدی وی چہ خرائگی بہ یی وړباندی خوری کړی وی، او ہم بہ د پخو میوجانو راپری کول ورته اسان گرخولی شوی وی اسان گرخول۔

یوہ پوښتنہ او د هغی جواب

۶۔ کہ څوک وایی چہ: ظاهراً پہ ﴿فَوَارِيراً مِنْ فُضَّةٍ قَدَرُوهَا تَقْدِيرًا﴾ کنسی د 'فَوَارِیر' او 'فُضَّة' دواړہ کلمی سرہ منافات لری، چہ بیسبی شفافی وی او سپین زر شفاف نہ وی؟
مونږ وایو چہ: دغہ پوښتنہ عبداللہ بن عباس (رضی اللہ عنہ) دہرہ بنہ جوابہ کړی دہ چہ: د جنت گیلاسونہ

(۱) تفسیر القاسمی ج ۱۷ ص ۹

(۲) القاموس المحيط ج ۲ ص ۴۷۷

(۳) اللغات فی علوم الکتاب ج ۲ ص ۳۰

به په صفاوالي کښې د ښښو غوندې وي او په سپېنوالي کښې به د سپېنو زرو په څېر وي.^(۱) دا د يو پلوه، او د بله پلوه په ﴿قَدْ رَوْهَا تَقْدِيرًا﴾ کښې مستر ضمير هغو خدمتگارانو ته راجع دی په کومو باندې چې په ﴿وَيُطَافُ عَلَيْهِمْ﴾ کښې د 'يُطَافُ' کلمه د اشارې په توگه دلالت کوي.^(۲) يعنې دغه ښښوي گلاسونه به خدمتگارانو د مشروباتو په لحاظ داسې اندازه کړي وي چې د جنتيانو څخه به نه زياتېږي او نه به ترې کمېږي.

سلسبيل څه معنی؟

۷- په ﴿تُسَمَّى سَلْسِيلًا﴾ کښې د 'سَلْسِيل' کلمه د هغه خوږ (لذيد) او نرم شي دپاره وضعه شوې ده کوم چې د ستوني څخه ډېر په اسانۍ سره ښکته کېږي.^(۳) داسې معلومېږي - والله اعلم - چې دا 'سَلْسِيل' د هغې چينې صفت دی د کومې محضه نوم چې 'زنجبيل' دی.

يادونه

۸- د ﴿وَلَدَانٌ مُّخْلَدُونَ﴾ کلمات د الله ﷻ په توفيق د [الطور: ۲۴] ايت لاندې د نصوصو په رڼا کښې ډېر ښه تشرېح شوي دي چې بيا تشرېح کولو ته يې څه اړتيا نه گورو.

لويه پاچاهي

۹- په ﴿وَمَلَكًا كَبِيرًا﴾ کښې چې کومې لويې پاچاهۍ ته اشاره شوې ده هغه په احاديثو کښې ډېره ښه شرحه شوې ده. لاندې دوه مثالونه يې ولولئ:

الف: نبي کریم ﷺ په يوه اوږده حديث کښې فرمايلي دي چې: وروستني جنتي سړي ته به وويلی شي چې: «اَذْهَبْ فَادْخُلِ الْجَنَّةَ فَإِنَّ لَكَ مِثْلَ الدُّنْيَا وَعَشْرَةَ امْتَالِهَا»^(۴) يعنې لاړ شه نو جنت ته داخل شه، يقيناً ستا دپاره هلته د دنيا په مثل بلکې د دنيا په لس چنده پراخه پاچاهي ده.

ب: «إِنَّ أَهْلَ الْجَنَّةِ مَنَزَلَةٌ لَيَنْظُرُنَّ فِي مَلِكٍ أَقْبَى سَيِّئَرَى أَقْصَاهُ كَمَا يَرَى أَذْنَاهُ»^(۵) يعنې يقيناً د درجې د حيثه د جنتيانو ادنی جنتي به د دوه زرو کلونو په پاچاهي کښې کتل کوي چې لرې شيان به داسې گوري لکه چې نژدې شيان گوري.

يو اعرابي تحليل

۱۰- په ﴿عَلَيْهِمْ ثِيَابٌ سُنْدُسٍ﴾ کښې د ﴿عَلَيْهِمْ﴾ په 'نصب' کښې علماوو کرامو متعدد

(۱) الدر المنثور ج ۸ ص ۳۷۵

(۲) روح المعاني ج ۲۹ ص ۱۶۰

(۳) القاموس المحيط ج ۲ ص ۵۹۳: تفسير القرطبي ج ۱۹ ص ۱۴۲

(۴) صحيح البخاري ج ۲ ص ۹۷۲: صحيح مسلم ج ۶ ص ۱۰۶

(۵) مستد احمد بن حنبل ج ۲ ص ۲۲۷

احتمالات لیکلی دي^۱ خو ظاهره دا ده چي دغه کلمه په ظرفيت سره منصوبه ده چي د متعلق په لحاظ مرفوعه ده او د ﴿يُنَابُ سُدُسٌ﴾ دپاره مقدم خبر ده، ته به وايي چي داسي نازل شوي وي: ﴿وَفَوْقَهُمْ يُنَابُ سُدُسٌ﴾ يعني د جنتيانو د پاسه به دغه دغه ډول جامي موجوديت ولري. دا د يو پلوه، او د بله پلوه په همدغه ايت کښي د سُدُس، استَبْرَق، اَسَاوِر، درېواړه کلمي د الله ﷻ په توفيق د [الكهف: ۳۱] ايت لاندې ښي تشرېح شوې دي چي بالترتيب د نړيو ورېښمو، غټو ورېښمو او د ښکريو څخه عبارت دي، نو بيا تشرېح کولو ته يې څه اړتيا نه گورو.

درې ډوله شراب

۱۱- په دې مقام کښي الله ﷻ د جنتيانو دپاره لاندې درې ډوله شراب ذکر کړي دي:
الف: يو ډول هغه شراب دي چي د 'کافور' شراب ورسره گډ وي او جنتيان به يې پخپله څښي، چي په ﴿يَذَرُوتُ مِنْ كَأْسٍ كَانَ مِزَاجُهَا كَافُورًا﴾ کښي ورته اشاره شوې ده.
ب: بل ډول هغه دي چي د 'زنجبيل' شراب به ورسره گډ وي او د خدمتگارانو د پلوه به ورځنول کېږي، چي په ﴿وَنُشَقُّونَ فِيهَا كَأْسًا كَانَ مِزَاجُهَا زَجْجِيلًا﴾ کښي ورته اشاره شوې ده.
ج: درېم ډول هغه دي چي د الله ﷻ د پلوه به په بلاکيفه توگه ورکولي کېږي او په ﴿وَسَقَنَهُمْ رَبُّهُمْ شَرَابًا طَهُورًا﴾ کښي ورته د 'طهور' لقب ورکړی شوی دی.

نو داسي معلومېږي چي دغه (درېم ډول شراب) به د نورو دواړو ډولونو څخه څه امتيازات ولري نو الله ﷻ پوهېږي چي هغه امتيازات به څنگه وي، نو الله ﷻ دې پکښي زمونږ برخه وکړي چي امتيازات يې وپېژنو او پرې پوه شو.

﴿إِنَّا نَحْنُ نَزَّلْنَا عَلَيْكَ الْقُرْآنَ أَنْ تَزِيلًا﴾ ۱۱۱ ﴿فَاصْبِرْ لِحُكْمِ رَبِّكَ وَلَا تُطِيعْ مِنْهُمْ أَوْ كَافُورًا﴾ ۱۱۲ ﴿وَأَذْكُرِ اسْمَ رَبِّكَ بُكْرَةً وَأَصِيلًا﴾ ۱۱۳ ﴿وَمِنَ اللَّيْلِ فَاسْجُدْ لَهُ وَسَبِّحْهُ لَيْلًا طَوِيلًا﴾ ۱۱۴ ﴿إِنَّ هَؤُلَاءِ يُحِبُّونَ الْعَاجِلَةَ وَيَذَرُونَ وَرَاءَهُمْ يَوْمًا ثَقِيلًا﴾ ۱۱۵ ﴿نَحْنُ خَلَقْنَاهُمْ وَشَدَدْنَا أَسْرَهُمْ وَإِذَا شِئْنَا بَدَّلْنَا أَمْثَلَهُمْ تَبْدِيلًا﴾ ۱۱۶ ﴿إِنَّ هَذِهِ تَذْكِرَةٌ فَمَنْ شَاءَ اتَّخَذْ إِلَىٰ رَبِّهِ سَبِيلًا﴾ ۱۱۷ ﴿وَمَا تَشَاءُونَ إِلَّا أَنْ يَشَاءَ اللَّهُ إِنَّ اللَّهَ كَانَ عَلِيمًا حَكِيمًا﴾ ۱۱۸ ﴿يُدْخِلُ مَنْ يَشَاءُ فِي رَحْمَتِهِ وَالظَّالِمِينَ أَعَدَّ لَهُمْ عَذَابًا أَلِيمًا﴾ ۱۱۹

[۲۳] يقينا مونږ همدا مونږ په تاباندې قرآن کریم درنازل کړی دی نازلول.

[۲۴] نو د خپل رب ﷻ حکم ته صبر کوه (او ورته منتظر اوسه چې د جهاد حکم درنازل کړي) او ته د مشرکانو څخه د ستر عاصي يا د ستر ناشکره اطاعت مه کوه (بې اطاعتۍ ته بې ادامه ورکړه).

[۲۵] او خپل رب ﷻ سبا او بېگا يادوه (او اطمینان پرې حاصلوه).

[۲۶] او د شپې په څه برخه کښې هم نو خپل رب ﷻ ته سجدې (لمونځونه) کوه، او (هم) په شپه کښې اوږد وخت خپل رب ﷻ ته تسبیحات وايه (او د پاکۍ نسبت ورته کوه).

[۲۷] یقیناً دغه کفار (او مشرکان) ژر تېرېدونکې (نغده) دنیا خوښوي او د خپلو خانوونو څخه اخوا درنه ورځ پرېږدي (چې هېره کړې بې ده).

[۲۸] مونږ بنيادمان پيدا کړي دي او بندونه مو ورته کلک ترلي دي، او کله چې زمونږ اراده وشي نو د دوی په امثالو سره به بې عوض کړو (په نورو بدنونو سره به بې تبديل کړو) تبديلول.

[۲۹] یقیناً دغه سورت (ایتونه د خلکو دپاره) پند (او عبرت) دی، نو هرڅوک چې اراده لري چې خپل رب ﷻ ته لاره ونيسي (نو هغه دې په همدغه قرآن کریم سره لاره ونيسي).

[۳۰] او تاسو (سمې لارې ته د نیولو) اراده نه شئ کولی (دغه لاره نه شئ خپلولی) مگر په هغه وخت کښې چې الله ﷻ (ورته) اراده وکړي (او توفیق درکړي).

یقیناً الله ﷻ پوه (او) د حکمت څښتن دی.

[۳۱] الله ﷻ هغه څوک په خپل رحمت (جنت) کښې داخلوي کوم ته بې چې اراده وشي (او د سمې لارې د نیولو توفیق ورپېرزو کړي).

او الله ﷻ ظالمانو (کفارو) ته (تیار کړی دی) دردناک عذاب بې ورته تیار کړی دی.

د مطلب خلاصه

یعنې ای پیغمبره! څرنگه چې ستا د زمانې کفار نه د ترهیبې دلایلو د اثر لاندې راغله او نه ورباندې ترغیبې دلایلو څه اغېز وکړ نو ته خپله حوصله مه خرابوه او د خپل اطمینان دپاره دغو څو ارشاداتو ته متوجه شه:

۱- دا قرآن کریم (چې نزول یې روان دی او روزمره ورباندې نازلېږي) فقط مونږ بې په تاباندې درنازولو او هیڅوک توان نه لري چې د نزول مخه یې ونيسي نو نژدې ده چې په همدې قرآن کریم سره ټوله دنیا روښانه شي.

۲- نو ته فقط د خپل رب ﷻ حکم ته منتظر اوسه او خپل صبر ته ادامه ورکړه، هغه وخت لري نه دی چې تاته د جهاد امر درنازل کړی شي.

۳- که څه هم کفار او ناشکران له تانه غواړي او درته سترگې په لار دي چې ته د دعوت څخه لاس واخلي او غلی کښې، مگر پام کوه چې د دغه وړاندیز اطاعت ونه کړې نو د دغو دواړو بې اطاعتۍ ته ادامه ورکړه.

۴- ای پیغمبره! د تسکین او اطمینان دپاره فقط د خپل رب ﷻ نوم يادوه او خپله حوصله ورباندې پیاوړې کوه، نو همدغه ذکر ته سبا او بېگاه ادامه ورکړه.

۵۔ د شېبې په څه برخو کښې هم خپل رب ﷻ ته سجدې او لمونځونه کوي او هم يې د شېبې په اوږدو کښې تسبیحاتو ته ادامه ورکړه او خپل اطمینان ورباندې حاصل کړه.

۶۔ په دې باندې علاوه د کفارو په کافر پاتې کېدلو باندې ډېر مه غمژن کېږه، د دوی د کافر پاتې کېدلو وجه دا نه ده چې تا په دعوت کښې قصور کړی دی، نه خو خپله دنده په ډېره ښه توګه سرته رسوي، بلکې وجه يې دا ده چې دغه کسان عاجله دنیاوي ګټه خوښوي او هغه ډېره درنه ورځ يې هېره کړې ده او خپلې شاګانې يې وراړولې دي کومې ته چې دوی وروان دي، نو د همدې کبله د بعث بعد الموت څخه منکران دي.

۷۔ حال دا چې همدغه منکران دې ته نه ګوري چې: يقيناً مونږ دوی د نشت څخه پيدا کړي دي چې موجوديت يې نه درلود او حتی داسې وخت ورباندې تېر شوی دی چې د انسان اطلاق ورباندې نه کېد، بیا مو ورته اسکلټ جوړ کړ او بندونه مو وروټول او ښه ښایسته خبره مو ورکړه چې د انسان د اطلاق قابل وګرځېد.

نو کله چې زمونږ اراده وشي دغه منکران به هلاک کړو او د قیامت په ورځ به يې بیا راژوندي کړو چې د موجوده ابدانو غوندې اندامونه به ورغوض کړو او یو ځل به يې بیا بندونه او هډوکي په اعصابو او رګونو سره وتړو او اسلکتونه به ورجوړ کړو.

۸۔ ای پیغمبره! دا سورت او دا ایتونه بلکې ټول قرآن کریم فقط پند او نصیحت دی چې ستا د پلوه خلکو ته رسول کېږي ترڅو ورباندې خلک خپل رب ﷻ ته سمه لاره غوره کړي او پرې لاړ شي. نو هرڅوک چې د همدغې لارې د نیولو اراده لري او همدغه لاره نیول خوښوي هغه دې د موقع څخه ګټه اوچته کړي او خپل رب ﷻ ته دې ورباندې لاره ونیسي، او څوک يې چې نه خوښوي نو په تاباندې يې څه ملامت نه پرېوځي.

۹۔ خو ای بنيادمانو! تاسو د حقې لارې نیولو ته داسې اراده نه کوئ چې مطلب ته ورباندې ورسېږئ او حقه لاره موندنه کړئ مګر هله چې الله ﷻ يې تحصیل ته اراده وکړي او تاسو ته توفیق درېږزو کړي.

يقيناً الله ﷻ ستاسو په استعدادونو باندې ډېر ښه پوه دی او د حکمت څښتن هم دی چې ټول کارونه يې په همدې بنياد صورت نیسي.

۱۰۔ نو الله ﷻ هغه څوک په خپل رحمت کښې داخلوي او د سمې لارې د نیولو توفیق ورکوي چاته يې چې د خپل علم او حکمت په مطابق اراده وشي.

بالمقابل ظالمانو او کفارو ته يې دردناک عذاب تیار کړی دی، څوک چې دا نه خوښوي چې د قرآن کریم څخه ګټه پورته کړي او خپل رب ﷻ ته ورباندې سمه لاره ونیسي.

توضیحات

۱۔ که څوک وايي چې: ﴿وَلَا تُطِيعُ مِنْهُمْ أَيْمَانًا أَوْ كُفُورًا﴾ کښې د "او" توري په "أَخَذَهُمْ" باندې

دلالت کوي، یعنی ته يا د آثم اطاعت مه کوه يا د کفور اطاعت مه کوه، حال دا چې نبي کریم ﷺ د دغو دواړو د اطاعت څخه ممنوع وگرځولی شوی وه؛ نو پوښتنه دا ده چې د څه حکمت په بنیاد د "او" په عوض "و" نازل نه کړی شو؟

مونږ وایو چې د "او" د توري معنی په دې مقام کې د "و" د توري د معنی څخه ډېره بلیغه ده، ځکه کله چې د "أَخَذَهُمَا" اطاعت ممنوع وگرځولی شو نو د دواړو اطاعت خو په دلالت النص سره ممنوع وگرځولی شو، چې د دواړو مجموعه خو په "أَخَذَهُمَا" باندې مشتمله ده^(۱).

دا د یو پلوه، او د بله پلوه ځینو مفسرینو کرامو لیکلي دي چې^(۲) یوه ورځې عتبه بن ربیعہ او الولید بن المغیره دواړو نبي کریم ﷺ ته وړاندیز وکړ چې مونږ به تاته ډېر مالونه درکړو او هم به ډېره بنایسته ښځه په نکاح درکړو، خو په دې شرط چې ته د دعوت څخه لاس واخلي، نو الله ﷻ ذکر شوي ایتونه نازل کړه (چې د دغو دواړو یوه خبره هم مه منه).

خو پوره واضحه ده چې په نصوصو کې د مفهوم عموم اعتبار لري او خصوص د مورد یا خصوص د شان نزول ورباندې څه اثر نه غورزوي.

د لمانځه پنځه وختونه

۲- احتمال لري^(۳) چې د سبا لمانځه ته په ﴿بُكْرَةً﴾ کلمې سره، او د ماسپښین او مازیگر دوه وو لمونځونو ته په ﴿وَأَصِيلًا﴾ سره، او د ماښام او ماسخوتن دوه وو لمونځونو ته په ﴿وَمِنْ أَلِيلٍ فَاسْتَجِدْ لَهُ﴾ سره اشاره شوې وي.

نو په دې تقدیر به د ﴿وَسَبِّحْهُ لَيْلًا طَوِيلًا﴾ په کلماتو سره د تهجد لمونځ مراد وي، او الله ﷻ د خپل کتاب په اسرارو باندې پخپله ښه پوهیږي.

"أسر" څه معنی؟

۳- په ﴿وَشَدَدْنَا أَسْرَهُمْ﴾ کې د "أسر" کلمه د بندونو څخه عبارت ده^(۴).

او د ﴿وَإِذَا شِئْنَا بَدَّلْنَا أَمْثَلَهُمْ تَبْدِيلًا﴾ جمله ځینو مفسرینو کرامو^(۵) داسې تفسیره کړې ده چې: کله چې زموږ اراده وشي نو کفار به ټول هلاک کړو او په عوض کې به یې نور خلک پیدا کړو چې دنیا به ورباندې اباده کړو.

مگر مونږ ته بهتره برېښي چې دلته به بحث بعد الموت ته اشاره وي، چې دا تفسیر هم د مقام سره

(۱) تفسیر الکشاف ج ۴ ص ۶۷۵

(۲) تفسیر الحار ج ۶ ص ۴۲۷

(۳) تفسیر القرطبي ج ۱۹ ص ۱۵۰

(۴) الفاموس المحیط ج ۱ ص ۱۴۵: لسان العرب ج ۴ ص ۱۹

(۵) تفسیر القاسمي ج ۱۳ ص ۱۷

مناسب دی او هم ورباندې د "إِذَا" کلمه دلالت کوي چې په یقینياتو کښې استعمالېږي. یعنې: مونږ انسانان پیدا کړي دي او د ابدانو بندونه مو ورته په اعصابو او رگونو او هم په غوښو او پوستکو سره ښه کلک تړلي دي، چې په مرگ سره دغه تړل ټول د منځه ځي او ټول ابدان خواره واره گرځولی کېږي، خو چې کله زمونږ اراده وشي چې مړي راژوندي کړو نو د بنیادمانو موجوده ابدان به د دوی د ابدانو په امثالو باندې تبدیل کړو تبدیلول، چې بیا به یې بندونه ورو تړو او داسې کلک به یې سره پیوسته کړو چې تر ابدې به سره جدا نه شي.

هېر مو نه شي

۴- به ۱۰ وَمَا تَشَاءُونَ إِلَّا أَنْ يَشَاءَ اللَّهُ ۖ كُنْصِي عِلْمَاوَو كَرَامُو^(۱) ډېر اوږد بحث کړی دی چې بنده په خپلو کارونو باندې نه مطلق قادر دی او نه یې په کولو باندې محض مجبور دی، بلکې د بندگانو د اعمالو په شمول الله ﷻ به هر شي باندې قادر دی او بندگان خپلو کارونو ته د الله ﷻ په کامل قدرت او توفیق سره صورت ورکوي.

نو که څوک د اوږد بحث شوق لري نو هملته دې مراجعه وکړي، مونږ دلته د دې کبله ذکره شوي موضوع مطرحه نه کړه چې په هغې باندې د پوهېدلو دپاره څه مقدماتي علوم ضرور دي چې عوام یې نه لري، او پرته د مقدماتي علومو څخه به دغسې موضوعگانو کښې بحث کول د شبهاتو سبب جوړېږي او مونږ نه غواړو چې عوام په شبهاتو کښې واقع کړو.

په همدې ځای د الله ﷻ په توفیق د "الذہر" سورت پښتو ترجمه او تفسیر ختم شو.

اللَّهُمَّ رَبَّنَا آتِنَا فِي الدُّنْيَا حَسَنَةً وَفِي الْآخِرَةِ حَسَنَةً وَقِنَا عَذَابَ النَّارِ. آمِينَ يَا رَبُّ الْعَالَمِينَ.

۱۴۲۵/۱۰/۷ هـ ق - ۱۳۸۳/۸/۲۹ هـ ش

المرسلات (۷۷)

سریزه

- ۱۔ د دې سورت نوم (الموسلات) د همدې سورت د لومړني ايت څخه اخستل شوی دی.
- ۲۔ دا سورت مکي سورت دی او د هجرت څخه وړاندې نازل شوی دی^(۱).
- ۳۔ دا سورت پنځوس (۵۰) ایتونه لري^(۲).
- ۴۔ د کلماتو شمېر يې يو سلو يو اتيا (۱۸۱) کلمو ته رسېږي^(۳).
- ۵۔ د تورو گڼه يې اته سوه او شپاړسو (۸۱۶) ته رسېدلې ده^(۴).
- ۶۔ دا سورت د نورو مکي سورتونو غوندې او په تېره بيا د وړاندې سورت (الدھر) غوندې عقيدوي احکام زيات بيانوي، چې د قيامت حالات او هم د جنت او دوزخ مربوط مسائل پکښې نازل شوي دي.

بِسْمِ اللَّهِ الرَّحْمَنِ الرَّحِيمِ

﴿وَالْمُرْسَلَاتِ عُرْفًا ﴿١﴾ فَالْعَصِيفَاتِ عَصْفًا ﴿٢﴾ وَالنَّشِيطَاتِ نَشْرًا ﴿٣﴾ فَالْفَرِيقَاتِ فَرَقًا ﴿٤﴾ فَالْمُلْقِيَاتِ ذِكْرًا ﴿٥﴾ عَذْرًا أَوْ نَذْرًا ﴿٦﴾ إِنَّمَا تُوعَدُونَ لَوَاقِعٌ ﴿٧﴾﴾

د ډېر مهربان (او) ډېر با رحمہ الله ﷻ په نامه.

- [۱] د پرله پسې لېږلو شوو پرېستو په ټولگيو باندې سوگند دی.
- [۲] نو په تلوار (او تېزۍ) سره د اوامرو اجراء کوونکو پرېستو په ټولگيو باندې سوگند دی، په تلوار سره اجراء کول.
- [۳] د (وريځو او رحمت) خوروونکو پرېستو په ټولگيو باندې سوگند دی (وريځې او رحمت) خورول.
- [۴] نو (د حق او باطل ترمنځ) د جدايي راوستونکو پرېستو په ټولگيو باندې سوگند دی، جدايي راوستل.
- [۵] نو (پيغمبرانو ته) د وحې وراچوونکو (ورنازلوونکو) پرېستو په ټولگيو باندې سوگند دی.
- [۶] (البته) د دې دپاره (نازلوونکي) چې (د کفارو) اعتذار محوه شي (او مخه يې بنده شي) يا د دې دپاره چې (دوی) وډارول شي (چې بعت بعد الموت ته تيارې ونيسي).
- [۷] (په دغو پنځو ټولگيو سوگند دی چې) يقيناً هغه شی هرومرو واقع کېدونکی دی د کوم شي چې تاسو ته وعده درکوله کېږي (چې د قيامت د قيام څخه عبارت دی).

(۱) روح المعاني ج ۲۹ ص ۱۶۹

(۲) تفسیر الطبري ج ۲۹ ص ۲۲۸

(۳) اللباب فی علوم الكتاب ج ۲۰ ص ۵۹

(۴) تفسیر الخازن ج ۶ ص ۴۲۹

ارتباط او توضیحات

۱۔ د وړاندېني سورت (الذھر) د وروستنيو ايتونو مضامين د جنتيانو او دوزخيانو په اخروي حالاتو باندې مشتمل وه، دا سورت په هغو سوگندونو باندې پيل شوی دی په کومو سره چې د قيامت د ورځې قيام په اثبات رسېږي چې جنتيان پکښې جنت ته داخلېږي او دوزخيان پکښې دوزخ ته ورټېل وېلي کېږي.

۲۔ دا سورت د "منا" په يوه غار کې نازل شوی دی چې په عين وخت کې هلته يو مار (منگور) هم څرگند شو، او په تلوار سره په سوره نثوت چې د مردارولو څخه بچ شو نو نبي کریم ﷺ وفرمايل چې: «وَقَيْتُ شُرُكُمُ كَمَا وَقَيْتُمْ شُرُكًا»^۱ يعنې اې صحابه وو کرامو! مار (منگور) ستاسو د شره وساتل شو او تاسو د هغه د شره وساتل شوي.

۳۔ په دې مقام کې الله ﷻ پنځه سوگندونه په پنځو کلماتو (الْمُرْسَلَاتُ، الْغَاصِقَاتُ، الْثَّائِرَاتُ، الْفَارِقَاتُ، الْمُتَلَقِّاتُ) سره ياد کړي دي چې څه لنډه شرحه يې لاندې لوستلی شئ:

الف: په لومړيو څلورو کلماتو کې علما، کرام اختلاف لري چې دا کلمات د پريستو د ټولگيو څخه عبارت دي او که د بادونو د ډولونو څخه^۲، خو په پنځمه کلمه (الْمُتَلَقِّاتُ) کې ټول متفق دي چې دا کلمه د پريستو د ټولگيو څخه عبارت ده^۳ چې په ﴿قَالَتِ لَيْتَ ذِكْرًا﴾ [الصافات: ۳] کې ورباندې صراحت نازل شوی دی.

ب: که څه هم د بدليت په لحاظ د اولنيو څلورو واړو کلماتو څخه پريستې او بادونه دواړه اراده کېدلی شي مگر بهتره دا ده چې پريستې ترې اراده کړي شي ترڅو د پنځمې کلمې سره توافق او تناسب صورت ونيسي.

ج: ذکرې شوې پنځه واړه کلمې هره يوه د پريستو د جماعتونو صفتونه دي، نو ته به وايې چې د "الْمُرْسَلَاتُ" کلمه "الْجَفَاغَاتُ الْمُرْسَلَاتُ" نازله شوې وي او همداسې نورې.

په همدې ارتباط د الله ﷻ په توفيق د "الصافات" په لومړيو ايتونو کې ښه پوره وضاحت تېر شوی دی چې يو ځل مراجعه ورته بې گټې نه ده.

د: په ﴿وَالْمُرْسَلَاتُ عُرْفًا﴾ کې د "عُرْف" کلمه اصلاً د اس يالو (د څټ وېستانو) ته وضعه شوې ده چې په يوه ليکه پيوسته پراته وي^۴. خو په دې مقام کې ترې د لېږلو شوو پريستو د تعاقب او نزول هغه ليکه مطلب ده د کومې يوه مثال ته چې په [الأنفال: ۹] ايت کې د ﴿مُرْدِفِينَ﴾ په کلمې سره اشاره شوې ده.

(۱) صحيح البخاري ج ۲ ص ۷۳۴

(۲) اللباب في علوم الكتاب ج ۲ ص ۶۰: تفسير الطبري ج ۲۹ ص ۲۲۹: المحرر الوجيز ج ۱۶ ص ۱۹۶: زاد السیر ج ۸ ص ۱۵۳: روح المعاني ج ۲۹ ص ۱۷۱

(۳) تفسير القرطبي ج ۱۹ ص ۱۵۶

(۴) مفردات الراغب ص ۲۳۳

ه. په ۱۰ قَالَتِصِفْتُ عِضْفًا ۱۰ کښې د 'عِضْف' کلمه شديده (تېن) باد ته وضعه شوې ده^۱. خو په دې مقام کښې ترې د پرېستو هغه جماعتونه مطلب دي کوم چې د اوامرو په اجراء کښې د تېر باد غوندي جلي او تلوار کوي.

همدې مضمون ته په بل ايت کښې اشاره شوې ده چې ۱۰ لَا يَسْقُونَهُ بِالْقَوْلِ وَهُمْ بِأَمْرِهِ يَفْعَلُونَ ۱۰ [الانباء: ۲۷] يعنې ټولې پرېستې د الله ﷻ څخه په هيڅ خبره کښې سبقت نه خپلوي او همدوی عليه السلام د الله ﷻ په امر سره کارونه کوي (او هيڅ څنه پکښې نه کوي).

و. په ۱۰ وَالنَّبَاتِ نَشْرًا ۱۰ کښې د پرېستو په هغو ټولگيو باندې سوگند ياد شوی دی کوم چې د ورېځو په خورولو او د باران په وړولو باندې مقرري دي، کومو ته چې په [البقره: ۱۱۳] ايت کښې اشاره شوې ده چې هملته يې د نصوصو په رڼا کښې تشرېح تېره شوې ده والحمد لله ﷻ.

ز. په ۱۰ قَالَتِصِفْتُ فَرْقًا ۱۰ کښې د پرېستو په هغو ټولگيو باندې سوگند ياد شوی دی کوم چې د باطل د بنياد وړستلو دپاره استول کېږي، د کومو يوه مثال ته چې په [آل عمران: ۱۱۳ - ۱۱۶] ايتونو کښې اشاره شوې ده.

ح. په ۱۰ عُدْرًا أَوْ نُذْرًا ۱۰ کښې د 'نُذْر' کلمه د مصدر (اعذار) دپاره اسم ده چې د معذرت د سلېولو معنی ورکوي^۲. او د 'عُدْر' کلمه د مصدر (انذار) دپاره وضعه شوې ده چې د ډارولو معنی ورکوي^۳. ط. دغه دواړه کلمې ۱۰ عُدْرًا أَوْ نُذْرًا ۱۰ هره يوه د ۱۰ قَالَتِصِفْتُ ذِكْرًا ۱۰ دپاره د 'مفعول له' په حيث منصوبه ده^۴.

يعنې نو د هغو پرېستو په ټولگيو سوگند دی کوم چې په پيغمبرانو عليه السلام باندې د دې دپاره د وحې وړاچوونکې (ورنازلوونکې) دې ترڅو د قيامت په ورځ د کفارو اعتذار سلب کړي او د معذرت وړاندې کولو مخه يې بنده کړې شي، او يا ترڅو کفار وډار شي او د قيامت ورځې ته د تيارې په خاطر د توحيد عقیده خپله کړي او د کفر څخه لاس واخلي.

ي. ذکر شوي دلايل پنځه واره سوگندونه په حقيقت کښې د خپل جواب ۱۰ إِنَّمَا تُوعَدُونَ لَوْفَع ۱۰ د اثبات دلايل او براهين دي چې که بالفرض المحال د قيامت قيام واقعيت نه درلودی نو ذکر شوي انتظاماتو به صورت نه وی نيولی او هم به ټوله دنيا عبثه وی.

۱۰ فَإِذَا السُّجُومُ طُمِعَتْ ۱۰ وَإِذَا السَّمَاءُ فُرِجَتْ ۱۰ وَإِذَا الْجِبَالُ نُسِفَتْ ۱۰ وَإِذَا الرُّسُلُ أُقِنَتْ ۱۰ لَا إِلَهَ إِلَّا يَوْمَ أُجِّلَتْ ۱۰ لِيَوْمِ الْفَضْلِ ۱۰ وَمَا أَذْرَكَ مَا يَوْمَ الْفَضْلِ

۱. الفهمون المعبوط ج ۳ ص ۲۳۹

۲. لسان العرب ج ۴ ص ۵۵۵ اجزاء البيان ج ۸ ص ۶۸۶

۳. لسان العرب ج ۵ ص ۲۰۱

۴. تفسير القرآن ج ۴ ص ۲۷۸

﴿۵﴾ وَبِئْسَ يَوْمِئِذٍ لِلْمُكَذِّبِينَ ﴿۶﴾ أَلَمْ يَكُنْ لَهُمُ الْآيَاتُ ﴿۷﴾ ثُمَّ نُنْفِثُهُمْ فِي الْخَرِبِ ﴿۸﴾ كَذَلِكَ نَفْعَلُ بِالْمُجْرِمِينَ ﴿۹﴾ وَبِئْسَ يَوْمِئِذٍ لِلْمُكَذِّبِينَ ﴿۱۰﴾ أَلَمْ تَخْلُقْهُمْ مِنْ مَّاءٍ مَّهِينٍ ﴿۱۱﴾ فَجَعَلْنَاهُ فِي قَرَارٍ مَكِينٍ ﴿۱۲﴾ إِلَىٰ قَدَرٍ مَّعْلُومٍ ﴿۱۳﴾ فَقَدَرْنَا فَنِعْمَ الْقَادِرُونَ ﴿۱۴﴾ وَبِئْسَ يَوْمِئِذٍ لِلْمُكَذِّبِينَ ﴿۱۵﴾ أَلَمْ تَجْعَلِ الْأَرْضَ كِفَاتًا ﴿۱۶﴾ أَحْيَاءَ وَأَمْوَاتًا ﴿۱۷﴾ وَجَعَلْنَا فِيهَا رَوَاسِيَّ شَامِخَاتٍ وَأَسْقَيْنَاكُمْ مَاءً فُرَاتًا ﴿۱۸﴾ وَبِئْسَ يَوْمِئِذٍ لِلْمُكَذِّبِينَ ﴿۱۹﴾

[۸] نو چې کله ستوري به نوره (او تور) شي (قيامت به قائم شي)

[۹] او چې کله اسمان وچول شي (او درزونه-دروزونه جوړ شي)

[۱۰] او چې کله غرونه (به هوا کښې د گردونو په شکل) والوزول شي

[۱۱] او چې کله پیغمبران ټاکلي وخت ته ورسولي شي (او غونډه کړې شي)

[۱۲] د کومې ورځې دپاره پیغمبران وروسته کړې شوي دي؟

[۱۳] د فیصلې د ورځې دپاره (ترڅو په خپلو خپلو امتونو باندې شهادت ورکړي).

[۱۴] (ای پیغمبره!) څه شي پوه کړې چې د فیصلې ورځ څنگه ورځ ده؟ (او څومره سخته ده؟)

[۱۵] په دغې ورځ کښې د تکذیب کوونکو (کفارو) دپاره معنوي هلاک (او افسوس) دی (چې)

عقیده ورباندې نه خپلوي).

[۱۶] ایا مونږ (پرومېنی) (کفار) نه دي هلاک کړي؟

[۱۷] بیا وروستني (کفار) د هغو پیروان جوړو (دوی هم د تکذیب په سبب د هلاک سره

مخامخ گرځوو).

[۱۸] همدغه ډول کار (د قیامت تر ورځې پورې) د مجرمانو (کفارو) سره کوو.

[۱۹] په دغې ورځ کښې د تکذیب کوونکو (کفارو) دپاره معنوي هلاک (او افسوس) دی (چې د

هغوی څخه عبرت نه اخلي).

[۲۰] (ای بنیادمانو!) ایا تاسو مو د حقیرو اوبو (نطفې) څخه نه یاست پیدا کړي؟

[۲۱] نو همدا اوبه (نطفه) د قرار نیولو په محکم (ټینګ) ځای کښې گرځوو (چې د مور د رحم

څخه عبارت دی).

[۲۲] (البته) د اندازه کړې شوې ټاکلې مودې پورې

[۲۳] نو (یوازې) مونږ (په رحم کښې) د مودې اندازه ټاکو. نو ډېر نه اندازه ټاکونکي یاستو

[۲۴] په دغې ورځ کښې د تکذیب کوونکو (کفارو) دپاره معنوي هلاک (او افسوس) دی (چې د

خپل پیدایښت څخه عبرت نه اخلي).

[۲۵] ایا مونږ ځمکه راغونډوونکي نه ده گرځولي؟



[۲۶] (البته) ژوندیو بنیادمانو لره (په شا خپله باندې) او مړو بنیادمانو لره (په گېډه خپله کښې).
 [۲۷] او مونږ په دې ځمکه کښې لوړ میخونه (غرونه) گرځولي دي او تاسو مو په خوږو اوبو سره
 خړوب کړي یاست.
 [۲۸] په دغې ورځ کښې د تکذیب کوونکو (کفارو) دپاره معنوي هلاک (او افسوس) دی (چې د
 دغو نعمتونو ناشکري کوي).

ارتباط او د مطلب خلاصه

په وړاندېنيو ایتونو کښې د قیامت د ورځې د اثبات دپاره پنځه سوگندونه نازل شوي وه، او په
 دې ایتونو کښې د یو پلوه د همدغې ورځې څه کیفیاتو نزول موندلی دی او د بله پلوه پکښې د الله ﷻ
 د کامل قدرت څو مثالونو ته اشاره شوې ده چې حاصل یې داسې راڅیږي:
 ای پیغمبره! د الله ﷻ د پلوه په خپل امت باندې د قیامت د ورځې په ارتباط څه مطالب قرائت
 کړه هغه دا چې:

۱- نو قیامت به په هغه وخت کښې قائم شي چې لاندې کیفیات صورت ونیسي:
 الف: چې کله ستوري بې نوره جوړ شي او ټول راودوړېږي.
 ب: چې کله اسمان وچوي (لارې-لارې شي) او پریښتې ترې رابښکته شي.
 ج: چې کله غرونه والوزولی شي او په هوا کښې د گردونو په څېر خواره واره شي.
 د: چې کله پیغمبران علیهم السلام هغه وخت ته ورسولی شي او ورغونډ کړی شي په کوم کښې به چې
 په خپلو خپلو امتونو باندې شهادت اداء کوي. نو:
 اول: هغه څنگه ورځ ده چې پیغمبران علیهم السلام پکښې راغونډولی کېږي او هر یو په خپل خپل امت
 باندې شهادت اداء کوي؟

دوهم: هغه د فیصلې او محاسبې ورځ ده.
 درېم: ته څه پوهېږې چې د فیصلې او محاسبې ورځ څومره هولناکه او څومره مشکله ورځ ده؟ د
 دې ورځې په مشکلاتو باندې پوره پوهېدل لیدلو پورې اړه لري.
 څلورم: په دغې ورځ کښې د تکذیب کوونکو (کفارو) دپاره معنوي هلاک او هم دائمی حسرت او
 افسوس دی.

۲- ای کفارو! ایا تاسو نه ډارېږئ چې د کفریاتو او شرکیاتو د ادامې په صورت کښې به الله ﷻ
 په تاسو باندې دنیاوي عذاب درنازل کړي او بنیاد به مو وباسي؟ ایا مونږ وړاندېني او پخواني
 کفار لکه عادیان او ثمودیان نه دي هلاک کړي؟ ایا ستاسو کفریات او د هغوی کفریات سره
 تفاوت لري؟

هو! دا کار مونږ کړی دی نو د همدغو کفارو په تعقیب وروستني کفار هم د هلاک او بنیاد
 ویستونکي عذاب سره مخامخ کوو او د قیامت تر ورځې پورې د مجرمانو سره همدغه چال چلند ته

ادامه ورکوي. نو د تکذيب کوونکو (کفارو) دپاره معنوي هلاک او دائمې حسرت دی چې کفریاتو ته ادامه ورکوي او زمونږ د نیونې څخه بې غمه دی.

۳- ای کفارو! تاسو په څه دلیل د قیامت د قیام او بعث بعد الموت څخه انکاری یاست؟ حال دا چې ایا مونږ د حقیرو او ناچیزه اوبو (نطفې) څخه تاسو نه یاست پیدا کړي؟

هوا مونږ تاسو د ناچیزه اوبو (نطفې) څخه پیدا کړي یاست چې مونږ همدغې نطفې ته د ټاکل شوي وخته پورې په یوه مضبوط قرارځای کېښې قرار ورکوي ترڅو د متعددو مراحلو وروسته ترې په بنایسته څېره کېښې انسان جوړ کړو. په دغه قرارځای (رحم) کېښې زمونږ څخه په غیر نه څوک نطفې ته قرار او ثبات ورکولی شي او نه یې هلته د قرار ورکولو اندازه ټاکلی شي.

نو د قرار ورکولو اندازه ورته یوازې مونږ ټاکو، مونږ ډېر ښه اندازه ټاکونکي یاستو.

نو د تکذيب کوونکو (کفارو) دپاره معنوي هلاک او دائمې حسرت او افسوس دی چې د خپل خلقت څخه د عقیدې د تصحیح گټه نه اخلي.

۴- تاسو خپلې کفرې عقیدې ته ادامه ورکوي حال دا چې: ایا مونږ ستاسو دپاره ځمکه راغونډوونکې نه ده گرځولې؟ چې د ځمکې مخ مو ستاسو دپاره د استوگنې قابل گرځولی دی او د دې اضطرابي حرکت مو د ښو قوي او دنگو غرونو په نصب کولو سره د منځه وړی دی او هم مو پکښې ستاسو د ژوند ټول وسائل ځای په ځای کړي دي چې ډول ډول خوراکونه ترې خوري او په خوړو او مزناکو اوبو سره مو خړوب کړي یاست او هم مو د ځمکې گېډه ستاسو د مړو دپاره هدیره او د دفن کولو ځای گرځولی دی نو چې کله زمونږ اراده وشي یو ځل به مو بیا د همدې ځمکې څخه ژوندي را اوچت کړو.

نو تکذيب کوونکو (کفارو) ته معنوي هلاک او دائمې حسرت او افسوس دی چې د دغو قدرتي کارونو څخه عبرت نه اخلي چې د کفریاتو او شرکیاتو څخه لاس واخلي.

توضیحات

۱- په ﴿وَإِذَا الرُّسُلُ أَقْبَتُوا﴾ کېښې د ﴿أَقْبَتُوا﴾ کلمه د "توقیت" څخه اشتقاقه شوې ده، نو همزه پکښې د "و" څخه بدله ده، چې یوه شي ته د وخت د ټاکلو معنی ورکوي^(۱).

په دې مقام کېښې ذکره شوې کلمه په گڼو معناوو سره تفسیر کړې شوې ده^(۲)، د مثال په توګه:

الف: کله چې پیغمبران علیهم السلام د شهادت ورکولو دپاره راغونډ کړي شي.

همدې تفسیر ته په بل ایت کېښې اشاره شوې ده چې: ﴿يَوْمَ تَجْمَعُ أَلَّةُ الرُّسُلَ فَيَقُولُ مَاذَا أَجْتُمَعُ﴾

[المائدة: ۱۰۹] یعنې هغه ورځ یاده کړه چې الله ﷻ ټول پیغمبران علیهم السلام راغونډ کړي نو ورته ووايي

چې هغه کوم شی وه چې تاسو ته ورباندې د خپلو امتونو د پلوه جواب درکړی شوی وه؟

(۱) لسان العرب ج ۲ ص ۱۰۷

(۲) تفسیر ابی السعود ج ۹ ص ۷۸: تفسیر القرطبي ج ۱۹ ص ۱۵۷

ب. کله چې پیغمبران علیہم السلام هغه وخت ته ورسولی شي کوم چې د الله ﷻ د پلوه د شهادت ورکولو د پاره ټاکلی شوی دی

۱. که څه هم ذکر شوي دواړه تفسیرونه سره څه منافات نه لري، د بدلیت په لحاظ دواړه اراده کیدلی شي، مگر د متصل ایت ﴿لَا يَوْمُ أَجَلْتُمْ﴾ سره دوهم تفسیر په زړه پوری برېښي، چې د ﴿أَجَلْتُمْ﴾ کلمه د "تاجیل" څخه اشتقاقه شوې ده چې د تاخیر او وروسته کولو معنی ورکوي.

سوال جواب

۳. که څوک وایي چې په دې سورت (المرسلات) کې د ﴿وَنِلْ يَوْمَئِذٍ لِّلْمُكَذِّبِينَ﴾ ایت لس کرته نازل شوی دي، نو په دغه تکراري نزول کې څه حکمت دی؟

سورت دایو چې دغه لس ایتونه هر یو د یو مطلب څخه وروسته نازل شوی دی چې د همدغو مطالبو په اعتبار سره یو د بل څخه مغایر دی او به هر اړخیزه توګه عینیت (یو والی) نه لري ترڅو اعتراض وارد شي.

په همدغه جواب باندې د الله ﷻ په توفیق د احادیثو په رڼا کې د [القمر: ۱۷] ایت لاندې ښه بحث سر شوی دی او هم ورته د [الرحمن: ۱۳] ایت لاندې اشاره شوې ده.

ماثور تفسیر

۴. په ﴿أَلَمْ خَلَقْكُمْ مِّنْ مَّاءٍ مَّهِينٍ﴾ کې د ﴿مَاءٍ مَّهِينٍ﴾ کلمات په یوه قدسي حدیث کې تفسیر شوی دی. هغه داسې چې

یوه ورځې یې کریم ﷺ د خپلې مبارکې خولې څخه په خپل ورغوي کې لږ څه لارې واچولې او بیا یې همدغو لارو ته اشاره وکړه او ویې وفرمایل چې «قَالَ اللَّهُ ابْنُ آدَمَ أَتَىٰ تُغْزِي وَفَدَّ خَلْقُكَ عَنْ مِلِّ هَدِيٍّ» یعني الله ﷻ وایي چې ای بنیادمه! ته به ما څنګه عاجز وګرځوي (چې دوهم ځل به دې رازوندي نه کړی شم) حال دا چې ته ما د دغو لارو غوندې شي (نطفې) څخه پیدا کړی یې او سم سړی مې درځخه جوړ کړی دی.

دا د یو پلوه، او د بله پلوه په ﴿فَقَدَرْنَا فَنِعْمَ الْقَدِرُونَ﴾ کې د «قَدَرْنَا، قَادِرُونَ» دواړه کلمې د «قَدَرَة» څخه نه دي اشتقاقې شوې چې د توان معنی ورکوي بلکې د هغه «قَدَر» څخه دواړو اشتقاق موندلی دی کوم چې د اندازه کولو معنی ورکوي کوم چې په وړاندې متصل ایت ﴿إِلَىٰ قَدَرٍ مَّعْلُومٍ﴾ کې نازل شوی دی په همدې مطلب باندې به بل ایت کې صراحت نازل شوی دی چې ﴿خَلَقَهُ، فَقَدَرَهُ﴾ [شمس: ۱۹] یعني الله ﷻ انسان (د نطفې څخه) پیدا کړی دی نو اندازه کړی یې دی (چې څومره موده به په رحم کې قرار لري) او بیا یې ورته د رحم څخه د وتلو لاره اسانه کړې ده.

د خو لغاتو معناوې

۵۔ په دې مقام کېنې د لاندې لغاتو معناوې ولولئ:

الف: په ﴿أَلَمْ تَخْلَعْ الْأَرْضَ كِفَاتًا﴾ کېنې د "کفات" په کلمه کېنې علماوو کرامو متعدد اقوال کړي دي^(۱).

خو بهتره او بې تکلفه خبره دا ده چې دغه کلمه لکه "قِثَال" مصدر ده او د جمعه کولو معنی ورکوي^(۲). دلته یې د مبالغې په توګه ځمکې ته ثبوت موندلی دی کومه چې جمعه کول نه ده بلکې جمعه کوونکې ده. یعنې ایا مونږ د بنیادمانو دپاره ځمکه جمعه کوونکې (راغونډوونکې) نه ده ګرځولې چې ژونديو ته یې په خپله شا باندې ځای ورکړی دی او مړه بنیادمان په خپله ګډه کېنې منحل ګرځوي.

ب: په ﴿رَوَّيْتَنِي شَيْخَتَيْنِ﴾ کېنې د ﴿شَيْخَتَيْنِ﴾ کلمه د "شایخ" جمعه ده چې د لوړ او اوچت شي دپاره وضعه شوې ده^(۳). یعنې نو مونږ په ځمکه باندې د لوړو او دنگو غرونو میخونه نصب کړي دي چې د اضطراري حرکت یې غورزولي ده.

ج: په ﴿مَاءَ فُرَاتٍ﴾ کېنې د "فُرَات" کلمه د الله ﷻ په توفیق د [الفرقان: ۵۳] ایت لاندې معنی کړې شوې ده چې د خوندورو او خوږو اوبو دپاره وضعه شوې ده. یعنې ای بنیادمانو! مونږ تاسو په خوندورو او خوږو اوبو سره خړوب کړي یاست.

﴿أَنْطَلِقُوا إِلَىٰ مَا كُنْتُمْ بِهِ تَكْذِبُونَ﴾ ﴿أَنْطَلِقُوا إِلَىٰ ظِلِّ ذِي تِلْكَ شُعْبٍ﴾ ﴿لَا ظَلِيلٍ وَلَا يُغْنِي مِنَ الْهَبِّ﴾ ﴿إِنَّمَا تَرْمِي بِشَرِّ كَالْقَصْرِ﴾ ﴿كَأَنَّهُ جُمُلَتِ صُفْرٌ﴾ ﴿وَيَلَّ يَوْمَئِذٍ لِلْمُكَذِّبِينَ﴾ ﴿هَذَا يَوْمٌ لَا يَنْطِقُونَ﴾ ﴿وَلَا يُؤْذَنُ لَهُمْ فَيَعْتَذِرُونَ﴾ ﴿وَيَلَّ يَوْمَئِذٍ لِلْمُكَذِّبِينَ﴾ ﴿هَذَا يَوْمُ الْفَضْلِ جَمَعْتَكُمْ وَالْأُولِينَ﴾ ﴿فَلِنْ كَانَ لَكُمْ كَيْدٌ فَكَيْدُون﴾ ﴿وَيَلَّ يَوْمَئِذٍ لِلْمُكَذِّبِينَ﴾ ﴿﴾

[۲۹] (ای کفارو!) څی هغه شي ته لار شی په کوم سره چې تاسو (په دنیا کېنې) تکذیب کاوه (او ایمان مو ورباندې نه خپلاوه).

[۳۰] څی داسې (تش په نامه) سوري ته ورشی چې (په هوا کېنې) د درېوو څانګو خاوند دی (او د دوزخ له اوره پورته کېږي).

(۱) روح المعاني ج ۲۹ ص ۱۷۴ - تفسیر القاسمي ج ۱۷ ص ۲۰

(۲) تفسیر ابن السعدي ج ۹ ص ۸۰

(۳) القاموس المحيط ج ۲ ص ۷۴۹



[٣١] داسي تش به نامه سوري چي نه سوره راحت بنونكي دي او نه د اور د لمبو دغه سولي شي

[٣٢] يقينا جهنم به داسي سپرغيو (سرگوتو) سره ویشل کوي چي (هر) يوه سپرغي به د دې ماني غوندي ده

[٣٣] لکه چي يقينا دا (سپرغي) به دېروالي کسي د زېرو نوانو اوبانو کله وي

[٣٤] به دغي ورځ کسي د تکذيب کوونکو (کفارو) دپاره معنوي هلاک او افسوس دي چي ذکر شوي دوزخ بي داسي استوگنځاي دي

[٣٥] دغه (د قيامت ورځ) د دي ورځ ده چي کفار به پکسي خبري نه کوي البته به خپرو حالاتو کسي

[٣٦] او نه به ورته (پکسي) اجازه وکړي شي چي (د خپلو جناياتو) معذرت وړاندي کوي

[٣٧] به دغي ورځ کسي د تکذيب کوونکو (کفارو) دپاره معنوي هلاک او افسوس دي چي نن ورځ د معذرت او توبې به غم کتي نه دي

[٣٨] دغه ورځ د فيصلي ورځ ده

(اي تکذيب کوونکو) مونږ به (پکسي) تاسو راشو نه کړو او بخوالي خلک هم

[٣٩] نو که ستاسو دپاره کوم بت تدبير (او جل) وي نو ما سره جل (او بت تدبير) وکړي چي ځانوي نه نجات ورکړي

[٤٠] به دغي ورځ کسي د تکذيب کوونکو (کفارو) دپاره معنوي هلاک او افسوس دي چي په دنيا کسي د نجات دپاره تدبير نه کوي

ارتباط او د مطلب خلاصه

په دي ايتونو کسي د څه انفي او افافي دلايلو څخه وروسته څه تهديدې دلايلو ته اشاره شوي ده چي حاصل يې داسي راخبري

د قيامت په ورځ به د کړو وړو د تصفيه کولو څخه وروسته لاتدي کيفيات صورت ونيسي

١- کفارو ته به وويل شي چي تاسو هغه شي نه به چټکي سره ورشي په گوم باندې چي تاسو په دنيا کسي تکذيب خپل کړي وه او باور مو ورباندې نه کاوه

٢- با به بل عبارت تاسو د دوزخ داسي لوگيو او لوخړو ته ورشي چي د سورو غوندي چتر به يې درياندې جوړ کړي وي او داسي به وي چي

الف کله چي ذکرې شوې لوخړې اوچنې شي نو د دريوو څانگو درلودونکي به جوړېږي او هره يوه څانگه به يې بېل بېل لور ته خورېږي

ب دغه د لوخړو او لوگيو سوري به څه بخوالي ونه لري چي ستاسو په دره دوا شي او نه به د اور د لمبو د څه نودونې مخنيوي کولی شي بلکي دا به خپل ذات کسي يو ډول تعذيب دي

۲۔ کوم دوزخ ته چې کفار ورتهیل وهلی کېږي هغه به د ډېر شدت د کبله شاوخوا داسې سپرغی ولې چې

الف دغه سپرغی به هره یوه په غټوالي کېږي د یوې دنګې مانۍ غونډې غټه او اوږده وي.
ب دغه سپرغی به په ډېروالي کېږي د زېږو اوښانو قطارونو ته ورته وي چې هرې خوا ته به یوه د بلې په تعقیب الوزی

۲۔ نو په دغې ورځ کېږي د تکذیب کوونکو (کفارو) دپاره معنوي هلاک او دائمی حسرت او افسوس دی چې د دوزخ څخه د نجات په لاره نه ځي

۳۔ ای پیغمبره! د قیامت ورځ داسې ورځ ده چې کفار به پکېږي د سخت خجالت د کبله خبرې نه کوي او په چپه خوله به په غمونو او دردونو باندې اخته وي، او همدارنګه دوی ته به اجازه ورنه کړي شي چې د خپلو کفریاتو اعتذار وړاندې کړي او که بالفرض المحال اعتذار وړاندې کړي نو د قبول مقام ته به ونه شي رسولی

۴۔ نو په دغې ورځ کېږي د تکذیب کوونکو دپاره معنوي هلاک او دائمی حسرت دی چې د غمې ورځې څخه به غفلت کېږي پراته دي

۵۔ په دغې ورځ کېږي به کفارو ته ووبلی شي چې دغه ورځ د فیصلې ورځ ده چې په دې کېږي به ټولې شخړې په حقه سره فیصله کېږي، په دې ورځ کېږي مونږ تاسو او ستاسو څخه په دنیا کېږي رومېني خلک راغونډ کړي یاست چې هیڅوک پاتې نه دي، نو که بالفرض تاسو ای کفارو! د خپل نجات دپاره د څه چل او پټ تدبیر درلودونکي یاست نو هغه به کار واچوی او زما د امر په مقابل کېږي ترې د سپر کار واخلی، ایا تاسو نو زما د ارادې مخه نیولی شئ؟

۶۔ نو په دغې ورځ کېږي د تکذیب کوونکو (کفارو) دپاره معنوي هلاک او دائمی حسرت او افسوس دی چې د الله ﷻ د رضامندی په لاره تلل نه کوي

توضیحات

۱۔ په دې مقام کېږي لاندې وضاحتونه ضروري دي
الف په ﴿ذِي نَلْتٍ شَعْبٍ﴾ کېږي دېته اشاره ده چې د دوزخ شديدي لوخړې په هوا کېږي خوږېږي او په درېوو څانګو وېشلې کېږي، لکه څنګه چې په دنیا کېږي غټه لوخوره او لوګی د پورته کېدلو څخه وروسته څانګې څانګې جوړېږي

ب په ﴿إِنَّا نَرَىٰ﴾ کېږي د «ها» صمبر جهنم (دوزخ) ته راجع دی، چې مقام ورباندې دلالت کوي.
ج په ﴿بِشَرِّ﴾ کېږي د «شور» کلمه د «شورة» دپاره اسم جمعه ده چې د سپرغیو معنی ورکوي.

۱۰۱. المحرر المصباح ۱۶ ص ۲۰۲

۱۰۲. الغاموس المحيط ج ۲ ص ۶۹۴

د: په ﴿كَالْفُضْرِ﴾ کښې د 'قصر' کلمه د مانې دپاره وضعه شوې ده چې جمعه يې 'فُضْرٌ' لکه 'ظُرُوفٌ' استعمالېږي.

ه: په ﴿كَانَهُ﴾ کښې د 'ه' ضمير د 'شَرَرٌ' کلمې ته راجع دی^(۱) چې لفظاً مفرد ده.
و: په ﴿جَمَلْتُ صَفْرًا﴾ کښې د 'جَمَالَةٌ' کلمه د نرانو او ښانو هغې گلې ته وضعه شوې ده په کومه کښې چې ښخې اوښې نه وي شاملې^(۲).
ز: د دوزخ د اور سپرغۍ دلته په لاندې دوه وو ډولونو سره تشبيه کړې شوې دي:
اول: په غتبوالي کښې هره سپرغۍ د يوې دنگې مانې سره تشبيه کړې شوې ده.
دوهم: په ډېروالي کښې ټولې سپرغۍ د نرانو او ښانو د گلې غونډې شمېرل شوي دي چې هرې خوا ته به قطارونه-قطارونه شيندلې کېږي.

سوال جواب

۲- که څوک وايي چې: د ﴿هَذَا يَوْمٌ لَا يَنْطِقُونَ﴾ ايت مضمون دا دی چې د قيامت په ورځ به کفار خبرې نه کوي، حال دا چې په ډېرو ايتونو کښې د هغوی د خولو څخه خبرې راحکاييت شوې دي، د مثال په توګه: ﴿وَقَالُوا لَجُلُودِهِمْ لِمَ شَهِدْتُمْ عَلَيْنَا﴾ [حم السجدة: ۲۱] يعنې او کفار به خپلو پوستکو او اندامونو ته ووايي چې: تاسو ولې په مونږ باندې شهادت ورکړ؟
مونږ وايو چې: که څه هم د دغه سوال دپاره علماوو کرامو متعدد جوابونه ليکلي دي^(۳) او څه وضاحت يې د [النساء: ۴۲] ايت لاندې هم تېر شوی دی مګر عبد الله بن عباس رضی الله عنه په جواب کښې فرمايلي دي چې: «مَرَّةٌ يَنْطِقُونَ وَمَرَّةٌ يُخْتَمُ عَلَيْهِمْ»^(۴) يعنې د قيامت ورځ اوږده ورځ ده چې کفار به پکښې يو ځل خبرې کوي او بل ځل به ورباندې مهرونه ولګول شي (کله به ناطق وي او کله به ساکت وي).

﴿إِنَّ الْمُتَّقِينَ فِي ظِلِّ وَعُيُونٍ ۝ وَفَوْكَهٖ مِمَّا يَشْتَهُونَ ۝ كُلُوا وَاشْرَبُوا هَنِيئًا بِمَا كُنْتُمْ تَعْمَلُونَ ۝ إِنَّا كَذَبْنَاكَ نَجْزِي الْمُحْسِنِينَ ۝ وَيَلْ يَوْمَئِذٍ لِلْمُكَذِّبِينَ ۝﴾

[۴۱] يقيناً متقيان (مؤمنان) به (په اخروي ژوند کښې) په يخو سورو او چينو کښې وي.
[۴۲] او هم په ډېرو ميوجاتو کښې (البته) د هغو ډولونو څخه کوم چې د دوی زړونه يې غواړي.
[۴۳] (متقيانو ته به وويلی شي چې): د هغو کړو وړو په سبب چې تاسو (په دنيا کښې) وی چې کول به مو (د نعمتونو څخه) وخورئ او وڅښئ، مبارک خوړل (او مبارک څښل).

(۱) روح المعاني ج ۲۹ ص ۱۷۶

(۲) لسان العرب ج ۴ ص ۱۲۵

(۳) تفسير الفاسي ج ۱۷ ص ۲۳

(۴) صحيح البخاري ج ۲ ص ۷۳۴

[٤٤] يقيناً مونږ دغه ډول جزا (د هرې زمانې) نه ښکاري ته ورکوي (څنگه چې وړاندې ذکره شوه).
[٤٥] په دغې ورځ کېنې د تکذيب کوونکو (کفارو) دپاره معنوي هلاک (حسرت او افسوس) دی.

ارتباط

په دې ايتونو کېنې د کفارو د اخروي حال په تعقيب د پرتلې په توگه د مثقيانو (مومنانو) څه اخروي حالاتو ته اشاره شوې ده.

﴿كُلُوا وَتَمَتُّعُوا قَلِيلًا إِنَّكُمْ تُجْرِمُونَ﴾ ۝ ﴿وَنِلْ يَوْمَئِذٍ لِّلْمُكَذِّبِينَ﴾ ۝ ﴿وَإِذَا قِيلَ لَهُمْ اَرْكَعُوا لَا يَرْكَعُونَ﴾ ۝ ﴿وَنِلْ يَوْمَئِذٍ لِّلْمُكَذِّبِينَ﴾ ۝ ﴿فَرَأَىٰ خَلْقَ بَعْدَ بَءٍ يَوْمِئِذٍ﴾ ۝ ﴿يَوْمِئِذٍ﴾ ۝

[٤٦] (ای مشرکانو!) دنیاوي نعمتونه وخورئ او د لم وخته پورې ترې استفاده وکړئ يقيناً ناسو مجرمان یاست (او د آخرت د نعمتونو څخه بهې برخې یاست).

[٤٧] په دغې ورځ (قیامت) کېنې د تکذيب کوونکو دپاره معنوي هلاک (او افسوس) دی (چې آخرت بهې هېر کړی دی).

[٤٨] او کله چې کفارو (مشرکانو) ته وویل شي چې رکوع (په اخلاص عبادت) وکړئ نو دوی رکوع (په اخلاص عبادت) نه کوي (خپلو شرکیاتو ته ادامه ورکوي).

[٤٩] په دغې ورځ کېنې د تکذيب کوونکو دپاره معنوي هلاک (او افسوس) دی (چې د الله ﷻ په توحید عقیده نه کوي).

[٥٠] (ای پیغمبره!) کله چې کفار په قرآن کریم باندې ایمان رانه وړي، نو د قرآن کریم څخه وروسته (په غیر) به په کومه خبره ایمان راوړي؟ (ایا د قرآن کریم څخه په غیر بله لوره خبره شته؟ ایا د بل کتاب د نزول احتمال شته؟).

ارتباط

د دلایلو او اخروي حالاتو د بیان څخه وروسته په دې ايتونو کېنې مشرکانو او کفارو ته اخطار او تهديد ورکړی شوی دی چې په خپلې تگلارې باندې بیا نظر وکړئ او د دنیاوي نعمتونو په سبب د اخروي نعمتونو څخه په غفلت کېنې مه واقع کېږئ.

په همدې ځای د "المرسلات" سورت ترجمه او تفسیر د الله ﷻ په توفیق پای ته ورسېد، چې ورسره نهه ویشتمه سپاره هم پای ته ورسېده، والحمد لله ﷻ وله الشکر والمنة.

اللهم لا تجعل الدنيا أكبر همنا ولا مبلغ علمنا

١٤٢٥/١١/٣ هـ ق - ١٣٨٣/٩/٢٥ هـ ش

د دولسم ټوک

محتویات

دولسم لوك	۵۸۱	محتويات
د مشرگانو مشهور پوتان	۶	د 'نخس' معنی
نحوي تحليلونه	۷	د 'نغر' معنی
مائور تفسير	۸	د 'اشو' معنی
مائور تفسير	۱۱	په باد ولری
خونکات	۱۱	'لفاطلي' څه نه وايي؟
تزکيه	۱۲	'مخضطر' څه صيغه ده؟
د مومن ورور تزکيه کول	۱۳	د 'خاصب' معنی
په اشارې سره تزکيه	۱۴	'ملش' څه معنی؟
سوال جواب	۱۵	سوال جواب
يوه پوښتنه او د هغې جواب	۱۶	د نبوت يو بل دليل
يادونه	۱۷	'داهيه' څه معنی؟
'مذنبه' څه معنی؟	۲۱	د 'سفر' معنی
سوالونه او جوابونه	۲۲	خونکات
د دوه وولغاتو معناوې	۲۴	'فقعد صديقي' د کوم مقام نوم دی؟
د 'الذير العريان' معنی	۲۷	
د 'ازف' معنی	۲۷	
'کاشفة' څه معنی؟	۲۷	
د الله ﷻ له ډاره بکاء (زرا)	۲۸	
د 'سفود' معنی	۲۸	
القمر (۵۴)		
سريزه	۳۱	سريزه
د 'شق القمر' په هکله معلومات	۳۴	يو نحوي تحليل
د څو لغاتو معناوې	۳۷	'تيان' څه معنی؟
يو نحوي تحليل	۳۸	د 'خېان' معنی
هېر مونه شي	۳۸	دوه ډوله تفسير
سوال جواب	۴۱	د 'ميزان' معنی
'انهار' څه معنی؟	۴۲	د 'انام' معنی
د 'دسار' معنی	۴۲	د څو لغاتو معناوې
يو نحوي تحليل	۴۳	يوه پوښتنه او د هغې جواب
يو صرفي تحليل	۴۳	د پيريانو جواب
سوال جواب	۴۳	سوال جواب
		دوه مشرقونه او دوه مغربونه
		'فرج' څه معنی؟
		د 'لؤلؤ' او 'فرجان' معناوې
		هېر مونه شي

دولسم ټوک	۵۸۲	محتويات
د "نشا" معنی	۷۲	دوه ډوله تفسیر
یادونې	۷۳	د "زج" او "بس" معناوې
مجاهد عبد الرحمان څه وایي؟	۷۴	څو نکات
څو نکات	۷۶	د "ثله" معنی
دوه ډوله تفسیر	۷۷	سوال جواب
د "شواظ" او "نحاس" معناوې	۷۸	"وضن" څه معنی؟
سوال جواب	۷۸	یادونې
هېر مونه شي	۷۸	د "إبريق" معنی
څو نکات	۸۰	د جنت مرغان
یو نحوي تحقیق	۸۱	یو اعرابي تحلیل
د کفارو د پیژاندلو نبي	۸۱	د څو لغاتو معناوې
یادونې	۸۱	سوالونه او جوابونه
د "مقام" د کلمې تحلیل	۸۴	د "بخموم" معنی
ماثور تفسیر	۸۵	"جنت" څه معنی؟
د شرابو دوه چینې	۸۶	دلته د "إلی" توری د "ل" معنی ورکوي
د میوجاتو ډولونه	۸۷	سوال جواب
"جنا" څه معنی؟	۸۷	أهیم څه معنی؟
"طمث" څه معنی؟	۸۷	د "لولا" معنی
ماثور تفسیر	۸۸	غوره تفسیر
متقیان پیریان هم جنت ته داخلېږي	۸۸	"تفکة" څه معنی؟
د "دون" معنی	۹۱	سوال جواب
"دُهْمَة" څه معنی؟	۹۱	د "إبراء" معنی
د "نضخ" معنی	۹۱	د دواړو نسبت
یادونه	۹۱	د "قواء" معنی
جنتي خیمې	۹۲	څو مطالب
څو ټکي	۹۳	سوال جواب
د جنتونو په باب څه معلومات	۹۴	دوه لغتونه
د الله ﷻ اجلال	۹۵	سوال جواب
الواقعة (۵۶)		
سریزه	۹۷	یو نحوي او تفسيري تحلیل
څو نکات	۹۹	د "زوح" او "ریحان" معناوې

محتویات	۵۸۳	دولم لوک
۱۷۰..... ایا دلته د "لا" توری زاند دی؟	۱۳۳.....	هېر مونه شي
المجادلة (۵۸)	۱۳۳.....	دوه حدیثونه
۱۷۲..... سریزه	الحديد (۵۷)	۱۳۵..... سریزه
۱۷۷..... خو مطالب	۱۳۸..... د الله ﷻ څلور نومونه	۱۳۹..... سوال جواب
۱۷۸..... "ظهار" څه معنی؟	۱۴۲..... سوال جواب	۱۴۲..... د "اسخلاف" معنی
۱۷۹..... د "غود" معنی	۱۴۲..... سوال جواب	۱۴۳..... دلته کومه فتحه مراده ده؟
۱۸۱..... "کبت" څه معنی؟	۱۴۳..... یوه پوښتنه او د هغې جواب	۱۴۴..... صحابه کرامو د بشارت
۱۸۱..... سوال جواب	۱۴۵..... یو نحوي تحلیل	۱۴۵..... سوالونه او جوابونه
۱۸۲..... هېر مونه شي	۱۴۹..... دلته د "وراءکم" د کلمې تفسیر	۱۵۰..... د "سور" د کلمې تفسیر
۱۸۵..... ماثور تفسیر	۱۵۰..... "فدیه" څه معنی؟	۱۵۱..... یوه پوښتنه او د هغې جواب
۱۸۶..... شیطاني جرگه	۱۵۱..... خو مطالب	۱۵۲..... سوال جواب
۱۸۹..... خونکات	۱۵۴..... د زنگنوزرونو تصفیه	۱۵۵..... سوال جواب
۱۹۱..... د مجالسواداب	۱۵۵..... یوه پوښتنه او د هغې جواب	۱۵۶..... جنت ته وروځفلې
۱۹۲..... سوالونه او جوابونه	۱۵۹..... سوال جواب	۱۶۲..... سوالونه او جوابونه
۱۹۶..... ماثور تفسیر	۱۶۳..... سوال جواب	۱۶۶..... خونکات
۱۹۶..... دروغین سوگندونه	۱۶۶..... هېر مونه شي	۱۶۸..... دوه ډوله تفسیر
۱۹۷..... "خوذ" څه معنی؟	۱۶۹..... تبصره	۱۷.....
د خپلوانو کفارو سره د عدم محبت مثالونه		
د "کتابه" او "روح" معناوې		
الحشر (۵۹)		
۲۰۲..... سریزه		
۲۰۵..... د "أول الحشر" معنی		
۲۰۶..... عجیب ډار او رعب		
۲۰۶..... یوه پوښتنه او د هغې جواب		
۲۰۷..... د عبرت او اعتبار معنی		
۲۰۷..... سوال جواب		
۲۰۹..... خو وضاحتونه		
۲۱۰..... خونکات		
په "في" کښې ټول فقیران مؤمنان برخه لري		
هېر مونه شي		

محتویات	۵۸۲	دولسم لړک
الصف (۶۱)	۲۱۶	‘خاځه’ څه معنی؟
۲۶۲..... سریزه	۲۱۶	د ‘خصاصة’ معنی
۲۶۴..... سوال جواب	۲۱۸	‘شخ’ څه معنی؟
۲۶۵..... د ایتونو ارشاد	۲۱۹	سوال جواب
۲۶۵..... ‘رص’ څه معنی؟	۲۲۳	څو مهم مطالب
۲۶۷..... ‘زغ’ څه معنی؟	۲۲۴	سوال جواب
۲۶۸..... د عیسی ﷺ استدلال	۲۲۵	دلته د انسان څخه څوک مراد دی؟
۲۶۸..... د نبی کریم ﷺ نومونه	۲۲۶	ایا شیطان د الله ﷻ څخه ډارېږي؟
۲۶۹..... په پخوانیو کتابو کې د نبی کریم ﷺ ذکر	۲۲۸	د تاکید څخه تاسیس غوره دی
۲۶۹..... هېر مونه شي	۲۲۸	د خپل خان سره محاسبه
۲۷۱..... د اسلام ظهور	۲۲۸	همدا مضمون په بل ایت کېږي
۲۷۳..... نحوي تحلیلونه	۲۲۹	سوال جواب
۲۷۵..... ماثور وضاحتونه	۲۳۱	د الله ﷻ عالي صفات
۲۷۶..... سوال جواب	۲۳۱	سوال جواب
الجمعة (۶۲)	۲۳۲	یوه پوښتنه او د هغې جواب
۲۷۸..... سریزه	۲۳۲	‘مؤمن’ څه معنی؟
۲۸۱..... د ‘امي’ معنی	۲۳۲	هېر مونه شي
۲۸۱..... بعثت ته ضرورت	۲۳۳	سوال جواب
۲۸۱..... یو نحوي تحلیل	المتحنة (۶۰)	
۲۸۲..... سوال جواب	۲۳۵	سریزه
۲۸۵..... څو نکات	۲۳۹	سوال جواب
۲۸۶..... سوال جواب	۲۴۰	سوالونه او جوابونه
۲۸۸..... د جمعې د لمانځه په ارتباط څه معلومات	۲۴۱	‘ثقف’ څه معنی؟
۲۹۰..... سوالونه او جوابونه	۲۴۴	څو مطالب
المنافقون (۶۳)	۲۴۶	څو پوښتنې او د هغو جوابونه
۲۹۴..... سریزه	۲۵۰	د حدیبیې د صلحې د یوه شرط تفصیل
۲۹۷..... سوال جواب	۲۵۱	سوال جواب
۲۹۸..... په خبرو او پېرو مه غولېږئ	۲۵۱	سوال جواب
۳۰۲..... اقتصادي وسله	۲۵۲	څو نکات
۳۰۲..... څو نکات	۲۵۳	هېر مونه شي
۳۰۵..... یو نحوي تحلیل	۲۵۶	څو نکات
۳۰۵..... د ځنګدن د وخت حسرت	۲۵۹	سوالونه او جوابونه

محتویات	۵۸۵	دولم نوک
		التغابن (۶۴)
د "خیانۃ" معنی ۳۵۵	۳۰۸	سریزه
د دې مثال ارشاد ۳۵۶	۳۱۱	سوال جواب
هر مونه شي ۳۵۶	۳۱۱	د تقدیر مسئله
دلته د "کلمات" تفسیر ۳۵۶	۳۱۵	د "تغابن" ورځ
کاملې بنځې څوک دي ۳۵۷	۳۱۶	د لویې گټې ورځ
الملك (۶۷)	۳۱۶	سوال جواب
سریزه ۳۵۹	۳۱۸	د تقدیر مسئله
سوال جواب ۳۶۲	۳۲۱	ځینې اولادونه او مېرمنې د بنمنان دي
یو اعرابي تحلیل ۳۶۲	۳۲۱	نعمت او ازموینه
سوال جواب ۳۶۳	۳۲۲	د خپلې وسې په اندازه تکلیف
د "شهیق" معنی ۳۶۶	۳۲۳	یو نحوي تحلیل
"سُحْق" څه معنی؟ ۳۶۶	۳۲۳	الله ﷻ ته قرض ورکول څه معنی؟
د خپل رب ﷻ څخه ډار ۳۶۷		الطلاق (۶۵)
یو اعرابي تحلیل ۳۶۷	۳۲۵	سریزه
څو نیکات ۳۷۰	۳۲۹	نبی کریم ﷺ ته د خطاب ډولونه
د ایت شریف ارشاد ۳۷۰	۳۳۰	سوال جواب
سوال جواب ۳۷۱	۳۳۰	یوه پوښتنه او د هغې جواب
"مور" څه معنی؟ ۳۷۲	۳۳۱	ماثور تفسیر
د "حاصب" معنی ۳۷۲	۳۳۵	د امیدوارو زنانه وو عدت
یوه پوښتنه او د هغې جواب ۳۷۲	۳۳۵	سوال جواب
څو نیکات ۳۷۵	۳۳۶	یوه پوښتنه او د هغې جواب
سوال جواب ۳۷۶	۳۳۹	یو نحوي تحلیل
یو صرفي تحلیل ۳۷۶	۳۳۹	د ځمکو عدد هم اوه دی
څو نیکات ۳۷۸		التحریم (۶۶)
القلم (۶۸)	۳۴۲	سریزه
سریزه ۳۸۱	۳۴۶	دلته د "تحریم" معنی
څو نیکات ۳۸۴	۳۴۷	د ایتونو ارشاد
سوال جواب ۳۸۷	۳۴۷	سوالونه او جوابونه
د دغه لقب یو نظیر ۳۸۷	۳۵۱	د اولادونو په ارتباط احادیث
"مفتون" څه معنی؟ ۳۸۸	۳۵۳	د "نصوح" معنی
د ایت شریف ارشاد ۳۸۸		

دولسم لوك	۵۸۶	محتويات
د څو لغاتو معناوي	۳۸۸	څو مطالب
سوال جواب	۳۹۰	د اخروي حساب مراحل
يو نحوې تحليل	۳۹۰	سوال جواب
سوال جواب	۳۹۱	د "هاؤم" کلمه څه صيغه ده؟
د ايتونو مشهور مصداق	۳۹۱	سوال جواب
"څو ملوم" څه معنی؟	۳۹۲	د سکتې "ه" گانې
"اصحاب الجکة" څوک وه؟	۳۹۷	سوال جواب
د "صرام" او "صرم" معناوي	۳۹۸	"قطف" څه معنی؟
"استثناء" څه معنی؟	۳۹۸	يوه پوښتنه او د هغې جواب
يوه مسئله	۳۹۸	د چا په گز؟
"خرد" څه معنی؟	۳۹۹	"ثقلين" څه معنی؟
سوالونه او جوابونه	۳۹۹	سوالونه او جوابونه
د ايتونو ارشاد	۴۰۰	څو پوښتنې او د هغو جوابونه
د مشرکانو د ذکرې شوي ادعاء رد	۴۰۴	هېر مونه شي
يو نحوې تحليل	۴۰۴	
دوه احتماله تفسير	۴۰۵	سريره
"ساق" څه معنی؟	۴۰۵	سوالونه او جوابونه
سوال جواب	۴۰۶	"معارج" څه معنی؟
يوه پوښتنه او د هغې جواب	۴۰۶	دا ورځ څومره اوږده ده؟
د "استدراج" معنی	۴۰۹	جميل صبر څه معنی؟
هېر مونه شي	۴۱۰	د "مهل" او "عمهن" معناوي
"مكظوم" څه معنی؟	۴۱۰	دوه ضميرونه او دوه لغات
دوه ډوله تفسير	۴۱۱	د "خلوع" معنی
		يو نحوې تحليل
		سوال جواب
		په ياد ولری
		يوه پوښتنه او د هغې جواب
		"عزة" څه معنی؟
		سوال جواب
		دوه ډوله تفسير
		تبصره
سريره	۴۱۴	
د قيامت د ورځې دوه نومونه	۴۱۷	
څو مطالب	۴۱۷	
"حسم" څه معنی؟	۴۱۸	
تبصره	۴۱۹	
سوال جواب	۴۱۹	
دلته د قيامت کومه يوه شپيلۍ مراده ده؟	۴۲۱	

المعارج (۷۰)

الحالة (۶۹)

دولسم لړک

۵۸۷

محتويات

انفاض څه معنی؟

۴۵۲

درې جلتی او درې غرضونه

۴۵۲

نوح (۷۱)

سرېزه

۴۵۵

سوال جواب

۴۵۸

یوه پوښتنه او د هغې جواب

۴۵۸

دوه ډوله تفسیر

۴۶۲

ظور څه معنی؟

۴۶۲

د فحج معنی

۴۶۲

د کفارو د گمراه کولو چلونه

۴۶۵

سوالونه او جوابونه

۴۶۶

یو صرفي تحلیل

۴۶۸

سوال جواب

۴۶۹

یوه پوښتنه او د هغې جواب

۴۶۹

زما کور یعنې څه؟

۴۷۰

تبار څه معنی؟

۴۷۰

الجن (۷۲)

سرېزه

۴۷۲

یو نحوي تحلیل

۴۷۸

سوال جواب

۴۷۸

د جد او شطط معناوي

۴۷۹

څو نکات

۴۷۹

څو مطالب

۴۸۴

جوماتونه په الله ﷻ پورې اختصاص لري

۴۸۴

دوه ډوله تفسیر

۴۸۵

تبصره

۴۸۵

هېر مونه شي

۴۸۶

سوال جواب

۴۸۹

څو نکات

۴۹۰

سوال جواب

۴۹۰

نسلوک څه معنی؟

۴۹۱

یو تفسيري تحلیل

۴۹۱

المزمل (۷۳)

سرېزه

۴۹۲

د مزمل معنی

۴۹۷

یو تفسيري تحلیل

۴۹۷

ترنیل څه معنی؟

۴۹۹

قران کریم دروند کتاب

۴۹۹

تبصره

۵۰۰

نشل څه معنی؟

۵۰۰

د نشل معنی

۵۰۰

د تکل معنی

۵۰۲

نضه څه معنی؟

۵۰۲

د کشب او مهیل معناوي

۵۰۵

وییل څه معنی؟

۵۰۵

یو اعرابي تحلیل

۵۰۵

څو نکات

۵۰۸

د قران کریم یوه معجزه

۵۱۱

یوه پوښتنه او د هغې جواب

۵۱۲

المدثر (۷۴)

سرېزه

۵۱۴

متعدد تفسیرونه

۵۱۷

د ناقور معنی

۵۱۸

یو نحوي تحلیل

۵۱۸

یو نحوي تحلیل

۵۲۲

د یوې خبرې رد

۵۲۲

ضعود څه معنی؟

۵۲۳

د عبوس او بسر معنی

۵۲۳

سفر څه معنی؟

۵۲۳

د لوح معنی

۵۲۴

سوال جواب

۵۲۴

د اصحاب النار معنی

۵۲۷

د اهل الکتابو یقین حاصل شو

۵۲۸

دولسم نوک

۵۸۸

محتويات

۵۶۰.....	يو اعرابي تحليل	۵۲۸.....	دا عجيبه خبره دروغ ده
۵۶۰.....	يوه پوښتنه او د هغې جواب	۵۳۳.....	سوال جواب
۵۶۱.....	ننځيل څه معنی؟	۵۳۳.....	ايمان او شرعي احکام
۵۶۱.....	لویه پاچاهي	۵۳۴.....	قنوره څه معنی؟
۵۶۱.....	يو اعرابي تحليل	۵۳۴.....	ماثور تفسیر
۵۶۲.....	درې ډوله شراب		القيامة (۷۵)
۵۶۴.....	سوال جواب	۵۳۶.....	سرېزه
۵۶۵.....	انس څه معنی؟	۵۳۹.....	خو وضاحتونه
۵۶۶.....	هېر مونه شي	۵۳۹.....	بنان څه معنی؟

المرسلات (۷۷)

۵۶۸.....	سرېزه	۵۴۰.....	د برق يا بروق معنی
۵۶۹.....	خو توضیحات	۵۴۰.....	د لمر او سپوږمۍ اجتماع
۵۷۳.....	توقیت څه معنی؟	۵۴۱.....	د بصيرة او مغاير معنوي
۵۷۴.....	سوال جواب	۵۴۲.....	نبي کریم ﷺ ته د الله ﷻ د پلوه درې وعدي
۵۷۴.....	ماثور تفسیر	۵۴۵.....	په جنت کښې د الله ﷻ دیدار حق دی
۵۷۵.....	د خو لغاتو معنوي	۵۴۵.....	سوال جواب
۵۷۷.....	خو وضاحتونه	۵۴۵.....	تر قوه څه معنی؟
۵۷۸.....	سوال جواب	۵۴۶.....	د ساق معنی
		۵۴۸.....	د يتمطي د کلمې تحليل
		۵۴۹.....	خلور کړته د اولي کلمه
		۵۴۹.....	ندي څه معنی؟
		۵۵۰.....	د خو لغاتو معنوي
		۵۵۰.....	دلته جواب په کار دی

الدھر (۷۶)

۵۵۲.....	سرېزه
۵۵۳.....	خو نکات
۵۵۴.....	سوال جواب
۵۵۴.....	د شاکرانو او کفور مصداقونه
۵۵۹.....	دوه ډوله تفسیر
۵۵۹.....	د قمطرير معنی
۵۶۰.....	زمهرير څه معنی؟



